

پەرھات جىلان

ئورخۇن شەجەرەسى

شىنجاڭ خەلق نەشرىياتى



پەرھات جالان

ئورخۇن شەجەرەسى

(تارىخىي رومان)



شىنجاڭ خەلق نەشرىياتى

图书在版编目(CIP)数据

鄂尔浑世谱:维吾尔文/法尔哈德·吉兰著. —乌鲁木齐:
新疆人民出版社, 2000. 11

ISBN7—228—06142—X

I. 鄂… II. ①法…②德… III. 长篇小说—中国—当代
—维吾尔语(中国少数民族语言) IV. I247.5

中国版本图书馆CIP数据核字(2000)第55826号

责任编辑:买买提依明·艾拉

责任校对:伊力亚斯·热依祿

封面设计:艾克拜尔·萨里

鄂尔浑世谱(维吾尔文)

法尔哈德·吉兰 著

新疆人民出版社出版发行

(乌鲁木齐市解放南路348号 邮政编码830001)

新疆《工人时报》印刷厂印刷

850×1168毫米 32开本 15.375印张2插页

2000年11月第1版 2000年11月第1次印刷

印数:1—3,000

ISBN7—228—06142—X/1·2266 定价:24.00元

مۇندەرىجە

بىرىنچى قىسىم

بوتاسۇن بۇقا ۋە ئىنەچۈك تاي
ئۇيغۇر خانلىقىنىڭ تىكلىنىشى

3	بىرىنچى باب	چۆلدىكى كارۋان
11	ئىككىنچى باب	بايلاقتىكى خانلىق
22	ئۈچىنچى باب	كۆك تۈركلەرنىڭ ئاخىرقى كۈنلىرى
43	تۆتىنچى باب	كۆك تۈركلەر كەتكەندىن كېيىنكى ئىشلار
69	بەشىنچى باب	قەدىناسلار قايتا كۆرۈشتى
86	ئالتىنچى باب	ئەل ئەتمىش بىلگە قاغان

ئىككىنچى قىسىم

قۇتادىمىش ، ئادارقىز ۋە ئايتولۇننىڭ قىسمى
بۆرە بايرىقى لەپىلدەمەكتە

107	بىرىنچى باب	تۆتۈكەندە پەيدا بولغان قارا كۆلەڭگە
123	ئىككىنچى باب	ئوغۇل بالا سەبەردە چېنىقىشى كېرەك
134	ئۈچىنچى باب	دالادىكى توقۇنۇش
156	تۆتىنچى باب	سۈيىقەستچىنىڭ ھىيلىسى
163	بەشىنچى باب	قوردانلىق پەرىزات
187	ئالتىنچى باب	بۇ ئىش ئەسلى مۇنداق بولغان
196	يەتتىنچى باب	لويانغا يۈرۈش
212	سەككىزىنچى باب	فەنياڭدىكى پاچىئە

228	توققۇزىنچى باب	ياڭ جەمەتنىڭ ئاقىۋىتى
241	ئونسىنچى باب	ئاخىرقى ئۈمىد ئورخۇندا
261	ئون بىرىنچى باب	كۆك بۆرە ئىزىدىن
279	ئون ئىككىنچى باب	ئوخشاشمىغان تەقدىرلەر
306	ئون ئۈچىنچى باب	ئىككى ئاستانىدىكى ئىشلار
316	ئون تۆتىنچى باب	قۇدىلاشماق
333	ئون بەشىنچى باب	بۆگۈ قاغان ۋە مانى روھانىيلىرى
352	ئون ئالتىنچى باب	مانى ۋە شامان

ئۈچىنچى قىسىم

بۇ يوللار ئۇزۇن يوللار ئېتىم ئۆلسىمۇ قىلىچىم سۈنىمىدى

379	بىرىنچى باب	تاپار بوۋاينىڭ ھېكايىسى
384	ئىككىنچى باب	بۇ يۇرتلارغا كۆز تەگدىمۇ ؟
392	ئۈچىنچى باب	تاغ - دالالار ئىگىزلىقتا
400	تۆتىنچى باب	ئاپەت ئۈستىگە پارا كەندىچىلىك
410	بەشىنچى باب	بۈيۈك قاغان بۈيۈك ئەمەس
424	ئالتىنچى باب	ئالتۇن تەختتە ئۆسمۈر قاغان
437	يەتتىنچى باب	قىرغىز ئاتلىرى كىشىمەكتە
446	سەككىزىنچى باب	ئاخىرقى جەڭلەر
466	توققۇزىنچى باب	ئۇبۇقتا تەڭرىتاغ بوستانلىرى
486	ئورخۇن ھەققىدە سۆھبەت (خاتىمە ئورنىدا)	

بىرىنچى قىسىم

بوتاسۇن بۇقا ۋە ئىنەچۈك تاي
ئۇيغۇر خانلىقىنىڭ تىكلەنشى

بىرىنچى باب

چۆلدىكى كارۋان

مىلادىيە 741 - يىلى ياز پەسلىنىڭ ئاخىرقى كۈنلىرى ئىدى . سەددىچىدىن سېپىلىنىڭ ھەيۋەتلىك چوڭ دەرۋازىسىدىن چىققان كارۋان ئاستا قەدەملەر بىلەن شىمال تەرەپكە يول ئالدى . كارۋاننىڭ بۇنداق ئالدىرىماي مېڭىشىدىكى سەۋەب شۇكى ، قاتار تىزىلغان ئېگىز چاقلىق كىپلەڭسىز ھارۋىلارغا دۆۋە - دۆۋىلەپ ئېغىر يۈكلەر بېسىلغان ۋە ئۇلار - نىڭ ئۈستى كالا تېرىلىرى بىلەن بېپىلىپ ، قىل ئارقانلار بىلەن چىڭ تارتىپ باغلانغان بولغاچقا ، ئېسىل نەسىللىك ئارغىماقلارغا مىنىشكەن بەش يۈز نەپەر قوراللىق چەۋەندازمۇ سۈرئەتنى تېزلەتمەي سالماق ھە - رىكەت قىلىشقا مەجبۇر ئىدى .

تاڭ سۇلالىسى ئوردىسىنىڭ بىر نەپەر يۇقىرى دەرىجىلىك ئە - مەلدارى بىر توپ قورۇقچى چىرىكلەرنىڭ ھەمراھلىقىدا كارۋاننى ئۆز - تىپ چىقتى .

— سەپىرىڭلار قۇتلۇق بولسۇن ! ئورخۇن بويلىرىغا تىنىچ - ئامان بېرىشىڭلارغا تىلەكداشمىز ! — دېدى ئەمەلدار ئالدىغا سوزۇلغان ئىككى قولىنى جۈپلەش بىلەن خوشلىشىش ئىشارىسى قىلىپ .
— تەشەككۈر ، جانابلىرى ! سالامەت بولۇڭلار ! — دېدى كارۋان بېشى ۋە ئوڭ قولىنى كۆكسىگە قويۇپ ، ئەدەپ بىلەن ئېگىلىپ قويدى .

ئۇزاتقۇچىلار كەينىگە يېنىپ ، سېپىل دەرۋازىسىدىن كىرىپ كې - تىشتى . كارۋان بېشى ئېتىنى چاپتۇرۇپ بېرىپ ، سەپەرداشلار سېپىنىڭ

ئالدىغا ئۆتتى .

بۇ ئېگىز چاقلىق ھارۋىلارنى قاتار تىزىپ كېتىۋاتقان كارۋان ئەھلىنىڭ تەقى - تۇرقى بايقى ئۇزىتىپ چىققان ئۇزۇن يىپەك تونلۇق ئەمەلدارغىمۇ ، ئۇنى قورۇقلاپ چىققان ھېلىقى ساۋۇت ۋە دۇبۇلغا كىم يېشىكەن تابغاچ ① ئەسكەرلىرىگىمۇ زادى ئوخشىمايتتى . كارۋانچى چە . ۋەندازلارنىڭ ھەممىسى ئۇچىسىغا ئۇزۇنلۇقى يوتىسىنىڭ يېرىمىغا كەلگۈدەك يۇڭ توقۇلما يەكتەك ، خۇددى شۇنداقلا يۇڭ توقۇلما شىم ، پۇتلىرىغا يۇمران مەسە كىيىشكەن بولۇپ ، ئۇزۇن ئۆسۈپ كەتكەن چاچلىرى شامالدا ئۇچۇپ ، چېچىلىپ تۇراتتى . ھەممىسىنىڭ چىرايلىرى ئاپتاپتا كۆيۈپ قارايغان بولۇپ ، كۆچمەن يايلاق خەلقىگە خاس قەيسەرلىكى روشەن ئىپادىلىنىپ تۇراتتى . پەقەت ھېلىقى كارۋان بېشىنىڭ كىم يېنىشى سەل ئۆزگىچە بولۇپ ، ئاق بۆز يەكتەك ئۈستىدىن قارا - سېرىق يىلپىز تېرىسىدىن تىكىلگەن كالتە جىلىتكە ۋە يەنە شۇنداقلا يىلپىز تېرىسىدىن تىكىلگەن شىم كىيگەنىدى . ئۇنىڭ سۇس قوڭۇر ئۇزۇن چاچلىرى كەينىدىن قىزىل شەلپەز بىلەن چىگىۋېلىنغانىدى . قويۇق ئۆسكەن ساقال - بۇرۇتقا ئاندا - ساندا ئاق سانجىشقا باشلىغان ، ئۆسكەن قاشلىرى ئاستىدىكى كۆزلىرىدە جەڭچىلەردە بولۇشقا تېگىشلىك جەسۇرلۇق ۋە ئاقىللاردا بولۇشقا تېگىشلىك ئويچانلىق ئالامەتلىرى ئارىلىشىپ كەتكەنىدى . ئۇ ئۆزىنىڭ قاۋۇل جەدە ئېتىنى دېۋىتىپ ، باشقىلاردىن خېلى ئالدىغا ئۆتۈپ يىراقلىشىپ كەتتى .

— ھاي ، ھاي ، بوتاسۇن بۇقا ! — كىمدۇر بىرىنىڭ ئۇنى ئۈندۈرۈپ توۋلاپ چاقىرىغىنى ئاڭلاندى .

كارۋان بېشى ئېتىنىڭ يورغىنىنى ئاستىلىتىپ ئارقىغا قارىدى . — ھە ، نېمە بولدى ، ئىنە چۈك تاي ؟ نېمىگە شۇنچە ۋارقىرايدىسەن ؟ — دېدى ئاشۇ بوتاسۇن بۇقا ئىسىملىك كارۋان بېشى ئۆزىنىڭ كەينىدىن ئاق بوز ئېتىنى تېز چاپتۇرۇپ يېتىشىپ كەلگەن چەۋەندازغا

① ئەينى دەۋردە تۈركىي تىللىق خەلقلەر خەنزۇلارنى « تابغاچ » دەپ ئاتايتتى .

كۆز تىكىپ .

ئىنە چۈك تاي ئىسىملىك بۇ چەۋەندازمۇ قارىماققا كارۋان بېشى بوتاسۇن بۇقا بىلەن تەڭ دېمەتلىك كىشى بولۇپ ، ئۇمۇ يىلپىز تېرىسىدىن جىلتىكە ۋە شىم كىيگەندى ، ئۇمۇ ئوخشاشلا ئۇزۇن قارا چاچلىدى . رىنى كەينىدىن قىزىل شەلپەر بىلەن چىگىۋالغانىدى . لېكىن ئۇ بوتاسۇن بۇقىدەك قامەتلىك بولماستىن ، قورساق سېلىپ قالغان خام سېمىز ئادەم ئىدى . شالاڭ ئۆسكەن ساقال - بۇرۇتلىرىدىمۇ ئاق رەڭ بىرقەدەر كۆپ . رەك ئىدى .

— ھاي ، ھاي ، بوتاسۇن بۇقا ! — دەپ تەكرار توۋلىدى ئىد . نە چۈك تاي كارۋان بېشىغا يانداشقاندىن كېيىن ، — قېرىغاندا ياش يىدىگىنلەردەك شوخلۇقۇڭ تۇتۇپ كەتتىمۇ نېمە ؟ ئېتىڭنى نېمانداق تېز چاپتۇرسەن ؟

بوتاسۇن بۇقا ئۇنىڭغا قاراپ ياش يىگىنلەردەك جاراڭلىق ئاۋازدا كۈلۈپ كەتتى . ئىنە چۈك تايىمۇ جاۋابەن خىرىلداپ كۈلگىلى تۇردى . — ئانا يەرنى سېغىندىم ، بۇرادەر ئىنە چۈك تاي ، — دېدى كارۋان بېشى يەنە كۆتۈرەڭگۈ ئاۋازدا ، — ئورخۇن ، سېلىنغا ، تۇغلا دەريالىرىنىڭ يېقىملىق شاۋقۇنلىرى قۇلاقلىرىمغا ئاڭلانغاندەك بولۇۋاتىدۇ ؛ ئۆتۈكەن تاغلىرىنىڭ ساپ سالقىن ھاۋاسى دىماغلىرىمغا ئۇرۇلۇۋاتقانداك بىلىنىۋاتىدۇ ...

— ھەي ، توغرا دەيسەن ، بوتاسۇن بۇقا ، — دەپ ئۇنىڭ سۆزلىرىنى قۇۋۋەتلىدى ئىنە چۈك تاي ، — بىز تېخى تاغ قاپتاللىرىدىكى قارلار ئېرىپ بولمىغان چاغدا يۇرتىمىزدىن ئايرىلغانىدۇق . تابغاچ ئېلىگە بىر بېرىپ قايتقۇچە مانا كۈزمۇ كىرىپ قالدى .

ئىككى چەۋەنداز ئىختىيارسىز تۈردە ئارقىغا بۇرۇلۇپ قاراشتى . سەددىچىدىن سېپىلى ئەمدى خېلى ئارقىدا قالغان بولۇپ ، يىراقتا خۇددى تاغ - ئېدىرلار تۆپىسىدە تولغىنىپ ياتقان غايەت زور ۋە ھەيۋەتلىك سېرىق ئەجدىھادەك گىرىمسەن سۈرەتلىنىپ كۆرۈنەتتى .

ئېگىز چاقلىق ھارۋىلاردىن سەپ تارتىپ تۈزۈلگەن چوڭ كارۋان

ۋە بۇ ھارۋىلارنى قوغدىغۇچى قىلىچ ، ئوقىلار بىلەن قوراللانغان ئاشۇ چەۋەندازلار ئۆزلىرىنىڭ شىمال تەرەپتىكى ئانا ماكانغا ، يەنى قۇدرەتلىك كۆك تۈرك خانلىقىغا تەۋە يايلاقلارغا قاراپ قەدەممۇ قەدەم ، مەنزىلمۇ مەنزىل ئىلگىرىلەپ بارماقتا ئىدى . چەۋەندازلار ئىچىدىن كىمدۇر بىرى يۇقىرى ئاۋازدا ناخشا باشلىدى . ناخشا تېكىستىدە باتۇر كۆل تېگىن ① ۋە دانىشمەن تونيو قۇقلارنىڭ ② قەھرىمانلىق روھى مەدھىيىلەنەتتى . ناخشىغا يەنە بىر نەچچە ياش چەۋەنداز قوشۇلدى . كارۋان ئەھلى بىراقلا جانلىنىپ كەتتى . ناخشىنىڭ جۇشقۇن ، مەردانە ئاھاڭى گويىكى كىشىلەرنىڭ كۈچىگە كۈچ ، غەيرىتىگە غەيرەت قوشۇۋاتقاندەك تۇيۇلاتتى . ھەش - پەش دېگۈچە بۇ ئۇزۇن چاچلىق كۆك تۈرك جەڭچىلىرىنىڭ ھەممىسى ناخشىغا ئايلاندى . يۈزلىگەن كۆكرەكلەردىن ئۇرغۇپ چىقىۋاتقان ھەيۋەتلىك ناخشا ساداسى بۇلۇتسىز تىنىق ئاسمانغا ئۆرلەپ چىقىپ ، پۈتۈن ئەتراپنى چاڭ كەلتۈرۈۋەتتى .

ۋەھالەنكى ، كارۋان بېشى بوتاسۇن بۇقا ناخشىدىن ھۇزۇرلانمىغاندەك كۆرۈنەتتى . ئۇ ئىختىيارسىز تۈردە ئېگەردىن كۆتۈرۈلۈپ ، تۆت ئەتراپقا تېز - تېز كۆز يۈگۈرتكىلى تۇردى .

— ھاي يىگىتلەر ! — دەپ ۋارقىردى ئۇ ئاخىر بىر قولىنى ئېگىز كۆتۈرۈپ ، — بولدى قىلىڭلار ، ناخشا ئېيتماڭلار ! ناخشىنى توختىتىڭلار !

— ھە ، نېمە بولدى ، بوتاسۇن بۇقا ؟ — دەپ سورىدى ئۇنىڭغا داۋاملىق ياندېشىپ كېلىۋاتقان ھېلىقى ئىنەچۈك تاي دېگەن كىشى ، — ناخشا ئېيتساق نېمە بولىدۇ ؟

بوتاسۇن بۇقا ئۇنىڭغا قارماستىن ، چەۋەنداز يىگىتلەرگە قولىنى سېلىپ يەنە سۆزلەشنى داۋاملاشتۇردى :

① كۆل تېگىن — كۆك تۈرك خانلىقىنىڭ VIII ئەسىرنىڭ ئالدىنقى يېرىمىدا ئۆتكەن قەھرىمان خانزادىسى .

② تونيو قۇق — كۆك تۈرك خانلىقىنىڭ VIII ئەسىرنىڭ ئالدىنقى يېرىمىدا ئۆتكەن داغلىق ۋەزىرى .

— كارۋان چۆلدە يۈرگەندە تەرتىپنى ساقلاش كېرەك . ناخشا ئېيتىشقا بولمايدۇ ، بۇلاڭچى ، قاراقچىلارغا ئۇچراپ قېلىشىمىز مۇمكىن . ئەگەر يېقىن ئەتراپتا شۇنداق يامان نىيەتلىك تائىپىلەر بولسا ، ناخشا ئاۋازىنى ئاڭلاپ بىزنىڭ پېيىمىزگە چۈشىدۇ .


يىگىتلەر ناخشىنى توختاتتى . پايانسىز چۆلدە يەنە جىمجىتلىق ھۆكۈم سۈردى . پەقەت ئات تۇياقلىرىنىڭ تۇتۇق دۈپۈرلەشلىرى ۋە ھارۋا چاقلىرىنىڭ غىچىرلاشلىرىلا بۇ ئۇزۇن كارۋان يولىدا ئادەملەرنىڭ كېلىۋاتقانلىقىدىن بېشارەت بېرىپ تۇراتتى . سەددىچىن سېپىلى ئاللىقاچان ئۇپۇق سىزىقىنىڭ كەينىدە قېلىپ ، كۆزدىن غايىب بولغانىدى . كارۋاننىڭ ئالدى تەرىپىدىمۇ تۈزلەڭ چۆل بىلەن كۆك ئاسمان چېسىدە لىشىپ كۆرۈنەتتى .

ئىنە چۈك تاي كارۋان بېشىدىن يەنە سوراشتۇرغىلى تۇردى :
— بوتاسۇن بۇقا ، مۇشۇنداق ئادەمزاتسىز چۆلدىمۇ قاراقچىلار بولۇشى مۇمكىنمۇ ؟ سەن نېمىنى ئويلاپ شۇنداق دېدىڭ ؟
— كارۋان يوللىرىدا ھەر ۋاقىت ھۇجۇمغا ئۇچرىشىمىز مۇمكىن ، — دېدى بوتاسۇن بۇقا ، — قىتانلار^① ، تاتابىلار^② ۋە يەنە ھەر خىل تائىپە ، قەبىلىلەرنىڭ ئولجا ئىزلەپ تېمىسقىلاپ يۈرگەن ھارام تايماقلىرى كېلىپ قېلىشى ئېھتىمالدىن يىراق ئەمەس .

— ھە ، شۇ قىتانلاردىن قورقۇۋاتامسەن ؟ — دەپ كۈلدى ئىنە چۈك تاي ۋە ئۇنىڭ ئەتلىك يۈزىدە مەنسىتمەسلىك ھەم مەغرۇرلۇق ئالامەتلىرى ئىپادىلەندى ، — ئۇ قىتان ، تاتابى دېگەنلىرىڭ باشقا ئەللەرنىڭ كارۋانلىرىغا ھۇجۇم قىلىشى مۇمكىن ، ئەمما بىزدەك كۆك تۈركلەرگە چىقىلىشقا ئەسلا جۈرئەت قىلالمايدۇ ، خاتىرجەم بولغىن !
بوتاسۇن بۇقا ئۇنىڭغا قايىل بولمىغان تەرىزدە بېشىنى چايقاپ قويدى .

① قىتان — ئەينى دەۋرلەردىكى بىر تائىپە . كېيىنكى دەۋرلەردە « خىتاي » ياكى « قارا خىتاي » دەپ ئاتالغان .

② تاتابى — ئەينى دەۋرلەردىكى بىر تائىپە .



— سەپەر ئۈستىدە ھەر خىل ئويلىمىغان ئىشلار يۈز بېرىشى مۇمكىن . يەنىلا ئېھتىياتچان بولغان تۈزۈك ، — دېدى ئۇ .
ئىنە چۈك تاي سېمىز گەۋدىسىنى ئېگەر ئۈستىدە بىر يانغا قىيىد سايتىپ ئولتۇرۇپ ئۆزىچە مۇلاھىزە يۈرگۈزۈشكە باشلىدى :
— ئاڭلىشىمچە ، بۇ يوللاردا سوغدىلارنىڭ ① كارۋانلىرى تولا قاتنايدىكەن . لېكىن ئۇلار تىجارەتتىن باشقىنى ئويلىمايدىغان مۆمىن خەلق . قىتانلار ئادەتتە بۇ تەرەپلەرگە كېلەلمەيدۇ . مېنىڭچە ، ھازىر ھەممىدىن بەكرەك قۇتراپ كېتىۋاتقانلار ئۇيغۇر قەبىلىلىرى . لېكىن ، بوتاسۇن بۇقا ، سەنمۇ ئۇيغۇر بولغاچقا ، ئۇلاردىن قورقمىساقمۇ بولىدۇ . — ئۇيغۇرنى تىلغا ئالغۇچى بولما ! — دېدى بوتاسۇن بۇقا سۆھبەتدەشىغا تىكىلىپ قاراپ كەسكىن تەلەپپۇزدا ، — بۇلاڭچىلىق قىلىدىغانلار كۆك تۈركلەردە يوقمۇ ؟ مانا مەن بىر پېشقەدەم كارۋانچى ، شۇنچە يىللاردىن بېرى سوغدى سودىگەرلىرىنىڭ ماللىرىنى مۇشۇ يوللار بىلەن توشۇپ جان بېقىۋاتىمەن . تېخى بىرەر قېتىم ئۇيغۇر قاراڭچىلارنى ئۇچرىتىپ باقمىدىم ...

— ھەي بولدى ، بولدى ، بۇرادەر ، — ئىنە چۈك تاي كارۋان بېشىنىڭ سۆزىنى بۆلۈۋەتتى ۋە خىرىلداپ كۈلۈش بىلەن ئۇنىڭغا دوس تانە رەۋىشتە قارىدى ، — بولدى ، بۇرادەر ، نېمىگە بۇنىڭنىڭ كايىپ كېتىسەن ؟ بىز سېنىڭ بىلەن كىچىكىمىزدىن تارتىپلا بىر يايلاقتا پادا بېقىپ ، بىللە ئويناپ چوڭ بولغان كونا ئاداشلارغۇ ② ، ماڭا نېمانچە ھو-مىيىپ قارايسەن ؟

— مەنمۇ ئادەتتىكى بىر ياللانما كارۋانچى ، — دېدى بوتاسۇن بۇقا ، — لېكىن سەن قاغاننىڭ ③ ئىشەنگەن ئادىمى . قاغان بەرگەن ئىككى مىڭ ئاتنى تابىغاچ ئېلىگە ھەيدەپ ئاپىرىپ ، مانا ئەمدى بۇ ھارۋىلارغا يىپەك رەختلەرنى بېسىپ قايتتۇق . بۇ مالنى سەن ئۆز قولۇڭ

① سوغدى — ئەينى دەۋرلەردە ئۆتكەن پارىسى تىللىق خەلق .

② ئاداش (قەدىمكى تۈركىي تىللاردا) — دوست .

③ قاغان — خاقان .

بىلەن قاغانىڭلارغا تاپشۇرۇپ بېرىشنىڭ كېرەك .

— ئەلۋەتتە ، شۇنداق ، — دەپ تەستىقلىدى ئىنەچۈك تاي ۋە بېشىنى ئىرغىتتى .

— شۇنداق بولغاچقا ، كارۋاننىڭ بىخەتەرلىكىگە مەندىن بەكرەك سەن كۆڭۈل بۆلۈشۈڭ كېرەك ، — دېدى يەنە بوتاسۇن بۇقا .
— شۇنداق ، شۇنداق ! توغرا دەيسەن ، — ئىنەچۈك تاي تېز — تېز بېشىنى ئىرغىتىپ كەتتى .

شۇ ئەسنادا چەۋەنداز يىگىتلەردىن بىرى ئۈنلۈك خىتاب قىلدى :
— قاراڭلار ، بۆرە !

كارۋاننىڭ قىيپاش ئۇدۇلىدىكى يىراق يەردە يالغۇز بىر بۆرە ئاران كۆرۈنۈپ تۇراتتى . ئۇ چۆلدە تۇيۇقسىز پەيدا بولۇپ قالغان شۇنچە كۆپ ئات — ئۇلاغ ۋە ئادەملەرنىڭ ھەرىكىتىنى بىر پەس كۆزىتىپ جىم تۇرغاندىن كېيىن ئۇچقاندەك يۈگۈرگىنىچە بىردەمدىلا كۆزدىن غايىب بولدى .

چەۋەندازلار ئالاھىدە جانلانغان ھالدا شادلىق ۋە تەنتەنلىك تە .
لەيپۈزى بىلەن خىتاب قىلىشتى :

— كۆردۈڭلارمۇ ؟ بۆرە !

— ئالدىمىزغا بۆرە چىقتى !

— بۇ ياخشىلىقنىڭ ئالامىتى .

ئىنەچۈك تاي كارۋان بېشىغا غالىبانە قىياپەتتە قارىدى .

— كۆردۈڭمۇ ، بوتاسۇن بۇقا ، — دېدى ئۇ ، — خۇددى قە .
دىمكى ئەجدادلىرىمىزنى كۆك بۆرە نىجاتلىق يولىغا باشلاپ ماڭغاندەك ئىش بولدى .

— شۇنداق ، — دېدى بوتاسۇن بۇقا ، — كۆك تەڭرى بىزگە

شاپاڭىنى كۆرسەتتى .

— ئەمدى سەپىرىمىزنىڭ قۇتلۇق بولۇشىدا شەك يوق .

— شۇنداق ، شۇنداق .

تۈركىي خەلقلەرنىڭ بۆرىگە بولغان ئېتىقاد كۈچى كارۋان ئەھ .

لىنى تەڭداشسىز دەرىجىدە روھلاندۇرۇۋەتتى .
دەرۋەقە ، بۇ زور كارۋاننىڭ سەددىچىن سېپىلىدىن تارتىپ تاكى
ئورخۇن ۋادىسىغا يەتكۈچە بولغان پۈتۈن سەپىرى تىنچ - ئامان ۋە ئو-
ڭۇشلۇق بولدى .

ئىككىنچى باب يايلاقتىكى خانلىق

بولۇق ئۆسكەن يېشىل ئوت - چۆپلەر بىلەن قاپلانغان گۈزەل يايلاق ئورخۇن دەرياسى بويلىرىدىن باشلىنىپ ، ئۆزىنىڭ خاسىيەتلىك قۇچقىنى كەڭ يايغانىدى . يىراقتىكى ئېدىرلاردا توپ - توپ يىلقىلار ئوتلاپ يۈرەتتى . ئېدىرغا يانداشقان تۈز جايلىرىدا چوڭ - كىچىك ۋە كونا - يېڭى كىگىز ئۆيلىر چوقچىيىپ كۆرۈنەتتى .

ئېدىرلار ئارىسىدىن يىگىرمىچە ياش چەۋەنداز نەسىللىك ئارغى ماقلىرىنى قۇيۇندەك چاپتۇرۇپ چىقىپ كەلدى . كىگىز ئۆيلىر ئەتراپىدا ئىت ۋە موزايىلار بىلەن ئويىناپ يۈرگەن ئۇششاق بالىلار ۋاراڭ - چۇرۇڭ قىلىشىپ ، ئۇلار تەرەپكە يۈگۈرۈشتى . تاش ئوچاقلاردا سۈت قاينىتىۋاتقان ئاياللارمۇ قوللىرى بىلەن ئاپتاپنى توسۇپ ، ئاتلىرىنى شۇنچە تېز چاپتۇرۇپ كېتىۋاتقان چەۋەندازلارنىڭ ئارقىدىن قاراپ قالدى . چىملىقتا يانپاشلاپ ياتقان ئەر كەكلەرمۇ ئورۇنلىرىدىن تۇرۇپ شۇ ياققا نەزەر سالدى .

— بۇ قاغاننىڭ چاپارمەنلىرى ، — دېدى بىر ئاق ساقاللىق بوۋاي .

— شۇنداق ، قاغانغا خەۋەر يەتكۈزۈشكە كېتىۋاتىدۇ ، — دېدى يەنە بىر چار ساقاللىق كىشى .

— يەنە ئۇرۇش بولارمۇ ؟ — دېدى ئۈچىنچى بىرى خاۋاتىرلەنگەن ھالدا .

باشقىلارمۇ سۆز قېتىشتى :

— ھەي ، ھەي ، ھازىر جاھان تىنچ ئەمەس ...

— ھەر قايسى قەبىلىلەر ئۆزئارا چىقىشالمىدىغان بولۇپ قالدى ،
ھەممە يەردە پاراكەندىچىلىك .

— كۆك تۈركلەرنىڭ ئۆز ئىچىدىكى بەزى ئۇرۇقلارمۇ قاغانغا
بويىسۇنمايۋاتمامدۇ ...

دېمىسىمۇ ، يېقىنقى ۋاقىتلاردىن بېرى كەينى - كەينىدىن يۈز بې-
رىۋاتقان مالىمانچىلىقلار كۆك تۈرك خەلقىنى ئەنسىزچىلىككە سېلىپ
قويغانىدى .

ئەمدى گەينى ئېدىرلىقلار ئارىسىدىن ئات چاپتۇرۇپ چىقىپ
كەلگەن ھېلىقى چاپارمەنلەرگە يۆتكەيلى . ئۇلار قاغاننىڭ يازلىق بار-
گاھى قۇرۇلغان جايغا يېتىپ كەلگەندىن كېيىن كۆزلىرى قىزىرىپ ، قارا
تەرگە چۆمگەن ئارغىماقلىرىدىن يەرگە سەكرەپ چۈشتى . رەڭمۇ رەڭ
ياۋا گۈللەر بىلەن قاپلانغان تۆپىلىكتىكى تۈز يەرگە چوڭ - چوڭ ئۈچ
يىپەك چېدىر تىكىلگەندى . ئوتتۇرىدىكى چېدىرنىڭ يېنىغا تىكىلگەن
ئالتۇن رەڭلىق بۆرە بېشىنىڭ شەكلى چۈشۈرۈلگەن كۆك بايراق سەلكن
شامالدا ئاستا لەپىلدەپ تۇراتتى . باش چاپارمەن « قايسى چېدىرغا كى-
رىشىم كېرەك ؟ » دەپ ئويلاپ تۇرۇپ قالدى . شۇ ئەتراپتا كۆزەتچىلىك
قىلىپ ئايلىنىپ يۈرگەن نۆكەرلەردىن بىرى قولى بىلەن سول ياندىكى
گۈللۈك چېدىرنى كۆرسەتتى . باش چاپارمەن قاغاننىڭ ئىشەنچلىك ئا-
دەملىرىدىن بولۇپ ، بۇ چېدىرلارغا دائىم كىرىپ - چىقىپ تۇرىدىغان
بولغاچقا ، ئۇنى ھېچكىم تۈشمىدى . ئۇ گۈللۈك چېدىرنىڭ ئىشىكىگە
تارتىلغان رەڭدار يۈك توقۇلما يوپۇقنى قايرىپ ئىچكىرىگە كىردى .

چېدىر ئىچىگە بىر كەلتۈرۈپ ئوتقاشتەك رەڭدار گىلەملەر سې-
لىنغان ، چېدىرنىڭ تىرىك ۋە تۈۋرۈكلىرى ئالتۇن رەڭدە سىرلانغان ،
تۆت ئايىغى تۈز شەكلىدە يۈنۈپ ياسالغان ئازادە كات ئۈستىگە قاپلان ۋە
ئېيىق تېرىلىرى سېلىنغان بولۇپ ، ئۇنىڭ ئۈستىدە كۆك تۈركلەرنىڭ
قاغانى كەشتىلەنگەن يوغان تەككىيىگە يۆلەنگەن ھالدا يانباشلاپ ياتاتتى .
ئۇ ئۈچىسىغا قىزىل رەڭلىك ئۇزۇن يىپەك تون كىيگەن ۋە قويۇق

ئۆسكەن ئۇزۇن چاپلىرى ئۈستىدىن يەنە شۇنداق قىزىل ياغلىق چىگىۋالغانىدى .

باش چاپارمەن بوسۇغىدا توختىدى ۋە ئوڭ قولىنى كۆكسىگە ئېلىپ ، چوڭقۇر تەزىم قىلدى .

— تەڭرىدە قۇت بولمىشى ① ئوزمىش قاغانغا مەلۇم بولسۇنكى ، تابغاچ ئېلىگە كەتكەن كارۋان قايتىپ كەلدى ، — دەپ مەلۇمات بەردى ئۇ .

ئوزمىش قاغان ئالدىراپ كاتتىن چۈشتى ۋە ئاق كىگىز پايپاقلىرى بىلەن يۇمشاق گىلەمگە دەسسەپ چاپارمەننىڭ ئالدىغا كەلدى .

— قېنى ئۇلار ؟ ئىنە چۈك ئاي دەرھال ئالدىغا كىرسۇن ! ئوتتۇرىدىكى چوڭ چېدىرغا باشلاپ كىر ، — دەپ بۇيرۇق بەردى ئۇ . ئۇنىڭ قىياپىتى ۋە گەپ قىلىشلىرىدىن شۇ كارۋاننى تەقەززالىق بىلەن كۈتۈۋاتقانلىقى ئېنىق بىلىنىپ تۇراتتى .

— باش ئۈستىگە ، بۈيۈك قاغانىم .

چاپارمەن ئېگىلگەن پېتى كەينىچە مېڭىپ چىقىپ كەتتى .

ھايال بولماي ھېلىقى ئېگىز چاقلىق ھارۋا كارۋاننى ئوزمىش قاغاننىڭ بارگاھىغا كېلىپ توختىدى . بايقى چاپارمەن ئىنە چۈك تاي بىلەن بوتاسۇن بۇقىنى قاغاننىڭ بۇيرۇقى بويىچە ئوتتۇرىدىكى چوڭ چېدىرغا باشلاپ كىردى . بۇ چاغدا ئوزمىش قاغان مۇشۇ چېدىرغا يۆتكەلىپ چىقىپ ، تۆردىكى ئالتۇن تەختتە چازا قۇرۇپ ئولتۇرغانىدى . كىرگۈچىلەر تەزىم بەجا كەلتۈرگەندىن كېيىن ئۇ يەنىلا تەقەززالىق چىقىپ تۇرغان سىياقتا ئىككى قولىنى تەڭلا ئالدىغا سوزۇپ :

— كېلىڭلار ، ئولتۇرۇڭلار ، — دەپ تەكلىپ قىلدى .

ئىككىيلەن ئالتۇن تەختنىڭ ئالدىغا كېلىپ ، گىلەمگە يۈكۈنۈپ ئولتۇرۇشتى . ئىنە چۈك تاي چاڭئەن ② شەھىرىدە بولۇپ ئۆتكەن

① تەڭرىدە قۇت بولمىش — تەڭرىنىڭ خاھىشى بىلەن بەختلىك بولغان .

② چاڭئەن — تاڭ سۇلالىسىنىڭ غەربىي ئاستانىسى . ھازىرقى شىئەن شەھىرى .

رىنىڭ ئورنىدا بولغان .

ئاتقا يىپەك تېگىشىش سودىسىنىڭ ئەمەلىي ئەھۋالىنى بىرمۇ بىر سۆز-
لەپ بەردى .

— تابغاچلار بىر ئاتقا ئاران ئون بەش توپ يىپەك بەردى ، —
دېدى ئۇ ، — ئازراقمۇ قوشقىلى ئۈنمىدى .

— ئۇلارنىڭ قاغانى بىلەن كۆرۈشتۈڭلارمۇ ؟ — ئۈزمىش قاغان
سەل جىددىيلىشىپ سورىدى .

— يوقسۇ ، كۆرۈشەلمىدۇق ، — دېدى ئىنە چۈك تاي ، — بىز
تابغاچ ئەمەلدارلارغا كۆپ قېتىم ئىلتىماس قىلدۇق . ئۇلار بىزگە زادىلا
ئېنىق جاۋاب بەرمىدى . ئۇلار بىزنى ياخشى كۈتتى ، مېھمان قىلدى ،
قىممەتلىك سوۋغا — سالاملارنى بەردى ، چىرايلىق گەپلەرنى كۆپ قىل-
دى ، لېكىن بىزنى ئۆزلىرىنىڭ قاغانى بىلەن كۆرۈشتۈرمىدى . بىردەم
« تەڭرى ئوغلىنىڭ^① تاۋى يوق » دېسە ، بىردەم « تەڭرى ئوغلى سە-
لەرنى كېيىن ئايرىم قوبۇل قىلماقچى » دېيىشتى . ئىشقىلىپ ، نېمە ئۇ-
چۈندۈر ئۇلارنىڭ قاغانى بىز بىلەن كۆرۈشۈشنى خالىمىدى .

بۇ گەپلەرنى ئاڭلاپ ئۈزمىش قاغاننىڭ بېشى ساڭگىلاپ كەتتى .
— دېمەك ، ھېچقانداق ئۈمىد يوق ئىكەن — دە ، — دېدى ئۇ
بوغۇق ئاۋازدا .

قاغاننىڭ بۇنداق ئۈمىدسىزلەنگەن ھالىنى كۆرۈپ ، ئىنە چۈك
تايۇمۇ بېشىنى ساڭگىلاتتى .

— بولدى ، چىقىپ كېتىڭلار ، — دېدى قاغان ھېچكىمگە قارمى-
ماستىن .

— مەن ۋەزىپەمنى ياخشى ئورۇندىيالىمىدىم ، — دېدى ئىنە چۈك
تاي روھى چۈشكەن ھالدا ۋە سېمىز گەۋدىسىنى تەستە رۇسلاپ ئۆرە
قوپتى .

ئۈزمىش قاغان ئۈنچىقىمىدى . ئۇنىڭ غەمكىن كۆزلىرى گىلەم
ئۈستىدىكى نامەلۇم بىر نۇقتىغا تىكىلگەنىدى .

ئىنە چۈك تاي بىلەن بوتاسۇن بۇقا چوڭقۇر ئېگىلىپ تەزىم

① تاڭ سۇلالىسىنىڭ پادىشاھلىرى « تەڭرى ئوغلى » دەپ ئاتىلاتتى .

قىلغىچ كەينىگە مېڭىپ چىقىپ كەتتى .
كۆك تۈرك خانلىقىنىڭ ئالتۇن تەختى قويۇلغان ھەيۋەتلىك يىپەك چېدىر ئىچىنى سۈرلۈك ۋە كۆڭۈلسىز جىمجىتلىق باستى . ئۆزىمىش قاغان تەخت ئۈستىدە ئۇزاقتىن ئۇزاق خىيال سۈرۈپ ئولتۇرۇپ كەتتى . كېيىن ئۇ ئاستا قويۇپ سىرتقا چىقتى . كۆز كۈنلىرى كېلىپ ھاۋا خېلى سالىقىنلاپ قالغان ، يىراق - يېقىندىكى ئوت - چۆپلەر سارغىيىشقا باشلىدى . خان مەزگىل ئىدى . لېكىن ، قاغان گويا ئىسسىقتىن دېمى سىقىلىپ كېلىپ تىسۋاتقانداك بولۇپ ، ئوڭ ياندىن ئېتىلىدىغان ئۇزۇن تونىنىڭ ياقىسىنى كەڭ ئېچىۋەتتى ؛ بېشىغا چىگىلگەن قىزىل تاۋار ياغلىقنى يۇلۇپ ئېلىپ ئىككى قولى بىلەن مىجىقلىغىلى تۇردى . يېقىن ئەتراپتا يۈرگەن ئەمەلدار ۋە نۆكەرلەر قاغاننىڭ خۇددى بۇلۇت باسقان ئاسماندەك تۇتۇلۇپ كەتتى . كەن چىرايىغا قاراپ ، ئۇنىڭغا يېقىنلىشىشقا جۈرئەت قىلالماي ئىلاجى بار ئۆزلىرىنى چەتكە ئېلىشقا تىرىشتى .

ئۆزىمىش قاغان بۇ گۈزەل يايلاق مەنزىرىسىنى خۇددى تۇنجى قېتىم كۆرۈۋاتقانداك ئۇياق - بۇياققا كۆز يۈگۈرتۈپ قاراپ چىقتى . ئاندىن خۇددى باش - بويۇنلىرى تېلىپ كەتكەن ئادەمدەك بېشىنى كەينىگە تاشلاپ ئاسمانغا نەزەر سالدى . ئاستا لەيلەپ ئۆتۈۋاتقان ئاق بۇلۇتلار - نىڭ ئارقىسىدا يالغۇز بىر گۆشخور قۇش قاناتلىرىنى كەڭ يېيىپ پەرۋاز قىلماقتا ئىدى .

« بۇ شۇڭقارمۇ ، بۈركۈتمۇ ؟ » شۇقەدەر چوڭ خانلىقنىڭ ئالىي ھۆكۈمرانى بولغان ئۆزىمىش قاغان شۇ تاپتا ئۆزىنى ئاشۇ يېگانە قۇشتەك ھېس قىلدى .

بۈيۈك كۆك تۈرك خانلىقىنىڭ ئومۇمىي ئەھۋالى كۈندىن - كۈنگە ئوساللاشماقتا ئىدى . بىرقىسىم ئۇرۇق - قەبىلىلەر خانلىقتىن بۆلۈنۈپ چىقىپ كەتتى . يەنە بىر قىسىملىرى تېخى رەسمىي بۆلۈنمىگەن بولسىمۇ ، ئۆزىمىش قاغانغا ئىنتايىن قىلمايدىغان بولۇۋالدى . بولۇپمۇ توق - قۇز ئوغۇز^① خەلقى خانلىقنى مەنسىتمەي : « بىز ئۇيغۇرلار ئۆزىمىزنىڭ

① توققۇز ئوغۇز — ئۇيغۇر قەبىلە ئىتتىپاقىنىڭ ئاساسىي قىسمى .

خانلىقىمىزنى تىكلەيمىز » دەپ داۋراڭ سېلىپ يۈرۈۋاتىدۇ . ئۇلار يەنە باشقا قەبىلىلەرنىمۇ ئۆز يېنىغا تارتىپ ، كۈچ توپلاپ ، ئوردىغا ئالۋان - سېلىق تۆلەشنى ئاشكارا رەت قىلدى . كۆك تۈركلەر ئۇلارغا جازا يۈ-رۈشى قىلسا ، قوشۇن چىقىرىپ قارشىلىق كۆرسەتتى . ئۇلار يەنە تابغاچ ئېلىگە ئەلچىلەرنى ئەۋەتىپ ، ئۇلار بىلەن سودا مۇناسىۋىتىنى ئورنىتىپ كۈندىن - كۈنگە بېيىپ كېتىۋاتىدۇ . ئەكسىچە ، كۆك تۈركلەر ئۇزاقتىن بۇيان تابغاچلار بىلەن دۈشمەنلىشىش ھالىتىنى ساقلاپ كەلمەكتە ئىدى . بۇنداق ۋەزىيەتتە مۇبادا قەبىلىلەر ئارا ئۇرۇش بولۇپ قالسا ، كۆك تۈرك لىمەرنىڭ ئۈستۈنلۈكىنى داۋاملىق ساقلاپ تۇرالىشى تەس بولىدۇ ، چۈنكى تابغاچلار ۋە ئورخۇن ، سېلىڭغا يايلاقلىرىدىكى بەزى قەبىلىلەر ئۈي-خۇرلارغا مەدەت بېرىشى مۇمكىن .

ئوزمىش قاغاننىڭ بېشى قاتتى . ئۇ ئۇيان ئويلاپ ، بۇيان ئويلاپ ، ئاخىر ئۆزىنىڭ قول ئاستىدىكى ئەمەلدارلىرىدىن بىرى بولغان ئىنەچۈك تاي باشچىلىقىدىكى زور كارۋاننى تابغاچ ئېلىگە ئەۋەتتى . قاغان بۇ كارۋاننى مۇنداق ئىككى مەقسەتنى كۆزلەپ تەييارلىغانىدى : بىرىنچىدىن ، كارۋان بىلەن ئەۋەتىلگەن ئىككى مىڭ تۇپاق خىللانغان ئاتقا تابغاچ ئېلىنىڭ ئېسىل يىپەك رەختلىرى ۋە باشقا قىممەتلىك بۇ-يۇملارنى تېگىشىپ ، ئىچكى ماجىرالار تۈپەيلىدىن قۇرۇقلىنىپ قېلىۋاتقان خەزىنىنى تولۇقلاش ؛ ئىككىنچىدىن ، تابغاچ ئېلى بىلەن مۇناسىۋەتنى ياخشىلاش ۋە مۇمكىن بولسا ئىككى تەرەپ ھەمكارلىق ئىشلىرىنى يولغا قويۇشى كېرەك ئىدى . ئەپسۇسكى ، ئوزمىش قاغان تاڭ سۇلالىسى پادىشاھىغا ئۆز قولى بىلەن مەكتۇپ يېزىپ ، ئىنەچۈك تاي ئارقىلىق ئە-ۋەتكەن بولسىمۇ ، تەڭرى ئوغلى بۇنىڭغا جاۋاب قايتۇرمىدى . بۇ ئىشلارنىڭ ھەممىسىنى خۇلاسەلىگەندە ، ئىچكى جەھەتتىمۇ ھەم تاشقى جەھەتتىمۇ ئۈزۈل - كېسىل يېتىم قالغانلىقىنى مۆلچەرلىگىلى بولاتتى . ئوزمىش قاغان يۈرىكىنىڭ قىسىلىپ ئاغرىغانلىقىنى سەزدى . ئۇ-نىڭ كۆركىدىن خۇددى قايغۇلۇق يىغىغا ئوخشاش بىر خىل بوغۇق سادا ئېيتىلىپ چىقتى .

× × ×

ئارىدىن بىر نەچچە كۈن ئۆتتى .

ئىنە چۈك تايىنىڭ يىپەك چېدىرى قاغان بارگاھىدىن ئانچە يىراق بولمىغان يەردىكى تۈزلەڭ ئوتلاققا جايلاشقاندى . چېدىر ئەتراپىدا بىر نەچچە ئىنەك ۋە موزايىلار ئوتلاپ يۈرەتتى . يوغان ئىككى قارا ئىت چېدىر يېنىدا سۆڭەك غاچىلاپ ياتاتتى . سەل نېرىدىكى ئاپتاپ ئوبدان چۈشەدىغان يەرگە كىگىز سېلىنغان بولۇپ ، ئۇنىڭ ئۈستىدە ئىنە چۈك تاي يانپاشلاپ ياتاتتى . ئۇنىڭ گۈللۈك تاۋار كۆڭلەك كىيگەن ئايالىمۇ شۇ يەردە يىڭنە ئىشى قىلىپ ئولتۇراتتى .

ئىنە چۈك تاي بويۇق جەدە ئېتىنى يورغىلىتىپ كېلىۋاتقان بو-
تاسۇن بۇقنى يىراقتىنلا تونۇۋالدى .

— ئايھاي ، قەدىناس ئاداش ! — دەپ توۋلىدى ئۇ ئورنىدىن قوپۇپ ، — تىنىچ تۇردۇڭمۇ ؟ تېنىڭ ساقمۇ ؟

بوتاسۇن بۇقا ئېتىدىن چۈشۈپ ئۇنىڭ بىلەن قۇچاقلاشتى .

— ئۆي ئىچىڭ تىنىچ بولسۇن ، بالا — چاقاڭ ئامان بولسۇن ، — دېدى ئۇ ۋە ئېتىنىڭ چۈلۈۋىرىنى يەرگە قېقىپ قويۇلغان تۆمۈر قوزۇققا باغلاپ قوپۇپ ، كىگىزگە ئولتۇردى .

ئىنە چۈك تايىنىڭ ئايالى ئۇلارنىڭ ئالدىغا داستىخان سېلىپ قۇ-
رۇت ، سېرىق ماي ، قورۇلغان تېرىق ، بۇغدايلىرىنى قويدى ۋە سۇمۇرغ
سۈرىتى چۈشۈرۈلگەن تابغاچ چىنىلىرىگە بوزا قويدى .

— بالىلار قوي باققىلى كەتتى ، — دېدى ئىنە چۈك تاي ، —
زېرىكىپ ئولتۇراتتىم ، كەلگىنىڭ ياخشى بولدى .

— مېنىڭمۇ ئىچىم پۇشۇپ سېنىڭ بىلەن بىردەم پاراڭلىشاي دەپ
كەلدىم ، — دېدى بوتاسۇن بۇقا .

بۇ ئىككىيلەن بىر يەرگە كېلىپ قالسىلا گۈلۈقەلەرى ئېچىلىپ ،
گېپى تۈگىمەيتتى . بۇ قېتىممۇ شۇنداق بولدى . بوزا ئىچكەچ نېرى —

بېرىدىن ئۇزاق مۇڭداشقاندىن كېيىن بوتاسۇن بۇقا مۇنداق دېدى :
— تابغاچلارنىڭ شەھەرلىرى نېمىدېگەن ھەيۋەتلىك ، نېمىدې-

گەن كۆركەم ! ئېسىڭىزمۇ ؟

— ئېسىمدە بولمايچۇ ، — دېدى جاۋابەن ئىنە چۈك تاي ، —
ئىككىمىز چاڭئەندە تۇرغان ۋاقتىمىزدىمۇ ھەم كارۋان بىلەن قايتىپ كې-
لىۋاتقاندىكى يول ئۈستىدىمۇ بۇ ھەقتە كۆپ سۆزلەشكەنمۇ .

— شۇنداق ، — دېدى بوتاسۇن بۇقا ، — لېكىن مەن چاڭئەن-
دىن باشقا شەھەرلەرگىمۇ بارغان . بىزگە سېلىشتۇرغاندا ، تابغاچلار را-
ھەتتە ياشايدىكەن . ھەممە ئادەمنىڭ ئىسسىق ئۆيى بار . ئۇلار ئۆيلىرىدە ،
قورۇلىرىدا ھۈنەرۋەنچىلىك بىلەن شۇغۇللىنىدىكەن ، شەھەرلەرنىڭ
سرتىدا دېھقانچىلىق قىلىپ ئاشلىق يىغىدىكەن ... ئىشقىلىپ ئۇلار يا-
شاشنى بىلىدىكەن .

ئىنە چۈك تاي بېشىنى ئىرغىتىپ ئۇنىڭ سۆزلىرىنى تەستىقلىدى .
بوتاسۇن بۇقا سۆزىنى داۋاملاشتۇرۇپ :

— بۈگۈن سەن بىلەن مەخسۇس مۇشۇ ھەقتە بىر سۆزلىشىپ
باقاي دەپ كەلدىم ، — دېدى .

ئىنە چۈك تاي سۆھبەتدېشىنىڭ بۇ گېپىنى چۈشەنەلمەي ئۇنىڭغا
سوئال نەزىرى بىلەن قارىدى .

— تابغاچلار ھەققىدە سۆزلىشەي دەمسەن ؟ — سورىدى ئۇ .

— ياق ، شەھەر ھەققىدە ، — دېدى بوتاسۇن بۇقا .

ئىنە چۈك تاي بۇ گەپنىمۇ چۈشەنەلمىدى ۋە بۇ قەدىناس بۇرادى-
رنىڭ چۈشەندۈرۈپ سۆزلىشىنى كۈتۈپ ئۈنچىقىمدى .

— بىزمۇ تابغاچلاردەك شەھەر بىنا قىلساق بولمامدۇ ! — دېدى

بوتاسۇن بۇقا قانداقتۇر ئالاھىدە ھېسسىياتلىق تەلەپپۇزدا .

ئىنە چۈك تاي بۇرادىرنىڭ ئېيتقانلىرىنى ئەمدى تېخىمۇ چۈشە-
نەلمەي قالدى .

— شەھەر بىنا قىلساق دەمسەن ؟ — دېدى ئۇ ھەيران بولۇپ .

— ھەئە ، شۇنداق . تابغاچلار قۇرغاندەك شەھەرلەرنى بىز نېمە

ئۈچۈن قۇرالمىمىز ؟

— ھەي ئاداش ، بۇ گېپىڭ قاملاشماي قالدى . شەھەر قۇرۇپ نېمە قىلاتتىڭ ؟ — دېدى ئىنەچۈك ئاي نەسىھەت قىلغان قىياپەتتە ، — بىز دېگەن چارۋىچى كۆچمەن خەلق . بىزگە شەھەرنىڭ نېمە كېرىكى ؟ شەھەردە يىلقا باققىلى بولامدۇ ؟ چارۋىچىلىق قىلغىلى بولامدۇ ؟ ئاتا - بوۋىلىرىمىزدىن تارتىپ يايلاقلاردا ياشاپ كېلىۋاتىمىز . ئەمدى كۆچمەنلىك قىلماي تابغاچلارنى دوراپ شەھەرلەردە ، يېزىلاردا يېتىۋالساق ئەجدادلىرىمىزنىڭ مۇقەددەس روھلىرى قورۇنمامدۇ ! قوي بۇنداق گېپىڭنى .

بوتاسۇن بۇقا تىت - تىت بولۇپ سۆزلىدى :

— ھەي ئاداش ، سەن ئۆزۈڭمۇ چاڭگەندە تۇرۇۋاتقان چېغىمىزدا « شەھەر تۇرمۇشى جەننەتكە ئوخشاش بولىدىكەن » دېگەندىڭغۇ .

ئىنەچۈك ئاي يەنە ئۆز سۆزىدە چىڭ تۇردى :

— ھەي ئاداش ، شەھەر دېگەن ھەر قانچە ياخشى بولسىمۇ ، بىزگە ياراشمايدۇ . شەھەر قۇرۇش ، ئاشلىق تېرىش دېگەن تابغاچلارنىڭ ئىشى . بىز تابغاچلارنى دورىساق بولمايدۇ . ئۇلارمۇ ئۆزلىرى بىلگەنچە ياشاۋەرسۇن . بىزمۇ ئۆزىمىزنىڭ ئەنئەنىمىز ، ئۆرپ - ئادەتلىرىمىز بويىچە ياشايمىز .

— مەن مۇشۇ پىكىرىمنى ئۈزۈش قانداق ئېيتىپ باقاي دەيمەن ، — دېدى بوتاسۇن بۇقا .

— نېمە ؟ — دەپ تەئەججۇپ ئىچىدە خىتاب قىلدى ئىنەچۈك ئاي ، — كاللاڭنىڭ كېتىشىدىن قورقماسەن ؟ خانلىقنىڭ ئەنئەنىۋى تۇرمۇش ئادەتلىرىنى ئۆزگەرتىمەن دېسەڭ ، قاغان ساڭا ماڭۇل دەمدۇ ؟ — نېمە بولسىمۇ قاغان بىلەن بىر كۆرۈشۈپ باقاي . سەن مېنى ئۇنىڭ يېنىغا باشلاپ ئەكىرىگىن ، — دېدى بوتاسۇن بۇقا ۋە يېلىنىش ئىپادىسىنى بىلدۈرۈپ بۇرادىرىنىڭ قولىنى قىسىپ تۇتتى .

— ھەي ، ھەي ، ھەي ! بولماسمىكىن ، بوتاسۇن بۇقا ، ئوبدان ئويلاپ ئىش قىل جۇمۇ .

— سەندىن ئۆتۈنۈپ قالاي ، ئىنەچۈك تاي ، مۇشۇ تەلپىمنى رەت قىلمىغىن . يامىنى كەلسە ، ھەممە گەپنى ئۆز ئۈستۈمگە ئالمەن ، سېنى بالاغا قويمايمەن .

ئىنەچۈك تاي ئۇزاققىچە ئىككىلىنىپ ، پۇشۇلداپ ئولتۇردى . ئا . خىر ئۇ بېشىنى كۆتۈرۈپ دوستىغا قارىدى .
— ماقۇل ئەمسە ، — دېدى ئۇ ، — قارىغاندا ، بۇ نىيىتىڭدىن يانمايدىغان ئوخشايسەن .

ئىككى دوست ئاتلىرىغا مىنىپ بارگاھ تەرەپكە ماڭدى .
ئۈزۈمىش قاغان ھېلىقى چوڭ يىپەك چىدىر ئىچىدىكى ئالتۇن تەختتە ئولتۇرۇپ ، ئۆزىنىڭ ئالدىدا يۈكۈنۈپ ئولتۇرۇشقان ئىككى دوستقا غەمكىن كۆزلىرى بىلەن سىنچىلاپ قارىدى . بۇ ئىككىسى قانداق تۇر يەنە بىر كۆڭۈلسىز خەۋەرنى يەتكۈزۈشكە كەلدىمۇ ؟ يەنە قانداقتۇر ئىسيان توغرىلىق ، يەنە قانداقتۇر مەغلۇبىيەتلەر توغرىلىق سۆزلىمەكچىمۇ ؟ ھالبۇكى ، ئۈزۈمىش قاغان بوتاسۇن بۇقىنىڭ شەھەر قۇرۇش توغرىسىدىكى گەپلىرىنى ئاڭلاپ غايەت زور تەئەججۈپ ئىچىدە تېڭىرقاپ قالدى .

— نېمە ؟ شەھەر ؟ بۇ قانداق گەپ ؟ — دېدى قاغان ، — شەھەرنىڭ بىزگە نېمە كېرىكى ؟ نېمە پايدىسى ؟
— تەڭرىدە قۇت بولمىش بۈيۈك قاغانىم ، — دېدى بوتاسۇن بۇقا ، — شەھەر قۇرۇشنىڭ پايدىسى كۆپ . ئادەملەر يازدا سالقىن ، قىشتا ئىسسىق ئۆيلەردە تۇرىدۇ . شەھەر ئەتراپى ئېگىز ۋە مەزمۇت سېپىلار بىلەن قورشالسا ، ياۋ قوشۇنلىرى ئاسانلىقچە بېسىپ كىرەلمەيدۇ . ئۈزۈمىش قاغاننىڭ كۆزلىرىدە مەنىستەمەسلىك ۋە مەسخىرە ئالا-مەتلىرى ئۇچقۇنلىدى .

— سەن بۇ ئەقىلنى نەدىن تاپتىڭ ، ئەي بىلەزمەن كارۋانچى ؟ — دېدى ئۇ ئاۋازىنى كۆتۈرۈپ تەنبىھ بەرگەن تەلەپ-پۇردا ، — سەن بىزگە تابغاچ خوتۇنلىرىدەك تۆت تامنىڭ ئىچىگە سوللىنىپ ئولتۇرۇشنى ئۆگەتمەكچىمۇ ؟ ئۇنداق قىلىش ئۆزىنى ئۆزى ھالاك

قىلىش ئەمەسمۇ . كىمنى ئەخمەق قىلىمەن دەيسەن ، قاباق باش !
بوتاسۇن بۇقا قورقۇپ كەتتى ۋە ئۆزىنى ئاقلىماقچى بولۇپ ئال-
دىراپ ، دۇدۇقلاپ سۆزلەپ كەتتى :

— بۈيۈك قاغانم ! مەن پۈتۈنلەي ياخشى كۆڭلۈم بىلەن ... دې-
مەكچىمەنكى ، خانلىقىمىزنىڭ قۇدرەت تېپىشى ئۈچۈن ... مەسىلەن ،
تابغاچلار ناھايىتى كۆپ شەھەرلەرنى قۇرۇپ چىققاچقا ، بېيىپ ، كۈچ-
بېيىپ كەتتى ...

— ئاغزىڭنى يۇم ، ئاسىي مۇناپىق ! — ئۈزمىش قاغان دەرغەزەپ
بولۇپ قاتتىق ۋارقىردى ، — تابغاچ دېگەن تابغاچ ، بىز دېگەن تۈرك .
بىزنىڭمۇ ئۆزىمىزنىڭ تۇتقان يولىمىز بار . بىزنىڭ ئېتىقادىمىز باشقا .
تابغاچلار كۆك تەڭرىگە سىغىنمايدۇ ، يەر - سۇ ئىلاھلىرى ۋە مۇقەد-
دەس ئانىمىز ئوماينى ① تونۇمايدۇ ، ئۇلارنىڭ شامان ، باخشىلىرى يوق .
كۆك تەڭرى بىزنى كەڭ يايلاق ، ئېگىز تاغلاردا ياشاش ئۈچۈن يارات-
قان !

بوتاسۇن بۇقا گەپ قىلالماي قېتىپ قالدى . ئىنەچۈك تايىمۇ
قورققىنىدىن سوغۇق تەرگە چۆمۈپ قال - غال تىترەپ كەتتى .
— يوقال كۆرۈمدىن ! — ئۈزمىش قاغان قولىنى كەسكىن شىل-
تىپ يەنە ۋارقىردى .

قاغاننىڭ غەزەپلىك ئاۋازىنى ئاڭلىغان ئىككى قورۇقچى جەڭچى
چېدىر ئىچىگە ئېتىلىپ كىرىپ ، بوتاسۇن بۇقنى دارقىرىتىپ سۆرىگە-
نىچە سىرتقا ئاچىقىپ تاشلاشتى . ئىنەچۈك تايىمۇ ئالمان - تالمان تەزىم
قىلىپ قېچىپ چىققاندى .

① ئوماي — قەدىمكى تۈركىي تىللىق خەلقلەرنىڭ دىنىي ئېتىقادىدىكى ئانا -
بالىلار ۋە سۆيگۈ - مۇھەببەتنى قوغدايدىغان ئايال سۈرىتىدىكى ئىلاھ .

ئۈچىنچى باب

كۆك تۈركلەرنىڭ ئاخىرقى كۈنلىرى

مىلادىيە 742 - يىلى ياز .

بوتاسۇن بۇقا ئۆزىنىڭ كەڭ تۈزلەڭگە ئىككى قاتار قىلىپ تىزىپ قويۇلغان ئېگىز چاقلىق كۆتەك ھارۋىلىرىنى قاراشتۇرۇپ سۇنغان ، بۇ- زۇلغان يەرلىرىنى چۆندەش بىلەن ئاۋارە ئىدى . ئۇ قولىدىكى يوغان پال- تىسى بىلەن ھارۋىلارنىڭ بوشاپ قالغان جايلىرىغا شىنا قېقىپ ، چاقلار- نىڭ تۆمۈر چەمبەرلىرىنى يېڭىدىن مىخلاپ خېلى ئۇزاققىچە ھەپىلەشتى . ئۇنىڭ توققۇز ياشلىق ئوغلى قۇتادىمىش ئاتىسىغا ياردەملىشىپ ، كېرەك- لىك سايمانلارنى ئەكېلىپ بېرىپ ۋە بەزىدە ھارۋىنىڭ ئۈستىدىن يەرگە سەكرەپ ، شوخلۇق قىلىپ ئوينىماقتا ئىدى . بوتاسۇن بۇقا تۇرۇپ - تۇرۇپ ئۇنىڭغا قاراپ كۈلۈمسىرەپ قوياتتى ، ئوغلى يېقىن كەلگەندە ئامراقلىقى تۇتۇپ ، ئۇنىڭ ئاق بۆز كۆڭلىكىنى تۈزەشتۈرۈپ قوياتتى ياكى ئۇنىڭ دولقۇنسىمان بۇدۇرلىشىپ كەتكەن سارغۇچ - قوڭۇر چاچ- لىرىنى سىلاپ ، ئەر كىلىتىپ قوياتتى .

— ھە ، قۇتادىمىش ، سەن چوڭ بولغاندا نېمە ئىش قىلد- سەن ؟ — دەپ سورايتتى بوتاسۇن بۇقا ئوغلىنى گەپكە سېلىپ .

— مەن چوڭ بولغاندا ئادارقىزنى ئالىمەن ، — دەيتتى قۇتادىمىش جىددىي قىياپەتتە .

بۇ گەپنى ئاڭلاپ ئاتىسى قاقاقلاپ كۈلۈپ كەتتى .

— ئەمىسە تېزىرەك چوڭ بول ، — دەيتتى ئۇ ، — مەن ئىنە چۈك- تاي بىلەن سۆزلىشىپ ، ئادارقىزنى كېلىن قىلىۋالاي .

گېپى بولۇۋاتقان ئادارقىز بىزگە تونۇشلۇق بولغان ھېلىقى ئىدە چۈك تاينىڭ قىزى بولۇپ ، قۇتادىمىشنى ئىككى ياش كىچىك ئىدى . بۇ ئىككى ئائىلە ئوتتۇرىسىدا يېقىن بېرىش - كېلىش مۇناسىۋىتى بولمىغاچقا ، قۇتادىمىش بىلەن ئادارقىزمۇ كىچىكىدىن تارتىپلا بىللە ئويناپ ئۆسكەنىدى ، بەلكى ئۇلار بارغانسېرى بىر - بىرىگە ئىچە كىشىپ كېتىۋاتتى .

— ئاتا ، ئادارقىزلارنىڭ ئۆيىگە بارايلىچۇ ، زېرىكىپ كەتتىم ، — دېدى قۇتادىمىش ئاتىسىنىڭ قولىدىن تارتىپ .

دەل شۇ چاغدا ئۇلارنىڭ ئارقا تەرىپىدىن ئايال كىشىنىڭ :

— قۇتادىمىش ! — دەپ توۋلىغان ئاۋازى ئاڭلاندى .

ئاتا - بالا كەينىگە بۇرۇلۇپ قاراشتى . ئانچە يىراق بولمىغان يەردىكى كىگىز ئۆينىڭ ئالدىدا ، قۇتادىمىشنىڭ ئانىسى قولىنى پۇلاڭلىتىپ ئۇلارنى چاقىرماقتا ئىدى :

— قۇتادىمىش ، تاماق پىشتى ، ئاتاڭ بىلەن بىللە كېلىڭلار . تېز

بولۇڭلار !

بوتاسۇن بۇقا قۇتادىمىشنى ئەگەشتۈرۈپ كىگىز ئۆينىڭ ئالدىغا كەلدى . قۇتادىمىشنىڭ ئانىسى ئۇلارنى ئالدىراتقىلى تۇردى .

— بۈگۈن سوغدى سودىگەرلىرى دەريا بويىدا يايما بازار ئېچىپتۇ ، — دېدى ئۇ ، — ھەممە خەق شۇ ياققا كېتىۋاتىدۇ ، بىزمۇ تاماقنى يەپ بولۇپ شۇ يەرگە بارايلى .

ئۇلار قوي گۆشى بىلەن شورپا ئىچىپ ، قورساقنى توقلىغاندىن كېيىن بوتاسۇن بۇقا ئېگىز چاقلىق كۆتەك ھارۋىغا قوي ، كالا ، ئات ، جەرەن ، تۈلكە ۋە توشقان تېرىلىرىنى باستى .

— سوغدىلاردا بىزگە كېرەكلىك مال بولسا ، مۇشۇ تېرىلەرگە تېگىشىۋالايلى ، — دېدى ئۇ .

ئۇلار ئۈچەيەن ھارۋىدىكى تېرىلەر ئۈستىگە ئولتۇرۇپ يولغا چىقتى .

قىرغاقلارغا تولۇپ ئېقىۋاتقان تىنىق ئورخۇن دەرياسىنىڭ ساھىدە

لمىدىكى يېشىل ئوتلاقتا ھارۋىلىق ، ئاتلىق ۋە پىيادە ئادەملەر مىغىلداپ يۈرەتتى . ھەر قېتىم سوغدى سودىگەرلىرى كەلگەندە ، بۇ يەردە مۇ- شۇنداق قايناق بازار بولۇپ كېتەتتى .

بوتاسۇن بۇقا ھارۋىنى بىر چەتكە توختىتىپ ، ئاتنىڭ پۇتلىرىغا چۈشەك سالىدى . ئۇلار ئۇچەيلەن كىشىلەر توپى ئىچىگە قىسىلىپ كىردى . بۇ يەردە قىممەت باھالىق لىباسلارنى كىيىشكەن بەگ سۈپەت بايلارمۇ ۋە تاشلانمىغان قوي تېرىسىدىن ئىشتان - چاپان كىيىپ ، تەر- لەپ - پىشىپ يۈرۈشكەن ياللانىما پادىچىلارمۇ ئارىلىشىپ كەتكەنىدى . يالىتراپ تۇرغان تاۋار - دۇردۇنلارغا پۈركەنگەن سالاپەتلىك سوغدى سودىگەرلىرى بولۇق ئۆسكەن ئوت - چۆپلەر ئۈستىگە گىلەملىرىنى كەڭ يېيىپ ، تۈرلۈك - تۈمەن ئېسىل ماللارنى دۆۋىلەپ تىزىۋەتكەنىدى . زەڭگىرەڭ يىپەك رەختلەر ، نەپىس ئىشلەنگەن جانان چىنىلەر ، ساپال ئىدىشلار ، مىس قازانلار ، ئالتۇن - كۈمۈشتىن ياسالغان ئۈزۈك ، سىرغا ، بىلەزۈكلەر ، قاشتاش بۇيۇملىرى ۋە يەنە باشقا تۈرلەردىكى نۇرغۇنلىغان قىممەتلىك ماللار بۇ يەرگە توپلانغان يايلاق خەلقىنىڭ كۆزلىرىنى چاقىنىتاتتى . كىشىلەر ئۇنى - بۇنى كۆرەتتى ، تۇتۇپ باقاتتى ، سودىلىشاتتى . سوغدىلار مۇلايىم كۈلۈمسىرەپ ، شېرىن سۆزلەر بىلەن خېرىدارلارغا جاۋاب قايتۇراتتى :

— بۇ ئاسان تاپقىلى بولمايدىغان مال ، چاڭئەندە ئىشلەنگەن ، مانا ھىندىستاننىڭ مېلى ، مانا بۇنىڭغا قاراڭلار ، بۇنى مەن ئەرەب سودىگەرلىرىدىن سېتىۋالغان ... ياق ، بۇرادەر ، بۇنى قوي ، كالىغا تېگىشكىلى بولمايدۇ . بۇ ماللار ئالتۇن ياكى كۈمۈشكە سېتىلىدۇ . ھە ، نېمە ؟ ئالتۇن يوقمۇ ؟ ئۇنداق بولسا ئاتقا تېگىشەيلى ، ئاتقا ! قېنى ، ئاتلىرىڭلار بولسا ئەكېلىڭلار ، قانسچىلىك بولسا ئالىمىز ، سىلەرمۇ زىيان تارتمايسىلەر ...

بىرقىسىم ھاللىق كىشىلەر سوغدى سودىگەرلىرىنىڭ قوللىرىغا ئالتۇن ، كۈمۈش تەڭگىلەرنى ساناپ تۇتقۇزۇپ ، ئونلاپ - يىگىرمىلەپ نەسىللىك ئاتلارنى ئۆتكۈزۈپ ، ئۇلاردىن ئالغان تاۋار ، كىمخاپ قاتارلىق

ھەر خىل ماللارنى ئات - ئۇلاغلىرىغا ئارتىپ ياكى ھارۋىلىرىغا بېسىپ ئېلىپ كېتەتتى . ئۇنداق قىلىشقا قۇربى يەتمىگەنلەر سوغدىلار بىلەن تولا سودىلىشىپ ، تالىشىپ - تارتىشىپ ئاۋازلىرى پۈتۈپ كېتەتتى .

— بىر ئاتقا نەچچە توپ يىپەك بېرىسەن ؟ — پۇتلىرىغا چورۇق تارتىۋالغان ساقاللىق بىر تۈرك سودىگەرلەرنىڭ كۆزىگە كىرىۋېلىپ ، يېنىشلاپ سورىغىلى تۇردى .

— ساڭا ئېيتتىمغۇ ، بىر ئاتقا ئىككى توپ يىپەك بېرىمەن ، — دەپ جاۋاب قايتۇراتتى سوغدى سودىگەر يەنىلا مۇلايم كۈلۈمسىرەش بىلەن .

— ھەي ئىنساپسىز ! — دەپ ۋارقىرايتتى ھېلىقى ساقاللىق تۈرك ، — سىلەر تابغاچلاردىن بىر ئاتقا يىگىرمە توپ يىپەك تېگىشىپ ئەكېلىسىلەرغۇ ؟

— ھەي بۇرادەر ، — دەيتتى سوغدى سودىگەر ئاۋازىنى سىلىق چىقىرىپ ، — سەن قاچانقى گەپلەرنى قىلىۋاتىسەن ؟ ھازىر ئاتنىڭ با- ھاسى چۈشۈپ كەتتى . تابغاچلارمۇ يىپەكلەرنى ئۇنداق ئاسانلىقىچە بەر- مەيدىغان بولۇۋالدى .

— شۇنداق بولسىمۇ ئىنساپ بىلەن گەپ قىلمايمەن !
— ماقۇل . ئىككى توپ يىپەككە يەنە ماۋۇ ساپال كوزىنى قوشۇپ بېرەي ...

شۇ تەرىقىدىكى تالاش - تارتىشلاردىن پۈتۈن ئەتراپ ئۈزۈلمەس ۋازاڭ - چۈرۈڭغا تولغانىدى . بوتاسۇن بۇقا كىشىلەر ئارىسىدا قىستىلىپ ، ئىنتىرىلىپ يۈرۈپ ، بىر سوغدىنىڭ ئالدىدا توختىدى .

— مۇنۇ بىر يۈرۈش كۈمۈش قاچىلارنى ماڭا بەرگىن ، ئاۋۇ ھارۋىدىكى تېرىلەرنىڭ ھەممىسىنى ساڭا بېرەي ، — دېدى ئۇ قولى بىلەن ئۆزىنىڭ تېرە بېسىلغان ھارۋىسىنى كۆرسىتىپ .

— بولمايدۇ ، بۇرادەر ، — دېدى سودىگەر ئېغىر - بېسىقلىق بىلەن ئاۋازىنى سوزۇپ ، — ياخشى ئاتلىرىڭ بولسا ئەكەلگىن .
ئۇلار بىر ھازاغىچە سودىلاشتى . بوتاسۇن بۇقا ئاخىر ئەكەلگەن

ھەممە تېرىلىرىنى سوغدىنىڭ ئالدىغا تۆكۈپ بېرىپ ، بىر تۇچ قازان بىلەن بىر نەچچە غېدىر ، كۆمۈرەكلەرنى ئېلىپ ھارۋىسىغا سالدى .

— ھەي ئىنساپسىز كازاپلار ، — دېدى ئۇ بېشىنى چايقاپ ، — بىر دانە كۈمۈش كاسىنىمۇ بەرمىدى - ھە !

— ھاي بوتاسۇن بۇقا ، نېمىگە خاپا بولسىەن ؟

بوتاسۇن بۇقا ئارقىغا بۇرۇلۇپ ، كۈلۈپ تۇرغان ئىنەچۈك تايىنى كۆردى . ئۇلار ئىككىسى خۇشال بولۇپ قۇچاقلېشىپ كۆرۈشتى . ئاندىن بازار قالايىمقانچىلىقىدىن يىراقراق يەرگە بېرىپ ، ئوت - چۆپلەر ئۈستىگە چازا قۇرۇپ بەھۇزۇر ئولتۇرۇشتى ، ھال - ئەھۋال سورىشىپ بولغاندىن كېيىن بوتاسۇن بۇقا مۇنداق دېدى :

— كۆردۈڭمۇ ، بۇ سوغدىلارنىڭ ھەددىدىن ئېشىپ كېتىۋاتقىدەن . بىزدىن ئىككى - ئۈچ توپ يىپەككە بىر ئاتنى تېگىشىۋالدى ، ئاندىن بۇ ئاتلارنى تابغاچ يېرىگە ئاپىرىپ ، بىر ئاتقا يىگىرمە - ئوتتۇز توپتىن يىپەك تېگىشىۋالدى . ئارىدا ئون ھەسسە پايدا تاپىدۇ . بىزدە پەقەن قاغان ئوردىسىلا تابغاچلار بىلەن ئاتقا يىپەك تېگىشىش سودىسىنى قىلىدۇ . ئادەتتىكى پۇقرالار ئىچىدە سودىگەرچىلىك قىلىدىغان كىشى يوق . چارۋىچىلىقتىن باشقا ئىشنى بىلمەيمىز . ئاشۇ سوغدىلار قىلىۋاتقان ئىشنى بىز قىلالامدۇق ؟

ئىنەچۈك تاي بۇ گەپلەرگە ئانچە پەرۋا قىلمىدى .

— بۇ سوغداق ① دېگەن خەقنىڭ بارمايدىغان يېرى يوق ، — دېدى ئۇ ، — ئۇلارنى يەنى تەڭرىتاغ ئەتراپلىرىغا ، ئۇنىڭدىنمۇ يىراق تىكى يەرلەرگە ، پارسلار ، ئەرەبلەرنىڭ يۇرتلىرىغىمۇ بارىدۇ ، دېيىشىدۇ . — بىزمۇ شۇنداق قىلساق بولىدىغۇ ، — دېدى بوتاسۇن بۇقا ئىچى قايىناپ ، — مانا مەن ئاز - تولا ئات يىغىپ ، ئۆز ئالدىمغا سودا قىلىپ باقايمىكىن دەپ ئويلاۋاتىمەن .

ئىنەچۈك تاي كۈلۈپ كەتتى .

— ئۆتكەندە شەھەر قۇرىمەن دەپ يۈرەتتىڭ ، ئەمدى سودا

① سوغداق — سوغدى .

قىلىمەن دەيسەن . نېمانداق غەلىتە ئويلار كىرىۋالسىدۇ سېنىڭ كاللاڭغا ؟

— بىزگە شەھەرمۇ كېرەك ، سودىمۇ كېرەك ، — دېدى بوتاسۇن بۇقا قوشۇمىسىنى تۇرۇپ ، — شەھەر ئىچىدە سودا دۇكانلىرى دائىم ئوچۇق تۇرسا ، مال باھاسى تۆۋەنلەيدۇ ، تۇرمۇش ئاۋاتلىشىدۇ .
— بولدى ، قويغىنا ئۇنداق گەپلىرىڭنى ، — دېدى ئىنەچۈك تاي ۋە يەنە كۈلۈپ كەتتى ، — قارىغىنا ، بالىلارنىڭ خۇشال بولۇشۇپ كەتكىنىنى .

قۇتادىمىش بىلەن ئادارقىز ئادەملەر ۋە ئات - ئۇلاغلار ئارىسىدىن بىر - بىرىنى قوغلىشىپ ، شادىيانە كۈلكە ساداسىنى ياڭرىتىپ ئويىناپ يۈرەتتى .

— مېنى تۇتالمايسەن ، تۇتالمايسەن ، — دەپ ۋارقىرايتتى ئادار - قىز ۋە زىل ئاۋازى بىلەن قاقاقلاپ كۈلگىنىچە قاچاتتى .

— سېنى تۇتۇۋالمايمەن ، ھازىرلا تۇتۇۋالمايمەن ، — دەپ ۋار - قىرايتتى قۇتادىمىش ۋە ئۇمۇ جاراڭلىق ئاۋازدا كۈلۈپ ، بۇ زەر گۈللۈك ھال رەڭ تاۋاردىن ئۇزۇن كۆڭلەك كىيىپ ، چاچلىرىنى ئۇششاق ئۆ - رۇۋالغان ئاق يۇمىلاق قىزچاقنى تېز قوغلايتتى .

سوغدىلارنىڭ يايىمىسىدىن يىراقراق بىر يەردىكى يالغۇز ئۆسكەن ئاق قېيىننىڭ تۈۋىدە بۇ ئىككى شادىمان ئۆسمۈرنىڭ ئانىلىرىمۇ تاۋار - دۇردۇنلارغا پۈركەنگەن ھالەتتە بىر - بىرىگە يېقىن تۇرۇپ ، قىزغىن سۆھبەتكە چۈشۈپ كەتكەنىدى .

— ئەي بۇرادەر ئىنەچۈك تاي ، — دەپ مۇراجىئەت قىلدى بو - تاسۇن بۇقا ، — قارىغىنا ، بالىلىرىمىز بىر - بىرىگە بەك ئامراق ، ئۇلار - نىڭ ئانىلىرىمۇ يېقىن دوست . بىز ئىككى ئائىلە تازا كۆڭۈلدىكىدەك قۇدا بولالايمىز - ھە ؟ قانداق دەيسەن ؟

— ياخشى ئويلايسەن ، بوتاسۇن بۇقا ، — دېدى ئىنەچۈك تاي ئاۋۋالقىدەكلا دوستانە رەۋىشتە كۈلۈمسىرەپ ، — بىراق ، بالىلىرىمىز تېخى كىچىك - تە .

— شۇنداق ، — دېدى بوتاسۇن بۇقا ، — بىز ئالدى بىلەن شا-
مان ، باخشىلارنى چاقىرىپ ، قارا قوچقار ، قىزىل خورازنى بو-
غۇزلاپ ئەل - جامائەت ئالدىدا قۇتادىمىش بىلەن ئادارقىزنىڭ باشلىرىنى
باغلاپ قويمايلى . كېيىن ئۇلار چوڭ بولغاندا ئات - كالا سويۇپ رەسمىي
توي قىلىمىز .

— بولدى ، كېلىشتۇق ! — دېدى ئىنە چۈك تاي .

— كېلىشتۇق ! — دېدى بوتاسۇن بۇقا .

ئۇلار ئىككىسى بىر - بىرىنىڭ قوللىرىنى مەھكەم قىستىتى .
شۇ ئەسنادا بازار بولۇۋاتقان ئورۇننىڭ ئاياغ تەرىپىدە قانداقتۇر
ئالتوپىلاڭ كۆتۈرۈلدى . كىشىلەرنىڭ قالايمىقان ۋاراڭ - چۈرۈڭلىرى ،
ئات تۇياقلىرىنىڭ شىددەتلىك دۇبۇرلەشلىرى ئاڭلاندى . ھايال بولماي ،
ساۋۇت - دۇبۇلغا كىيىپ ، يانلىرىغا ئەگرى قىلىچلىرىنى ئاسقان بىر توپ
چەۋەندازلار ئاتلىرىنى چاپتۇرغان پېتى كېلىپ ، يايما بازارغا يېقىن جايدا
توختىدى .

— ئەي خالايق ، تەييارلىنىڭلار ، جەڭگە تەييارلىنىڭلار ! —
دەپ ۋارقىرىدى ئۇلارنىڭ ئىچىدىن بىرىلەن ، — ئۇيغۇرلار بۈيۈك خان-
لىقىمىزنىڭ ئالتۇن تەختىنى تارتىۋېلىش ئۈچۈن ئۆكتە قوبىتى . كۆك
تۈركلەرنىڭ باتۇر ئەزىمەتلىرى ئۇلار بىلەن جەڭ قىلىۋاتىدۇ . تەڭرىدە
قۇت بولمىش ئۆزىمىش قاغان بارلىق پۇقرالارغا چاقىرىق قىلدى . ئەي
كۆك تۈرك نەسلىدىن بولغان باتۇرلار ، ئۇزۇن نەيزە ، ئۆتكۈر قىلىچلى-
رىڭلارنى ئېلىپ ، ئۇچقۇر ئارغىماقلىرىڭلارغا مىنىپ ئوردىمىزنى قوغداشقا
تەييار بولۇڭلار !

شۇ گەپ بىلەن چەۋەندازلار يەنە ئاتلىرىنى چاپتۇرۇپ ئۆتۈپ
كەتتى . بازارغا توپلانغان خالايق ئۆرە - تۆپە بولۇشۇپ كەتتى .
سوغدى سودىگەرلەر ماللىرىنى ھارۋىلىرىغا بېسىپ ، تۆگە ۋە ئاتلىرىغا
ئارتىپ ، بۇ يەردىن تېزىرەك كېتىۋېلىشقا جابدۇندى . بازارغا يىغىلغان
كىشىلەرنىڭ بەزىلىرى ئاتلىرىغا مىنىشىپ ، بەزىلىرى ھارۋىلىرىنى ھەي-
دىشىپ ، ئالدىراپ تارقىلىشقا باشلىدى .

ئۇيان - بۇياندىن كىشىلەرنىڭ ئەنسىز خىتابلىرى ئاڭلىنىپ

تۇراتتى :

— ئۇرۇش باشلىنىپتۇ ، ئۇرۇش !

— ئۇيغۇرلار ئۈزۈش قانغا قارشى چىقىپتۇ .

— ئۇيغۇرلار بۇ تەرەپكە بېسىپ كېلىۋېتىپتۇ !

— ئەي كۆك تەڭرى ، بىزگە مەدەت بەرگەيسەن !

تېخى ھېلىلا باس - باس بازار بولغان جاي بىردەمدىلا چۆلدەرەپ قالدى . ئىنە چۈك تايىمۇ جىددىيلەشكەن ھالدا نەرسە - كېرەكلىرىنى بىغىشتۇرۇپ ھارۋىسىغا چىقتى .

— ئوردىغا بارىمەن ، — دېدى ئۇ بوتاسۇن بۇقىغا قاراپ ، —

ئۈزۈش قانغا ئېنىق يېنىدا بولۇشۇم كېرەك .

بوتاسۇن بۇقا گەپ قىلالماي ئىز - جايدا قاققان قوزۇقتەك تۇرۇپ قالدى . قۇتادىمىش بىلەن ئۇنىڭ ئانىسى خۇددى قورقۇپ كەتكەن كېيىكلەردەك كۆزلىرىنى چەكچەيتىپ ، شۇ يەردە جىم تۇراتتى . ئىنە - چۈك تاي مۇھىم بىر گەپنى ئۇنتۇپ قالغاندەك يەنە ھارۋىسىدىن چۈشۈپ ، بوتاسۇن بۇقىنىڭ ئالدىغا كەلدى .

— سەن ئۆيۈڭگە قايتىپ ، مالىمانچىلىققا ئارىلاشما ، — دېدى

ئۇ ، — سەن ھارۋىكەشلىك قىلىمەن دەپ ئۆز قەبىلىڭدىن ئايرىلىپ ، جاھان كېزىپ ، ئاخىر مۇشۇ يەردە تۇرۇپ قالدىڭ . بۇ يەردىكىلەرنىڭ تولىسى سېنىڭ ئەسلىڭنى بىلمەيدۇ . ئۆزۈڭنىڭ ئۇيغۇر ئىكەنلىكىڭنى چاندۇرۇپ قويا . بىز پات ئارىدا ئەلنى تىنچىتىپ قايتىپ كېلىمىز .

بوتاسۇن بۇقا يەنە جاۋاب قايتۇرمىدى . ئىنە چۈك تاي خوتۇن - بالىسىنى ھارۋىغا ئولتۇرغۇزۇپ كېتىپ قالدى . بوتاسۇن بۇقا خىيالچان كۆزلىرى بىلەن بىر ھازاغىچە ھارۋىنىڭ كەينىدىن قاراپ تۇردى .

— ئۇيغۇرلار باش كۆتۈرۈپ چىققان بولسا ، ئۇلارنى ئۇنداق ئا -

سان باستۇرالمىسىلەر ! — دېدى ئۇ بوش ، لېكىن چوڭقۇر ئىشەنچ بىلەن سۇغۇرۇلغان ئاھاڭدا .

ئوزمىش قاغاننىڭ يىپەك چېدىرلىرى ئەتراپىدا ساۋۇت - دۇبۇلغا كىيىپ ، قىلىچ ، قالقانلار بىلەن قوراللانغان ئاتلىق نۆكەرلەر سانجاق - سانجاق بولۇپ تىزىلىپ كەتكەندى . ئىنە چۈك تايىمۇ ئۆزىنىڭ گەۋدى بىلەن قۇلا ئېتىنى مىنىپ ، سۆسۈن شايى پەشمىتى ئۈستىدىن باغلانغان كەڭ كەمىرىگە ئەگرى قىلىچىنى ئېسىپ ، دەل ۋاقتىدا ئۈلگۈرۈپ كەلگەندى . ئۇ خۇرۇم ئۆتۈكلىرىنىڭ قاتتىق ئۆكچىسى بىلەن ئېتىنىڭ بىر قىلىرىغا نىقتاپ ، نۆكەرلەر سەپلىرى ئارىسىدىن تەستە قىستىلىپ ئۆتۈپ ، ئالدىنقى قاتارغا كېلىپ توختىدى .

ئوزمىش قاغان ئۆزىنىڭ ئەڭ چوڭ چېدىرىنىڭ ئالدىغا توختىتىپ قويۇلغان ئېگىز چاقلىق كۆتەك ھارۋىنىڭ ئۈستىدە تۇرۇپ ، ۋەزىر ۋە قورۇقچى نۆكەرلەرگە نۇتۇق سۆزلىمەكتە ئىدى . ئۇ ئەمدى ئۇزۇن يىپەك تونلىرىنى سېلىۋېتىپ ، كالتە شايى پەشمەت ۋە ئۇنىڭ ئۈستىدىن پولات قاسراقلىق ساۋۇت كىيگەندى ، لېكىن ئاقىرىشقا باشلىغان ئۇزۇن قارا چاچلىرى ئۈستىدىن يەنە بۇرۇنقىدەكلا قىزىل تاۋار ياغلىق چىڭگۈلغا ئىدى . كۆتەك ھارۋىنىڭ يېنىغا تىكلەپ قويۇلغان ئۇزۇن ۋە تۈز شادىنىڭ ئۈچىدا ئالتۇن رەڭلىك بۆرە بېشىنىڭ شەكلى چۈشۈرۈلگەن كۆك بايراق ئىزغىرىن شامالدا يېنىك لەپىلدەپ تۇراتتى . قاغان چىڭ تۈگۈلگەن مۇشتلىرىنى پۇلاڭلىتىپ ، غەزەپلەنگەن ھالدا ئۇنلۇك سۆزلىدى :

— ئەي شەۋكەتلىك بەگلەر ، ئەي باتۇر جەڭچىلەر ! ھەممىمىز - نىڭ بېشىمىزغا ئېغىر كۈنلەر كېلىۋاتىدۇ . ئۇيغۇرلار بىزگە قارشى ئاتلىنىپ چىقتى ، باسمىل ۋە قارلۇق قەبىلىلىرىمۇ ئۇلارغا قوشۇلدى . بۇ مەل - ئۇن دۈشمەنلەر بىرلىشىپ ، بىزنىڭ ئاتا - بوۋىلىرىمىزدىن مىراس قالغان ئالتۇن تەختىمىزنى تارتىۋالماقچى ، ئۇزۇن نەيزە ، ئۆتكۈر قىلىچلىرىمىز بىلەن تىكلەنگەن خانلىقىمىزنى يوقاتماقچى ، كۆك تۈركلەرنىڭ سەلتەنىدىكى تىنى ئاغدۇرۇپ ، ئۆزلىرىنىڭ سۇلالىسىنى تىكلەمەكچى . ئەي تەڭداشسىز باتۇر ئەزىمەتلەر ، ئۆزىمىزنىڭ سۇلالىمىزنى قوغداش ئۈچۈن مۇقەددەس جەڭگە ئاتلىنىيلى ! كۆك تەڭرى بىزگە مەدەت بېرىدۇ ! كۆك بۆرە بىزنى

پېڭىش يولىغا باشلايدۇ !
ئۇنىڭ جەڭگىۋار چاقىرىقىنى ھۆرمەت ۋە ئىتائەت بىلەن تىڭشاپ
تۇرۇۋاتقان كۆك تۈركلەر گويىكى شاۋقۇنلۇق دېڭىزدەك دەۋرەپ كەت-
تى . ھەر تەرەپتىن غەزەپلىك چۇقان - سۈرەن كۆتۈرۈلدى :

— ئۇيغۇرلارنى يوقىتايلى !

— باسىملارنى ئۆلتۈرەيلى !

— قارلۇقلارنى قىرىپ تاشلايلى !

ئۈزۈمىش قاغان يەنە ئىككى قولىنى ئېگىز كۆتۈرۈپ ، خالايقىنى
جىم بولۇشقا ئۈندىدى .

— ئوبدان ئاڭلاڭلار ، باتۇرلىرىم ، — دەپ ۋارقىرىدى ئۇ ، —
بىز ئۇيغۇر ، باسىمىل ، قارلۇق ئىتتىپاقىنى يەڭگەندىن كېيىن سىلەرنى
ئۈچ كۈنگىچە ئۇلارنىڭ مال - بايلىقىنى بۇلاشقا قويۇپ بېرىمەن ! ئۇلار-
نىڭ خوتۇن - قىزلىرىنى سىلەرگە قۇل قىلىپ تەقسىملەپ بېرىمەن !
كۆك تۈركلەر خۇشاللىقىدىن ئەس - ھوشىنى يوقاتتى ۋە ئەسە-

بىيلىشىپ ، ئاۋازلىرى بوغۇلۇپ كەتكۈچە ۋارقىراشتى :

— ئاتلىنىيلى !

— جەڭگە چىقايلى !

— قاغانىمىزغا ئۆكتە قويۇشقا پېتىنغانلارنى تېزىرەك يوقىتايلى !
ئۈزۈمىش قاغان كۆتەك ھارۋىدىن چۈشۈپ ، يالى ۋە قۇيرۇقى
قىرقىپ چىرايلىق ياسالغان ئاق ئېتىغا مىندى . قوشۇننىڭ بايراقدارى
بۆرە بېشى چۈشۈرۈلگەن بايراقنى ئېگىز كۆتۈرۈپ ، ئېتىنى كەڭ دالاغا
قاراپ چاپتۇردى . ئۈزۈمىش قاغان كۆك تۈرك قوشۇنىنى باشلاپ
بايراقدارنىڭ كەينىدىن ئات سالدى . ئىنەچۈك تايىمۇ ئىلاجى بار قاغاندىن
بەك يىراقتا قالماسلىققا تىرىشىپ ئېتىنى قامچىلىدى .

× × ×

— ئەمدى بۇ يەردىن كەتمىسەك بولمايدۇ ، — دەيدى بوتاسۇن

بۇقا بازاردىن قايتىپ كەلگەندىن كېيىن ، — ئۆزىمىزنىڭ ئۇيغۇرلىرىمىز تەرەپكە ئۆتۈپ كېتىمىز .

ئۇلار تۈن نىسپى يېتىپ كەلگۈچە كىگىز ئۆيىدىن چىقماي جىم ئولتۇرۇشتى . ئەلنىڭ ئايىغى بېسىق ، ھەممە خەلق قاتتىق ئۇيقۇغا كەتكەندە بوتاسۇن بۇقا ئايالى بىلەن ئاستا سىرتقا چىقىپ ، سۇ ۋە قىمىز تولدۇرۇلغان تورسۇقلارنى ئىككى ئاتقا ئارتىپ تاغدى ، خۇرچۇن ۋە خالتىلارغا پىشلاق ، تالقان ۋە سېرىق مايلىرىنى سېلىپ ، يەنە بىر ئاتقا غانجۇغىلىدى .

ئىنچىكە كۈمۈش ئورغاقتەك يېڭى ئاي ۋە سانسىزلىغان يورۇق يۇلتۇزلار تىنىق ئاسماندا چاراقلاپ تۇرغان يېرىم كېچە پەيتىدە ئۇلار بىر ئائىلىدىكى ئۈچ كىشى ئاتقا مىنىپ ، ئېھتىيات بىلەن يولغا چىقتى . كەچىك قۇتادىمىشۇ ئۆزى ئايرىم بىر ئاتقا مىندى . ھەقىقەتەن ، « تۈرك با-لىلىرى ئات ئۈستىدە تۇغۇلۇپ ، ئات ئۈستىدە ئۆلىدۇ » دېگەن گەپ توغرا ئېيتىلغان — دە .

ئۇلارنىڭ كىگىز ئۆيى ، ھارۋىلىرى ھەتتا بىر نەچچە ئاتلىرىمۇ ئۆز جايىدا قالدى . يېقىن ئەتراپتىكى كۆك تۈرك چارۋىچىلىرىدىن ھېچ-كىممۇ ئۇلارنىڭ كەتكىنىنى تۇيماي قالدى . ئانا يەر باغرىدىكى تونۇش يايلاقلاردا تولۇق بىر كېچە — كۈندۈز توختىماستىن يۈرگەندىن كېيىن ئىككىنچى كۈنى گۈگۈم چۈشكەن مەھەلدە ئۇلار ئۇيغۇرلارنىڭ چارلى-خۇچى چېرىكلىرىگە ئۇچرىدى . چېرىكلەرنىڭ قىلىچلىرىنى قىنلىرىدىن سۇغۇرۇپ ئالغاندىكى شاراق — شۇرۇق قىلغان ئاۋازى ئاڭلاندى . — توختاڭلار ! كىم سىلەر ؟ — دەپ ۋارقىراپ سورىدى ئۇلار-دىن بىرى .

— بىز ئۇيغۇر ، ئىسىم بوتاسۇن بۇقا ، ھارۋىكەشلىك قىلىمەن ، كارۋانچى مەن .

— ئەمىسە ھارۋىلىرىڭ قېنى ؟

— ھەممىنى تاشلاپ ، كۆك تۈركلەر ئارىسىدىن قېچىپ چىقتۇق . شۇنداق قىلىپ ، ئۇلار تىغ كۆتۈرۈپ ئاتلىنىپ چىققان ئۇيغۇرلار

ئىچىگە ئامان - ئېسەن كېلىۋالدى . كىچىك قۇتادىمىش ئانىسى بىلەن ئۇيغۇر قوشۇنلىرىنىڭ ئارقا سېپىدىكى مەخسۇس قوغدىلىدىغان جايغا ئاپىرىپ ئورۇنلاشتۇرۇلدى . بوتاسۇن بۇقا « ئەل قوزغالغاندا مەن چەتتە قاراپ تۇرسام بولمايدۇ » دەپ ، ھايات - ماماتلىق جەڭلەر بولۇۋاتقان ئالدىنقى سەپكە پىدائىي بولۇپ كەتتى . ئۇ ئۇزاق يىللار داۋامىدا كارۋان - چىلىق قىلىپ ، يىراق - يېقىندىكى تاغ - دەريالارنى ، تۈركىي تىللىق خەلقلەر ماكان قىلغان ھەممە يەرنىڭ ئوي - دۆڭلىرىنى پىششىق بىلىدۇ . خان بولغاچقا ، تەكلىپ بويىچە بىر ھۇجۇمچى قوشۇنغا يول باشلىغۇچى بولۇپ خىزمەت قىلدى .

كۆك تۈرك قەبىلىلەر ئىتتىپاقى بىلەن ئۇيغۇر ، قارلۇق ، باسىمل ئىتتىپاقى ئوتتۇرىسىدىكى كۈرەش بارغانسېرى كەسكىنلىشىپ ، كەڭ كۆلەملىك مۇنتىزىم ئۇرۇشقا ئايلاندى . بۇ ئۇرۇشقا سەددىچىن سېپىلىدىغان شىمالدىكى پايانسىز يايلاقلاردا كۆچمەن چارۋىچىلىق قىلىپ يا - شايدىغان تۈركىي تىللىق ئۇرۇق ۋە قەبىلىلەرنىڭ ھەممىسى تولۇق قاتناشتى .

ئۆزىمىش قاغان كۆك تۈركلەرگە مەدەت بېرىپ :
— كۆك تەڭرى بىزنى قوللايدۇ ، كۆك بۆرە بىزنى يېڭىشكە باشلايدۇ ، ئالغا ! — دەپ ئىشەنچ بىلەن ئۈنلۈك توۋلايتتى .
ئۇيغۇرلارنىڭ رەھبىرى قۇتلۇغ بويلا باغلاقار شادىمۇ خۇددى شۇنداقلا قىلىپچىنى ئېگىز كۆتۈرۈپ :

— كۆك تەڭرى بىزگە كۈچ بېرىدۇ ، كۆك بۆرە بىزگە مەدەت بېرىدۇ ، ئالغا ! ئالغا ! — دەپ تولۇپ تاشقان غەيرەت بىلەن ۋار - قىرايتتى .

شۇنىڭ بىلەن ھەر ئىككى تەرەپنىڭ قوشۇنلىرى كۆك تەڭرىدىن مەدەت كۈتۈپ ۋە بۆرە بېشىنىڭ سۈرىتى چۈشۈرۈلگەن بايراقلارنى كۆ - تۈرۈشۈپ ، بىر - بىرىگە غەزەپ بىلەن ئېتىلاتتى . جەڭ مەيدانلىرىدا ئا - دەملەرنىڭ جەسەتلىرى ۋە ئۆلۈك ئاتلار چېچىلىپ ياتاتتى .
كەينى - كەينىدىن ئۈزۈلمەي داۋاملاشقان قانلىق جەڭلەر ئۇدا

ئىككى يىلغىچە سوزۇلۇپ ، مىلادىيە 744 - يىلىغا كەلگەندە يايلاقتىكى ھۆكۈمرانلىق ھوقۇقى كىمنىڭ قولىدا بولىدىغانلىقى مۇقىملىشىپ قالدى . ھالاكەتلىك تەقدىر گويىكى ئۆزىنىڭ قارا قاناتلىرىنى كەڭ يېيىپ ، كۆك تۈركلەر ئۈستىگە تەدرىجىي يېقىنلىشىپ كەلمەكتە ئىدى .

بوتاسۇن بۇقا ئۇيغۇر قوشۇنلىرىنىڭ ھەر قېتىمقى غەلبىلىك ھۇجۇملىرىدىن كېيىن ئەسىرگە چۈشكەن كۆك تۈرك ئەسكەرلىرىنى بىرمۇبىر كۆرۈپ چىقاتتى . ئۇ ھامان ئۆزىنىڭ يېقىن دوستى ئىنەچۈك تايىنى ئەسلەيتتى . ھالبۇكى ، ئۇ ئىنەچۈك تايىنى ئەسىرلەر ئىچىدىنمۇ تا- پالمىدى ، جەڭ مەيدانلىرىدىمۇ ئۇچرىتالمىدى .

بۇ چاغدا ئىنەچۈك تاي پولاتتەك مۇستەھكەم ساداقەتمەنلىكى بىلەن ئوزمىش قاغاننىڭ قارارگاھىدا ئىدى . ئۇ باشتىن - ئاياغ قاغاننىڭ يېنىدا بولدى . ئوزمىش قاغان ئۆزى بىۋاسىتە قوماندانلىق قىلغان جەڭ- لەرنىڭ ھەممىسىگە جان پىدالىق بىلەن قاتناشتى . ئۇنىڭ نۇرغۇن سەپداشلىرى ، يېقىن سىرداش بۇرادەرلىرى ۋە ئۇرۇق - تۇغقانلىرى ئۇيغۇرلار ياكى قارلۇق ، باسىملارنىڭ قىلىچ ، نەيزىلىرىدىن ئەجەل تاپتى . كۆك تۈركلەر كەينى - كەينىدىن مەغلۇپ بولماقتا ئىدى . بىر قىسىم ئۇرۇق - قەبىلىلەر بۇنداق تۈگىمەس مەغلۇبىيەتلەردىن ئۈمىد- سىزلىنىپ ، ئۇيغۇرلارنىڭ قەدىمى يەتمەيدىغان چەت - ياقا جايلارغا قې- چىپ كەتكىلى تۇردى . يەنە بىر قىسىم ئۇرۇق - قەبىلىلەر بولسا ، ئوز- مىش قاغاندىن يۈز ئۆرۈپ ، ئۇيغۇرلار تەرەپكە ئۆتۈپ كېتىشكە باشلى- دى . ھەتتا بەزى يۇقىرى دەرىجىلىك ئەمەلدار ۋە سانخۇنلارمۇ ئۇرۇشنى توختىتىپ تەسلىم بولۇش ھەققىدە سۆز ئاچىدىغان بولۇپ قالدى . لې- كىن ، ئوزمىش قاغان بۇنداق پىكىرلەرنى ھەرگىز قوبۇل قىلمايتتى . ئۇ رەقەبىگە تەسلىم بولۇپ باش ئېگىشتىن قىلىچ تۇتۇپ ئۆلگەننى مىڭ ئەۋ- زەل كۆرەتتى .

— بىزنىڭ قاغانىمىز تەسلىم بولمايدۇ ! — دەيتتى ئىنەچۈك تاي مەغرۇرلۇق بىلەن ، — ئوزمىش قاغان بىزنى ھامان غەلبىگە باشلايدۇ . ئەنە شۇنداق ئىشەنچ ۋە ئېتىقاد ئۇنىڭغا زور غەيرەت ۋە كۈچ ئانا

قىلاتتى .

تىنچىق ياز كۈنلىرىنىڭ بىرى ئىدى . ئېگىز تۆپىلىككە ئو-
رۇنلاشقان ئۈزۈم ئۈزۈمى قاننىڭ قارارگاھىدا جىمچىنلىق ھۆكۈم سۈرەتتى .
ئەمەلدار ۋە ئاقساقاللار بىر - بىرىگە يېقىن قىلىپ تىكىلگەن چېدىر ۋە
كىگىز ئۆيلەردە سالقىنلاپ ئارام ئالماقتا ئىدى . توختاۋسىز يۈرۈشلەردە
چارچىغان ئەسكەرلەرمۇ چۈشەك سېلىنغان ئاتلىرىنى ئوتلاشقا قويۇپ
بېرىپ ، ئۆزلىرى مەخمەلدەك يۇمشاق چىملىقتا راھەتلىنىپ ياتماقتا
ئىدى .

پەقەت ئىنەچۈك تايللا چېدىردا ئۇخلىيالمى سىرتقا چىقتى ۋە
يايىپىشىل ئوت - چۆپ قاپلىغان تۆپىلىكتە ئالدىرىماي مېڭىپ ، ئەڭ ئېگىز
بىر جايدىكى چوقچىسىپ تۇرغان يوغان قورام تاشنىڭ ئۈستىگە كېلىپ
ئولتۇردى . تۇرۇپ - تۇرۇپ غۇيۇلداپ ئۆتۈپ كېتىدىغان مەيىن شامال
ئۇنىڭ يەلكىلىرىگە چېچىلىپ چۈشكەن ئۇزۇن چاچلىرىنى يېنىكىگە
ئۇچۇرۇپ قوياتتى . ئىنەچۈك تاي ساپ ھاۋادىن چوڭقۇر نەپەس ئېلىپ ،
ئەتراپقا نەزەر تاشلىدى . بۇ قورام تاش ئۈستىدىن تۆۋەندىكى تۈز كەت-
كەن يېشىل يايلاق تاكى ئۇيۇققا تاقاشقان چېكىگىچە ئالغاندىكىدەك
كۆرۈنۈپ تۇراتتى . لېكىن ، ئىنەچۈك تايىنىڭ يىراقلىرىغا تىكىلگەن كۆز-
لىرى ھېچنېمىنى كۆرمەيتتى . ئۇ نېمە ئۈچۈندۇر غېرىبلىق ھېس قىلدى .
ئۇنىڭ تىنچسىز قەلبى ساداقەتمەنلىك ، باتۇرلۇق ، غەمكىنلىك ۋە يەنە
قانداقتۇر تەشۋىشلىك ھېس - تۇيغۇلارغا تولغانىدى . شۇ تاپتا ئۇ ئۈز-
مىش قاغان توغۇرلۇق ، كۆك تۈرك خانلىقىنىڭ تەقدىرى توغۇرلۇق
مۇلاھىزە يۈرگۈزمەكچى بولاتتى ، ھېچنېمىنى ئويلىيالمىتتى . كۆك
تۈركلەرنىڭ مەغلۇبىيەتلىرى ، تاغ - دالالاردا داۋاملىق چېكىنىپ ، قې-
چىپ يۈرۈشلەر ئۇنى جىسمانىي جەھەتتىن ئەمەس ، روھىي جەھەتتىن
چارچاتقانىدى .

ئۇ ئىختىيارسىز تۈردە قەدىناس دوستى بوتاسۇن بۇقنى ئېسىگە
ئالدى . ئۇ قوشۇنغا كېيىن كېلىپ قوشۇلغان بەزى تونۇش كىشىلەردىن
بوتاسۇن بۇقنىڭ ئۆي ۋە مال - مۈلكىنى تاشلاپ ، يېرىم كېچىدە خۇپىد

يانه ھالدا قېچىپ كەتكەنلىكىنى ئۇققاندى . لېكىن ، ئۇنى ھېچ يەردە ئۇچرىتالمىدى ، ئۇنىڭ كېيىنكى ئەھۋالى توغرىلۇقمۇ ھېچقانداق ئۇچۇر ئالالمىدى .

« ئۇ ئۇيغۇرلار تەرەپكە ئۆتۈپ كەتتى ، — دەپ ئويلىدى ئىنە . چۈك تاي ، — بەلكىم ئۇيغۇر قوشۇنىغا قاتنىشىپ ، بىزگە قارشى جەڭ قىلىۋاتقاندۇر . توغرا ، ئۇ چوقۇم شۇنداق قىلىدۇ . شۇنچە يېقىن دوست ئىدۇق ، قۇدا بولۇشماقچىدۇق . ئەمدىچۇ ؟ ئەمدى دۈشمەن بولۇپ قال دۇقمۇ ؟ ئاقسۇتىمىز قانداق بولار ؟ »

ئۇشتۇمتۇت ئىنە چۈك تاينىڭ خىياللىرى بۆلۈنۈپ كەتتى . يىراق-تىن بىر توپ چەۋەندازلار ئاتلىرىنى بولۇشىغا چاپتۇرۇپ كېلىۋاتاتتى . ئىنە چۈك تاي ئىختىيارسىز تۈردە ئولتۇرغان يېرىدىن ئۆرە قويۇپ ، دىققەتتىن شۇلارغا مەركەزلەشتۈردى . بۇ چەۋەندازلار ئۆزىمىش قاغاننىڭ چارلىغۇچى چېرىكلىرى ئىدى . ئۇلار قارا تەرگە چۆمگەن ئاتلىرىغا ئارام بەرمەي چاپتۇرغان يېتى قارارگاھ جايلاشقان بۇ دۆڭلۈككە چىقىپ ، ئۇدۇل قاغاننىڭ يىپەك چېدىرى ئالدىغا كەلگەندە توختىدى .

بۇ چاغقىچە ئات تۇياقلىرىنىڭ دۈپۈرلەشلىرىنى ئاڭلاپ قارارگاھ-تىكى بارلىق ئادەم ئورنىدىن تۇرۇپ كەتكەنىدى . ئۆزىمىش قاغانمۇ جىد-دىيەلشكەن ھالدا ئالدىراپ چېدىردىن چىقتى . ئۇزۇن چاچلىرى تەر-لەشكەن پېشانىسىگە چاپلىشىپ كەتكەن چارلىغۇچىلار باشلىقى ئېتىدىن سەكرەپ چۈشۈپ ، قاغانغا تەزىم قىلدى .

— تەڭرىدە قۇت بولمىش بۈيۈك قاغانمغا مەلۇم بولسۇنكى ، باسىمىلارنىڭ چوڭ قوشۇنى ھۇجۇم قىلىپ كېلىۋاتىدۇ ! — دەپ مەلۇمات بەردى ئۇ .

ئۆزىمىش قاغان ئۆز يېنىدا توپلىشىپ تۇرغان سانغۇنلارغا ئوت چاقناپ تۇرغان كۆزلىرى بىلەن قاراپ قاتتىق ۋارقىردى :

— دەرھال جەڭگە تەييارلىنىڭلار !

قارارگاھتىكىلەر خۇددى ئۇۋىسى بۇزۇۋېتىلگەن ھەرلەردەك ھەر تەرەپكە چېچىلىپ ، يۈگۈرۈشۈپ كەتتى . كۆپ ئۆتمەي ھەممەيلەن

جەڭگە تەييار بولۇپ ، سەپ تارتىپ تۇرۇشتى .
 قىممەت باھالىق تابغاچ تاۋىرىدىن تىكىلگەن يەكتەك ئۈستىگە
 پولات قاسراقلىق ساۋۇت كىيگەن ئۈزۈمىش قاغان چەيدەسلىك بىلەن ئاق
 بوز ئېتىغا مىنىپ ، ئەگرى قىلىچىنى قىنىدىن سۇغۇرۇپ ئالدى .
 — ئەزىمەتلەر ، — دەپ ئۈنلۈك خىتاب قىلدى ئۇ قىلىچىنى بې-
 شىنىڭ ئۈستىدىن ئېگىز كۆتۈرۈپ ، — ئەجدادلىرىمىزنىڭ مۇقەددەس
 روھلىرى بىزنى قوللايدۇ . پېشۋايىمىز ئۇلۇغ ئىستەمى ① قاغاننىڭ نۇرلۇق
 روھى بىزنى غەلىبىگە باشلايدۇ ! ئالغا !
 مىڭلىغان جەڭچىلەرنىڭ كۆكرەكلىرىدىن خۇددى گۈلدۈرمامدە-
 دەك ئېتىلىپ چىققان ئۈنلۈك چاقىرىقلار كەڭ دالالارنى تىترىتىۋەتتى :
 — ئايھاي ، ئىستەمى قاغان !
 — ئايھاي ، كۆك بۆرە !
 شۇنىڭ بىلەن ئۈزۈمىش قاغاننىڭ بىۋاسىتە قوماندانلىقى ئاستىدە
 دىكى كۆك تۈركلەرنىڭ زور قوشۇنى باسمىللارنىڭ ھۇجۇمىنى قايتۇ-
 رۇش ئۈچۈن تولۇپ تاشقان جاسارەت بىلەن قايتۇرما ھۇجۇمغا ئۆتتى .
 كۆك تۈرك قارارگاھىدىن ئانچە يىراق بولمىغان جايدىكى كەڭ دالادا
 ئىككى قوشۇن توقۇنۇشتى .
 بۇ كۆك تۈرك خانلىقىنىڭ تارىخىدىكى تەقدىر بەلگىلەيدىغان
 ھەل قىلغۇچ جەڭ بولدى .

كۆك تۈرك جەڭچىلىرى بەجايىكى چۆل قاپلانلىرىدەك جەسۇر-
 لۇق بىلەن ئېلىشتى . شەخسەن ئۈزۈمىش قاغان ئۆزىمۇ بارلىق كۈچ ۋە
 ماھارىتىنى ئىشقا سېلىپ ، ئوڭ ۋە سول يانلىرىغا شىددەتلىك قىلىچ ئۇ-
 رۇپ ، باسمىل ئەسكەرلىرىدىن بىرمۇنچىسىنى يەرگە يىقىتتى . شۇنداق-
 تىمۇ ، باسمىللارنىڭ زەربىسى بارغانسېرى كۈچەيگىلى تۇردى . كۆك
 تۈركلەرنىڭ نۇرغۇن پالۋانلىرى ۋە سانغۇنلىرى ئات ئۈستىدىن قارا
 يەرگە دومىلاپ چۈشۈپ مەڭگۈلۈككە كۆز يۇمدى . ھەر ئىككى تەرەپ
 قايتىماس ئىرادە بىلەن جان تىكىپ ئېلىشىۋاتقان بولغاچقا ، جەڭ بەك

① ئىستەمى — كۆك تۈركلەرنىڭ VI ئەسىردىكى بىر قاغانى .

ئۇزاق داۋاملاشتى . ئۆزۈمۈش قاغان توختىماي قىلىچ ئۇرۇۋېرىپ ، بارا - بارا بىلەن كىلىرى تالدى . باسمىل جەڭچىلىرى كۆك تۈرك قاغاننى قولغا چۈشۈرۈش ئۈچۈن قىيقاس - چۇقان سېلىپ ، كەينى - كەينىدىن باس-تۇرۇپ كېلىۋەردى . كۆك تۈركلەرنىڭ سەپلىرى بارغانسېرى شالاڭلاپ ، ئۆزۈمۈش قاغاننىڭ ئۆپچۆرىسىدە ئۆز كىشىلىرى قالمىدى . ھەر ياندىن يوپۇرۇلۇپ كەلگەن باسمىللارنىڭ قىلىچ ، نەيزىلىرىنى ئەمدى توسۇۋې-لىشقا ئامال بولمىدى . قاغان مىنگەن ئاق بوز ئاتنىڭ باش ، بويۇنلىرى قىپقىزىل قانغا بويالدى . ئاق قۇ سۈپەت چىرايلىق ئارغىماق يېشىل چى-مەن بىلەن قاپلانغان يۇمشاق يەرگە « گۈپ » قىلىپ يىقىلدى . ئۆزۈمۈش قاغاننىڭ بىر پۈتى ئاتنىڭ ئاستىدا بېسىلىپ قالدى . قاغان پۈتىنى چى-قىرىۋېلىپ ، ئۆرە قوپۇش ئۈچۈن جان - جەھلى بىلەن يۇلقۇنۇپ ، كۈ-چەپ باقتى . ئامال بولمىدى . باسمىل جەڭچىلىرى ئۇنى غەزەپ بىلەن قىلىچلاپ ، ئاتلىرىغا دەسىستىپ ، مىلىق - سىلىق قىلىۋەتتى . ئاندىن بەستىلىك كەلگەن بىر ساقاللىق باسمىل ئېتىدىن چۈشۈپ ، قولدىكى قانغا بويالغان قىلىچى بىلەن يەردە سوزۇلۇپ ياتقان ئۆزۈمۈش قاغاننىڭ بويىغا بىر چاپتى . قاغاننىڭ بېشى « چورتلا » ئۇزۇلۇپ تېنىدىن ئاي-رىلدى . ساقاللىق باسمىل قاغان بېشىنى ئۇزۇن چاچلىرىدىن سىقىملاپ تۇتۇپ ، غالىبانە تۈستە ئېگىز كۆتۈردى . باسمىللار كۆك تۈرك قاغان-نىڭ قانغا مىلەنگەن بېشىنى ئۆز ئادىمىنىڭ قولىدا كۆرۈپ ، تەنتەنە بى-لەن كۈچلۈك چۇقان سېلىشتى . ئۇلارنىڭ غەيرىتىگە غەيرەت قوشۇلدى . ئەكسىچە ، كۆك تۈركلەرنىڭ روھى چۈشۈپ كەتتى ، ئۇلارنى ۋەھىمە باسنى .

باسمىللار پۈتۈن سەپ بويىچە ئومۇمىي ھۇجۇمغا ئۆتتى ۋە جان قايغۇسىغا قېلىپ ، دالادا قالمايىقان چېپىلىپ كەتكەن كۆك تۈركلەرنى بىر مۇبىر قوغلاپ يۈرۈپ قىرىشقا باشلىدى .

كۆك تۈركلەردىن ئاز بىر قىسىم كىشىلەرلا شۇ قېتىمقى قىرغىن-چىلىقتىن قېچىپ قۇتۇلالدى . تەلىبى ئوڭدىن كېلىپ قۇتۇلۇپ قالغانلار ئىچىدە ئىنەچۈك تايىمۇ بار ئىدى . ئۇيغۇر ئىتتىپاقى بىلەن ئۇرۇش

باشلانغان ئىككى يىلدىن بېرى ئۇ تالاي - تالاي مەغلۇبىيەتلىك جەڭ-
لەرنى بېشىدىن ئۆتكۈزگەن بولسىمۇ ، بۇ قېتىمقى زەربە ئۇنىڭغا ناھايىتى
كۈچلۈك تەسىر قىلدى . ئات ئۈستىدە ئۆتكەن ئىككى يىللىق ھاياتىدىكى
بارلىق خەۋپ - خەتەر ۋە جاپا - مۇشەققەتلەر گويا ئەمدىلا ئۇنىڭغا پۈ-
تۈن ئېغىرلىقىنى ئارتقاندەك تۇيۇلدى . ئۇ ئىچ - ئىچىدىن ھارغىنلىق
ھېس قىلدى . گېلىدىن غىزا ئۆتمەيدىغان ، كېچىلىرى ئۇخلىيالمايدىغان
بولۇپ قالدى .

« تەڭداشسىز قۇدرەتلىك كۆك تۈرك خانلىقى شۇنىڭ بىلەن
تۈگىشەمدۇ ؟ — دەپ ئويلايتتى ئۇ دەرىمانسىز غەزەپ ۋە ئاچچىق ئەلەم
بىلەن مۇشتلىرىنى مەھكەم تۈگۈپ ، — ياق ! كۆك تۈركلەر ئۆز تارد-
خىدا تابغاچلار ، تۈبۈتلەر^① ، سىر - تاردۇشلار^② ، ئەرەبلەر ۋە يەنە
تۈرلۈك - تۈرلۈك خەلقلەر بىلەن جەڭ قىلىپ ئۆتكەن . ھېچكىممۇ كۆك
تۈركلەرنى يېڭەلمىگەن ! شۇنداق ، بۇنىڭدىن كېيىنمۇ ھېچكىم بىزنى
يېڭەلمەيدۇ . ئۈزۈمۈش قاغان ئۆلگەن بولسا ، بىز يەنە ئۈزۈمۈزگە يېڭىدىن
بىر قاغان سايلىۋالسىمۇ ، خانلىقىمىزنىڭ شەرىپى يەنە داۋاملىشىدۇ . »

ئىنە چۈك تاي ئەنە شۇنداق غۇۋا چاقناپ تۇرغان ئۈمىد ئۇچقۇن-
لىرى بىلەن ھەسرەتلىك دىلىنى يورۇتۇشقا تىرىشىپ ، كۆك تەڭرىنىڭ
دەرگاھىغا ئۇچۇپ كەتكەن ئۈزۈمۈش قاغاننىڭ قالدۇق قىسىملىرى بىلەن
تاغ - دالالارنى كېزىپ تېنەپ يۈردى .

ئۇزاق ئۆتمەي جاي - جايلاردا تاسقىلىپ ، پىتىراپ كەتكەن كۆك
تۈركلەر قايتىدىن يىغىلىپ ، بىر يەرگە جەم بولدى .
— بىزگە باش بولىدىغان قاغان كېرەك . يېڭىدىن قاغان
سايلايلى ، — دېدى ئاقساقاللار كېڭەش ئۆتكۈزۈپ .

قاغان جەمەتى ۋە بەگ - سانغۇنلارنىڭ بىردەك ئاۋاز قوشۇشى
بىلەن مەرھۇم ئۈزۈمۈش قاغاننىڭ ئىنىسى بولمىش تېگىن^③ ۋەيران بو-

① تۈبۈت — تىبەت ، زاڭزۇ .

② سىر - تاردۇش — ئەينى دەۋردىكى بىر تائىپە .

③ تېگىن — خانزادە .

لۇپ ، ھېچقاچە ھالى قالمىغان كۆك تۈرك خانلىقىنىڭ يېڭى قاغانى بو-
لۇپ سايلاندى . كۆپچىلىك ئۇنى ئاق كىگىزدە كۆتۈرۈپ ، ئۈزۈش قا-
غان ئىككى يىلدىن بېرى يېنىدىن ئايرىماي بىللە ئېلىپ يۈرگەن ئالتۇن
تەختكە ئولتۇرغۇزدى . ئاقساقاللار نەدىندۇر بىر شامان ئايالنى تېپىپ
كېلىشتى . تەخت ئالدىغا گۈلخان يېقىلىپ ، ئەتراپىغا تۇغ - ئەلەملەر
تىكلەندى . كۆپچىلىك شاماننىڭ ھۆرمىتىنى قىلىپ ، خېملىق ئۈستىدە
ئۇن - تىن چىقارماي ئولتۇرۇشتى .

شامان ئايال گۈلخاننى ئايلىنىپ ئۇسسۇل ئويناپ ، سەكرەپ ،
ئاللىقانداق چۈشىنىكسىز بىر نېمىلەرنى دەپ زىكىر سوقۇپ ، « ھۇم !
ھۇم ! » دەپ توۋلاپ ، پېرىخۇنلۇق قىلىشقا باشلىدى . ئۇ ھەر قېتىم
سىلكىگەندە ياكى سەكرىگەندە ئۇزۇن تونىنىڭ كۆكرەك ۋە يەڭلىرىگە ،
شۇنداقلا بەلۋىغىغا ئېسىلغان قوڭغۇراق ، تەڭگە ، يارماق ۋە ھەر خىل
قاداقلار جىرىڭلاپ ، شاراقلاپ ئەتراپتىكى تاماشىبىنلارنىڭ سېھىرلەنگەن
دىللىرىغا تېخىمۇ سىرلىق تەسىر كۆرسىتەتتى . گۈلخانغا يېقىن ئولتۇر-
غان بىر توپ باخشىلار داپ - دۇمباقلارنى جېنىنىڭ بارىچە گۈمبۈرلىتىپ
ئۇرۇپ ، ھە دېسە « ھۇم ! ھۇم ! » دېيىشىپ ئۇن سېلىپ ، شامانغا ماس-
لىشىپ بېرەتتى .

شاماننىڭ ھەرىكەتلىرى بارغانسېرى جىددىيلىشىپ ، ئەسەبىي-
لەشمەكتە ئىدى . ئۇ ئاقىرىشقا باشلىغان چاچلىرىنى چۇۋۇپ ، كۆزلىرىنى
چەكچەيتىپ ، قوللىرى بىلەن ئاللىقايلارنى كۆرسىتىپ ، بار ئاۋازى بى-
لەن ۋارقىراپ كەتتى :

— كۆرۈۋاتىمەن ، كۆرۈۋاتىمەن ! ئەنە ، مىڭ يىللىق ، تۈمەن
يىللىق ئەجدادلىرىمىزنىڭ مۇقەددەس روھلىرى كېلىۋاتىدۇ ! كېلىۋاتىدۇ-
دۇ ! مانا كەلدى ، كەلدى . ئۇلار بىزگە گەپ قىلىۋاتىدۇ . ئۇلار كۆك
تۈرك خەلقىگە ئېسەنلىك تېلەۋاتىدۇ .

بۇ يەردە توپلاشقان كۆك تۈركلەر چوڭقۇر ئېتىقاد كۈچى بىلەن
خىتاب قىلىشتى :

— ئەي ئىستەمى قاغان ، كۆل تېگىن ، تونيوقۇقنىڭ پاك روھ-

لىرى ! ئاھ ئەجدادلىرىمىزنىڭ مۇقەددەس روھلىرى ، بىزگە مەدەت بېرىڭلار !

— بىزگە كۈچ بېرىڭلار !

— بىزگە غەلبە ئاتا قىلىڭلار !

شامان تېخىمۇ ئەسەبىيلەشتى . ئۇ بىر چەتتە « ھۇم ! ھۇم ! » دەپ زىكىر سوقۇپ ئولتۇرغان بىر باخشىنىڭ قولىدىكى نەيزىنى ئېلىپ ، ئۇياق - بۇياققا پۇلاڭلاتقىلى تۇردى .

— ئەي ياۋۇز دۈشمەنلەرنىڭ روھلىرى ! ئەي قارا نىيەت پاسىق ئالۋاستىلار ! — دەپ ۋارقىرايتتى ئۇ ، — سىلەر ھەممىڭلار كۆك تۈرك-لىرنىڭ ئارىسىدىن كېتىڭلار . يىراق - يىراققا كېتىڭلار ! سۇسىز چۆللەرگە ، تۇۋسىز ھاڭلارغا بېرىڭلار ! يالغۇز دەرەخلەرگە ، غالجىر ئىتلارغا بېرىڭلار ! بۇ يەرگە كەلمەڭلار ، ھەرگىز كەلمەڭلار !

ئېتىقادنىڭ قۇدرىتى بىلەن سېپەرلەنگەن كۆك تۈركلەر ئورۇنلىدىن سەكرەپ تۇرۇپ كېتىشتى . ئۇلارنىڭ بەزىلىرى شاماننى دوراپ قىلىچ ، نەيزىلىرىنى پۇلاڭلاتقىلى تۇردى . يەنە بەزىلىرى ئوقىيادىن ھەر تەرەپكە ئوق ئۇزدى . پۈتۈن سورۇندىكىلەر ، جۈملىدىن بولمىش قاغانمۇ شامانغا ئوخشاش سەكرەپ ، ئاۋازلىرى بوغۇلۇپ كەتكۈچە ۋارقىراشتى :

— ئەي پاسىق ئالۋاستىلار ، كېتىڭلار !

— ئەي دۈشمەنلەرنىڭ ياۋۇز روھلىرى ، كېتىڭلار !

— بىز سىلەرنى قوغلايمىز !

— بىز سىلەرنى يوقىتىمىز !

شامان خۇددىنى يوقاتقان ھالدا چىرقىراپ كەتتى :

— كەتتى ! قاچتى ! يامان روھلار قاچتى ! ئالۋاستىلار قاچتى !

مۇقەددەس روھلار بولمىش قاغاننى يۆلەۋاتىدۇ ... ئاڭلاۋاتىمەن ... بولمىش قاغان بارلىق دۈشمەنلەرنى يوقىتىدۇ . كۆك تۈركلەر مەڭگۈ يوقالمايدۇ ... ئاڭلاۋاتىمەن ، مۇقەددەس روھلار شۇنداق دېدى ...

شاماننىڭ چىرايى دەھشەتلىك تۈس ئالدى . ئۇنىڭ كۆزلىرى تېخىمۇ يوغان ئېچىلىپ كەتتى ، ئاغزىدىن كۆپۈك ئۆرلەپ ، پۈت - قول

لىرى تارتىشىپ ، تىترەپ كەتتى . ئۇ ئەس - ھوشىنى يوقىتىپ يىقىلدى
ۋە گۈلخان يېنىدا دومىلاپ تىپىرلاشقا باشلىدى . باخشىلار داپ - دۈم -
باقلىرىنى تېخىمۇ كۈچەپ ئۇردى . كۆك تۈركلەر خۇشاللىقىدا ئۆزىنى
ئۇنتۇپ قىيقاس - چۇقان سېلىشتى ، ناخشا ئېيتىپ ، ئۇسسۇلغا چۈشتى .

تۆتىنچى باب

كۆك تۈركلەر كەتكەندىن كېيىنكى ئىشلار

شامان ئېيتقان بېشارەتلەر خاتا بولۇپ چىقتى . يېڭىدىن سايلانغان بولمىش قاغانغا ئەگىشىپ ماڭغان كۆك تۈركلەر ئۇيغۇر قوشۇنى بىلەن بولغان بىر نەچچە قېتىملىق جەڭلەردە يەنە قاتتىق مەغلۇبىيەتكە ئۇچرىدى .

ئاي دالادا ئۆتكۈزۈلگەن بىر قېتىملىق كېڭەشتە كۆك تۈركلەر - نىڭ چوڭلىرى بىر - بىرىنىڭ گېپىنى ئاڭلىماي ، بىر - بىرىگە يول قويماي كەسكىن مۇنازىرىلەشتى .

— ئەمدى يەنە ئۇرۇش قىلىشنىڭ پايدىسى يوق ، — دەيتتى بە -

زىلەر .

— ياق ، ئاخىرغىچە ئۇرۇش قىلىمىز ! كۆك تۈركلەر ئەزەلدىن

تەسلىم بولغان ئەمەس ، — دەپ ئېتىراز بىلدۈرەتتى يەنە بەزىلەر .

بولمىش قاغان قول ئاستىدىكىلەرنىڭ روھىنى كۆتۈرۈشكە ئۇرۇ -

نۇپ باقتى .

— كۆك تەڭرىگە ئىشىنەيلى ، ئەجدادلىرىمىزنىڭ مۇقەددەس

روھلىرىغا ئىشىنەيلى ، ئۇلار ھامان بىزنى قوللايدۇ . كۆك بۆرىگە ئە -

گەشكەن خەلق مەغلۇپ بولمايدۇ ، — دەپ ۋەز ئېيتتى ئۇ .

ۋەھالەنكى ، يېڭى قاغاننىڭ بۇ سۆزلىرىگە تەنتەنە قىلىپ ، ئاۋاز

قوشىدىغانلار ناھايىتى ئاز بولدى .

— ئۇيغۇر ، قارلۇق ، باسمىللارمۇ كۆك تەڭرىگە سېغىنىدۇ ،

ئۇلارمۇ كۆك بۆرىنى ئۇلۇغلايدۇ ، — دېيىشتى بەزىلەر قاغاننىڭ سۆزى .

رىگە ئىشەنمىگەن ھالدا ئارسالدى بولۇپ .

ئەتىسى تېخى تاڭ يورۇماي تۇرۇپلا كۆك تۈركلەرنىڭ زور بىر قىسمى بالا - چاقىلىرىنى ئېلىپ ، ئات - ئۇلاغلىرىنى ھەيدەپ ، بولمىش قاغان قارارگاھىدىن كېتىپ قالدى . ئۇلار ئانچە يىراق بولمىغان جايدىكى باسمىل قارارگاھىغا كەلدى ۋە باسمىللارنىڭ رەھبىرى ئىلتەرىش قاغاننى ئۆزلىرىنىڭ ئالىي ھۆكۈمدارى دەپ ئېتىراپ قىلىدىغانلىقىنى بىلدۈرۈش - تى . ئىلتەرىش قاغانمۇ ئۆزىگە ئەل بولۇپ كەلگەن بۇ كۆك تۈركلەرنى قارشى ئالدى ۋە « بۇلار بۇنىڭدىن كېيىن مېنىڭ پۇقرالىرىم بولىدۇ » دەپ جاكارلىدى .

بولمىش قاغان كۆك تۈركلەرنىڭ ئۆزىگە سادىق بولغانلىرىنى باشلاپ غەرب تەرەپكە كۆچۈپ كېتىش ئۈچۈن سەپەرگە ئاتلاندى . ئۇ ئۆتۈكەن تاغلىرىدىن ۋە ئورخۇن ، سېلېنگا ، تۇغلا دەريالىرىدىن ۋاز كېچىپ ، ئۇرۇش ئوتلىرىدىن چەتتەرەك بولغان تەڭرىتاغ ئەتراپلىرىغا بېرىپ ماكانلىشىشنى كۆزلىگەندى .

× × ×

ئارىدىن ئۇزاق ئۆتمەي باسمىل ، ئۇيغۇر ، قارلۇق ئىتتىپاقى ئۆز ئىچىدىن پارچىلىنىشقا يۈزلەندى .

مىلادىيە 745 - يىلى ياز .

نەسىللىك ئارغىماقلارغا مىنگەن بىرىمىڭ ئۇيغۇر چەۋەنداز تۈز - لەڭلىك ۋە ئېدىرلىقلارنى ئارىلاپ تېز ئىلگىرىلەپ كەلمەكتە ئىدى . ئۇلار ئېڭىز ۋە كەڭ تۆپىلىككە چىققاندا توختىدى .

— ئاتتىن چۈشۈپ چىدىر تىكىڭلار ، مۇشۇ يەردە دەم ئال - لىمىز ، — دەپ بۇيرۇق چۈشۈردى ئۇلارنىڭ باشلىقى ۋە ئۆزىمۇ ئاتتىن چۈشتى .

بوتاسۇن بۇقا ئېتىنىڭ تىزگىنىدىن يېتىلەپ ، باشلىقنىڭ ئالدىغا كەلدى .

— ئىجازەت بولسا بىر گېپىم بار ، ئىنانچۇ تون باغا تار-
قان ① ، — دېدى ئۇ باشلىققا تەزىم قىلغاندىن كېيىن .

مەزكۇر مىڭ كىشىلىك ئۇيغۇر قوشۇنىنىڭ باشلىقى ئىنانچۇ تون
باغا تارقان كۆزلىرىدىن قەيسەرلىكى چىقىپ تۇرىدىغان ياش ھەم كې-
لىشكەن كىشى ئىدى . ئۇنىڭ بويى — بەستى ئانچە ئېگىز بولمىسىمۇ ،
يۈرۈش — تۇرۇشلىرىدىن ساغلاملىقى ۋە كۈچلۈكلۈكى چىقىپ تۇراتتى .
ئۇ دولقۇنسىمان بۇدۇرلىشىپ تۇرغان ئۇزۇن قوڭۇر چاچلىرى ئۈستىدىن
قىزىل تاۋار ياغلىقنى چىڭ تارتىپ چىڭىۋالغان ، قىسقا كىمخاپ يەكتەك
ئۈستىدىن پولات قاسراقلىق ساۋۇت ۋە ئاستىغا قاپلان تېرىسىدىن تى-
كىلگەن چىپار شىم ، قارا خۇرۇم ئۆتۈك كىيگەن بولۇپ ، پۈتۈن قو-
شۇندىكىلەردىن ئالاھىدە پەرقلەنىپ تۇراتتى ، چۈنكى باشقا جەڭچىلەر-
نىڭ ھەممىسى ھالقىسىمان تۆمۈر ساۋۇت ۋە دۇبۇلغا كىيىشكەندى .
— خوش ، نېمە گېپىڭ بار ، ئەي بوتاسۇن بۇقا ؟ — دەپ سو-
ردى مىڭبېشى ئىنانچۇ تون باغا تارقان .

— گېپىم شۇكى ، شەۋكەتلىك باغا تارقان ، — دېدى بوتاسۇن
بۇقا ، — مەنزىلىمىز يىراق ئەمەس . قۇتلۇغ بويلا ياغلاقلار شادنىڭ قارار-
گاھىغا ئاز قالدۇق . بۇ يەردە چېدىر تىكەستىن يولمىزنى داۋاملاشتۇر-
ساق بولمامدۇ ؟

— بولمايدۇ ، — دېدى ئىنانچۇ تون باغا تارقان ، — قاراڭغۇ
چۈشۈشكە ئاز قالدى . ھازىر يايلاقلار تىنچ ئەمەس ، دوستمۇ بار ، دۈش-
مەنمۇ بار دېگەندەك . ئەگەر كېچىدە كۈتۈلمىگەن ۋەقە بولۇپ قالسا ، بۇ
مۇداپىئەلىنىشكە ئەپلىك جاي ئىكەن .

— خوپ ، چۈشەندىم ، — دېدى بوتاسۇن بۇقا ، — ئەمىسە ئې-
تىمىنىڭ ئېگەر — جابدۇقلىرىنى چۈشۈرۈپ ، چېدىر تىكەشكە تۇتۇش
قىلاي .

— توختا ، — دېدى باغا تارقان ، — چېدىرنى باشقىلار تىك-
ۋەرسۇن . سەن دەرھال ئۆزۈڭ خالىغان ئون ئەسكەرنى تاللىۋېلىپ ، بۇ

① تارقان — تارخان ، بىر خىل يۇقىرى دەرىجىلىك ھەربىي ئۇنۋان .

ئەتراپىنى چارلاپ كەلگىن .

— باش ئۈستىگە ، شەۋكەتلىك ئىنانچۇ تون باغا تارقان ، —
دېدى بوتاسۇن بۇقا ۋە چوڭقۇر ئېگىلىپ تەزىم قىلغاندىن كېيىن ئېتىغا
مىنىپ ، چارلىغۇچى ئەسكەرلەر توپلىشىپ تۇرغان جايغا يۈرۈپ كەتتى .
ئىنانچۇ تون باغا تارقان تۆپىلىكىنىڭ چېتىگە كېلىپ ، بوتاسۇن
بۇقا باشچىلىقىدىكى بىر توپ چارلىغۇچىلار پەستىكى ئېدىرلار ئارىسىدا
غايىب بولغانغا قەدەر ئۇلارنىڭ كەينىدىن قاراپ تۇردى . قارىغاندا ، ئۇ بۇ
قېتىمقى چارلاش ئىشىغا ئالاھىدە ئەھمىيەت بېرىۋاتقاندەك قىلاتتى . دەر-
ۋەقە ، بۇنداق بولۇشنىڭ مۇھىم سەۋەبلىرى بار ئىدى .

ئاخىرقى كۈنلەردە ئۇيغۇرلارنىڭ رەھبىرى قۇتلۇغ بويلا ياغلاقار
شاد بىلەن باسمىللارنىڭ يېڭىدىن تەختكە چىققان قاغانى ئىلتەرىش
ئوتتۇرىسىدىكى مۇناسىۋەتلەر جىددىيلىشىپ قالغانىدى . باسمىللار ئۆز-
مىش قاغانى ئۆلتۈرۈپ ، ئۇنىڭ بېشىنى چاڭئەنگە ئەۋەتىپ بەردى .
شۇنىڭ بىلەن بىللە ئىلتەرىش قاغان تاڭ سۇلالىسى پادىشاھىنىڭ ئۆزىنى
بارلىق تۈركىي تىللىق خەلقلەرنىڭ بىردىنبىر قانۇنلۇق ھۆكۈمدارى دەپ
ئېتىراپ قىلىشنى سورىدى . تابغاچ كاتتىلىرى ئۆزلىرىنىڭ كونا دۇشمىنى
بولغان كۆك تۈركلەرنىڭ ئەجەللىك مەغلۇبىيەتكە ئۇچرىغانلىقىدىن
خۇش بولۇپ ، ئىلتەرىشنى سەددىچىن سېلىپنىڭ شىمالىدىكى يايلاقلار-
نىڭ ئالىي ھۆكۈمرانى ، دەپ ئېتىراپ قىلدى ۋە ئۇنىڭ بىلەن ھەر جە-
ھەتتىن ھەمكارلىشىشقا تەييار ئىكەنلىكىنى بىلدۈرۈشتى . شۇنىڭ بىلەن
ئىلتەرىشنىڭ كىبىرى ئۆسۈپ ، نىيىتى بۇزۇلۇشقا باشلىدى . ئۇ تەڭرى
ئوغلىنى ، يەنى قۇدرەتلىك تاڭ پادىشاھىنى ئۆزىنىڭ مۇستەھكەم ئارقا
تىرىكى بولدى دەپ ھېسابلايتتى . يەنە بىر تەرەپتىن ئېيتقاندا ، مەغلۇپ
بولغان كۆك تۈركلەرنىڭ كۆپ قىسمى ئىلتەرىش قاغانغا ئەل بولدى .
شۇنىڭ بىلەن باسمىللارنىڭ ئەمەلىي كۈچى زور دەرىجىدە ئۇلغايىدى .

« ئەمدى ئۇيغۇرلارنى باستۇرۇشىمىز كېرەك ، — دېدى ئىلتە-
رىش قاغان قول ئاستىدىكىلەرگە ، — ئالدى بىلەن ئۇلارنىڭ يېتەكچى
ئورۇندا تۇرۇۋاتقان ياغلاقار ئورۇقىنى قىرىپ تاشلايمىز . ئاندىن قالغان

يۇقراىرىنى ئۆزىمىزگە ئەل قىلىمىز . »

« لېكىن ، بىز ئۇيغۇرلار بىلەن ئىتتىپاق تۈزگەنغۇ . كۆك تۈرك-لەرگە قارشى ئۇرۇشتا ئۇيغۇرلار باشلامچى بولغانغۇ » دېدى ۋەزىرلەردىن بىرى .

« شۇنداق ، — دېدى ئىلتەرىش قاغان ، — كۆك تۈركلەرگە قارشى ئۇرۇشنى شۇلار باشلىغان . كېيىن ئۇلارغا قارلۇقلار قوشۇلدى ، ئاخىردا بىزمۇ قوشۇلدۇق . ئەمدى ئۇلار چوقۇم بىزدىن ئۈستۈنلۈك تالىد-شىدۇ . ياغلاقار شاد ھامان قاغان بولۇشنى ئويلايدۇ . شۇڭا ، بىز قار-لۇقلار بىلەن بىرلىشىپ ، ئۇيغۇرلارنى بويسۇندۇرۇشىمىز كېرەك . »

شۇ گەپ بىلەن ئىلتەرىش قاغان قارلۇق يابغۇسىغا ① ئەلچى ئەۋەتتى . ئەمما ، قارلۇقلار ياغلاقار شاد بىلەن قارشىلىشىشنى خالىمىدى . باسمىل ئەلچىلىرى كۆزلىگەن مەقسەتكە يېتەلمەي قايتىپ كەتتى . قارلۇق يابغۇسى ئۆز نۆۋىتىدە بۇ ئىشنى قۇتلۇغ بويلا ياغلاقار شادقا مەلۇم قىلدى .

ئۇيغۇر قەبىلىلىرىنىڭ ئاقساقاللىرى جىددىي كېڭەش ئۆتكۈزۈپ ، باسمىلار بىلەن ئۇرۇش قىلىش قارارنى ماقۇللىدى . قۇتلۇغ بويلا ياغلا-قار شاد ئۆز قول ئاستىدىكى ئەمەلدارلاردىن مەرتەۋىسى ئەڭ يۇقىرى بول-خان ئىنانچۇ تون باغا تارقاننى قارلۇقلار بىلەن سۆزلىشىشكە ئەۋەتتى . قارلۇق يابغۇسى باسمىلار بىلەن بولىدىغان ئۇرۇشتا ئۇيغۇرلار تەرەپتە تۇرىدىغانلىقىنى بىلدۈردى .

ئىنانچۇ تون باغا تارقان بۇ سۆھبەتنىڭ نەتىجىسىنى ياغلاقار شادقا تېزىرەك يەتكۈزۈش ئۈچۈن دەرھال ئاتلىنىپ قايتتى . ئۇ نۆۋەتتىكى ۋەزىيەتنىڭ جىددىيلىكىنى كۆزدە تۇتۇپ ، ئۆزىنىڭ بىۋاسىتە قوماندان-لىقى ئاستىدىكى بىرىمىڭ قورۇقچى چەۋەندازنى باشلاپ ماڭغانىدى . بۇنداق ئېھتىيات چارىسىنىڭ ناھايىتى ئورۇنلۇق بولغانلىقى ئەمەلدە ئىس-پاتلاندى .

① يابغۇ — قاغاندىن تۆۋەن تۇرىدىغان يۇقىرى دەرىجىلىك ئۇنۋانلاردىن

بىرى .

باغا تارقان بوتاسۇن بۇقا باشلىق چارلىغۇچىلارنى يولغا سېلىد-
ۋەتكەندىن كېيىن ھەش - پەش دېگۈچە تىكىلىپ بولغان چاققانغا يىد-
پەك چېدىرنىڭ ئالدىغا كەلدى . بۇ يەردە بىر ياش جەڭچى چىرايلىق بىر
شۇڭقارغا ئوزۇق بېرىۋاتاتتى . باغا تارقان شۇڭقارغا قاراپ بىردەم سۈ-
كۈتتە تۇردى .

— شۇڭقارغا ئوبدان قارا ، قاچۇرۇپ قويما ، — دېدى ئۇ ياش
جەڭچىگە .

— قېچىپ كېتەلمەيدۇ ، مەن تالاي شۇڭقارلارنى كۆن-
دۈرگەن ، — دەپ جاۋاب بەردى ياش جەڭچى ئۆزىگە ئىشەنگەن قىيا-
پەتتە .

ئىنانچۇ تون باغا تارقان ئارتۇق سۆزلىمەي چېدىرغا كىرىپ
ئۆزى ئۈچۈن ھازىرلاپ قويۇلغان ئېيىق تېرىسىگە يانپاشلىدى .

« بۇ شۇڭقارنى ئۆز قولىم بىلەن ياغلاقار شادقا تاپشۇرۇپ بېرى-
شىم كېرەك ، — دەپ ئويلىدى ئۇ ، — بۇ ئىنتايىن مۇھىم ھەم ئەھمىد-
يەتلىك ئىش . بۇ شۇڭقار ئۇيغۇر - قارلۇق ئىتتىپاقلىقىغا ۋەكىللىك قى-
لىدۇ . »

شۇنداق ، قارلۇق يابغۇسى شەخسەن ئۆزى ئوۋغا چىققاندا ئىشلىد-
تىدىغان مۇشۇ شۇڭقارنى ئۆز قولى بىلەن ئىنانچۇ تون باغا تارقانغا تۇت-
قۇزۇپ ، قۇتلۇغ بويلا ياغلاقار شادقا يەتكۈزۈپ بېرىشنى ھاۋالە قىلغا-
ندى .

چوغدەك قىزىرىپ كەتكەن قۇياش غەربكە قىيسىيىپ ئۇپۇق بىد-
لەن تۇتىشاي دەپ قالغانىدى . كەچكى شەپەقنىڭ قىزىل نۇرىدا تاۋلار-
غان كۆك ئاسماندا پارچە - پارچە لالەرەڭ بۇلۇتلار خۇددى ئۇستارەس-
سامنىڭ نادىر ئەسىرىدەك سۈرەتلىنىپ كۆرۈنەتتى . جەڭچىلەر گۈلخان
يېقىپ ، غىزا تەييارلاشقا تۇتۇش قىلدى .

شۇ ئەسنادا بوتاسۇن بۇقا باشچىلىقىدىكى چارلىغۇچىلار قايتىپ
كەلدى . باغا تارقان ئات تۇياقلىرىنىڭ دۇپۇرلەشلىرىنى ئاڭلاپ چېدىر-
دىن چىقتى .

— تۆۋەندىكى ئېدىرلار ئارىسىغا باسمىل قوشۇنى كېلىپ ئو-
رۇنلاشتى ، — دەپ مەلۇمات بەردى بوتاسۇن بۇقا تارقاننىڭ ئالدىدا
ئاتتىن چۈشۈپ .

— بولىدۇ ، سىلەر ئارام ئېلىڭلار ، — دېدى باغا تارقان ۋە بو-
تاسۇن بۇقنىڭ يەلكىسىگە دوستانە رەۋىشتە يېنىك ئۇرۇپ قويدى .
چارلىغۇچىلار كەتكەندىن كېيىن باغا تارقان بارلىق يۈز بې-
شىلارنى ئۆز چېدىرىغا چاقىرتتى .

— تۆپىلىكنىڭ ھەممە يېرىدىكى كۆزەتچىلەر كۈچەيتىلسۇن ، —
دەپ بۇيرۇق بەردى ئۇ ، — باشقا جەڭچىلەر ئاتلىرىنى ئېگەرلەپ ، يې-
شىنمەستىن يېتىپ ئۇخلىۋالسۇن . ھەممىڭلار ھوشيارلىقنى بوشاشتۇر-
ماي ، جەڭگە تەييار ھالەتتە تۇرۇڭلار .

شۇنداق قىلىپ ، تۆپىلىككە ئورۇنلىشىۋالغان مىڭ كىشىلىك
ئۇيغۇر قوشۇنى « باسمىلار سۆزلىشىشكە ئادەم ئەۋەتىشى ياكى ئاشكارا
ھۇجۇم قىلىشى مۇمكىن » دېگەن پەرەز بىلەن كېچىچە تۆۋەندىكى ئې-
دىرلىقلارنى كۆرىتىپ چىقتى . لېكىن ، باسمىللاردىن ھېچقانداق شەپە
بولمىدى . پەقەت تاڭ يورۇغاندىن كېيىنلا ئېدىرلىقلار ئارىسىدىن باسمىل
قوشۇنى سەپ تارتىپ چىقىشقا باشلىدى .

— ئالاھىزەل بەش مىڭدىن ئارتۇق چىقىدۇ ، — دەپ مۆلچەرلىدى
باغا تارقان تۆپىلىكتىن ئۇلارغا قاراپ .

— قاراڭلار ، ئۇلارنىڭ ئەلچىلىرى كېلىۋاتىدۇ ، — دېدى بوت-
سۇن بۇقا قولى بىلەن پەس تەرەپنى كۆرسىتىپ .

ئوڭ ياندىن ئىزمىلىنىدىغان زەرباپ تون كىيگەن ۋە باشلىرىنى
يالتىراق تاۋار ياغلىقلار بىلەن تېڭىۋالغان ئۈچ نەپەر دۆلەتمەن باسمىل
تۆپىلىككە چىقىپ كەلگەندىن كېيىن ئېگەر - جابدۇقلىرى ئالتۇن - كۈ-
مۈشلەر بىلەن بېزىتىلگەن غاز بويۇن ئارغىماقلىرىدىن چۈشۈپ ، ئىنانچۇ
تون باغا تارقاننىڭ ئالدىغا كېلىشتى .

— تەڭرى ياراتمىش ئىلتەرىش قاغان بىزنى سىز بىلەن كۆرۈ-
شۈشكە ئەۋەتتى ، — دەپ سۆز باشلىدى ئۇلارنىڭ ئىچىدىكى خام سېمىز

كەلگەن مويسىپىت كىشى .

— ئىلتەرىش قاغاننىڭ ئىلتىپاتىغا تەشەككۈر ، — دېدى باغا تارقان ۋە باسمىل ئەلچىلىرىنى چېدىرغا باشلىدى .

ئەلچىلەر جەرەن ۋە قوي تېرىلىرىگە چازا قۇرۇپ ئولتۇرۇشقاندىن كېيىن ھېلىقى خام سېمىز مويسىپىت يەنە سۆزلىدى :

— تەڭرى ياراتمىش ئىلتەرىش قاغان سىز ئىززەتلىك ئىنانچۇ تون باغا تارقاننى ئوردىمىزدا مېھمان بولۇپ كېتىشكە تەكلىپ قىلدى . ھازىر قاغانىمىزنىڭ قارارگاھىمۇ بۇ يەردىن ئانچە يىراق ئەمەس . تەكلىپنى قوبۇل قىلىپ ، بىز بىلەن بىللە قەدەم تەشرىپ قىلغايسىز .

— ئىلتەرىش قاغانغا مېنىڭ نامىدىن ئۆزىڭىزنىڭ ئېيتىپ قويغايسىز . باشقا بىر مۇۋاپىق پەيتتە مەن خۇشاللىق بىلەن قارارگاھىڭىزلارغا بارىمەن . لېكىن ، ھازىر ۋەزىپە ئىجرا قىلىۋاتىمەن . تەكلىپىڭىزلارنى قوبۇل قىلىشقا ئامالسىزمەن .

— بۇ ۋەزىپىڭىز بەك مۇھىمۇ ؟ — دەپ سورىدى خام سېمىز مويسىپىت . باغا تارقان ئۇنىڭ بۇ سوئالىدىن قانداقتۇر تەنە قىلغاندەك ئالامەتنى سەزدى .

— شۇنداق ، ۋەزىپەم بەك مۇھىم ، — دېدى ئۇ ، — رەھبىرىمىز قۇتلۇغ بويلا ياغلاقار شاد شەخسەن ئۆزى تاپشۇرغان ۋەزىپە .

— قارلۇقلار بىلەن كېلىشىم تۈزۈش ۋەزىپىسىمۇ ؟ — باسمىل ئەلچىسى يەنە سورىدى .

— مېنى سوراق قىلىۋاتمايدىغانسىز ؟ — دېدى باغا تارقان ئاۋا-زىنى كۆتۈرۈپ .

— يوقسۇ ، يوقسۇ ، ھۆرمەتلىك ئىنانچۇ تون باغاتارقان ، — دېدى ئەلچى چىرايىغا كۈلكە يۈگۈرتۈپ ، — بىز سىزنى بەك چوڭ كۆرىمىز . قاغانىمىز سىزنى ئۇيغۇر ئېلىگە رەھبەر بولۇشقا تېگىشلىك دەپ ھېسابلايدۇ .

باغا تارقاننىڭ قوشۇمىسى تۈرۈلدى .

— بولدى ، بەس ! — دېدى ئۇ ، — بىزنىڭ رەھبىرىمىز بار .

ھەممەيلەن بىر دەققە جىم بولۇپ قالدى .
— سىز ئىلتەرىش قاغاننى ئېتىراپ قىلامسىز ؟ — ئورۇقراق
كەلگەن يەنە بىر ئەلچى تارقاننىڭ كۆزلىرىگە مىختەك قادىلىپ سورىدى .
باغا تارقانمۇ ئۇنىڭ كۆزلىرىگە تىكىلىپ قارىدى .
— ئېتىراپ قىلىۋاتىمىزغۇ .

— ئۇنداق بولسا ، قاغاننىڭ تەكلىپىنى رەت قىلىشقا بولمايدۇ .
— سىلەرنىڭمۇ ماڭا بېسىم ئىشلىتىشىڭلارغا يول قويۇلمايدۇ .
ئەلچىلەرنىڭ چىرايلىرى ئوڭۇپ كەتتى . ئۇلارنىڭ كۆزلىرىدە
باغا تارقانغا قارىتا « خەپ توختاپ تۇر ! » دېگەندەك ئالامەت روشەن
ئىپادىلىنىپ تۇراتتى . باغا تارقاننىڭ كۆزلىرىدىن بولسا ، « سەنلەردىن
قورقىدىغان ئادەم مەن ئەمەس » دېگەن مەنە چىقىپ تۇراتتى . ئەلچىلەر
« ئەمدى قىلىشقۇدەك گەپ قالمىدى » دېگەندەك زۇۋان سۈرمەي چې-
دىردىن چىقىشتى . ھازىرغىچە ئاغزىنى ئېچىپ باقمىغان ئۈچىنچى ئەلچى
چىدىرنىڭ يېنىدىكى يوغان ياغاچ قوزۇققا بىر پۈتىدىن باغلاپ قويۇلغان
شۇڭقارنى كۆرسىتىپ سورىدى :

— بۇ قارلۇق يابغۇسى بەرگەن شۇڭقارمۇ ؟
— شۇنداق ، — دەپ جاۋاب بەردى باغا تارقان ، — بۇنى قانداق
ئۇقتۇڭلار ؟

خام سېمىز ئەلچى خۇددى قارا مۇنچاقتەك كىچىككىنە دۈڭلەك
كۆزلىرىنى قىسىپ مۇغەمبەرلەرچە كۈلۈپ قويدى .
— بىزنىڭ ھەممىمىزنىڭ تىلىمىز بىر ، ھەممە يەردە ئۆز ئادەملىك
رىمىز بار ، — دېدى ئۇ .

باغا تارقان : « قارلۇقلار ئىچىدە ئۇلارنىڭ ئايغاچچىلىرى بار ئى-
كەن . دە » دېگەننى كۆڭلىدىن ئۆتكۈزدى .
— بۇ شۇڭقارنى بىزگە بەرسىڭىز بوپتىكەن ، — دېدى ئىك-
كىنچى ئەلچى باغا تارقاننىڭ بىلىكىدىن تۇتۇپ .

ئەمدى باغا تارقان ئاچچىقىنى يوشۇرالمىي قالدى .
— سىلەر بىزنىڭ غۇرۇرىمىزنى دەپسەندە قىلماقچىمۇ ؟ — دېدى

ئۇ كەسكىن تەلەپپۇز بىلەن ، — بۇ قارلۇقلار رەھبىرىنىڭ قۇتلۇغ بويلا
ياغلاقلار شادقا ئۆز قولى بىلەن تەقدىم قىلغان سوۋغىتى . بۇ شۇڭقارغا
ھېچقانداق ئادەم كۆزىنى قىزارتىمىسۇن !

— ئەمما لېكىن ، بۇ شۇڭقارنى بىزگە بەرمىسىڭىز ، بىزنىڭ غۇ-
رۇرىمىز دەپسەندە بولىدۇ ، — دېدى يەنە خام سېمىز ئەلچى ھەربىر سۆ-
زىنى ئالاھىدە مەنىلىك چىقىرىپ .

— بىر تائىپىنىڭ باشلىقى بولغان كىشىنىڭ شۇڭقار تەقدىم قى-
لىشى ئادەتتىكى ئىش ئەمەس ، — دېدى ئىككىنچى ئەلچى .

— شۇڭقار تەقدىم قىلىش قارشى تەرەپنى قاغان ئورنىدا كۆر-
گەنلىك بولىدۇ ، — دېدى ئۈچىنچى ئەلچى ، — ۋەھالەنكى ، ياغلاقلار
شاد قاغان ئەمەس . ئەجەب ، قارلۇقلار ئىلتەرىش قاغاننى ئۈنتۈپ قالغان-
مىدۇ ؟ ھە ؟

باغا تارقانىنىڭ سىياقىدا تەكەللۇپ ئىپادىسى پۈتۈنلەي يوقالدى .
ئۇ بېشىنى ئېگىز كۆتۈرۈپ ئەلچىلەرگە ئۆتكۈر كۆزلىرى بىلەن تىكىلىپ
قارىدى .

— ئۆزئارا قانداق سوۋغا ئالماشتۇرۇش ئۆزىمىزنىڭ ئىشى . سى-
لەر بىلەن ھېچقانداق ئالاقىسى يوق ، مەقسىتىڭلارنى بىلىپ تۇرۇۋاتى-
مەن . سىلەر « بۇ شۇڭقارنى ئۇيغۇرلار بىزگە تاپشۇرۇپ بەردى » دەپ
ئىغۋا تارقىتىپ ، قارلۇقلار بىلەن بىزنىڭ ئارىمىزغا زىددىيەت سالماقچى
بولۇۋاتىسىلەر . بولدى ، قايتىپ كېتىڭلار ، ئەلچىلەرنى قوبۇل قىلىش تا-
ماملاندى .

شۇ گەپ بىلەن ئىنانچۇ تون باغا تارقان كەينىگە بۇرۇلدى .
دە ، ھېچكىمگە قارىماستىن چېدىرغا كىرىپ كەتتى . باسمىل ئەلچىلىرى-
نىڭ ئىچىدىكى ياشراق كەلگەن بىرى قېنى قىزىق ئادەم بولۇپ چىقتى .
ئۇ ئۆزىنى بېسىۋالماي شۇڭقارغا قولىنى ئۇزاتقاندى ، چېدىر ئالدىدا
تۇرغان قاراۋۇل ئۇنىڭ بىلىكىدىن « كاپ » قىلىپ تۇتۇۋالدى . دە ،
قاتتىق سىلكىپ ئىتتىرىۋەتتى . يەنە بىر ئەسكەر قىلىنچىنى قىنىدىن
« شارت » قىلىپ سۇغۇرۇپ ئالدى . ئەلچىلەر تېز - تېز مېڭىپ ، تۆپە

لىكتىن چۈشۈپ كەتتى . بۇ قېتىمقى غەيرىي دوستانە سۆھبەتنىڭ بىر تېمىسىغا ئايلانغان ھېلىقى شۇڭقار بولسا ، بەخىرامان ھالەتتە ئالدىدىكى بىر پارچە خام گۆشنى ئۆتكۈر تىرناقلىرى بىلەن قاماللاپ ، ئىلمەك تۇمشۇقى بىلەن يۇلۇۋېلىپ ، ئالدىرىماي يۇتماقتا ئىدى .

باسمىل قوشۇنىنىڭ سەركەردىسى ئەلچىلەرنىڭ مەلۇماتلىرىنى ئاڭلىغاندىن كېيىن قول ئاستىدىكىلەرگە تۆپىلىكنى كۆرسىتىپ ، ھۇجۇم قىلىش بۇيرۇقىنى چۈشۈردى . ئۈستۈن پولات - تۆمۈر بىلەن نىس قىلانغان بەش - ئالتە مىڭ ئاتلىق ئەسكەر قىلىچ - نەيزىلىرىنى يۇلاڭلىدى ، چۇقان سېلىپ ، ھەيۋە قىلىپ ، تۆپىلىككە تاشلاندى .

ئىنانچۇ تون باغا تارقان ئۆزىنىڭ بويلىق جەدە ئېتىغا مىنىپ ، قىلىچنى يالىڭاچلىدى ۋە ئۆز ئەتراپىغا يىغىلغان يۈزبېشىلىرىغا ياڭراق ئاۋازدا بۇيرۇق بەردى :

— جەڭگە تەييارلىنىڭلار !

ئۇيغۇر جەڭچىلىرى ئاللىقاچان تەييار ئىدى . باسمىلار تۆپىلىككە يامراپ چىقىشقا باشلىدى . تۆپىلىكتىكىلەر مۇ ئاتلىرىنى دېۋىتىپ ، ئۇلارغا ئۇدۇلدىن قايتۇرما ھۇجۇمغا ئۆتتى . ئىككى تەرەپنىڭ ئالدىنقى سەپلىرى توقۇنۇشتى . ئۇيغۇرلار يۇقىرىدىن چۈشۈۋاتقان بولغاچقا ، ئىگىلىگەن ئورنى جەھەتتە بەلگىلىك ئەۋزەللىككە ئىگە ئىدى . باغا تارقاننىڭ مۇشۇ تۆپىلىكنى قونالغۇ قىلىشقا تاللىغانلىقى ، ھەقىقەتەنمۇ ، ئاقىلانە تەدبىر بولغانىدى . جەڭ باشلىنىش بىلەنلا باسمىلارنىڭ قۇلايسىز ئورۇنغا چۈشۈپ قالغانلىقى مەلۇم بولدى . تۆۋەندىن يۇقىرىغا قارىتىپ قىلىچ ئۇرۇشۇپ ، نەيزە سانجىشمۇ ئەپسىز ئىدى . ئەكسىچە ، ئۇيغۇرلار ئۇلارنى راسا كېلىشتۈرۈپ ، ئەپچىللىك بىلەن قىلىچتىن ئۆتكۈزەتتى . باسمىلار چېكىندى . باغا تارقاننىڭ ئەسكەرلىرى بولسا پۇرسەتنى قولدىن بەرمەي ھۇجۇمنى تېخىمۇ كۈچەيتىپ قىستاپ كېلىۋەردى . باسمىلارنىڭ ئالدىنقى سەپتىكى ھۇجۇمچى ئەسكەرلىرى ئەمدى ئالدى - ئارقىغا قارىماي قالايمىقان قاقچىلى تۇردى .

— ئالغا ! توختىماي ئالغا ! — دەپ ۋارقىرايتتى ئىنانچۇ تون باغا

تارقان قارشى تەرەپنىڭ ئۆزىنى ئوڭشۇۋېلىشىغا پۇرسەت بەرمەسلىك ئۈچۈن .

ھەر قايسى يۈزبېشىلارمۇ بۇ پايدىلىق ۋەزىيەتتىن تولۇق پايدىلىنىشقا ئالدىراپ ، ئۆز جەڭچىلىرىنىڭ ئالدىغا ئۆتۈپ ، دۈشمەننى قىرىشتا ئۈلگە كۆرسەتتى . تۆپىلىكنىڭ قايتاللىرىدا باسمىللارنىڭ جەسەتلىرى تېز كۆپىيىشكە باشلىدى . . .

ئۇيغۇر قوشۇنى باغا تارقاننىڭ يول باشلىشى بىلەن باسمىللارنىڭ سەپلىرىنى بۆسۈپ ئۆتۈپ كەڭ دالغا چىقتى . باسمىللارنىڭ سەركەر-دەسى ئۆز قوشۇنىنىڭ سان جەھەتتىكى ئۈستۈنلۈكىگە ئارتۇقچە ئىشىنىپ كەتكەنىدى . ئۇ تۆپىلىكتە قونالغۇغا توختىغان ئۇيغۇرلارنى بىر ھۇجۇم بىلەنلا تىرىپىرەن قىلمۇپتىشىنى ئويلىغانىدى . بىراق ، ئەھۋال ئۇنىڭ ئويلىغىنىدەك بولمىدى . ئۇيغۇر قوشۇنىنىڭ چاقماق تېزلىكىدە قاتتىق زەربە بېرىشى نەتىجىسىدە باسمىللارنىڭ سەپلىرى قالايمىقانلىشىپ كەتتى . بەزىلىرى جېنىنى قۇتقۇزۇپ قېلىش ئۈچۈن ئاتلىرىنى قامچىلاپ قاچقىلى تۇردى ، بەزىلىرى قانداق قىلىشىنى بىلمەي ، بىر تۇرۇپ قېچىپ كېتىۋاتقان سەپداشلرىنىڭ كەينىدىن ئىسەنكەرەپ قارىسا ، يەنە بىر تۇرۇپ مىڭلىغان ئات ۋە ئادەملەرنىڭ مالمانچىلىقى ئىچىدىن ئۆز قوماندانلىرىنى ئىزلەپ ئۇياق - بۇياققا كۆز تاشلايتتى .

بۇ چاغقىچە ئۇيغۇرلار ئىنانچۇ تون باغا تارقاننىڭ بىر تۇتاش قوماندانلىقى ئاستىدا جەڭ مەيدانىدىن تەرتىپلىك چېكىنىپ چىقىپ ، ئاتلىرىنى خۇددى چۆل شامىلىدەك تېز چاپتۇرۇپ كەتتى . باسمىللار ئەس - ھوشىنى يىغىۋېلىپ ، ئۇلارنىڭ ئارقىسىدىن قوغلىدى . ئۇيغۇرلار قىلىچلىرىنى قىنلىرىغا سېلىپ ، ئوقىيالىرىنى ئىشقا سېلىشتى . ئۇلارنىڭ كەينىگە قارىتىپ ئاتقان ئوقلىرى قوغلىغۇچىلارنى يەنە بىر - بىرلەپ يىقىتقىلى تۇردى . باسمىللار ئاخىر ئۇيغۇرلارنىڭ چوڭ قوشۇنىغا ئۇچراپ قېلىشتىن ئەنسىرەپ قوغلاشتىن توختىدى .

قۇتلۇغ بويلا ياغلاقار شاد ئۆزىنىڭ ئازادە يىپەك چېدىرىدا ئىنانچۇ تون باغا تارقاننى قوبۇل قىلدى ۋە ئۇنىڭدىن بولۇپ ئۆتكەن ۋەقەنى

ئايلاپ دەھشەتلىك غەزەپكە كەلدى . ئۇ ئورنىدىن دەس تۇرۇپ تاشقىد .
رىغا چىقتى . چېدىر ئالدىدا قۇشچى يىگىت ھېلىقى شۇڭقارنى بىلىكىگە
قوندۇرۇپ كۈتۈپ تۇرغانىدى . ياغلاقار شاد شۇڭقارنىڭ قانات - قۇي-
رۇقلىرىنى سىلاشتۇرۇپ قويدى .

— قارلۇقلارنىڭ يابغۇسى تەقدىم قىلغان شۇڭقار مۇشۇ ، —
دېدى ئىنانچۇ تون باغا تارقان .

— ياخشى ، — دېدى ياغلاقار شاد بېشىنى رازىمەنلىك بىلەن
لىگىشتىپ ، — دېمەك ، قارلۇقلارغا ئىشەنسەك بولىدىكەن .
ئىككى كۈندىن كېيىن قۇتلۇغ بويلا ياغلاقار شاد ئۇيغۇرلارنىڭ
زور قوشۇنىنى باشلاپ باسىملارغا يۈرۈش قىلدى .

« بۇ نېمە ئۈچۈن ؟ — دەپ ئويلايتتى بوتاسۇن بۇقا يۈرۈشكە
ئاتلانغان توققۇز ئوغۇز قوشۇنى ئىچىدە ئېتىنى يورغىلىتىپ كېتىۋې-
تىپ ، — بىز ھەممىمىزنىڭ تىلىمىز بىر ، ھەممىمىز بۆرە بايرىقىنى كۆ-
تۈرۈپ يۈرمىز . شۇنداق تۇرۇپ نېمە ئۈچۈن سوقۇشىمىز ؟ بىز بۇرۇن
سىر - تاردۇشلار بىلەن ئۇرۇشقان ، كېيىن كۆك تۈركلەر بىلەن ئۇ-
رۇشتۇق . مانا ئەمدى باسىملارغا يۈرۈش قىلىۋاتىمىز . بەزىدە باشقىلار
بىزگە ھۇجۇم قىلدى ، بەزىدە بىز باشقىلارغا ھۇجۇم قىلدۇق . تىنچ ،
ئىناق بولۇپ ياشاشنى زادى ئۆگىنەلمىدۇق . بىزگە نېمە كەم ؟ نېمە كې-
رەك ؟ كۆل تېگىن ، تونپوقۇق ، بىلگە قاغان مەڭگۈ تاشلىرىدىكى با-
يانلاردىن قارىغاندا ، بىز خەق بۇرۇندىنلا بىر - بىرىمىزنىڭ گېپىگە
كىرمەي ئۇرۇق - قەبىلە سۈرۈشتۈرۈپ ، يۇرت سۈرۈشتۈرۈپ ، جېدەل -
ماجىرادىن خالىي بولالماي ئۆتكەنىكەنمىز . مانا ھازىرمۇ شۇنداق بولۇۋا-
تىدۇ . بىزنىڭ پۈتۈن زېھنىمىز ، كۈچىمىز تۈگىمەس ئۇرۇشلارغا سەرپ
قىلىنىپ ئىسراپ بولۇۋاتىدۇ . بىزمۇ تايغاچلارغا ئوخشاش چوڭ شەھەر-
لەرنى قۇرۇپ ، كارخانا - دەستىگاھلاردا تۈرلۈك ئېسىل بۇيۇملارنى ئىش-
لەپ چىقىرىپ ، ئاشلىق ۋە مېۋە - چېۋە ئۆستۈرۈپ ، تۇرمۇشىمىزنى تې-
خىمۇ بېيىتساق ياخشى بولماسمىدى ؟ »

بوتاسۇن بۇقا ھەمىشە مۇشۇنداق خىياللار بىلەن بەند بولۇپ

ئىچى قاينايىتى . خۇسۇسەن مۇشۇنداق ئۇزۇن سەپەرگە ماڭغان چاغلاردا ئۇنىڭ خىيالىي مەنزىللىرىنى كېزىشىگە يېتەرلىك ۋاقىت چىقاتتى . تۈرۈپلا ئۇ يەنە ئۆزىنىڭ قەدىناس دوستى ئىنە چۈك تايىنى ئەسلەپ قالدى . « ئۇ ھازىر نەدە يۈرىدىغاندۇ ؟ ئۇ ھازىر ھاياتىمدۇ ؟ ياكى بولۇپ ئۆتۈپ كەن جەڭلەرنىڭ بىرىدە ... » بوتاسۇن بۇقا ئىچىدىكى بىر يەرلىرى ئېيىپ چىشقانداك بولۇپ ، بېشىنى چايقىدى . ئۇ ئىشنىڭ يامان تەرىپىنى ئويلاشنى خالىمايتتى ، ئويلىيالمىتتى .

« مەن ئايالىم بىلەن ئوغلۇم قۇتادىمىشنى پات - پات كۆرۈپ تۈرۈپمەن ، — بوتاسۇن بۇقا باشقا تەرەپتىن ئويلاشقا كىرىشتى ، — ئۇلار باشقا بىر مۇنچە ئائىلىلەر بىلەن بىرلىكتە ئېگىز چاقلىق ھارۋىلارغا يۈك - تاقلارنى بېسىپ ، ئۇيغۇر قوشۇنىنىڭ ئارقىدىن ئەگىشىپ يۈرىدۇ . توققۇز ئوغۇزلار ھازىرغا قەدەر ئوڭۇشلۇق جەڭ قىلىپ كېلىۋاتىدۇ . شۇڭا ، خوتۇن - بالىلارغا خەۋپ يەتمىدى . لېكىن ، كۆك تۈركلەر ئا . رىسىدا يۈرگەن ئىنە چۈك تايىنىڭ ئائىلىسى قانداق بولغاندۇ ؟ مېنىڭ بولغۇسى كېلىنىم ئادارقىز ھازىر ئامان - ئېسەنمۇ ؟ »

— توختاڭلار ! بارگاھ قۇرۇلسۇن ! — شامالداك ئارغىماقلارغا مىنىشكەن چاپارمەن يىگىتلەر قوشۇنىنىڭ ئۇ چېتىدىن بۇ چېتىگە چېپىپ يۈرۈپ ، ياغلاقلار شادىنىڭ بۇيرۇقىنى يەتكۈزدى .

بوتاسۇن بۇقا خىيالىرىنى بۆلۈپ ، ئۆپچۆرىسىگە كۆز يۈگۈرتۈپتى . تۈپتۈز يېشىل ئوتلاق تاكى ئالدى تەرەپتە ھەيۋەتلىك قەد كۆتۈرۈپ تۇرغان ئۆتۈكەن تاغلىرىنىڭ ئېتەكلىرىگىچە كەڭ يېيىلغانىدى . ئۆتۈكەن باغرىدىكى جىرالاردىن بالقىپ چۈشكەن سۈزۈك تاغ سۇلىرىدىن ھاسىل بولغان شوخ دەريا ئۇيغۇر قوشۇنىنىڭ ئالدىدىن ئويناقلاپ ئېقىپ ئۆتمەكتە ئىدى . كۆك ئاسماندا پارچە - پارچە ئاق بۇلۇتلار لەرزىلەپ يۈرەتتى .

« ئىلىتەرش قاغاننىڭ تۇرالغۇسىغا يېقىن كەپتۇق - تە » دەپ ئويلىدى بوتاسۇن بۇقا ئېتىدىن چۈشۈپ . ئۇ باسىمىلار ئۆتۈكەن باغرىغا ، يەنى سابىق كۆك تۈرك خانلىرىنىڭ يازلىق تۇرالغۇسى بولغان

يەرگە ئۆز قارار گاهىنى قۇردى ، دەپ ئاڭلىغانىدى . مانا ئەمدى توققۇز
ئوغۇز خەلقىنىڭ ياغلاقلار ئۇرۇقىدىن چىققان ۋە شاد ئۇنۋانى بىلەن تو-
نۇلغان رەھبىرى شۇ يەرگە قوشۇن تارتىپ كەلدى .
قۇتلۇغ بويلا ياغلاقلار شادنىڭ قوشۇنى دالاغا كەڭ يېيىلىپ بار-
گاھ قۇردى . چېدىرلار تىكىلدى ، گۈلخانلار يېقىلىپ ، قازانلار ئېسىل-
دى . خىللانغان نەسىللىك ئارغىماقلارغا مىنگەن چېۋەر چارلىغۇچىلار
تەرەپ - تەرەپلەرگە چېپىپ كېتىشتى . باسىمىلارنىڭ چارلىغۇچىلىرىمۇ
ھېلى ئۇياندىن ، ھېلى بۇياندىن پەيدا بولۇپ ، ئۇيغۇرلارغا كۆز يەتكۈ-
دەك ئارىلىققىچە كېلىپ ، يەنە ئاتلىرىنى ئويناقلاتقىنىچە قۇيۇندەك ئۇ-
چۇپ كېتىپ قالاتتى .

قاراڭغۇ چۈشتى . ھەر ئىككى تەرەپنىڭ بارگاھلىرىدا سانسىز
گۈلخانلارنىڭ يالقۇنلىرى پىلىلداپ كۆرۈنۈپ تۇراتتى . كۆك ئاسماندىكى
نۇرلۇق يۇلتۇزلار بىلەن قوڭۇر يەردىكى ئوت ئۇچقۇنلىرى ئاي قاراڭغۇ-
سىدا گويا ئۆزئارا تۇتىشىپ ، ھەر ئىككى تەرەپتىكى جەڭچىلەرنىڭ ئۈي-
قۇسىز كۆزلىرى ئالدىدا ئاجايىپ سىرلىق مەنزىرىنى نامايان قىلاتتى .
ھەر ئىككى تەرەپتىكى جەڭچىلەردىن تارتىپ سەردارلارغىچە ھەممە ئادەم
ئەتىكى كۈننىڭ تەقدىرىنى بەلگىلەيدىغان كۈن بولىدىغانلىقىغا ئىشىنەت-
تى .

بوتاسۇن بۇقا گۈلخان ئەتراپىدىكى جەڭچىلەر قاتارىدا ئېگەرنى
بېشىغا قويۇپ ، سوزۇلۇپ ياتتى ۋە قايسى ۋاقىتلاردا ئۇخلاپ قالغىنىنى
ئۆزىمۇ ئۇقماي قالدى . ئىشقىلىپ ، ئۇ كۆزلىرىنى ئاچقاندا تاڭ قۇياشنىڭ
دەسلەپكى نۇرلىرى ئۇپۇق سىزىقىنى يورۇتۇشقا باشلىغانىدى .

جەڭچىلەر جەرەن ۋە قۇلان گۆشلىرىدىن يېشۇرۇلغان كاۋاپ
ھەم تالقان بىلەن ناشتا قىلغاندىن كېيىن ئاتلىرىنى ئېگەرلەپ ، قىلىچ ،
نەيزىلىرىنى تەخ قىلىپ قويۇشتى . قىزىل قۇياش ئاسماننىڭ شەرقىي
تەرىپىدىن گويماكى ھېكمەتلىك نۇر چېچىپ ، ئالاھىدە بىر خىل تەنتەنە
بىلەن ئۆزلەۋاتقان دەك تۇيۇلاتتى . سۇس ۋە نېپىز تۇمان پەردىسىگە
ئورالغان ئۆتۈكەن تاغلىرىنىڭ قوينىدىن كېلىۋاتقان سالقىن ھاۋا دىماغقا

ئورۇلۇپ ، كۆڭۈللەرگە ھۇزۇر بېغشلايتتى .

— ئاتلىنىڭلار ! — سانغۇنلارنىڭ بۇيرۇقلىرى بۇ تەنتەنىلىك جىمجىتلىقنى بۇزۇپ ، تەقدىر بەلگىلەيدىغان ھەل قىلغۇچ پەيتنىڭ يېتىپ كەلگەنلىكىنى جاكارلىدى .

جەڭچىلەر چەبدەسلىك بىلەن ئاتلىرىغا مىنىپ ، قاتار - قاتار سەپ تارتىپ تىزىلدى . ئۆتۈكەن تەرەپتىكى تۇمان ئىچىدىنمۇ قاتار - قاتار تىزىلغان باسمىل چەۋەندازلىرى چىقىشقا باشلىدى . توققۇز ئوغۇز قوشۇنى ئۆزلىرىنىڭ قارارگاھىغا تەبىئىي پاسىل بولغان تېپىز دەريانى كېسىپ ئۆتۈپ ، باسمىللارنىڭ ئالدىغا قاراپ ئىلگىرىلىدى . ئىككى تەرەپنىڭ قوشۇنلىرى بىر - بىرىنىڭ چىرايلىرىنى پەرق ئېتەلمىگۈدەك ئارىلىققا كېلىپ توختىدى . ھەر ئىككى تەرەپنىڭ سەپ ئالدىدا ئالتۇن رەڭ - لىق بۆرە بېشىنىڭ سۈرىتى چۈشۈرۈلگەن كۆك بايراق سەلكىن شامالدا لەپىلدەپ تۇراتتى .

بارلىق سانغۇن ، جەڭچىلەرگە ئوخشاشلا ساۋۇت ، دۇبۇلغا كىيىگەن ئاق ساقاللىق ، ئاق چاچلىق قۇتلۇغ بويلا ياغلاقلار شاد ئېتىنى دېۋىتىپ سەپنىڭ ئالدىغا چىقتى . ئۇ ئۆزىنىڭ يالى ۋە قۇيرۇقى تەكشى قىرغىلىپ ، سىلىق تارالغان چىرايلىق ئاق بوز ئېتىدا ئۆزىگە ياراشقان سالاپەت بىلەن مەغرۇرانە قىياپەتتە ئولتۇراتتى . باسمىللار تەرەپتىنمۇ چار ساقاللىق ئىلتەرىش قاغان سىلىق يۇڭلىرى پارقىراپ تۇرىدىغان تۇم قارا ئېتىنى مىنىپ سەپ ئالدىغا چىقتى . ئۇلار ئىككىسى بىر - بىرىگە ئۈنلۈك سۆزلىسە ئاڭلىغۇدەك ئارىلىققا كېلىپ ئاتلىرىنىڭ تىزگىنلىرىنى تارتىشتى .

— ئەي توققۇز ئوغۇزلارنىڭ بىچارە خوجايىنى ، — دەپ مەس - خىزمە قىلىپ قاتتىق ۋارقىرىدى ئىلتەرىش قاغان ، — جاھانغا پاتىمىغان ئۆزۈمىش قاغاننىڭ كاللىسىنى ئېلىپ تابغاچلارغا تەقدىم قىلغان پالۋاننىڭ ئالدىغا تىغ كۆتۈرۈپ كېلىشكە قانداق يېتىشىدىك ؟

— ئەي باسمىللارنىڭ يارىماس خوجايىنى ، — دەپ جاۋابەن ۋارقىرىدى ياغلاقلار شاد ، — توققۇز ئوغۇز باتۇرلىرىنىڭ ئالدىدا شۇنچە

كۆرەڭلەپ كەتكۈدەك قانچىلىك نېمىدىك سەن ؟

ئىلتەرىش قاغان مۇشتىنى پۇلاڭلىتىپ يەنە ۋارقىردى :

— مېنىڭ كىملىكىمنى ئۇنتۇپ قالدىڭمۇ — ھە ؟ مەن سەددىچىن سېپىلىنىڭ شىمالىدىكى تاغ — دەريا ، چۆل — يايلاقلارنىڭ بۈيۈك قاغانى بولمەن . بۇنى ئۇنتۇپ قالدىڭمۇ ، ئەي ئەخمەق ياغلاقار !
ياغلاقار شادمۇ مەھكەم توگۈلگەن مۇشتىنى ئېگىز كۆتۈرۈپ ۋار-

قىردى :

— كىم سېنى قاغان دېدى ، ئەي كارغا كەلمەس مۇتتەھەم ؟ قا-
غان دېگەن مانا توققۇز ئوغۇز خەلقىنىڭ ياغلاقار ئۇرۇقىدىن چىقىدۇ .
بۇنى ئۇنتۇپ قالدىڭمۇ ، تەنتەك باسمىل ؟

ئىلتەرىش قاغان قولىنى شىلتىپ ھەيۋە قىلدى :

— سېنىڭ كاللاڭنىمۇ تەڭرى ئوغلىغا ئەۋەتىپ بېرىمەن !

ياغلاقار شادمۇ ئۇنىڭدىن قېلىشماي ھەيۋە قىلدى :

— تەڭرى ئوغلىغا مانا مەن سېنىڭ دۆت كاللاڭنى ئەۋەتىپ بې-

رىمەن !

ئەمدى ئىلتەرىش قاغاننىڭ زەردىسى قاينىدى .

— بىرگە بىر چىقىدىغان باتۇرۇڭ بارمۇ ؟ — دەپ جېنىنىڭ با-

رىچە ۋارقىردى ئۇ تۈكۈرۈكلىرىنى چاچرىتىپ .

— بىرگە بىر ! — دەپ تېخىمۇ قاتتىق ۋارقىردى ياغلاقار شاد .

— مەن چىقاي ! — دېدى ئىنانچۇ تون باغا تارقان ۋە ئېتىنى

دېۋىتىپ ، ياغلاقار شادنىڭ يېنىغا كەلدى .

— ياق ، مەن چىقىمەن ! — دېدى ياغلاقار شادنىڭ ئوغلى با-

يانچۇر ئاتىسىنىڭ يەنە بىر يېنىغا كېلىپ .

شۇ تاپتا قۇتلۇغ بويلا ياغلاقار شاد بىر دەققە ئىككىلەنگەندەك

بولۇپ ، ئوغلى بىلەن باغا تارقانغا نەزەر سالدى . خانزادە بايانچۇر بوي -

بەستى ئانچە ئېگىز بولمىسىمۇ ، تېنى چىڭ ، دىنماق كەلگەن قارا بۇرۇت -

لۇق ئەزىمەت ئىدى . ئۇ يىرىك بىر تارماق قوشۇننىڭ قوماندانى بولۇپ ،

بىر قاتار ئەسكىرىي يۈرۈشلەردە ئاتىسىغا ۋاكالىتەن ھەربىي - مەمۇرىي

ئىشلارغا يېتەكچىلىك قىلغان تەجرىبىلىك ئەرباب ئىدى . ئىنانچۇ تون باغا تارقان گەرچە ياغلار ئۇرۇقىدىن بولمىسىمۇ ، ئۇيغۇر قەبىلىلەر ئىتتىپاقىدىكى ئەڭ مۇھىم شەخسلەرنىڭ بىرى ئىدى . ئادىز ئۇرۇقىدىن چىققان بۇ زېھنى ئۆتكۈر تارقان كۆك تۈركلەر بىلەن ئۇرۇش باشلىنىش-تىن خېلى بۇرۇن قۇتلۇغ بويلا ياغلار شادنىڭ ئەڭ يېقىن ياردەمچىسى بولۇپ قالغانىدى .

قوشۇننىڭ ئالدىنقى قاتارىدا تۇرغان بارلىق سانغۇنلار بۇ قېتىمقى بىرگە بىر ئېلىشىشقا كىمىنىڭ چىقىدىغانلىقىنى كۈتۈپ ، ئۇنىچىقماي تۇرۇشنى . قۇتلۇغ بويلا شاد ئوغلى بايانچۇر تەرەپكە بۇرۇلدى .

— سەن چىق ، ئوغلۇم ، — دېدى ئۇ .

— مەنچۇ ؟ — دەپ خىتاب قىلدى باغا تارقان .

— ماڭا ۋاكالىتەن ئوغلۇم چىقسۇن ، — دېدى شاد .

بايانچۇر ۋالىدداپ تۇرغان ئەگرى قىلىچىنى قىنىدىن سۇغۇرۇپ ئېلىپ ، ئېتىنى دېۋىتتى . قارشى تەرەپتىنمۇ ئىلتەرىش قاغاننىڭ ئوغلى قىلىچىنى ئويىنىتىپ چىقىپ كەلدى . شاد ئوغلى بىلەن قاغان ئوغلى ئات ئۈستىدە قىلىچۇزلىق قىلىپ ئۇزاق ئېلىشتى . ئاخىر بايانچۇرنىڭ پۈتۈن كۈچى بىلەن قىيپاش ئۇرغان قىلىچى باسىملى خانزادىسىنىڭ ئېشىدىكى پولات دۇبۇلغىسىنى يەرگە چۈشۈرۈۋەتتى . ئارقىدىنلا ئىككىنچى قېتىم يەنە چاقماق تېزلىكىدە ئۇرۇلغان قىلىچ ئۇنىڭ باش - كۆزىنى قىيىزىل قانغا بويىۋەتتى . ياش باسىملى ئات ئۈستىدىن موللا قلاپ چۈشۈپ كەتتى . ئىگىسىز قالغان ئات قورقۇپ كەتكەنلىكتىن قاتتىق كىشەپ ئاللىقا-ياقلارغا قېچىپ كەتتى .

ئىلتەرىش قاغان ئوغلنىڭ قازا تاپقانلىقىنى كۆرۈپ ، جان ئاچ-چىقىدا تىپىرلاپ ۋارقىراپ كەتتى :

— ئالغا ! ئالغا ! توققۇز ئوغۇزلارنىڭ ھەممىسىنى قىرىپ تاشلاڭلار ! بىرىنىمۇ قويمىڭلار ! رەھىم قىلماڭلار !

قۇتلۇغ بويلا ياغلار شادىمۇ ئۆز قوشۇنىغا بۇيرۇق بەردى :

— ھۇجۇمغا ئۆتۈڭلار ! ئالغا !

مىڭلىغان ، ئون مىڭلىغان ئاتلىق ئەسكەرلەر ئىككى تە-
رەپتىن بىر - بىرىگە ئېتىلدى . ھەر ئىككى تەرەپنىڭ جەڭچىلىرى
« كۆك تەڭرى ! » « كۆك بۆرە ! » دەپ ئۇران توۋلايتتى . تىلى بىر ،
قېنى بىر قوۋملارنىڭ يەنە بىر قېتىم ئۇزۇنلارغا كەڭ كۆلەمدە قىرغىن قىلىش
ئۇرۇشى باشلىنىپ كەتتى . ھەر ئىككى تەرەپتىن نۇرغۇنلىغان جەسۇر
جەڭچىلەر ۋە ئاقىل سەردارلار يولات تىغلارنىڭ ئەجەللىك زەربىسىدە
قانغا مىلىنىپ جان ئۈزدى .

توققۇز ئوغۇز قوشۇنى ئىچىدە ئىنانچۇ تون باغا تارقاننىڭ قەي-
سەرلىكى كۆزگە ئالاھىدە تاشلىنىپ تۇراتتى . ئۇنىڭ خۇددى كارامەت
كۆرسىتىۋاتقاندەك چەيدەسلىك بىلەن قىلىچ ئۇرۇشلىرى ئالدىدا باس-
مىللارنىڭ يولات زەنجىرلىك ساۋۇتلىرىمۇ ، كۆن بىلەن قاپلانغان قالغان-
لىرىمۇ كار قىلمىدى . ئۇ ئاجايىپ پەم بىلەن قارشى تەرەپنىڭ يۈز ، بو-
يۇن ياكى بىلەك ، يوتىلىرىدەك نىقابلانمىغان جايلىرىغا قىلىچ ئۇراتتى ۋە
ياكى سول قولى بىلەن رەقىبىنىڭ قالقىنىنى چەتكە تارتىپ ، ئوڭ قولى-
دىكى ئېغىر قىلىچنى كۈچ بىلەن ئۇرۇپ تۆمۈر ھالقىلار بىلەن زەنجىر-
سىمان توقۇلغان ساۋۇتلىرىنى چۇۋۇپ تاشلايتتى ۋە يەنە بەزىلىرىنىڭ
ئاتلىرىنى نابۇت قىلىپ يىقىتاتتى .

باسمىلار بەرداشلىق بېرەلمەي پۈتۈن سەپ بويىچە ئۆتۈكەن
تەرەپكە چېكىنىشكە باشلىدى . ئەگەر ئۇلار شۇ چېكىنىشىچە ئوڭۇشلۇق
ھالدا تاغلارغا چىقىۋالسا ، ئۇلارغا داۋاملىق زەربە بېرىش تەس بولاتتى .
شۇڭا ، قۇتلۇغ بويلا ياغلاقار شاد ئۆز قوشۇنىنىڭ ئالدىغا ئۆتۈپ ، ساند-
غۇنلارغا جىددىي ۋارقىرىدى :

— تېز قوغلاڭلار ! ھۇجۇمنى كۈچەيتىڭلار !

توققۇز ئوغۇزلار تېخىمۇ تېز قوغلىدى ، ھۇجۇم تېخىمۇ كۈ-
چەيدى . ئىنانچۇ تون باغا تارقان ئېتىنى قارا قۇيۇندەك چاپتۇرۇپ كې-
لىپ ، ئارقا - ئالدىغا قارىماي قېچىپ كېتىۋاتقان ئىلتەرىش قاغانغا يېتى-
شۋالدى . قاغاننىڭ خاس قورۇقچىلىرى توققۇز ئوغۇز جەڭچىلىرىنىڭ
كەينى - كەينىدىن قىستاپ زەربە بېرىشى نەتىجىسىدە ئۆلگىنى ئۆلۈپ ،

قالغانلىرى تىرىپىرەن بولۇپ تارقىلىپ كەتكەندى . باغا تارقاننىڭ ئۇ .
رۇلغان قىلىچىنى ئىلتەرش قاغان ئۆز قىلىچى بىلەن توسۇۋالدى . ئۇلار
ئىككىسى يەككىمۇ يەككە قىلىچۈزلىققا چۈشۈپ كەتتى . ئىككىسىنىڭ
ئاتلىرىمۇ ئىگىلىرىگە ئوخشاش قېنى قىزىپ تىپىرلايتتى ، پىرقىرايتتى ،
يۇلقۇنۇپ سەكرەيتتى ، ئۇنلۇك كىشەپ بىر - بىرىگە كۆكرەكلىرى بىر -
لەن سوقۇلاتتى . تارقان بىلەن قاغان بولسا بار كۈچى بىلەن بىر - بىر
رىگە ئېتىلىپ ، قاتتىق كۈچىگەنلىكتىن « ھە ! ھۇ ! » دەپ ئۇن سېلىپ
شىپ قىلىچ ئۇرۇشاتتى . ئاخىر ياش ھەم كۈچلۈك باغا تارقان ئۇتۇپ
چىقتى . ئىلتەرش قاغاننىڭ ئاق ئارىلاشقان قويۇق ھەم ئۇزۇن چاچلىق
بېشى « چورتلا » ئۇزۇلۇپ ، ئات تۇياقلىرى بىلەن تىلغىنىپ ، يۈم -
شاقلاشقان قارا تۇپراققا چۈشۈپ كەتتى .

شۇ ھامان ياش بىر ئۇيغۇر جەڭچى ئېتىدىن سەكرەپ چۈشتى -
دە ، يەردە ياتقان باشنى چېچىدىن تۇتۇپ ، تەنتەنلىك قىياپەتتە ئېگىز
كۆتۈردى .

شۇنىڭدىن كېيىن جەڭمۇ تېزلا ئاياغلاشتى . باسمىل سانغۇنلىرى
ئاتلىرىدىن چۈشۈپ ، قىلىچلىرىنى يەرگە تاشلاپ ، ساداقلىرىنى بويۇنلى -
رىغا ئاسقان ھالدا ياغلاقلار شادنىڭ ئالدىغا كېلىپ تىزلاندى .

— بىر قوشۇق قېنىمىزنى تىلەيمىز ، — دېدى ئۇلار ، — بىزنى
جىن - ئالۋاستىلار ئازدۇرۇپ كېتىپتۇ . ئەمدى نۇرلۇق روھلار بىزگە
توغرا يولنى كۆرسەتتى . بىز ھەممىمىز ئەمدى ئۇيغۇر بولىمىز ، سىزگە
ئەل بولىمىز .

قۇتلۇغ بويلا ياغلاقلار شادمۇ ئېتىدىن چۈشۈپ ، ئۇلارنىڭ دۇبۇل -
خىسى ئېلىۋېتىلگەن ئۇزۇن چاچلىق باشلىرىنى سىلىدى (بۇ ئۇلارنى
كەچۈرگەنلىكىنى بىلدۈرەتتى) .

— ئەمدى مېنىڭ ئېلىم بولۇڭلار ، ئۇيغۇر ئېلىنىڭ بىرلىكىنى
بۇزماڭلار ، — دېدى ئۇ تەمكىنلىك بىلەن ھەربىر سۆزنى ئېنىق ئاڭلى -
تىپ .

باسمىل قوشۇنىدىكى بارلىق جەڭچىلەرمۇ ئاتلىرىدىن چۈشۈپ

ئىتائەتمەنلىك بىلدۈردى . قۇتلۇغ بويلا ياغلاقلار شاد بىلەن ئىنانچۇ تون ياغا تارقان توققۇز ئوغۇز ۋە باسمىل قوشۇنلىرىنى بىرلەشتۈرۈپ ، ئۆتۈ-كەن تاغلىرى تەرەپكە باشلاپ ماڭدى .

× × ×

بۇرۇن ئۆتۈكەن تاغلىرى كۆك تۈرك خانلىرىنىڭ نۇرالغۇسى ۋە ئاساسلىق قارارگاھى بولۇپ كەلگەنىدى . شور پېشانە ئۈزۈم شىش قاغان ئۆلتۈرۈلۈپ ، بولمىش قاغان باشچىلىقىدىكى كۆك تۈركلەر كۈنپېتىش-تىكى ئالتاي تاغلىرى تەرەپكە كۆچۈپ كەتكەندىن كېيىن ئۆتۈكەندە باسمىللارنىڭ ھۆكۈمدارى ئىلتەرىش قاغان ئۆزىنىڭ قارارگاھىنى قۇردى . مانا ئەمدى بۇ مەشھۇر تاغدا توققۇز ئوغۇز قەبىلە ئىتتىپاقىنىڭ ھۆكۈمدارى قۇتلۇغ بويلا ياغلاقلار شاد ماكانلاشتى .

ھەيۋەتلىك ئۆتۈكەن تېغىنىڭ ئېتىكىدىكى رەڭگا رەڭ ياۋا گۈل-لەر ئېچىلىپ كەتكەن بولۇق ئوتلاققا يىپەك چېدىرلار ۋە چوڭ - كىچىك كىگىز ئۆيلەر تىكىلدى . تاش ئوچاقلارغا ئوت يېقىلىپ ، چويۇن قازان ۋە مىس كورىلاردا قوي ۋە ئات گۆشلىرى قايناشقا باشلىدى .

قۇتلۇغ بويلا ياغلاقلار شاد تېخى تۈزۈك ھاردۇقىنى چىقارماي تۇرۇپلا ئوتلاققا سورۇن ھازىرلاپ ، تارقان ۋە سانغۇنلارنى كېڭەشكە چاقىردى . ھەممەيلەن كىگىز ۋە گېلەملەرگە قاتار تىزىلىپ ئولتۇرۇشتى . قۇتلۇغ بويلا ياغلاقلار شاد كېڭەش ئىشتىراكچىلىرىغا بىر قۇر كۆز يۈ-گۈرتۈپ چىققاندىن كېيىن سۆزلىدى :

— كۆك تۈرك خانلىقى ئاغدۇرۇلدى ، باسمىللارنىڭ ھۆكۈمران-لىقى يوقىتىلدى . بۇرۇنقى زامانلاردا ئاتا - بوۋىلىرىمىز قان تۆكۈپ ، قۇربان بېرىپ بەرپا قىلغان ئۇيغۇر خانلىقىنى كۆك تۈركلەر يوقاتقان-دى . بىز بۈگۈن ئەنە شۇ خانلىقىمىزنى شەرەپ بىلەن ئەسلىگە كەلتۈر-دۇق . ھازىر توققۇز ئوغۇز خەلقىنى ئاساس قىلغان ، ياغلاقلار ئۇرۇقىنىڭ يېتەكچىلىكىدىكى يېڭى ئۇيغۇر خانلىقى بارلىققا كەلدى !

كېڭەش ئىشتىراكچىلىرى شادلىق ۋە ھاياجاندىن ئۆزىنى بې-
سۋالماي قالدى . بەزىلىرى بىر - بىرى بىلەن قۇچاقلىشىپ كەتتى ،
بەزىلىرى كۆزلىرىدىن ئاققان ئىسسىق ياشلىرىنى توختىتىۋالماي قالدى ،
يەنە بەزىلىرى ئاسمانغا قوللىرىنى سوزۇپ خىتاب قىلىشتى :

— كۆك تەڭرى بىزنى قوللىدى ! كۆك تەڭرى بىزگە مەدەت
بەردى ! مېھرىبان ئانىمىز ئوماي بىزگە كۈچ بەردى !
ئىنانچۇ تون باغا تارقان ئورنىدىن دەس تۇردى ۋە قول ئىشارىسى
قىلىپ ، كۆپچىلىكنى جىم بولۇشقا ئۈندىدى :

— ئەي دانىشمەن بەگ - تارقانلار ! ئەي باتۇر سانغۇنلار ! —
دەپ سۆز باشلىدى ئۇ ، — ئۆزىمىزنىڭ خانلىقىمىز تىكلەندى ، ئاتا -
بوۋىلىرىمىزنىڭ ئارزۇ - ئارمانلىرى ئەمەلگە ئاشتى . ئەمدى ئۆزىمىزنىڭ
رەھبىرىمىز قۇتلۇغ بويلا ياغلاقار شادنى قاغان قىلىپ تىكلەشمىز
كېرەك !

كۆپچىلىك بىردەك ئاۋاز قوشتى :

— توغرا ! باغا تارقان توغرا گەپ قىلدى .

— قۇتلۇغ بويلا ياغلاقار شاد بىزگە قاغان بولىدۇ !

— قېنى ، بۇرادەرلەر ، شاماننى چاقىرايلى ، باخشىلار كەلسۇن .

چەبەدەس چاپارمەنلەر شامالدىك ئۇچۇپ بېرىپ ، بىر چاڭگا سا -

قاللىق شاماننى ۋە يەنە بىر توپ باخشىلارنى باشلاپ كەلدى (ئۇ دەۋر -

لەردە ھۆكۈمدارلار سەپەرگە چىققاندا ياكى ھەربىي يۈرۈشكە ئاتلانغاندا

شامان ۋە باخشىلارنى ئۆزى بىلەن بىللە ئېلىپ يۈرەتتى) . ھەش - پەش

دېگۈچە گۈلخانلار يېقىلدى . قارا قوتاز ، قارا قوچقارلار بوغۇزلىنىپ ، قان

ئاققۇزۇپ قۇربانلىق قىلىندى . سورۇن ئەتراپىغا تۈرلۈك لاتا - پۇرۇچ ۋە

قوتاز قۇيرۇقىدىن ياسالغان تۇغ - ئەلەملەر تىكلەندى ، باخشىلار داپ -

دۇمباقلىرىنى داراڭلاتقىلى تۇردى . ئالسىيشىل ئۇزۇن توننى ئۈستىگە

چوڭ - كىچىك مىس قاداق ۋە كۈمۈش قوڭغۇرقلارنى ئېسىۋالغان سۈر -

لۈك شامان كۆپچىلىكنىڭ ئوتتۇرىدا بوش قالدۇرۇلغان مەيداندىكى گۈل

خاننىڭ يېنىغا كېلىپ ، ئادەمنى ئىختىيارسىز تۈردە سۈر باستۇرىدىغان

ھەرىكەتلىرى بىلەن ئۇسسۇل ئويناشنى باشلىدى . ئۇ لاۋۇلداپ كۆيۈۋات-
قان گۈلخان ئەتراپىنى ئايلىنىپ ، جىن - ئالۋاستىلارنى قوغلايتتى :
— ئەي پاسىق سۆڭەك ئالۋاستىلار ، بۇ يەردىن كېتىڭلار ، يىراققا
كېتىڭلار ! چۆل - جەزىرىلەرگە بېرىڭلار ! چوڭقۇر ھاڭلارغا بېرىڭلار !
بۇ يەرگە زادى كەلمەڭلار !

شاماننىڭ ھەرىكەتلىرى بارغانسېرى ئەسەبىيلىشىپ ، كۆزلىرى
چەكچىيىپ ، چىرايى دەھشەتلىك تۈس ئالدى . ئەمدى ئۇ ئەجدادلارنىڭ
پاك روھلىرىنى چاقىرىشقا باشلىدى :

— ئەي مۇقەددەس روھلار ، تېز كېلىڭلار ! چۆلدىكى شامالدەك
ئۇچۇپ كېلىڭلار ! خاسىيەتلىك كۆك بۆردەك يۈگۈرۈپ كېلىڭلار !
بىزگە مەدەت بېرىڭلار ! ئۇيغۇر ئېلىگە مەدەت بېرىڭلار ! قۇتلۇغ بويلا
ياغلاقتار شادنى قوللاڭلار ، ئۇنى ئەزىز قىلىڭلار ، ئۇنى ھەممىدىن بۈيۈك
قىلىڭلار !

مەيداننى چۆرىدەپ ئولتۇرغان باخشىلار ئۇنىڭغا دوست تارتى-
شىپ ، ئۆزلىرىنى ئۇنتۇغان ھالدا « ھۇم ! ھۇم ! » دەپ زىكىر سوقاتتى
ۋە قوللىرىدىكى داپ - دۇمباقلىرىنى گۈمبۈرلىتىپ تۇرۇشاتتى . شامان
ئەسەبىيلەرچە ۋارقىراپ ، تەلۋىلەرچە تولغىنىپ ، ئەس - ھوشىنى يو-
قاتتى . ئۇ چاچ - ساقاللىرىنى يۇلۇپ ، ياقىسىنى يىرتىپ ، يەرگە يىقىلدى
ۋە دومىلاپ تىپىرلاشقا باشلىدى .

مەيداننى چۆرىدەپ ، قىستىلىشىپ تۇرغان جامائەت دېمىنى ئى-
چىگە يۇتۇپ ، ئۇنىڭ يەنە قوپۇشىنى كۈتۈپ تۇرۇشاتتى .
بىر ھازادىن كېيىن شاماننىڭ تىپىرلاشلىرى بېسىقتى . ئۇ قىزى-
رىپ كەتكەن كۆزلىرىنى يوغان ئېچىپ ، ئۇدۇل ئاسمانغا باقتى . ئاندىن
قوللىرىغا تايىنىپ ، سەنتۈرۈلۈپ ئورنىدىن قوپتى .

— كۆرۈۋاتىمەن ! — دەپ خىتاب قىلدى ئۇ ، — مۇقەددەس
روھلار كەلدى ! مەن بايا ئۇلار بىلەن سۆزلەشتىم . ئۇلار ماڭا « ئۇيغۇر
ئېلىنى قوللايمىز » دېدى ! « ياغلاقتار ئۇرۇقىنى قوللايمىز ، قۇتلۇغ بويلا
شادنى قوللايمىز » دېدى !!! ئەنە ئۇلار ! ئەنە ، بىزنى قۇتلۇقلاۋاتىدۇ ،

سىلەرنى ھېچكىم يېڭەلمەيدۇ ، دەۋاتىدۇ . ئەنە ئۇلار ...
ئۆتۈكەن يېنىدىكى بۇ كەڭ ئوتلاققا يىغىلغان مىڭلىغان ، ئون
مىڭلىغان كىشىلەرنىڭ ھاياجانغا تولغان كۆكرەكلىرىدىن تەننەنلىك
چۇقان - سۈرەنلەر ئېتىلىپ چىقتى . ھەممەيلەن باخشىلارنىڭ داپ -
دۇمباقلىرىغا كەلتۈرۈپ ئۇسسۇلغا چۈشۈپ كەتتى .
بىر پەدە ئۇسسۇل ئاياغلاشقاندىن كېيىن ئىنانچۇ تون باغا تارقان
ئوتتۇرىغا چىقتى ۋە كۆپچىلىكنى جىم بولۇشقا ئۈندەپ ، بىرقولىنى ئېگىز
كۆتۈردى .

— ئەي خالايق ، ئاڭلاڭلار ! — دېدى ئۇ ، — ھەممىز كۆر-
دۇق ، شامان ھازىر ئەجدادلىرىمىزنىڭ مۇقەددەس روھلىرى بىلەن سۆز-
لەشتى . پاك روھلار جىن - ئالۋاستىلارنى قوغلاپ ، بىزنى قوللىدى .
كۆك تەڭرىنىڭ ئىرادىسى بىلەن ، يەر - سۇ ئىلاھلىرىنىڭ رازىلىقى بى-
لەن ، مېھرىبان ئانىمىز ئوماينىڭ ئىللىق شاپائىتى بىلەن بىز ئۇيغۇر قە-
بىلىلىرى ئۆز خانلىقىمىزنى تىكلىدۇق . ئەمدى ئاتا - بوۋىلىرىمىزدىن
كېلىۋاتقان ئۆرپ - ئادىتىمىزگە ئاساسەن رەھبىرىمىز قۇتلۇغ بويلا
ياغلاقار شادنى قاغان قىلىپ ، ئاق كىگىزدە كۆتۈرەيلى !
ئون مىڭلىغان كۆكرەكلەردىن ئۇرغۇپ چىققان چاقىرىق ۋە
ئۇران سادالىرى كۆك ۋە يەرنى لەرزىگە سالدى :

— ياغلاقار شاد قاغان بولسۇن !

— ياغلاقار شادنى ئاق كىگىزدە كۆتۈرەيلى !

— قاغانىمىزغا قۇتلۇق بولسۇن !

چاچ - ساقاللىرى چۈۈۋۈلۈپ ، چاڭگىلىشىپ كەتكەن شامان
ئۈستۈبىشىدىكى قاداق ۋە قوڭغۇراقلارنى جىرىڭلىتىپ ياغلاقار شادنىڭ
ئالدىغا كەلدى .

— ئەي ئۇلۇغ ئىنسان ! — دەپ خىتاب قىلدى ئۇ ، —

ئەجدادلارنىڭ پاك روھلىرى سېنى قاغان قىلىپ تاللىدى . ئەمدى قاغان-
لىق نام - ئۇنۋانىڭنى نېمە دەپ ئاتايمىز ؟

قۇتلۇغ بويلا ياغلاقار شادنىڭ بۇ جەھەتتە ئاللىقاچان كۆڭلىگە

پۈكۈپ قويغان تەبىئىيلىقى بار ئىدى . شۇڭا ، كۆپ ئويلانمايلا جاۋاب قايتۇردى :

— بىلىملىك ئادەم ياخشى قاغان بولالايدۇ . كۆك تەڭرى ماڭا مول بىلىم ئاتا قىلغاي . مېنى « بىلىمى كۆلدەك كەڭ » دېگەن مەنىدىكى نام بىلەن « كۆل بىلگە قاغان » دەپ ئاتىغايىسىلەر .
شامان ئىككى قولىنى ئېگىز كۆتۈرۈپ ۋە بېشىنى كەينىگە تاشلاپ كۆك ئاسمانغا كۆز تىكتى .

— كۆل بىلگە قاغان ! — دەپ يەنە ئۈنلۈك خىتاب قىلدى ئۇ ، — كۆك تەڭرى شۇنى خالىدى ! كۆك بۆرە گۇۋاھ بولغايىسەن ! مۇقەددەس روھلار ئاڭلاپ تۇرۇڭلار ! ئۇيغۇر ئېلىنىڭ رەھبىرى بۈگۈن دىن ئېتىبارەن كۆل بىلگە قاغان دەپ ئاتالدى .

بۇ پەۋقۇلئاددە تەنتەنىلىك سورۇندا جەم بولغان تۈمەنلىگەن كىشىلەرنىڭ يۇقىرى ئاۋازدا توۋلىغان ئۇران ۋە شوئارلىرى كۆك ئاسمان نىڭ قەرىدە پەرۋاز قىلاتتى ، ئۆتۈكەن تاغلىرىنىڭ قايتاللىرىدا ئەكس سادا پەيدا قىلاتتى :

— كۆل بىلگە قاغان قۇتلۇق بولسۇن !

— كۆل بىلگە قاغان ئاي ۋە كۈندەك ئۇزۇن ئۆمۈر كۆرسۇن !
قولمۇقول كۆتۈرۈپ كېلىنگەن يوغان ئاق كىگىز ئوتتۇرىدىكى مەيدانغا قويۇلۇپ كەڭ يېپىلدى . كۆپچىلىك ئاق ساقاللىق كۆل بىلگە قاغاننى يەنە تۇشمۇ تۇشتىن شۇ ئاق كىگىزگە ئولتۇرغۇزدى . تارقان ۋە سانغۇنلار كىگىزنىڭ گىرۋەكلىرىدىن تۇتۇپ كۆتۈرۈشنى ھەمدە باخ-شيلارنىڭ داپ - دۇمباق سادالىرى ئاستىدا يالقۇنلاپ ، چاراسلاپ كۆ-يۇۋاتقان گۈلخاننىڭ ئەتراپىدىن توققۇز قېتىم ئايلىندى .

بۇ رەسمىيەت ئادا قىلىنىپ بولغۇچە جەڭچىلەر ئالتۇن تەختنى كۆتۈرۈپ كېلىپ ، گۈلخانغا يېقىن جايغا قويۇشتى . بۇ ئالتۇن تەختتە كۆك تۈركلەرنىڭ بىر نەچچە ئەۋلاد قاغانلىرى ئولتۇرغانىدى ، كېيىن باسمىللارنىڭ ھۆكۈمدارى ئىلتەرىش قاغان ئولتۇردى . ئەنە شۇ تەۋەر-رۈك تەخت ئەمدى كۆل بىلگە قاغاننىڭ ئىگىدار چىلىقىغا ئۆتتى .

تارقان ۋە سانغۇنلار كۆل بىلگە قاغاننى شۇ ئالتۇن تەختنىڭ ئالدىغا ئەپكېلىپ ئاق كىگىزدىن چۈشۈردى . ئاق ساقاللىق كۆل بىلگە قاغان سالماق قەدەملەر بىلەن كېلىپ تەختكە ئولتۇردى . ئۇنىڭ ئوغلى بايانچۇر تېگىن ۋە ئەڭ يېقىن ياردەمچىسى ئىنانچۇ تون باغا تارقان سەل تەنەت نىشانىسى بولسىغان بۇ ئالتۇن تەختنىڭ ئىككى يېنىغا ئۆتۈپ تۇردى .

لاۋۇلداپ كۆيۈۋاتقان گۈلخان يالقۇنلىرى بۇ يېڭى قاغاننىڭ ئۇ-چىسىغا كىيىلگەن ساۋۇتنىڭ پولات قاسراقلىرىدا ئوت چاقىنتاتتى . شۇ تاپتا ئاق چاچلىرى شالاڭلاپ ، ئاق ساقىلى مەيدىسىگە چۈشۈپ تۇرغان بۇ تەخت ساھىبىنىڭ چىرايى ئالاھىدە ئۇلۇغۋار تۈس ئالغانىدى .

بەشىنچى باب

قەدىناسلار قايتا كۆرۈشتى

ئارىدىن بىر يىل ئۆتتى .

كۆل بىلگە قاغان خۇددى بۇرۇنقى كۆك تۈرك قاغانلىرىغا ئوخ-
شاش ئۆتۈكەن تاغلىرىغا يېقىن جايغا ئۈچ چوڭ يىپەك چېدىر تىكتۈر-
دى . ھەممىدىن چوڭراق بولغان ئوتتۇرىدىكى چېدىرنىڭ يېنىغا ئالتۇن
رەڭلىك بۆرە بېشىنىڭ سۈرىتى چۈشۈرۈلگەن كۆك بايراق تىكلەندى .
شۇ چېدىرنىڭ ئىچىگە غەنىيەت ئېلىنغان ھېلىقى ئالتۇن تەخت
قويۇلدى .

كۆل بىلگە قاغان شۇ ئالتۇن تەختتە ئولتۇرۇپ ، ئوغلى بايانچۇر
تېگىن بىلەن ئىنانچۇ تون باغا تارقاننى ئالدىغا چاقىرتتى .
— مەسلەھەتلىشىدىغان مۇھىم ئىش بار ، — دېدى ئۇ تەخت
ئالدىدىكى قېلىن ۋە يۇمشاق گېلەمدە چازا قۇرۇپ ئولتۇرغان ئىككىيلەنگە
قاراپ .

بايانچۇر تېگىن بىلەن باغا تارقان قاغانغا ھۆرمەت بىلدۈرۈپ
باشلىرىنى ئەگدى .

— دېمەكچى بولغىنىم شۇكى ، — دەپ سۆزىنى داۋاملاشتۇردى
قاغان ، — ئوردا ئايغا قىچىلىرىنىڭ مەلۇماتلىرىدىن قارىغاندا ، بىزگە قو-
شۇلمىغان بىرقىسىم باسىملار كۈنپېتىش تەرەپكە قېچىپ ، ھازىر بەشبا-
لىق ① دىيارىدا ماكانلىشىپتۇ . كۆك تۈركلەرنىڭ بىزگە قوشۇلمىغانلىرىمۇ
شۇ تەرەپكە كەتتى . ئۇلار ھامان پاراكەندىچىلىك سالىدۇ . بىر كۈنى

① بەشبالىق — ھازىرقى جىمىسار ناھىيىسىنىڭ ئورنىدا بولغان شەھەر .

بولمسا بىر كۈنى كۈچ توپلاپ بىزگە قارشى ئاتلىنىپ كېلىدۇ . شۇڭا ،
ئۇلارنىڭ ئۆزىنى ئوڭشاشقا يول قويماي ، ئۆزىمىز يۈرۈش قىلىپ ،
ئۇلارنى تولۇق بويسۇندۇرۇشمىز كېرەك .

— توغرا ! — دېدى بايانچۇر قەتئىيلىك بىلەن .

— دانا پىكىر ، — دەپ ئىپادە بىلدۈردى باغا تارقان .

كۆل بىلگە قاغان بۇ مەسىلىنىڭ ناھايىتى مۇھىملىقىنى ئىپادىلە-
مەكچى بولۇپ ، ئالتۇن تەخت ئۈستىدىن ئۇلار تەرەپكە سەل ئېڭىشىپ
سۆزلىدى :

— مەن قېرىدىم ، ئات ئۈستىدە ئۇزاق ئولتۇرالمىدىغان بولۇپ
قالدىم . شۇڭا ، كۈنپېتىش تەرەپكە يۈرۈش قىلىدىغان زور قوشۇنغا
ئوغلۇم بايانچۇر قوماندان بولسا دەيمەن .

— باش ئۈستىگە ، قاغان ئاتا ، — دېدى بايانچۇر تېگىن .

— خوپ ، شۇنداق بولسۇن ، — دەپ قوشۇلدى باغا تارقانمۇ .

قاغان ئۇلاردىن رازى بولغان ھالدا بېشىنى لىڭشىتىپ قويدى .

— ئەمدى يەنە بىر گەپ بار ، — دېدى ئۇ ، — بايانچۇر كۈنپې-

تىش تەرەپلەرگە بېرىپ باقمىغان . شۇڭا ، ئۇنىڭغا كۆزى پىشقان ،
تەجرىبىلىك بىر يول باشلىغۇچى كېرەك . بۇ ئىشقا كىمنى تاللىساق
بولار ؟

— بۇ ئىشتىن خاتىرجەم بولۇڭ ، بۈيۈك قاغانىم ، — دېدى باغا
تارقان ، — بىزنىڭ بۇ يەردىكى قوشۇنىمىزدا بوتاسۇن بۇقا ئىسىملىك
بىر كارۋانچى بار . ئۇ ئۆز ۋاقتىدا كۆك تۈرك ئوردىسىنىڭ ۋە سوغدى
سودىگەرلىرىنىڭ ماللىرىنى توشۇپ ، چاڭئەن ، لويياڭلاردىن تارتىپ
تەڭرىتاغ ئەتراپلىرىغىچە ھەممە يەرگە كۆپ قېتىم بارغان . شۇنى يول
باشلىغۇچى قىلساق بولىدۇ .

— ئۇ ئىشەنچلىك ئادەممۇ ؟ — قاغان سوئال نەزىرى بىلەن تار-
قانغا قارىدى .

— ئىشەنچلىك . كۆك تۈركلەرگە قارشى ئۇرۇش باشلانغاندىن
كېيىن ئۇ بارلىق مال - مۈلكىنى ، ھەتتا شۇنچە كۆپ ئات - ھارۋىلىرىنىمۇ

تاشلاپ ، خوتۇن - بالىسى بىلەن بىز تەرەپكە قېچىپ كەلگەن . شۇنىڭدىن بۇيان ئۇ مېنىڭ قوشۇنۇمدا خىزمەت قىلىۋاتىدۇ . جەڭلەردە پىدا-كارلىق ۋە باتۇرلۇقنى كۆرسەتتى .

كۆل بىلگە قاغان بېشىنى لىڭشىتتى ۋە :

— ھىم ، ئەمەس ئۇنىڭ بىلەن كۆرۈشۈپ باقاي ، — دېدى .

ئىنانچۇ تون باغا تارقان چېدىردىن چىقىپ ، ياش بىر جەڭچىگە بوتاسۇن بۇقنى چاقىرىپ كېلىشنى بۇيرۇدى . ئۇزاق ئۆتمەي بوتاسۇن بۇقا كىرىپ ، چېدىر ئىچىدىكى ئۇلۇغلارغا تەزىم بەجا كەلتۈردى ، ئاندىن قاغاننىڭ ئىجازىتى بىلەن پەگادا يۈكۈنۈپ ئولتۇردى .

— سېنى كارۋانچىلىق قىلىپ كۆپ يەرلەرگە بارغان دەپ ئاڭلىدىم ، — دېدى قاغان ئۇنىڭغا سىناق نەزىرى بىلەن قاراپ .

— شۇنداق ، بۈيۈك قاغانىم .

— ئالتاي تەرەپلەرگىمۇ بارغانمۇ سەن ؟

— شۇنداق ، بۈيۈك قاغانىم . ئۇنىڭ نېرىسىدىكى يەرلەرگىمۇ

بارغان .

— ئوغلۇم بايانچۇر تېگىن شۇ يىقلارغا قوشۇن تارتىپ بارماقچى .

سەن ئۇنىڭغا يول باشلىغۇچى بولالامسەن ؟

— باش ئۈستىگە ، بۈيۈك قاغانىم . بايانچۇر تېگىنگە جان پىدا-

لىق بىلەن خىزمەت قىلىمەن .

قاغان ئۇنىڭغا تېخىچە سىناق نەزىرى بىلەن تىكىلىپ قاراپ ،

بىردەم سۈكۈت قىلدى .

— سېنىڭ قانداق تەلەپلىرىڭ بار ؟ — دەپ سورىدى ئۇ .

— ھېچقانداق تەلەپم يوق .

— ماڭا دەيدىغان گەپ — سۆزلىرىڭمۇ يوقمۇ ؟

ئەمدى بوتاسۇن بۇقا گەپ قىلالماي بىر پەس جىمىپ قالدى .

— قانداق گېپىڭ بولسا تارتىنماي سۆزلەۋەر ، — دېدى قاغان

ئۇنىڭ بىر نېمە دېمەكچى بولۇۋاتقانلىقىنى پەملەپ .

— ئۇزاقتىن بېرى بۈيۈك قاغانىم بىلەن كۆرۈشۈپ ، كۆڭلۈم-

دىكى بىر گەپنى دەپ بېقىشنى ئويلاپ يۈرگەندىم ، — دەيدى بوتاسۇن بۇقا .

— سۆزلە .

— سۆزۈم شۇكى ، — بوتاسۇن بۇقا سەل قورۇنۇپ سۆزىنى قانداق باشلاشنى بىلمەي قالدى ، — دېمە كىچىمەنكى ... ھە ، مەن دانىش- مەن ۋەزىر ئەمەس ، ئوردا ئەمەلدارى ئەمەس ... لېكىن شۇنداقتىمۇ ، خانلىقىمىزغا پايدىسى بولامدىكىن دەپ بىر مەسلىھەت بېرىشنى ئويلاپ يۈرەتتىم ...

— ياخشى گەپ ، دادىل سۆزلە .

— مەن ئويلايمەنكى ، بىزمۇ تابغاچلارغا ئوخشاش سېپىل سو- قۇپ ، شەھەر بىنا قىلغان بولساق ياخشى بولاتتى .

قاغان بۇ ھارۋىكەشنىڭ ئاغزىدىن بۇنداق گەپلەرنىڭ چىقىشىنى زادى ئويلىمىغانىدى . شۇڭا ، ئۇ تەئەججۈپلەنگەن ھالدا ئۇنىڭغا قىزىقىپ قاراپ قالدى .

— نېمە ؟ — دەپ خىتاب قىلدى ئۇ ، — شەھەر دەمىسنا ؟ شە-

ھەرنىڭ بىزگە نېمە كېرىكى ؟

— شەھەرنىڭ پايدىسى كۆپ ، بۈيۈك قاغانىم . شەھەر ئېگىز ھەم مۇستەھكەم سېپىللار بىلەن قورشالغان بولغاچقا ، دۈشمەنلەر خالىغانچە ئۇسۇپ كىرەلمەيدۇ . كىشىلەر ئۇياقتىن بۇياققا كۆچۈپ يۈرمەي ، ئىس- سىق ئۆيلەردە ياشايدىغان بولىدۇ . ھۈنەرۋەن ، سودىگەرلەر دۇكان ئې- چىپ ، تۇرمۇش ئاۋاتلىشىدۇ . شەھەر ئىچىدە ھەم شەھەر سىرتىدا باغ- ۋەنچىلىك ، تېرىقچىلىق ئىشلىرىنى راۋاجلاندۇرساق يېمەك - ئىچمەكتىن غەم قىلمايدىغان بولىمىز .

— قىزىق گەپ قىلىدىغان ئادەم ئىكەنسىن ، — دەيدى قاغان ۋە كۈلۈپ كەتتى ، — بىز سېپىل سوقمىساقمۇ قايسى دۈشمەن بىزگە تەڭ كېلەلەيدۇ ؟ تار ئۆيلەردە بۇرۇقتۇرما بولۇپ ياشىغاندىن كۆرە ، كەڭ يايلاقلاردا ئات چاپتۇرۇپ ياشىغان ياخشى ئەمەسمۇ ! تاغ - دالالاردا كۆچۈپ يۈرگەننىڭ نېمە يامىنى بار ؟ ھۈنەرۋەنلىرىمىز دالالاردا يۈرۈپمۇ

قىلىچ - نەيزىلەرنى ، دۇبۇلغا - ساۋۇتلارنى ياساۋاتىدىغۇ . سوغدى سو-
دىگەرلەر بىز نەدە بولساق ، كەينىمىزدىن ئىزلەپ بېرىپ ماللىرىنى سې-
تىۋاتىدىغۇ . بىز گۆش يەيمىز ، سۈت - قىمىز ئىچىمىز . كۆكتات ، مې-
ۋىلەرنى ئازراق يېسەك نېمە بوپتۇ ؟ ياق ، بۇ گېپىڭ قاملاشمىدى ، ھار-
ۋىكەش . بۇنداق بولمىغۇر ئىشلارنى ئويلاپ يۈرمە .
بوتاسۇن بۇقىنىڭ روھى چۈشۈپ كەتتى .

— خوپ ، بۈيۈك قاغانىم ، — دېدى ئۇ بوغۇق ئاۋازدا .
— لېكىن ، گەپلىرىڭدىن قارىغاندا سەممىي ئادەم ئىكەنسىن ، —
دېدى قاغان يەنە ، — ئۇنىڭ ئۈستىگە ، تەجرىبىلىك كارۋانچى ئىكەن-
سىن . شۇڭا ، دەرھال تەييارلىقنى پۈتتۈر . بايانچۇر بىلەن يۈرۈشكە
چىقسەن .
— باش ئۈستىگە ، بۈيۈك قاغانىم .

× × ×

بايانچۇر تېگىن قوماندانلىقىدىكى ئون مىڭ كىشىلىك ئۇيغۇر
قوشۇنى كۈنپېتىش تەرەپكە قاراپ كەڭ دالادا كېتىۋاتقىنىغا يەتتە -
سەككىز كۈن بولۇپ قالغانىدى . ياز كۈنلىرى كېلىپ قالغان بولۇپ ،
يايلاقلاردا ئوت - چۆپلەر بولۇق ئۆسۈپ كەتكەنىدى . كۈنلەر ئۇزارغان ،
ھاۋا تېخى ئانچە قىزىپ كەتمىگەن چاغلار بولغاچقا ، قوشۇننىڭ ئىلگى-
رىلىشى ناھايىتى تېز بولماقتا ئىدى .

بوتاسۇن بۇقا قوشۇننىڭ ئالدىدا يول باشلاپ كېتىۋاتاتتى . ئۇ-
نىڭغا بۇ كارۋان يوللىرىدىكى ھەممە تاغ - دەريالار ، ھەربىر ئوي -
دۆڭمۇ ئۇيداق تونۇشلۇق ئىدى . ئۇ ئۆزىمۇ مۇشۇنداق ئۇزۇن سەپەر-
لەردە يۈرۈشنى ياخشى كۆرەتتى . ئۇ ئىلگىرى كۆك تۈرك ئوردىسىنىڭ ،
سوغدى سودىگەرلىرىنىڭ ۋە يەنە باشقا تائىپە كىشىلىرىنىڭ مال - دۇنيا-
لىرىنى ئۇياق - بۇياقلارغا توشۇپ تىرىكچىلىك قىلاتتى . ئاشۇ داڭقى
چىققان ھارۋىكەش مانا ئەمدى ئۆز قوشۇنىغا ، ئۇيغۇر خانلىقىنىڭ قوشۇ-

نىسغا يول باشلاپ كېتىۋاتماقتا . شۇنى ئويلىسا ، بوتاسۇن بۇقا پەخىرلىك نىش تۇيغۇسىغا چۆمۈلۈپ ، كۆڭلى يايىپ كېتەتتى .

« يەنە ئىككى - ئۈچ يىلدىن كېيىن ئوغلۇم قۇتادىمىشنى سەپەر ۋە يۈرۈشلەرگە بىللە ئېلىپ چىقىپ ، كارۋانچىلىق كەسپىنى ئۆگەتمەن ، — دەپ ئويلايتتى ئۇ ، — ئۇنىڭغا ھەر قايسى ئائىپلەر ياشايدىغان يەرلەرنى ، چۆللەرنى ۋە بوستانلىقلارنى ، شەھەرلەرنى ۋە يېزا - قىشلاقلارنى كۆرسىتمەن . ئۇمۇ بۇ دۇنيانىڭ كەڭلىكىنى كۆرۈپ ئەقىل تاپسۇن . »

بوتاسۇن بۇقا ئوغلى قۇتادىمىشنى بەك ياخشى كۆرەتتى . ئۇنىڭدىن زور ئۆمىدلەرنى كۈتەتتى . « ئەگەر مەن ئۆز ئۆمرۈمدە ئۇيغۇر يايلاقلىرىدا شەھەر قۇرۇش ئىشلىرىنىڭ باشلانغانلىقىنى كۆرەلمىسەم ، بۇ ئارزۇيۇمنى قۇتادىمىشقا ۋەسىيەت قىلىپ قالدۇرمىسەن » دەيتتى ئۇ ئۆز ئىچىدە .

ھالبۇكى ، قۇتادىمىش تېخى كىچىك . بوتاسۇن بۇقنىڭ ئۇنىڭدىن بۇرۇن تۇغۇلغان ئىككى پەرزەنتىنى كۆك تەڭرى ئۆز دەرگاھىغا ئېلىپ كەتتى . پەقەت مۇشۇ قۇتادىمىشلا ئەي بولۇپ ، قاتارغا قوشۇلۇپ قېلىۋاتىدۇ . شۇنىڭ ئۈچۈنمۇ ، بوتاسۇن بۇقا بۇ يالغۇز ئوغلىدىن دائىم ئەنسىرەپلا يۈرەتتى . ئۇ ئۆيدە بولغان چاغلىرىدا قۇتادىمىشنى يېنىدىن ئايرىمايتتى . سىرتلارغا چىقىپ كېتىدىغان ۋاقىتلىرىدا ئايالىغا ئۇنى ياخشى بېقىشنى يېنىش - يېنىشلاپ تاپىلايتتى .

ئۇلار بىر ئائىلىدىكى ئۈچ جان كۆك تۈركلەر ئارىسىدىن قېچىپ چىقىپ ، توققۇز ئوغۇز قوشۇنىغا قوشۇلغاندىن كېيىن ئۇزاق ئۆتمەي بۇ كۆيۈمچان ھارۋىكەش ئايالى بىلەن ئوغلىنى ئورخۇن دەرياسىنىڭ كۈن - چىقىش تەرىپىدىكى يىراق يەرلەرگە ، يەنى كۆك تۈرك ۋە باسمىللارنىڭ ئايىغى يەتمەيدىغان سېلىنكا ۋادىسىغا كۆچۈرۈلگەن باشقا ئۇيغۇر ئائىلىلىرى توپىغا قوشۇپ قويدى . باسمىللار تارمار قىلىنغاندىن كېيىن قو - تادىمىش ئانىسى بىلەن بىللە يەنە ئۆتۈكەن باغرىغا قايتىپ كېلىپ ، ئا - تىسى بىلەن جەم بولدى .

« مانا ئەمدى يەنە ئايرىلدۇق » دەپ ئويلىدى بوتاسۇن بۇقا پا-
يانسىز دالادا كېتىۋېتىپ .

ئۇششۇنمۇت ئالدى تەرەپتىكى دۆڭلۈكنىڭ نېرىقى تەرەپىدىن بىر
توپ چەۋەندازلار ئاتلىرىنى ئۇچقاندەك چاپتۇرۇپ چىقىپ كەلدى .
— بىزنىڭ چارلىغۇچىلار ، — دېدى بوتاسۇن بۇقىغا ياندېشىپ
كېلىۋاتقان بايانچۇر تېگىن ئالىقنى بىلەن ئاپتاپنى توسۇغان ھالدا شۇ
ياققا قاراپ .

چارلىغۇچىلار باشلىقى شەيتاندەك ئويناقلاپ تۇرغان غاز بويۇن
ئارغىماق ئېتىنى بايانچۇر تېگىن بىلەن بوتاسۇن بۇقىنىڭ ئالدىدا توخ-
ناتتى .

— باسىمىلار بىزگە تەسلىم بولۇپ بۇ ياققا كۆچۈپ كې-
لىۋاتىدۇ ، — دەپ مەلۇمات بەردى ئۇ .

بۇ بىر كۈتۈلمىگەن خەۋەر بولدى . بايانچۇر تېگىن باسىمىلار
بىلەن بۇنداق تېز ئۇچرىشىدىغانلىقىنى ئويلىمىغانىدى . ئىلتەرىش قاغان
قازا تېپىپ ، ئۇنىڭ بىۋاسىتە قوماندانلىقىدىكى باسىمىلار ئۇيغۇرلارغا ئەل
بولغاندىن كېيىن ئۆتۈكەن تاغلىرىنىڭ كۈنپېتىش تەرەپلىرىدىكى باس-
مىلار تەڭرىتاغنىڭ غەربىي ئۇچى يېنىدىكى جايلارغا كۆچۈپ كەتكە-
ندى .

— قانداق قىلىمىز ؟ — سورىدى بوتاسۇن بۇقا بايانچۇر تېگىن-
دىن ، — ئۇلارنى مۇشۇ يەردە كۈتەمدۇق ؟

— ياق ، — دېدى تېگىن ، — سەپەر ئۈستىدە توختاپ قېلىش
ياخشىلىقتىن بېشارەت بەرمەيدۇ . ئۇلارنىڭ ئالدىغا بارايلى .

قوشۇن داۋاملىق ئالغا ئىلگىرىلىدى . قۇياش غەربكە قىسىيىپ ،
ئۇيۇقنى قىزارتىشقا باشلىغان مەزگىلدە ، يېقىنلاپ كېلىۋاتقان باسىمىلار
كۆرۈندى . مىڭلىغان ئات - ئۇلاغ ، قاتار تىزىلىپ ماڭغان ئېگىز چاقلىق
كۆتەك ھارۋىلار ... قىلىچ ئاسقان ، نەيزە تۇتقان ياش جەڭچىلەر ئاتلارغا
مىنىشكەن ، بوۋايى - مومايلار ، ئاياللار ۋە بالىلار ھارۋىلارغا ئولتۇ-
رۇشقان .

باسمىلار ئۇيغۇر قوشۇنىغا يېقىن كەلگەندىن كېيىن توختىدى .
توققۇز نەپەر ئاقساقال ھارۋىلاردىن چۈشۈپ ، بايانچۇر تېگىنىڭ ئالدىغا
كەلدى . توققۇز ئادەمنىڭ كەلگەنلىكى قارشى تەرەپكە كۆرسىتىلگەن
ئەڭ ئالىي ھۆرمەت ئىپادىسى ئىدى .

— جىن — ئالۋاستىلار بىزنى ئازدۇرۇپتۇ . گۇناھىمىزنى تو-
نۇدۇق ، — دېدى ئۇلارنىڭ چوڭى تىزلىنىپ ۋە باش ئېگىپ ، — بىز
ئەمدى سىلەرگە ئەل بولىمىز ، ئۇيغۇر خانلىقىنىڭ سادىق پۇقرالىرى بو-
لىمىز .

— پاك روھلار سىلەرنى ھەق يولغا باشلاپتۇ ، — دېدى بايانچۇر
تېگىن ، — كۆل بىلگە قاغان سىلەرنى خۇشاللىق بىلەن قوبۇل قىلىدۇ .
ئۇنىڭ ھۇزۇرىغا بېرىڭلار .

ئوتلاققا كىگىز ، گېلەملەر سېلىنىپ ، داستىخان تارتىلدى .
قويلار سويۇلۇپ ، قازانلار ئېسىلدى . بايانچۇر تېگىن باسمىلارنىڭ
چوڭلىرىنى مېھمان قىلدى ، ئۇلاردىن ھال — ئەھۋال سورىدى .
باسمىلارنىڭ يولباشچىسى بولۇپ ئۆتكەن ۋەقەلەرنى سۆزلەپ
بەردى :

— بىز ئۆتۈكەن تاغلىرىدىن چېكىنىپ ، غەربكە كۆچكەندىن
كېيىن بىزنىڭ ئاقساقىلىمىز بەشبالىق شەھىرىگە ئورۇنلاشتى . لېكىن
كۆپ ئۆتمەي بىزگە قارلۇقلار ھۇجۇم قىلدى . بىزنىڭ ئاقساقال ئۆز جە-
مەتى ۋە يېقىنلىرىنى باشلاپ تابغاچلار تەرەپكە قېچىپ كەتتى . بىز ئۇ-
نىڭغا ئەگەشمەي ، بۇياققا قايتىپ كېلىشنى قارار قىلدۇق .

— مەرھابا ، قېرىنداشلار ، مەرھابا ، — دېدى بايانچۇر تېگىن
خۇشال بولۇپ ۋە ئۇلارنى مەي ئىچىشكە تەكلىپ قىلدى .

شۇنداق قىلىپ ، بايانچۇر تېگىن قوشۇنى بىلەن باسمىلار بۇ
كەڭ دالادا بىرلىكتە بىر كېچىنى ئۆتكۈزگەندىن كېيىن ئەتىسى تاڭ
سەھەردە خوشلىشىپ ، ھەر قايسىسى ئۆز يوللىرىغا راۋان بولدى : باس-
مىلار ئۆتۈكەن تەرەپكە ، ئۇيغۇرلار داۋاملىق غەربكە .

— باسمىلارنىڭ ئىشى تىنچلىق بىلەن بىر تەرەپ قىلىندى ،

ئەمدى نەگە بارىمىز ؟ — دەپ سورىدى بوتاسۇن بۇقا ئات ئۈستىدە با-
يانچۇر تېگىنگە ياندىشىپ كېتىۋېتىپ .

— ئەمدى ئالتايدىكى كۆك تۈركلەرگە يۈرۈش قىلىمىز ، — دەپ
جاۋاب بەردى تېگىن .

— ھە ، ئۇنداق بولسا ، شىمال تەرەپكىرەك بۇرۇلۇپ ، ئەنە ئاۋۇ
ئېدىرلارنى كېسىپ ئۆتەيلى .

قوشۇن ئالتاي دىيارىغا يېقىنلاشقانسېرى ، ياز قۇياشى كۆيدۈرۈپ
تۇرغان ئىسسىق دالا ھاۋاسىغا سالقىن تاغ ھاۋاسى سىڭىپ كىرىشكە
باشلىدى . ھەر ئىككى كۈندە دېگۈدەك ھاۋا گۈلدۈرلەپ ، چاقماق چېپ-
قىپ ، شارلىداپ يامغۇر يېغىپ كېتەتتى . لېكىن ، تاغلىق جايلاردا بول-
دىغان بۇنداق يېغىنلار تېز باشلىنىپ ، تېز توختايتتى . دە ، بىردەمدىلا
ئاسماننىڭ تىنىق كۆك يۈزى ئېچىلىپ ، قۇياشنىڭ ئالتۇن نۇرلىرى گۈل
ۋە ياپراقلاردىكى شەبنەملەردە خۇددى ھېكمەتلىك جاۋاھىرلاردەك چاق-
ناپ ، يايلاقنىڭ گۈزەل مەنزىرىسىگە دىللارنى مەھلىيا قىلىدىغان يېڭى
گۈزەللىك بەخش ئېتەتتى .

بوتاسۇن بۇقا ئۆزىگە بالىلىق چاغلىرىدىن تارتىپ خۇددى ئاي ۋە
كۈندەك تونۇشلۇق بولغان بۇ دالا مەنزىرىسىگە قاراپ كېتىۋېتىپ ، ئىخ-
تىيارسىز تۈردە ئۆزىنىڭ كىچىكىدىن بىللە ئويناپ ئۆسكەن قەدىناس
بۇرادىرى ئىنەچۈك تايىنى ئەسلەپ قالاتتى . « ئۇنىڭ بىلەن كۆرۈشمە-
گەنگە توپتوغرا ئىككى يىل بولۇپ قاپتۇ . ئۇ ھازىر ھاياتمىدۇ ؟ ھايات
بولسا نەلەردە يۈرىدىغاندۇ ؟ كۆك تۈرك خانلىقى ئاغدۇرۇلغاندىن كېيىن
كۆك تۈرك قەبىلىلىرىنىڭ كۆپ قىسمى ئۇيغۇرلارغا قوشۇلدى ، ئاز بىر
قىسمى سەددىچىن سېپىلىدىن كىرىپ ، تابغاچلار ياشايدىغان يەرلەرگە
كۆچۈپ كەتتى . ئۇلارنىڭ يەنە خېلى زور بىر قىسمى ئالتاي ئەتراپلىرىغا
كېتىپ قالدى . ئىنەچۈك تاي ئۇيغۇرلارغا ئەل بولغان كۆك تۈركلەرنىڭ
ئىچىدىن تېپىلمىدى . بوتاسۇن بۇقا ئۇنى كۆپ ئىزلىدى ، كۆپ سۈ-
رۈشتۈردى ، لېكىن ھېچ يەردىن ۋە ھېچكىمدىن ئۇنىڭ دېرىكىنى ئالال-
مىدى . دېمەك ، ئۇ بىر بولسا تابغاچلار تەرەپكە قېچىپ كەتتى ، يەنە بىر



بولسا ھازىر ئالتايدا ، ئەگەر ئۆلۈپ كەتمىگەنلا بولسا ...

بوتاسۇن بۇقا ئويلاپ شۇ يەرگە كەلگەندە ، ئۇنىڭ كۆڭلى غەش بولاتتى . « شۇنداق قىلىپ ، بىز ئۇنىڭ بىلەن دۈشمەن بولۇپ قالدۇق . مۇ ؟ — ئۇ ئۆز - ئۆزىگە سوئال قوياتتى ، — مۇبادا ئۇ ھازىر ئالتايدىكى تۈركلەرنىڭ ئىچىدە بولسا ، بىز بىلەن يەنە سوقۇشامدۇ ؟ ئەگەر شۇنداق بولۇپ ، ئۇنىڭ بىلەن جەڭ مەيدانىدا ئۇچرىشىپ قالسام قانداق قىلىشىم كېرەك ؟ دوستلۇقىمىزنىڭ يۈز - خاتىرىنى قىلىپ ئۇنى ئاياپ قويۇشۇم كېرەكمۇ ؟ ئۇ مېنى ئاياپ قويمادۇ ؟ ياق ، قانداقلا بولمىسۇن ، بۇ ئىشتا كۆڭۈلچەكلىك قىلىشقا بولمايدۇ . مەن ئۆز خانلىقىمىزنىڭ مەنپەئىتىنى قوغداشتەك مۇقەددەس ۋەزىپىنى ئورۇنداشقا كېتىۋاتىمەن . بۇ مۇقەددەس ئىش دەخلىسىز دۇر . ئۇ ھەرقانداق شەخسىي دوستلۇق ، ھەر قانداق ئۆ - رۇق - تۇغقانچىلىق مېھرىدىنمۇ ئۈستۈن . »

بوتاسۇن بۇقنىڭ بۇ جەھەتتىكى كۆز قاراشلىرى ئېنىق ، ئىرا - دىسى مۇستەھكەم ئىدى . لېكىن ، ئىنەچۈك تاينى ئويلىسىلا ، كۆڭلى يېرىم بولاتتى . ھەي تەقدىر ! ئادەمنىڭ تەقدىرى نېمىدېگەن مۇرەك - كەپ !

— قاراڭلار ، چارلىغۇچىلار قايتىپ كەلدى ، — بىر جەڭچىنىڭ يۇقىرى ئاۋازدا توۋلىشى بوتاسۇن بۇقنىڭ خىياللىرىنى بۆلۈۋەتتى .
— ئالدىمىزدىكى تاغدا قارلۇقلار بار ئىكەن ، — دەپ مەلۇمات بەردى چارلىغۇچىلار باشلىقى بايانچۇر تېگىننىڭ ئالدىغا ئات چاپتۇرۇپ كېلىپ .

— ئۇلار بىلەن كۆرۈشتۈڭلارمۇ ؟ — سورىدى بايانچۇر .
— كۆرۈشتۈق . ئۇلارنىڭ ۋەكىللىرى ئارقىمىزدىن كېلىۋاتىدۇ . تېگىن قوشۇنى دەم ئېلىشقا بۇيرۇدى . شۇ ئەسنادا قارلۇقلارنىڭ ئۈچ نەپەر ۋەكىلىمۇ ئاتلىرىنى يورغىلىتىپ يېتىپ كەلدى . بايانچۇر ئات - تىن چۈشۈپ ، ئۇلار بىلەن سالاملاشتى . قارلۇقلار ئوتلاققا سېلىنغان گېلەمگە ئولتۇرۇشقاندىن كېيىن ئۇلارنىڭ چوڭى سۆزىنى باشلىدى :
— كۆك تۈركلەر بۇ ئەتراپقا كەلگەندىن كېيىن ئۇلارنىڭ ئاقسا .

قاللىرى بولمىش بىلەن بىرلىكتە بەشبالىق شەھىرىگە ئورۇنلاشتى . ئۇلار بۇ ئەتراپتىكى ئۇرۇق - قەبىلىلەرنىڭ تۆرىلىرىنى يىغىنغا چاقىرىپ ، ئۇيغۇر - قارلۇقلارغا قارشى ئىتتىپاق تۈزۈشنى چاقىرىق قىلدى . بىز بۇ ئىشتىن خەۋەر تېپىپ ، ئۇلارغا ھۇجۇم قىلدۇق . بىر نەچچە كۈندىن بېرى ئۇرۇش داۋاملىشىۋاتىدۇ . ئالتايدىكى بىر قىسىم قەبىلىلەر ۋە بەشبالىقنىڭ يەرلىك ئاھالىسى ئۇلار بىلەن بىرلىشىۋالدى . شۇڭا ، ئەھۋال مۇرەككەپلىشىپ كەتتى .

— ئۇنداق بولسا ، بىزمۇ بىرلىشىپ ھۇجۇم قىلايلى ، — دېدى بايانچۇر تېگىن .

شۇنىڭ بىلەن ئۇيغۇر قوشۇنى بىلەن قارلۇق قوشۇنى ئالتاي تاغلىرىنى يانداپ ئۆتۈپ ، بەشبالىق شەھىرىگە ئىككى ياندىن قىستاپ ھۇجۇم قىلدى . بىرىنچى قېتىملىق جەڭدىن كېيىن ئالتايلىق ئۇرۇق - قەبىلىلەر كۆك تۈركلەردىن يۈز ئۆرۈپ ، ئۆز ئاۋۇللىرىغا قايتىپ كەتتى . ئىككىنچى قېتىملىق جەڭدە كۆك تۈركلەر قاتتىق مەغلۇبىيەتكە ئۇچرىدى . بولمىش قاغان جەڭدە ئۆلدى . بارلىق كۆك تۈركلەر شەھەرنى تاشلاپ قاچتى .

كۆك تۈركلەر گەرچە قېچىۋاتقان بولسىمۇ ، ئىنتايىن قاتتىق قارشىلىق كۆرسەتتى . ئۇلار ئۇچقۇر ئارغىماقلارغا مىنگەن زەربىدار قىسىملىرىنى چىقىرىپ ، ئائىلە - تاۋابىئاتلىرىنىڭ چېكىنىش يوللىرىنى قوغدايتتى . ئۇيغۇر ۋە قارلۇق قوشۇنلىرىغا ھېلى ئۇياقتىن ، ھېلى بۇياقتىن ھۇجۇم قىلىپ ، قارشى تەرەپ قوغلىسا ، يەنە دەرھال تۇتۇق بەرمەي قېچىپ كېتىپ ، قوغلىغۇچىلارنى خېلى ئاۋارە قىلدى . كۆك تۈركلەرگە قوغلاپ زەربە بېرىش جېڭى ئۈچىنچى كۈنىگە قەدەم قويغاندا ، قارلۇقلار ئۆزلىرى ئىگىلەپ تۇرغان ئالتاي ئەتراپىدىكى جايلاردىن يىراقلاپ كېتىشىنى خالىماي كەينىگە يېنىپ كەتتى .

بايانچۇر تېگىننىڭ قوشۇنى قوغلاپ زەربە بېرىشنى داۋاملاشتۇردى . لېكىن ، كۆك تۈركلەرنىڭ قېچىشى بارغانسېرى تېزلىشىپ ، ئۇلارنى قوغلاپ يېتىش تەس بولۇپ قالدى . بۇ چەكسىز چۆللەر ، ھې-

سابسىز ئېدىرلار ۋە چوڭ - كىچىك تاغلار ئارىسىدا ئۇلارنىڭ زادى نەگە كەتكەنلىكىنى ، قايسى تەرەپكە ماڭغانلىقىنى بىلگىلى بولمايتتى . ئۇلار جەڭ بولۇپ بەشىنچى كۈنىگە كەلگەندە بەئەينى چۆلدىكى ئېزىتقۇلاردەك جىمجىتلا غايىب بولدى .

بايانچۇر تېگىن قىلىچىنى زەردى بىلەن قىنىغا سېلىپ ، ئەلەملىك ئاھاڭدا خىتاب قىلدى :

— ھەي ئىسىت ! ئاخىر تۇتالمىدۇق - تە !
ئۇيغۇر قوشۇنى كەينىگە ياندى .

— ئەمدى نەگە بارىمىز ؟ — دەپ سورىدى بوتاسۇن بۇقا .
— ئامال يوق ، ئەمدى قايتىمىز . ئۆتۈكەنگە ، — دەپ جاۋاب بەردى تېگىن ، — لېكىن ئالدى بىلەن بەشبالىقتا بىر نەچچە كۈن دەم ئالايلى .

قوشۇن بەشبالىقنىڭ ئۆزىگە كىرمىدى ، بەلكى كۆچمەن خەلق لەرنىڭ ئەنئەنىۋى ئادىتى بويىچە شەھەر سېپىلىنىڭ سىرتىغا چېدىر تەك كىپ ئورۇنلاشتى . شەھەر ئىچىگە پەقەت ئاشلىق ۋە باشقا لازىمەتلىك لەرنى سېتىۋېلىش ئۈچۈنلا كىرىپ - چىقىپ تۇرۇشتى . شۇ تەرىقىدە ئۈچ كۈن ئۆتتى . جەڭچىلەر ئاتلىرىنى ئوبدان ئوتلىتىپ ، يۇيۇپ - تاراپ ، ئۆزلىرىمۇ ھاردۇق چىقىرىپ ، قايتىش سەپىرىگە ئاتلىنىشقا تەييار بولۇشتى .

بايانچۇر تېگىن قول ئاستىدىكى مىڭبېشىلارنى يىغىپ باش قوشتى .

— ئەتە سەھەردە يولغا چىقايلى ، — دېدى ئۇ ، — بۈگۈن بارلىق تەييارلىقلارنى پۈتتۈرۈپ تەخ بولۇڭلار .

— باش ئۈستىگە ، — مىڭبېشىلار تېگىنگە تەزىم بەجا كەلتۈرۈپ ئۆز قىسىملىرىغا تارقىلىپ كېتىشتى .

شۇ ئەسنادا بىر چارلىغۇچى ئېتىنى چاپتۇرۇپ كەلدى - دە ، قولى بىلەن شەرقىي جەنۇب تەرەپنى كۆرسىتىپ مەلۇمات بەردى :

— بايانچۇر تېگىنگە مەلۇم بولسۇنكى ، ئاۋۇ تەرەپتىن بىر بۆلۈك

كۆك تۈركلەر كېلىۋاتىدۇ .

— كۆك تۈركلەر ؟ — بايانچۇر تېگىن دەرھال ياندۇرۇپ سورايدى ، — قانچىلىك ئادەم ؟ قانداق كېلىۋاتىدۇ ؟
— ئادەم سانى ئىككى - ئۈچ مىڭغا يېتىدۇ . بەزىلىرى ئاتلىق ، بەزىلىرى ھارۋىلاردا ، ئاياللار - بالىلارمۇ ، قېرى - چۈرىلەرمۇ بار . ئۇرۇش قىلغۇچى قوشۇنغا ئوخشىمايدۇ .

بايانچۇر مىڭبېشىلاردىن بىرىنى چاقىرىپ ، كېلىۋاتقان كۆك تۈركلەرنىڭ ئالدىغا چىقىشقا بۇيرۇدى .

ھايال بولماي شۇ كۆك تۈركلەر ئۇيغۇر قوشۇنىنىڭ تۇرالغۇسىغا يېتىپ كەلدى . دېگەندەك ، بۇلارنى ئۇرۇش قىلغۇچى قوشۇن دېگىلى بولمايتتى . ئۇلارنىڭ ئىچىدە ياش بېجىرىم جەڭچىلەرمۇ ، ئەمەلدار سۈپەت ئاقساقاللىرىمۇ ۋە ئۇلارنىڭ ئائىلە - تاۋابىئاتلىرىمۇ بار ئىدى . ئۇلارنىڭ تۇرقىدىن ھېچقانداق جەڭگىۋارلىق ئالامىتى كۆرۈنمەيتتى . ئادەملىرىنىڭ ھەرىكىتى سۇس ، چىرايلىرى سولغۇن ، ئات - ئۇلاغلىرى ئورۇقلاپ ھالى قالمىغان ، ھەتتا ھارۋىلىرىمۇ كونىراپ ئەبجىقى چىقىشقا باشلىغان ...

ئۇلارنىڭ ئىچىدىكى بىر مويىسپىت ئاپتاق ساقىلىنى تىترىتىپ ۋە ھاسا تايىقىغا تايىنىپ ھارۋىدىن چۈشتى - دە ، بايانچۇر تېگىننىڭ ئالدىغا كېلىپ تىزلاندى .

— سىلەرگە ئەل بولايلى دەپ قايتىپ كەلدۇق ، — دېدى ئۇ ، — گۇناھىمىزدىن ئۆتۈپ ، بىزنى قوبۇل قىلغايىسىلەر . يۇرت - ماكانىمىزدىن ئايرىلىپ ، سەرگەردان بولۇشنى خالىمايمىز . كىنىدىك قېنىمىز تۆكۈلگەن يەرلەرنى سېغىندۇق .

بايانچۇر تېگىن مويىسپىتنى يۆلەپ تۇرغۇزدى ۋە ئىلتىپات كۆرسىتىپ ، ئۆز چېدىرىغا تەكلىپ قىلدى . تېگىن چېدىرىغا كىرىپ كېلىپ تىمۇنتاقچ قول ئاستىدىكىلەرگە بۇيرۇق قىلدى :

— مېھمانلارنى ئوبىداق كۈتۈڭلار ، قورسىقنى توپغۇزۇڭلار . قوي ، قوتازلار بوغۇزلاندى . تاش ئوچاقلارغا ئوت يېقىلىپ ،

داش قازانلار ئېسىلدى . كۆك تۈركلەرمۇ ئات - ھارۋىلىرىدىن چۈشۈپ ،
ئۆزلىرىنىڭ چېدىر ۋە كىگىز ئۆيلىرىنى تىكشەشكە باشلىدى .
بوتاسۇن بۇقا كۆك تۈركلەرنىڭ ئارىسىغا كىرىپ ، ئۇنىڭدىن -
بۇنىڭدىن سوراشتۇرغىلى تۇردى :
— ئىنە چۈك تايىنى تونۇمسىلەر ؟ ئاراڭلاردا ئىنە چۈك تاي ئىسىم -
لىك ئادەم بارمۇ ؟

— بار ، — دەپ جاۋاب بەردى ئۇنىڭغا ھارۋىدىن يۈك - تاقلىم -
رىنى چۈشۈرۈۋاتقان بىر ئوتتۇرا ياشلىق كىشى ۋە قولى بىلەن نېرىقى
بىر چەتنى كۆرسەتتى ، — ئەنە ئاۋۇ يەردە .

بوتاسۇن بۇقا ئۇ كۆرسەتكەن تەرەپكە ماڭدى .
يان ياغاچلىرى سۇنۇپ كەتكەن بىر كونا ھارۋىنىڭ يېنىغا چەت -
لىرى تىتىلىپ ، كىرلىشىپ كەتكەن تەڭلىمات سېلىنغان بولۇپ ، ئىنە -
چۈك تاي شۇ تەڭلىمات ئۈستىدە بېشىنى ساڭگىلىتىپ ئولتۇراتتى . ئۇ -
نىڭ ئايالى ھارۋىدىن بويا - تۈگۈنلىرىنى چۈشۈرۈۋاتاتتى . ئۇلارنىڭ
قىزى ئادارقىز تېخى ھارۋىدىن چۈشمىگەندى .

بوتاسۇن بۇقا نەچچە ۋاقىتلاردىن بېرى بۇ قەدىناس بۇرادەرلىك
رىنى كۆرۈشكە شۇنچە تەقەززى بولغانىدى . ئەمدى ئۇنى ئۆز ئالدىدا
كۆرگەندە ئۇنىڭ بىلەن قانداق كۆرۈشۈشنى ، نېمە دېيىشنى بىلەلمەي ،
بىر ئەسناغىچە ئۇنىڭغا قاراپ تۇرۇپ قالدى . شۇ ئارىدا ئىنە چۈك تاي
بېشىنى كۆتۈرۈپ ئۇنى كۆردى . ئۇمۇ ئوخشاشلا زۇۋان سۈرمەستىن ،
غەمكىن كۆزلىرى بىلەن بوتاسۇن بۇقىغا تىكىلىپ قارىدى .

— قۇت بولسۇن ① ، ئىنە چۈك تاي ، — دېدى بوتاسۇن بۇقا ئۇ -
نىڭغا بېشىنى ئېگىپ ، ئاندىن ھارۋا تەرەپكە بۇرۇلۇپ ئۇنىڭ ئايالى ۋە
قىزىغىمۇ ئېگىلدى ، — سىلەرگىمۇ قۇت بولسۇن ، قېرىنداشلار .

ئىنە چۈك تايىنىڭ ئايالى خۇددى ئوۋچىنىڭ قولىغا چۈشكەن كې -
يىكتەك قورقۇپ كەتكەن قىياپەتتە ئۆز ئائىلىسىنىڭ كونا دوستىغا قاراپ

① قۇت بولسۇن — قەدىمكى تۈركىي تىللاردا « بەخت يار بولسۇن » دېگەن

مەنىدە .

گەپ قىلماقچى بولدىيۇ ، ھېچنېمە دېيەلمەي كۈلۈمسىرەشكە تىرىشىپ ،
يېپەك رومال چىگىلگەن بېشىنى ئىتتىك - ئىتتىك لىگىشتىپ قويدى ،
ئادارقىز بولسا ، ئەكسىچە شادلىنىپ :

— بوتاسۇن تاغا ! — دەپ توۋلىدى ۋە ھارۋىدىن سەكرەپ
چۈشۈپ ، ئۇنىڭ ئالدىغا يۈگۈرۈپ كەلدى .

— پايھ ، مېنىڭ قىزىم چوڭ بولۇپ كېتىپتىغۇ ، — دېدى بوتتا .
سۇن بۇقا ۋە ئۇنىڭ چاچلىرىنى سىلاپ ، ماڭلىيىغا سۆيۈپ قويدى .
ئىنەچۈك تاي قولاشمىغان ھەرىكەتلىرى بىلەن ئورنىدىن تەستە
قوپتى .

— قۇت بولسۇن ، بوتاسۇن بۇقا .
ئىككىيلەن قۇچاقلىشىپ كۆرۈشتى ، ئاندىن تەڭلىماتقا ئولتۇ-
رۇشتى .

— ھەر نېمە بولسا ئامان - ئېسەن تۇرۇپسىلەر ، ساق - سالامەت
كۆرۈشتۈق ، — دېدى بوتاسۇن بۇقا .

— شۇنداق ، — دېدى ئىنەچۈك تاي ۋە ئىچ - ئىچىدىن چوڭقۇر
بىر تىنىۋالدى ، — ئۆي ئىچىڭ تىنچلىقمۇ ؟ قۇتادىمىش ياخشى
تۇردىمۇ ؟

ئۇلار ئۆزئارا ھال - ئەھۋال سورىشىپ بولغاندىن كېيىن يەنە جى-
مىپ قالدى .

— سىلەر ئاخىر يەڭدىڭلار ، — دېدى ئىنەچۈك تاي خورسىنغان
ئاھاڭدا .

— « سىلەر » دېگىنىڭ نېمىسى ؟ — دېدى بوتاسۇن بۇقا ، —
بىز ھەممىمىز تاغ ۋە يايلاقلاردا بىللە ياشاپ ئۆتكەن خەلقىمۇ . ھۆ-
كۈمدارلار ئالماشتى شۇ . بۇ گەپنى قويۇپ ، ئۆزۈڭلار توغرىلۇق سۆزلەپ
بەرسەڭچۇ . قانداق بولۇپ بۇياققا قايتىپ كەلدىڭلار ؟ باشقىلار قايماققا
كەتتى ؟

— ماقۇل سۆزلەپ بېرەي ، — دېدى ئىنەچۈك تاي يەنە چوڭقۇر
ئۇھ تارتىپ ، — بولمىش قاغان ئۆلگەندىن كېيىن چوڭلىرىمىزنىڭ ئى-

چىدە پىكىر ئىختىلاپى تۇغۇلدى . بەزىلەر ئۇرۇشنى توختىتىپ ، ئۇيغۇر خانلىقىغا ئەل بولۇشنى لايىق تاپتى . يەنە بەزىلەر تابغاچلارغا ئەل بولۇشنى ، كېيىن قايتا كۈچ توپلاپ ئۇيغۇرلارغا ھۇجۇم قىلىشنى پىلانلىدى . ئاقساقاللار تالاش - تارتىش قىلىپ ، ئاخىر تابغاچلارغا ئەل بولۇش قارارىغا كېلىشتى . مەن بەك قىينالدىم ، تۇغۇلۇپ ئۆسكەن يەرلەر - دىن زادى كەتكۈم كەلمىدى . شۇنىڭ بىلەن ماڭا ئوخشاش كۆز قاراش - تىكىلەر بىرلىشىپ قايتىپ كەلدۇق .

— يىخشى قىپسىلەر ، — دېدى بوتاسۇن بۇقا ، — يەنە ئۆزۈم - مېنىڭ ئورخۇن بويلىرىدىكى يايلاقلىرىمىزغا قايتىپ بېرىپ بىللە ياشايمىز .

بۇ چاغدا ئادارقىز يۈگۈرۈپ كېلىپ ، تەڭلىماتقا تىزلىنىپ ئولتۇردى .

— بوتاسۇن تاغا ، — دېدى ئۇ ئۆزىنىڭ زىل ۋە جاراڭلىق ئاۋا - زىدا ، — قۇتادىمىش ئاكام نەدە ؟ ئۇ سىز بىلەن بۇ يەرگە كەلمىدىمۇ ؟ بوتاسۇن بۇقا ئۇنىڭ چۈچۈك سۆزلىرىدىن سۆيۈنۈپ كۈلۈپ كەتتى .

— ياق ، ئۇ بۇ يەرگە كەلمىدى . ئۇنى كۆرگۈڭىز كەلدىمۇ ، ئاپ - ئاق قىزىم ؟

— ھەئە ، بەك كۆرگۈم كېلىپ كەتتى .
ئىنەچۈك تاينىڭ ئايالىمۇ ئەمدى بويا - تۈگۈنلىرىنى قويۇپ ، ئۇلارغا يېقىن كەلدى . ئۇنىڭ بايقى ھودۇقۇشلىرى بېسىلغانىدى .
— ئادارقىز دائىم قۇتادىمىشنىڭ گېپىنى قىلىدۇ ، — دېدى ئۇ مۇلايىملىق بىلەن كۈلۈمسىرەپ ، — ئۇ دائىم « قۇتادىمىش ئاكاملار نېمە ئۈچۈن بۇ ياققا كەلمەيدۇ ؟ بىز قاچان قۇتادىمىش ئاكاملارنىڭ يېنىغا كېتىمىز ؟ » دەپلا يۈرىدۇ .

— مانا ئەمدى قۇتادىمىش ئاكامىزنىڭ يېنىغا بارىمىز ، — دېدى بوتاسۇن بۇقا قىزچاقنىڭ قولىنى تۇتۇپ ، — سىلەر يەنە بۇرۇنقىدەك بىللە ئوينىيدىغان بولسىلەر .

ئادارقىز خۇشال بولۇپ چاۋاك چېلىپ كەتتى . ئاندىن ئۇ ئانىسى بىلەن بىرلىكتە يەنە ھارۋىدىكى ئۇششاق - چۈششەكلەرنى يىغىشتۇرغىلى ماڭدى .

— قارا ، ئۇلارنىڭ خۇشال بولۇپ كەتكىنىنى ، — دېدى بوتا .

سۇن بۇقا .

— شۇنداق ، — دەپ قويدى ئىنەچۈك تاي .

— بىز قۇدا بولۇشقا كېلىشكەن ، ئۇنتۇمغانسەن ؟

— ئەلۋەتتە ، ئۇنتۇمدىم .

ئۇلار ئىككىسى شوخ ، جۇشقۇن كۈلۈشۈپ كەتتى .

كەتسى سەھەردە بايانچۇر تېگىننىڭ قوشۇنى بىلەن ئەل بولغان كۆك تۈركلەر بىرلىكتە سەپەرگە چىقتى . ھەيۋەتلىك ئۆتۈكەن تاغلىرى ، تىنىق ئورخۇن ، تۇغلا ، سېلىپىگا دەريالىرى ، شۇنچە گۈزەل ، سۆيۈملۈك يايلاقلار كەڭ قۇچاق ئېچىپ ئۇلارنى كۈتمەكنە ئىدى .

ئالتىنچى باب

ئەل ئەتمىش بىلگە قاغان

ئاق ساقاللىق كۆل بىلگە قاغان بىتاپ بولۇپ يېتىپ قېلىپ ، قىسقىچە ئوڭشىلايمىدى . ئەتىياز كىرىشى بىلەن ئۇنىڭ كېسىلى تېخىمۇ ئېغىرلىشىپ كەتتى . بايانچۇر تېگىن ، ئىنانچۇ تون باغا تارقان ۋە باشقا يۇقىرى دەرىجىلىك ئەمەلدارلار ھەر تەرەپتىن ئىزلەپ يۈرۈپ ئۇيغۇر ، تابغاچ ، سوغدى تېۋىپلىرىنى تېپىپ كېلىشتى ؛ باخشى ، پېرىخۇنلارنى چاقىرىپ جىنلارنى قوغلاش ، مۇقەددەس روھلاردىن شىپالىق تىلەش ئۇدۇملىرىنى بەجا كەلتۈرۈشتى . ئەمما ، قاغاننىڭ ئەھۋالى كۈندىن - كۈنگە ئوساللىشىپ كېتىۋەردى . قار - مۇزلار ئېرىپ ، ھاۋا ئىللىپ قالغان كۈنلەرنىڭ بىرىدە ئۇ ئۆزىنىڭ خاس مەھرىمىنى يېنىغا چاقىردى .

— تېز بېرىپ باغا تارقانغا خەۋەر قىل ، توققۇز بۇيرۇقنىڭ ① ھەممىسى كەلسۇن ... بايانچۇرمۇ كەلسۇن ، — دېدى ئۇ .

بايانچۇر تېگىن كېچىچە ئاتىسىنىڭ يېنىدا ئولتۇرغان بولۇپ ، تاڭ ئاتقاندا ئۆز چېدىرىغا چىقىپ ئۇخلاپ قالغانىدى . مەھرەم ئۇنى ئويغىدى . قاغان ئەمرىنى ئاڭلاشقاندىن كېيىن ئۇ دەرھال ئورنىدىن تۇردى - دە ، ئۇيغۇلۇق كۆزلىرىنى ئۇۋۇلاپ قاغان چېدىرىغا كىردى . كۆل بىلگە قاغان ئورۇقلاپ ، قاقشال بولۇپ قالغان قولىنى ئاران مىدىرلىتىپ ، ئۇنىڭغا يېقىن كېلىشنى ئىشارەت قىلدى . بايانچۇر تېگىن گېلەمگە ئاستا دەسسەپ كېلىپ ، ئاتىسى ياتقان كاتنىڭ چېتىگە ئولتۇردى . ئۇنىڭغىچە ئىنانچۇ تون باغا تارقان باشلىق توققۇز بۇيرۇق قاغان چېدىرىغا

① بۇيرۇق — ۋەزىر (قەدىمكى تۈركىي تىللاردا) .

كېرىپ ، گېلەم ئۈستىگە تىزلىنىپ ئولتۇرۇشتى .
كۆل بىلگە قاغان مەھرەم ۋە ئوغلى بايانچۇرنىڭ ياردىمى بىلەن
ئاستا قوزغىلىپ ، توزغاق بىلەن چىڭ تولدۇرۇلغان يوغان مەخمەل تە-
ككىگە يۆلىنىپ ئولتۇردى .

— گېپىمگە قۇلاق سېلىڭلار ، — دېدى ئۇ زەئىپلەشكەن ئاۋازى
بىلەن ، — ئەرۋاھلار مېنى چاقىرىپ كەلدى ... چۈشۈمدە كۆردۈم . سا-
ناقلىق كۈنلىرىم قالدى . تېنىم قوڭۇر يەردە چىرىپ تۈگەيدۇ ، روھىم
ئەرشكە چىقىپ ، ئەجدادلىرىمىزنىڭ پاك روھلىرى بىلەن كۆرۈشىدۇ .
روھىم تېنىمدىن ئايرىلغان شۇ كۈندىن باشلاپ ئوغلۇم بايانچۇر مېنىڭ
ئورنۇمدا قاغان بولسۇن . ئەي دانىشمەن بۇيرۇقلىرىم ، ئۇنى قەدىر-
لەڭلار ، ئىززەتلەڭلار . ئۇنى ئاق كىگىزدە كۆتۈرۈپ ، ئالتۇن تەختكە
ئولتۇرغۇزۇڭلار .

— باش ئۈستىگە ، — دەپ جاۋاب بېرىشتى بۇيرۇقلار ، —
ھۆكۈمدارىمىز كۆل بىلگە قاغاننىڭ ۋەسىيىتىنى ئەينەن ئىجرا قىلىمىز .
كۆل بىلگە قاغان ئۆز ئالدىدا سۈكۈت قىلىپ ئولتۇرغان بۇي-
رۇقلارغا بىرقۇر قاراپ چىقىپ سۆزىنى داۋاملاشتۇردى :

— قۇلاق سېلىڭلار ، سىلەر مەن بىلەن ئۇزاق يىللاردىن بۇيان
ئىسسىقتىمۇ ، سوغۇقتىمۇ بىللە بولدۇڭلار ، جەڭ مەيدانلىرىدا باھادىر
سانغۇن ، ئەلنى سوراڭ ئىشلىرىدا دانىشمەن مەسلىھەتچى بولدۇڭلار .
بايانچۇر قاغان بولغاندىن كېيىن سىلەر داۋاملىق بۇيرۇق بولسىلەر . ئى-
نانچۇ تون باغا تارقان يەنە بۇرۇنقىدەكلا ئۇلۇغ بۇيرۇق ① بولسۇن . ئۇ-
نىمۇ قەدىرلەڭلار ، ئىززەتلەڭلار . سىلەر ئىتتىپاق بولساڭلار ، خانلىقىمىز
روناق تاپىدۇ .

بۇيرۇقلار بىر ئېغىزدىن قەسەم قىلىشتى :
— ئېيتقىنىڭىزدەك قىلىمىز ، بۈيۈك ھۆكۈمدارىمىز . ئۇيۇلتاشتەك
ئىتتىپاق بولۇپ ، بايانچۇر تېگىننى قوغدايمىز ! ئىنانچۇ تون باغا تارقاننى
ئىززەتلەيمىز !

① ئۇلۇغ بۇيرۇق — باش ۋەزىر .

كۆل بىلگە قاغان « مېنىڭ دەيدىغانلىرىم تۈگىدى » دېگەندەك قىلىپ ، يەنە كات ئۈستىگە ئاستا سوزۇلۇپ ياتتى .

— بولدى ، ئەمدى قايتىڭلار ، — دېدى ئۇ تېخىمۇ بەكرەك زە-ئىپلەشكەن ئاۋازدا ۋە گويا خوشلىشىش ئىشارىسى قىلغاندەك بىر قولنى بىلىنەر - بىلىنمەس مىدىرلىتىپ قويدى .

بۇيرۇقلار ئېگىلگىنىچە چىقىپ كەتتى .

بۇ مىلادىيە 747 - يىلى بولغان ئىش . كەڭ يايلاقلار ئەمدىلا يېشىل رەڭگە كىرىشكە باشلىغان ئىللىق كۆكلەم كۈنلىرىنىڭ بىرىدە ، تا-رىختا مەشھۇر ئورخۇن ئۇيغۇر خانلىقىنىڭ تۇنجى ھۆكۈمدارى كۆل بىلگە قاغان مەڭگۈلۈككە كۆز يۇمۇپ ، ئەسىرلەر مۇقەددەم ئەرشكە چىقىپ كەتكەن ئەجدادلىرىغا قوشۇلدى .

قاغاننىڭ تۇرالغۇسى ماتەم قايغۇسىغا تولدى . كۆل بىلگە قاغان-نىڭ ئائىلە - تاۋابىئاتلىرى ، ئۇرۇق - تۇغقانلىرى ۋە ئوردىدىكى ئە-مەلدار ، مەھرەملەر ياقلىرىنى يىرتىپ يىغلاشتى . ئات ، كالا ، قويلار بوغۇزلىنىپ ، نەزىر قىلىندى ۋە قاغاننىڭ جەستى ياتقۇزۇلغان ئاق كى-گىز ئۆيىنىڭ ئەتراپىغا تىزىپ قويۇلدى . شامان ۋە باخشىلار گۈلخانلار ئەتراپىدا پېرە ئويىپ ، داپ - دۇمباقلىرىنى داراڭلىتىپ ، جىن - ئالۋاس-تىلارنى قوغلاشتى ، پاك روھلارنى چاقىرىشتى .

شۇ تەرىقىدە يەتتە كۈن ئۆتكەندە بۇ دۇنيا بىلەن مەڭگۈلۈككە خوشلاشقان كۆل بىلگە قاغاننى ئاق كىگىز بىلەن كۆتۈرۈپ ، يوغان يا-غاچ ساندۇققا ياتقۇزۇشتى . توققۇز بۇيرۇق مېيىت ساندۇقىنى مۇرىلىرىگە ئېلىپ كۆتۈرۈشتى .

كەڭ تۈزلەڭلىكتە خېلى ئېگىز كۆتۈرۈلۈپ تۇرغان بىر دۆڭ بو-لۇپ ، يىراقتىنلا كۆزگە تاشلىنىپ تۇراتتى . دۆڭنىڭ چوققىسىغا گۆر كولانغانىدى . شاماننىڭ يول باشلىشى بىلەن توققۇز بۇيرۇق مېيىت ساندۇقىنى شۇ چوققىغا ئېلىپ چىقىشتى . مېيىتنى ئۇزاتقۇچىلار كىيىم - كېچەكلىرىنى يىرتىپ ، چاچلىرىنى يۇلۇپ ، داد - پەرياد سېلىپ ، ئۇلارنىڭ كەينىدىن توپلىشىپ كېلىشتى . ھازىردا لارنىڭ يىغىسى ، شامان

ۋە باخشىلارنىڭ زىكرى سوقۇشى ۋە دۇمباق سادالىرى ئىچىدە مېيىت ساندۇقى گۆرگە چۈشۈرۈلۈپ ، قولۇقۇل كۆمۈلدى ، قەبىرە تۇرغۇزۇلدى . قەبىرە ئەتراپىغا ئادەم شەكلىگە كەلتۈرۈپ يۈنۈپ ياسالغان بىر نەچچە تاش بالبال ① تىك قىلىپ ئورنىتىلدى .

يەتتە كۈن ھازا تۇتۇلغاندىن كېيىن مەرھۇم قاغاننىڭ ئۆتۈكەن باغرىدىكى قارارگاھىدا ھەر قايسى قەبىلىلەرنىڭ تۆرىلىرى جەم بولدى . شامان ، باخشىلار تەكلىپ قىلىندى . گۈلخانلار يېقىلدى . توققۇز بۇيرۇق بايانچۇر تېگىنى ئاق كىگىزدە كۆتۈرۈپ ، گۈلخان ئەتراپىدىن توققۇز قېتىم ئايلاندۇردى . ئاندىن ئۇنى ئېگىز تىكلەنگەن بۆرە بايرىقىنىڭ يېنىدىكى ئالتۇن تەختكە ئولتۇرغۇزدى . بايانچۇرنىڭ خانىشى تەختنىڭ ئوڭ يېنىغا كېلىپ تۇردى ، ئۈچ ئوغلى سول تەرەپتىن ئورۇن ئالدى .

— بۈيۈك بايانچۇر قاغان قۇت بولسۇن ! — دېدى ئىنانچۇ تون باغا تارقان تەخت ئالدىدا تېز پۈكۈپ .

— قۇت بولسۇن ! — توققۇز بۇيرۇق تاۋاز قوشتى .

بايانچۇر ئۇچىسىغا قاغانلارغا خاس قىزىل تاۋاز تون كىيگەنىدى . بېشىغا چىكىلگەن قىزىل تاۋاز ياغلىقىنىڭ تېگىدىن ئۇنىڭ ئۇزۇن قوڭۇر چاچلىرى يەلكىلىرىگە چېچىلىپ تۇراتتى .

— قاغانلىق نام - ئاتىقىڭىزنى نېمە دەپ ئاتايمىز ، بۈيۈك قاغان

نەم ؟ — دەپ سورىدى باغا تارقان .

بايانچۇر ئالتۇن تەختتە قەددىنى رۇسلاپ ئولتۇرۇپ ، ئۆز ئالدىدا ئىنتايىن بىلدۈرۈپ تۇرۇشقان توققۇز بۇيرۇققا بىر قۇر كۆز يۈگۈرتۈپ چىقتى . ئۇنىڭ تۇرقىدىن ئالىي ھۆكۈمدارلارغا خاس ئۇلۇغۋارلىق ۋە ھادىيات - ماماتلىق ئۇرۇشلاردا چىققان ئەزىمەتلەرگە خاس قەيسەرلىك ئالامەتلىرى ناھايىتى روشەن ئىپادىلىنىپ تۇراتتى .

— بۇنىڭدىن كېيىن مېنىڭ ھۆكۈمدارلىق نام - ئاتىقىم ئەل ئەتە

مىش بىلىگە قاغان دەپ ئاتالسۇن ، بالىلىرىمنىڭ ئانىسى ئەل بىلىگە

① بالبال — قەبىرە ئالدىغا تىكلەندىغان تاش ھەيكەل .

قاتۇن ① دەپ ئاتالسۇن ، — دېدى ئۇ ھەممە ئادەم تولۇق ئاڭلىغۇدەك
ياڭراق ئاۋازدا .

ھەممەيلەن قىزغىن تەننەنە قىلىشتى :

— ئەل ئەتمىش بىلگە قاغان قۇت بولسۇن !

— ئەل بىلگە قاتۇن قۇت بولسۇن !

ئەل ئەتمىش بىلگە قاغان ئالتۇن تەختتە ئولتۇرغىنىچە غالىبانە
قىياپەتتە بىر قولىنى يۇقىرى كۆتۈردى . كۆپچىلىك جىم بولۇپ ، ئۇنىڭغا
كۆز تىكتى . قاغان يەنە شۇنداقلا ئالاھىدە تەننەنەلىك ئاۋاز بىلەن خىتاب
قىلدى :

— كۆك تەڭرى بىزنى ئەزىز قىلدى ! كۆك بۆرە بىزنى غالىبلار
يولىغا باشلىدى ! قۇياشتەك نۇرلۇق ئوماي ئانىمىز بىزنى بالا - قازدىن
يىراق قىلدى ! شۇنىڭ ئۈچۈن ئۇيغۇر بۇدۇنى ② يوقالمايدۇ ، مەڭگۈ
بۇدۇن بولۇپ ياشايدۇ . تۆپىمىزدە كۆك تەڭرى ، ئاستىمىزدا قوڭۇر يەر
بىزنى قوللايدۇ .

كەڭ دالاغا كىگىزلەر سېلىنىپ ، داستىخان تارتىلدى . قاغان ،
قاتۇن ۋە تېگىنلەر سورۇنغا كېلىپ ئولتۇرۇشتى . ئاندىن باشقىلارمۇ
داستىخاننى چۆرىدەپ ئورۇن ئېلىشتى . كۆپچىلىك بىرلىكتە ئوچۇق
دالالاردا قاپقانغا چۈشكەن جەرەنلەر ، ئېگىز تاغ - ئورمانلاردا ئوۋلاپ
كېلىنگەن بۇغا - ماراللارنىڭ گۆشلىرىنى ، دەريا - كۆللەردىن تۇتۇپ
كېلىنگەن غاز - ئۆردەكلەرنىڭ كاۋاپلىرىنى يەپ ، چاڭئەن ، لوياڭلاردىن
كەلتۈرۈلگەن ئېسىل شارابىلارنى ئىچىشتى . شىر كەيپ بولغان جەڭچىلەر
شوخ ، جۇشۇن ناخشىلارنى ئېيتىشتى . نۇرلۇق كۆزلىرىدە سۆيگۈ ئوتى
يېنىپ تۇرغان يىگىت - قىزلار بىر - بىرىنى تارتىشىپ ئۇسسۇلغا چۈ-
شۈپ كەتتى ...

يېڭى قاغاننىڭ تەختكە ئولتۇرۇش مۇراسىمى مىسلىسىز شاد -
خۇراملىق بايرام تۇسىنى ئالدى .

① قاتۇن — خانىش (قەدىمكى تۈركىي تىللاردا) .

② بۇدۇن — خەلق (قەدىمكى تۈركىي تىللاردا) .

ئۆتۈكەن تاغلىرىغا ئانچە يىراق بولمىغان يەردىكى نەز دەرياسىدا
 نىڭ يۇقىرى ئېقىنىدا خۇددى كۆك تۈرك دەۋرىدىكىگە ئوخشاشلا بۈيۈك
 قاغاننىڭ يوغان - يوغان ئۈچ چېدىرى تىكىلگەنىدى . ھەر قايسى بۈي-
 رۇقلارنىڭ چېدىرلىرى ۋە بىر قىسىم قارا بۇدۇنلارنىڭ ① كىگىز ئۆيلە-
 رىمۇ ئۇ يەر - بۇ يەردە بىردىن - ئىككىدىن كۆرۈنۈپ تۇراتتى . ئۇدۇم
 بويىچە بارلىق چېدىر ۋە كىگىز ئۆيلەرنىڭ ئىشىكلىرى كۈنچىقىش تە-
 رەپكە قارىتىلغان بولۇپ ، ئىشىك بېشىغا بۈركۈت قاناتلىرىنىڭ چوڭ
 پەيلىرى قاداڭ قويۇلغانىدى . ئەتراپتىكى قويۇق ئۆسكەن ئوت - چۆپلەر
 بىلەن قاپلانغان تۈزلەڭ ۋە ئېدىرلاردا ئات ۋە كالىلار ئوتلاپ يۈرەتتى .
 بەزەن ئەركەكلەر ئاتلىرىنى مىنىپ ، ئۇيان - بۇيان ئۆتۈپ تۇراتتى . ئا-
 ياللار تاش ئوچاقلارغا ئېسىلغان قازان ۋە كوزىلاردا غىزا تەييارلىماقتا ،
 كىچىك بالىلار موزايىلارنىڭ قۇيرۇقلىرىغا ئېسىلىپ ، ئىتلار بىلەن قوغلى-
 شپ ئويناشماقتا ئىدى .

بايانچۇر ئەل ئەتمىش بىلگە قاغان ئىككى مەھرەمنىڭ ھەمراھلى-
 قىدا سول تەرەپتىكى چېدىردىن چىقىپ ، ئوتتۇرىدىكى ئەڭ چوڭ چې-
 درغا كىردى ۋە ئىشىككە ئۇدۇل قويۇلغان ئالتۇن تەختكە ئولتۇردى .
 — ئۈچ ئوغلۇمنىڭ ھەممىسى كىرسۇن ، — دېدى ئۇ بىر مەھ-
 رەمگە قاراپ .

— خوپ ، بۈيۈك قاغانىم .

— ئۇلۇغ بۇيرۇق ئىنانچۇ تون باغا تارقانمۇ كىرسۇن ، — دېدى
 ئۇ يەنە بىر مەھرەمگە .

— خوپ ، بۈيۈك قاغانىم .

ھەر ئىككى مەھرەم چىقىپ كەتتى . ھايال بولماي چاقىرىلغانلار
 قاغان چېدىرىغا كىرىپ ، تەخت ئالدىدا تىز چۆكتى .

— ئولتۇرۇڭلار ، — دېدى قاغان قول ئىشارىسى بىلەن گېلەمنى

① قارا بۇدۇن — ئاۋام خەلق (قەدىمكى تۈركىي تىللاردا) .

كۆرسىتىپ .

ئۇچ خانزادە ۋە ئۇلۇغ بۇيرۇق قاتار تىزىلىپ ئولتۇرۇشتى .

— ھەممىڭلارغا مەلۇم ، — دەپ سۆزلىدى ئەل ئەتمىش بىلگە قاغان ، — بىزنىڭ بۇ يېڭىدىن قۇرۇلغان خانلىقىمىزغا قارىتىلغان ئاغا-دۇرمىچىلىقلار ۋە پاراكەندىچىلىكلەر تېخىچە بېسىقمايۋاتىدۇ . بۇرۇن بىزنىڭ ئوردىمىزدا خىزمەت قىلغان ئاي بىلگە تۇتۇق تەخت تالىشىپ ئىسيان كۆتۈردى . يەنە بىر قاتار ئۇرۇق ۋە قەبىلىلەر ئۇنىڭغا قوشۇلدى . — بىزگە ھەممىدىن بەكرەك دۈشمەنلىك قىلىۋاتقانلار كۈنچە-قىشتىكى قىتانلار ، — دېدى چوڭ خانزادە قۇتلۇغ يابغۇ ، — قاغان ئاتا ، ماڭا ئىجازەت بېرىڭ ، مەن قوشۇن تارتىپ ، ئۇ قىتان دېگەنلەرنى يەر بىلەن يەكسان قىلىۋېتىمەن !

بۇ گەپلەرنى دېگەندە ئۇنىڭ چىرايى شۇنداق قەھرى - غەزەپلىك تۈس ئالدىكى ، خۇددى ھازىرلا قىلىچىنى يالىڭاچلاپ چىقىپ كېتىدە-خاندەك بىلىنىپ كەتتى .

ئەل ئەتمىش بىلگە قاغاننىڭ بۇ چوڭ ئوغلى ئادەتتە كەم سۆز ، ئېغىر - بېسىق بولسىمۇ ، جەڭ ئىشلىرىدا ھېچنېمىدىن قورقمايدىغان قاپلاندىك يىگىت ئىدى . شۇنىمۇ ئېيتىش كېرەككى ، بوي - بەستى ئانچە قامەتلىك بولمىغان بۇ خانزادە پات - پاتلا مەي - شارابنى ئارتۇقچە ئى-چىۋېلىپ ماجىرا چىقىراتتى . بىر بولسا ، ئۆز بېشىمچىلىق بىلەن قوشۇن تارتىپ ، يات قەبىلە ياكى ئۇرۇقلارغا ھۇجۇم قىلىپ ، ئۇلارنىڭ ئات - ئۇلاغلىرىنى ھەيدەپ كېلەتتى ؛ يەنە بىر بولسا ، توسۇن ئاتقا يۈگەنسز مىنىپ ياكى قۇترىغان قوتاز ۋە بۇقىلار بىلەن ئېلىشىپ ، يۈز - كۆزنى يارا قىلىپ ، نەچچە كۈنگىچە ئاقساقلاپ يۈرەتتى .

بايانچۇر قاغان بەزىدە ئۆزىنىڭ بۇ تۇنجى ئوغلىغا قاراپ سۆيۈنۈپ كېتەتتى . « ئوغۇل بالا دېگەن مۇشۇنداق بولۇشى كېرەك ! » دەيتتى ئۇ يېقىنلىرىغا . لېكىن ، بەزىدە بېشىنى ئەلەم بىلەن چايقاپ ھەسرەتلىنەتتى ۋە : « بۇ كاساپەت بېشىغا بالا تېپىپ بەردى . يات ئۇرۇق ، چەت قەبى-لىلەرنىڭ ئاقساقاللىرى نازازلىق بىلدۈرۈپ ، كۆڭلۈمنى پاراكەندە قى-

لمۇئاتىدۇ » دەپ زارلىناتتى .

چوڭ خانزادە قۇتلۇغ يابغۇ قىتانلارغا قوشۇن تارتىش تەلپىنى ئوتتۇرىغا قويغاندا ، ئالتۇن تەختتە چازا قۇرۇپ ئولتۇرغان قاغان ئۇنىڭغا سىنجىلاپ بىر قارىۋالدى . بۇ قاراشتىن قاغاننىڭ « ئۇ يەنە شاراب ئىچىۋالدىمۇ ، قانداق ؟ » دېگەن گۇمانىنى سەزگىلى بولاتتى . ياق ، بۇ- گۈن قۇتلۇغ يابغۇ شاراب ئىچمىگەندى . قاغان ئۇنىڭ ئىچمىگەنلىكىگە ئىشەنگەندىن كېيىن رازىمەنلىك بىلەن بېشىنى ئىرغىتىپ قويدى .

— يارايىسەن ، ئوغلۇم ! — دېدى ئۇ ، — سەن قىتانلارنىڭ دەككىسىنى بېرەلەيسەن ، بۇنىڭغا ئىشىنىمەن .

ئىككىنچى خانزادە ئىدىگەن قۇتلۇغ بىلگە تارقان سۆز قىلدى :
— ھازىر كۈنچىقىشتىن قىتانلار ، كۈنپېتىشتىن ئاسىي قارلۇقلار قىستاپ كېلىۋاتىدۇ . ئاكام قىتانلارغا يۈرۈش قىلسا ، مەن قارلۇقلارغا قارشى چىقاي .

— يارايىسەن ، ئوغلۇم ! — دېدى بايانچۇر قاغان ئۇنىڭغىمۇ دەر- ھال ئىپادە بىلدۈرۈپ .

ئىدىگەن قۇتلۇغ بىلگە تارقان ئۆزىنىڭ يېزىقچىلىق ئىشلىرىغا ھېرىسمەنلىكى بىلەن قېرىنداشلىرى ئىچىدىمۇ ۋە ئومۇمەن ئوردا ئىچى- دىمۇ ئالاھىدە پەرقلەنىپ تۇراتتى . قاغاننىڭ تۈرلۈك يازما بۇيرۇق ۋە يارلىقلىرىنى ، يىراق جايلارغا ، چەت ئەللەرگە ئەۋەتىدىغان مەكتۇپلىرىنى دەل مۇشۇ ئىككىنچى خانزادە يازاتتى . شۇنىڭ ئۈچۈن ، ئەل ئەتمىش بىلگە قاغان ئۇنىڭ نام شەرىپىگە « بىلگە » دېگەن ئاتاقنى قوشۇپ ئېيى- تىشقا ئەمر قىلغانىدى .

بۇ خانزادە بىر قارىماققا ياۋاش ، مۇلايىم ، كەمتەر كۆرۈنەتتى . ئادەتتىكى تالاش - تارتىشلاردا بەك قىزىپ كەتمەي ، چوڭلارغا يول قو- ياتتى . نۇرغۇن ئىشلاردا ئۇ باشقىلارنىڭ كۆز قاراشلىرىنى ۋە مەسلىھەت- لىرىنى ئاڭلاشنى ياخشى كۆرەتتى . ھالبۇكى ، ئۇنىڭ ئىچكى دۇنياسىنى ئاتىسى بايانچۇردىن باشقا ھېچكىم دېگۈدەك تازا چۈشىنىپ كەتمەيتتى . ئۇ ئادەتتە كىشىلەرنىڭ كۆڭلىگە ئازار بەرمەيدىغان ، مۇرەسسەچىلىككە

مايىل يۇمشاق تەبىئەتلىك تارقان بولغىنى بىلەن ئۆزىنىڭ بىر يۈرۈش تەۋرەنمەس كۆز قاراشلىرى بار ئىدى . ئۇ بىرەر ئىشتا توغرا يولنى ۋە ئۆزىنىڭ مۇستەقىل كۆز قارىشىنى تىكلەۋالغۇچە مەسىلىنىڭ باش - ئا . خىزىنى تولۇق چۈشىنىۋېلىش ئۈچۈن باشقىلارنىڭ تۈرلۈك پىكىرلىرىنى سەۋرچانلىق بىلەن ئاڭلايتتى ، مەسىلە تىلشەتتى . ئەمما ، ئۆزى توغرا دەپ تونۇغان يولنى تاللىۋالغاندىن كېيىن ئۆزىنىڭ كۆز قاراشلىرىنى ئېڭىلمەس ئىرادە بىلەن قوغدايتتى ، ئۇنى ئۆز ئىرادىسىدىن ھېچقانداق ئادەم تايىدۇرالمىتتى . ئۇ خانلىققا مۇناسىۋەتلىك چوڭ ئىشلارنى تەھلىل قىلغاندا شەيئىلەرنىڭ ئۆتمۈشى ، ھازىرى ۋە كەلگۈسىنى ئىنچىكە ۋە پۇختا ئويلىشىپ تەپەككۈر قىلاتتى . ئوردا دانىشمەنلىرى قىسمەن مەسەلىلەر ئۈستىدە ئۇنىڭ بىلەن تالىشىپ باقسىمۇ ، لېكىن قۇتلۇغ بىلگە تار . قانىنىڭ ئاساس ۋە دەلىللىرىنى ئاڭلىغاندىن كېيىن جىمىپ قالاتتى - دە ، باش قاتۇرۇپ ئويلاپ بېقىپ ئۇنىڭغا قايىل بولاتتى .

ئەل ئەتمىش بىلگە قاغان ئۆزىنىڭ بۇ ئوغلىدىن زور ئۈمىدلەرنى كۈتەتتى . « ئىدىگەن ياراملىق ھۆكۈمدار بولىدۇ » دەيتتى ئۇ بۇي . رۇقلارغا . بۇيرۇقلارمۇ ئىدىگەن قۇتلۇغ بىلگە تارقاننى چىن دىلىدىن ھۆرمەت قىلاتتى ، ئۇنىڭ بىلەن سۆھبەتلىشىشنى ياخشى كۆرەتتى .

شۇنداق بولغانلىقى ئۈچۈنمۇ ، بۇ ئىككىنچى خانزادە قارلۇقلارغا قارشى چىقىش تەلپىنى ئوتتۇرىغا قويغاندا ، بايانچۇر قاغان ھېچ ئىككىدە لەنمەيلا رازىلىق بىلدۈردى .

ئۇلۇغ بۇيرۇق ئىنانچۇ تون باغا تارقان سۆز ئالدى :

— ھازىر يەنە قىرغىز ، چىڭگىل ، تاتار ① قەبىلىلىرىمۇ ئىسيان كۆتۈرۈپ چىقتى . سىر - تاردۇشلارمۇ سېلىق تۆلەشتىن باش تارتىۋا . تىدۇ . تابغاچلار ئارىسىغا قېچىپ كەتكەن كۆك تۈركلەر چەت - ياقا يەرلىرىمىزگە داۋاملىق ھۇجۇم قىلىپ تۇرۇۋاتىدۇ . ئەھۋال مۇرەككەپ ، مەسىلە ئېغىر . شۇڭا ، ئەلنى تىنچىتىش ئۈچۈن كۈچنى بىرلىككە كەل . تۇرۇپ ، ھەممىمىز ئاتلىنىپ چىقىشىمىز كېرەك . ئەڭ ئالدى بىلەن باش

① تاتار — موڭغۇللارنىڭ ئەجدادلىرى (ھازىرقى تاتار مىللىتى ئەمەس) .

ئىسيانكار تاي بىلگە تۇتۇقنى يوقتىشىمىز كېرەك .

— توغرا ، ھەممىمىز بىراقلا چىقايلى ! — دېيىشتى توققۇز بۇي-
رۇق ، — ھازىر بىر — ئىككى سانغۇن ، تارقانلارنىڭ چىقىشى بىلەنلا
ئەلنى تۈزەپ كەتكىلى بولمايدۇ .

— شۇنداق ، — ئەل ئەتمىش بىلگەن قاغان بۇيرۇقلارنىڭ سۆز-
لىرىگە قوشۇلدى ، — ھازىر ئەھۋالىمىز چاتاق . كۈنچىقىشتا قىتانلار بى-
لەن تاتارلار ، كۈنپېتىشتا قارلۇقلار بىلەن چىگىللەر ، شىمالدا قىرغىزلار ،
جەنۇبتا كۆك تۈركلەر نىيىتىنى بۇزۇپ چىقىشتى . ئۇلار بىزنى « كۆك
تۈركلەر ۋە باسمىللار بىلەن ئۇزاق مۇددەت ئۇرۇش قىلىپ ھالسىرىدى ،
ئەمدى ئۇلارنى يىقىتىش ئاسان » دەپ ئويلاۋاتىدۇ . لېكىن ، ئۇلار بىز-
نىڭ كۈچىمىزنى خاتا مۆلچەرلىدى . بىز ئۇلارغا ئۆزىمىزنى يەنە بىر قېتىم
تونۇتۇپ قويايلى .

— قاغان ئاتا ، پەرمان چۈشۈرۈڭ ، مەن ھازىرلا ئاتلىناي ! —
دەپ خىتاب قىلدى چوڭ خانزادە قۇتلۇغ يابغۇ .
— قاغان ئاتا ، مەن تەييار ! — دېدى ئىككىنچى خانزادە ئىدد-
گەن قۇتلۇغ بىلگە تارقان .

— قاغان ئاتا ، مەنمۇ بار ! — دەپ ھەممىدىن ئۈنلۈكرەك خىتاب
قىلدى كەنجى خانزادە ئالپ ئۇلۇغ تۇتۇق ياغلاقار مەيدىسىگە مۇشتلاپ .
— بىز ھەممىمىز تەييار ! — دەپ تەرەپ — تەرەپتىن ئاۋاز
قوشتى بۇيرۇقلار .

قاغان بىر قولىنى كۆتۈرۈپ ، كۆپچىلىكنى جىم بولۇشقا ئۈن-
دىدى .

— سۆزۈمنى ئاڭلاڭلار ، — دېدى ئۇ رەسمىي بۇيرۇق تەلەپپۇزى
بىلەن ، — يېڭى قۇرۇلغان خانلىقىمىز ئېغىر تەھدىت ئاستىدا تۇرۇۋا-
تىدۇ . شۇڭا ، توققۇز بۇيرۇقلىرىم ئېيتقاندا ، ھەممىمىز بىرلىكتە ئىس-
پانچىلارغا قارشى جازا يۈرۈشى قىلىشىمىز كېرەك . ئوغلۇم ئالپ ئۇلۇغ
تۇتۇق ياغلاقار كەنجى خانزادە بولۇش سالاھىيىتى بىلەن ئاتا ئۆيىگە ئى-
گىدارچىلىق قىلىپ ، ئۆتۈكەن تاغلىرى بىلەن ئورخۇن دەرياسى ئارىلىد-

قىدىكى مۇقەددەس جايلارنى باشقۇرۇپ مۇشۇ يەرلەردە قالدۇ . قالغانلىرى
رىمىز كۈچنى بىرلىككە كەلتۈرۈپ ، ئالدى بىلەن قىتانلار ۋە تاتارلارنى
باستۇرىمىز . ئاندىن ، بىزگە ئەل بولۇشتىن باش تارتقان باشقا قەبىلە
لەرنى نۆۋەت بىلەن تىنچىتىمىز .

— باش ئۈستىگە ، قاغان ئاتا .

— باش ئۈستىگە ، بۈيۈك قاغان .

× × ×

قاغان چېدىرىدا ئۆتكۈزۈلگەن كېڭەشتە ئەنە شۇنداق قارار قوبۇل
قىلىنغاندىن كېيىن ئەل ئەتمىش بىلگە قاغان توققۇز ئوغۇز خەلقىنىڭ
زور قوشۇنىغا بىۋاسىتە ئۆزى باش قوماندان بولۇپ ، ئىككى ئوغلى ۋە
توققۇز بۇيرۇقنىڭ ھەمراھلىقىدا يۈرۈشكە ئاتلاندى .

بۈكەگۈك دېگەن يەرگە كەلگەندە باش ئىسيانكار تاي بىلگە تۇ-
تۇق قوشۇنى قىتان ۋە تاتارلار بىلەن بىرلىشىپ ، قاغان قوشۇنىغا بىر
رىنچى بولۇپ ھۇجۇم قىلدى . ئىككى كۈنلۈك جەڭ نەتىجىسىدە توققۇز
ئوغۇز قوشۇنى زور غەلبىگە ئېرىشتى . قىتان ۋە تاتارلار قاچتى . لېكىن ،
ئىسيانكار ئۇيغۇر قوشۇنى بىر نەچچە كۈن ئۆتكەندە قاغان قوشۇنىغا قايتا
ھۇجۇم قوزغىدى . ئۇزۇنغا سوزۇلغان قىرغىنچىلىق جېڭىدە ئىسيانچىلار
ئەجەبلىك زەربىگە ئۇچرىدى . باش ئىسيانكار تاي بىلگە تۇتۇق ۋە ئۇ-
نىڭ يېقىنلىرى ئۆلتۈرۈلدى . ئىسيانغا قاتناشقان ئادەتتىكى پۇقرالارغا
كەڭچىلىك قىلىندى ۋە ئۇلار ئەل ئەتمىش بىلگە قاغاننىڭ قوشۇنىغا
قوشۇۋېلىندى .

ئارىدىن بىر ئاي ئۆتۈپ ، سېلىپىنگا دەرياسىنىڭ غەربىي شىمالى-
دىكى بىر جايدا توققۇز ئوغۇز قوشۇنى قىتانلار ۋە تاتارلارنىڭ بىرلەشمە
قوشۇنى بىلەن يەنە توقۇنۇشتى . ئۇيغۇرلار ئۇلارنى قوغلاپ ، سېلىپىنگا
دەرياسىنىڭ بويلىرىغىچە قىستاپ كەلدى . قىتانلار بىلەن تاتارلار ئەھۋال
نىڭ چاتاق بولۇۋاتقانلىقىغا كۆزى يېتىپ ، بىر - بىرىدىن ئايرىلدى

ھەمدە ھەر قايسى ئۆز يوللىرىغا قاراپ چېكىندى . ئاخىر ، قىتانلار ئا- مان - ئېسەن قۇتۇلۇپ قېچىپ كەتتى . تاتارلارنىڭ تەخمىنەن يېرىمى ئەل ئەتمىش بىلگە قاغانغا ئەل بولدى ، قالغان يېرىمى پىتىراپ ، ھەر جايلارغا تارقىلىپ كەتتى .

ئەل ئەتمىش بىلگە قاغان ئۆزىگە ئەل بولغان ئۇيغۇر ۋە تاتار ئىسيانچىلىرىغا مېھرىبانلىق كۆرسەتتى ۋە ئۇلارنى يىغىپ نۇتۇق سۆز- لىدى :

— سىلەر ، ئەي مېنىڭ پۇقرالىرىم ، قارا كۆڭۈل ئىسيانچىلارغا ئەگىشىپ ، ئۆلۈم ۋە ئاپەت يولىغا ماڭدىڭلار . لېكىن ، ئاداشقانلىق ئەيب ئەمەس ، گۇناھنى تونۇش ساۋاب . كېلىڭلار ، ماڭا قوشۇلۇڭلار ، بىز يەنە بۇرۇنقىدە كلا ئۆم - ئىناق بولۇپ ، خاتىرجەم ياشايلى .
ۋەھالەنكى ، 750 - يىلى كىرىشى بىلەنلا پاراكەندىچىلىكلەر يەنە باشلاندى . شۇ يىلى ئەتىيازدا ئەل ئەتمىش بىلگە قاغان يېنىسەي دەريا- سىنىڭ يۇقىرى ئېقىنىدا چىڭ قەبىلىسىنى تارمار قىلدى . شۇ يىلى كۈزدە ئۇ يەنە تاتارلارنىڭ قالدۇقلىرىنى بويسۇندۇردى .

ئارىسىدىن يەنە بىر يىل ئۆتكەندە قىرغىزلار چىكلەر بىلەن بىرلى- شىپ ، توققۇز ئوغۇزلارغا قارشى ئاتلىنىپ چىقتى . دەل شۇ چاغدا ئالتاي ئەتراپلىرىدىكى قارلۇقلارمۇ چىڭ ۋە قىرغىزلارغا ياردەم بېرىش ئۈچۈن جەڭگە ئاتلاندى . ئەل ئەتمىش بىلگە قاغان مىڭ كىشىلىك بىر كىچىك قوشۇننى ئەۋەتىپ چىكلەرنى تىنجىتتى . قاغاننىڭ يەنە بىر تارماق قو- شۇنى قىرغىزلارنىڭ ھۇجۇمىنى چېكىندۈردى . توققۇز ئوغۇزلارنىڭ ئا- ساسلىق قوشۇنى قاغاننىڭ بىۋاسىتە قوماندانلىقىدا ئىرتىش دەرياسىنى كېسىپ ئۆتۈپ ، قارلۇقلارنى قاتتىق مەغلۇبىيەتكە ئۇچراتتى .

مىلادىيە 753 - يىلى قارلۇقلار باسمىلار بىلەن بىرلىشىپ يەنە بىر قېتىم ئىسيان كۆتۈردى . ئۇيغۇر قوشۇنى ئۇلارنى يەنە بىر قېتىم مەغلۇپ قىلدى ھەمدە سائۇر ۋە تارباغاتايدىكى قارلۇق يايلاقلىرىنى بىرلىككە كەلتۈرۈپ ، خانلىقنىڭ چېگرىلىرىنى پەچەنەكلەرنىڭ^① يەرلىرىگىچە

① پەچەنەك — ئەينى دەۋردىكى تۈركىي تىللىق خەلقلەردىن بىرى .



مەخمەلدەك يۇمران ئوت - چۆپلەر قاپلاپ كەتكەن تۈپتۈز يايلاقتا ئىككى چەۋەنداز يانمۇيان كەلمەكتە ئىدى . ئۇلار قانداقتۇر چوڭقۇر خيالغا بېرىلىپ كەتتىمۇ ياكى ئەتراپتىكى گۈزەل مەنزىرىنى ھەۋەس بىلەن تاماشا قىلىۋاتامدۇ ، ئىشقىلىپ ، ئۇلار ئۇياققا - بۇياققا قا- رىغاچ سۈكۈت ئىچىدە كەلمەكتە ئىدى . ئاتلىرىمۇ خۇددى ئۇلارغا ماسلاشماقچى بولغاندەك يۇمران كوكاتلارنى قېلىن كالىپۇكلىرى بىلەن يىالماپ ئوتلىغاچ ئالدىرىماي ، ئاستا قەدەم تاشلايتتى . ئاتلارنىڭ ھەر ئىككىسىلا خۇددى ئاق قۇلاردەك ئاپئاق ۋە بويۇنلىرى ئۇزۇن بولۇپ ، يىراقتىن قارىغاندىلا ئۇلارنىڭ ئېسىل نەسىللىك ئارغىماقلاردىن ئىكەن- لىكى كۆرۈنۈپ تۇراتتى . چەۋەندازلار قىممەت باھالىق تاۋاردىن قىسقا يەكتەك ، قاپلان تېرىسىدىن شىم ، سېرىق گۈللۈك قارا ئۆنۈك كىيگەن ۋە ئۇزۇن چاچلىرى ئۈستىدىن قىزىل تاۋار ياغلىق چىگمۇالغان بولۇپ ، بىر قاراشتىلا ئۇلارنىڭ ئالىي ھۆكۈمدارلار تەبىقىسىنىڭ ئەزالىرى ئىكەن- لىكىنى بىلگىلى بولاتتى .

ئۇلار ئاتلىرىنىڭ رىتىملىق ئاستا مېڭىشىنى ئۆزگەرتىمەي بىر كەڭرى تۆپىلىككە چىقتى . ئاقىر تۆپىلىكتە چوقچىيىپ تۇرغان بىر تاش تۈۋرۈك ئالاھىدە كۆزگە چېلىقىپ تۇراتتى . چەۋەندازلار شۇ تاشنىڭ ئالدىغا كېلىپ ئاتلىرىنى توختاتتى . بۇ ئادەم بويى ئېگىزلىكىدىكى تۆت قىرلىق سىلىقلانغان تاش ئابىدە بولۇپ ، باشتىن - ئاخىرغىچە رەتلىك قۇرمۇقۇر خەتلەر چېكىلگەنىدى . بۇ مۇشۇ يايلاقلاردا ياشايدىغان خەلقلەر ئەۋلادتىن ئەۋلادقىچە قوللىنىپ كېلىۋاتقان ئورخۇن - يېنسەي تۈرك يېزىقى ئىدى .

— مانا بۇ « بىلگە قاغان مەڭگۈ تېشى » ، — دېدى چاچ ۋە سا- قاللىرىغا ئاق سانجىلىشقا باشلىغان سالاپەتلىك چەۋەنداز .

بۇ چەۋەنداز بايانچۇر ئەل ئەتمىش بىلگەن قاغان ئىدى .
— شۇنداق ، — دەپ تەستىقلىغان تەرىزدە بېشىنى لىگىشتى قارا
بۇرۇتلۇق ياش چەۋەنداز .
بۇ — بايانچۇرنىڭ ئوتتۇراچى ئوغلى ئىدىگەن قۇتلۇغ بىلگە
تارقان ئىدى .

ئەل ئەتمىش بىلگە قاغان بەجايىكى زامانلار ھېكمەتلىرىنى ئاخ-
تۇرۇپ مۇلاھىزە قىلىۋاتقاندا بۇ مەڭگۈ تاشقا خىيالچان كۆزلىرى بىلەن
قاراپ ئالدىرىماي سۆزلىدى :

— ئوغلۇم ، ئىككىمىز نۇرغۇن مەڭگۈ تاشلارنى تاۋاپ قىلىپ
كۆرۈپ چىقتۇق . ئىستەمى قاغان ، كۆل تېگىن ، تونيوقۇق مەڭگۈ تاش-
لىرىنى كۆردۈق . ئۇلار ھەممىسى ئۆزلىرىنىڭ شەرەپلىك ئىش ئىزلىرى-
دىن خاتىرە قالدۇرغان . كۆردۈگۈم ، ئوغلۇم ، شۇنچە كۆپ دەۋرلەر
ئۆتۈپ كەتكەن بولسىمۇ ، بۇ مەڭگۈ تاشلار قاغانلار ۋە قەھرىمانلارنىڭ
ناملىرىنى ئەبەدىيەلەشتۈرۈپ ساقلاپ كەلمەكتە .

— دانا گەپ قىلىدىڭىز ، قاغان ئاتا ، — دېدى بىلگە تارقان ، —
قىلىچ ، نەيزە بىلەن تىكلەنگەن شان - شەرەپ ۋاقتىنىڭ ئۆتۈشى بىلەن
ئاستا - ئاستا ئۇنتۇلۇپ كېتىدۇ . لېكىن ، قەلەم بىلەن يېزىلغان پۈتۈك
ئەۋلادتىن ئەۋلادقا ئۆتۈپ كىشىلەرگە ئىلھام بېرىدۇ .

— توغرا دەيسەن ، ئوغلۇم ئىدىگەن ، — دېدى قاغان ، —
ئەمدى بىزمۇ مەڭگۈ تاش تىكلەپ ، خانلىقىمىزنىڭ نامىنى ئەبەدىيەلەش-
تۈرۈشىمىز كېرەك .

— يازايلى ، قاغان ئاتا ، ئۆز ئابدىمىزنى تىكلەيلى .
— مەن كۆڭلۈمگە پۈككەنلىرىمنى ساڭا سۆزلەپ بېرەي . سەن
شۇلارنى رەتلەپ ، ئوبدان بىر پۈتۈك يېزىپ چىققىن .
— باش ئۈستىگە ، قاغان ئاتا .

ئىككى چەۋەنداز ئاق ئارغىماقلىرىنى يانمۇيان ماڭغۇزۇپ ، شۇ
ئەتراپتىكى جايلارنى ئۇزاق ئايلاندى . قاغان مەڭگۈ تاشقا يېزىشقا تې-
گىشلىك مەزمۇنلارنى ئوغلغا ئەستايىدىللىق بىلەن تەپسىلىي سۆزلەپ



ئىدىگەن قۇتلۇغ بىلگە تارقان ئۆز چېدىرىدا تەنھا ئولتۇرۇپ
ئۇزاققىچە ئويلاندى . ئۇ ئەل ئەتمىش بىلگە قاغان شەرىپىگە ئورنىتىل-
ماقچى بولغان مەڭگۈ تاشقا قايسى مەزمۇنلارنى يېزىش ھەققىدە باش قا-
نۇرۇپ ، تەپەككۈر ئۇنچىلىرىنى چوڭ ۋەقەلەر يېپىغا بىرمۇبىر ئۆتكۈزۈپ
تىزماقتا ئىدى .

ئۇ تۆت بۇرجەك قىلىپ كېسىپ تەييارلاپ قويۇلغان ئاق يىپەك
رەختنى ئېلىپ ، ئالدىدىكى شىرە ئۈستىگە يايىدى . « ئالدى بىلەن ئاتام-
نىڭ ئېيتقانلىرىنى يازاي » دەپ ئويلىدى ئۇ ۋە يۇڭ قەلەمنى قارا سىياھقا
چىلاپ ، ئاق رەختكە ئورخۇن تۈرك يېزىقىنىڭ ھەرپ بەلگىلىرىنى رە-
لىك يېزىشقا باشلىدى :

« مەن تەڭرىدىن بولغان ئەل ئەتمىش بىلگە قاغان بىلەن تەڭ-
رىدىن بولغان ئەل بىلگە قاتۇن ، قاغان ۋە قاتۇن ئاتاقلىرى بىلەن ئاتى-
لىپ ، ئۆتۈكەننىڭ غەربىي چېتىدە ، تەز دەرياسىنىڭ بېشىدا بارگاھ
قۇرغۇردۇم ... »

بىلگە تارقان يەنە بىر ئاز ئويلىۋالغاندىن كېيىن يېزىشنى
داۋاملاشتۇردى :

« ... مىڭ يىللىق ، تۈمەن كۈنلۈك پۈتۈكۈمنى ، تامغامنى شۇ
يەردە سىلىق تاشقا ئويدۇردۇم . يۇقىرىدا كۆك تەڭرىنىڭ بۇيرۇشى ،
تۆۋەندە قوڭۇر يەرنىڭ بېقىشى بىلەن ئېلىمنى قۇردۇم ، تۈزۈملىرىمنى
تىكلىدىم . ئالدىمدا كۈنچىقىشتىكى خەلقلەر ، ئارقامدا ئاي چىقىشتىكى
خەلقلەر ، تۆت تەرەپتىكى خەلقلەر ماڭا قوشۇلدى ، ئۆزلىرىنىڭ كۈچلە-
رىنى ماڭا بەردى » .

ئىدىگەن قۇتلۇغ تارقان پۈتۈكنىڭ ھەربىر سۆز ، جۈملىلىرىنى
پۇختا ئويلاپ ، ئۆزىنى ئۇنتۇغان ھالدا يازماقتا ئىدى :

« تەڭرى ياراتمىش ئەل بىلگە قاغانىم ئەل ئىچىدىكى بارلىق قەبىلىلەرنى بىرلىككە كەلتۈرۈشنى بۇيرۇدى » .

شۇ جۈملىنى يېزىپ بولغاندىن كېيىن قۇتلۇغ بىلگە تارقان قەلەمنى شەرەگە قويدى ۋە خىيالچان كۆزلىرى بىلەن بەلگىسىز بىر نۇقتىغا تىكىلىپ ئۇزاققىچە جىم ئولتۇرۇپ كەتتى . ئۇنىڭ كۆز ئالدىدا تېخى يېقىندىلا بولۇپ ئۆتكەن جەڭ مەنزىرىلىرى سۈرەتلىنىپ كۆرۈنۈشكە باشلىدى .

قايسى زامانلاردىن باشلانغان ئىدىكىن ، ئىشقىلىپ ، بۇ كەڭ يايلاقلار ۋە ئېگىز تاغلارنى ماكان قىلغان ھەر قايسى ئۇرۇقلار ، قەبىلىلەر ئوتلاق تالىشىپ ، ئۈستۈنلۈك تالىشىپ ، ئۆزئارا جېدەللىشىپ ، كىچىك كۆلەمدىكى جەڭلەر ۋە كەڭ دائىرىدىكى ئۇرۇشلاردىن خالىي بولالماي كەلدى . مانا ھازىرمۇ شۇنداق بولۇۋاتىدۇ . قايسىكى بىر ئۇرۇق ياكى قەبىلە ھۆكۈمرانلىق ئورنىغا چىقسا ، باشقا ئۇرۇق - قەبىلىلەر دەرھال ئۇنىڭغا ئۆكتە قويدۇ ، بىرلىشىشنى خالىمايدۇ ، بۆلۈنۈپ چىقىپ ئۆزىنىڭ كىچىك ئائىلىسىنى قۇرۇشقا تىرىشىدۇ . « يالغۇز ئاتنىڭ چېڭى چىقماستىن » دېگەن تەمسىلنى ھەممە ئادەم بىلىدۇ ، لېكىن ئۆز ئەمەلىيىتىدە بۇنىڭغا ئەمەل قىلمايدۇ . « كۈچ ئۆملۈكتە » دېگەن ھەقىقەتنى ھەممە قەبىلىنىڭ دانىشمەنلىرى ئېغىزدىن چۈشۈرمەيدۇ ، لېكىن يەنە « سەن ئۇ تاغلىق ، مەن بۇ تاغلىق » دەپ بىر - بىرىگە قىيا باقىدۇ .

« بۇنداق ئىناقسىزلىق گۇناھلىرى قايسى زامانلاردىن باشلانغان ؟ بۇنى بىلمەيمەن ، — دەپ ئويلىدى ئىدىگەن بىلگە تارقان ، — ئىشقىلىپ ، مەن ئۆزۈمنى بىلگەندىن تارتىپ مۇشۇنداق جېدەل - ماجىرالار بېسىقماي كېلىۋاتىدۇ . مانا ، ئۇيغۇر ئېلىنىڭ قاغانلىرى ياغلاقلار ئۇرۇقىدىن چىققانىدى ، باشقا ئۇرۇقلار چىدىماي قالدى . توققۇز ئوغۇز خەلقى خانلىقنىڭ ئۇلىنى تەشكىل قىلىپ ، ئۆز قۇدرىتىنى كۆرسەتكەنىدى ، باشقا قەبىلىلەر نوچىلىق تالىشىپ ، تىغ كۆتۈرۈپ چىقىشتى ، ھەتتا كۆك تۈركلەر بىلەن بولغان ئۇزۇن مۇددەتلىك ئۇرۇشلاردا بىز بىلەن بىر - لەشكەن باسمىل ، قارلۇق قەبىلىلىرىمۇ ياخشى كۈنلەرگە ئېرىشكەندە

بىزگە دۈشمەن بولدى . ئۇلارغا نېمە كەم ؟ ئۇلار يەنە بۇرۇنقىدە كىلا ئۆز-
لىرىنىڭ يايلاق ، تاغلىرىدا تىرىكچىلىك قىلىپ ئۆتۈۋېرىدىغۇ .
توققۇز ئوغۇزلار بىلەن باسمىل ، قارلۇق ، كۆك تۈركلەرنىڭ ئوخ-
شىمايدىغان نەرى بار ؟ مۇشۇنداق ئىناقسىزلىقلارنىڭ ئاقسۈتى
قانداق بولار ؟ »

ئىدىگەن تارقان ئويلىغانسېرى ئىچى قايناپ ئولتۇرالمىي قالدى .
ئۇ شىرە يېنىدىن قوپۇپ ، چېدىر ئىچىدە ئۇياقتىن بۇياققا مېڭىپ كەتتى .
« بۇنداق ئارازچىلىق ، ئۆچمەنلىكلەر قاچان تۈگەيدۇ ؟ بۇنداق
بولسۇنمىسە ، ئاخىرقى ھېسابتا ھېچقانداق قەبىلە ، ھېچقانداق خەلقىمۇ پاي-
دىغا ئېرىشەلمەيدۇ . قاچانمۇ ئىنسانلار ئۆچمەنلىك ، دۈشمەنلىك ئۇرۇق-
لىرىنى ئۈزۈل - كېسىل يوقىتىپ ، ئىناق ، ئىتتىپاق تۇرمۇشنىڭ قەدىرىگە
يېتىپ ، ھەقىقىي بەختلىك كۈنلەردە ياشايدىغان بولار ؟ »

ئىدىگەن بىلگە تارقان بۇ ئېغىر خىياللاردىن قۇتۇل-
ماقچى بولغاندەك يېشىنى چايقاپ قويدى - دە ، قايتا شىرە يېنىغا
كېلىپ ئولتۇردى . پۈتۈكنى يېزىپ تاماملاش كېرەك . ئۇ قولغا قە-
لەمنى ئالدى .

« ئەمدى خانلىقىمىزنىڭ ئۇلۇغ بۇيرۇقلىرىنى تونۇشتۇرۇپ
يازاي . ئاندىن ئۇيغۇرلارنىڭ ئەجدادلىرى تىكلىگەن بۇرۇنقى خانلىقلار-
نىڭ تارىخى بايانلىرىنى يېزىش كېرەك . »

شىرە ئۈستىگە يېيىلغان ئاق يىپەك رەختكە قارا سىياھ بىلەن يې-
زىلىۋاتقان ھەرپ شەكىللىرى كەينى - كەينىدىن رەتلىك تىزىلىپ كۆ-
پىيۈۋەردى .

پۈتۈك يېزىلىپ بولغاندىن كېيىن بىلگە تارقان چاپارمەننى چا-
قىردى .

— تاشچى ۋە ئويمىچىلاردىن ئەڭ ئۈستىلىرىنى چاقىرىپ
كەل ، — دېدى تارقان .

— باش ئۈستىگە ، بىلگە تارقان .

تاشچى بىلەن ئويمىچى كېلىپ ، تارقانغا تەزىم قىلدى .

— مەڭگۈ تاش ياساش كېرەك ، — دەپ ئەھۋالنى چۈشەندۈردى

نارقان .

— خوپ ، — دېدى پېشقەدەم تاشچى ئۇستا ، — مەن ھەر خىل تاش پۈتۈكلەرنى كۆپ ياسىغان . تاش چوقۇش ھەم تاشنى سىلىقلاش ھۈنەرى مېنىڭ ئاتا كەسپىم .

— سىلىق تاش ئۈستىگە خەت چېكىشمۇ مېنىڭ ئاتا كەسپىم ، — دېدى ئويمانچى ئۇستا .

— ياخشى ، ئەمەسە دەرھال ئىشنى باشلاڭلار .

ئىش دەرھال باشلاندى ۋە بىر نەچچە كۈندىلا تاماملاندى .

تىنىق كۆك ئاسماندا ئالتۇن قۇياش ئۆزىنىڭ يارقىن نۇرىنى سېخىيلىق بىلەن تۆكۈپ تۇراتتى . كۆكلەم پەسلىنىڭ ئاخىرقى كۈنلىرى بولۇپ ، تاغ - دالالار يېشىللىققا ئورالغان ، ياۋا گۈللەر پۈرەكلەپ ئېچىلىشقا باشلىغانىدى . چوڭ - كىچىك ۋە رەڭمۇرەڭ كېپىنەكلەر ۋە يىڭناغۇچ ، بوغۇنلار گۈل - گىياھلار ئۈستىدە ئويناشماقتا ئىدى .

ئەل ئەتمىش بىلگە قاغان ، ئۇنىڭ سۆيۈملۈك خانىشى ئەل بىلگە قاتۇن ، خانزادىلەر ۋە ئۇلۇغ بۇيرۇقلار تۆت مىڭ نۆكەرنىڭ ھەمراھلىقىدا يايېشىل تۆپىلىككە چىقىپ كەلدى . ئاندىن قۇللار ۋە چاكارلار شامان ۋە باخشىلارنىڭ يول باشلىشى بىلەن بىر توپ ئات ۋە قويلارنى شۇ تۆپىلىككە ھەيدەپ چىقىشتى . ھېلىقى مەڭگۈ تاش تۆپىلىكىنىڭ ئەڭ ئېگىز جايىغا تىكلەپ قويۇلدى . ئۇنىڭ ئەتراپىغا گۈلخانلار يېقىلدى . ئات ۋە قويلار بوغۇزلاندى . شامان ۋە باخشىلار مەڭگۈ تاش ۋە گۈلخانلارنى ئايلىنىپ ، جىن قوغلاش ئۇسسۇللىرىنى ئوينىدى .

تەڭرى ياراتمىش ئەل ئەتمىش بىلگە قاغان ۋە ئەل بىلگە قاتۇن شەرىپىگە بەرپا قىلىنغان مەڭگۈ تاش ئورخۇن ئۇيغۇر خانلىقىنىڭ سىم-ۋولى سۈپىتىدە شۇ يەردە قەد كۆتۈرۈپ ئەسىرلەر ، دەۋرلەرنى بېشىدىن ئۆتكۈزدى .

ئارىدىن 1200 يىل ئۆتۈپ ، تارىخ چاقى ئايلىنىپ ، 20 - ئەسىرگە
كەلگەندە بۇ مەڭگۈ تاش دەۋرىمىزدىكى ئالىملار تەرىپىدىن شەرتلىك
ھالدا « تېرخىن ① مەڭگۈ تېشى » دەپ ئاتالدى .

① تېرخىن — شۇ مەڭگۈ تاش ئورنىتىلغان جايغا يېقىن بولغان بىر دەريانىڭ
نامى ، ھازىرقى موڭغۇلىيىدە .

ئىككىنچى قىسىم

قۇتادىمىش ، ئادارقىز ۋە ئايتولۇننىڭ قىسمىتى

بۆرە بايرىقى لەپىلدەمەكتە

بىرىنچى باب

ئۆتۈكەندە پەيدا بولغان قارا كۆلەڭگە

بۇ كەڭ دالا بىلەن ئۇدۇل جەنۇبقا ماڭسا ، دۇنياغا مەشھۇر سەد-
دىچىن سېپىلغا بارغىلى بولىدۇ . بۇ يولدا ئېدىرلىق ۋە دۆڭلۈكلەر ناھا-
يىتى كۆپ . ئەنە شۇنداق دۆڭلەرنىڭ بىرىگە يىگىرىمدىن ئارتۇق چە-
ۋەنداز ئاتلىرىنى ئويناقتىتىپ چىقىپ كەلدى . ئۇلار يىراق جايلارغا قات-
نايدىغان سودىگەرلەرگە ئوخشىمايتتى ، چۈنكى بۇ كارۋان ئەمەس ، بىر
توپ ئاتلىقلار ئىدى . ئۇلار قاغاننىڭ ياكى باشقا بىرەر بەگنىڭ چېرىك
لىرىمۇ ئەمەس ، چۈنكى چەۋەندازلاردىن بىرەرسىمۇ ساۋۇت ياكى دۇبۇلغا
كىيىشىمگەن ، بەلكى ھەممىسى يۇڭى تېشىغا قىلىپ تىكىلگەن قوي تې-
رىسىدىن كېپىنەك تون يېپىنچاقلاشقانىدى . بۇنداق قېلىن كېپىنەك
تونلار ئۇزۇن سەپەرگە چىققاندا بەك ئەسقاتىدۇ ، كۈندۈزى چاپاننىڭ
ئورنىدا ، كېچىسى يوتقان - كۆرپىنىڭ ئورنىدا خىزمەت قىلىدۇ ياكى
بوران ، يامغۇردا قالغاندا پاناھلىنىدىغان يېپىنچا بولىدۇ .

شۇنداق قىلىپ ، بۇ چەۋەندازلار دۆڭ ئۈستىدە ئاتلىرىنى توختى-
تىپ ، جەنۇب تەرەپكە ئۇزاق تىكىلىپ قاراشتى .

— ئەنە ، قاراڭلار ، كېلىۋاتىدۇ ! — دەپ تەقەززالىق بىلەن ۋار-

قىردى ياش بىر چەۋەنداز قولى بىلەن يىراقنى كۆرسىتىپ .

ئېيتقاندەك ، ئۇپۇققا تاقاشقان دالانىڭ جەنۇبىي چېكىدە ئات ۋە
تۆڭىلەردىن تەركىب تاپقان كىچىكرەك بىر كارۋاننىڭ قارىسى كۆ-

رۈندى . چەۋەندازلار خۇشال بولۇپ ، ئۆزلىرىنى بېسىۋالماي قالدى .

— مانا ، مال - دۇنيا كەلدى ! بايلىق كەلدى !

— ئەمدى باي بولىدىغان بولدۇق !

يالىڭاچلانغان قىلىچلار ئاپتاپتا يالىتراپ كەتتى . چەۋەندازلار ئىچىدىن قارا بۇرۇتلۇق ، چىرايى سۈرلۈك ۋە قامەتلىك بىر يىگىت ئېتىنى دېۋىتىپ توپنىڭ ئالدىغا ئۆتتى ۋە بىر قولىنى ئېگىز كۆتۈرۈپ ، بۇيرۇق ئاھاڭدا خىتاب قىلدى :

— توختاڭلار ، ئالدىرىماڭلار !

بۇيرۇق بەرگەن بۇ يىگىت مۇشۇ توپنىڭ ئاتامانى ئىكەنلىكى بىر قاراشتىلا روشەن بىلىنىپ تۇراتتى . ئۇنىڭ چىرايى ، ئۆزىنى تۇتۇشلىرى ھەممىدىن مەغرۇر ئىدى . ئۇنىڭ مىنگەن ئالا ئېتىمۇ باشقا چەۋەندازلار-نىڭ ئاتلىرىدىن قاۋۇل ھەم ئېسىل ئىدى . توپتىكى ھەممەيلەن ئۇنىڭ بۇيرۇقىغا ئىتائەت قىلىپ ، ۋارقىراشلىرىنى توختاتتى ۋە قىلىچلىرىنى قايتىدىن قىلىرىغا سالدى .

— ماقۇل ، ئالدىرىمايلى . ئەمىسە قانداق قىلىمىز ؟

— بۇ كارۋاننى مۇشۇ يەردە ساقلاپ تۇرغىنىمىزغا ئىككى كۈن بولدى . ئەمدى نېمە قىلىمىز ؟ تېز گەپ قىلمايمەن .

— تېزىرەك بۇيرۇق بەرگىن ، ماسمادار ، — توپتىكى چەۋەندازلار ھەر تەرەپتىن چۇقان سېلىشتى .

ماسمادار ئىسىملىك ئاشۇ ياش ئاتامان بۇ تەرەپكە يېقىنلىشىپ كېلىۋاتقان كارۋاندىن كۆزىنى ئۈزمەي ، ئۆزىگە يارىشىپ تۇرغان قارا بۇرۇتنى قولنىڭ ئۇچى بىلەن سىلاپ تۈزەشتۈرۈپ قويدى .

— قانداق قىلىشنى ئويلاۋاتىدۇ ، — دېدى چەتتە تۇرغان چەۋەندازلاردىن بىرى ئاتامانغا قاراپ .

باشقا چەۋەندازلارمۇ « شۇنداق » دېگەن مەنىدە باشلىرىنى ئىر-غىتىپ قويۇشتى . ئۇلار ئاتامان ماسمادارنىڭ بىرەر ئىشنى باشلاشتىن بۇرۇن بۇرۇتنى مۇشۇنداق سىلاپ قويىدىغان ئادىتىنى بىلەتتى .

— پەسكە قايتىپ چۈشەيلى ، — دېدى ماسمادار ، — كارۋان يېقىن كەلگۈچە يوشۇرۇنۇپ تۇرايلى .

چەۋەندازلار بۇ دۆڭگە قانداق تېز چىققان بولسا يەنە شۇنداق

تېزلىكتە پەستكە چۈشۈپ كەتتى .
ھېلىقى كارۋان تۆڭلىرىنىڭ سالماق قەدەم ئېلىشلىرى بىلەن
ئاستا ئىلگىرىلەپ كەلمەكتە ئىدى . ماسمادار ئۆزىنىڭ بويۇق ئالا ئېتىد
دىن سەكرەپ چۈشتى - دە ، ئالدى تەرەپتىكى قويۇق ئۆسكەن چاتقاللار
ئىچىگە كىرىپ ، كارۋاننى كۆزەتكىلى تۇردى .

— ئون تۆگە ، ئون چەۋەنداز ، — دەپ ساندى ماسمادار .
كارۋان يېقىنلا كېلىپ قالدى . تۆڭلىرىدىكى ھەربىر تېڭىق ۋە
ھەتتا چەۋەندازلارنىڭ پىزغىرىم ئاپتاپتا تەرلىشىپ كەتكەن ھارغىن
چىرايلىرىمۇ بۇ يەردىن ئېنىق كۆرۈنۈپ تۇراتتى . « چوڭ كارۋان ئە-
مەس ئىكەن ، ھۇجۇم قىلساق بولغۇدەك » دەپ ئويلىدى ماسمادار . ئە-
گەر بۇ قىرىق - ئەللىك چەۋەنداز قوغداپ ماڭىدىغان چوڭ كارۋان
بولسا ، ئەلۋەتتە تەۋەككۈلچىلىك قىلىشقا بولمايتتى .

ماسمادار يۈگۈرۈپ قايتىپ كېلىپ ، ئالا ئېتىغا سەكرەپ مىندى
ۋە « ئالغا ! » دېگەن بۇيرۇقنى ئىپادىلەپ ، ئوڭ قولىنى ئالدىغا قارىتىپ
كەسكىن شىلتىدى . چەۋەندازلار دەرھال ئاتلىرىنى چاپتۇرۇپ ، ئۆزلىرى
يوشۇرۇنۇپ تۇرغان دۆڭنىڭ كەينىدىن ئېتىلىپ چىقتى - دە ، قىلىچلىق
رىنى يالىڭاچلاپ كارۋانغا ھۇجۇم قىلدى .

كارۋان ئەھلى ئۇلارنى كۆرۈپ قورقۇپ كەتتى ۋە ئاتلىرىنى ئار-
قىغا بۇراپ قاچقىلى تۇردى . ماسمادارنىڭ چەۋەندازلىرى ھەش - پەش
دېگۈچە ئۇلارنى قوغلاپ يەتتى . كارۋانچىلارنىڭ بەزىلىرى جان ئاچچىد
قىدا قارشىلىق كۆرسىتىپ باقتى ، بەزىلىرى ئاتلىرىدىن چۈشۈپ ، يەرگە
باش ئۇرۇپ « بىر قوشۇق قېنىمىزنى تىلەيمىز » دەپ يالۋۇرۇشتى .

ماسمادار بىر چەتتە داڭقىتىپ تۇرۇپ قالغان چار ساقاللىق
سوغدى سودىگەرنىڭ ئالدىغا كېلىپ ئېتىنى توختاتتى .

— بۇ كارۋان سېنىڭمۇ ؟ — دەپ سورىدى ئۇ .
— شۇنداق ... مېنىڭ ، — دېدى چىرايى تاتىرىپ كەتكەن سو-

دىگەر .

— جانغا تۇرامسەن ، مالغىمۇ ؟ — يەنە سورىدى ماسمادار .

— مېنى ئۆلتۈرمىگىن ... مېلىمنى ئال .

ماسمادارنىڭ چەۋەندازلىرى ھەر ياقلارغا قېچىپ قېچىلىپ كەت-
كەن تۆگىلەرنى قوغلاپ يۈرۈپ بىر يەرگە يىغىشتى ۋە خۇشاللىقىدىن
ۋاراڭ - چۈرۈڭ قىلىشىپ ، ئاتاماننىڭ بۇيرۇقىنى كۈتتى .
ماسمادار سودىگەرنى مازاق قىلىپ كۈلدى .

— ماقۇل ئەمەس ، خوجايىن ، — دېدى ئۇ ، — ساڭا جان كې-
رەك ، ماڭا مال . بۇنچىلىك مالنى سەن يەنە تېپىۋالسىەن ، لېكىن بىزنىڭ
تاغلىرىمىزدا بۇنداق ياخشى نەرسىلەرنى ئاسان تاپقىلى بولمايدۇ . گې-
پىمىدە تۈزۈپ سېنى ئۆلتۈرىمىدىم . كېيىنكى قېتىمدا بۇ يەرلەرگە تېخىمۇ
كۆپ ماللارنى ئەكەلگىن .

بۇلاڭچى چەۋەندازلار قاتتىق قاقاقلاپ كۈلۈشۈپ كەتتى .
— ئەمدى بۇ يەردىن كېتىڭلار ، — دەپ بۇيرۇق قىلدى ماسمادار
سودىگەرگە .

سودىگەر ۋە ئۇنىڭ ئادەملىرى ئاتلىرىغا مىنىپ ، يەنە جەنۇب تە-
رەپكە قايتىپ مېڭىشتى .

— ئۇلار نەگە بارىدۇ ؟ — دەپ سورىدى ماسمادارنىڭ قاراقچى-
لىرىدىن بىرى .

— سوغدىلارنىڭ سودىگەرلىرى تابغاچلارنىڭ شەھەرلىرىدە تۇ-
رىدۇ ئەمەسمۇ ، — دەپ جاۋاب بەردى ئىككىنچى بىر قاراقچى .

ماسمادار ئۇلارنىڭ گېپىنى بۆلدى :

— ماڭايلى ، تۆگىلەرنى ھەيدەڭلار .

قاراقچىلار ئولجىغا چۈشكەن ئون تۆگىنى ھەيدەپ شىمال تە-
رەپكە يول ئالدى .

شۇ مېڭىشتا يەتتە - سەككىز كۈن ئۆتكەندە ئۇلار تاغ سۇلىرى
شارقىراپ ئېقىپ تۇرغان چىمەنزار يايلاققا كېلىپ قالدى . تەنۈر ئۆرۈل-
گەن قوي تېرىسىدىن جىلتىكە كىيگەن بىر ياشانغان يىلقىچى يىگىرمە -
ئوتتۇزچە ئاتنى ئوتلاتقاچ ھەيدەپ كېلىۋاتاتتى . يوغان بىر قارا ئىت
يىلقىچىنىڭ ئەتراپىدا ئايلىنىپ ، ئويناقلاپ كېتىۋاتاتتى . نەچچە كۈندىن

بېرى ئادەمزات كۆرمەي كېلىۋاتقان قاراقچىلار بۇ كۆڭۈللۈك مەنزىرىگە قاراپ توختاپ قېلىشتى .

— بۇ قېرىنىڭ ئاتلىرى ياخشىكەن ، — دېدى قاراقچىلاردىن

بىرى .

— شۇنداق ، ياخشىكەن ، — دەپ ئۇنىڭ سۆزىنى تەستىقلىدى

ماسمادار ، — بۇ ئاتلارنى سوغدى سودىگەرلەرگە بەرسەك نۇرغۇن قىم-
مەتلىك نەرسىلەرگە تېگىشكىلى بولىدۇ .

— توغرا ، ياخشى گەپ ! — قاراقچىلار خۇشال بولۇشۇپ

كەتتى .

— قېنى ئەمىسە ، بۇ ئاتلارمۇ بىزنىڭ بولدى . ھەيدەپ مې-

ڭىڭلار ! — دەپ بۇيرۇق بەردى ماسمادار .

قاراقچىلار قالايمىقان ۋارقىراشقان ھالدا ئاتلىرىنى چاپتۇرۇپ كې-

لىپ ، يىلقىلارنى ئۆزلىرى ماڭىدىغان تەرەپكە ھەيدىگىلى تۇردى . يىل-
قىمچى غەزەپكە كېلىپ :

— ھاي ئىنساپسىز قاراقچىلار ، توختاش ! — دەپ ۋارقىرىغىنچە

ئۇلارنىڭ كەينىدىن ئات سېلىپ كەلدى .

ماسمادار ئۇنى قامچىسى بىلەن ئىككى - ئۈچىنى ئۇرۇپ ، يەرگە

يىقىتىۋەتتى ھەمدە ئۆزىگە ئەگىشىپ كېلىۋاتقان ئىككى قاراقچىغا قاراپ
ۋارقىردى :

— باغلاڭلار بۇ قېرىنى !

شۇ ئارىدا يىلقىچىنىڭ ھېلىقى قارا ئىتى قاتتىق قاۋاپ ئېتىلىپ

كەلگەنىدى ، ماسمادار ئۇنى ئۆتكۈر قىلىچى بىلەن بىرنى چېپىپ ئىككى

پارچە قىلىۋەتتى . قاراقچىلار ئاتتىن چۈشۈپ ، يىلقىچىنى قىل ئارقان

بىلەن باغلاشتى .

— ئۇنى بۇنداقلا تاشلاپ كەتسەك بولمايدۇ ، — دېدى قارا-

چىلاردىن بىرى ، — بۇ ئىشنى ئۇنىڭ ئۇرۇقداشلىرى بىلىپ قالسا كەي-
نىمىزگە چۈشۈپ قوغلايدۇ .

— بۇ گېپىڭمۇ توغرا ، — دېدى ماسمادار ، — ئەمىسە ئۇنى

دەرياغا تاشلىۋېتىنڭلار .

قاراقچىلار چەمبەرچاس باغلىۋېتىلگەن يىلقىچنى سۆرەپ كېلىپ ، شىددەتلىك ئېقىۋاتقان كىچىك دەرياغا تاشلىۋېتىشتى .

قاراقچىلار يېڭىدىن ئولجا ئېلىنغان يىلقىلارنى ۋە ئىلگىرىكى ئون تۈگىنى ھەيدەپ ۋارقىرىشىپ ، كۈلۈشۈپ يولغا راۋان بولۇشتى .

بۇ قاراقچىلار ئۆز ئاتامانى نەگە باشلىسا ، شۇ يەرگە كېتىۋېرىش كە ، نېمىنى بۇيرۇسا ، شۇنى قىلىشقا كۆنۈپ كەتكەنىدى . نەگە بارىمىز ،

نېمە قىلىمىز دەپ سوراشمايتتى . بۇنداق بولۇشتا بىرىنچى سەۋەب : ئۇلار ماسىدارغا يېقىندىن ئەگەشسە پايدا كۆرىدىغانلىقىغا ئىشىنەتتى ؛ ئىككىنچى سەۋەب ، ئۇلار بۇ قارام ۋە ئۆز سۆزلۈك ئاتاماندىن قورقاتتى .

ئەگەر كىمدە كىم ئۇنىڭغا شەرتسىز بويسۇنمىسا ، ئۇنى ئۇچۇقتۇرۇۋېتىش ماسىدار ئۈچۈن ھېچ گەپ ئەمەس ئىدى . ئۆزگىنىڭمۇ ھەم ئۆز ئادەملىرىنىڭمۇ يۈرەكلىرىگە قورقۇنۇچ سېلىپ يۈرىدىغان بۇ قارام ۋە باشباشتاق ئاتامان ئادەتتە ئۆزىنىڭ نۆۋەتتىكى مەقسەت - مۇددىئالىرىنى ۋاقتى كەلگەنچە ئاشكارىلىمايتتى . قاراقچىلارمۇ بۇنىڭغا كۆنۈك ئىدى . ئۇلار ئۆز ئىختىيارلىرىنى ئەنە شۇ قارا بۇرۇتلۇق ، قاپقى يامان يولباشچىسىغا تاپشۇرغانىدى . شۇنداق بولغانلىقى ئۈچۈنمۇ ، ئۇلار بۇ قېتىم ماسىدارنىڭ ئۆزلۈكىدىن سۆزلەپ كەتكىنىگە قاراپ ھەيرانلىق ھېس قىلىشتى .

ئۇلار تۈپتۈز دالادا قونالغۇغا توختىغانىدى . تۆڭگىلەر چۆكتۈرۈۋالۇپ ، ئاتلارنىڭ ئالدى پۇتلىرىغا چۈشەك سېلىندى ، گۈلخان يېقىلدى . كىنگىز ۋە پالاسلار يېپىلىپ ، ھەممەيلەن گۈلخان ئەتراپىدا يانپاشلاشتى .

— بىز ئەمدى ئۆتۈكەن تاغلىرىغا بېرىپ ماكانلىشىمىز ، — دېدى ماسىدار يالقۇنلاپ كۆيۈۋاتقان ئوتقا قاراپ ئولتۇرۇپ .

قاراقچىلار ئۇن - تىن چىقارماستىن ئۇنىڭغا تىكىلىشتى . ئۇلار ئاتاماننىڭ داۋاملىق سۆزلىشىگە تەقەززا ئىدى . ئەتراپ شۇنداق جىمجىت ئىدىكى ، ھەتتا ئاسماندىكى يېرىم ئاي ۋە يورۇق يۇلتۇزلارمۇ يەر يۈزىدە نېمە ئىش ، نېمە گەپلەر بولۇۋاتقانلىقىنى ۋە يەنە قانداق جىنايەتلەرنىڭ بولىدىغانلىقىنى بىلگۈسى كېلىپ زارىقىپ تىڭشاۋاتقانداك تۇيۇلاتتى .

— بىز ھەممىمىز يىراق چەت جايلاردىن تېرىلىپ مۇشۇ يەرلەر-
گىچە كەلدۇق ، — دەپ سۆزىنى داۋاملاشتۇردى ماسمادار ، — ئۆتۈكەن
ئەتراپلىرىدىكى كىشىلەر بىزنى تونۇمايدۇ . ھەممىمىز ئالتۇن - كۈمۈش ،
تاۋار - دۇردۇن ، ئات - تۆگە دېگەندەك مال - مۈلۈكلەرگە ئىگە بولدۇق .
ئەمدى شۇ بايلىقىمىزنى دەسمايە قىلىپ كىگىز ئۆيلەردە تىنىچ ياشايمىز .
مەن ئەمدى بايلار قاتارىدىن ئورۇن ئېلىپ ، تۈزۈكرەك بىرەر ئادەمنىڭ
قىزىغا ئۆيلىنىپ ، ئائىلە تۇرمۇشىدىن ھۇزۇرلىنىپ دەيمەن .
— لېكىن بۇ بايلىقىمىزنى تۈگىتىپ بولغاندىن كېيىن قانداق قى-
لىمىز ؟ — دەپ سورىدى بىر چوقۇر قاراقچى .

ئاتامان جاۋاب بەرمىدى . ئۇنىڭ ئوت يالقۇنلىرىغا تىكىلگەن
كۆزلىرىدە قانداقتۇر تېگىگە يەتكىلى بولمايدىغان بىر خىل ئىپادە ئەكس
ئېتىپ تۇراتتى . ئۇ خىيال سۈرۈۋاتامدۇ ؟ مۇگدەپ قالدىمۇ ؟ بۇنى بى-
لىپ بولمايتتى .

ئۇزۇن ساقىلى چىگىشلىشىپ كەتكەن كۆرۈمىسىز بىر قاراقچى
ھېلىقى چوقۇرنىڭ سوئالىغا جاۋاب قايتۇردى :

— ھەي نادان چوقۇر ، بايلىقىمىزنى تۈگىتىپ بولغاندىن كېيىن
يەنە دالالارنى كېزىپ ، كارۋانلارنىڭ ئىزىغا چۈشمەمدۇق ، چەت - ياقا
جايلاردىكى يىلقىلارغا تېگىش قىلمامدۇق . شۇمۇ سورايدىغان گەپمۇ ؟
باشقا قاراقچىلارمۇ ئۆزلىرىنىڭ كۆز قاراشلىرىنى سۆزلىگىلى
تۇردى :

— ھەي بۇرادەرلەر ، چۆل - جەزىرىلەردە تېنەپ يۈرۈپ چار-
چاپتۇق . ئەمدى بىزمۇ خەققە ئوخشاش كىگىز ئۆيلەرنى تىكىپ ، يىلقا
بېقىپ قىمىز ئىچىپ ، زاسا بىر ھۇزۇرلىنىپ باقايلىچۇ !

— مېنىڭ ئايال كىشى بىلەن بىر ئۆيىدە تۇرۇپ باققۇم بار . ھەممە
ئىشلارنى بىر چەتتە قويۇپ تۇرۇپ بىر خوتۇن ئالاي دەيمەن .

— قىمىز ئىچىپ تويىسەن ، خوتۇندىنمۇ زېرىكىسەن . يەنىلا ئۆ-
زىمىزنىڭ كەڭ دالالاردىكى ئەركىن ھاياتىمىز ياخشى .

— توغرا دەيسەن . بىر ئۆيىنىڭ قولى بولۇپ ياشاش ئەزىمەتنىڭ

ئىشى ئەمەس .

— ھەي ئاغىنىلەر ، ئۇنداقمۇ دەيسىلەر ، بۇنداقمۇ دەيسىلەر ، لېكىن ھەر كىمنىڭ كۆڭلى باشقا . تال - سۆڭەكلەر ئاپتاپنى خالايدۇ ، ئازچا - قارىغايىلار قار - مۇزنى .

— ھەي بولدى ، ئۇخلايلى .

ئەتىسى تاڭ سەھەردە ئۇلار يەنە سەپىرنى داۋاملاشتۇردى . ئۆتۈكەن تاغلىرى ئۇلارنىڭ ئالدىغا قەدەممۇ قەدەم يېقىنلاشماقتا ئىدى .

× × ×

— قۇت بولسۇن ، ئىنەچۈك تاي .

— قۇت بولسۇن ، بوتاسۇن بۇقا .

ئىككى قەدىناس دوست قۇچاقلىشىپ كۆرۈشتى .

— كەل ، بوتاسۇن بۇقا ، ئولتۇرغىن .

ئىككىيلەن چېدىر ئالدىدىكى قويۇق ئۆسكەن ئوت - چۆپلەر ئۈستىگە سېلىنغان تەڭلىماتقا ئولتۇرۇشتى . ئۇلار خۇددى ياش چاغلىرىدىكىگە ئوخشاشلا ئۆزئارا بېرىش - كېلىش قىلىشىپ تۇراتتى . بۇ قېتىم بوتاسۇن بۇقا ئىنەچۈك تاينى يوقلاپ كەلگەنىدى . ئۇلارنىڭ ھەر ئىككىسى قېرىشقا باشلىغانىدى . چاچلىرى شالاڭلاپ ، ساقال - بۇرۇتلارغا ئاق ئارىلاشقان ، كۆزلىرىنىڭ ئەتراپلىرىغا قورۇق چۈشكەن ۋە كۆزلىرىنىڭمۇ ئىلگىرىكىدەك شوخ چاقناشلىرى يوقالغانىدى . ئوخشمايدىغان يېرى شۇكى ، ئىنەچۈك تاي بۇرۇنقىغا سېلىشتۇرغاندا تېخىمۇ بەكرەك سەمرىپ كەتكەن ، بوتاسۇن بۇقا ئەكسىچە ، ئورۇقلاپ ، چىرايى سۇلغۇن كۆرۈنەتتى .

— سالامەتلىكىم ياخشى بولماي قېلىۋاتىدۇ ، بۇرادەر ئىنەچۈك

تاي . كۈندىن - كۈنگە ماغدۇرسىزلىنىپ كېتىۋاتىمەن .

— قارا پاقلاننىڭ گۆشىنى يەپ ، شورپىسىنى ئىچىپ بەرگىن ،

بوتاسۇن بۇقا . كەپتەر ، قۇشقاچلارنىمۇ كاۋاپ قىلىپ يېگىن .

— يېدىم ، بۇرادەر ، ئاڭلىغاننىڭ ھەممىنى قىلىپ باقتىم . بۇغا
مۇڭگۈزنىڭ قېنىنىمۇ ئىچىپ باقتىم ، كۆك قوچقارنىڭ تېرىسىگە يۆگە-
نىپ باقتىم ، ئېيىق ، غاز مايلىرىدا ئۇڭلىرىمنى مايلاپ باقتىم .

— شاماننى چاقىرىپ مەسلىھىتىنى ئالغىن ، قارا قوچقارنى بو-
غۇزلاپ قان ئاققۇزۇپ قۇربانلىق قىلغىن . باخشىلار پېرە ئويناپ ، جىن -
ئالۋاستىلارنى قوغلىسۇن .

— ئۇنىمۇ قىلدىم ، يەنە قىلاي دەۋاتىمەن .

ئىنە چۈك تاي چېدىر تەرەپكە بۇرۇلدى .

ئادارقىز يۇڭگۈرۈپ چىقىپ ، ئۇلارنىڭ ئالدىغا داستىخان سالدى .

— قۇت بولسۇن ، بوتاسۇن تاغا .

— قۇت بولسۇن ، قىزىم .

ئادارقىز ئىككى ھېجىر ۋە ياغاچ چۆمۈچنى داستىخانغا قويدى ،

ئاندىن قىمىز تولدۇرۇلغان كىچىكرەك بىر تورسۇقنى ئاتىسىنىڭ يېنىغا
قويۇپ يەنە چېدىرغا كىرىپ كەتتى .

— بۇ يالغۇز بالام ئەقىللىق ، ئىنساپلىق قىز بولدى ، — دېدى

ئىنە چۈك تاي ، — ئانىسى ۋاپات بولغاندىن كېيىن ئۆيدىكى ھەممە ئىشنى
قولغا ئالدى . مېنىڭ ھالىمدىن ئوبدان خەۋەر ئالدى .

بوتاسۇن بۇقا چوڭقۇر بىر ئىنىۋالدى .

— قېرىپ قالغاندا بويتاقچىلىق ئادەمگە تەس كېلىدىكەن . مانا

مەنمۇ ئىككى يىلدىن بۇيان يالغۇز ئۆتۈۋاتىمەنغۇ ، — دېدى ئۇ غەمكىنە-
لىك بىلەن بېشىنى لىڭشىتىپ .

ئىنە چۈك تاي تورسۇقتىكى قىمىزنى ياغاچ چۆمۈچ بىلەن خېلى

ئۇزاق چالغىتقاندىن كېيىن ئىككى ھېجىرغا تولدۇرۇپ قويدى . ئىككى-
لەن قىمىزنى ئالدىرماي ئوتلاشقا باشلىدى .

— بالىلىرىمىز چوڭ بولۇپ قالدى ، — دېدى بوتاسۇن بۇقا ، —

بىزنىڭ قۇتادىمىشۇ ياخشى يىگىت بولۇپ چىقتى .

— شۇنداق ، قۇتادىمىش ياخشى بالا بولدى ، — دېدى ئىنە چۈك

تايىمۇ تەستىقلىغان تەرىزدە بېشىنى لىڭشىتىپ .

شۇ ئەسنادا تاغ تەرەپتىن كېلىۋاتقان بىر ئاتلىق ئادەم كۆرۈندى . بۇ ئادەم ئۇدۇل مۇشۇ يەرگە كەلمەكتە ئىدى . شۇنىڭ بىلەن ئىككى بوۋايىنىڭ سۆھبىتى ئۇزۇلۇپ قالدى . ئۇلار سۈكۈت ئىچىدە شۇ يېگانە چەۋەندازغا كۆز تىكتى .

بۇ چەۋەنداز سۈرلۈك كۆرۈنىدىغان قارا بۇرۇتلۇق ياش كىشى ئىدى . ئۇ قىمىز ئىچىشىپ ئولتۇرغان مويسىپىتلارنىڭ ئالدىغا كەلگەندە بويلۇق ئالا ئېتىدىن چۈشۈپ سالام بەردى :

— قۇت بولسۇن ، ھۆرمەتلىك تاغلار .

— قۇت بولسۇن ، پالۋان يىگىت ، — دەپ جاۋاب قايتۇردى ئى .

نەچۈك تاي ، — قېنى ، ئولتۇر ، مېھمان بولغىن .

ياش چەۋەنداز چېدىرغا يېقىن جايىدىكى مەخسۇس ئات باغلاش ئۈچۈن يەرگە قېقىپ قويۇلغان تۆمۈر قوزۇققا ئېتىنىڭ چولۇۋىرىنى باغلاپ قويۇپ ، تەڭلىماتقا ئولتۇردى . ئۇ چەيلەن تىنچلىق - ئامانلىق سوراشتى .

— مېنىڭ ئىسمىم ماسمادار ، — دەپ ئۆزىنى تونۇشتۇردى ياش

چەۋەنداز ، — بۇ يەرگە تېخى يېقىندىلا كۆچۈپ كەلدىم ، تاغ ئىچىدە تۇرۇۋاتىمەن .

ماسمادار ئاخىرقى سۆزلىرىنى قىلغاندا يىراقتا كۆرۈنۈپ تۇرغان ئۆتۈكەن تاغلىرىنى قولى بىلەن كۆرسەتتى .

ئىنە چۈك تاي چېدىر تەرەپكە بۇزۇلۇپ توۋلىدى :

— ئادارقىز ، يەنە بىر چىنە بەرگىن ، مېھمان كەلدى .

ئادارقىز چېدىردىن چىقىپ ، ماسمادارغا ئېگىلىپ سالام بەردى ۋە قوللىدىكى ھېجىرنى ئاتىسىنىڭ ئالدىغا قويدى . ماسمادار قىز قايتىپ چېدىرغا كىرىپ كەتكۈچە كەينىدىن زەن سېلىپ قارىۋالدى . ئىنە چۈك تاي قىمىز قويۇلغان ھېجىرنى قوش قوللاپ مېھمانغا سۈندى . ماسمادار خۇددى باياۋاندا چاڭقاپ كەتكەن مۇساپىردەك قىمىزنى توختاتماستىن گۈپۈلدىتىپ ئىچىۋەتتى - دە ، ھېجىرنى ساھىبخانىغا قايتۇرۇپ بەردى .

ئىنە چۈك تاي ھېجىرغا يەنە قىمىز قۇيۇپ بەردى . ئۇ ئەدەپ يۈزىسىدىن مېھماننىڭ تېگى - تەكتىنى سۈرۈشتۈرمەستىن ، ئۇنى قىمىز ئىچىشكە

زورلايتتى . قائىدە بويىچە ماسمادار بۇ ھەقتە ئۆزى سۆزلىدى .
— مەن بۇ يەرگە كۈنچىقىش تەرەپتىن كۆچۈپ كەلدىم ، —
دېدى ئۇ ، — قىتانلارغا يېقىن جايلاردىكى يايلاققا ياشايتتۇق . بىر ياق-
تىن قىتانلار ، يەنە بىر ياقتىن تابغاچ ئېلىدە پاناھلىنىۋاتقان كۆك تۈرك-
لەر ھە دەپسلا باستۇرۇپ كېلىپ ، بۇلاڭچىلىق قىلىپ بىزگە كۈن بەر-
مدى . شۇنىڭ بىلەن كىندىك قېنىم تۆكۈلگەن يايلاقنى تاشلاپ ، ئۆ-
تۈكەن تاغلىرىدا ماكان تۇتتۇم . ئاز — تولا يىلقا — چارۋام بار ، ئوتتۇز-
دەك چاكار — قورۇقچىلىرىم بار . ۋاقىتلىرىم يەتسە مېھمان بولۇپ بې-
رىڭلار . خىزمىتىڭلاردا بولمەن .

— تەشەككۈر ، قەدىرلىك مېھمان ، — دېدى ئىنەچۈك تاي ، —
پۇرسەت بولسا ، ئەلۋەتتە كۆرۈشۈپ تۇرىمىز .

— چوقۇم بېرىڭلار . سىلەرنى چىن كۆڭلۈمدىن تەكلىپ قى-
لىۋاتمەن . ئۆي ئىچىدىكى ھەممىڭلار بېرىڭلار ، بىزنىڭ ھۇزۇرىمىزدا
بىر نەچچە كۈن تۇرۇپ كېلىڭلار .
— تەشەككۈر ، قەدىرلىك مېھمان ، تەشەككۈر .

ئۈچىيلەن ئالدىرىماي قىمىز ئىچىشكەچ پاراڭغا چۈشۈپ كەتتى .
ماسمادار ئىككى مويىسىپىتقا تۇيدۇرماستىن بىرنەچچە قېتىم چېدىر ئىشى-
كىگە مىختەك قارىۋالدى .

بىر ئەسنادىن كېيىن چېدىر ئىچىدىن ئادارقىز چىقتى ، قىز ئە-
مەس گويىكى نۇرلۇق ئاي چىقتى . ماسمادارنىڭ ئۇنىڭغا كۆزى چۈش-
كەنلىكى بىكار ئەمەس ئىدى . ئادارقىز يوتىلىرىنىڭ يېرىمىغا كەلگۈدەك
ئۈزۈنلۈقتىكى بېغىررەڭ مەخمەل چاپان ، ھال رەڭ تاۋار ئىشتان ۋە قون-
چىلىرىغا گۈل چېكىلگەن قىزغۇچ — سېرىق ئۆتۈك كىيىگەندى . چاچ-
لىرى ئۇششاق ئۆرۈلگەن بولۇپ ، ئۈستىدىن چاققانغىنا ھال رەڭ تاۋار
ياغلىق چېگىۋالغانىدى . ئۇنىڭ ئىككى مەڭزىمۇ خۇددى ئاشۇ ھال رەڭ
تاۋاردەك سۈزۈك بولۇپ ، قېنىق قىزىل لەۋلىرى ھەم سىزىپ قويغاندەك
قاش — كۆزلىرى بىلەن قوشۇلۇپ ، ئومايدەك پاك رۇخسارنى تەشكىل
قىلاتتى .

— ئاتا ، مەن چاتقاللىققا بېرىپ قارىقات تېرىپ كېلەي ، —
دېدى قىز ۋە قولدىكى كىچىكرەك بۆز خالتىنى يېنىكىگە پۇلاڭلىتىپ
قويدى .

— ماقۇل ، قىزىم ، بېرىپ ئويناپ كەلگىن ، — دېدى ئىنەچۈك
تاي .

ئادارقىز يېنىك قەدەملەر بىلەن ئىتتىك - ئىتتىك مېڭىپ
يىراقلاشتى . ماسمادار قىزنىڭ تال چىۋىقتەك ئەۋرىشىم بەدىنىنىڭ ھەربىر
چامدىغاندىكى ھەرىكەتلىنىشلىرىگە يوشۇرۇن ھەۋەس ۋە يەنە مۇرەككەپ
ھېسسىياتلار ئارىلاشقان نەزىرى بىلەن قاراپ ئولتۇردى . ئىككى مويىسىدە
پىت ئۇنىڭ كۆزلىرىدىكى بۇ خىل غەيرىي ئالامەتلەرنى سەزمىگەن ھالدا
ئۆزلىرىنىڭ گەپلىرىنى قىلىشىپ ئولتۇراتتى . ئادارقىزنىڭ بېغىر رەڭ ۋە
ھال رەڭ تاۋارلارغا پۇر كەنگەن زىلۋا بويى ئانچە يىراق بولمىغان يەردىكى
يېشىل دۆڭنىڭ كەينىگە ئۆتۈپ غايىب بولدى .

« ئۇنىڭ قارىقات تەرگىلى بارىمەن دېگىنى يالغان ، — دەپ ئوي-
لىدى ماسمادار ، — قارىقات تەرگىلى بارسا ئۇنداق ئېسىل كىيىملەرنى
كىيىپ ، ياسىنىپ بارامتى » .

شۇ تاپتا ئىككى مويىسىپىتنىڭ ئۆزئارا نېرى - بېرىدىن قىلىشىۋات
قان پاراڭلىرى بۇ ياش قاراقچىنىڭ قۇلقىغا كىرمەيتتى . ئۇ خاتىرجەم
ئولتۇرالمىي قالدى ۋە ئالدىدىكى قىممىز تولدۇرۇلغان ھېجىرنى ئېلىپ بىر
كۆتۈرۈشتىلا توختاتماي ئىچىۋەتتى - دە ، ئورنىدىن تۇردى .

— قىزغىن كۈتۈۋالغىنىڭىزغا رەھمەت ، مۆھتەرەم ساھىبخانا ، —
دېدى ئۇ ئىنەچۈك تايغا ئېگىلىپ ، — مېنىڭ يەنە قىلىدىغان ئىشلىرىم
بار . مەن خوشلىشاي . ئامان بولۇڭلار .

— يول بولسۇن ، قەدىرلىك مېھمان . ۋاقتىڭ يەتسە يەنە كېلىپ
تۇرغىن .

ماسمادار ھەر دائىمقىدەك مەغرۇر قەدەملەر بىلەن كېلىپ ئېتىنىڭ
چۈلۈۋورنى يەشتى ۋە بىر سەكرەپلا ئېگەرگە ئەپچىللىك بىلەن مە-
نىۋالدى . بويۇق ئالات شۇ ھامان ئىرغىپ قوزغالدى - دە ، تۇياقلىرى

ئاستىدىن يۇمشاق قارا تۇپراقنى چاچرىتىپ چېپىپ كەتتى . ماسامدار بايا ئادارقىز كەتكەن دۆڭ تەرەپكە ماڭمىدى ، بەلكى شۇ دۆڭنى يانداپ ئۆتۈپ ، ئېتىنىڭ بېشىنى نېرىدىكى ئېدىرلىققا بۇردى . ئۇ ئارقىغا قايرىلىپ قارىدى . ئىنە چۈك ئاي بىلەن بوتاسۇن بۇقا تېخىچە ئۆز جايلىرىدا ئولتۇراتتى . ماسامدار ئېتىنى چاپتۇرغىنىچە ئېدىرلىق ئىچىگە كىرىپ كەتتى ۋە شۇنىڭدىن كېيىن ئېتىنىڭ بېشىنى ئادارقىز كەتكەن تەرەپكە بۇردى .

« ئۇ قارىقات تەرمەيدۇ ، — دېدى قاراچى ئۆز ئىچىدە ، — ياق ، ئۇ چوقۇم بىر ئەر كىشى بىلەن كۆرۈشكىلى كەتتى . »
ماسامدار ئەمدى ئېتىنىڭ تىزگىنىنى تارتىپ ، ئېھتىيات بىلەن ئەتراپىنى كۆزىتىپ ئاستا ماڭدى . « ئۇ ئەنە ئاۋۇ دۆڭنىڭ كەينىگە ئۆتۈپ كەتكەن . » شۇ دۆڭگە يېقىن جايلىرىدا چىرمىشىپ ئۆسۈپ كەتكەن چاتقاللار كۆرۈنەتتى .

« بۇ يەردە راستتىنلا قارىقات چاتقاللىرى بار ئىكەن ، — دەپ يەنە ئويلىدى ماسامدار ، — ئۇ راستتىنلا قارىقات ئۈزۈۋاتامدۇ يا ؟ نېمە بولسىمۇ ئېھتىيات قىلىش كېرەك . »

ئۇ ئېتىنىڭ چۈلۈۋىرىنى چەتتىكى بىر قارىقات شېخىغا باغلاپ قوپۇپ ، ئۆزى ئۇياق — بۇياققا قارىغاج چاتقاللىققا ئىچكىرىلەپ كىردى . ماسامدار كۆپ ئىزلەپ ئاۋازە بولمىدى . سۆزلىشىۋاتقان ئىككى ئادەمنىڭ ئاۋازى ئاڭلاندى . « ئويلغىنىمدەك چىقتى ، — دېدى قاراچى ئۆز ئىچىدە ، — بىر ئەر ، بىر ئايالنىڭ ئاۋازى ! » ئۇ ئەمدى چاتقاللار ئارىسىدا چوڭ — چوڭ چامداپ شۇ ئاۋاز چىققان يەرگە كەلدى . ئادارقىز ياش بىر يىگىت بىلەن يېقىن تۇرۇپ سۆزلەشمەكتە ئىدى . ئۇلار ئۇشتۇمۇت ئاسماندىن چۈشكەندەك پەيدا بولۇپ قالغان ماسامدارنى كۆرۈپ چۆچۈپ كەتتى . كېيىن ئادارقىز ئۆزىنى ئوڭشۇپلىپ ، ھەيران بولغان ھالدا سورىدى :

— ھە ، ھۆرمەتلىك مېھمان ، بۇ يەردە نېمە قىلىپ يۈرىسىز ؟
سزىگە نېمە كېرەك ؟

ماسمادار باشتا قىزغا ، ئاندىن ئۇنىڭ يېنىدا تۇرغان ياش يىگىتكە تىكىلىپ قارىدى .

— بۇ نېمە قىلغىنىڭىز ، ئايىمىز ؟ — دېدى ئۇ تەنە قىلغان ئا-
ھاڭدا ، — ئاتىڭىزغا مۇشۇنداق يالغان گەپ قىلىشىڭىز بولامدۇ ؟ ئاتى-
ڭىزغا قارىقات تېرىشىپ بېرىدىغان ھەمراھىم بار دېمىگەندىڭىز .
ياش يىگىت ئەجەبلەنگەن ھالدا سوئال نەزىرى بىلەن ئادارقىزغا

قارىدى .

— بۇ كىشى كىم بولىدۇ ؟

— بىزنىڭ ئۆيگە كەلگەن مېھمان ، — دەپ چۈشەندۈردى
ئادارقىز ۋە ماسمادارغا قاراپ سۆزىنى داۋاملاشتۇردى ، — بۇ مېنىڭ
دوستۇم ... سۆيگىنىم قۇتادىمىش . بىزنى خاتا چۈشىنىپ قالماڭ ، ھۆر-
مەتلىك مېھمان ، ئاتام بۇ ئىشنى بىلىدۇ . بايا سىز بىلەن قىمىز ئىچىشىپ
تونۇشقان بوتاسۇن تاغام مانا مۇشۇ قۇتادىمىشنىڭ ئاتىسى بولىدۇ .

— ئادارقىز توغرا ئېيتتى ، — دېدى قۇتادىمىش ماسمادارغا دوست-
تانە رەۋىشتە كۈلۈمسىرەپ قاراپ ، — ئىنە چۈك تاغامنىڭ مېھمىنى ئى-
كەنسىز . بىزنى خاتا چۈشىنىپ قالماڭ ، بىز يېقىندا توي قىلىمىز .

ماسمادار زۇۋان سۈرمىدى . ئۇ گويا بۇ سۆزلەرنى ئاڭلاپ ئۇ-
چۇقۇپ كەتكەندەك بولدى ۋە باشتا ئادارقىزغا ، ئاندىن قۇتادىمىشقا
تىكىلىپ - قادىلىپ قارىدى . شۇ تاپتا ئۇنىڭ چىرايى - تۇرقىدىن مېھ-
مانلارغا خاس تۈزۈت ۋە دوستانىلىك ئالامەتلىرى زىنھار كۆرۈنمەيتتى .
ئەكسىچە ، ئۇنىڭ ئوڭ قولى ئىختىيارسىز تۈردە كەڭ ئاسما كەمەرگە
ئېسىلغان خەنجەرنىڭ دەستىسىنى سىقىملاپ تۇتتى . قۇتادىمىش بىلەن
ئادارقىز ئۇنىڭغا قاراپ تېخىمۇ ئەجەبلەندى ۋە نېمە دېيىشىنى ، قانداق
قىلىشىنى بىلمەي تۇرۇپ قالدى .

ماسمادار كەينىگە كەسكىن بۇرۇلدى - دە ، چوڭ - چوڭ قەدەم
تاشلاپ يىراقلاشتى . بىردەمدىن كېيىن ئۇنىڭ تېز چېپىپ كېتىۋاتقان
ئېتىنىڭ تۇياق تىۋىشلىرى ئاڭلاندى .

— ئۇنىڭغا نېمە بولدى ؟ — چۈشەنمەستىن سورىدى

قۇتادىمىش .

— ۋاي تاگەي ، — دېدى ئادارقىز لەۋلىرىنى ئۈمچەيتىپ ، —
ئەجەب غەلىتە خۇيى بار ئادەمكەنغۇ ! بولدى ، ئۇنى قويغىنا ، ئۆزىمىزنىڭ
گېپىمىزگە كېلەيلى ، بايا نېمە دەۋاتقاندىڭ ؟

قۇتادىمىش قىزنىڭ قوللىرىنى مەھكەم قىسىپ تۇتتى ، ئۇنىڭ
كۆزلىرىگە سۆيگۈ تەشئالىقى بىلەن تويماي ، قانماي تىكىلىپ قارىدى .
يىگىتنىڭ شۇ تاپتىكى پەقەت ئاشىقلاردىلا بولىدىغان مەجنۇن سۈپەت
كۆرۈنۈشىدىن قىزنىڭ ئاشۇ بۇلاقتەك ئوقچۇپ تۇرغان يوغان كۆزلىرى
ئارقىلىق ئۇنىڭ ۋۇجۇدىغا سىڭىپ كىرىپ ، ئۆزىنىڭ شوخ سوقۇپ تۇر-
غان يالقۇنلۇق يۈرىكىنى ئۇنىڭ يۈرىكىگە قوشۇۋەتكۈسى باردەك تۇ-
يۇلاتتى . ئادارقىزمۇ ئۈنچىقماستىن ، سۆيگۈ ھارارىتىنىڭ لەززىتىگە بېرى-
لىپ ، سۆيگەن يىگىتىگە نۇرلۇق كۆزلىرىنى تىكتى .

قۇتادىمىش بويى - بەستى راسا كېلىشكەن بەرنا يىگىت بولۇپ
ئۆسكەندى . ئۇ قارا قاشلىق ، قانشارلىق ، بۇرۇتى يېڭى ئۆسكەن ماي-
سىدەك خەت تارتقان ، ئۆتكۈر كۆزلىرىگە مۇھەببەتنىڭ ئىللىقلىقى گو-
ياكى باھارنىڭ تەبىئىنى قوشقان ، مۇرىلىرى كەڭ ، كۆكرىكى كۆتۈرۈ-
لۈپ چىققان بولۇپ ، ئادارقىزنىڭ نەزىرىدە بەئەينى بەخت ئانا قىلغۇچى
يورۇقلۇق ئىلاھى بولۇپ قالغانىدى .

— ئاھ قۇتادىمىش ...

— ئادارقىز ...

پىچىرلاشلار ، ئوتلۇق تىنىقلار ...

— قاچان يولغا چىقماقچى بولۇۋاتىسەن ؟ — ئادارقىز گويماقچى
باھارنىڭ تاشقىن سۇلىرىدەك ئۆركەشلەپ تۇرغان ھېسسىياتىنى بېسىۋې-
لىپ سورىدى .

قۇتادىمىشۇ مىسلىسىز راھەت - پاراغەتلىك روھىي دۇنيادىن
مەۋجۇدىيەت دۇنياسىغا تەستە قايتىپ كەلدى .

— مۇشۇ بىر نەچچە كۈننىڭ ئىچىدە ماڭمەن ، — دېدى ئۇ .

— شۇ سەپەرگە چىقىمساڭ زادى بولماسمۇ ؟ — ئادارقىز يەنە

سورىدى .

— بولمايدۇ ، ئادارقىز . قۇرۇق قول بىلەن توي قىلغىلى بولمايدۇ . دە . چاڭئەن بازارلىرىدا ئازراق سودا قىلىپ ، تويلۇققا يەتكۈدەك مال تېپىپ كېلىشىم كېرەك .

ئادارقىز ئۇلۇغ — كىچىك تىندى .

— ئەسلى ئۇنچىلىك قىلىپ كەتمىسەڭمۇ بولاتتى . شۇ ئاتامنىڭ

گېپى بىلەن مۇشۇنداق بولۇۋاتىدۇ — دە ...

قۇتادىمىشۇ يېنىكىگە بىر تىنىۋالدى .

— ئاتاڭنى رازى قىلمىساق بولمايدۇ ، ئادارقىز . قۇرۇق قول بى-

لەن سېنى سوراشقا بىزنىڭمۇ كۆڭلىمىز ئۇنىمايدۇ .

ئۇلار ئىككىسى يەنە ئۇزاق مۇڭداشتى . ئىككىيلەن بىرلىكتە چات-

قالنىڭ تىكەنلىك شاخلىرىدىن قارىقات ئۈزۈپ ، ئادارقىزنىڭ قولىدىكى

ھېلىقى كىچىكىگە بۆز خالتىغا سېلىشتى .

ئىككىنچى باب

ئوغۇل بالا سەپەردە چېنىقىشى كېرەك

مىلادىيە 754 - يىلى ياز .

بوتاسۇن بۇقا ئوغلى قۇتادىمىشنى ئۆز يېنىغا چاقىردى . قۇتادىمىش بىر يېنىغا ئوقيا سېلىنغان ساداقنى ئاسقان ھالدا ئاتتىن چۈشتى ۋە ئېگەرنىڭ ئارقىسىغا ئارتىلغان جانسىز كېيىكنى كۆتۈرۈپ ئېلىپ ، كىگىز ئۆيىنىڭ ئالدىغا تاشلىدى . ئۇ تېخى تاڭ يورۇماستا تاغقا چىقىپ كېتىپ ، مۇشۇ كېيىكنى ئوۋلاپ كەلگەندى . ئۇ ئاتىسىنىڭ يېنىغا كىرىشتىن بۇرۇن قانچىلىك ۋاقىت بولدىكىن دېگەندەك قىلىپ شەرق تەرەپكە قاراپ قويدى . قۇياش ئېدىرلار تۆپىسىدىن ئەمدىلا ئۆرلەپ چىققان بولۇپ ، گۈل - گىياھلار ياپراقلرىدىكى شەبنەملەر تېخى قۇرۇمىغاندى .

قۇتادىمىش كىگىز ئۆيگە كىرگەندە ئاتىسى بوتاسۇن بۇقا قات - قات سېلىنغان كالا ۋە قوي تېرىلىرىنىڭ ئۈستىدە جەينىكى بىلەن يوغان تەككىگە تايانغان ھالدا قىيىسىپ ئولتۇراتتى . ئۇ يالاڭخۇش بولۇپ ، ئا - قارغان ئۇزۇن چاچلىرى ياخىيىپ ۋە قالايمىقان چېچىلىپ تۇراتتى . ئوڭ بىقىنىدىن ئىزمىلىنىدىغان ، كىنراپ رەڭگى ئوڭۇپ كەتكەن تاۋار چاپىنىنىڭ ياقىسى ئېچىۋېتىلگەن ، چىرايى سۇلغۇن كۆرۈنەتتى .

— كەل ، ئولتۇرغىن ، قۇتادىمىش ، — دېدى ئۇ خىرقىرىغان بوش ئاۋازدا .

قۇتادىمىش يېقىن كېلىپ ، كىگىزگە يۈكۈنۈپ ئولتۇردى .

— كېيىك ئوۋلاپ كەلدىم ، — دېدى ئۇ ئاتىسىغا قاراپ ، —

ھازىرا سويۇپ كاۋاپ قىلاي . كېيىك گۆشى سىزگە پايدا قىلىدۇ .

— توختاپ تۇر ، — دېدى بوتاسۇن بۇقا ، — ئاۋۋال گېپىمگە قۇلاق سال . سوغدى سودىگەرلىرىدىن بىر تونۇشۇم بار . ئۇ سېنى ئۆز كارۋىنىغا قوشۇۋېلىشقا ماقۇل بولدى . شۇڭا ، تەييارلىقىڭنى پۈتتۈرۈۋال .

— لېكىن ئاتا ، سىز ...

— بولدى ، ئارتۇق گەپ قىلما ، شۇلار بىلەن يولغا چىقسەن . تەييارلاپ قويغان ئات ۋە ئېگەر — جابدۇقلارنى چاڭئەنگە ئاپىرىپ سېپ تىپ ، ئوبدانراق يىپەك رەختلەردىن ئېلىپ كەلگىن . كۆزۈمنىڭ ئوچۇق ۋاقتىدا ئىنەچۈك تايغا تويۇق تاپشۇرۇپ ، ئادارقىز بىلەن ئىككىڭلارنىڭ تويۇڭلارنى قىلىۋېتەي .

— ئاتا ، بىزدە ئاران ئون ئات بار . بۇنىڭغا قانچىلىك مال تېپ

گىشكىلى بولار ؟

— قانچىلىك بولسىمۇ ئېلىپ كەلگىن . سەن قايتىپ كەلگۈچە مەن بۇ يەردىكى ھارۋىلىرىمىزنى يەنە بىر نەچچە ئاتقا تېگىشىپ قويدىمەن . ئەمدى ھارۋىلارنىڭ بىزگە كېرىكى يوق . سەن ھارۋىكەشلىك قىلىشنى خالىمايدىكەنەن .

— كۆپرەك مېلىمىز ، دەسمايمىز بولسا ، ئاشۇ سوغدىلاردەك سودىگەر بولسام دەيمەن ، ئاتا .

— ئۇمۇ بولۇپ قالار ، ئوغلۇم . سەن باشتا چاڭئەنگە بىر بېرىپ كۆرۈپ كەلگىن . « كۆپىنى كۆرگەن كۆپىنى بىلەر » دېگەن گەپ بار . ئوغۇل بالا سەپەردە چېنىقىشى كېرەك .

— ماقۇل ئەمەس ، ئېيتقىنىڭىزدەك قىلاي .

بوتاسۇن بۇقا ئوغلى بىلەن پاراڭلىشىپ ، كۆرۈنەرلىك تېتىكىلىك شىپ قالدى . ئۇ ئەمدى تەككىگە تايانماستىن ، چازا قۇرۇپ تىك ئولتۇردى . ئۇنىڭ كۆزلىرىدە باشقىچە بىرخىل جانلىنىش ئىپادىسى كۆرۈندى .

— ماڭا قارا ، قۇتادىمىش ، — دېدى ئۇ روھلانغان تەلەپ

پۇزدا ، — مەن ئىلگىرى شەھەر قۇرۇش توغرىسىدا كۆپ ئويلىغان .

كۆك تۈركلەر دەۋرىدە مەن بۇ ئويليرمنى ئۆزۈمنى قاغانغا ئېيتقاندىم .
ئۇ مېنى تىللاپ قوغلاپ چىقاردى . كېيىن ئۇيغۇر خانلىقى تىكلەنگەندە
كۆل بىلگە قاغاننىڭ ئالدىغا كىرىپمۇ يەنە شۇ ئارزۇيۇمنى ئېيتتىم . ئۇ
مېنى قورقۇتىمغان بولسىمۇ ، بۇ ھەقتىكى گەپلىرىمنى ئاڭلاشنى خالى-
مىدى . ئەل - يۇرت ئىچىدە بەزىلەر مېنى مازاق قىلىشتى ، بەزىلەر بولسا
« ئاتا - بوۋىلىرىمىز قىلىپ باقمىغان ئىشلارنى قىلمەن دەۋاتسەن ،
ئۆرپ - ئادەتلىرىمىزنى بۇزماقچى بولدۇڭ » دېيىشپ مېنى ئەيىبلەشتى ،
ھەتتا بەزىلەر مېنى « خائىن ، مۇناپىق » دەپ دۈشمەنلىك كۆزىدە
قارايدىغان بولۇپ كەتتى . تاكى ھازىرغىچە شۇ سەۋەبتىن بىرمۇنچە
كىشىلەر مېنى ئۆچ كۆرىدۇ .

— مەنغۇ شەھەرلەرنى كۆرۈپ باقمىغان ، — دېدى قۇتاد-
مىش ، — شۇنداقتمۇ ، سېپىل سوقۇپ ، مۇستەھكەم ئۆيلەرنى سالسا ،
بۇنىڭ نېمە يامىنى بار دەپ ئويلايمەن .
بوتاسۇن بۇقا تېخىمۇ جانلىنىپ ، خۇددى بىرسى ئۇنىڭ بىلەن
مۇنازىرلىشىۋاتقاندەك قىزىپ كەتتى .

— بۇرۇنقىلار قىلىپ باقمىغان ئىشلارنى قىلىشقا بولمايدۇ دېگەن
گەپلەرگە مەن قايىل بولمايمەن ، لېكىن كۆڭلۈمدىكى شۇ ئىشلارنى
قىلالىدىم . بۇنىڭدىن كېيىنمۇ قىلالمايدىغان ئوخشايەن . قېرىدىم .
كۈچ - ماغدۇرۇم يىلدىن - يىلغا خوراپ كېتىۋاتىدۇ . ئوغلۇم قۇتاد-
مىش ، مېنىڭ بۇ ئارزۇيۇم يادىڭدا بولسۇن . چاڭئەنگە بارساڭ شەھەر-
نىڭ نەقەدەر ياخشى بولىدىغانلىقىنى كۆرسەن . ئىمكانىيەت بولسا ، سې-
پىل سوقۇپ ، خىش - كېسەكلەردە ئۆي سېلىش ھۈنلىرىنى ئۆگىنىۋال-
غىن . بىزنىڭ ئادەملىرىمىزمۇ ئازادە كېسەك ئۆيلەردە ئولتۇرسا قانداق
ياخشى بولىدىغانلىقىنى ئۆز كۆزلىرى بىلەن كۆرسە جاھىللىقنى
تاشلاپ ، بىزنىڭ تەشەببۇسلىرىمىزغا قوشۇلىدۇ .

قۇتادمىش بېشىنى لىگىشتى .

— ئېيتقىنىڭىزدەك قىلمەن ، ئاتا .

— ھە بولدى . ئەمدى يولغا تەييارلىق قىلغىن ، بالام .

قۇتادىمىش ئاتىسىنىڭ يېنىدىن چىقىپ ئېتىغا مىندى - دە ، ئانچە يىراق بولمىغان قارىغايلىق تاغدىن ئۆتۈپ ئىنە چۈك تاينىڭ كىگىز ئۆيى جايلاشقان ئوتلاققا باردى ۋە سۈزمىدىن قۇرت ياساپ ، تاۋاق ۋە تەڭنىدە لەرگە تىزىۋاتقان ئادارقىزنى قول ئىشارىتى بىلەن چاقىردى .

ئۇلار ئىككىسى تاغ گۈللىرى قاپلاپ كەتكەن خىلۋەت بىر جاي - دىكى دۆڭنىڭ تۈۋىدە ئولتۇرۇپ سۆزلەشتى . قۇتادىمىش ئەتە سەھەردە يولغا چىقىدىغانلىقىنى ئېيتىپ ، سۆيۈملۈك قىز بىلەن خوشلاشتى . ئادارقىز ئۇنىڭغا تەلمۈرۈپ قاراپ ، يالۋۇرغان سىياقتا مۇراجىئەت قىلدى : — ئەسلى شۇ يەرگە بارمىساڭمۇ بولاتتى ، قۇتادىمىش . بارساڭمۇ كېچىكمەي قايتىپ كەلگىن ... تېز قايتىپ كەلگىن ، تېز ...

— ئەلۋەتتە ، شۇنداق قىلىمەن ، ئادارقىز . ئىشلىرىمنى تۈگىتىپلا دەرھال قايتىمەن . تېز قايتىپ كېلىشكە سەندىن بەكرەك ئالدىرايمەن .

ئاخىرقى سۆزلەرنى قۇتادىمىش كۈلۈپ تۇرۇپ ئېيتتى ، لېكىن ئادارقىز كۈلمىدى . ئۇ بەكلا پەرىشان ئىدى .

— سېنىڭ كېتىدىغانلىقىڭنى ئويلىساملا كۆڭلۈم بۇزۇلىدۇ ، — دېدى ئۇ ، — ئاخشام كېچىچە قارا بېسىپ ئۇخلىيالمىدىم ، بۈگۈن ئەتە گەندىن بېرى قايىقىم تارتىۋاتىدۇ .

— ھېچقىسى يوق ، ئادارقىز ، خاتىرجەم بول ، كۆڭلۈڭنى توق تۇت . مەن قايتىپ كەلگەندە ئىككىمىز يەنە خۇشال - خۇرام كۆرۈشىمىز . ھېچنېمە بولمايدۇ . سوغدى سودىگەرلىرى ھەمىشە ئۇزۇن سەپەر - لەردە كۈن ئۆتكۈزىدىغۇ . مەنمۇ شۇلاردەك سودىگەر بولاي دەيمەن . كېيىن ئىككىمىزنىڭ كۈنىمىز باياشاتچىلىقتا ئۆتىدۇ . مېنىڭ ئاتاممۇ ئۆ - مۇربىي ھارۋىكەشلىك قىلىپ بارمىغان يېرى قالمىدى ، ھېچنېمە بولمىدىغۇ .

ئۇلار شۇ تەرىقىدە ئايرىلىشقا كۆزى قىيماي سۆزلىشىپ ئولتۇ - رۇپ ، ئۈچىنچى بىر ئادەمنىڭ ئۆزلىرىنى خۇپىيانە كۆزىتىپ تۇرغانلىقىنى سەزمىدى . بۇ ئۈچىنچى ئادەم خېلى بۇرۇنلا قۇتادىمىشنىڭ كەينىدىن ماراپ كەلگەندى . ئۇ ئېتىنى ئېدىرلىقتىكى بىر چاتقاللىققا يوشۇرۇپ

قويۇپ ، ئۆزى يىگىت بىلەن قىز ئولتۇرغان يەردىكى دۆڭنىڭ كەينىگە
ئوغرىلىقچە كېلىپ مۆكۈنۈۋالغانىدى . ئۇ قۇلاقلىرىنى دىڭ تۇتۇپ تىڭ-
شاپ باققان بولسىمۇ ، قۇتادىمىش بىلەن ئادارقىزنىڭ تۇتۇق ئاۋازىنىلا
ئاڭلىيالىدى ، ئەمما ئۇلارنىڭ زادى نېمە دېيىشىۋاتقانلىقىنى پەرق ئېتەل-
مىدى . ئۇنىڭ كۆزلىرى بەجايىكى بۆكەنگە ئېتىلماقچى بولۇپ تۇرغان
قاپلاننىڭ كۆزلىرىدەك دەھشەتلىك چاقناپ كەتتى ، ئوڭ قولى كەڭ
تاسما كەمىرىگە ئېسىلغان پولات خەنجەرنى چىڭ سىقىملاپ غىلاپتىن
سۇغۇرۇپ ئالدى . ئۇنىڭ چىشلىرى غۇچۇرلاپ كەتتى . لېكىن ئۇ بىر-
دەمدىن كېيىن پەسكويغا چۈشۈپ ، خەنجەرنى غىلاپقا سالدى .

شۇ ئەسنادا قۇتادىمىش بىلەن ئادارقىز ئولتۇرغان يېرىدىن تۇ-
رۇشتى . ھېلىقى ئۈچىنچى ئادەم « ئۇلار ئەمدى نېمە قىلىدىكىن ؟ » دې-
گەندەك قىلىپ تېخىمۇ جىددىيلەشتى ۋە ئىختىيارسىز تۈردە بويىنى
سوزۇپ قارىدى . يىگىت بىلەن قىز بىر - بىرىگە يېپىشتى ، قۇچاقلاشتى .
ئاندىن قۇتادىمىش ئېتىغا مىنىپ تاغ تەرەپكە يول ئالدى . ئادارقىز ئۆز
ئۆيىگە قايتتى . ھېلىقى ئۈچىنچى ئادەممۇ يۈگۈرۈپ بېرىپ ئېتىغا
مىندى - دە ، قۇتادىمىشنىڭ كەينىگە چۈشتى .

قۇتادىمىش ئېتىنى يورغىلىتىپ ئېدىرلار ئارىسىدىن ئۆتتى ۋە ئۆز
ئۆيى بىلەن ئادارقىزنىڭ ئۆيىنى ئايرىپ تۇرغان قارىغايلىق تاغنىڭ باغ-
رىغا يېقىنلاشتى . توساتتىن ئۇ ئارقىدىن كېلىۋاتقان ئاتنىڭ تۇياق تى-
ۋىشلىرىنى ئاڭلاپ كەينىگە بۇرۇلدى .

— ھە ، بۇ سىز ئىكەنسىزغۇ ، — دېدى قۇتادىمىش دوستانە رە-
ۋىشتە كۈلۈمسىرەپ ۋە ئېتىنى توختاتتى .

ھېلىقى ئۈچىنچى ئادەممۇ يېقىن كېلىپ توختىدى .
— قۇت بولسۇن ، — قۇتادىمىش بېشىنى ئېگىپ ئۇنىڭغا سالام
بەردى .

ھېلىقى ئادەم سالامغا سالام قايتۇرۇشنىڭ ئورنىغا سوغۇق كۈلۈپ
قويدى ۋە :

— مېنى تونۇدۇڭمۇ ؟ — دەپ سورىدى .

قۇتادىمىش ئەجەبلەنگەن ۋە ئوڭايسىزلانغان ھالدا ئۇنىڭغا قاراپ قالدى . قارا بۇرۇتلۇق ، قارا كۆزلىرى چاقناپ تۇرىدىغان بۇ ئادەمنىڭ چىرايىدا ھېچقانداق دوستانە كەيپىيات كۆرۈنمەيتتى . قۇتادىمىش كىشىلەرنىڭ بۇنداق مۇئامىلىسىنى كۆرۈشكە ئادەتلەنمىگەنىدى . بۇ كەڭرى يايلاقلاردا ، ئېگىز تاغلاردا مال بېقىپ چارۋىچىلىق قىلىدىغان ، بوش ۋاقتلىرىدا ئوقيا ئېتىپ ئوۋچىلىق قىلىدىغان ئاق كۆڭۈل كىشىلەر يول ئۈستىدە ئۇچرىشىپ قالسا ئۆزئارا قىزغىن ، دوستانە مۇئامىلىدە بولىدۇ ، بىرەر ئادەمنىڭ قىيىنچىلىقىنى كۆرسە تونۇيدىغان - تونۇمايدىغان بولۇشىدىن قەتئىينەزەر ، قولىدىن كېلىشىچە ياردەم قىلىدۇ ، ھارغان - ئاچقان يولۇچىلار كېلىپ قالسا ئۆيىگە باشلاپ ، نېمىسى بولسا شۇنىڭ بىلەن مېھمان قىلىدۇ ، خۇشال بولسىمۇ ، خاپا بولسىمۇ ئىچىدىكىنى يوشۇرماي تۈز كۆڭۈللۈك بىلەن دەۋىرىدۇ . قۇتادىمىش ئەنە شۇنداق ھالال ياشايدىغان مېھرىبان كىشىلەرنىڭ ئارىسىدا ئۆسۈپ يېتىلگەنىدى . ئۇ يول ئۈستىدە ئۇچرىشىپ قالدىغان كىشىلەرنىڭ بۇنداق كىنايىلىك سوغۇق كۈلۈشلىرىنى تېخى كۆرۈپ باقمىغانىدى . ئۇ كۆڭلىدە رەنجىگەن بولسىمۇ ، « قارىماققا مەندىن بىر نەچچە ياش چوڭدەك قىلىدۇ » دەپ ئويلاپ ، يەنىلا ئۇنىڭ ھۆرمىتىنى قىلدى ۋە ئۇنىڭ بايقى سوتالىغا ئەدەپ بىلەن جاۋاب قايتۇردى :

— تونۇدۇم . سىز ئىنە چۈك تاغامنىڭ ئۆيىدە مېھمان بولغانىكەن .

سىز .

— گېپىڭ توغرا بولمىدى ، دەيدى ھېلىقى ئادەم ، — مەنغۇ ئىنە چۈك تاينىڭ ئۆيىدە مېھمان بولغان ، لېكىن سېنى مەن ئۇ يەردە كۆرمىگەن . بىز سېنىڭ بىلەن ھېلىقى چاتقاللىقتا كۆرۈشكەن ، سەن ئىنە چۈك تاينىڭ قىزىنى ئالداپ ئاپىرئوالغان چاتقاللىقتا .

ئەمدى قۇتادىمىشنىڭ قېنى قىزىشقا باشلىدى .

— ئاغزىڭغا بېقىپ گەپ قىل ، — دەيدى ئۇ ئەمدى يۈز - خاتىر قىلماستىن ، — ئادارقىز بىلەن ئىككىمىزنىڭ مۇناسىۋىتىمىزنى تىلغا ئېلىشقا ھەققىڭ يوق !

— مېنىڭ كىملىكىمنى بىلمەيدىغان ئوخشىماسەن ، — دېدى
ھېلىقى ئادەم تەنە قىلغان ئاھاڭدا ، — بىلىپ قوي ، مەن ماسمادار . مې-
نىڭ ئىسمىمنى ئاڭلىسا قوتازنى كۆتۈرۈپ باسىدىغان پالۋانلارمۇ تىترەپ
كېتىدۇ .

— سەنمۇ بىلىپ قوي ، — دېدى قۇتادىمىش ، — مەنمۇ قوتازنى
كۆتۈرۈپ باسىدىغان پالۋانلار يولسىزلىق قىلسا باش ئېگىپ تۇرمايمەن .
لېكىن ، بۈگۈن مەن ھېچكىم بىلەن جېدەللىشىشنى خالىمايمەن ، چۈنكى
ئەتە سەھەردە ئۇزۇن سەپەرگە چىقمەن .

ماسمادار ئۆپچۆرسىگە ئىتتىك كۆز يۈگۈرتۈپ « ھېچكىم يوق
ئىكەن ، بۇنى مۇشۇ يەردىلا جايلىۋېنەي » دېگەن ئوينى كۆڭلىگە پۈك-
كەندى ، بىراق قۇتادىمىشنىڭ ئاخىرقى سۆزلىرىنى ئاڭلىغاندىن كېيىن
قارارنى ئۆزگەرتىپ ھورنى بېسىۋالدى . ئۇنىڭ بايقىق قوپاللىقى ئۆز-
گەردى .

— سەپەرگە چىقمەن دەمسەن ؟ — دېدى ئۇ سەل مۇلايمىلاش-
قان ئاۋازدا ، — نەگە بارسەن ؟ نېمە ئىش بىلەن ؟

— چاڭئەنگە تىجارەت ئىشى بىلەن بارىمەن .

— ھە مۇنداق دېگىن . ياخشى ئىش ئىكەن .

— خەير - خوش ، ماسمادار .

— خوش ، قۇتادىمىش .

قۇتادىمىش ئېتىنى دېۋىتىپ ، ئۆز يولىغا ماڭدى . ماسمادار بىر
ئەسناغىچە خىيال سۈرۈپ تۇرۇپ قالدى . ئاندىن بىر قارارغا كەلدى
بولغاى ، ئۆتۈكلىرىنىڭ ئۆكچىلىرىنى ئېتىنىڭ بېقىنلىرىغا قاتتىق نەق-
تىدى . ئاللا ئات چاپچىپ قوزغالدى - دە ، قۇيۇندەك ئۇچۇپ كەتتى .
ماسمادارمۇ ئۆز تۇرالغۇسى تەرەپكە يول ئالدى .

ئېيتقاندىكى ، ئەتىسى ئەتىگەندە قۇتادىمىش تاغار ، تۈگۈن ۋە
تورسۇقلار ئارتىلغان توققۇز ئاتنى ئالدىغا سېلىپ تۇرالغۇسىدىن ئاي-
رىلدى . جەنۇبقا ماڭىدىغان كارۋان يولىغا كەلگەندە ئۇ چوڭ بىر سودا
كارۋانىغا قوشۇلدى . ئات ۋە تۈگىلەر سەپ تارتىپ تىزىلغان ھالدا ئۆ-

تۈكەن تاغلىرىدىن يىراقلىشىپ ، كەڭ دالاغا ئىچكىرىلەپ ماڭدى .
كارۋان ئىگىسى ياشانغان سوغدى سودىگەر ، يانلىرىغا قىلىچ - خەنجەر -
لەرنى ئاسقان ئون نەچچە قورۇقچى چەۋەنداز ۋە خۇددى شۇنداقلا قى-
لىچ ، خەنجەر بىلەن قوراللانغان قۇتادىمىش كارۋان ئەھلىنى تەشكىل
قىلاتتى . ھالبۇكى ، ئۇلاردىن ھېچكىم كارۋاننى يىراقتىن خۇپىيانە پايلاپ
كېلىۋاتقان بىر كىشىنى بايقىمىدى .

ئۇ پايلاقچى يەنىلا ئاشۇ ماسمادار ئىدى . ئۇ تاكى كارۋان ئۇپۇق
سىزىقىغا يېقىنلاشقۇچە ئۈندىمەي قاراپ تۇردى . ئاندىن ئېتىنىڭ بېشىنى
كەينىگە بۇرىدى .

بۇ قاراقچىلار ئاتامانى ئۆز تۇرالغۇسىغا قايتىپ كەلگەندىن كېيىن
قول ئاستىدىكى يىگىرمە نەچچە ئاتارمەن - چاپارمەننى ئالدىغا چاقىردى .
— نەرسە - كېرەكلىرىڭلارنى يىغىشتۇرۇپ تەييار بولۇڭلار ، ئەتە
سەپەرگە چىقىمىز ، — دەپ بۇيرۇق بەردى ئۇ .

سەرگەردانلىق ھاياتىغا ئادەتلىنىپ كەتكەن كاللىكېسەرلەر بۇ
بۇيرۇقنى ئاڭلاپ خۇشاللىقتىن سەكرىشىپ كەتتى .

— ۋاھ ئەمدى يايىرايدىغان بولدۇق !

— كالا بېقىپ ، سۈت ساغىدىغان خوتۇنلاردەك بىكار ئولتۇرۇپ
پۇت - قوللىرىمىزمۇ بوشاپ كەتكىلى تۇرغانىدى . ئەمدى قەپەستىن قۇ-
تۇلغان قۇشتەك ئەركىن پەرۋاز قىلىدىغان بولدۇق !

— نەچچە ۋاقىتتىن بېرى ھەر تاڭدا قۇياشقا ئىلتىجا قىلىپ ،
كۆك تەڭرىدىن بىزنى كەڭ دالاغا قايتۇرۇشنى تىلىگەنلىكىمىز بىكار
كەتمەپتۇ .

— ياشسۇن كەڭ دالا !

— ياشسۇن چۆلدىكى بوران !

قاراقچىلار قاقاقلاپ كۈلۈشتى ، شادلىقنى نامايان قىلىپ بىر -
بىرلىرىنى مۇشتلاشتى ، مەيدىلىرىنى كەڭ ئېچىۋېتىپ ، قان ھىدىنى ئال-
غان يىرتقۇچىلاردەك ۋارقىراپ - ھۇۋلاپ تەلۋىلەشتى .
ماسمادار ئەكسىچە ، لام - مەم دېمەستىن ئۇلارغا خىيالچان كۆز -

لىرى بىلەن بىردەم قاراپ تۇرغاندىن كېيىن ئارقىغا بۇرۇلۇپ ئۆزىنىڭ چىرايلىق ئاق كىگىز ئۆيىگە كىرىپ كەتتى . ئۇنىڭ كۆڭلى پاراكەندە ئىدى . ئۇ ئېيىق ۋە تۈلكە تېرىلىرى سېلىنغان كات ئۈستىگە ئولتۇرۇپ باقتى ، يېتىپ باقتى ، بىراق ئولتۇرغۇسىمۇ ، ياتقۇسىمۇ كەلمەيتتى . يەنە ئۆرە قوپۇپ كىگىز ئۆي ئىچىدە ئۇياق - بۇياققا ماڭدى . ئۇنىڭ كۆزلىرى ئالدىغا بىردەم قۇتادىمىش ، بىردەم ئادارقىز كېلىۋالاتتى .

« ئادارقىزنى قولغا كەلتۈرۈش ئۈچۈن قۇتادىمىشنى يوقىتىشىم كېرەك » دەپ ئويلايتتى ئۇ .

ماسامدار ئادارقىزنى بىر كۆرۈشتىلا ئاشق بولغانىدى . ئۇ ئەمدى ئۆي - ئوچاقلىق بولۇپ ، جىنايەتلىك ئۆتمۈشتىن قول ئۇزۇپ ، تىنچ تۇرمۇش كەچۈرۈش ئىستىكى بىلەن مۇشۇ يەرگە كېلىپ ئولتۇراقلاشقان ئىدى . ئۇ نەچچە يىللاردىن بېرى بۇلاپ - تالاپ توپلىغان مال - دۈن - ياسى بىلەن توقچىلىق ، باياشاتچىلىقتا كۈن ئۆتكۈزمەكتە ئىدى . ئۇنىڭ ئات ، كالا ، قويللىرى بار . ئۇ خۇددى چوڭ بايلاردەك ئاق كىگىز ئۆي سېلىۋالدى . ئۇمۇمەن ، ھەممە جەھەتتىن ئېيتقاندىمۇ ھېچكىمدىن قېلىشقۇچىلىكى يوق . پەقەت بىرلا مەسىلە ئۇنىڭ كۆڭلىنى يېرىم قىلىپ تۇراتتى ، يەنى ئۇ ئۆزىگە تۈزۈكرەك بىر لايىق تاپالماي يۈرەتتى . ئۇ تاسادىپىي ئىنەچۈك تايىنىڭ ئۆيىدە مېھمان بولۇپ ، ئۆز بەختىنى تاپقان دەك بولغانىدى . ئەپسۇس ! ئۇنىڭ بەخت يولىدا قۇتادىمىش ئىسىملىك رەقىب توسالغۇ بولدى .

ئويلاپ شۇ يەرگە كەلگەندە ماسامدار خۇددى ھېرىپ كەتكەن ئادەمدەك چوڭقۇر ئۆھ تارتىپ تەڭلىماتقا ئولتۇردى . ئۇنىڭ ئىچكى دۈن - ياسىدا خۇددى شامانلار ئېيتقاندەك ياخشى روھلار بىلەن يامان روھلار ئۆزئارا كۈرەش قىلماقتا ئىدى .

« ئادارقىز ماڭا يېقىپ قالغانلىقى ئۈچۈن قۇتادىمىشنى ئۆلتۈرۈشۈم كېرەكمۇ ؟ » ماسامدار ئۆزىگە ئۆزى سوئال قوياتتى . « بۇ ئىشتا قۇتاد - مىشنىڭ نېمە گۇناھى بار ؟ ئەگەر ئادارقىز ماڭا ئۇنىمىسا باشقا بىر قىز تاپسام بولمامدۇ ؟ »

ماسامدار قانچە ئويلىسىمۇ نەتىجىسى بىرلا بولۇپ چىقاتتى . ئادار-
قىزدىن باشقىسى بولمايدۇ . ئۇ جەزمەن ئادارقىزنى قولغا كەلتۈرۈشى
كېرەك ! لېكىن ، ئادارقىز قۇتادىمىشتىن باشقىسىغا ئۇنىمايدۇ . بۇنى ماس-
مادار چۈشىنىپ بولدى ، بىلىپ بولدى . دېمەك ، قۇتادىمىشنىڭ يوقىلىشى
شەرت .

« ئۇنى بۇ يەردە ئۆلتۈرۈۋەتسەم ھەممە خەقنىڭ مەندىن گۇمان
قىلىشى تۇرغان گەپ ، چۈنكى مەن بۇ يەرگە مۇساپىر ، — دەپ مۇلا-
ھىزە قىلاتتى ماسامدار ، — ئۇنىڭ ئۇزۇن سەپەرگە چىققىنى بەك ياخشى
بولدى . ئەگەر كارۋان بۇ يەردىن يىراق يەردە ھۇجۇمغا ئۇچرىسا ھېچ-
كىم مەندىن گۇمان قىلمايدۇ » .

ماسامدار ئورنىدىن تۇردى ۋە يەنە بېشى قاتقان ھالدا ئۇياق - بۇ-
ياققا ماڭغىلى تۇردى . ئۇ ئەسلى ئاتارمەن - چاپارمەنلىرىنى ئۆزى باشلاپ
بېرىپ ، ئادەمزاتسىز چۆلگە بارغاندا قۇتادىمىشنى ئۆز قولى بىلەن چايل-
ۋېتىشنى ئويلىغانىدى ، لېكىن ھازىر ئۇ بۇ قارارىدىن ياندى . « ئەگەر
ئۇنداق قىلسام بۇ يەردىكىلەر بەربىر مەندىن گۇمانلىنىدۇ . ئەمەس
قانداق قىلىش كېرەك ؟ »

ماسامدار ئاق كىگىز ئۆيىدىن سىرتقا چىقتى ۋە قول ئاستىدىكى
ئادەملىرىنى يەنە چاقىردى .

— بۇياققا كېلىڭلار ، تېز بولۇڭلار !

ئاتاماننىڭ بۇيرۇقلىرىغا كۆنۈپ كەتكەن قاراقچىلار دەرھال تە-
رەپ - تەرەپتىن يۈگۈرۈپ كېلىشتى .

— گېپىمگە قۇلاق سېلىڭلار ، — دېدى ئاتامان ئۆزى ئادەتلىنىپ
كەتكەن بۇيرۇق تەلەپپۇزى بىلەن ، — ئەتە ئەتىگەندە سىلەر سەپەرگە
چىقىسىلەر ، مەن بۇ يەردە قالمەن . بۈگۈن يۈرۈپ كەتكەن ھېلىقى
سودا كارۋىنىنى كۆرگەنسىلەر ؟ شۇ كارۋاننى قوغلاپ يېتىپ ھېلىقى
قۇتادىمىش دېگەننىڭ جېنىنى ئالسىلەر . ئۇنى تونۇمىسىلەر ؟

— تونۇيمىز . ئۇ تېخى نەچچە كۈننىڭ ئالدىدا مۇشۇ ئورماندا
ئوۋ قىلىپ قايتىپ كېتىۋاتقاندا ئۇنى بىزگە كۆرسىتىپ قويغانىدە-

ئىز ، — دېدى قاراقچىلاردىن بىرى .
— ئۇنى ھېچكىمگە تۇيدۇرماي جايلىۋېتىشنىڭ ئامالى بارمۇ دەپ
بىز بىلەن مەسلىھەتلەشكەنىدىڭىز ، — دېدى يەنە بىر قاراقچى .
— شۇنداق ، — دەپ ئۇلارنىڭ سۆزىنى تەستىقلىدى ماس-
مادار ، — ئۇنى بۇ يەردىن يىراققا بارغاندا ، ئىنس — جىن كۆرۈنمەيدى-
غان چۆلگە بارغاندا جايلىۋېتىڭلار . ئۇنى كىم ئۆلتۈرۈۋەتسە شۇنىڭغا
چوڭ مۇكاپات بېرىمەن .
ماسمادارنىڭ مۇددىئاسى ۋە قاراقچىلارغا تاپشۇرغان ۋەزىپىسى ئې-
نىق بولدى . ئەتىسى تاڭ يورۇشى بىلەن يىگىرمە نەچچە قاراقچى يانلى-
رىغا قىلىچ ۋە ساداقلىرىنى ئېسىپ ، خىللانغان ئارغىماقلارغا مىنىشتى -
دە ، بىر كۈن بۇرۇن يۈرۈپ كەتكەن كارۋاننىڭ ئىزىغا چۈشۈپ ماڭ-
دى . ماسمادار ئۆزىنىڭ ئاق كىگىز ئۆيىنىڭ ئالدىدا غالىبانە قىياپەتتە
تۇرۇپ ، ئۇلارنى ئۈزىتىپ قويدى . ئۇ ئۆز يېنىدا پەقەت ئىككىلا قاراق-
چىنى ئېلىپ قالدى .

ئۈچىنچى باب دالادىكى توقۇنۇش

پۈتۈن تاغ ۋە دالالار يېشىللىق دۇنياسىغا ئايلانغان ياز كۈنلىرىدە ئورخۇن دەرياسى نەبىئەتنىڭ گۈزەللىكىگە گويماكى يەنە قانداقتۇر دىللارنى مەھلىيا قىلغۇچى تەڭداشسىز سېھرىي گۈزەللىكنىڭ قۇدرىتىنى قوشۇپ تۇراتتى . تاشتىن تاشقا سوقۇلۇپ ، شوخ ئويناپ ئېقىۋاتقان سۈزۈك سۇغا قارىسا ئادەم كىشىلىك دۇنيادىكى غەم - قايغۇلىرىنى ئۇند-تۈپ ، بەجايىكى قانات چىقىرىپ پەرۋاز قىلىدىغاندەك يېنىكلىك ھېس قىلىدۇ .

دەريا بويىغا تەڭلىمات ۋە گېلەملەر كەڭ يېيىلغان ، ئۇلارنىڭ ئۈستىگە ئېيىق ، تۈلكە ۋە قوتاز تېرىلىرى سېلىنغان بولۇپ ، بۇ سورۇندا بايانچۇر ئەل ئەتمىش بىلگە قاغان ئۆز يېقىنلىرى بىلەن گۇگۇر - مۇگۇر پاراڭلاشقاچ غىزالانماقتا ئىدى . ئۇلار ئەتراپتىكى گۈزەل مەنزىرە ۋە ساپ ھاۋادىن ھۇزۇرلىنىپ ، ئوتتۇرىدىكى داستىخانغا كۈمۈش لىگەنلەردە قو-يۇلغان قوي گۆشى ۋە غاز كاۋاپلىرىغا ئېغىز تېگىپ ، چاڭئەندىن كەل-تۈرۈلگەن جانان چىنىلەردە قىمىز ئىچىشمەكتە ئىدى .

— مۇشۇنداق ياخشى كۈنلەردە چېدىر ئىچىگە بېكىنىپ ئولتۇرۇپ غىزالانسام دېمىم سىقىلىپ كەتكەندەك بولىدۇ ، — دەيتتى بايانچۇر قا-غان ، — ئوچۇق ئوتلاقتا ئەر كىن - ئازادە ئولتۇرغانغا يېتەمدۇ .
— شۇنداق ، شۇنداق ، — دەپ ئۇنىڭ سۆزلىرىگە قوشۇلىدىغان-لىقىنى بىلدۈرەتتى سورۇنغا جەم بولغانلار .

كۆپچىلىكنىڭ كەيپى چاغ ئىدى . پەقەت قاغاننىڭ ئوڭ يېنىدا

ئولتۇرغان ئىنانچۇ تون باغا تارقانلا ئومۇمىي پاراڭغا ئارىلاشماي ، قولىدىكى جانان چىنىگە قۇيۇلغان قىمىزنى ئالدىرماي بىر - ئىككى ئوتلاپ قويۇپ سۈكۈت قىلماقتا ئىدى . ئۇنىڭ بۇ خىل ئويچان قىياپىتى قاغانغا ياقىمىدى بولغاي ، ئۇ سورۇن ئىشتىراكچىلىرىنىڭ بۇ يىل يازنىڭ ياخشى كەلگەنلىكى ۋە تۆل ، قۇلۇنلارنىڭ كۆڭۈلدىكىدەك ئەي بولۇپ ، چارۋا - مالنىڭ ئوبدان كۆپەيگەنلىكى ھەققىدىكى تەسىراتلىرىنى ئاڭلاشنى قو- يۇپ ، خىتاب قىلدى :

— نېمە بولدىڭىز ، باغا تارقان ؟ بىزنىڭ سۆھبەتلىرىمىز سىزگە ياقماي قالدىمۇ ؟ ياكى دىلىڭىزغا ئارام بەرمەيۋاتقان غەم - تەشۋىشلىرىڭىز بارمۇ ؟

ئىنانچۇ تون باغا تارقان بۇ ئۇشتۇمتۇت خىتابىنى ئاڭلاپ خۇددى چۆچۈپ ئويغانغان ئادەمدەك ئىتتىك بېشىنى كۆتۈردى .

— تابغاچلارنىڭ يۇرتلىرىغا قېچىپ كەتكەن كۆك تۈركلەرنىڭ قىلمىشلىرىنى دائىم ئويلايدىغان بولۇپ قالدىم ، — دېدى ئۇ ، — ئۇلار ھە دېسىلا كۈچ توپلاپ بىزنىڭ قاراۋۇلخانلىرىمىزغا ، كارۋانلىرىمىزغا ھۇجۇم قىلىپ پاراكەندىچىلىك سېلىۋاتسا بىز قول قوۋۇشتۇرۇپ قاراپ ئولتۇرامدۇق ؟

— راست .

— توغرا گەپ ، — دېيىشىپ ئاۋاز قوشتى سورۇن ئىشتىراكچى-

لىرى .

بايانچۇر قاغانمۇ خىيال سۈرۈپ قالدى .

— شۇنداق ، — دېدى ئۇ بىر قارارغا كېلەلمىگەن ئادەملەرگە خاس ھالدا قەتئىيەتسىزلىك بىلەن ئاۋازىنى سوزۇپ ، — كۆك تۈركلەرنىڭ كۆپ قىسمى بۇ يەردە قېلىپ تىرىكچىلىك قىلىۋاتقان بولسىمۇ ، يەنە بىرمۇنچىلىرى بىزنىڭ باشقۇرۇشىمىزدا تۇرۇشنى خالىماي تابغاچلارنىڭ يۇرتلىرىغا كۆچۈپ كەتتى .

— ئۇلار كۆچۈپ كېتىش بىلەنلا قاناتەتلەنمەي ، باشقا تائىپىدە كىلەردىنمۇ ئەسكەر ئېلىپ ، كۈچ توپلاپ ، خانلىقىمىزنى ئاغدۇرۇۋېتىشنى

قەستلەۋاتىدۇ ، — دەدى ئىنانچۇ تون باغا تارقان .
بايانچۇر قاغان بېشىنى ئاستا لىگىشتىپ ، ئۇنىڭ سۆزىگە قوشۇ-
لىدىغانلىقىنى ئىپادىلىدى . باغا تارقان سۆزىنى داۋاملاشتۇردى :
— بىز ۋاقتىنى كەينىگە سوزماي دەرھال ئۇنۇملۇك تەدبىر قوللى-
نىپ ، كۆك تۈركلەردىن كېلىدىغان يوشۇرۇن ئاپەتنىڭ ئالدىنى ئېلىش-
مىز كېرەك .

ئارىدا بىر ھازاغىچە جىمجىتلىق ھۆكۈم سۈردى . كۆپچىلىك بۇ
پىكىرنىڭ توغرىلىقىنى چۈشىنىپ تۇرسىمۇ ، قاغان بۇنىڭغا نېمە دەيدى-
كىن دەپ سۈكۈت قىلىشتى . ئاخىر قاغاننىڭ سول يېنىدا ئولتۇرغان
چوڭ خانزادە قۇتلۇغ يابغۇ ئېغىز ئېچىپ ، جىمجىتلىقنى بۇزدى :
— زادى قانداق تەدبىر قوللىنىشىمىز كېرەك ، دانىشمەن باغا تار-

قان ؟ « ئۇنۇملۇك تەدبىر » دېيىشتە نېمىنى كۆزدە تۇتۇۋاتىسىز ؟
ئىنانچۇ تون باغا تارقان ئادىتى بويىچە ئالدىرىماستىن بىر پەس
ئويلىۋېلىپ جاۋاب بەردى :

— كۆك تۈرك خانلىقى ئاغدۇرۇلغانغا ھازىر ئون يىل بولۇپ
قالدى . بۇ جەرياندا ئۇلار قايتىدىن بىرلىشىپ ، قوشۇن تەشكىللەپ ،
بىزگە قارشى ئىغۋاگەرلىك ھەرىكەتلىرىنى قوزغاشقا باشلىدى . مۇ-
شۇنداق كېتىۋەرسە ئۇلار ئاخىر بىزنىڭ بېشىمىزغا بالا بولىدۇ . شۇڭا ،
ھازىردىن باشلاپ ئۇلارنىڭ ئىغۋاگەرچىلىكلىرىنى توسۇش ، ئۇلارغا
قارشى جازا يۈرۈشى قىلىشىمىز كېرەك .

— لېكىن ئۇلار ھازىر تابغاچلارنىڭ ھامىيلىقىدا تۇرۇۋاتىدۇ . بىز
جازا يۈرۈشى قىلساق تابغاچلار بىزگە قارشى چىقىشى مۇمكىن ، — دەپ
ئېتىراز بىلدۈردى ئاقساقال تۆرىلەردىن بىرى .
باغا تارقان ئۇنىڭغا ئويچان كۆزلىرى بىلەن بىر قاراپ قويۇپ ،
يەنە تەمكىنلىك بىلەن سۆزلىدى :

— تابغاچ ئوردىسىغا ئەلچى ئەۋەتىپ ، ئەھۋالنى چۈشەندۈرۈش-
مىز كېرەك . مېنىڭچە ، تابغاچلار بىلەن كېلىشەلەيمىز .
چوڭ خانزادە قۇتلۇغ يابغۇ ئۆزىنىڭ تۈزلۈكى ۋە ھېچقانداق ئا-

دەمدىن ھېيىقمايدىغان چۇسلۇقى بىلەن ئۇنىڭ سۆزىنى بۆلۈۋەتتى :
— ياق ، ياق ! بۇ گېپىڭىز قاملاشمىدى ، باغا تارقان . ھازىر
بىرمۇنچە كۆك تۈركلەر تابغاچلارنىڭ ئوردىسىدا مەنسەپ تۇتۇپ خىز-
مەت قىلىۋاتىدۇ . تابغاچلارنىڭ بىرمۇنچە قوشۇنلىرىدىمۇ يەنە كۆك
تۈركلەر قوماندانلىق قىلىۋاتىدۇ . ئەنە شۇ قوماندانلار بىزگە قارشى
ئىغۋاگەرلىك قىلىشىۋاتىدۇ . شۇنداق تۇرۇپ ، بىز تابغاچلار بىلەن بۇ
ھەقتە قانداق سۆزلىشىمىز ؟

— سورۇن ئىشتىراكچىلىرى غۇلغۇلا قىلىشتى . بەزىلەر قۇتلۇغ ياپ-
غۇنىڭ سۆزىنى قۇۋۋەتلەپ :

— راست دەيدۇ ، بۇ ئۇنداق ئاسان ئىش ئەمەس ، — دېيىشتى .
يەنە بەزىلەر تەڭقىسلىقتا قېلىپ ، بىر - بىرىگە قاراشتى ۋە :

— ئەھۋال مۇرەككەپ ، بىر نېمە دېمەك تەس ، — دېيىشتى .
يەنە بەزىلەر ئۈنچىقىماستىن قاغانغا قاراشتى .

بايانچۇر قاغان كۆپچىلىككە بىرقۇر كۆز يۈگۈرتۈپ چىقىپ
مۇنداق دېدى :

— بىزنىڭ ئادەملىرىمىز چاڭئەن ۋە لويانغا پات - پات بېرىپ
تۇرۇۋاتىدۇ . ئۇلارنىڭ مەلۇماتلىرىدىن قارىغاندا ، كۆك تۈركلەرنىڭ
بىرقىسىم سانغۇنلىرى تابغاچلارغىمۇ ئەسكىلىك قىلغىلى تۇرۇپتۇ . تاڭ
شۈەنزۇڭ قاغان ئۇلارنىڭ بېسىمىدىن قۇتۇلالماي قىيىن ئەھۋالدا قاپتۇ .
ئۇ قانۇن - تۈزۈملەرگە بويسۇنماي ئۆز بېشىمچىلىق قىلىدىغان بىر قىسىم
سانغۇنلارنى ئاستانىدىن يىراق جايلاردىكى ۋە چېگرا رايونلىرىدىكى
قورغانلارنى قوغداشقا ئەۋەتىپتۇ . ئىشقىلىپ ، پادىشاھ تاڭ شۈەنزۇڭ كۆك
تۈرك سانغۇنلىرىنى ئوردىدىن يىراقلاشتۇرغىلى تۇرۇپتۇ .

— شۇنىڭ ئۈچۈن بىز تابغاچلارنىڭ قوللىشىنى قولغا كەلتۈرە-

لەيمىز ، — دېدى ئىنانچۇ تون باغا تارقان .

قۇتلۇغ يابغۇ بۇ سۆھبەتتىن زېرىككەنلىكىنى بىلدۈرۈپ ، بىر
پەرۋالىق بىلەن قولىنى بىر سىلكىپ قويدى .

— سۆزلەشسەڭلار سۆزلىشىۋېرىڭلار ، — دېدى ئۇ ، — مەن ،

ئىشقىلىپ جازا يۈرۈشىنى قوللايمەن .

بۇ خانزادە ھەرقانداق ئىشنى غاچ - غۇچلا قىلىۋېتىشنى ياخشى كۆرەتتى ، ئۇزۇنغا سوزۇلىدىغان سۆھبەت ، مۇزاكىرىلەردىن بىزار ئىدى . شۇڭا ، ئۇ بۇ سورۇندىكى تۈرلۈك پىكىر - تەكلىپلەرگە ئارتۇقچە قۇلاق سالمى ، گۆش - كاۋاپلارنى يەپ ، قىمىزنى بولۇشىغا ئىچىپ ئورنىدىن تۇردى .

— توسۇن ئاتلارنى كۆندۈرىدىغان ئىشىم بار ئىدى ، ماڭغاچ تۇراي ، — دېدى ئۇ ۋە ئالدى پۇتلىرىغا چۈشەك سېلىپ ، ئوتلاققا قو- يۇپ بېرىلگەن ئېتىنىڭ يېنىغا كەتتى .

ئوردا ئەھلى بۇ خۇبى ئوسال خانزادىنىڭ قاملاشمىغان قىلىقلىرىغا كۆنۈك ئىدى . شۇنداقتىمۇ ، سورۇن ئىشتىراكچىلىرىنىڭ چىرايلىرىدا نارازىلىق ئالامەتلىرى ئەكس ئەتتى . ئۇلارنىڭ بىر - بىرىگە ئاستىرتىن قاراپ قويۇشلىرىدىن « كۆپچىلىكنى كۆزگە ئىلمىسىمۇ مەيلى ، ھېچبول- مىغاندا قاغان ئاتىسىدىن ئىجازەت سوراپ ماڭسا بولمامدۇ » دېگەن مەنە روشەن نىسبىزلىپ تۇراتتى . بايانچۇر قاغان ئۇلارنىڭ كۆڭلىنى چۈ- شەندى ۋە خۇددى ئاشۇ قائىدە - يوسۇننى بىلمەيدىغان ئوغلىغا ئوخشاش قولىنى بىر سىلكىپ :

— كەتسە كېتىۋەرسۇن ، كارىڭلار بولمىسۇن ، — دەپ قويدى . دەل شۇ چاغدا ياش بىر چاپارمەن قارا ئارغىماقنى بەئەينى قارا قۇيۇندەك ئۇچۇرتۇپ كېلىپ ، يەرگە چەبدەسلىك بىلەن سەكرەپ چۈشتى - دە ، قاغاننىڭ ئالدىغا كېلىپ تەزىم بەجا كەلتۈرگەندىن كېيىن مەلۇمات بەردى :

— قىتانلارنىڭ ئەلچىلىرى بۈيۈك قاغانىمىزغا سالام بېرىش ئۈ- چۈن كېلىۋاتىدۇ . يېقىر مەخسۇس مۇشۇ خەۋەرنى يەتكۈزۈش ئۈچۈن ئۇلاردىن بۇرۇن يېتىپ كەلدىم .

سورۇن ئىشتىراكچىلىرى بۇ مەلۇماتنى ئاڭلاپ جانلىنىپ كەتتى ۋە چاپارمەنگە قىزىقىپ قاراشتى . ھەممەيلەن قىتانلارنىڭ بۇ يەرگە نېمە ۋەجىدىن كېلىدىغانلىقىنى بىلىشكە ئالدىرايتتى .

— ئەلچىلەر بۇ يەرگە قاچان يېتىپ كېلەلەيدۇ ؟ — دەپ سو-
ردى بايانچۇر قاغان .

— پەرزىمچە ، ئۇلار ئەتە يېتىپ كېلىشى مۇمكىن ، — دەپ
جاۋاب بەردى چاپارمەن .

قىتانلار تەرەپتىن ئەلچىلەرنىڭ كېلىشى ئۇيغۇر ئوردىسى ئۈچۈن
ھەقىقەتەنمۇ كۈتۈلمىگەن خەۋەر بولدى . ئۇيغۇر خانلىقى قۇرۇلغان
دەسلەپكى مەزگىلدە قىتانلار توققۇز تاتار خەلقى بىلەن بىرلىشىپ ، ئۆي-
غۇرلارغا قارشى ئۇرۇشقانىدى . كېيىن تاتارلار ئۇيغۇر خانلىقىغا قو-
شۇلدى ، لېكىن قىتانلار تاكى ھازىرغا قەدەر ئۆكتىچىلىك قىلىپ كەل-
مەكتە ئىدى . ئەمدى ئۇشتۇمتۇت ئۇلاردىن ئەلچى كېلىشى نېمىدىن دې-
رەك بېرىدۇ ؟ ئۇلار زادى قانداق ئەلچىلەر ؟ تىنچلىق ئەلچىلىرىمۇ ياكى
ئۇرۇش ئەلچىلىرىمۇ ؟

دېگەندەك ، قىتان ئەلچىلىرى ئەتىسى كەچكە يېقىن بايانچۇر قا-
غاننىڭ ئورخۇن دەرياسى بويىغا قۇرۇلغان يازلىق قارارگاھىغا يېتىپ
كەلدى . ئالدىن تەييارلاپ قويۇلغان شامان قاغان چېدىرىنىڭ ئىشىك
ئالدىغا گۈلخان ياقىتۇرۇپ قىتانلارنى شۇ گۈلخان ئەتراپىدىن توققۇز قې-
تىم ئايلاندۇرۇپ ، بۆرە بايرىقىغا توققۇز قېتىم تەزىم قىلدۇرغاندىن كېيىن
قاغان چېدىرىغا كىرىشكە رۇخسەت قىلدى .

بايانچۇر قاغان ئۇچىسىغا ئوڭ يېنىدىن ئىزمىلىنىدىغان قىزىل
تاۋار تون ، بېشىغا خۇددى شۇنداقلا قىزىل تاۋار ياغلىق چىگگەن ھالدا
ئالتۇن تەختتە ئولتۇرۇپ ئەلچىلەرنى قوبۇل قىلدى . كىمخاب لىباسلارنى
كېيىشكەن قىتان ئەلچىلىرى ئالتۇن تەختنىڭ ئالدىغا كېلىپ ، قائىدە بو-
يىچە توققۇز تەزىم قىلىشتى .

— تەڭرى ياراتمىش بايانچۇر ئەل ئەتمىش بىلگە قاغاننىڭ ئۆمرى
ئۇزۇن بولسۇن ، سەلتەنەت ئاساسلىرى مۇستەھكەم بولسۇن .

— مەرھەمەت ، ئولتۇرغايىسىلەر ، — دېدى بايانچۇر قاغان .

ئەلچىلەر گېلەم ئۈستىگە تىزىپ سېلىنغان ئېيىق ۋە قاپلان تې-
رىلىرىگە چازا قۇرۇپ ئولتۇرۇشتى . باش ئەلچى قىتان خانىنىڭ ئۇ-

زۇندىن - ئۇزۇن سالام ۋە ياخشى تىلەكلىرىنى تەپسىلىي يەتكۈزگەندىن كېيىن مۇددىئانى بايان قىلدى :

— يېقىندىن بۇيان تابغاچ سانغۇنلىرىدىن ئەن لۇشەن بىرنەچچە قېتىم قوشۇن تارتىپ بىزگە ھۇجۇم قىلدى . بىز تاتابى قەبىلىسى بىلەن بىرلىشىپ مۇداپىئە كۆرگەن بولساقمۇ ، تابغاچ قوشۇنلىرى سان جەھەتتە ناھايىتى كۆپ بولغانلىقى ئۈچۈن ئۇلارغا تاقابىل تۇرۇش تەس كەلدى . تاتابى قەبىلىسى مەغلۇپ بولۇپ چېچىلىپ كەتتى . بىزمۇ ئۆزىمىزنىڭ تاغ - دەريالىرىمىزدىن چېكىنىپ چىقىشقا مەجبۇر بولدۇق . ئەن لۇشەن تېخىچە توختىماي ھۇجۇم قىلىۋاتىدۇ . بۈيۈك قارا قىتان خانلىقى قىيىن ئەھۋالدا قالدى . بىزگە مەلۇم بولۇشىچە ، ئەن لۇشەن ئۇيغۇر قەبىلىسى رىگمۇ ھۇجۇم قىلىپ ئىغۋاگەرچىلىك سېلىۋاتىدۇ .

— شۇنداق ، — دېدى بايانچۇر قاغان ، — ئەن لۇشەننى ھازىر تابغاچ خانى تاڭ شۈەنزۇڭمۇ باشقۇرالمىي قېلىۋاتىدۇ .

— ئەل ئەتمىش بىلگە قاغان توغرا گەپ قىلدى ، — دەپ سۆزىنى داۋاملاشتۇردى ئەلچى ، — تاڭ دۆلىتىنىڭ ئوردىسى ئەن لۇشەن قاتارلىق بىرقىسىم سانغۇنلارنى تىزگىنلىيەلمەي ئامالسىز قېلىۋاتىدۇ . شۇنىڭ ئۈچۈن بىز ئۆزىمىزنى قوغدىشىمىز كېرەك . بۇ جەھەتتە بۈيۈك قارا قىتان خانلىقى بىلەن ئۇيغۇر خانلىقى ئورتاق مەنپەئەتكە ئىگە .

بايانچۇر قاغان بۇ پىكىرگە قوشۇلىدىغانلىقىنى ئىپادىلەپ بېشىنى لىڭشىتتى . قىتان ئەلچىسى ئۇنىڭ باش لىڭشىتىشىدىن رىغبەتلىنىپ تېخىمۇ دادىل سۆزلىدى :

— بىز ئۆز تەقدىرىمىزنى سىلەرگە باغلاشنى بىردىنبىر توغرا يول دەپ ھېسابلايمىز . بىزنىڭ دانىشمەن گۇرخانىمىز^① قۇدرەتلىك ئەل ئەتمىش بىلگە قاغانغا ئىنى بولۇشنى خالايدۇ . بىز ئۆزىمىزنىڭ ئانا ماكان ، تاغ - دەريالىرىمىزنى ئۇيغۇر خانلىقىغا قوشۇۋېتىپ مىڭ يىللار ، تۈمەن كۈنلەرگىچە بۈيۈك ئەل ئەتمىش بىلگە بايانچۇر قاغاننىڭ سادىق پۇقرالىرى بولۇپ ياشاشنى شەرەپ دەپ بىلىمىز .

① قىتانلارنىڭ خانى « گۇرخان » دەپ ئاتىلاتتى .

ئەلچىنىڭ ئېيتقانلىرى بايانچۇر قاغان ۋە ئۇنىڭ ۋەزىرلىرىنىڭ كۈتكىنىدىن زور دەرىجىدە ئېشىپ چۈشتى . بايانچۇر قاغان تەختكە ئولتۇرغان ئون يىلدىن بۇيان قىتانلار ئۇيغۇرلار بىلەن ئىزچىل تۈردە دۈشمەنلىشىش مەيدانىدا چىڭ تۇرۇپ كەلگەنىدى . بۇ جەرياندا قىتانلار بىر نەچچە قېتىم كەڭ كۆلەمدە قوراللىق ئىغۋاگەرچىلىك قىلغان ، بەزىدە ئۆزلىرى ، بەزىدە باشقا تائىپىلەر بىلەن بىرلىشىپ ئۇيغۇرلارغا قارشى ئۇرۇش قوزغىغانىدى . مانا ئەمدى پەلەك چاقى ئايلىنىپ كېلىپ تەقەدىرنى ئۆزگەرتتى . بۇرۇنقى رەقىبلەر ئەمدى دوستلۇق ۋە قېرىنداشلىق ھېسسىياتىنى ئىزھار قىلماقتا .

بايانچۇر قاغان ئەلچىلەرگە قىزغىن مۇئامىلىدە بولدى ۋە قوي ، ئات سويۇپ ئۇلارنى مېھمان قىلدى .

— بىز ئەزەلدىن مۇشۇ كەڭ يايلاقلاردا بىللە ياشاپ كېلىۋاتىمىز ، — دېدى قاغان ، — ھەممىمىز دالادا كۆچۈپ يۈرۈپ چار-ۋىچىلىق قىلىدىغان خەلق . كۆك تەڭرى ئىلتىپات قىلىپ ، ھاۋا ياخشى بولسا ، ئوت - چۆپلەر بولۇق ئۆسسە سىلەر بىلەن بىز مال - چارۋىمىزنى سەمىرىتىپ باياشاتچىلىقتا ئۆتىمىز ، مۇبادا كۆك تەڭرىنىڭ غەزىپى كېلىپ قىشتا شۇبىرىغان ، يازدا قۇرغاقچىلىق ئېلىپ كەلسە يەنىلا مۇشۇ يايلاقلاردا ياشاۋاتقان سىلەر بىلەن بىز جاپانى تەڭ تارتىمىز . دېمەك ، سىلەر بىلەن بىزنىڭ تەقدىرىمىز ئوخشاش . ئىتتىپاقلىشىپ ، بىرلىشىپ ياشساق كۈچىمىز ئاشىدۇ ، خەلقلرىمىز ئىنىچ ، خاتىرجەم تىرىكچىلىك قىلىدۇ . بۆلۈنسەك ، دۈشمەنلەشسەك ئاخىرقى ھېسابتا بىزگىمۇ ، سىلەرگىمۇ ھېچقانداق پايدا يوق .

ئەتىسى بايانچۇر قاغان بۇيرۇق ۋە سانغۇنلىرى بىلەن باش قوشۇپ ، قىتانلارغا ياردەمچى قوشۇن ئەۋەتىشنى قارار قىلدى .

— ياردەمچى قوشۇنغا ئوغلۇم قۇتلۇغ يابغۇ قوماندان بولسۇن ، — دېدى قاغان .

— باش ئۈستىگە ، قاغان ئاتا ، — دېدى قۇتلۇغ يابغۇ ۋە ئورنىدىن دەس تۇرۇپ ئاتىسىغا تەزىم قىلدى .

بايانچۇر قاغان ئۆزىنىڭ يېنىدا ئولتۇرغان ئىنانچۇ تون باغا تار-
قانغا مۇراجىئەت قىلدى :

— سىز قوشۇلامسىز ؟

— ئەلۋەتتە ، قوشۇلمەن ، — دېدى باغا تارقان بېشىنى لىگىش-

تپ .

— سىز بۇيرۇقلار باشلىقى ، — دېدى قاغان ، — باشقا گەپلىدە
رىڭىز بولسا ئېيتىپ بىزگە ئەقىل كۆرسەتمەسىز .

باغا تارقان ئادىتى بويىچە سەل توختىۋېلىپ ، تەمكىنلىك بىلەن
سۆزلىدى :

— يىراققا يۈرگۈچى قوشۇنغا يابغۇمنىڭ قوماندان بولغىنى تازا
كۆڭۈلدىكىدەك ئىش بولدى . ئەمدى يابغۇمغا تۈپەك ئالپ شۇنى يار-
دەمچى ۋە مەسلىھەتچى قىلىپ قوشۇپ قويماق تېخىمۇ ياخشى بولاتتى .
تۈپەك ئالپ شۇل ياغلار ئۇرۇقىدىن بولۇپ ، بايانچۇر قاغاننىڭ
يېقىن تۇغقانلىرىدىن بىرى ئىدى ھەمدە ئوردىدىكى ئاقىل ۋە قابىل ئە-
مەلدارلاردىن ھېسابلىناتتى . قاغان بۇ ئەمەلدارنى نېمە ئۈچۈن ئوغلغا
« ياردەمچى ۋە مەسلىھەتچى » قىلىش پىكرىنىڭ ئوتتۇرىغا قويۇلغانلىقىنى
چۈشەندى . چوڭ خانزادە قۇتلۇغ يابغۇ قەيسەر بولۇپ ، زور قوشۇنلارغا
قوماندانلىق قىلىش ئىقتىدارىغا ئىگە بولسىمۇ ، مەي - شارباقا ئارتۇقچە
بېرىلىپ كېتىپ ، بەزىدە ئويلىماي ئىش قىلىپ قويدىغان كەمچىلىكى بار
ئىدى . شۇڭا ، ئۇنى تۈپەك ئالپ شۇلدەك ئابرويۇلۇق بىر شەخسنىڭ
تىزگىنلەپ تۇرۇشى ئەقىلغا مۇۋاپىق ئىدى .

— ياخشى گەپ ، — دېدى قاغان ۋە باغا تارقانغا قاراپ تەستىق-
لىغان تەرىزدە بېشىنى ئىرغىتتى . ئاندىن نەزىرىنى ئەمەلدارلار ئارىسىدا
ئولتۇرغان تۈپەك ئالپ شۇلغا ئاغدۇردى ، — ئەمەس ، سىزمۇ يۈرۈشكە
تەييارلىق قىلىڭ ، تۈپەك ئالپ شۇل .

— باش ئۈستىگە ، بۈيۈك قاغانىم .

قۇتلۇغ يابغۇ گەپ قىلمىدى ، لېكىن روشەن سېزىلىپ تۇرغان
نارازىلىق بىلەن تۈپەك ئالپ شۇلغا ، ئاندىن باغا تارقانغا ئاللىبىپ قويدى .

ئۇ ئۆز بەگ - ئۆز خان بولۇپ ، تەنھا ھەرىكەت قىلىشنى ياخشى كۆ-
رەتتى . ياردەمچى ، مەسلەھەتچى دېگەنلەردىن بىزار ئىدى . « بۇ تۈپەك
دېگەننىڭ ئاقساقاللىق قىلىپ ، ھەممە ئىشقا چات كېرىۋېلىشى تۇرغان
گەپ ، — دەپ ئويلىدى ئۇ ، — ماۋۇ باغا تارقان دېگەن نەرسە دائىم
مۇشۇنداق ماڭا پۇتلىكاشاڭ بولىدۇ . ئاتامۇ مېنى بەك ئەركىنلىشىپ كې-
تىپ ئاسماننى ئۆرۈۋەتمسۇن دەپ ھەمىشە بىر ئىش قىلاي دېسەملا مۇ-
شۇنداق كۈشەندىدىن بىرىنى پۇتۇمغا چېتىپ قويىدۇ » .

— بولدى ، سۆھبىتىمىز مۇشۇ يەرگىچە بولسۇن ، — دېدى با-
يانچۇر قاغان ۋە ئوغلى قۇتلۇغ يابغۇغا بۇرۇلۇپ ، — سىلەر تۈپەك ئالپ
شۇل بىلەن ئىككىڭلار دەرھال چىقىپ قوشۇننى رەتكە سېلىڭلار ، ئەتە
يولغا چىقىسىلەر ، — دەپ بۇيرۇق چۈشۈردى .

قۇتلۇغ يابغۇ بىر ئېغىزمۇ گەپ قىلماستىن ، ھەتتا قاغان ئانىسىغا
رەسمىيەت بويىچە بولسىمۇ تەزىم بەجا كەلتۈرمەستىن ، « گۈس -
گۈس » دەسسەپ چېدىردىن چىقىپ كەتتى . تۈپەك ئالپ شۇلۇمۇ ئۇنىڭ
كەينىدىن ماڭدى .



قۇتادىمىش سوغدى كارۋىنىغا قوشۇلۇپ كېتىۋاتقىنىغا يىگىرمە
كۈندىن ئاشتى . ئۇ گاھ ئەتراپتىكى تۈزلەڭ ۋە ئېدىرلارغا زېرىكىشتىن
مەقسەتسىز قاراپ قوياتتى ، گاھ چىلان تورۇق ئېتىنىڭ پاكىز بۇيۇپ
تارالغان يالغا قاراپ خىيال سۈرەتتى . ئۇ ھامان ئاشۇ ئوتى يامان ئادار-
قىزنى ئويلايتتى . « ئاشۇ چاڭئەن دېگەن شەھەرگە تېزەرەك يېتىپ بار-
ساق بولاتتى ، — قۇتادىمىش ئەنە شۇ ئىستەكنى كۆڭلىدىن تەكرار
ئۆتكۈزەتتى ، — چاڭئەنگە بېرىپلا ئات ۋە ئېگەر - جابدۇقلىرىمنى يىپەك
رەخت ۋە ئازراق ئالتۇن - كۈمۈشكە تېگىشىپ قايتسام توينىڭ تەييارلىقى
پۇتىدۇ » . شۇنداق ئويلىغانسېرى ئۇنىڭغا كارۋان بەك ئاستا ئىلگىر-
لەۋاتقان دەك تۇيۇلاتتى .

— باي ئاكا ، تېزىرەك مېڭىشقا بولماسمۇ ؟ — دېدى ئۇ كارۋان
نىڭ بېشىدا كېتىۋاتقان مويسىپىت سوغدى سودىگەرگە ياندىشىپ كې-
لىپ .

— كارۋان دېگەننىڭ مېڭىشى شۇ ، — دېدى سودىگەر ، —
ئاتلارنىمۇ تۆگىنىڭ يۈرۈشىگە سالىدىغان گەپ .

كارۋان جىمجىت دالادا جەنۇبقا قاراپ قەدەممۇقەدەم سىلجىماقتا
ئىدى . ئەڭ ئاخىرقى تۆگىنىڭ بوينىغا ئېسىلغان كولدۇرمىنىڭ بوغۇق
ساداسى ۋە ئارىلاپ ئاتلارنىڭ پۇشقۇرۇشلىرىدىن باشقا ھېچنېمە ئاڭلان-
مايتتى . يانلىرىغا قىلىچ ، خەنجەر ئاسقان ئون نەچچە قورۇقچىمۇ بىردەم
ناخشا ئېيتىپ ، يەنە بىردەم چاقچاق قىلىشىپ زېرىكتى .

— قاراڭلار ! — ياش بىر قورۇقچى يان تەرەپتىكى ئېدىرلىقنى
قولى بىلەن كۆرسەتتى .

ئېدىرلىق ئىچىدىن بىر توپ ئاتلىق كىشىلەر چىقىپ كېلىۋاتات-
تى . كارۋان ئەھلى تەشۋىش بىلەن ئۇلارغا كۆز تىكتى .

— سانى يىگىرمىدىن ئاشىدىكەن ، — دېدى قۇتادىمىش .

— ئايلا ، ئىش چاتاق ! — كارۋان ئىگىسى ۋەھىملىك ئۇن-
سالىدى .

راست ، چاتاق بولدى . توساتتىن پەيدا بولغان ناتونۇش چە-
ۋەندازلار قىلىچلىرىنى يالڭاچلاپ ، ئەلپازنى بۇزغان ھالدا چۇقان -
سۈرەن سېلىپ كارۋانغا ئېتىلدى . كارۋان قورۇقچىلىرىمۇ دەرھال ئات
چاپتۇرۇپ بېرىپ ، ئۇلارنىڭ ئالدىنى توستى . پولات تىغلار بىر - بىرىگە
ئۇرۇلدى ، ئات تۇياقلىرىنىڭ دۈبۈرلەشلىرى ۋە ئادەملەرنىڭ كۈچىنىپ
قىلىچ ئۇرغاندىكى « ھايت ! ھايت ! » دەپ ۋارقىراشلىرى جىمجىت دا-
لىنىڭ ئۇيغۇسىنى بۇزدى .

قۇتادىمىش خۇددى كۆچمەن خەلقلەرنىڭ ئىچىدىكى ھەرقانداق
بىر ئەرەككە ئوخشاشلا كىچىكىدىن تارتىپ قىلىچ ، نەيزە ، ئوقيا ئىش-
لىتىشنى ئۆگىنىپ ئۆسكەندى ، لېكىن ھەقىقىي دۈشمەن بىلەن تىغمۇ
تىغ ئېلىشىپ ، قان تۆكۈپ جەڭ قىلىشنى تېخى كۆرۈپ باقمىغانىدى .

شۇنداقتىمۇ ، ئۇ قىلچە ئىككىلەنمەستىن كارۋان قورۇقچىلىرى بىلەن بىر قاتاردا قاراقچىلارغا زەربە بەردى . چاڭئەن شەھىرىگە تېزىرەك يېتىپ بېرىپ ، ئادارقىز ئۈچۈن توپلۇق ھازىرلاپ قايتىشتىن ئىبارەت ئوتلۇق ئارزۇ ئۇنىڭ غەيرىتىگە غەيرەت قوشۇپ تۇراتتى . ئۇ ئۆزىنىڭ بۇ قالايمى-قان چېپىشىشتا ئۆلۈپ كېتىشى مۇمكىنلىكىنىمۇ ئويلىمىدى ۋە جان - جەھلى بىلەن قىلچە ئۇرۇپ ، قاراقچىلاردىن ئىككىسىنى يىقىتتى ، ئۇ قاراقچىلارنى تېزىرەك يوقىتىشنى ياكى ئۇلارنى تېزىرەك قوغلىۋېتىشنىلا ئويلايتتى . لېكىن ، ھەش - پەش دېگۈچە قورۇقچىلاردىنمۇ بىر نەچچەسى ھالاك بولدى . قاراقچىلار سان جەھەتتە كۆپ بولغاچقا ، ئاخىر ئۈستۈنلۈكنى ئىگىلىدى . ئۇلارنىڭ بەزىلىرى تىرىك قالغان قورۇقچىلارنى قوغلاپ كېتىشتى ، بەزىلىرى ئۈرۈكۈپ كەتكەن تۆگىلەرنى يى-غىپ ھەيدىگىلى تۇردى . قۇتادىشمۇ يۈرىكى ئېچىشقان ھالدا قېچىشقا مەجبۇر بولدى . ئۈچ قاراقچى ئۇنىڭ كەينىدىن قوغلاپ كەلمەكتە ئىدى . دەل شۇ چاغدا قېچىپ كېتىۋاتقان قۇتادىشمىنىڭ ئالدى تەرىپىدىن ، يەنى جەنۇب تەرەپتىكى ئېدىرلار ئارىسىدىن تۇغ - ئەلەملەرنى كۆتۈرۈشكەن زور قوشۇن چىقىپ كەلدى . ھەممىسى كۈن نۇرىدا پار-قىراپ تۇرىدىغان ساۋۇت - دۇبۇلغىلارنى كېيىشكەن ، ئاتلىرى خىل بو-لۇپ ، پۈتۈن قوشۇن ئىنتايىن ھەيۋەتلىك ۋە سۈرلۈك كۆرۈنەتتى . ئۇلارنى كۆرۈپ قۇتادىشمۇ ۋە ئۇنى قوغلاپ كېلىۋاتقان قاراقچىلارمۇ داڭقىتىپ توختاپ قېلىشتى .

قۇتادىشمى يېقىنلا كېلىپ قالغان قوشۇنغا دىققەت قىلىپ قا-رىۋالدى - دە ، « بۇلار كۆك تۈركلەر ئىكەن » دېگەن ھۆكۈمنى كۆڭ-لىسىدىن ئۆتكۈزدى ھەمدە ئېتىنىڭ بېشىنى باشقا ياققا بۇراپ يەنە قاچتى . قاراقچىلارمۇ ۋەيران قىلىنغان كارۋاننى تاشلاپ ، ئۆلەر - تىرىلىشىگە قارىماي بەدەر قاچتى . قوشۇندىكى بىر بۆلۈك ئۇچقۇر چەۋەندازلار سەپ-تىن ئايرىلىپ چىقتى - دە ، قۇتادىشمى ۋە قاراقچىلارنى قوغلاشقا چۈش-تى . قۇتادىشمىنىڭ پۇتلىرى توم ۋە پاكازراق كەلگەن چىلان تورۇق ئېتى ئۈزۈن يولغا چىداملىق بولسىمۇ ، ئانچە يۇگۈرۈك ئەمەس ئىدى . قوغ-

لىغۇچىلار كۆپ ئاۋارە بولمايلا ئۇنىڭغا يېتىشىۋالدى . ئۇلاردىن بىرى قىل ئارقاندىن تەييارلانغان سالمىنى بېشىنىڭ ئۈستىدىن ئايلاندۇرۇپ - ئايلاندۇرۇپ كۈچ بىلەن تارتتى . ئۈستىلىق بىلەن تاشلانغان سالما چىلان تورۇق ئاتنىڭ بويىغا چۈشتى . قۇتادىمىش ئۆزىنى ئوڭشىۋالغۇچە بويى بوغۇلۇپ خارتىلداپ قالغان ئات بەرداشلىق بېرەلمەستىن يەرگە يىر قىلدى . « تۈگەشتىم ! » دېگەن ئوي چاقماق تېزلىكىدە قۇتادىمىشنىڭ مېڭىسىنى بىر كۆيدۈرۈپ ئۆتۈپ كەتتى . ئۇ يەرگە يىقىلغىنىچە قوپالمدى . ئۇنىڭ بىر پۇتى يىقىلغان ئېتىنىڭ ئاستىدا قالغانىدى . قوغلاپ كەلگەن چەۋەندازلار ئۇنىڭ پۇتىنى ئاتنىڭ تېگىدىن تارتىپ چىقىرىشتى ۋە بايا سالما قىلىنغان قىل ئارقان بىلەن ئۇنىڭ قوللىرىنى كەينىگە قاپرىپ باغلاشتى .

— بىرنى تىرىك تۇتتۇق ! — دەپ مەلۇمات بەردى ئۇلاردىن بىرى بويۇق ئاق ئارغىماققا مىنىپ بۇ يەرگە يېتىپ كەلگەن باشلىقىغا . قۇتادىمىش نېمە ئىش بولۇپ كېتىۋاتقانلىقىنى ئۇقالماي شۇ باشلىققا كۆز تىكتى . بۇ باشلىق كېلىشكەن ، سۆلەتلىك ئادەم ئىدى . ئېگىز بويۇق ، بۇغداي ئوڭلۇك ، قارا قاشلىق ، قاڭشارلىق ، قويۇق ئۆسكەن كۆتمەك ساقىلىغا ئاندا - ساندا ئاق سانجىشقا باشلىغانىدى . سۆسۈن رەڭلىك تاۋار پەشمەت ئۈستىدىن قاسراقلىق پولات ساۋۇت ، بېشىغا سۆسەر تۇماق كىيگەن ، ئاق ئېتىنىڭ ئېگەر - توقۇمىلىرى كۈمۈش بىلەن بېزىتىلگەن بولۇپ ، بىر قاراشتىلا بۇ كىشىنىڭ يۇقىرى دەرىجىلىك مەنەسپىدار ئىكەنلىكىنى كۆرگىلى بولاتتى .

قۇتادىمىش ئېدىرلىقلاردىن چىقىپ ، بۇ كەڭ دالاغا يېپىلىپ كەتكەن ئاتلىق ئەسكەرلەرگە كۆز يۈگۈرتۈپ « ئون مىڭدىن ئاشىد - كەن » دەپ مۆلچەرلىدى .

شۇ ئەسنادا قاراقچىلارنى قوغلاپ كەتكەن بىر توپ چەۋەندازلار قايتىپ كەلدى .

— يەنە بىرنى تىرىك تۇتتۇق ، — دەپ ۋارقىراشتى ئۇلار .
قوللىرى باغلانغان ياش قاراقچى قۇتادىمىشنىڭ يېنىغا توختىتىپ

قويۇلدى .

چار ساقاللىق بىر سەر كەردە ھېلىقى ئاق ئارغىماق مىنگەن يۇ-
قىرى دەرىجىلىك مەنەسپدارنىڭ ئالدىغا كېلىپ ئېتىنى توختاتتى .

— ئەن لۇشەن جانابلىرىغا مەلۇم بولغاي ، — دەپ مەلۇمات
بەردى ئۇ ، — مۇنۇ ئىككىسىدىن باشقا ھەممىسى ئۆلدى (ئۇ قولنى
شىلتىپ قۇتادىمىش بىلەن قاراقچىنى كۆرسەتتى) ، كارۋاندىكى بارلىق
ئات ۋە تۆگىلەر يىغىۋېلىندى .

ئەن لۇشەن ئېتىنى دېۋىتىپ ، ئىككى تۇتقۇنغا يېقىنراق كەلدى .

— سىلەر نېمە ئادەم ؟ نەگە كېتىۋاتقان ؟ — دەپ سورىدى .

ياش قاراقچى بېشىنى تېخىمۇ تۆۋەنرەك ئېگىپ مۇكچىيىپلا قال-
دى . قۇتادىمىش ئەكسىچە ، ئەن لۇشەنگە ئۈمىد ۋە ئىشەنچ بىلەن تىك
بېقىپ قارىدى .

— مەن چاڭئەنگە كېتىۋاتقان يولۇچى ، سودا كارۋانىغا قوشۇ-

لۇۋالغان ، — دېدى ئۇ ، — مۇشۇ يەرگە كەلگەندە بۇ قاراقچىلار بىزگە
تۇيۇقسىزدىن ھۇجۇم قىلدى .

— دېمەك ، بۇ كارۋان ئىككىڭلارنىڭ ئەمەس ئىكەن - دە ؟

— شۇنداق ، مېنىڭمۇ ئەمەس ، بۇ قاراقچىنىڭمۇ ئەمەس .

— سېنىڭ قاراقچى ئەمەسلىكىڭنى كىم ئىسپاتلاپ بېرەلەيدۇ ؟
قۇتادىمىش مەڭدەپ قالدى .

— مانا ئۇنىڭدىن سوراپ بېقىڭلار ، — دېدى ئۇ يېنىدا تېخىچە

بېشىنى ئېگىپ تۇرغان قاراقچىنى كۆرسىتىپ .

— قانداق ئادەملىكىڭنى بىلمەيمەن ، — دېدى قاراقچى ئۇنىڭغا

ئاللىيىپ قويۇپ .

— دېمەك ، ھەر ئىككىڭلار بۇ كارۋاننىڭ ئىگىلىرى ئەمەس ئى-

كەنسەلەر - دە ؟

قاراقچى بۇ سوئالغا جازاب بەرمەي ، يەنە بېشىنى ساڭگىلاتتى .

قۇتادىمىش يەنە ئۈمىد بىلەن سۆزلىدى :

— كارۋان مېنىڭ ئەمەس ، لېكىن بۇ كارۋاندا مېنىڭ ماللىرىمۇ

بار .

ئەن لۇشەن ئۇنىڭغا پىسەنت قىلماستىن باشقا بىر سوئالنى سو-

ردى :

— يولدا قىتانلارنىڭ قوشۇنىنى ئۇچراتتىڭلارمۇ ؟

— ياق ، — دېدى قۇتادىمىش .

— ئۇيغۇر قوشۇنىنى ئۇچراتتىڭلارمۇ ؟

— ياق ، ئۇچراتمىدۇق .

ئەن لۇشەننىڭ يېنىدا تۇرغان سەركەردە قولنى شىلتىپ ھەيۋە

قىلدى :

— راست گەپ قىل ، بولمىسا كالاڭدىن ئايرىلسەن !

باياتىن بېرى زۇۋان سۈرمەي تۇرغان قاراچى بۇ گەپنى ئاڭلاپ

قورقۇپ كەتتى .

— راست كۆرمىدۇق ... قىتانلارنىمۇ ، ئۇيغۇر قوشۇنىنىمۇ كۆر-

مىدۇق ، راست .

ئەن لۇشەن سەركەردىگە قاراپ :

— ئۇلارنى ئېلىپ مېڭىڭلار ، — دېدى — دە ، ئېتىنىڭ بېشىنى

كەينىگە بۇرىدى ، — ئاۋۇ بىرى راست قاراچىدەك تۇرىدۇ ، لېكىن ئاۋۇ

« كارۋاندا مېلىم بار » دېگىنى ئۇيغۇرلارنىڭ ئايىغاچچىسى بو-

لۇشى مۇمكىن .

× × ×

بۇ چاغدا قۇتلۇغ يابغۇ قوماندانلىقىدىكى ئۇيغۇر قوشۇنى قىتان

ئەلچىلىرىنىڭ يول باشلىشى بىلەن ئەن لۇشەن باشباشتاچىلىق قىلىپ

يۈرگەن يەرلەرگە يېقىن كېلىپ قالغانىدى . قۇتلۇغ يابغۇنىڭ ئايىغاچچى-

لىرى ئەن لۇشەن قوشۇنىنى كۆرگەنلىكىدىن خەۋەر بېرىشتى .

— مۇشۇ يەردە بارگاھ قۇرۇپ ھاردۇق چىقىرايلى ، قوشۇنىنى

رەتكە سالايلى ، — دەپ مەسلىھەت بەردى تۈپەك ئالپ شۇل .

قۇتلۇغ يابغۇ گەپ قىلماستىن ئاتتىن چۈشتى . بۇ ئۇنىڭ مەس-
لىھەتكە كۆنگەنلىكىنى بىلدۈرەتتى .

چېدىرلار تىكىلدى . ئوچاقلار ياسىلىپ ، قازانلار ئېسىلدى .
مەسلىھەتچى تۈپەك ئالپ شۇل قومانداننىڭ يىپەك چېدىرىغا
كىرگەندە خانزادە قۇتلۇغ يابغۇ ئالدىدىكى ئاق شايى داستىخانغا قويۇل-
غان كۈمۈش لىگەندىكى قوي گۆشىنى يەپ ، چۆچەككە قۇيۇلغان ئۈزۈم
شارابىنى ئىچىپ ئولتۇراتتى . مەسلىھەتچى كىرگەندە ئۇ قاپقىنى ئاچماي
قاراپ قويۇش بىلەنلا چەكلەندى ، ئۇنى داستىخانغا تەكلىپ قىلمىدى .
تۈپەك ئالپ شۇل ئۇنىڭ بۇنداق توك ۋە قوپال خۇيىغا كۆنۈپ كەتكەن
بولغاچقا ، ئۇدۇل كېلىپ ، داستىخاننىڭ يېنىغا ئولتۇردى .

— جىسەكچىلەرنى ئورۇنلاشتۇرۇپ ، بارگاھنى بىرقۇر تەكشۈ-
رۈپ چىقتىم ، — دېدى ئۇ ۋە يېنىدىن پىچىقىنى چىقىرىپ ، كۈمۈش
لىگەنگە دۆۋىلەپ سېلىنغان گۆشنى كېسىپ پارچىلىغىلى تۇردى .
قۇتلۇغ يابغۇ يەنە ئۇنچىقماستىن ، بىر چۆچەك شارابىنى بىراقلا
كۆتۈرۈۋەتتى .

— بىللە غىزالىيلى ، — دېدى يەنە تۈپەك ئالپ شۇل ۋە بىر
كېسىم گۆشنى ئاغزىغا سالدى .

قۇتلۇغ يابغۇ ئۇنىڭغا قاراپمۇ قويماستىن ، يوغان بىر پارچە سۆ-
گەكنى ئېلىپ غاجلاشقا تۇنۇش قىلدى .

— ماڭا شاراب قۇيماستەن ، — دېدى تۈپەك ئالپ شۇل .

— سەن شارابقا بەك ئۆچ ئەمەسمۇ ، — دەپ تەنە قىلدى بۇ قا-
پقى يامان قوماندان .

— توغرا گەپ قىلمىدىڭ ، — دېدى مەسلىھەتچى ، — ئىچىدى-
غان يەردە ئانچە — مۇنچە ئىچىپ قويغاننىڭ زىيىنى يوق .

« بۇ قاقۇاشقا گەپ تېپىپ بەرگىلى بولمايدۇ » دەپ ئويلىدى
قۇتلۇغ يابغۇ ۋە يېنىغا قويۇلغان ساپال كۆمۈزەكنى ئېلىپ ، چۆچەككە
تولدۇرۇپ قويدى .

— ئۆزۈڭگىمۇ قۇي ، — دېدى يەنە تۈپەك ئالپ شۇل .

قوماندان ئۇنىڭغا سەل ئەجەبلەنگەندەك قاراپ قويدى . « يەنە قانداق ئويۇن كۆرسەتمەكچى بۇ ھىيلىگەر تۈلكە ؟ » شۇنىڭ بىلەن قۇتلۇغ يابغۇ ئۆزىگىمۇ شاراب قويدى .

— سەن قوماندان بولساڭمۇ مەن سەندىن بىرنەچچە ياش چوڭ ، — دېدى تۈپەك ئالپ شۇل شاراب قۇيۇلغان چۆچەكنى قولغا ئېلىپ ، — سەن مېنىڭ بىر نەۋرە ئىنىم . شۇڭا ، كۆڭلۈمدە نېمە بولسا توغرىسىنى دەۋېرىمەن . بەزىدە قۇلىقىڭغا ياقمايدىغان گەپلەرنى قىلىپ قويغان بولسام كۆڭلۈڭگە ئېلىپ كەتمە . بۈگۈن سېنىڭ بىلەن بىردەم پاراڭلىشىپ ئولتۇرغۇم كېلىپ قالدى . كېلە ، ئىچىۋېتەيلى .

شۇ گەپ بىلەن ئۇ قولدىكى شارابنى توختاتماي كۆتۈرۈۋەتتى . — يارايىسەن ! — دەپ خىتاب قىلدى قۇتلۇغ يابغۇ ئۇنىڭ ئىچىشىگە قاراپ ، — مانا مۇشۇنداق ئەر كەتكەك ئىش قىلمايمەن .

ئۇمۇ ئالدىدىكى چۆچەكنى بىر كۆتۈرۈشتىلا قۇرۇقداپ قويدى . ئىككىيلەن دوستانە سۆھبەتكە چۈشۈپ كەتتى . بولۇپمۇ قو-ماندان قۇتلۇغ يابغۇ مەسلەھەتچى كىرىشتىن ئىلگىرى ئۈچ - تۆت چۆچەكنى بوشتىپ ، خېلى قىزىپ قالغان بولغاچقا ، ھەۋەسلىنىپ سۆزلەپ كەتتى .

— ئېسىڭىدۇم ، تۈپەك ، — دەيتتى ئۇ خۇددى سۆھبەتدىشى ئاڭلىماي قالمىسۇن دەپ خاۋاتىرلەنگەندەك يۇقىرى ئاۋازدا ، — بىز سېنىڭ بىلەن سىر - تاردۇشلارغا قارشى يۈرۈشكۈم بىللە بارغان ، كېيىن يەنە ئۈچ قارلۇق ① توپىلىڭىنى باسقۇزۇشتىمۇ بىللە جەڭ قىلغان . قارىماققا ياۋاشتەك كۆرۈنگىنىڭ بىلەن مۆرىتى كەلگەندە باتۇر ئەزىمەت سەن . شۇنىڭ ئۈچۈن ، سېنى ھۆرمەتلەيمەن ، بەزىدە يوقىلاڭ ئىشلارغا چېپىلىۋېلىپ چىشىمنى قېرىشتۇرساڭمۇ ساڭا ئۆكتە قويىمىدىم . بىلەمسەن شۇنى ؟

— بىلىمەن ، — دېدى تۈپەك ئالپ شۇل تەمكىنلىك بىلەن بېشىنى ئىرغىتىپ .

① قارلۇق قەبىلە ئىتتىپاقى « ئۈچ قارلۇق » دەپمۇ ئاتىلاتتى .

— ئەگەر سەندىن باشقا ئادەم شۇنداق چىشىمنى قېرىشتۇرغان بولسا ، كۆك تەڭرىنىڭ نامى بىلەن قەسەم قىلىمەنكى ، تاناۋىنى تارتىپ ، ئىككىنچى مېنىڭ ئالدىمدا ئېغىز ئاچالماس قىلىۋېتەتتىم .

— بۇنى بىلىمەن ، — دېدى مەسلىھەتچى مېنىڭدا كۈلۈپ .

— بولدى ، بۇ گەپنى قويۇپ ، شاراب ئىچەيلى ، — دېدى قو-

ماندان ۋە كومزەكنى قولغا ئالدى .

— ياق ، — دېدى مەسلىھەتچى كەسكىن تەلەپپۇزدا ۋە كوم-

زەكنى ئۇنىڭ قولىدىن تارتىۋالدى ، — ياق ، ئەمدى ئىچمەيمىز .

— تولا ھەددىڭدىن ئاشما ! مەن قوماندان ، بۇنى ئۇنتۇپ قالما !

— ئۇنتۇپ قالمىدىم ، — دېدى تۈپەك ئالپ شۇل ئاۋۋالقىدەكلا

تەمكىنلىك بىلەن ، — سەن قوماندان بولغانلىقىڭ ئۈچۈن ئەمدى ئىچ-

مەسلىكىڭ كېرەك . ئەتە ئەن لۇشەننىڭ قوشۇنى بىلەن ئۇچرىشىمىز ،

بەلكىم جەڭ بولۇشىمۇ مۇمكىن . شۇڭا ، قومانداننىڭ مېڭىسى سەگەك

بولۇشى ، ئۆزى ھوشيار تۇرۇشى زۆرۈر .

— يەنە بىلەرمەنلىكىڭنى باشلىدىڭمۇ ؟ ھۇ ، سېنى ...

قۇتلۇغ يابغۇ بۇ بويسۇنماي مەسلىھەتچىنى ئۇرۇۋېتىدىغاندەك ئەل-

پازدا ھۆركىرەپ ئالدىغا ئىنتىلدى ، لېكىن ئورنىدىن قويمىدى ۋە چىش-

لىرىنى غۇچۇرلىتىپ تەتۈر قارىدى .

— چىقىپ كەت ! — دېدى ئۇ قولى بىلەن ئىشىكىنى

كۆرسىتىپ .

— بۈگۈن مۇشۇ يەردە ئۇخلايمەن ، — دېدى تۈپەك ئالپ شۇل

ئۇنىڭ قېيىدىشىغا پەرۋا قىلماي .

دەرۋەقە ، قاراڭغۇ چۈشۈپ قالغانىدى . قوماندان بىلەن مەسلى-

ھەتچى يەنە بىردەم گەپ تەڭشىپ ، تاكالىشىپ يېتىپ ئۇخلاپ

قېلىشتى .

ئەتىسى ئەتىگەندىلا مەسلىھەتچىنىڭ قوماندانى ھاراقىتىن چەك-

لىگەنلىكىنىڭ پايدىسى كۆرۈلدى . قۇتلۇغ يابغۇ مەيخورلۇققا بېرىلىپ

كەتكەندە ئەتىسى بىر كۈن كەچكىگە بېشى ئاغرىپ ، ئورنىدىن قوپالماي

ئېغىناپ ياتاتتى . بۇ قېتىم ئۇنداق بولمىدى .

× × ×

ئەن لۇشەننىڭ چېرىكلىرى قوللىرى باغلانغان قۇتادىمىش بىلەن ھېلىقى ياش قاراقچىنى ئىككى ئاتقا مىنگۈزۈپ ، ئۆزلىرى بىلەن ئېلىپ ماڭدى .

— ئەمدى ئۆلىدىغان بولدۇق ، — دېدى قاراقچى يىغلامسىراپ .
— گەپ قىلما ! — بىر چېرىك قامچا بىلەن ئۇنىڭ دۈمبىسىگە « قارس » قىلىپ بىرنى سالىدى .

قاراڭغۇ چۈشكەندە ئوچۇق دالادا قونالغۇغا توختاشتى . قۇتادىمىش بىلەن قاراقچىنى يېڭىدىن تىكىلگەن بىر چېدىرنىڭ يېنىغا ئەپكەپلىپ ، بىر — بىرىگە چېتىپ باغلاپ قويۇشتى .

— قاراقچىلىق قىلغانغا تويدۇڭمۇ ؟ — دېدى قۇتادىمىش ئىختىدە يارسىز قوشۇلۇپ قالغان بۇ ھەمراھىغا دوق قىلىپ .
قاراقچى جاۋاب قايتۇرمىدى .

— سېنى بىر يەردە كۆرگەندەك قىلمەنغۇ ، — دېدى يەنە قۇتادىمىش ، — يۇرت — ماكانىڭ قەيەردە ؟ بۇ ئادەم ياشىمايدىغان دالاغا مەخسۇس بۇلاڭچىلىق قىلىش ئۈچۈن چىققانىمىدىڭ ؟

— بەربىر ئۆلىدىغان بولدۇق ، ساڭا راست گېپىمنى ئېيتاي ، — دېدى قاراقچى ، — بىزنى سېنىڭ كەينىڭدىن ماسمادار ئەۋەتكەن . ئۇ بىزگە سېنى ئۆلتۈرۈۋېتىشنى تاپشۇرغانىدى .

— نېمە دەيسەن !؟ — دەپ خىتاب قىلدى قۇتادىمىش ، — ئاشۇ ئۆتۈكەن باغرىغا يېڭىدىن كۆچۈپ كەلگەن ماسمادارمۇ ؟ ئۇ نېمە ئۈچۈن مېنى ئۆلتۈرمەكچى بولدۇ ؟ مەن ئۇنىڭغا نېمە يامانلىق قىلدىم ؟

— نېمە يامانلىق قىلغىنىڭنى بىلمەيمەن ، — دېدى قاراقچى ، — بىلىدىغىنىم شۇكى ، سەن ئالماقچى بولغان قىزغا ئۇنىڭ كۆرى چۈشكەن .

قۇتادىمىشنىڭ يۈرىكى قىسىلىپ كەتتى . « ئادارقىز ! » دېگەن ئونلۇق نىدا ئۇنىڭ ئاغزىدىن چىقىمىدى ، لېكىن پۈتۈن ۋۇجۇدىنى كۆيدۈرۈپ ئۆتكەندەك بولدى . گويىكى ئۇنىڭ كۆزلىرىنى توسۇپ تۇرغان قويۇق تۈتەك پەردە يوقىلىپ ، ئىشنىڭ تېگى - تەكتىنى كۆرگەندەك بولدى . ئۇ ئادارقىز بىلەن چاتقاللىقتا سۆزلىشىپ تۇرغاندا ئۇشتۇمتۇت ئاشۇ ماسمادار پەيدا بولۇپ قالغانىدى . ماسمادار ئۇ يەرگە نېمە ئۈچۈن بارغاب ؟ كېيىن باشقا بىر كۈنى قۇتادىمىش ئادارقىز بىلەن خوشلىشىپ قايتىۋاتقاندا يەنە شۇ ماسمادار بىلەن يۈزمۇيۈز دوقۇرۇشۇپ قالدى . شۇ چاغدا ماسمادارنىڭ ئۆزىنى تۇتۇشى ، مۇئامىلىسى ھەرگىز دوستانە بولمىغانىدى . « ئەمدى چۈشىنىشلىك بولدى » دەپ ئويلىدى قۇتادىمىش ۋە تېخىمۇ ئۆرتىنىپ كەتتى . « ئەمدى ئادارقىز قانداق بولار ؟ »

قۇتادىمىش كېچىچە تولغىنىپ ، ئاھ ئۇرۇپ چىقتى . ئۇ قايسى ۋاقتلاردا ئۇخلاپ قالدىكىن ، ئەيتاۋۇر بىقىنىغا تەگكەن قاتتىق تېپىكتىن ئويغىنىپ كەتتى . تاڭ سۈزۈلگەنىدى . ئەن لۇشەن قوشۇنى يەنە يۈرۈشكە ئاتلاندى .

قۇياش خېلى ئېگىز ئۆرلەپ تەنلەرنى قىزدۇرۇشقا باشلىغان مەھەلدە ئالدى تەرەپتىن يەنە بىر قوشۇننىڭ قارىسى كۆرۈندى .
— ئۇيغۇر قوشۇنى ، — دەپ خەۋەر يەتكۈزۈشتى چارلىغۇچىلار .
— جەڭگە تەييارلىنىڭلار ! — ئەن لۇشەن ئۆز يېنىدىكى سەردەردىلەرگە بۇيرۇق چۈشۈردى .

ھايال بولماي ئىككى قوشۇن بىر - بىرىگە يېقىن كېلىپ سەپ تارتىشتى . قۇتلۇغ يابغۇ ئۆز قوشۇنىنىڭ ئالدىدا تۇراتتى .
— ئەي ئەن لۇشەن دېگەن ناكەس ! — دەپ توۋلىدى ئۇ كۈچلۈك ئاۋازدا ، — ئاڭلىسام ، كۆرەڭلەپ جاھانغا پاتماي يۈرۈپسەن . نوچى بولساڭ چىقە قېنى ، ئاكاڭ قارىغايىنى تونۇپ قوي . سېنىڭ بىلەن بىرگە بىر ئېلىشاي دەپ كەلدىم . قىلىچىڭنى يالىڭاچلاپ ئوتتۇرىغا چىق ! مەردنى مەيداندا سىنايمىز .

ئەن لۇشەن بۇ چاقىرىقنى تولۇق ئاڭلىدىمۇ ، ئاڭلىمىدىمۇ ، ئىش-

قىلىپ ، قۇتلۇغ يابغۇغا جاۋاب قايتۇرمىدى . ئۇنىڭ قوشۇنى پۈتۈن سەپ بويىچە ئات سېلىپ ھۇجۇمغا ئۆتتى . ئىككى قوشۇننىڭ سەپلىرى توقۇ-نۇشتى . قىلىچلار ئاپتاپتا پارقراپ بىر - بىرىگە سوقۇلدى . ئادەملەرنىڭ كۈچەپ قىلىچ ئۇرغاندىكى ئۈن سېلىشلىرى ، ئات تۇياقلىرىنىڭ دۈپۈر-لەشلىرى بۇ ئادەمzاتسىز جىمجىت دالانىڭ ئېغىر ئۇيقۇسىنى بۇرۇۋەتتى . ھەر ئىككى تەرەپتىن ئۆلگەنلەر يىقىلىپ ، يارىدار بولغانلار سەپتىن ئايرىلىپ چىقىشقا باشلىدى .

شۇنداق قىلىپ ، كەسكىن ئېلىشىشتىن كېيىن ئىككى قوشۇن ئۆز بارگاھلىرىغا چېكىنىپ ئارام ئېلىش ، غىزالىنىش ، ئۆلگەن ھەم يارىدار بولغانلارنى بىر ياقلىق قىلىشتەك ئىشلار بىلەن بەند بولدى .

شۇ ئەسنادا ئەن لۇشەن قوشۇنى ئورنىدىن قوزغىلىپ جەنۇب تەرەپكە ، يەنە ئۆزلىرىنىڭ تۇرالغۇسى تەرەپكە يۈرۈپ كەتتى . قۇتلۇغ يابغۇ دەرھال قوشۇن تارتىپ ئۇلارنىڭ ئارقىدىن قوغلىماقچى بولغانىدى ، لېكىن مەسلىھەتچى تۈپەك ئالپ شۇل ئۇنى توسۇپ قالدى .

— ئەمدى قوغلىمايلى ، — دېدى ئۇ ، — ئۇلارنىڭ پىستىرمىسىغا چۈشۈپ قېلىشىمىز ياكى تېخىمۇ زور قوشۇنغا ئۇچراپ قېلىشىمىز مۇمكىن .

قۇتلۇغ يابغۇ ئۇنىڭ مەسلىھىتىگە كۆندى ، لېكىن ئاچچىقىغا پايلىماي ، يىراقلىشىپ كېتىۋاتقان قوشۇننىڭ كەينىدىن ۋارقىرىغىلى تۇردى :

— ئەن لۇشەن ! قورقۇنچاق ! قايتىپ كەل ، مەن سېنىڭ بىلەن بىرگە بىر ئېلىشماقچى . توختا ، بۇنداقلا كەتسەڭ بولمايدۇ ...
بىرنەچچە ئاتلىق ئەسكەر قۇتادىشىنى ئالدىغا سېلىپ ھەيدەپ كېلىشتى .

— ئۇنى تۇتۇۋالدۇق ، — دەپ مەلۇمات بەردى بىر ئەسكەر .
— ياق ، سىلەر تۇتۇۋالمىدىڭلار ، مەن ئۆزۈم كەلدىم ، — دېدى قۇتادىشى .

— نەدىن كەلدىڭ ؟ — سورىدى تۈپەك ئالپ شۇل .

قۇتادىمىش بولغان ۋەقەنى تەپسىلىي سۆزلەپ بەردى . جەڭ باشلانغاندا قۇتادىمىش بىلەن قاراچى مالىمانچىلىقتىن پايدىلىنىپ قېچىپ كەتكەنىدى . ئۇلار بىر ئۆلۈك ئەسكەرنىڭ خەنجىرىنى ئېلىپ ، بىر - بىرىنىڭ قوللىرى باغلانغان ئارقاننى كەستى . ئاندىن قاراچى ئىگىسىز قالغان ئاتقا مىنىپ قېچىپ كەتتى . قۇتادىمىش يۈگۈرۈپ بېرىپ ، يىراق تىكى چاتقاللىقتا مۆكۈنۈپ ياتتى . جەڭ ئاياغلاشقاندىن كېيىن ئۇ ئۆي - خۇرلار تەرەپكە قېچىپ كەلدى .

— ئۇنىڭغا ئات بېرىڭلار ، — دېدى قۇتلۇغ يابغۇ ئەھۋالنى ئۇقۇقاندىن كېيىن .

شۇ كۈنى كەچكە يېقىن قىتانلارنىڭ ھۆكۈمدارى گۇرخان ئۆزىنىڭ قەبىلە ۋە ئۇرۇقلىرىنى باشلاپ بۇ يەرگە يېتىپ كەلدى . ئۇلار ئۆز ئىختىيارلىرى بىلەن ئۇيغۇر خانلىقى تەۋەلىكىگە ئۆتۈش ئۈچۈن كۆچۈپ كەلمەكتە ئىدى . مىڭلىغان ئات - ئۇلاغلار ، چوڭ - كىچىك ھارۋىلار پۈتۈن ئەتراپنى قاپلاپ كەتتى . كىشىلەر ئائىلە - ئائىلە بويىچە مال - ۋارانلىرىنى ھەيدەپ كېلىۋەردى ، كېلىۋەردى .

تۆتىنچى باب

سۈيىقەستچىنىڭ ھىيلىسى

قۇتادىمىش بىلەن تۇتقۇنلۇقتا بىللە بولغان ھېلىقى ياش قاراقچى ھېچ يەردە توختىماي ئۇدۇل ئۆتۈكەن تاغلىرىغا قايتىپ كەلدى . ماس-مادار ئۆزىنىڭ تاغ باغرىدىكى چېدىرىدا ئۈنىڭدىن بولۇپ ئۆتكەن ۋەقەنى ئاڭلىغاندىن كېيىن ئىككى قولى بىلەن ئۇزۇن چاچلىرىنى چاڭگاللاپ تۇتقىنىچە ئۇزاققىچە ئۇن چىقارماي ئولتۇرۇپ كەتتى . « يېنىمدا ئاران ئىككى ئادەمنى قالدۇرۇپ ، قالغانلىرىنىڭ ھەممىسىنى كارۋاننى قوغلاشقا سېلىۋەتكەندىم . ئۇلاردىنمۇ ئاران بىر ئادەم تىرىك قاپتۇ . ئەمدى بۇ ئۈچ ئادەم بىلەن قانداق تىرىكچىلىك قىلغىلى بولىدۇ ؟ » ماسمادار ئويلاپ - ئويلاپ ئاخىر بىر قارارغا كەلدى . ئۇ ئولتۇرغان يېرىدىن ئىر-غىپ تۇردى - دە ، چىقىپ ئېتىنى ئېگەرلىدى .

ئىنەچۈك تاي كىگىز ئۆيىنىڭ ئالدىدا غەم باسقان قىياپەتتە يالغۇز ئولتۇراتتى . ماسمادار ئاتتىن چۈشۈپ ئۇنىڭغا سالام بەردى . ھال - ئەھۋال سوراشقاندىن كېيىن ماسمادار سۆز ئاچتى :

— ھازىر جەنۇب تەرەپتە ئەن لۇشەن دېگەن سەر كەردە باش كۆتۈرۈپ چىقىۋاتىدۇ . ئۇ كۆك تۈركلەر بىلەن سوغدىلارغا پاناھلىق بېرىپ كۈچ توپلاۋاتىدۇ . يېقىندىن بېرى بۇ ئەتراپتىكى كۆك تۈركلەر شۇ تەرەپكە كۆچۈپ كېتىۋاتىدۇ .

— راست ، — دەپ باش لىگىشتى ئىنەچۈك تاي ، — مەن تو-نۇيدىغان بىر مۇنچە ئادەملەر شۇ ياققا كۆچۈپ كەتتى .

— كىشىلەر داۋاملىق كۆچۈۋاتىدۇ ، — ماسمادار سۆزىنى

داۋاملاشتۇردى ، — كۆچمىسە بولمايدۇ . ئەتە — ئۆگۈن بۇ يەردىكى خانلار ئەن لۇشەن بىلەن رەسمىي ئۇرۇش قىلىپ قالسا قانداق بولىدۇ ؟ بۇ يەرلەردىكى كۆك تۈركلەر ئامان قالارمۇ ؟
ئىنەچۈك تاي ھەسرەتلىك ئۇھ تارتىپ ، بېشىنى تەستىقلىغان تەرىزدە لىڭشىتىپ قويدى .

— بىزمۇ كۆچەيلى ، ئىنەچۈك تاي ئاكا ، — دېدى ماس .
مادار ، — بولمىسا كېيىن پۇشايماننى ئالدىغان قاچا تاپالماي قالمىز .
ئىنەچۈك تايىنىڭ بېشى قاتتى . كىشىلىك تۇرمۇشتا ئۇچار قۇشلار دەك قانات قېقىپلا ئۇچۇپ كەتكىلى بولمايدۇ — دە .
— قۇتادىمىش قايتىپ كەلگەندىن كېيىن بىر نېمە دەيلى ، — دېدى ئۇ ، — ئۇ ماڭا كۈيۈغۇل بولماقچى .
ماسمادار كۆڭلىگە پۈكۈپ تۇرغان ئاساسلىق گېپىنى ئەمدى ئې-خىزىدىن چىقاردى :

— قۇتادىمىش ئۆلۈپ كېتىپتۇ ، يولدا قاراقچىلارنىڭ ھۇجۇمىغا ئۇچراپتۇ . بۇ ئىشنى ئۆز كۆزى بىلەن كۆرگەن بىر كىشى ماڭا بۈگۈن بۇ خەۋەرنى يەتكۈزدى .

ئىنەچۈك تايىنىڭ كۆزلىرىدىن ياش قۇيۇلۇپ كەتتى .
— ئۇ تېخى ئون گۈلنىڭ بىرىمۇ ئېچىلمىغان ياش بالا ئىدىغۇ .
ئۇ سەپەرگە چىقىپ كېتىپ ئون كۈن بولغاندا ئاتىسى بوتاسۇن بۇقا قازا تاپقاندى . ئەمدى ئوغلۇمۇ ئاتىسىنىڭ كەينىدىن كېتىپتۇ — دە ، بۇ نې-مدىگەن ئېچىنىشلىق پاجىئە ! ھەي بىچارە ...

— راست ، بەك ئېچىنىشلىق ، — دېدى ماسمادار بۇ ئاق چاچلىق بوۋايىنىڭ رايىغا بېقىپ ، — بىراق ، كۆك تەڭرىنىڭ ھۆكىمى شۇنداق تۇرسا ، بىزدە نېمە ئامال ؟

ئىنەچۈك تاي يىغلاپ تۇرۇپ خىتاب قىلاتتى :
— ئىست ! ئىست ! بوتاسۇن بۇقا ئوبدان ئادەم ئىدى ، قۇتاد-مىشمۇ ياخشى بالا بولغانىدى .

ئېيتقاندىكى ، ئۇزاقتىن بۇيان ساقلىقى بولماي كېلىۋاتقان بوتاسۇن

بۇقا ئوغلىنى سەپەرگە ئۈزۈپ قويۇپ بىر نەچچە كۈندىن كېيىن قەزىمىسى ئۆرلەپ قوپالماي قالدى . ئىنەچۈك تاي ئۇنى ھارۋىغا ياتقۇزۇپ ئۆز ئۆيىگە ئەكېلىۋالدى . ئادارقىز ھەر كۈنى ئۇنىڭ ئاشى - تامىقىنى ئېتىپ ، ئۆسۈملۈك دورىلىرىنى قاينىتىپ ئىچۈردى . يېقىن ئەتراپتىكى چارۋىچىلار شامانى چاقىرىپ كېلىپ پېرە ئويناتتى . لېكىن ، ھېچنەمە كار قىلمىدى . بوتاسۇن بۇقنىڭ كېسىلى كۈندىن - كۈنگە ئېغىرلىشىپ ، ئاخىر ئۇ مەڭگۈلۈككە كۆز يۇمدى .

ماسامدار ئارسالدى بولۇپ ، ھەسرەتلىنىپ ئولتۇرغان ئىنەچۈك تايغا قاراپ « ھازىرچە مۇشۇنچىلىك دەپ تۇراي » دەپ ئويلىدى - دە ، خوشلاشتى .

— قاچان بۇ يەردىن كۆچۈپ كېتىشىنى لايىق تاپسىڭىز بىللە كۆچەيلى ، — دېدى ئۇ .

ماسامدار تېشىدا ئالدىرىمىغاندەك كۆرۈنگىنى بىلەن ئىچىدە تىت - تىت بولۇپ تۇراتتى . « ھېلىقى قۇتادىمىش دېگەن بۇ يەرگە كېلىپ قالغۇچە تېزىرەك كېتىشىم كېرەك » دەيتتى ئۇ ئۆز ئىچىدە . شۇڭا ، ئۇ ئۆز چېدىرىدا خاتىرجەم ياتالماي كەچكە يېقىن ئىنەچۈك تايىنىڭ كىگىز ئۆيىگە يەنە كەلدى .

— بولدى ، كۆچەيلى ، — دېدى ئىنەچۈك تاي كىگىز ئۆيىگە كىرىپ كەلگەن ماسامدارغا ، — ئويلاپ باقسام ، بۇ يەردە تارتىشقۇدەك ھېچنەمە قالماپتۇ .

ئادارقىز ئۇن سېلىپ يىغلاپ كەتتى .

— سەۋر قىلىڭ سىڭلىم ، — دېدى ماسامدار ئۈستىلىق بىلەن كۆيۈمچان ۋە ئاق كۆڭۈل قېرىنداشىنىڭ قىياپىتىگە كىرىۋېلىپ ، — ئۆلگەننىڭ كەينىدىن كەتكىلى بولمايدۇ . بۇ يەردە تۇرىۋېرىش خەتەرلىك . بىز چاڭئەن شەھىرىگە بارىمىز . ئۇ شۇنداق چوڭ ، گۈزەل شەھەركى ، كۆرسىڭىز ھەيران قالسىز ، نەچچە ۋاقىتتىن تاغ - دالالاردا ئۆتكەن كۈنىڭىزگە ئىست دەپ قالسىز . مانا مەن سىلەرنى قوغدايمەن . بىز ئېسىل ، ھەشەمەتلىك ئىمارەتلەردە تۇرىمىز .

ھىلىگەر قاراقچىنىڭ سۆز - ھەرىكەتلىرىگە كۆپىنى كۆرگەن ئىدە - نەچۈك تايىمۇ ، ئۇنىڭ قىزى ئادارقىزمۇ ئۆزلىرىنىڭ ئاق كۆڭۈللۈك تەبىئىتى بىلەن ئىشەندى . « نىيىتىمىز دۇرۇس بولغىنى ئۈچۈن ئەجدادلىرىمىزنىڭ پاك روھلىرى بىزگە بىر ياخشى ئادەمنى يولۇقتۇردى » دەپ ئويلايتتى ئىنەچۈك ئاي . « مېھرى ئاپتاپتەك ئىللىق شەپقەتچىمىز ئوماي ئانىمىزنىڭ رەھىمى كېلىپ ، مۇشۇنداق مەرد يىگىتنى ماڭا قېرىنداشنىڭ ئورنىدا ئۇچراشتۇردى » دەپ ئويلايتتى ئادارقىز . لېكىن ئۇ سۆيگىنى قۇتادىمىشنى ياد ئېتىپ ئىچ - ئىچىدىن ئېزىلىپ يىغلىدى ، كېچىلىرى ئۇخلىمىدى ، ئىككى كۈندىلا ئورۇقلاپ قاقشال بولۇپ قالدى . « ئەمدى بۇ يەردە تۇرغۇرگىنىمنىڭ ماڭا نېمە پايدىسى ؟ — دەيتتى ئۇ ئۆز ئىچىدە ، — قۇتادىمىش يوق . ئەمدى نەگە بارساممۇ ، نەدە تۇرساممۇ مەن ئۈچۈن بەرىبەر . »

شۇنداق قىلىپ ، ئۇلار تۈن نىسپىدە ئۆي تەئەللۇقاتىنى ئاتلارغا غانجۇغىلاپ ، ماسمادارنىڭ يول باشلىشى بىلەن ئۆتۈكەن باغرىدىكى ئىسسىق ماكاننى تاشلاپ ، يېڭى ماكان تېپىش ئىستىكىدە سەپەرگە چىقتى .

— تۈندە يۈرۈش بىخەتەر ، — دېدى ماسمادار ئۇلارغا چۈشەندۈرۈپ ، — كۈندۈزى باشقىلار كۆرۈپ قالسا چاتاق چىقىشى مۇمكىن .

× × ×

قۇتلۇغ يابغۇ ۋەزىپىسىنى مۇۋەپپەقىيەتلىك ئورۇنداپ ، قوشۇننى ئۆتۈكەن ئېتىكىدىكى يايلاققا قايتۇرۇپ كەلدى . ئۇ قىتان كۆچمەنلىرىنى ئۆز ھىمايىسى ئاستىغا ئېلىپ ، ئەن لۇشەننىڭ پاراكەندىچىلىك تۇغدۇرغان قوشۇنىنى سەددىچىن سېپىلىنىڭ ئۈستىگە قوغلاپ ئۆتكۈزۈۋەتتى .

بۇ قوشۇن بىلەن بىللە كەلگەن قۇتادىمىش قوماندان قۇتلۇغ ياب -

خۇنىڭ ئىجازىتىنى ئېلىپ ، ئۆتۈكەن باغرىدىكى ئۆز ماكانغا قايتىپ كەلدى .

بەختسىزلىك ۋە قايغۇ - ھەسرەت قۇتادىمىشنىڭ بېشىغا تۆپە - تۆپىلەپ چۈشتى . ئۇ سۇيىقەستچى ماسماداردىن قانلىق قىساس ئېلىش نىيىتىدە ئالدىراپ ، ھېلىمۇ ئۇچقاندەك چېپىپ كېلىۋاتقان ئېتىنى يەنە قامچىلاپ تاغ ئىچىگە كىرگەنىدى . بۇ يەردىكى چارۋىچىلاردىن ئۆزىگە شەپقەتسىز زەربە بولغان ھەسرەتلىك خەۋەرلەرنى ئاڭلىدى . ئۇنىڭ ئا - تىسى ۋاپات بولغان ، ئاشۇ سۇيىقەستچى ماسمادار ئۇنىڭ سۆيگەن يارىنى ئالداپ ئېلىپ كەتكەنىدى . قۇتادىمىش ئۆز ئۆمرىدە بۇنداق چىدىغۇسىز روھىي زەربىگە ئۇچراپ باقمىغان ، بۇنداق زور بەختسىزلىكنى ھېس قىلىپ باقمىغانىدى . ئۇ ھە دېگەندىلا بېشى ئايلىنىپ نېمە قىلىشنى بىلمەي قالدى . ئاتىسىنىڭ ۋاپاتىغا قايغۇرسۇنمۇ ؟ غايىب بولغان مۇھەببىتىنىڭ ئىز - دېرىكىنى قىلسۇنمۇ ؟ ئۇ خۇددى باياۋاندىكى تىكەندەك تەنھا ئۆزى قارا يېتىم بولۇپ قالغانىدى . « ھالىڭ نېچك ؟ » دەپ سورىدىغان جان كۆيەر بىر قېرىندىشى يوق . قايسى ئىشنى قانداق قىلىش توغرىسىدا يول كۆرسەتكۈدەك بىر سىرداش غەمگۈزارى يوق .

« ماسمادار دېگەن مەلئۇننى تۇتۇشۇم كېرەك ! ئادارقىزنى قۇ - تۇلدۇرۇشۇم كېرەك » دەپ تەكرار تەكىتلەيتتى ئۇ ئۆز ئىچىدە . بىراق ، ماسمادار نەگە كەتتى ؟ ئادارقىزنى نەگە ئېلىپ كەتتى ؟ قۇتادىمىش بۇ سوئالغا جاۋاب تاپالماي ئۆرتىنەتتى . تىك قىيا تاشلىق تاغلارنى ئۆرۈپ كۆكۈم - تالغان قىلىۋەتكۈسى كېلەتتى ؛ جان ئاچچىقىدا ۋارقىراپ پۈتۈن دۇنيانى ئاستىن - ئۈستۈن قىلىۋەتكۈسى كېلەتتى ؛ ماسمادارنى گېلىدىن بوغۇپ ئۇ چوققۇرۇۋەتكۈسى كېلەتتى . ۋەھالەنكى ، بۇلارنىڭ ھېچقايسىسىغا قانداق بولالماي ئۆز گۆشىنى ئۆزى يېگۈدەك بولۇپ كەتتى .

قۇتادىمىش ئەنە شۇ تەرىقىدە ئاش - تاماقنىمۇ ، ھەتتا ئۆزىنىڭ مەۋجۇتلۇقىنىمۇ ئۇنتۇپ ئىككى كۈننى تەلۋىلەنگەن ھالەتتە ئۆتكۈزدى . ئۈچىنچى كۈنى ئۇ بىر ئاز ئېسىنى يىغۋالدى ھەمدە زېھنىنى مەركەز - لەشتۈرۈپ ، ماسمادارنىڭ زادى نەگە كەتكەن بولۇشى ئېھتىمالىنى مۇلا -

ھىزە قىلىشقا باشلىدى . ئۇ تاغ ئېتىكىدىكى چوقچىيىپ چىقىپ تۇرغان يوغان قورام تاش ئۈستىدە تەنھا ئولتۇرۇپ چوڭقۇر ئويغا پاتقاندى . توساتتىن ئۇنىڭ يېنىدىلا ئات تۇياقلىرىنىڭ شەپىسى ئاڭلاندى . قۇتاد-مىش ئېغىرلاشقان بېشىنى ئاستا كۆتۈرۈپ قارىدى . ئۇنىڭ ئالدىدا ھېلىقى ئەن لۇشەننىڭ تۇتقۇنلۇقىدا بىللە بولغان ياش قاراقچى ئۇنىڭغا قاراپ تۇراتتى . قۇتادمىش ئورنىدىن سەكرەپ تۇرۇپ ، ئۇنىڭ ئېتىنىڭ ئۈزەڭگىسىدىن تۇتۇۋالدى .

— خوجايىنىڭ قېنى ؟ ماسمادار قېنى ؟ — دەپ قاتتىق ۋارقىرىدى قۇتادمىش . شۇ تاپتا ئۇ بەجايىكى بۇ قاراقچىنى ئېتى بىلەن قوشۇپ پارە - پارە قىلىۋەتكۈدەك غەزەپلەنگەن قاپلانغا ئوخشايتتى . ھال-بۇكى ، بېشىدىن ئىسسىق - سوغۇقنى تولا ئۆتكۈزگەن بۇ كەسپىي قاراقچى ئۇنىڭغا پىسەنت قىلمىدى . ئۇ قۇتادمىشنىڭ كۆزلىرىگە تىكىلىپ قارىغان يېتى ئالدىرىماي سۆزلىدى :

— ئۇ كەتتى . ئۇ ئادارقىزنى ئاتىسى بىلەن بىللە ئېلىپ كەتتى . ئۇنىڭ بۇرۇندىن كۆزلىگەن مەقسىتىمۇ شۇ ئىدى . ئۇ ئاللىقاچان بۇ يەردىن كەتتى .

— نەگە كەتتى ؟ زادى نەگە كەتتى ؟ تېز گەپ قىل ! — ئۇلار چاڭئەنگە كەتتى . مەن ئۇ يەرگە بېرىشنى خالىماي قېچىپ كەتتىم ، يەنە ئەن لۇشەننىڭ قولىغا چۈشۈپ قېلىشتىن قورقتۇم . — چاڭئەنگە ؟

— شۇنداق ، چاڭئەنگە كەتتى . مەن ساڭا شۇ گەپنى دەپ قوياي دەپ كەلدىم . ئەمدى ئۆز يۇرتۇمغا كېتىمەن . تۇغلا دەرياسى بويلىرىغا بېرىپ چارۋىچىلىق ، ئوۋچىلىق قىلىمەن . ئەمدى ماسمادارغا ئەگەشمەيمەن .

شۇ گەپ بىلەن ئۇ ئېتىنى دېۋىتىپ يۈرۈپ كەتتى . قۇتادمىشنىڭ يۈرىكى قاتتىق سوقۇپ كەتتى ، ئۇنىڭ مەنزىلىنى شانى ئايدىنلاشقاندى . گوياكى ئۇنىڭ پۇت - قوللىرى باغلاقتىن بوشتىلغاندەك بولدى ، پۈتۈن ۋۇجۇدى كۈچ - قۇۋۋەتكە تولۇپ كەتكەن .

دەك تۇيۇلدى . ئەمدى ئۇنى ھېچقانداق كۈچمۇ بۇ يەردە تۇتۇپ قالالمايتتى .

— چاڭئەنگە ! — ئۇنىڭ قەلبىدىن ئىختىيارسىز تۈردە ئېتىلىپ چىققان بۇ خىتاب تاغلار ئىچىدە ئەكس سادا پەيدا قىلدى .

بەشىنچى باب

قوردانلىق ① پەرزات

مەشھۇر چاڭئەن شەھىرى . قۇتادىمىش ئاق قاشقىلىق چىلان تو-
رۇق ئېتىنىڭ تىزگىنىدىن يېتىلەپ شەھەر كوچىلىرىنى ئايلاندى . ھا-
زىرغا قەدەر يىلقا بېقىپ ، ئوۋچىلىق قىلىپ ، تاغ ۋە يايلاقلاردا ياشاپ
كەلگەن يىگىت چاڭئەننى ۋە ئومۇمەن ھەر قانداق شەھەرنى تېخى كۆ-
رۈپ باقمىغانىدى . مانا ئەمدى چېدىر شەكىللىك ئۆگزىلىرىگە كاھىش
ياتقۇزۇلغان ھەيۋەتلىك ئىمارەتلەرگە ، قاتار - قاتار رەستىلەرگە ، بۇ
يەرلەردىكى تۈرلۈك - تۈرلۈك مال - دۇنيانىڭ شۇنچە كۆپلۈكىگە قاراپ
ھەيران بولاتتى . بولۇپمۇ كوچىلاردىكى ئادەملەرنىڭ كۆپلۈكىدىن ئۇ
غەلىتىلىك ھېس قىلاتتى . بۇنداق يېڭىچە مۇھىتتا ئۇ ئۆزىنى قانداق تۇ-
تۇشنى ، نەگە بېرىپ ، نەدە تۇرۇشنى ئاڭقىرالماي ياتسىرايتتى ۋە بىرئاز
قورققانداك بولاتتى . ئۇ ئەتراپتىكى يات كىشىلەرگە ھېيىقىپ ، گۇمان-
سىراپ قارايتتى . بۇ كىشىلەر خۇددى ئۇنىڭغا خىرىس قىلىدىغانداك ،
ئۇنىڭ مۇشۇ يالغۇز ئېتىنى تارتىۋالدىغانداك تۇيۇلۇپ كېتەتتى . شۇڭا ،
ئۇ سول قولى بىلەن ئاتىنىڭ تىزگىنىدىن يېتىلسە ، ئوڭ قولى بىلەن يې-
نىدىكى قىلىچىنى مەھكەم قىسىپ تۇتۇۋالدى .

ھالبۇكى ، قورققۇدەك ھېچقانداق ئىش يۈز بەرمىدى ، ئۆتكەن -
كەچكەنلەردىن بىرەر ئادەممۇ ئۇنىڭغا قاراپ قويمىيىتتى . ھەممە ئادەم ئۆز
ھەلەكچىلىكى بىلەن ئاۋارە ئىدى . بەزىلەر رەستىلەردە سودىلىشاتتى ،
بەزىلەر يول بويىدىكى چايخانىلاردا ئۇسسۇزلۇق ئىچىشىپ ئولتۇراتتى ،

① قوردان — خوتەننىڭ ئەينى دەۋردىكى ئۇيغۇرچە ئاتىلىشى .

بەزىلەر ھېچ يەردە توختماي ئۆز يولىغا كېتىۋېرەتتى ؛ بەزىلەر ئاتلىق ، بەزىلەر پىيادە ، بەزىلەر ھارۋىلاردا ...

قۇتادىمىش مۇشۇ يولۇچىلار ئىچىدە ئادارقىز ، ئىنەچۈك تاي ۋە ياكى ئاشۇ سۇيىقەستچى ماسمادارنى ئۇچرىتىپ قالارمەن دېگەن ئۈمىد بىلەن ھوشيارلىقنى بوشاشتۇرماي ھەر يانغا سەپ سالاتتى . لېكىن ئۇ يېرىم كۈن كوپا ئايلانغان بولسىمۇ ، ئۇلارنى ئۇچرىتالمىدى . ئۇنىڭ قورسقى ئاچتى ، ئۆزى ھېرىپ ھېچ ھالى قالمىدى . گۈگۈم چۈشەي دەپ قالغاندا ئۇ بىر ئاددىي كارۋان سارايغا كىرىپ ياتتى .

ئىككىنچى كۈنى ناشتىدىن كېيىنلا دەرھال ئېتىغا مىنىپ يەنە كوچىغا چىقتى . ئۇ كىرمىگەن كوچا ، ماڭمىغان يول قالمىدى ، لېكىن ئادارقىزنى تاپالمىدى . نۇرغۇن كىشىلەردىن سۇرۇشتۇردى ، سورىدى . ھەممىسىنىڭ جاۋابى « بىلىمىمىز ، كۆرمىدۇق » دېگەندىنلا ئىبارەت بولدى . قۇتادىمىش ئۇدا ئون نەچچە كۈنگىچە چاڭئەن شەھىرىنىڭ ھەممە بۇلۇڭ - پۇچقاقلرىنى ئاقتۇرۇپ ، ئادارقىزنى ئىزلىدى . يەنىلا ھېچقانداق نەتىجىسى بولمىدى .

كۈنلەرنىڭ ئۆتۈشى بىلەن ئۇنىڭ كۆڭلىگە شەك چۈشۈشكە باشلىدى . « ئادارقىز راست مۇشۇ شەھەردىمۇ ، ئەمەسمۇ ؟ ماسمادار ئۇلارنى يەنە قايسىدۇر بىر باشقا شەھەرگە ئېلىپ كەتكەنمۇ ؟ ياكى ئۇلار ئاشۇ ئورخۇن ۋادىسىدىكى باشقا بىر يەرگە كەتكەنمۇ ؟ ھېلىقى قاراقچى قەستەن مېنى ئالداش ئۈچۈن ئۇلارنى چاڭئەنگە كەتتى دەپ قويغانمۇ ؟ » قۇتادىمىش ھەرقانچە ئويلاپمۇ بۇ سوئاللارغا جاۋاب تاپالمىدى . ئۇنىڭ بېشى چىڭقىلىپ ئاغرىدى ، روھى چۈشۈپ كەتتى . ئەمدى قانداق قىلىش كېرەك ؟

دەردمەن يىڭىت پۇل قاپچۇقىنى ئاقتۇرۇپ باقتى . ئاران بىر - نەچچە تال كۈمۈش تەڭگە قالغانىدى . ئەمدى ئۇ مۇھەببەتتىنلا ئەمەس ، بەلكى جان بېقىش مەسلىسىنىمۇ ئويلاپ قويۇشى كېرەك ئىدى . « ئاتنى ساتايىمۇ ؟ ياق ، ھەر قانداق ئەھۋال ئاستىدا ئاتنى سېتىشقا بولمايدۇ » . قۇتادىمىش غەم باسقان بېشىنى ساڭگىلىتىپ چاڭئەن كوچىلىرىدە

دىن بىرىدە ئاتلىق كېتىپ باراقتى .

ئۇشتۇمتۇت ياندىكى كوچىدىن بىر توپ ئاتلىق ئادەملەر چىقىپ

كەلدى .

— مۇشۇ يەردە قورساقنى توقلىۋالايلى ، — دېدى ئۇلاردىن بىرى

ۋە مەيخانا ئالدىدا توختاپ ئېتىدىن چۈشتى .

يانلىرىغا قىلىچ ، خەنجەر ئاسقان بۇ ساقاللىق ۋە بۇرۇتلۇق ئا-

دەملەرنى كۆرۈپ ، توپلىشىپ تۇرۇشقان بىكارچىلار ئېھتىيات بىلەن

ئۆزلىرىنى چەتكە ئېلىشتى . ئوڭ يېنىدىن ئېتىلىدىغان ئەپچىل پەشمەت

كېيىشكەن ، ئۇزۇن ئۆسۈپ كەتكەن چاچلىرى يەلكىلىرىگە چېچىلىپ

تۇرغان بۇ ئادەملەر ئاتلىرىنى چەتتىكى لاپاس ئاستىغا باغلاپ قويۇپ ،

تۆت ئەتراپى ئوچۇق راۋاق شەكلىدىكى يازلىق مەيخانغا كىرىشتى ۋە

قارا سىرلانغان يۇمىلاق جوزغا كېلىپ ئولتۇرۇشتى .

قۇتادىمىش ئۇلارغا قاراپ توختاپ قالدى . « ئۇلار ئۇيغۇر ئىكەن ،

ئۇيغۇرچە سۆزلىشىۋاتىدۇ » دېدى ئۇ ئۆز ئىچىدە . نەچچە كۈندىن بېرى

مۇساپىرچىلىقتا يېتىمىسىرەپ يۈرگەن قۇتادىمىش ئۇلارنى كۆرۈپ بۇ يەر-

دىن كېتەلمەي قالدى ۋە شۇ مەيخانغا كىرىپ ، ئۇلارغا سالام بەردى .

— كەل ، بىز بىلەن ئولتۇر ، — دەپ تەكلىپ قىلدى ئۇلارنىڭ

ئىچىدىكى يېشى چوڭراق بولغان بۇدۇر ساقاللىق كىشى .

قۇتادىمىش ئۇلارنىڭ ئارىسىغا قىسىلىپ ، يۆلەنچۈكسىز ئورۇندۇققا

ئولتۇردى . جوزا ئۈستىگە بىر كومزەك مەي ۋە ئىككى تاۋاقتا بېلىق ۋە

ئۆردەك گۆشى كەلتۈرۈلدى . سۇمۇرغ سۈرىتى چۈشۈرۈلگەن جانان

چىنىلەرگە مەي قۇيۇلدى ، بەزىلەر چوكا بىلەن ، بەزىلەر قوللىرى بىلەن

غىزاغا تۇنۇش قىلىشتى . ھېلىقى بۇدۇر ساقاللىق كىشى (ئۇ مۇشۇ كى-

شىلەرنىڭ يولباشچىسى ئىكەنلىكى كۆرۈنۈپ تۇراتتى) بىر چىنە مەينى

بىر كۆتۈرۈشتىلا ئىچىۋەتكەندىن كېيىن قۇتادىمىشقا مۇراجىئەت قىلدى :

— ھەي باتۇر يىگىت ، نەدىن كەلدىڭ ؟ سېنى بۇ شەھەردە

كۆرمىگەنىدىم .

— ئورخۇن تەرەپتىن كەلدىم .

— ھە مۇنداق دېگىن ، ھەقىقىي ئۇيغۇر ئىكەنسىن — دە .

— شۇنداق .

— بۇ يەرگە نېمە قىلغىلى كەلدىڭ ؟ سودىگەرمۇ سەن ياكى كارۋانچىمۇ ؟

— ياق ، مەن سودىگەرمۇ ئەمەس ، كارۋانچىمۇ ئەمەس . بىر يېرىم مۇساپىرمەن .

بۇدۇر ساقاللىق كىشى ئىككىنچى چىنىنى كۆتۈرۈۋەتتى ۋە تاۋاقتىكى ئۆردەكنىڭ بىر پۈتمىنى يۇلۇپ ئېلىپ ئىشتىھا بىلەن غاجلاشقا باشلىدى .

— ھە ، مۇساپىرمەن دېگىن ، — دېدى ئۇ قۇتادىمىشقا قاراپ ، — شۇنداق بولسا بىز بىلەن كەتكىن ، قارىسام ، خېلى قاۋۇل ، بولىدىغان با . لىدەك كۆرۈنسىن .

— سىلەر نەگە بارماقچى ؟

— فەنياڭغا .

— فەنياڭ دېگەن نە ئۇ ؟

— بۇ يەردىن يىراقتىكى بىر ئايماق .

— ئۇ يەرگە بېرىپ نېمە قىلىمىز ؟

بۇدۇر ساقاللىق كىشى ئۈچىنچى چىنىدىكى مەينىمۇ توختاتماس . تىن سۇمۇرۇۋەتتى .

— ئىچە ! — دەپ ئۈنلۈك خىتاب قىلدى ئۇ ۋە قۇتادىمىشنىڭ يەلكىسىگە قاتتىق شاپىلاقلىدى . ئۇ خېلى تەڭشىلىپ قالغانىدى .

قۇتادىمىشۇ ئالدىدىكى چىنىنى بىر كۆتۈرۈشتىلا بوشتاتتى .

— يارايىسەن ! — بۇدۇر ساقاللىق كىشى قۇتادىمىشنىڭ يەلكىسىگە

يەنە بىر شاپىلاق ئۇردى ۋە ئاۋازىنى ئېگىز — پەس چىقىرىپ سۆزلىگىلى تۇردى ، — ھەي سەن تېخى فەنياڭنىمۇ بىلمەيدىكەنسىن ، فەنياڭغا نېمە قىلغىلى بارىدىغانلىقىمىزنىمۇ چۈشەنمەيدىكەنسىن ... بىز فەنياڭغا ئەركىن يايىرىغىلى بارىمىز ! ئەن لۇشەنگە قوشۇلغىلى بارىمىز ! ئەمدى چۈشەنمەن ؟

قۇتادىمىش « ئەن لۇشەن » دېگەن ئىسمىنى ئاڭلاپ چۆچۈپ كەتتى . ئۇ سودا كارۋىنى بىلەن بۇ ياققا كېلىۋاتقاندا ئاشۇ ئەن لۇشەن نىڭ قوشۇنىغا تۇتقۇن بولغانلىقىنى ئەسلىدى ، لېكىن چاندۇرمىدى ۋە ئەن لۇشەننى كۆرگەنلىكىنى ئېيتىمىدى .

— ياق ، چۈشەنمىدىم ، — دېدى ئۇ بۇ ناتونۇش كىشىلەردىن گەپ ئېلىشقا تىرىشىپ ، — ئەن لۇشەن دېگەن كىم ؟

— ئەن لۇشەن دېگەن فەنياڭ دىيارىنىڭ ھىراۋۇلى . ئۇ ھازىر كۆك تۈرك ۋە سوغدىلارنى قانات ئاستىغا ئېلىپ ، چوڭ ئىش تەۋرەت-مەكچى بولۇۋاتىدۇ . ئەمدىغۇ چۈشەنگەنەن ؟

قۇتادىمىش بېشىنى چايقىدى .

— ياق ، زادى چۈشەنەلمىدىم .

— ھەي تازىمۇ ساددا نېمە ئىكەنەن — دە ! — دېدى بۇدۇر ساقاللىق كىشى ، — شۇ ئىشلارنىمۇ بىلمەي نەلەردە يۈرگەن ئەخمەق سەن ؟

جوزىنى چۆرىدەپ ئولتۇرۇپ مەي ئىچىشىۋاتقان ھەقەمسايلەر پاراقلاپ كۈلۈشۈپ كەتتى ۋە ھەر كىم ئۆزى بىلگەنچە ئاغىل — تاغىل سۆزلىگىلى تۇردى :

— تازا ساددا نېمە ئىكەن ، ھا — ھا — ھا ...

— ئورخۇن بويىدىن كەپتۇ ئەمەسمۇ .

— يايلاق ، دالالاردا يىلقا بېقىشتىن باشقىنى بىلمەيدۇ — دە ئۇ .

— چوڭ شەھەرلەردە بولىدىغان گەپلەرنى ئاڭلاپ باقمىد

خان — دە !

قۇتادىمىشنىڭ مەڭزىلىرى قىزىرىپ كەتتى .

— مەن بۇ شەھەرگە تېخى يېقىندا كەلدىم . بۇ يەردە نېمە

ئىشلارنىڭ بولۇۋاتقىنى مەن نەدىن بىلەي .

— ھە ، بوپتۇ ، بۇ ئىشلارنى مەن ساڭا سۆزلەپ بېرەي ، —

دېدى ھەقەمسايلەردىن بىرى تەكەببۇرلۇقى چىقىپ تۇرغان تەلەپپۇزدا .

ئۇ بۇ بىر توپ كىشىلەر ئىچىدە ھەممىدىن ياشراق بولۇپ ، كە

يىملىرىمۇ باشقىلارنىڭكىدىن يېڭىراق ۋە رەتلىك ئىدى . ئۇچىسىغا سۆ-
سۈن رەڭلىك قىسقا شايى پەشمەت ، كۆك بۆز شىم ۋە قارا خۇرۇم ئۆتۈك
كېيگەن ھەمدە سىلىق تارالغان ئۇزۇن چاچلىرىنى خۇددى ئېسىلزاڭدە-
لەردەك قىزىل تاۋار ياغلىق بىلەن چىگىۋالغانىدى ؛ تۇرۇپ - تۇرۇپلا
قىسقا قىرىقلىغان قاپقارا بۇرۇتنى بارماقلىرىنىڭ ئۇچلىرى بىلەن سىلاپ
قوياتتى . ئىشقىلىپ ، ئۇنىڭ تاشقى كۆرۈنۈشىدىن ئىشقاۋازلارغا خاس
سۆلەتۈزلىك چىقىپ تۇراتتى .

— مەن ساڭا چۈشەندۈرۈپ قوياي ، — دېدى ئۇ قۇتادىمىشنى
مەنسىتمىگەن قىياپەتتە سۆزىنى تەكرارلاپ ، — يېقىندا ئەن لۇشەن
چاڭئەندىكى تاڭ سۇلالىسى ئوردىسىغا ئەلچى ئەۋەتىپ تەلەپ قويدى . ئۇ
پادىشاھ تاڭ شۈەنزۇڭنىڭ يۇقىرى دەرىجىلىك توقىلى تاڭ گۇيىفېنى ۋە
ئۇنىڭ ئۇرۇق - تۇغقانلىرىنى ئوردىدىن قوغلاپ چىقىرىشنى تەلەپ
قىلدى . لېكىن ، تاڭ شۈەنزۇڭ بۇنىڭغا ئۈمىدى . شۇڭا ، ئەن لۇشەن
ئوردىغا جازا يۈرۈشى قىلىپ ، ياڭ گۇيىفې بىلەن ئۇنىڭ تەرەپدارلىرىنى
يوقاتماقچى .

— بىر توقالنى يوقىتىش ئۈچۈن ھەربىي يۈرۈش قىلىش كې-
تەمدۇ ؟ — دېدى قۇتادىمىش ھەيران بولۇپ ، — پادىشاھنىڭ توقىلى
بىلەن ئەن لۇشەننىڭ نېمە كارى ؟

— ھەي ، ھەي ، ھەي ! راست تومپاي نېمە ئىكەنسىن ، — دەپ
كۈلدى سۆلەتۈز يىگىت ، — ئەن لۇشەنمۇ بۇرۇن ئوردىدا خىزمەت
قىلاتتى . شۇ چاغلاردا ئۇ ئاشۇ ياڭ گۇيىفې دېگەن ئالىي توقال بىلەن
ئاشىندارچىلىق مۇناسىۋىتىدە بولغان . كېيىن پادىشاھ بۇنى بىلىپ قې-
لىپ ، ئەن لۇشەننى يىراقتىكى فەنياڭ دىيارىغا ھىراۋۇل قىلىپ يۆتكە-
ۋەتكەن . ئېيتىشلارغا قارىغاندا ، ياڭ گۇيىفې ناھايىتى چىرايلىق ۋە ناھا-
يىتى ھىيلە - مېكرىلىك چوكان ئىكەن . پادىشاھ تاڭ شۈەنزۇڭ ئۇنىڭغا
بەك ئامراق ئىكەن . ياڭ گۇيىفې پادىشاھنى راسا كۆيدۈرۈپ ئۆزىگە قا-
رىتىۋالغاندىن كېيىن ئوردىدىكى ئۆزىگە ياقىمىغان بىرمۇنچە پېشقەدەم ئە-
مەلدارلارنى ئەينىلەپ ، چېقىشتۇرۇپ خىزمىتىدىن قالدۇرغان . ئاندىن

ئۆزىنىڭ ئۇرۇق - تۇغقانلىرى ۋە يېقىنلىرىنى ئوردىدىكى مۇھىم ۋەزىپىدە
لەرگە قويغان . ھازىر نۇرغۇن ئەمەلدارلار بۇ ئىشتىن نارازى بولسىمۇ ،
پادىشاھتىن قورقۇپ گەپ قىلالمايدۇ . ئەن لۇشەن مانا مۇشۇنداق ۋەزىپىدە
يەتتىن پايىدىلىنىپ ئوردىغا يۈرۈش قىلماقچى . ھازىر ئۇنىڭ قول ئاستىدە
دىكى ئادەملەر ھەرقايسى جايلارغا قاتناپ ، تۈرك ۋە سوغدىلارنى فەندە
ياڭغا بېرىپ ئەن لۇشەن قوشۇنىغا قوشۇلۇشقا چاقىرىق قىلىۋاتىدۇ .
ئەمدى چۈشەندىڭمۇ ، تومپاي يىگىت ؟

— بىراق ، ئۇ ئەن لۇشەن نېمە ئۈچۈن تۈركلەر بىلەن سوغدىلارنى توپلايدۇ ؟ — يەنە سورىدى قۇتادىمىش .

— چۈنكى ئەن لۇشەننىڭ ئاتىسى سوغدى ، ئانىسى تۈرك .

— ھە ... — دەپ ئاۋازىنى سوزدى قۇتادىمىش ۋە چۈشەنگەنلىكىنى ئىپادىلەپ بېشىنى ئىرغىتتى .

— ھە ، قانداق ؟ بىز بىلەن فەنباڭغا كېتەمسەن ؟ — سورىدى

ھېلىقى بۇدۇر ساقاللىق كىشى يەنە قۇتادىمىشنىڭ يەلكىسىگە شاپىلاقلاپ .

— سىلەر ئۆزۈڭلار قايسى تائىپىدىن بولسىلەر ؟ سوغدىمۇ ،

تۈركمۇ ؟ — قۇتادىمىش ئۆز نۆۋىتىدە سوئال قويدى .

— بىز توڭرا قەبىلىسىدىن بولىمىز .

— ئەمىسە ئۇيغۇر ئىكەنسىلەرغۇ .

— شۇنداق ، ئۇيغۇرنىڭ توڭرا قەبىلىسىدىن .

— ئۇنداقتا سىلەر ئۇياققا بېرىپ نېمە قىلىسىلەر ؟

— ئەن لۇشەننىڭ قوشۇنى ئىنتايىن جەڭگىۋار قوشۇن . ئۇلار

چوقۇم غەلبە قازىنىدۇ . ئۇلارغا قوشۇلساق زىيان تارتمايمىز ، بېيىپ

كېتىمىز . سەنمۇ بىز بىلەن كېتەمسەن ؟

— ياق ، بۇ يەردە ئىشىم بار .

— شۇنچە مۇھىم ئىشىم ؟

— مەن بۇ يەرگە ئىنە چۈك تاي دېگەن بىر كىشىنى ئىزلەپ

كەلدىم . ئۇنىڭ ئادارقىز ئىسمىلىك بىر قىزىمۇ بار . ئۇلارمۇ ئورخۇن بو-

يىدىن كەلگەن . ئۇلارنى تونۇمىسىلەر ؟

— ياق ، تونۇمايمىز .

قۇتادىمىش ئۈمىدسىزلەنگەن ھالدا بېشىنى تۆۋەن سېلىپ ئۈنچىقە
مىدى . بۇدۇر ساقاللىق كىشى ئورنىدىن تۇردى .

— يېدۇق ، ئىچتۇق ، ئەمدى چىقايلى ، — دېدى ئۇ بۇيرۇق تە .
لەپپۇزىدا .

— ئەمدى نەگە بارسىلەر ؟ — قۇتادىمىشۇ ئورنىدىن تۇرۇپ
سورىدى .

— سەيلە قىلىمىز ، تاماشا قىلىمىز ، — دېدى بۇدۇر ساقاللىق
كىشى ، — بۇ شەھەردىن كەتكۈچە راسا بىر ئوينىۋالمامدۇق .

ھەممەيلەن سىرتقا چىقىپ ئاتلىرىغا مىنىشتى . قۇتادىمىشۇ ئۆز
نىڭ ئاق قاشقىلىق چىلان تورۇق ئېتىغا مىنىپ ئۇلارغا ئەگەشتى . ئۇلار
مەي ئىچىپ قىزىپ قالغان بولغاچقا ، كوچىلاردا ئاتلىرىنى قالايمىقان
چاپتۇرۇپ ، ۋارقىرىشىپ — توۋلىشىپ ، مەقسەتسىز ئايلىنىپ يۈرۈشتى ؛
قامچىلىرىنى قارسىلىدىتىپ يولۇچىلارنى قورقۇتۇپ ، ئۇچرىغان قىز —
چوكانلارنى قوغلاپ ، قاقاقلاپ كۈلۈشۈپ يۈرۈپ ، ئاخىر بىر كەڭرى
مەيدانغا چىقىپ قالدى .

مەيداننىڭ ئوتتۇرىسىدا ئېگىز كۆتۈرۈپ ياسالغان سەھنە بولۇپ ،
ئەتراپىدا ئادەم تولۇپ كەتكەنىدى . سەھنىدە قانداقتۇر بىر سەيبىارە
سەنئەت ئۆمىكى ئويۇن قويماقتا ئىدى . سەھنىنىڭ بىر چېتىدە سىپتا
كىمخاب لىباسلارنى كىيىشكەن بىر توپ سازەندىلەر چازا قۇرۇپ ئولتۇ-
رۇپ بارىت ، خارب ، نەي ، داپ — دۇمباق قاتارلىق سازلارنى ماھىرلىق
بىلەن ياڭراتماقتا ئىدى . سەھنىنىڭ ئوتتۇرىسىدا زىلۋا بويۇق بىر قىز
ئۇسسۇل ئوينىماقتا ئىدى .

قۇتادىمىش ۋە ئۇنىڭ يېڭى ھەمراھلىرى ئاتلىرىدىن چۈشمەستىنلا
سەھنىگە يېقىن كېلىپ تۇرۇشتى .

— بىردەم ئويۇن كۆرەيلى ، بۇ قىز ئۇسسۇلنى بەك ياخشى ئوي-
نايدىكەن ، — دېدى بۇدۇر ساقاللىق كىشى .

ھېلىقى سۆلەتۈز يىگىت ھەممىدىن بەكرەك ھاياجانلىنىپ

كەتتى .

— پاه ، پاه ، پاه ! نېمىدېگەن گۈزەل قىز بۇ ! — دەپ خىتاب قىلاتتى ئۇ شەھۋانىي ھەۋەس ئۇچقۇنلىرى چاقناپ تۇرغان كۆزلىرى بىلەن سەھنىگە تىكىلىپ .

— قاراڭلار ئۇنىڭ كۆكسىگە ! بەل ، ساغرىلىرى نېمىدېگەن قاملاشقان ! — دەپ توختىماي كوتۇلدايتتى ئۇ .

ئۇسسۇلچى قىز ھەقىقەتەن گۈزەل ئىدى . ئۇنىڭ ئېگىز كۆپتۈرۈپ ياسالغان قېنىق قوڭۇر چاچلىرىغا ئالتۇن زىنجىلار سانجىلغان ، سول چېكىسىگە كەلتۈرۈپ ئىككى تىزىقچە مەرۋايىت ئېسىلغانىدى . ئۇ چىسىدىكى خۇددى تاڭ شەپقىدەك ھال رەڭ تاۋاردىن تىكىلگەن قىسقا يەڭلىك كوپتىسى ئەۋرىشىم بەدىنىگە يېپىشىپ قىزنىڭ تەبىئىي گۈزەللىكىنى تولۇق نامايان قىلاتتى . يەنە شۇنداقلا ھال رەڭ تاۋاردىن تىكىلگەن ئۇزۇن شىمى بەلدىن تىزىقچە تار ، تىزلىرىدىن باشلاپ كاناي شەكلىدە بولۇپ ، ئۇسسۇلنىڭ شوخ ۋە يېنىك ھەرىكەتلىرىگە تازا ماسلاشقانىدى .

سەھنىنىڭ ئەتراپىدا توپلىشىپ تۇرغان كۆرەرمەنلەر چېۋەرلىك بىلەن ئوينىلىۋاتقان ئۇسسۇل ھەرىكەتلىرىدىن زوقلىنىپ ئۈزلۈكسىز ئالاقىلىشىش يانگىرتىپ تۇراتتى . ئۇسسۇلچى قىز قەلەمدە سىزىپ قويغاندەك قارا قاشلىرىنى ئوينىتىپ ، بۇلاقتەك بالقىپ تۇرغان يوغان قوي كۆزلىرىنىڭ ئۆتكۈر قاراشلىرى بىلەن كۆرەرمەنلەرنىڭ يۈرەك تارلىرىنى تىترىتىپ ، بەئەينى ئەپسانىۋى رىۋايەتلەردىكى پەرىزاتلاردەك جەۋلان قىلاتتى .

— بۇ سەنئەتچىلەر نەدىن كەلگەن ؟ بۇ يەرنىڭ ئادەملىرىگە ئوخشىمايدىغۇ ؟ — دەپ سورىدى قۇتادىمىش ئۆزىنىڭ يېنىدا تۇرغان بىر تابغاچتىن .

— ئۇلار يۇپىتەندىن^① كەلگەن ، — دەپ جاۋاب بەردى تابغاچ ، — يۇپىتەنلىكلەر ناخشا - ئۇسسۇلغا ماھىر كېلىدۇ . — يۇپىتەن دېگەن قانداق يەر ؟ — دەپ سورىدى قۇتادىمىش

① يۇپىتەن — خوتەننىڭ ئەينى دەۋردىكى خەنزۇچە ئاتىلىشى .

بۇدۇر ساقاللىق كىشىدىن .

— تابغاچلار قورداننى يۇيتىن دەيدۇ ، — دەپ جاۋاب بەردى
بۇدۇر ساقاللىق كىشى .

— قورداندىن ئېسىل قاشتاشلىرى چىقىدۇ دەپ ئاڭلىغانىدىم ،
لېكىن قاشتېشىدىنمۇ ئېسىل قىزلار چىقىدىكەن ، — دېدى ھېلىقى سۆ-
لەتۋاز يىگىت ۋە ھەۋەسلىك كۆزلىرى بىلەن ئۇسۇلچى قىزغا قاراپ ،
بارماقلىرىنىڭ ئۇچى بىلەن قىسقا قىرىقىلغان بۇرۇتنى سىلاشتۇرۇپ
قويدى .

سەھنىدە قوردان ئۇسۇلى داۋاملاشماقتا ئىدى . شوخ ئۇسۇل
پەدىسىگە چېلىنىۋاتقان ساز ۋە گۈزەل قىزنىڭ نازاكەتلىك ھەرىكەتلىرى
بارغانسېرى كۆپلىگەن تاماشىبىنلارنى جەلپ قىلماقتا ئىدى .

ئۇشتۇمتۇت ھېلىقى سۆلەتۋاز يىگىت ئېتى بىلەن كىشىلەر توپىنى
يېرىپ ئۆتۈپ سەھنىگە يېقىنلاشتى .

— بۇ قوردانلىق پەرىزات ئەمدى مېنىڭ بولسۇن ، — دەپ خى-
تاب قىلدى ئۇ .

ئۇنىڭ ھەقەمسايلىرىمۇ ئاتلىرىنى قامچىلاپ ، ھەر تەرەپتىن
سەھنىگە يوپۇرۇلدى . ئالتۇپىلاڭ كۆتۈرۈلدى . تاماشىبىنلار قان تۆكۈ-
لۈشتىن قورقۇپ ھەر يانغا قېچىشتى .

— ۋايىجان ! قۇتۇلدۇرۇڭلار ! — ئۇسۇلچى قىزنىڭ ۋەھىملىك
ۋارقىراشلىرى ھەممە ۋاراڭ - چۇرۇڭنى بېسىپ چۈشتى .

ھەش - پەش دېگۈچە سۆلەتۋاز يىگىت ئېتى بىلەن سەھنە ئۈس-
تىگە چىقتى ، قوردانلىق پەرىزاتنى نازۇك بېلىدىن قاماللاپ تۇتقىنىچە
ئېگەرنىڭ ئالدىغا ئېلىپ توغرىسىغا ياتقۇزۇۋالدى . سەنئەت ئۆمىكىنىڭ
خوجايىنى بولغۇچى چار ساقاللىق بوۋاي ۋە سازەندىلەر قىزنى قۇتۇل-
دۇرماقچى بولۇپ سۆلەتۋازغا ئېسىلدى . لېكىن ، باشقا توڭرالار ئۇلارنى
قامچىلىرى بىلەن ساۋاپ ، ئاتلىرىغا دەسسەتىپ ، ئۇلارنىڭ بەل ۋە بو-
يۇنلىرىغا ئېسىلغان قاشتېشى بۇيۇملىرى ھەم پۇل قاپچۇقلىرىنى يۇلۇۋال-
غىلى تۇردى . ھېلىقى سۆلەتۋاز ئېتىنى چايتۇرغىنىچە قىزنى ئېلىپ

قاچتى . باشقا بۇلاڭچىلارمۇ ئولجىلىرىنى قويۇنلىرىغا تىقىشىپ ، ئۇنىڭ كەينىدىن ئات سالدى . سەنئەتچىلەر داد - پەرياد ئۇرۇپ يىغلاپ قېلىشتى .

قۇتادىمىش بىردەمنىڭ ئىچىدىلا بولۇپ ئۆتكەن بۇ كۈتۈلمىگەن ۋەقەدىن دەسلەپتە تېڭىرقاپ تۇرۇپ قالدى . ئاندىن ئېسىنى يىغىۋېلىپ قارىسا ، تاماشىبىنلار توزۇپ كەتكەن بولۇپ ، زار قاقشاپ نېمە قىلارنى بىلمەي پۈتى كۆيگەن توخۇدەك پالاقلاپ يۈرگەن سەنئەتچىلەرنىڭ ئا . رىسىدا ئۆزى يالغۇز قالغانىدى . ئۇ ئۆتۈكلىرىنىڭ ئۆكچىلىرى بىلەن ئې . تىنىڭ بىقىنلىرىغا قاتتىق نىقتىدى . چىلان تورۇق يۇلقۇنۇپ قوزغالدى - دە ، توڭرا قەبىلىسىدىن چىققان ئاشۇ بۇلاڭچىلارنىڭ كەينىدىن ئوقتەك ئېتىلىپ چىپپ كەتتى .

قۇتادىمىش قىز بۇلاڭچىسىغا ئاسانلا يېتىشىۋالدى .

— توختا ! — دەپ تېخىمۇ قاتتىقراق ۋارقىردى ئۇ .

قىز بۇلاڭچىسى ئۇنىڭغا پەرۋا قىلمىدى . قۇتادىمىش بىر يانغا ئەپچىللىك بىلەن ئېگىلىپ ، ئۇنىڭ ئېتىنىڭ تىزگىنىدىن تۇتۇپ تارتتى . بۇلاڭچىنىڭ ئېتى قۇتادىمىشنىڭ قولىدىن قۇتۇلالماي توختاشقا مەجبۇر بولدى . قىز ئات ئۈستىدىن سىيرىلىپ يەرگە يىقىلىپ چۈشتى . — نېمە قىلماقچىسەن ؟ ئۆلگۈڭ كەلدىمۇ ؟ — دەپ ۋارقىردى سۆلەتۈز بۇلاڭچى قۇتادىمىشقا غەزەپ بىلەن چەكچىيىپ .

ئۇلار ئىككىسىنىڭ ئاتلىرى بىر - بىرىگە كۆكرەكلىرى بىلەن سوقۇلۇپ ، ئەنسىز كىشىنەپ تىپىرلاپ كېتىشتى .

— قىزنى قويۇۋەت ، قايتىپ كەتسۇن ، — دېدى قۇتادىمىش بۇلاڭچىنىڭ كۆزلىرىگە مىختەك قارىلىپ .

سۆلەتۈز بۇلاڭچىنىڭ قەبىلىداشلىرى ئاتلىرىنى توختىتىپ ، ئۇلارنىڭ ئەتراپىغا ئولاشتى . ھېلىقى ئۇسسۇلچى قىز ناھايىتى قورقۇپ كەتكەنلىكتىن چىرايى تاتىرىپ ، يوغان كۆزلىرى تېخىمۇ يوغان ئېچىلىپ كەتكەن ھالەتتە خۇددى قاپقانغا چۈشكەن كېيىك بالىسىدەك دىر - دىر تىترەپ تۇراتتى . ئۇ قېچىپ كەتمەكچى بولۇپ ئۇياق - بۇياققا تەم .

شېلىپ باقاتتى ، لېكىن ئۇ ھەر تاماندىن قورشاپ تۇرغان ئاتلىق كىشى .
لەرگە قاراپ يەنە ئېچىنىشلىق قىياپەتتە جىمىپ قالاتتى .

قۇتادىمىش بىلەن قىز بۇلاڭچىسى ئات ئۈستىدە بىر - بىرىنىڭ
يەككە ۋە ياقىلىرىدىن تارتىشىپ ئېلىشىپ كەتتى . باشقا بۇلاڭچىلار دەر -
ھال قۇتادىمىشقا ئېتىلماقچى بولغانىدى ، ئۇلارنىڭ ھېلىقى بۇدۇر ساقاللىق
باشلىقى ئوتتۇرىغا چىقىپ ئۇنلۇك خىتاب قىلدى :

— باشقىلار ئارىلاشماڭلار ! ئىككى باتۇر مەردلەرچە ئېلىشىسۇن .
ھەممەيلەن ئۆزلىرىنى چەتكە ئېلىپ ئىككىسىگە سورۇن ھازىرلاپ
بەردى . بۇ مالىمانچىلىقنىڭ سەۋەبچىسى بولغان قوردانلىق پەرىزات
قانداق قىلىشنى بىلمەي تېڭىرقاپ بىر چەتتە تۇرۇپلا قالدى .

ئىككى يىگىت ئىككى يانغا ئايرىلدى ۋە قوللىرىغا قامچىلىرىنى
ئېلىشىپ قايتىدىن بىر - بىرىگە ئېتىلدى . ئىنچىكە تاسمىلاردىن قاتتىق
ئېشىلىپ ، پۇختا توقۇلغان قامچىلار ئىككى يىگىتنىڭ بەدەنلىرىگە ۋە
ئۇلارنىڭ ئاتلىرىغا قارىسىلداپ تېگىشكە باشلىدى . مەردلەرچە ئېلىشىش
خېلى ئۇزاق داۋاملاشتى . بۇ كوچىدا يولۇچىلاردىن بىرەر ئادەم مۇ قالمى .
خانىدى . باشباشتا توڭرالار ئۆز ئادىمىگە مەدەت بېرىپ چۇقان - سۇ -
رەن كۆتۈرۈشتى :

— غەيرەت قىل !

— ئۇرە ! بېشىغا سال !

ۋەھالەنكى ، ئۆتۈكەن تاغلىرىنىڭ قار - شىۋىرغانلىرىدا قارىغاي -
دەك مەزمۇت چېنىقىپ ئۆسكەن ئورخۇنلۇق يىگىتنى يېڭىش ئۇنداق ئا -
سان ئەمەس ئىدى . ئۇ خۇددى چۆل قاپلىنىدەك ئالغا ئېتىلىپ ، كەينى -
كەينىدىن شىددەتلىك قامچا ئۇرۇپ ، قىز بۇلاڭچىسىنى سۈرۈشكە باش -
لىدى . ھەممەيلەننىڭ دىققەت - ئېتىبارى شۇلارغا مەركەزلىشىپ قالغانلىق
پۇرسىتىدىن پايدىلىنىپ ئۇسسۇلچى قىز قېچىپ كېتىشكە ئۇرۇندى . لې -
كىن ، توڭرالار ئۇنى يەنە توسۇۋالدى .

— قاچما ، قىز ، — دەپ كۈلۈشتى ئۇلار ، — نەگە بارىسەن ؟
بۇ ئىككى يىگىتتىن كىم ئۆتۈپ چىقسا سەن شۇنىڭ بولىسەن .

قىزنىڭ بۇلاقتەك ئوقچۇپ تۇرغان مەسۇم كۆزلىرىدىن ئاققان مۇنچەقتەك ياش تامچىلىرى ئۇنىڭ ئاق - سۈزۈك مەڭزىلىرىنى بويلاپ تاراملاپ چۈشۈشكە باشلىدى .

شۇ ئەسنادا قۇتادىمىش يەككىمۇ يەككە ئېلىشىشتا مۇتلەق ئۇس- تۈنلۈكنى ئىگىلەپ ، رەقىبىگە قاتتىق زەربە بەردى . قىز بۇلاڭچىسى ئۇ- زۇن چاچلىق بېشىغا قامچا يەپ ئات ئۈستىدىن يىقىلىپ چۈشتى . ئۇس- سۇلچى قىز ھەددىدىن ئارتۇق قورقۇپ كەتكەنلىكتىن ئەس - ھوشىنى يوقاتقان ھالدا چىرقىراپ كەتتى . توڭرالاردىن بەزىلەر بۇرادىرنىڭ مەغلۇپ بولغانلىقىغا چىداپ تۇرالمىي قىلىچلىرىنى يالىڭاچلاپ ئوتتۇرىغا چىققانىدى ، بۇدۇر ساقاللىق كىشى ئۇلارنى يەنە توختىتىۋالدى .

— ئۇنىڭغا چېقىلماڭلار ! — دەپ ۋارقىردى ئۇ ، — بىر ئادەمگە كۆپ ئادەم ھۇجۇم قىلىش ئوغۇل بالىنىڭ ئىشى ئەمەس .

— قىزنى قانداق قىلىمىز ؟ — دەپ سورىدى بىرەيلەن .

بۇدۇر ساقاللىق كىشى ئۇنىڭغا جاۋاب قايتۇرماستىن قۇتادىمىشقا مۇراجىئەت قىلدى :

— ئوغۇل بالا ئىكەنسىن ! بىز بىلەن كەتسەڭ بولمامدۇ ؟

قۇتادىمىشنىڭ سول تەرەپ پېشانىسى قامچىنىڭ زەربىسىدىن يېرى- لمىپ ، قاش ۋە قاپاقلرىدا قان ئۇيۇپ قالغانىدى . ئۇ بېشىدىكى يېشىل شايبى ياغلىقىنى قولغا ئېلىپ قان داغلىرىنى سۈرتتى .

— ياق ، مەن ئۆز ئادەملىرىمنى تېپىشىم كېرەك ، — دېدى ئۇ .

— ئۇنداق بولسا ، بۇ قىز سېنىڭ بولدى . ئۆز يولۇڭغا كېتىۋەر ،

باتۇر يىگىت .

سۆلەتۈز بۇلاڭچى يىقىلىپ چۈشكەن يېرىدىن قوپتى — دە ، بې- شىدىن قان ئېقىپ تۇرغىنىغا قارماي قۇتادىمىشقا يەنە ئېتىلدى . بۇدۇر ساقاللىق كىشى ئۇنى قاماللاپ تۇتقىنىچە سۆرەشتۈرۈپ بىر چەتكە ئېلىپ كەتتى . پەقەت شۇنىڭدىن كېيىنلا قۇتادىمىش قامچىسىنى كەمىرىگە قىس- تۇردى ۋە ئېتىنى دېۋىتىپ ، قورقۇپ چىرايى ئۆڭۈپ كەتكەن ئۇسۇلچى قىزنىڭ ئالدىغا كەلدى .

— ئېتىمغا مىنگىشىڭ ، — دېدى ئۇ قىزغا قولىنى سوزۇپ .
ئۇسسۇلچى قىز « ياق ! » دەپ ئەسەبىيلەرچە ۋارقىرىغىنىچە
كوچا بويلاپ قاچتى . قۇتادىمىش ئۇنىڭ كەينىدىن قوغلاپ يەتتى — دە ،
ئەپچىللىك بىلەن ئېگىلىپ ، بىلىكى بىلەن ئۇنىڭ قولىنىڭ قولىدىن قاماللاپ
ئېلىپ ئاتنىڭ ئالدىغا ئولتۇرغۇزۇۋالدى . ھورى بېسىلمىغان چىلان تو-
رۇق ئات ئۇچقاندەك چاپقان پېتى ئۇلارنى ھېلىقى سەھنە قوپۇرۇلغان
مەيدانغا ئېلىپ كەلدى .

سەنئەت ئۆمىكىدىكىلەر پايىپتەك بولۇپ ، « قۇتۇلدۇرۇڭلار ! »
دەپ ۋارقىرىشىپ ، ھەر تەرەپكە يۈگۈرۈشۈپ ، ئاخىر قىلىچ ۋە گۈرۈزىلەر
بىلەن قوراللانغان بىر توپ تابغاچ يايىلارنى باشلاپ كېلىشكەندى . دەل
شۇ چاغدا قۇتادىمىش بۇلاپ كېتىلگەن ئۇسسۇلچى قىزنى ئاتنىڭ ئالدىغا
ئېلىپ مەيدانغا كىرىپ كەلدى . سەنئەتچىلەر مۇ ، يايىلارمۇ ئىشنىڭ
تېگى — تەكتىنى ئۇقالماي داڭقېتىپ تۇرۇپ قېلىشتى . قۇتادىمىش قىزنى
ئات ئۈستىدىن ئاۋايلاپ يەرگە چۈشۈرۈپ قويدى .
يايىلار قىلىچ ۋە گۈرۈزىلىرىنى كۆتۈرۈشۈپ قۇتادىمىشنى قور-
شۋالدى .

— ئاتتىن چۈش ! نېمە ئادەم سەن ؟ — دەپ ۋارقىرىدى ئۇلار-
دىن بىرى .

ئۇسسۇلچى قىز ئاران دېگەندە ئېسىنى يىغىۋالدى ۋە يۈگۈرۈپ
كېلىپ يايىلارنىڭ ئالدىنى توسدى .

— ئۇنىڭغا چېقىلماڭلار ! — دەپ خىتاب قىلدى ئۇ يۇقىرى
ئاۋاز بىلەن ، — بۇ يىگىت مېنى قۇتۇلدۇرۇپ قالدى .
سەنئەت ئۆمىكىنىڭ چار ساقاللىق خوجايىنى قىزنىڭ يېنىغا كې-
لىپ سورىدى :

— بۇ نېمە ئىش ، ئايتولۇن ؟ بۇ كىم ؟ ئۇ سېنى قانداق قۇتۇل-
دۇردى ؟

— بۇ يىگىت ھېلىقى لەنتى بۇلاڭچى بىلەن بىرگە — بىر ئېلى-
شىپ مېنى قۇتۇلدۇرۇپ كەلدى .

— ئىسمىڭىز ئايتولۇنمۇ ؟ — سورىدى قۇتادىمىش قىزدىن .
— ھەئە ، — دەپ جاۋاب بەردى قوردانلىق ئۇسسۇلچى قىز بې-
شىنى ئىرغىتىپ .

— چىرايلىق ئىسمىڭىز بار ئىكەن .
سەنئەت ئۆمىكىنىڭ خوجايىنى قۇتادىمىشقا قاراپ تۆۋەنلىك بىلەن
ئىلتىجا قىلدى :

— مەرھەمەت قىلغايىسىز ، باتۇر يىگىت . بىزدە مېھمان بولۇڭ ،
تونۇشايلى .

قۇتادىمىش ئاتتىن چۈشتى . يايىلار كەتتى . سەنئەت ئۆمىكىنىڭ
بارلىق ئەزالىرى يىغىلىپ كېلىپ قۇتادىمىشنى قورشىۋالدى . ئۇلارنىڭ
بەزىلىرى ھۆرمەت تۇيغۇسى بىلەن ، بەزىلىرى قىزىقىش نەزىرى بىلەن
ئۇنىڭغا كۆز تىكەتتى .

سەھنە قويۇرۇلغان مەيدانغا چىقىدىغان بىر تار كوچىدا دەرۋا-
زىسى قارا سىرلانغان چاققانغىنا بىر ھويلا بولۇپ ، مەزكۇر سەييارە سەن-
ئەت ئۆمىكى شۇ ھويلىدىكى چېدىر شەكىللىك ئۆگزىلىرىگە كاھىش
ياتقۇزۇلغان بىر نەچچە ئېغىز ئاددىي ئۆينى ئىجارىگە ئالغانىدى . سەنئەت
ئۆمىكىنىڭ خوجايىنى قۇتادىمىشنى ئۆزلىرىنىڭ شۇ ۋاقىتلىق تۇرالغۇسىغا
باشلاپ كەلدى ۋە چەتتىكى بىر ئېغىز كىچىك ئۆينى ئۇنىڭغا بوشتىپ
بەردى .

— سىزمۇ بىزگە ئوخشاش مۇساپىر ئىكەنسىز ، — دېدى ئۇ ، —
ماقۇل كۆرسىڭىز بىز بىلەن مۇشۇ يەردە بىللە تۇرۇڭ .
قۇتادىمىش ئۇنىڭ تەكلىپىنى قوبۇل قىلدى .
— ماقۇل ، مەنمۇ يالغۇز چىلىقنىڭ دەردىنى خېلى تارتتىم ، سى-
لەرگە ھەمراھ بولاي .

شۇنىڭ بىلەن ئۇ ئۆمەكنىڭ ئاتلىرىنى بېقىپ ، ھارۋىلىرىنى
جۆندەپ ، ئېغىر - يېنىك ئىشلارغا ھەمكارلىشىپ بىرنەچچە كۈنى ئۆت-
كۈزدى . سەنئەتچىلەر سەييارە ئويۇن قويغاندا ئۇ تەرتىپ ساقلاش ئىش-
لىرىغا مەسئۇل بولدى . ئۆمەك خوجايىنى ئۇنىڭ شۇنچە ئەستايىدىللىق

بىلەن تىرىشىپ ئىشلىشىگە قاراپ مەنۇن بولغان ھالدا بېشىنى ئىرغىد-
تاتتى .

— بۇ ئاق كۆڭۈل ، سەممىي يىگىت ئىكەن ، — دەيتتى ئۇ قۇ-
تادىمىشنى ماختاپ .

ھالبۇكى ، ئۆمەكتىكىلەردىن قۇتادىمىشقا ھەممىدىن بەكرەك دىق-
قەت قىلىۋاتقىنى ئۇسسۇلچى قىز ئايتولۇن ئىدى .

— تەللىمگە تەڭرىم قۇتادىمىشنى ئۇچراتمىغان بولسا ئۇ لەنتى
بۇلاڭچىلار مېنى نېمە قىلىۋېتەتتىكىن ، — دەيتتى ئۇ ، — قارىسام ، بۇ
قۇتادىمىشنىڭ ھەممە ئىشلىرىدىن ، ھەتتا چىرايى - تۇرقىدىنمۇ ياخشىلىقى
چىقىپ تۇرىدۇ . ئەجەبمۇ باتۇر ، ۋىجدانلىق ، ئاق كۆڭۈل يىگىت
ئىكەن .

شۇنىڭدىن كېيىن بۇ قىز ھەمىشە قۇتادىمىشقا يېقىن يۈرىدىغان
بولۇپ قالدى . پۇرسەت چىقسىلا قۇتادىمىش بىلەن ئۇنى - بۇنى دەپ
پاراڭلىشاتتى ، ئۇنىڭغا ھەربىر قارىغاندا چوقۇم ئىللىق كۈلۈمسىرەيتتى .
قۇتادىمىشمۇ قولىدىن كېلىشىچە ئۇنىڭغا مېھرىبانلىق كۆرسىتىپ ، ئۇنى
خۇش قىلىشقا تىرىشاتتى .

ئۆمەك خوجايىنى ئۇلار ئوتتۇرىسىدىكى بۇ خىل مۇناسىۋەتكە ۋە
بولۇپمۇ ئايتولۇننىڭ ئۆزىنى تۇتۇشىدا كۆرۈلۈۋاتقان ئۆزگىرىشلەرگە
دىققەت قىلدى . بىر كۈنى ئۇ قۇتادىمىشنى يېنىغا چاقىردى .

— بۇ ياققا كەلگىنە ، ئوغلۇم ، — دېدى ئۇ ، — بىز قورداندىن
بۇ شەھەرگە كەلگىنىمىزگە ئۈچ - تۆت ئاي بولۇپ قالدى . بۇ يىل
قىشنى ئۆتكۈزۈۋالساق ، كۆكلەم كېلىشى بىلەن قايتىمىز . سەنمۇ بىز بى-
لەن قوردانغا كەتكىن . قوردانمۇ چوڭ ، گۈزەل شەھەر ، كۆنۈپ
كېتىسەن .

قۇتادىمىش ئۇنىڭ تەكلىپىنى ئەدەپ بىلەن سىلىقلىقچە رەت
قىلدى :

— ياخشى كۆڭلىڭىزگە رەھمەت ، ھۆرمەتلىك خوجايىن ، لېكىن
مەن ئىنەچۈك تاي بىلەن ئادارقىزنى تاپمىسام بولمايدۇ . مەن سىزگە بۇ

گەپلەرنى سۆزلەپ بەرگەنغۇ .

— ماڭا قارا ، قۇتادىمىش ، — دېدى يەنە خوجايىن ، — ئايتو-
لۇنىڭ ساڭا كۆڭلى بار . ئۇ مېنىڭ ئاسراندى قىزم . ئۇنىڭ ئۆز ئاتا -
ئانىسى ئۆلۈپ كەتكەن . مەن ئۇنى سەككىز ياش ۋاقتىدا بېقىۋالغانىدىم .
مەن ئۇنى ئۆز قولىم بىلەن تەربىيەلەپ ، ئۇسۇلچى قىلىپ يېتىشتۈرۈپ
چىقتىم . ئۇ بەكمۇ كۆڭلى يۇمشاق ياخشى قىز ، كېيىنچە ئۆزۈڭمۇ بىلىپ
قالسىن . ئىككىڭلارنىڭ بېشىڭلارنى قوشۇپ قويماي .

— راست ، ئايتولۇن ياخشى قىز ، — دېدى قۇتادىمىش ئۇنىڭ
سۆزىگە قوشۇلۇپ ، — بىراق ، مېنىڭ ئۆزۈمنىڭ سۆيگىنىم بار ، ئادار-
قىزنى تاشلىۋېتەلمەيمەن .

خوجايىن ئارتۇق گەپ قىلمىدى ۋە ئەلەم بىلەن بېشىنى چايقاپ
نېرى كەتتى . ئۇشتۇمتۇت قۇتادىمىشنىڭ ئارقا تەرىپىدىن ئايتولۇنىڭ
ئوتلۇق نىداسى ئاڭلاندى :
— قۇتادىمىش !

قۇتادىمىش چۆچۈپ كەينىگە بۇرۇلدى . ئايتولۇنىڭ شەھلا كۆز-
لىرىدە سۈزۈك ياش تامچىلىرى يالىتراپ تۇراتتى . ئۇ ئۆمەكنىڭ مال -
مۈلكى توشۇلىدىغان سايۋەنلىك يوغان كۆتەك ھارۋىنىڭ كەينىدە ئول-
تۇرۇپ ، خوجايىن بىلەن قۇتادىمىشنىڭ سۆزلىرىنى ئاڭلاپ قالغانىدى . ئۇ
قۇتادىمىشنىڭ ئالدىغا كەلدى .

— قۇتادىمىش ، — دېدى ئۇ خۇددى كىچىك بالدەك يىغا ئا-
رىلاش ئاۋازدا ، — قۇتادىمىش ، سەن مېنى ياراتمامسەن ؟ سەن مەن بى-
لەن بەختلىك بولالماسەن ؟
قۇتادىمىشنىڭ ئۇنىڭغا ئىچى ئاغرىدى .

— ئۇنداق ئەمەس ، ئايتولۇن ، — دېدى ئۇ ، — سەن بەك
چىرايلىق ، بەك ياخشى قىز . سېنىڭ قولۇڭنى تۇتقان ئادەم بەختلىك
بولدۇ ... مەن سېنى چۈشىنىمەن ، بىراق ... سەنمۇ مېنى چۈشىنىشنىڭ
كېرەك .

— مەن ئاشۇ ئادارقىزغا تەڭ بولالمادىم ؟ سەن ئۇنىڭدىن زادى

كېچەلمەمسەن ؟

— كېچەلمەيمەن . كەچسەم بولمايدۇ ، ئايتولۇن .
ئارىدا بىر پەس جىمجىتلىق ھۆكۈم سۈردى . ئىككىسى بىر ئەس-
ناغىچە بىر - بىرىگە ئۇن - تىنىسىز قارىشىپ تۇرۇپ قالدى . ئاندىن ئاي-
تولۇن كەينىگە بۇرۇلدى - دە ، يۈگۈرگىنىچە ئۆز ھۇجرىسىغا كىرىپ
كەتتى .

قۇتادىمىش پەرىشانلىققا چۆمدى . چۈشىنىكسىز بىرخىل ھارغىن-
لىق ۋە چۈشكۈنلۈك ئۇنىڭ يۈرىكىنى مۇجۇپ ، ۋۇجۇدىنى ئېغىرلاش-
تۇردى . ئۇنىڭ كۆزلىرى ئالدىدا ئادارقىز بىلەن ئايتولۇننىڭ شۇنچە
گۈزەل ، شۇنچە سۆيۈملۈك سىيمالىرى ئالمىشىپ ، گىرەلىشىپ سۈرەتلى-
نىشكە باشلىدى . ئۇنىڭ خۇددى داۋالغۇپ ، تىنىمىسىز ئۆر كەشلەپ ئې-
قمۇتقان باھارنىڭ تاشقىن سۇلىرىدەك تىنچلىقىنى يوقاتقان قەلبىگە
ئادارقىزغا بولغان سېغىنىش تۇيغۇسى بىلەن بىللە يەنە ئايتولۇننىڭ ئاشۇ
گۈزەل ۋە ھەسرەتلىك قىياپىتىدىن كېلىۋاتقان ئىللىق ئېقىم سىڭىپ
كىرىشكە باشلىغانىدى . سۆيگۈ ۋە دوستلۇق ، ئادەمگەرچىلىك ھېسىد-
ياتلىرى قوشۇلۇپ ، يۇغۇرۇلۇپ يەنە قانداقتۇر چۈشەنگىلى بولمايدىغان
مۇرەككەپ ۋە ئازابلىق ئېقىنلارنى ھاسىل قىلاتتى .

ئۇ كۆتەك ھارۋىنىڭ يېنىدىكى ياغاچ بەندىگە ئولتۇردى ، لېكىن
ئولتۇرغۇسى كەلمەي قوپۇپ كەتتى ؛ « ھۇجرامغا كىرىپ ياتايۇ » دەپ
ئويلىدى ، لېكىن ياتقۇسى كەلمىدى . شۇنىڭ بىلەن ئۇ بېشى گاراڭ
بولغان ھالەتتە ھويلىدىن تالاغا چىقتى . كوچىنىڭ ئۇ بېشىدا ئۇزۇن قارا
چاپان ۋە قارا پوسما كىيگەن قانداقتۇر بىر ياشانغان كىشى ئەتراپىغا ئا-
دەم ئولاشتۇرۇپ نېمىلەرنىدۇر دەۋاتاتتى . قۇتادىمىش قەدەملىرىنى سۆرەپ
ئاستا ماڭغىنىچە شۇ يەرگە باردى . قارىسا ، ھېلىقى قارا چاپانلىق كىشى
ئەسلىدە مېڭىسى ئېلىشىپ قالغان سەۋدايى ئىكەن . كىيىنىشىدىن قارى-
غاندا ، ئۇنىڭ خېلى ھاللىق ئائىلىدىن ئىكەنلىكى كۆرۈنۈپ تۇراتتى .
ئولتۇرغان كىشىلەرنىڭ بەزىلىرى بۇ سەۋدايى بوۋاينىڭ تاغدىن -
باغدىن سۆزلىشىگە قىزىقىپ ھاڭغۇپقۇپ تۇرۇشاتتى ، بەزىلىرى ئۇنىڭغا

ئېچىنغان ھالدا باشلىرىنى چايقاپ :

— ھەي ، ھەي ، بۇ بىچارىگە ئۇۋال بولدى ، — دېيىشەتتى
ۋە ئاز - تولا يېمەكلىك ، مىس يارماقلىرىنى ئۇنىڭغا سەدىقە قىلىپ
بېرەتتى .

قۇتادىمىش سەدىقە بەرگۈچىلەرنىڭ ئارىسىدا تۇرغان بىر سوغدى
كىشىدىن سورىدى :

— بۇ نېمە بولغان ئادەم ؟ ھەممىڭلار ئۇنىڭغا باشقىچە كۆڭۈل
بۆلىدىكەنسىلەرغۇ .

يول - يول كىمخاب تون كىيگەن سوغدى ئەھۋالىنى چۈشەن-
دۈردى :

— بۇ كىشى ئەسلى تىجارەت بىلەن شۇغۇللىنىدىغان دۇكاندار
ئىدى . يېقىندا بىر بۇلاڭچى ئۇنىڭ يالغۇز ئوغلىنى ئۆلتۈرۈپ تاشلاپ ،
بارلىق ئالتۇن - كۈمۈشلىرىنى بۇلاپ كەتتى . شۇنىڭدىن كېيىن بۇ بىر
چارە مانا مۇشۇنداق بولۇپ قالدى .

شۇ ئەسنادا سەۋدايى بوۋاي تۇيۇقسىزدىن تەلۋىلەرچە ئېتىلىپ
كېلىپ ، ئىككى قولى بىلەن قۇتادىمىشنىڭ ياقىسىغا ئېسىلىپ ، كۆزلىرىنى
قورقۇنچلۇق چەكچەيتكەن ھالدا ۋارقىراپ كەتتى :

— ھا - ھا - ھا ... سەنمۇ ئۇيغۇرمۇ ؟ ئوغلۇمنى ئۆلتۈرۈپ ، ئال-
تۇن - كۈمۈشلىرىمنى بۇلاپ كەتكەن ھايۋاننى تېپىپ بەر ! ئۇمۇ ساڭا
ئوخشاش بۇرنى قاڭشارلىق ، كۆزى يوغان ئۇيغۇر ئىدى ... ئۇنى تېپىپ
بەر ...

قۇتادىمىش تەمتىرەپ قالدى . ئۇ خەنزۇچىنى بىلمەيتتى . شۇڭا ،
بوۋاينىڭ نېمە دەۋاتقانلىقىنىمۇ چۈشەنمىدى . ھېلىقى سوغدى ئۇنى
سەۋدايى بوۋاينىڭ قولىدىن ئاجرىتىۋالدى .

— ئۇ نېمە دەيدۇ ؟ — دەپ سورىدى قۇتادىمىش .

— ئۇنىڭغا زىيانكەشلىك قىلغان بۇلاڭچى ئورخۇن تەرەپتىن
كەلگەن بىر ئۇيغۇر ئىدى ، — دېدى سوغدى .
قۇتادىمىش سەگەكلەشتى .

— سىز ئۇ بۇلاڭچىنى كۆرگەنمۇ ؟ ئۇنى تونۇمسىز ؟

— ئۇ مەلئۇن قاتىل مۇشۇ بىچارىنىڭ ئىككى ئېغىز ئۆيىنى ئىجا-
رىگە ئېلىپ ئولتۇرغانىدى . ئۇنى ھەر كۈنى كۆرۈپ تۇراتتىم . مەنمۇ بۇ
بىچارىنىڭ قوشنىسى .

— شۇ بۇلاڭچىنىڭ ئىسمىنى بىلەمسىز ؟

— ئۇنىڭ ئىسمى ماسمادار .

گويىكى قۇتادىمىشنىڭ بېشىغا ئاسمان ئۆرۈلۈپ چۈشكەندەك
بولدى . ئۇنىڭ يۈرىكى قاتتىق سوقۇپ ، كېكىرىدىكىگە بىر نەرسە كەپ-
لىشىپ قالغاندەك بولدى .

— ماسمادار ... — دېدى ئۇ تامامەن ئۆزگىرىپ كەتكەن بوغۇق
ئاۋازدا چىشلىرىنى غۇچۇرلىتىپ .

— ئۇنى تونۇمسىز ؟ — ھېلىقى سوغدىمۇ دەرھال سەگە كلىشىپ
سورىدى .

قۇتادىمىش ئۇنىڭ سوئالىغا سوئال ياندۇردى :

— ئۇ ماسمادار دېگەن مەلئۇن بۇ يەردە كىم بىلەن تۇرغان ؟ بىر
بوۋاي بىلەن بىر ياش قىز بارمىدى ؟

— توغرا ، توغرا ! ئىنەچۈك تاي ئىسىملىك بىر بوۋاي بار ئىدى .
يەنە ئۇنىڭ قىزى ... ئۇ قىزنىڭ ئىسمى نېمە ئىدى ...

— ئادارقىزمۇ ؟ — يەنە سورىدى قۇتادىمىش .

— توغرا ، توغرا ! ئادارقىز . ئەمدى ئېسىمگە كەلدى .

— ئۇلار نەگە كەتتى ؟ — قۇتادىمىش ھېلىقى سوغدىنىڭ بى-
لەكلىرىنى مەھكەم سىقىپ تۇتۇۋالدى .

— سەن ئۆزۈڭ نېمە ئادەم ؟ ئۇلار بىلەن نېمە ئالاقەڭ بار ؟ —
سوغدى گۇمانسىراپ سورىدى .

بۇ يەرگە يىغىلغان باشقا كىشىلەرنىڭ ھەممىسى تابغاچ بولغاچقا ،
ھېچكىم ئۇلارنىڭ سۆزلىرىنى چۈشەنمىدى ۋە ئۇلارغا دىققەت قىلمىدى .
قۇتادىمىش « بىكاردىن بىكارغا قۇرۇق سۆز ، قۇرۇق تۆھمەتكە قالماي »
دەپ ئويلاپ ، سوغدىغا ئىشنىڭ راستىنى چۈشەندۈردى :

— ماسامدار مېنى ئۆلتۈرمەكچى بولۇپ ، مەقسىتىنى ئەمەلگە ئا-
شۇرالمىدى . ئاندىن ئۇ مېنىڭ سۆيگىنىم ئادارقىزنى ئېلىپ قاچتى . مەن
ئورخۇن دىيارىدىن ئاتاين شۇلارنى ئىزلەپ كەلدىم . ماسامداردىن ئۆ-
چۈمنى ئېلىپ ، ئادارقىزنى قايتۇرۇپ كەتمەكچىمەن .
سوغدى « ئەمدى چۈشەندىم » دېگەننى بىلدۈرۈپ بېشىنى
ئىرغىتتى .

— ئۇ ماسامدار دېگەن بەك ياۋۇز نېمىكەن ، — دېدى ئۇ .
قۇتادىمىش ئۈمىد ۋە يېلىنىش مەنىلىرى سىڭگەن كۆزلىرى بىلەن
سوغدىغا تىكىلىپ قارىدى .
— ئۇلار ھازىر نەدە ؟ نەگە كەتتى ؟ ئۆتۈنۈپ قالاي ، ماڭا راس-
تىنى ئېيتىپ بېرىڭ .

سوغدى ئەمدى قۇتادىمىشقا ئىشەنگەنمىدى . شۇڭا ، ئۆزى بىلىدۇ-
خان گەپنى يوشۇرماي ئېيتىپ بەردى :

— ئۇ ماسامدار دېگەن بۇلاڭچى بىزنىڭ مەھەللىدىكى ئۆزىگە
ئوخشاش بىرنەچچە ئالا قانات سوغدى يىگىتلەر بىلەن بىرلىشىۋې-
لىپ ، « ئەن لۈشەننىڭ قوشۇنىغا قاتنىشىمىز » دەپ يۈرۈشكەنمىدى .
ئاڭلىسام ، ئۇلار شۇ مەقسەتتە فەنياڭ دىيارىغا كېتىپتۇ . ماسامدار ئاشۇ
بىچارە بوۋاينىڭ ئوغلىنى ئۆلتۈرۈپ ، ئالتۇن - كۈمۈشلىرىنى بۇلىغان
كۈنىلا يوقالدى . بىزنىڭ مەھەللىدىكى ھېلىقى ئالا قانات يىگىتلەرمۇ شۇ
كۈنىلا يوق بولۇشتى .

— ئىنەچۈك تاي بىلەن ئادارقىز ئۇنىڭ شۇنچە ۋەھشىلىكىنى
كۆرۈپ تۇرۇپ يەنە فەنياڭغا كېتىشكە ئۇنىغانمىدۇ ؟ — دەپ خىتاب
قىلدى قۇتادىمىش .

سوغدى « بۇنى بىلمەيمەن » دېگەننى قىلىپ مۇرىلىرىنى قىسىپ
ئۈنچىقىمىدى . قۇتادىمىش ئۇنىڭ قولىنى مەھكەم قىستى .
— رەھمەت سىزگە ، — دېدى ئۇ ۋە كەينىگە بۇرۇلدى . دە ،
بۈگۈرگەندەك مېڭىپ ھويلىغا قايتىپ كىردى .

قوردانلىق سەنئەتچىلەر قۇتادىمىشنىڭ جىددىيلەشكەن تۇرقىنى

كۆرۈپ ئۇنىڭغا سوئال نەزىرى بىلەن قاراشتى . قۇتادىمىش ئۇدۇل ماڭ-
غىنىچە ئۆمەك خوجايىننىڭ ھۇجرىسىغا ئوقتەك ئېتىلىپ كىردى . خو-
جايىن كاڭ ئۈستىدە ئارام ئېلىپ ياتقانىدى .

— نېمە بولدۇڭ ؟ — دېدى ئۇ ھەيران بولغان قىياپەتتە بېشىنى
كۆتۈرۈپ .

چىرايى ئۆزگىرىپ قورقۇنچلۇق تۈس ئالغان قۇتادىمىش خوجا-
يىنىغا تىكىلگىنىچە ئىشىك تۈۋىدە توختاپ قالغانىدى . ئۇ گويىكى
قانداقتۇر بىر غايەت زور بالايى — قازا ئىچىدىن قۇنۇلۇپ چىققان ئادەم-
دەك ياكى يىراق يولدىن توختىماي يۈگۈرۈپ كەلگەندەك چوڭقۇر -
چوڭقۇر تىنىق ئېلىپ ، گەپ قىلالماي تۇراتتى . خوجايىن ياتقان يېرى-
دىن قوپۇپ ، چازا قۇرۇپ ئولتۇردى .

— نېمە بولدۇڭ ؟ — دەپ قايتا سورىدى ئۇ ، — كېلە ، بۇ ياققا
كېلىپ ئولتۇر .

— خوجايىن ، مەن كېتىدىغان بولدۇم ، — دېدى قۇتادىمىش
تۇرغان يېرىدىن قوزغالماستىن .

— نېمە ، نېمە ؟ نېمە دېدىڭ ؟ — خوجايىن ئۇنىڭ گېپىنى
چۈشىنەلمەستىن ئالدىراپ سورىدى ، — كېتىدىغان بولدۇم دەمسەن ؟
نەگە كېتىسەن ؟

قۇتادىمىش ئۆزىنى تەستە بېسىۋېلىپ ، ئىمكانقەدەر تەمكىنلىك بى-
لەن سۆزلەشكە تىرىشتى :

— ئىنە چۈك تاي بىلەن ئادارقىزنىڭ دېرىكىنى ئالدىم . ئۇلار
فەنياڭ دېگەن يەرگە كېتىپتۇ . ئەمدى مەنمۇ فەنياڭغا بېرىپ ئۇلارنى تې-
پىشىم كېرەك .

— ھە مۇنداق دېگىن ، — دېدى خوجايىن ۋە ئەمدى چۈشەن-
گەنلىكىنى ئىپادىلەپ بېشىنى ئىرغىتتى ، — ھە ، شۇنداقتىمۇ ، ئالدىرىما ،
بۇ ياققا كېلىپ ئولتۇر ، مەسلەھەتلىشەيلى .

قۇتادىمىش كاڭغا چىقىپ ئۇنىڭ يېنىغا ئولتۇردى ۋە ھېلىقى
سوغدى كىشىدىن ئاڭلىغانلىرىنى بىر مۇبىر سۆزلەپ بەردى .

— بوپتۇ ، ئەمسە بارغىن ، — دېدى خوجايىن ئاخىر ، —
بىراق ، فەنياڭغا قانداق بارىدىغانلىقىنى بىلمەسەن ؟ سەن ئۇ تەرەپلەرگە
بېرىپ باققانمۇ ؟

— ياق ، بېرىپ باقمىغان . خەقتىن سوراپ تېپىپ بارمامدىم .
— ئۇنداق قىلساڭمۇ بولىدۇ ، لېكىن ئەڭ ياخشىسى ، فەنياڭ دە-
يارىغا بارىدىغان ئادەملەرنى تاپايلى . شۇنچە ۋاقىتتىن بۇ شەھەردە تۇر-
دۇڭ ، ئەمدى يەنە بىر - ئىككى كۈن ئارتۇق تۇرۇۋەتسەڭ ھېچنېمە
بولمايدۇ .

شۇنىڭدىن كېيىن خوجايىن بىلەن قۇتادىمىش ھويلىدىن بىللە
چىقتى . خوجايىن قۇتادىمىشنى ئۆزى تونۇيدىغان بىرنەچچە كىشىلەرنىڭ
ئۆيلىرىگە ۋە دۇكانلىرىغا باشلاپ باردى . ھەممە يەردە « فەنياڭغا بارد-
غانلار بارمۇ ؟ » دەپ سۈرۈشتۈردى . ئاخىر ، كەچ كىرگەن مەزگىلدە
ئۇلار فەنياڭغا قاتنايدىغان بىر سوغدى سودىگەرنى تاپتى .

— ئىككى - ئۈچ كۈندىن كېيىن يولغا چىقىمىز ، — دېدى سو-
دىگەر ، — فەنياڭغا بۇغداي ، قوناق ، تېرىق توشۇيمىز . ئۇ يەردە ھازىر
ئاشلىقنىڭ بازىرى ئىتتىك بولۇۋاتىدۇ . ھىراۋۇل ئەن لۇشەن جاي -
جايلاردىكى زېمىندار ۋە سودىگەرلەرنى ھەرىكەتلەندۈرۈپ كەڭ كۆلەمدە
ئاشلىق جۇغلاۋاتىدۇ .

— ھە ، ياخشى بولدى ، باي سودىگەر ، — دېدى ئۆمەك خوجا .
يىنى ، — مانا بۇ يىگىتنى كارۋىنىڭغا ئېلىۋالغىن . ئۇنى قورۇقچى چە-
ۋەنداز قىلساڭمۇ ، ئات ، تۆگىلىرىڭنى باقىدىغان چاكار قىلىۋالساڭمۇ بو-
لىدۇ . قانداق ئىشقا سالساڭمۇ يارايدۇ ، چوقۇم رازى بولىسەن .
سودىگەر ئېتىنىڭ تىزگىنىدىن تۇتۇپ تۇرغان قۇتادىمىشقا
باشتىن - ئاياغ سەپسىلىپ بىر قارىۋالدى .

— ھە ، ماقۇل ، ئالسام ئالاي ، — دېدى ئۇ ئاخىر ، — ئېتى بار
ئىكەن ، يەنە قىلىچ ، خەنجەرلىرىمۇ بار ئىكەن . ئۆزۈم خېلى قاۋۇل ،
بېجىرىم كۆرۈنىدۇ . ئىشلەشنى خالىسا ئاش - تامىقى مەندىن بولىدۇ ،
لېكىن ئۇنىڭدىن باشقا ئىش ھەققى بېرەلمەيمەن .

— ماڭا ھېچ نەرسە كېرەك ئەمەس ، پەقەت فەنياڭغا بېرىۋالساملا بولدى ، — دېدى قۇتادىمىش .

— ئەمەس كېلىشتۇق ، — سودىگەر بۇنداق بىكارغا ئىشلەيدىغان « ئەخمەقنى » تاپقىنىدىن خۇش بولۇپ ، دەرھال ماقۇل بولدى .

ئېيتقاندەك ، سوغدى سودىگەر بىلەن كېلىشىپ ئۇچىنچى كۈنى سەھەردە ئاق كۆڭۈل قوردانلىق سەنئەتچىلەر قۇتادىمىشنى ئۇزىتىپ چىقتى . ئۆمەك خوجا . يىنى قۇتادىمىشنى باغرىغا مەھكەم بېسىپ قۇچاقتى .

— ئاق يول بولسۇن ، ئوغلۇم ، — دېدى ئۇ .

قۇتادىمىش ئايتولۇننىڭ ئالدىغا كەلدى .

— ئاق يول بولسۇن ، — دېدى قىز بوش ئاۋازدا .

شۇ تاپتا قۇتادىمىشنىڭ ئايتولۇنغا نۇرغۇن — نۇرغۇن ياخشى گەپلەرنى قىلغۇسى كېلەتتى . لېكىن ، ھەر قانچە ئويلىسىمۇ ھەر قانداق گەپ ئۆزىنىڭ كۆڭلىدىكى ياخشى نىيەت ، سەمىمىي تىلەكلىرىنى ئەينەن ئەكس ئەتتۈرۈپ بېرەلمەيدىغاندەك تۇيۇلاتتى . ئۇ ئايتولۇننىڭ شۇنچە گۈزەل ۋە شۇنچە مىسكىن رۇخسارىغا قاراپ بىر ئەسناغىچە سۈكۈت قىل . خاندىن كېيىن ئاستاغىنا ئۇنىڭ پېشانىسىگە بىرنى سۆيۈپ قويدى ، خۇددى سىڭلىسىنى سۆيگەن كۆيۈمچان ئاكىسىدەك مېھرىبانلىق بىلەن سۆيۈپ قويدى .

— بىز ياخشى دوست بولۇپ قالدۇق ، — دېدى ئۇ ، — مۇقەددە .

دەس روھلار يوللىرىنى بىر قىلىسا كېيىن يەنە كۆرۈشۈپ قالارمىز . ئامان بولغىن ، ئايتولۇن ، ئوماي ئانىمىز بەختىڭنى بەرسۇن .

— مەن سېنى ئۇنتۇمايمەن ، قۇتادىمىش ، — دېدى ئايتولۇن ۋە

ئاشۇ ئاجايىپ چىرايلىق يوغان قوي كۆزلىرىگە لىققىدە ياش ئالدى .

— ھەي ، ھەي ! تېزرەك خوشلىشىڭلار ، ماڭدۇق ئەمەس ! —

دەپ توۋلىدى سوغدى سودىگەر .

كارۋان قوزغالدى . قۇتادىمىش ئۆتۈكەن باغرىدىن تارتىپ ئۆزىگە

سادىق ھەمراھ بولۇپ كېلىۋاتقان چىلان تورۇق ئېتىنى چاپتۇرغىنىچە بېرىپ كارۋان ئەھلىگە قوشۇلدى .

ئالتىنچى باب

بۇ ئىش ئەسلى مۇنداق بولغان

ماسمادار ھەقىقەتەن ، ئۆزى ئېيتقاندا ، ئىنەچۈك تاي بىلەن ئادارقىزنى ئاشۇ مەشھۇر چاڭئەن شەھىرىگە باشلاپ كەلگەندى . ئۇلار ئۆتۈكەن باغرىدىكى ئۆزلىرىنىڭ تۇرالغۇلىرىدىن ئەلياتقۇ قاراڭغۇ كېچىدە خۇپىيانە ھالدا ئاتلىنىپ چىققان بولغاچقا ، ئۇلارنىڭ كەتكىنىنى ھېچكىم تۇيماي قالدى . كېيىنكى كۈنلەردىمۇ ئۇلارنىڭ كەينىدىن ھېچكىم قوغلىمىدى . كەڭرى يايلاقلاردا كۆچۈپ يۈرۈپ ياشايدىغان چارۋىچىلارنىڭ بۈگۈن بۇ يەردە بولسا ، ئەتە يەنە باشقا جايغا كېتىشى ئادەتتىكى ئىشقا . بۇنىڭغا كىم ئالاھىدە دىققەت قىلىپ ، باش قاتۇرۇپ كەتسۇن ؟

ئىنەچۈك تاي بىلەن ئادارقىز ماسمادارنى ئۆزلىرىنىڭ شاپائەتچىسى دەپ ھېسابلايتتى .

— نىيىتىمىزنىڭ دۇرۇسلىقىدىن كۆك تەڭرى بىزگە غېرىبلىق كۈنلىرىمىزدە مۇشۇنداق بىر ياخشى ئادەمنى يولۇقتۇردى ، — دەيتتى ئىنەچۈك تاي .

— راست ، — دەپ ئۇنىڭ سۆزىگە قوشۇلاتتى ئادارقىز ، — بو-تاسۇن تاغامدىنمۇ ، قۇتادىمىشنىمۇ ئايرىلىپ قالدۇق . ئەمدى بۇ ماسمادار بولمىسا بەكلا يېتىمىسرەپ قالغان بولاتتۇق .

ماسمادار ئۆز يېنىدا قالغان يالغۇز بىر ئادىمى ۋە ئاتا - بالا ئىنە-چۈك تاي بىلەن ئادارقىزنى باشلاپ ، جەمئىي تۆت ئادەم ، ھەر بىرى بىردىن ئاتنى زاپاسقا يېتىلەپ ۋە ئىككى تۆڭگىگە ئۆي بىساتىنى ئارتىپ ،

ئاھالىلەر ياشىمايدىغان چەت - ياقا جايلارنى تاللاپ مېڭىپ ، ئاخىر چاڭئەنگە يېتىپ كەلدى . ئۇ يول بويى ئىنەچۈك تاي بىلەن ئادارقىزدا ياخشى تەسىر قالدۇرۇشقا تىرىشىپ ، ئۇلارغا سىلىق ۋە ئەدەپلىك مۇئامىلەدە بولدى . ئۇلارنىڭ ھەر قانداق تەلەپلىرىنى ئورۇنداپ ، غەمخورلۇق قىلدى . چاڭئەندە ئۇلار بىر مويىسىپت دۇكاندارنىڭ ئىككى ئېغىز ئۆيىنى ئىجارىگە ئالدى . شۇنىڭدىن كېيىن ماسمادار ئىنەچۈك تايىنىڭ ئالدىغا كىرىپ پەگادا تىزلاندى . بېشى يەرگە تەگكۈچە ئېگىلىپ تەزىم قىلدى . ئىنەچۈك تاي ھە دېگەندىلا ئۇنىڭ مۇددىئاسىنى چۈشەنمەي تەمتىرەپ قالدى .

— بۇ نېمە قىلغىنىڭ ، ماسمادار ؟ — دېدى ئۇ كاكك ئۈستىدىن ئىتتىك چۈشۈپ ، — بۇنداق قىلما ، ئورنۇڭدىن تۇر ، گېپىڭ بولسا بۇنداق نەكەللۈپ قىلمايلا ئېيتىۋەرمەمسەن .

— ساڭا دەيدىغان يۈرەك سۆزۈم بار ، — دېدى ماسمادار تىزلىك نىپ ئولتۇرغان يېرىدىن قوزغالماستىن .

— قانداق گېپىڭ بولسىمۇ دەۋەرگىن . بۇ ئۆيدە ئىككىمىزدىن باشقا ھېچكىم يوققۇ . ئورنۇڭدىن تۇر ، بۇنداق قىلساڭ بولمايدۇ . ئەسەلىدە مەن تىزلىنىپ ساڭا مىننەتدارلىق ئىزھار قىلسام بولاتتى . سەن بىزنىڭ شاپائەتچىمىز .

ماسمادار يەنىلا ئورنىدىن تۇرمىدى .

— مەن ئۆمۈربويى ساڭا باش ئېگىپ تۇرۇشقا رازىمەن ، — دېدى ئۇ ، — مەن ساڭا ئوغۇل بولۇشنى خالايمەن ، مەن ئادارقىزنى جېنىمدىن ئارتۇق ياخشى كۆرىمەن ، ئۇنى ئۆمۈر بويى قەدىرلەيمەن .

ئىنەچۈك تاي چوڭقۇر تىنىۋالدى . ئۇ ماسمادارنىڭ ئادارقىزغا كۆز تاشلاپ يۈرگىنىنى بۇرۇنلا سەزگەنىدى . شۇڭا ، بۇنداق كۈيۈۋوغۇل بولۇش تەلپىدىن ئۇ تاسادىپىيلىق ھېس قىلمىدى . شۇنداقتىمۇ ، ماسمادارنىڭ ئاخىرقى سۆزلىرىنى ئاڭلىغاندىن كېيىن نېمە ئۈچۈندۇر كۆڭلى بۇزۇلدى ، خۇددى بىر كىم ئۇنىڭ يۈرىكىنى سۇغۇرۇپ ئېلىۋالماقچى بولۇۋاتقاندەك بىر خىل غايىبانە سېزىم ئۇنى چۈشىنىشكە پەرىشانلىققا

سالدى . « توۋا ! ماڭا نېمە بولدى ؟ — دەپ ھەيران بولدى ئۇ ئۆز ئىچىدە ، — قىزىم چوڭ بولدى . مۇشۇنداق بىر ياخشى ئادەمنىڭ ئۇنىڭغا كۆڭۈل بەرگەنلىكىدىن خۇشال بولۇش كېرەكقۇ ياكى مەن خاتالىشىۋا . تامدىم ؟ » كۆڭۈل سېزىدۇ « دېيىشىدۇ . ئادارقىز ماسمادارغا قول بەرسە بەخت چېچەكلىرى ئېچىلماي قالارمۇ يا ؟ ۋاي تەڭرىم ، نېمىلەرنى ئويلاپ كەتتىم ؟ ئادەم قېرىغاندا مۇشۇنداق ئەنسىز بولۇپ قالامدۇ نېمە ؟ »

ئىنەچۈك تاي ئەنە شۇنداق زىددىيەتلىك ئىچكى كەچۈرمىشلەر بىلەن بىر پەس دېلىغۇل بولغاندىن كېيىن ئىشنى ياخشى تەرەپكە جوراشقا تىرىشىپ ماسمادارغا دوستانە رەۋىشتە مۇلايىملىق بىلەن قارىدى .

— مەنغۇ سېنى چۈشەندىم ، — دېدى ئۇ ، — بۇنداق ھېچكىم بىزنى تونۇمايدىغان يەرلەرگە كېلىپ قالغاندا سەندەك بىر ئەزىمەت بىلەن بىر ئۆيدە بولساق مەنمۇ خاتىرجەم بولىمەن . بىراق ، ئادارقىز نېمە دەيدىكەن ؟ مەن ئۇنىڭ بىلەن سۆزلىشىپ كۆرەي . ئۇ ھويلىنىڭ كەينىدىكى ئۆستەڭ بويىغا كىرىپ يۇغىلى چىقىپ كەتكەنىدى . ساڭا ئەتە جاۋابىنى بېرەي .

ماسمادار يەنە بېشى يەرگە تەگكۈچە ئېگىلىپ تەزىم قىلدى .
— خوپ ، ئېيتقىنىڭدەك بولسۇن ، ئىنەچۈك تاغا ، — دېدى ئۇ ۋە ئەمدى ئورنىدىن تۇرۇپ ، ئۆيىدىن چىقىپ كەتتى .

ئىنەچۈك تاينىڭ دىل ئارامى يوقالدى . ئۇ كاڭدا ئۇزاققىچە خىيال سۈرۈپ ئولتۇردى . بىر چاغ بولغاندا ئادارقىز يۇيۇلغان كىرىلەرنى ياغاچ تەڭنىگە سېلىپ كۆتۈرگەن ھالدا كىرىپ كەلدى .

— نېمە بولدى ، دادا ؟ بىر ئىش بولدىمۇ ؟ چىرايىڭىز بۆلەكچە كۆرۈنىدىغۇ ؟ — دەپ سورىدى ئۇ تەڭنىنى يەرگە قويۇپ .

— بۇ ياققا كەلگىنە ، قىزىم . بۇياققا كېلىپ ئولتۇر ، — دېدى ئىنەچۈك تاي .

ئادارقىز ئۇنىڭ يېنىغا كېلىپ ، كاڭىنىڭ قىرىغا ئولتۇردى .

ئاتىسى ئۇنىڭغا خىيالچان كۆزلىرى بىلەن قاراپ بىردەم سۈكۈت قىلغان.
دىن كېيىن ماسمادارنىڭ تەلەپ قويغانلىقىنى سۆزلەپ بەردى .
ئادارقىز ئۇنچىقىمدى . ئۇنىڭ كۆزلىرىدىن ئىختىيارسىز تۈردە
ئىككى تامچە ياش ئېقىپ چۈشتى . ئىنە چۈك تاي ئۇنىڭغا قاراپ تەمتە
رەپ قالدى .

— ئۇنى خالىمىسەن ، قىزىم ؟ ئۇ بىزگە يامانلىق قىلمىدى ، —
دېدى ئۇ .

— ياق ، ئاتا ، ماسمادارنى يامان دېگىنىم يوق ، — دېدى ئادارقىز
كۆز ياشلىرىنى سۈرتۈۋېتىپ ، — لېكىن ... لېكىن ھازىر بۇنداق گەپ-
لەرنى قىلىشىدىغان ۋاقىت ئەمەسقۇ . يۇرت — ماكانىمىزدىن ئايرىلىپ ، بۇ
يەرگە تېخى ئەمدىلا كەلدۇق . كىچىككىنە دېمىمىزنى ئېلىپ ، ئارقا-
ئالدىمىزنى ئوڭشىۋالايلى .

ئىنە چۈك تاي ئۇلۇغ — كىچىك تىنىپ ، بېشىنى تۆۋەن سالىدى .
ئۇ قىزىنى ئارتۇقچە قىستاپ ، مەجبۇرلاشنى خالىمايتتى ، شۇنداقلا ماس-
مادارنىمۇ رەنجىتمەسلىكىنى ئويلايتتى .

— ماقۇل ، قىزىم ، — دېدى ئۇ ، — سېنى زورلىمايمەن . لې-
كىن ، كۆڭلۈڭدە قانداق گېپىڭ بولسا مەندىن يوشۇرمىغىن . بۇ دۇنيا-
لىقتا مېنىڭ سەندىن باشقا ھېچكىمم يوق ، سېنىڭمۇ مەندىن باشقا قاي-
شنىڭ يوق .

— سىزدىن يوشۇرغۇدەك نېمە گېپىم بولسۇن ، ئاتا . بىراق ...
راستىنى ئېيتسام ، قۇتادىمىشنى ئۇنتۇپالمايۋاتىمەن . ئۇنىڭ قازا قىلغىنىغا
زادى ئىشەنگۈم كەلمەيدۇ . بەزىدە خۇددى ئۇ مۇشۇ يېقىن بىر يەرلەردە
بىزنى ئىزلەپ يۈرۈۋاتقاندەك تۇيۇلۇپ كېتىدۇ .

ئىنە چۈك تاي يەنە ئۇلۇغ — كىچىك تىنىپ بېشىنى چايقىدى .
— قۇتادىمىش تېخى ئون گۈلنىڭ بىرى ئېچىلمىغان ياش تۇرۇپ
كۈتۈلمىگەن بالا — قازاغا يولۇقتى . بەلكىم ئۇنىڭ روھى سېنى كۆرگىلى
كېلىپ تۇرۇۋاتقاندۇ . كۆك تەڭرى ، كۆك بۆرە ئۇنىڭ روھىنى قۇتلۇق
قىلسۇن . ئۇنى كۆپ ئويلاۋەرمىگىن ، قىزىم . بۇ دۇنيادا ئۆلمەيدىغان كىم

بار ؟ ئۆلگەننىڭ كەينىدىن كەتكىلى بولمايدۇ . تىرىكلەر يەنە ھاياتلىق
نىڭ غېمىنى يەپ ، تىرىكچىلىك قىلىشى كېرەك . تىرىكچىلىك يولىدا
ياشاش ئۈچۈن كۈرەش قىلمايدىغانلارنى كۆك بۆرە قوللىمايدۇ .
قېرىلىقتىن زەئىپلەشكەن بۇ ئاق ساقاللىق بوۋاي ئۆزىنىڭ ئارزۇ-
لۇق يالغۇز قىزىغا روھىي تەسەللى بېرىش ئۈچۈن ئۇزاق سۆزلەپ
كەتتى .

× × ×

ماسمادار ئادارقىزنىڭ جاۋابىنى ئۇققاندىن كېيىن جۇدۇنى ئۆرلە-
گەن بولسىمۇ ، ئۆزىنى تۇتۇۋالدى .
— بوپتۇ ، — دېدى ئۇ ئىنە چۈك تايغا ، — ئادارقىز يەنە ئويلاپ
باقسۇن . كېيىنچە يەنە سۆزلىشەرمىز .

ماسمادار بۇ جەھەتتە خاتىرجەم ئىدى . « ئۇ ئەخمەق قىز مېنىڭ
قولۇمدىكى بىر قۇشقاچ ، — دەيتتى ئۇ ئۆز ئىچىدە ، — ئۇنى ئەمدى
قانداق قىلىمەن دېسەم شۇنداق قىلىۋېتەلەيمەن . شۇنداقتىمۇ ، ئىشنى
ئىلاجى بار چىرايلىقچە پۈتتۈرگىنىم تۈزۈك . ھە دېگەندىلا ئۇنىڭغا قات-
تىق تېگىپ كۆڭلىنى سوۋۇتۇپ قويماي . كۆڭۈلسىز تۇرمۇشنىڭ نېمە
لەرزىتى ؟ »

شۇنداق ئويلار بىلەن ماسمادار ئۆزىگە ھاي بېرىپ ، ئادارقىزغا
ئارتۇقچە بېسىم ئىشلەتمىدى . ئەكسىچە ، ئۇنىڭغا ياخشى مۇئامىلىدە بو-
لۇپ ، كۆڭلىنى رام قىلىشقا تىرىشتى . ئۇنىڭ ئۈستىگە ، پەرىشتە سىياقىغا
كىرىۋالغان بۇ كاللا كېسەر قاراقچىنىڭ جىنايەت ئىجاد قىلىشقا ئادەتلەن-
گەن مېڭىسى شۇ كۈنلەردە يەنە باشقا مۇھىم ئىشلار بىلەن بەند ئىدى .
« ئەن لۇشەن دېگەن سەركەردە يېقىندىن بۇيان ئوردىنىڭ ئەمر - پەر-
مانلىرىغا ئانچە ئەمەل قىلمايدىغان بولۇپ قالدى دېگەن مىش - مىش
گەپلەر ئېغىزدىن ئېغىزغا كۆچۈپ يۈرۈۋاتىدۇ ، — دەپ ئويلايتتى
ئۇ ، — ئەنە شۇ ئەن لۇشەننىڭ ئادەملىرىنى تاپسام بولاتتى . ئاشۇنداق

توپلاڭچىلارنىڭ ئىچىگە كىرىۋالسا ئاسان پايدا تاپقىلى بولىدۇ . مۇبادا راستتىنلا توپلاڭ بولۇپ قالسا ، « توپلاڭدىن توغاچ ئوغرىلاپ » ، بايلىق توپلاپ ، ھىيلە - نەيرەڭ ئىشلىتىپ ، ئۈستىلىق بىلەن باشلىقلارغا ياخشىچاق بولۇۋېلىپ ، بىرەر مەنەسپكە ئېرىشكىلى بولىدۇ . قاچانكى ، توپىلاڭ مەغلۇبىيەتكە ئۇچراپ قالسا ئالتۇن - كۈمۈشنى يىغىپ تىكىۋېتىش كېرەك . شۇ بايلىقلار بىلەن باشقا بىر يۇرتقا بېرىپ ، كاتتا باي بولۇپ ياشىغىلى بولىدۇ . لېكىن ، شۇ ئەن لۇشەن دېگەننى نەدىن تاپقىلى بولىدۇ ؟ بەزى ئۇزۇن قۇلاقلار ئۇنى چاڭگەندە تۇرىدۇ دېيىشكە . نىدى . يەنە بەزىلەر ئۇنى قايسىدۇر بىر باشقا يۇرتقا يۆتكىلىپ كەتكەن دېيىشىۋاتىدۇ . قايسى گەپ راست ؟ »

ماسمادار چاڭگەن كوچىلىرىنى بىر باشتىن ئارىلاپ يۈرۈپ ، ئادەم توپلاشقان يەرلەردە قۇلىقىنى دىڭ تۇتۇپ گەپ تىڭشاپ ، ئۇنىڭدىن - بۇنىڭدىن سۈرۈشتۈرۈپ ، ئەن لۇشەننىڭ ئىز - دېرىكىنى قىلدى ، لېكىن ھېچنېمىنى ئۇقالمىدى .

ئۇ ئاددىي بىر چايخانغا كىردى ۋە ئىشتان - چاپانلىرىغا ياماق سېلىنغان بىر نەچچە مەدىكارلار ئولتۇرغان يۇمىلاق جوزىنىڭ يېنىغا كەلدى . مەدىكارلار دوستانە رەۋىشتە ئۇنىڭغا بىر ئورۇندۇقنى سۈنۈپ بەردى . ماسمادار ئولتۇردى . ئۇ ئۆزىنىڭ سەرگەردانلىق ، ساياقلىق ھال ياتىدا يۇرتتىن يۇرتقا كۆچۈپ يۈرۈپ خەنزۇ تىلىنى ئانچە - مۇنچە ئۆگىنىۋالغانىدى . شۇڭا ، بىر چىنە قىزىق چايىنى ئالدىرىماي ئولتۇرماق ھەمداستىخان مەدىكارلاردىن سورىدى :

— ئەن لۇشەن ھازىر نەدە ؟

— ئەن لۇشەن دېگەن كىم ؟ — دەپ ياندۇرۇپ سورىدى مە .

دىكارلاردىن بىرى .

— كىم دەيسەنغۇ ؟ ئەن لۇشەن دېگەن چوڭ سەرگەردە ، چوڭ

باشلىق ئەمەسمۇ . شۇنىمۇ بىلمەمسىلەر ؟

— بىز ئاددىي پۇقرالار . ئەمەلدارلار بىلەن تونۇشلۇقىمىز يوق .

ماسمادار ئارتۇق گەپ قىلماستىن چىيىنى ئىچتى . مەدىكارلار ئۇ .

نىڭ بىلەن خوشلىشىپ چىقىپ كەتتى . يانداش جوزىدا ئولتۇرغان بىر يىگىت چىنىسىنى كۆتۈرۈپ كېلىپ ، ماسمادارنىڭ يېنىدىكى ئورۇندۇققا ئولتۇردى .

— يىراقتىن كەلگەن ئوخشىماسەن ، بۇرادەر ؟ — دېدى ئۇ .
— شۇنداق ، — دېدى ماسمادار ، — ئۆزۈڭمۇ بۇ يەرلىك ئە .
مەستەك كۆرۈنسەنغۇ .

— مەن سوغدى ، — دېدى بۇ ناتونۇش يىگىت ، — خېلى ئۇزاقتىن بېرى مۇشۇ شەھەردە تۇرۇۋاتىمەن . بايا ھېلىقى مەدىكارلاردىن ئەن لۇشەننى سورىغانلىقىڭنى ئاڭلاپ قالدىم . ئۇنى ئىزلەپ نېمە قىلاتتىڭ ؟

ماسمادار بۇ سوغدى يىگىتنىڭ ئىچىدىكىنى بىلىشكە تىرىشىپ ، ئۇنىڭغا سىناق نەزىرى بىلەن تىكىلىپ قارىدى .
— ئەن لۇشەننىڭ قوشۇنىدا خىزمەت قىلاي دەمسەن يا ؟ —
سوغدى يىگىت يېنىشلاپ سورىدى .

— شۇنداق ، — دەپ قىسقىلا جاۋاب بەردى ماسمادار تېخىچە ئۇنىڭدىن كۆزىنى ئۆزمەي .
سوغدى يىگىت ئۆزىنى بەكلا چوڭ تۇتقان ھالدا تەكەللۇپسىز كۈلۈپ كەتتى .

— بولدى ، سېنى چۈشەندىم ، — دېدى ئۇ ۋە ماسمادارنىڭ يەلكىسىگە شاپىلاقلاپ قويدى ، — ئەن لۇشەن ھازىر چاڭئەندە ئەمەس ، ئۇ ئاللىقاچان فەنياڭغا يۆتكىلىپ كەتكەن . بىزمۇ شۇ ياققا كەتمەكچى بولۇۋاتىمىز . سەنمۇ بىز بىلەن كېتەمسەن ؟

— بىز دېگىنىڭ كىملىرى ئۇ ؟ — سورىدى ماسمادار .
— فەنياڭغا كەتمەكچى بولۇۋاتقان بىرنەچچە ئاغىنىلەر بار .
— قاچان ماڭىسىلەر ؟
— مۇشۇ بىر نەچچە كۈننىڭ ئىچىدە .
— ئەمەسە بىز بىر يولغا چۈشكەن سەپەرداشلار ئىكەنمىز ، —
دېدى ماسمادار .

سوغدى يىگىت يەنە قاقاقلاپ كۈلۈپ كەتتى .

— يارايىسەن ! — دېدى ئۇ ۋە ماسمادارنىڭ يەلكىسىگە شاپىلاق بىلەن قاتتىق بىرنى ئۇردى ، — يۈر ، سېنى ئاغىنىلىرىمگە تونۇشتۇرۇپ قويماي .

چايخاندىكىلەر سوغدى يىگىتنىڭ ئۈنلۈك كۈلۈشىگە ۋە ماسمادارنىڭ يەلكىسىگە قاتتىق « قاس » چىقىرىپ ئۇرۇشىغا سەل ئەجەبلىنىپ ئۇلارغا قاراشتى ، لېكىن بۇ ئىككى غەلىتە يىگىت ئۇيغۇرچە — سوغدىچە ئارىلاشتۇرۇپ سۆزلىگەنلىكى ئۈچۈن ئۇلارنىڭ نېمە دېيىشكەنلىكىنى ھېچكىم ئۇقالمىدى .

سوغدى يىگىت ماسمادارنى ئۆزىنىڭ مەھەللىسىگە باشلاپ بېرىپ ، فەنياڭغا كەتمەكچى بولغان ئاغىنىلىرىگە تونۇشتۇردى . ئۇلار ئاسانلا ئورتاق تىل تېپىشتى . بۇ سوغدى يىگىتلىرىمۇ خۇددى ماسمادارغا ئوخشاشلا ئاسان پايدىنى كۆزلەپ تەۋەككۈلچىلىككە بەل باغلىغانلار ئىدى .

— بىز ھەممىمىز ھازىرلا يولغا چىقىشقا تەييار ، — دېدى سوغدىلاردىن بىرى ، — ئەمما فەنياڭغا بېرىپ ئورۇنلىشىۋالغۇچە يەتكۈدەك پۇل ، مالنى غەملۈپلىش كېرەك .

بۇ مەسىلىدىمۇ ھەممەيلەننىڭ گېپى ئاسانلا بىر يەردىن چىقتى . ئىككى - ئۈچ كۈن كۆزىتىپ ، ئوبدان تەييارلىق قىلىۋالغاندىن كېيىن بۇ سوغدىلار بىر كېچىدىلا ئۈچ - تۆت سودىگەرنىڭ دۇكان ۋە ئامبارلىرىنىڭ تاملىرىنى تېشىپ ، ئىچىنى قۇرۇقداپ قويۇشتى . ماسمادار بولسا ، بىزگە مەلۇم بولغىنىدەك ، ئۆزى ئولتۇرۇشلۇق ئۆينىڭ خوجايىنىغا قەست قىلىپ ، بىر تالاي ئالتۇن - كۈمۈشكە ئىگە بولدى . ئۆزىنىڭ جىنايىتى ئىشلىرىنى پۈتتۈرۈپ بولغاندىن كېيىن ئۇ ئالدىراش كىرىپ ئىنەچۈك تاي بىلەن ئادارقىزنى ئويغاتتى .

— تۇرۇڭلار ، تۇرۇڭلار ، تېز بولۇڭلار ! — دېدى ئۇ ، — ھا-زىرلا يولغا چىقىمىز ، بۇ يەردىن دەرھال كەتمىسەك بولمايدۇ .

— نېمە ئىش ؟ نېمە بولدى ؟ — دەپ غودۇڭشىدى ئىنەچۈك

تاي ئۇيقۇلۇقتا كۆزلىرىنى ئۇۋۇلاپ ، — تېخى تاڭ ئاتمىدىغۇ ... كېتىمىز دەيسەنغۇ ؟ يەنە نەگە كېتىمىز ؟ بولدى ، قوي ، گېپىڭ بولسا ئەتە تاڭ ئاتقاندا سۆزلىشەيلى .

— بولمايدۇ ، بولمايدۇ ! — ماسمادار ئاچچىقلاندى ، — ھازىر كەتمىسەك بولمايدۇ . ئورخۇن تەرەپتىن بىزگە ئوخشاش قاچقانلارنى تۇتۇشقا ئادەم كەپتۇ . تېز قويۇڭلار !

— نېمە ؟ بىزنى تۇتۇپ كېتەمدىكەن ؟

— شۇنداق ، تۇتۇپ كېتىشىدۇ ، ئورخۇن يېرىگە ئاپىرىپ جازالايىدۇ . تېز قويۇپ كېيىنىڭلار ، مەن چىقىپ ئاتلارنى تەييارلاي . شۇنداق قىلىپ ، ئۇلار ئاسماننى بۇلۇت قاپلاپ ، ئاي ۋە يۇلتۇزلار غايىب بولغان قاراڭغۇ تۈندە ئات - ئۇلاغلىرىغا نەرسە - كېزەكلىرىنى ئارتىپ يولغا راۋان بولدى . قايسىدۇر بىر كوچىغا كەلگەندە ئۇلارغا يەنە ھېلىقى سوغدىلار قوشۇلدى . ماسمادار ئىنە چۈك تاي بىلەن ئادارقىزنى ئۆتۈكەن تاغلىرىدىن قانداق خۇپىيانە ئېلىپ قاچقان بولسا ، چاڭئەن شەھىرىدىنمۇ شۇنداق ئوغرىلىقچە ئېلىپ چىقتى . ئىنە چۈك تايىمۇ ، ئادار - قىزمۇ شۇ تاپتا نېمە ئىشلار بولۇپ كېتىۋاتقانلىقىنى ئاڭقىرالمايتتى . ئۇلار ئۆزلىرىمۇ سەزمىگەن ھالدا ھەممە ئىشتا ماسمادارغا بويسۇنىدىغان ، ئۇ نەگە باشلىسا شۇ ياققا ماڭىدىغان بولۇپ قالغانىدى . ئۇلارنىڭ ھەر ئىككىسى بۇ ياۋۇز قاراقچىنى ئۆزلىرىنىڭ ئاق كۆڭۈل شاپائەتچىسى دەپ ھېسابلايتتى .

تاڭ يورۇغاندا ئۇلار ئۇپۇققا تاقاشقان سېرىق توپىلىق تۈزلەڭدە كېتىۋاتاتتى .

يەتتىنچى باب

لويانغا يۈرۈش

شمال تەرەپتىن سوغۇق شامال سوقۇپ تۇراتتى . قۇتادىمىش ئات ئۈستىدە توڭۇپ شۇمىشىپ قالدى . قېلىن ۋە يۇمشاق بۇلغۇن تېرىسىدىن تىكىلگەن كىمخاب تاشلىق جۇۋىسىنى كىيىپ تۆگە ئۈستىدە مەغز رۇر قىياپەتتە ئولتۇرغان سوغدى سودىگەر ئۇنىڭغا قاراپ توۋلىدى :

— ھاي يىگىت ، سوغۇق ئۆتتىمۇ ؟ مە ، مۇنۇ چاپاننى كىيىۋال . شۇ گەپ بىلەن سودىگەر ئۆزىنىڭ تۆگىسىگە ياندىشىپ كېتىۋاتقان خىزمەتكار سۇنۇپ بەرگەن خېلى يېڭى بىر يۇڭ چاپاننى قۇتادىمىشقا تاشلاپ بەردى .

— رەھمەت ، خوجايىن .

قۇتادىمىش قوي تېرىسىدىن يۇڭى ئىچىگە قىلىپ تىكىلگەن بۇ كالتە چاپاننى دەرھال خۇشاللىق بىلەن كىيىۋالدى . دالادىكى ئۇزۇن يوللاردا ئىنسان ئۈچۈن يېمەكلىك بىلەن سۇ قانچىلىك زۆرۈر بولسا ، كەچ كۈز پەسلىدە تۆت تەرەپتىن ئاچچىق سوغۇق شامالنىڭ زەربىسىگە ئۇچراپ تۇرغان يولۇچى ئۈچۈن ئىسسىق كىيىمىمۇ شۇنچە ئېھتىياجلىق بولىدۇ ، ئەلۋەتتە .

— ھە ، قانداق ؟ بۇ چاپان بولامدىكەن ؟ — سودىگەر قۇتادىمىش تىن يەنە سورىدى .

ئۇ كۈن بويى ئۇنچىقماستىن تۆگە ئۈستىدە سىلكىنىپ ماڭىۋېرىشتىن زېرىكىپ ، بىرىكىم بىلەن پاراڭلاشقۇسى كېلىپ قالغاندەك تۇراتتى .

— ياخشى چاپان ئىكەن ، — دېدى قۇتادىمىش مىننەتدارلىق بىلەن كۈلۈمسىرەپ ، — ئەمدى قار ياغسىمۇ قورقمايمەن .
شۇ گەپ بىلەن ئۇ ئۆز ئېتىغا غانجۇغىلانغان كۆن بوغجۇمسىدىن بىر پارچە قۇيما كۈمۈشنى چىقىرىپ سوغدى خوجايىغا ئۇزاتتى .
— مانا ، ئاز بولسىمۇ ئېلىپ قويۇڭ ، — دېدى ئۇ .
سودىگەر كۈمۈشنى ئالدى .

— بولدى ، ئۆزۈڭدە قالسۇن ، — دېدى ئۇ ، — ھېلىمۇ نەچچە كۈنلەردىن بېرى ماڭا ھەقسىز ئىشلەپ كېلىۋاتىسەن . ياخشى ئىشلىدىڭ .
فەنياڭ بازىرىغىمۇ ئاز قالدۇق . ئۇ يەرگە بارغاندىن كېيىن ھەممىمىزگە پايدا بار . مەنمۇ پۇل تاپىمەن ، سەنمۇ نامراتلىقتىن قۇتۇلسەن .
— ئۇ فەنياڭ دېگەن يەردە پۇل تېپىش شۇنداق ئاسانمۇ ؟ —

سوردى قۇتادىمىش .
— ئەقىللىق بىلەن كۈچۈڭنى ئىشلىتەلسەڭ فەنياڭدا كۈنۈڭ ياخشى ئۆتىدۇ ، — دېدى سودىگەر ، — مانا مەن ئەقىل بىلەن يول تېپىپ كېتىۋاتىمەن . ئەگەر سەن قورقۇنچاقلىق قىلماي ئەن لۇشەنگە جەڭچى بولساڭ پايدىسىنى كۆرسەن . ئەن لۇشەن باتۇر ئەزىمەتلەرنى قەدىرلەيدۇ .

« يەنە شۇ ئەن لۇشەننىڭ گېپى چىقتىغۇ ، — دەپ ئويلىدى قۇتادىمىش ، — چاڭئەندە ئۇچراشقان ھېلىقى توڭرا كىشىلىرىنىڭ ئېيتقانلىرىدىن قارىغاندا ، بۇ ئەن لۇشەن دېگەن سەركەردە ئوردىغا قارشى قانداقتۇر بىر ھەرىكەت قىلىشنى قەستلەۋاتقاندا تۇرىدۇ . ئەن لۇشەن قوشۇنىنىڭ ئۇيغۇر قوشۇنى بىلەن توقۇنۇشقانلىقىنىمۇ مەن ئۆز كۆزۈم بىلەن كۆرگەن . قارىغاندا ، ئۇ خەتەرلىك ئادەم ئىكەن . بۇ سوغدى سودىگەرنىڭمۇ ئاشۇ ئەن لۇشەن بىلەن قانداقتۇر ئالاقىسى بارمۇ ، قانداق ؟ »

— فەنياڭغا كەچ كىرگۈچە يېتىپ بارىمىز ، — دېدى يەنە سۇدەڭگەر .

قۇتادىمىش جاۋاب قايتۇرمىدى . ئۇنىڭ مېڭىسىنى تۈرلۈك غەم ۋە

تىنىمىز خىياللار چۇلغۇلغاندى . « فەنياڭغا بارغاندىن كېيىن ئادار . قىزنى تاپالامدىم ؟ ئۇلار راست ئاشۇ فەنياڭ دېگەن يەردىمۇ ، ئەمەسمۇ ؟ ئەگەر ئۇلار فەنياڭدىمۇ يوق بولۇپ قالسىچۇ ؟ »

قۇتادىمىشنىڭ دىلى بىئارام بولاتتى ، يۈرىكى سىقىلاتتى ، تولا ئويلاپ بېشى چىڭقىلىپ ئاغرىيتتى . « ھازىر بۇلارنى ئويلىغاننىڭ پايدىسى يوق » دەيتتى ئۇ ئۆز ئىچىدە ، لېكىن يەنە ئويلىماي تۇرالمىيتتى . « ھازىر ئايتولۇن نېمە ئىش قىلىۋاتىدىكىن ؟ يەنە سەييارە ئويۇن قويۇپ يۈرگەندۇ . »

كەچكە يېقىن شامال تېخىمۇ كۈچىيىپ كەتتى . ئەمدى قۇتادىمىشنىڭ خىيال سۈرۈشىگە پۇرسەت قالمىدى . ئوچۇق دالادا ئادەملەر ۋە ئات - تۆگىلەر پاناھلانغۇدەك ھېچ نەرسە يوق . شامال سېرىق توپىنى ئۇچۇرتۇپ ، كۆزلەرنى ئاچقىلى قويمايتتى ، ئىختىيارىي نەپەس ئېلىشمۇ تەسلىشتى . شۇنداق بولسىمۇ ، كارۋان يۈرۈشىنى توختاتمىدى .

— بولمايدۇ ، توختاشقا بولمايدۇ ! تۆگىلەرنى تېز ھەپ دەڭلار ! — دەپ توۋلايتتى سوغدى سودىگەر .

چاكارلار نارازى بولۇپ غودۇڭشىيتتى :

— بۇ خوجايىن نېمىگە شۇنچە ئالدىرايدىكىن ؟ شامال توختىغاندىن كېيىن ماڭساق ياخشى ئەمەسمۇ .

ھالبۇكى ، شامال توختىمىدى ، كارۋانمۇ ماڭمۇەردى . ئەسلى بۇنداق چۆل شامىلىدا كارۋاننى توختىتىپ ، ئاتلارنى بىر - بىرىگە چېتىپ ، تۆگىلەرنى چۆكتۈرۈپ ، ئادەملەر شۇ تۆگىلەرنى دالدا قىلىپ يېتىپ ، شامالنىڭ بېسىقىشىنى كۈتۈش كېرەك ئىدى . لېكىن ، بۇ قېتىم ئۇنداق بولمىدى . كارۋان ئەھلى شامالغا قارشى كۈرەش قىلىپ كېتىۋەردى ۋە مۆلچەردىكىدىن كېچىكىپ ، قاپقاراڭغۇ كېچىدە فەنياڭغا يېتىپ كەلدى . ئۇلار بىر كارۋان سارايغا كىرىشى بىلەن سوغدى سودىگەر ئۆز غوجىدارىنى يېنىغا چاقىرىپ :

— بۇ يەردىكى ئىشلارنى سەن ئورۇنلاشتۇرۇپ تۇر . مېنىڭ مۇھىم ئىشىم بار ، — دېدى . دە ، قىلىچلار بىلەن قوراللانغان ئىككى قو-

رۇقچىنى ئەگەشتۈرۈپ نەگىدۇر كېتىپ قالدى .

غوجىدار خوجاينىنىڭ بۇ ئىشىغا ھەيران بولدى . سودىگەر بولغان ئادەم يىراقتىن ئېلىپ كەلگەن شۇنچە كۆپ مالنى مۇنداقلا تاشلاپ قويۇپ چىقىپ كەتمەسلىكى كېرەك ئىدى . ئۇنىڭ ئۈستىگە ، قاتتىق شامال گۈركىرەپ تۇرغان بۇ قاراڭغۇ كېچىدە ئارام ئالماستىن ، شۇنچە ئالدىراپ نەگە بارىدۇ ؟

خوجاينى ئايماق بازىرىنىڭ مەركىزىگە جايلاشقان بىر كىچىكرەك قەلئەنىڭ دەرۋازىسى ئالدىغا كەلگەندە ئاتتىن چۈشتى .

— ئەن لۇشەن جانابلىرى بىلەن كۆرۈشمەن ، — دېدى ئۇ ئۇزۇن نەيزە تۇتۇپ تۇرۇشقان ئىككى قاراۋۇلغا ۋە ئەن لۇشەن ئۆز قولى بىلەن يېزىپ بەرگەن دەستەكنى كۆرسەتتى .

قاراۋۇللار ئۇنى دەرۋازا يېنىدىكى قاراۋۇلخانغا باشلاپ كىرىپ ، پىلىلداپ كۆيۈپ تۇرغان جىنىچراغنىڭ يورۇقىدا دەستەكنى زەن سېلىپ كۆرۈپ چىققاندىن كېيىن :

— مەرھەمەت ، — دېيىشتى — دە ، دەرۋازىنى ئېچىپ بېرىشتى .

قەلئە ئىچىدە نەيزە تۇتقان قاراۋۇللار ئىككىدىن — ئۈچتىن بولۇپ ئايلىنىپ يۈرۈشەتتى . ئوڭ ياندىن ئىزمىلىنىدىغان ئۇزۇن تون كىيىپ ، چېچىنى چوققىسىغا تۈرمەكلەپ شەلپەر بىلەن چىگىۋالغان تابغاچ مەرەم سودىگەرنى قەلئەنىڭ ئوتتۇرىسىغا جايلاشقان ئىمارەتكە باشلاپ كىردى . ئەڭ ئىچكىرىدىكى بىر بۆلمىنىڭ قوش قاناتلىق ئىشىكى ئالدىغا كەلگەندە مەرەم سودىگەرگە توختاپ تۇرۇشنى ئىشارەت بىلەن ئۇقتۇردى — دە ، ئۆزى بۆلمىگە كىرىپ كەتتى ۋە ھايال بولماي قايتىپ چىقتى .

— مەرھەمەت ، — دېدى ئۇ ، — ئەن لۇشەن جانابلىرى كىرىشىڭىزگە ئىجازەت بەردى .

سودىگەر بۆلمىگە كىردى . قېلىن گېلەم ئۈستىگە ئېيىق ۋە تۈلكە تېرىلىرى سېلىنغان بولۇپ ، ئەن لۇشەن شۇ تېرىلەرنىڭ بىرىدە چازا قۇرۇپ ئولتۇراتتى . ئۇ گەرچە ئۆسمۈرلۈك دەۋرىدىن باشلاپلا تابغاچلارنىڭ تەربىيىسىدە ئۆسۈپ يېتىلگەن بولسىمۇ ، يايلاق خەلقىنىڭ ئادەتلىك

رىنى ، جۈملىدىن مانا مۇشۇنداق گېلەم ۋە تېرىلەردە ئولتۇرۇش ئادىتىنى ئۆزگەرتىمگەندى . ئۇنىڭ ئالدىدىكى پەسى شىرە ئۈستىدە چىرىسلاپ كۆيۈپ تۇرغان قارا چىراغنىڭ يورۇقىدا بۇ نامى چىقىپ قالغان ھىراۋۇلنىڭ ئۇزۇن چاچلىق ۋە قويۇق ساقال - بۇرۇتلۇق چىرايى گويىكى ئەپسانىۋى پالۋاننىڭ غەيرىي تەبىئىي سىماسىدەك ئالاھىدە سۈرلۈك كۆرۈنەتتى . سودىگەر بوسۇغىدىن ئاتلاپ كىرىشى بىلەنلا تىزلىنىپ ۋە پېشانىسى يەرگە تەگكۈچە ئېگىلىپ تەزىم قىلدى .

— يېقىن كېلىپ ئولتۇر ، — دېدى ئەن لۇشەن . ئۇنىڭ ئاۋازىمۇ ئادەمنىڭ بەدىنىگە تىترەك ئولاشتۇرغۇدەك قورقۇنچلۇق ئاڭلاندى .

سودىگەر ھاپىلا - شاپىلا ئۆمىلەپ كېلىپ ، شىرەگە يېقىنراق جايىدىن ئورۇن ئالدى ۋە بۇ سۈرلۈك ھىراۋۇلغا ئۇدۇل يۈزلىنىپ يۈكۈندى .

— سۆزلە ، — دېدى يەنە ئەن لۇشەن .

سودىگەر ئەڭ زور دەرىجىدە چۈشىنىشلىك ھەم پاساھەتلىك سۆزلەشكە تىرىشىپ مەلۇمات بېرىشكە باشلىدى :

— دانىشمەن ، شەۋكەتلىك جانابلىرىغا مەلۇم بولسۇنكى ، فەن-ياڭغا كېلىپلا ساداقەتمەنلىك بىلەن سالام بېرىشكە ئالدىراپ ، كەچ بولۇپ كەتسىمۇ ھۆزۈرلىرىغا داخىل بولدۇم .

— ياخشى ، — دېدى ئەن لۇشەن بېشىنى لىگىشىتىپ ، — گەپنىڭ پوسكاللىشىنى ئېيت . ئوردىدا ئىشلەيدىغان ھېلىقى تۇغىنىڭ بىلەن كۆرۈشتۈڭمۇ ؟

— ئەلۋەتتە ، كۆرۈشتۈم ، جانابلىرى . ھەممە ئىشلارنى ئۆزلىرى بۇيرۇغاندەك قىلدىم . شۇ تۇغىنىمنىڭ ياردىمى بىلەن ئوردىدىكى باشقا ئەمەلدارلار بىلەنمۇ تونۇشۇپ سۆھبەتلەشتىم .

— ھە ، ئۇلاردىن نېمىلەرنى ئۇقتۇڭ ؟

— ئۇلارنىڭ ئېيتقانلىرىدىن قارىغاندا ، — سودىگەر چىرايىغا جىددىي تۇس بېرىپ ، ئەستايىدىللىق بىلەن سۆزلىدى ، — ھازىر ئور-دىدىكى ۋەزىر - ۋۇررالار ئىچىدە پىكىر ئىختىلاپى بار ئىكەن . بىرمۇنچە

ئەمەلدار ۋە سەركەردىلەر پادىشاھنىڭ ئالىي دەرىجىلىك توقىلى ياكى گۈيىفېينىڭ ئوردا ئىشلىرىغا ئارىلىشىۋېلىشىدىن نارازى ئىكەن . ئۇلار « پېشقەدەم ئەمەلدارلار مەنەسپتىن قالدۇرۇلۇپ ، ئوردىغا ئاشۇ ياكى گۈيىفېينىڭ ئۇرۇق - تۇغقانلىرى توشۇپ كەتتى » دېگەندەك گەپلەرنى قىلىشتى . بىرقىسىم ۋەزىرلەر ئەن لۇشەن جانابلىرىنىڭ ياكى گۈيىفېينى ئوردىدىن قوغلاپ چىقىرىپ ، ئۇنىڭ ئاكىسى ياكى گوجۇڭنى باش ۋەزىر - لىك مەنەسپىدىن ئېلىپ تاشلاش توغرىسىدىكى پىكىر - تەلەپلىرىنى قوللايدىكەن .

ئەن لۇشەن سودىگەرنىڭ بايانلىرىنى تىڭشاپ ئولتۇرۇپ ئارتۇق گەپ قىلمىدى . شۇ تاپتا ئۇ چوڭقۇر خىيالغا چۆككەندەك كۆرۈنەتتى . لېكىن ئۇنىڭ زادى نېمىلەرنى ئويلاۋاتقانلىقىنى ، ئۆزى ئاڭلاۋاتقان بۇ مەلۇماتتىن مەمنۇن بولغان ياكى ئەيسۇسلانغانلىقىنى پەرەز قىلىش تەس ئىدى . سودىگەر ئېيتىدىغانلىرىنى تاماملاپ چىقىپ كەتكەندىن كېيىنمۇ ئۇ يەنە ئۇزاققىچە خىيال سۈرۈپ ئولتۇردى .

سوغدى - تۈرك قېنىدىن بولغان بۇ قەيسەر ۋە ئۇرۇشخۇمار سانغۇن فەنياڭ دىيارغا ھىراۋۇل قىلىپ تەيىنلەنگەندىن كېيىن زادى تىنچ ئۆتمىدى . قىتانلار ۋە تاتابىلار بىلەن ئۇرۇش قىلىپ دەسلەپتە مەغلۇپ بولدى ، ئەمما ئۇ بۇنىڭ بىلەن بولدى قىلماي ، داۋاملىق ئەسكەر كۆپەيتىپ ، ئاشلىق جۇغلاپ ، ئىچكى قىسىمىدىكى ئەمەلدار ۋە قوماندانلارنى ئالماشتۇرۇپ ، قايتا ئۇرۇش قوزغاپ ، ئاخىر قىتانلار بىلەن تاتابىلارنى مەغلۇپ قىلدى . نەتىجىدە قىتانلار ئۆز ئىختىيارلىرى بىلەن ئۇيغۇر خانلىقىغا قوشۇلدى . ئەن لۇشەننىڭ قوشۇنلىرى يەنە پۇرسەت بولسىلا ئۇيغۇرلارنىڭ يايلاقلىرىغا بېسىپ كىرىپ پاراكەندىچىلىك تۇغدى . دۇرغىلى تۇردى . ۋەھالەنكى ، ئەن لۇشەن ئۇيغۇر خانلىقىغا قارشى مۇنتىزىم ئۇرۇش قوزغاشتىن ئۆزىنى تارتتى . ئۇنىڭ باشقىچە ئويى - غەرەزلىرى بار ئىدى .

« ئالدى بىلەن تاڭ سۇلالىسىنىڭ چاڭئەن ، لوياڭدىن ئىبارەت قوش پايتەختنى ئىگىلەپ ، ئۆزۈم خان بولغاندىن كېيىن پۈتۈن دۆلەت -

نىڭ ھەربىي كۈچىنى سەپەرۋەر قىلىپ ئۇيغۇرلارنى بويسۇندۇرىمەن » دەپ ئويلايتتى ئۇ .

ئەن لۇشەننىڭ ئاتىسى سوغدى ، ئانىسى تۈرك بولغاچقا ، ئۇ ئۆز ۋۇجۇدىدا ئات مىنىپ ، قىلىچ ئوينىتىپ ياشايدىغان كۆچمەن تۈركلەر- نىڭ باتۇرلۇقى بىلەن شەھەرلەردە ھۆكۈمدارلارغا ياخشىچاق بولۇپ يا- شايدىغان سودىگەر سوغدىلارنىڭ قۇۋلۇقىنى مۇجەسسەملىگەندى . ئۇ ئۆزىنىڭ كۆڭلىگە پۈككەن ئەنە شۇنداق غايەت زور سىياسىي مۇددىئە- سىنى ئەمەلگە ئاشۇرۇش ئۈچۈن ئالدى بىلەن ئوردىنىڭ ئىچكى ئەھۋال- لىنى تۈرلۈك ئاماللار بىلەن تىڭلاشقا باشلىدى . ئىككى پايئەختىكە كەينى - كەينىدىن ئاياغچىلارنى ئەۋەتتى ؛ تابغاچ ۋە سوغدى سودى- گەرلەرنى ئوردىغا مال ئاپىرىش باھانىسىدە ھەر دەرىجىلىك ئەمەلدارلار- دىن گەپ ئېلىشقا سالدى . بۇ سودىگەر دېگەن ئاجايىپ ھەرىكەتچان خەق جاھاندىكى ھەرقانداق يەرگە بارالايدۇ ، ھەرقانداق كۇھىقايقىمۇ تۇيدۇرماي كىرىۋالالايدۇ ، ھەر قانداق جايدىكى دۆڭ - چوڭقۇر ۋە بۇ- لۇڭ - پۇچقاقلارنىمۇ ئالا قويماي ئاختۇرۇپ چىقالايدۇ . كېرەكلىك ئا- دەملەرنى ئىندەككە كەلتۈرەلەيدۇ ۋە جىن - شەيتاننىمۇ ئۇسسۇلغا سې- لىپ ، دۆ - پەرنىڭ ئاغزىدىن گەپ ئالالايدۇ . دەرۋەقە ، شۇ سودىگەرلەر گويىكى كارامەت كۆرسىتىپ ، تاڭ سۇلالىسىنىڭ ئىچكى ئەھۋالىغا مۇنا- سىۋەتلىك بولغان تۈرلۈك مەلۇماتلارنى ئەن لۇشەنگە يەتكۈزۈشكە باش- لىدى .

ئاياغچىلار ۋە سودىگەرلەر يەتكۈزگەن مەلۇماتلارنىڭ مەزمۇنى ئاساسىي جەھەتتىن ئوخشاش چىقتى ؛ ئوردا ئەھلى ئىچىدە ئىچكى بىر- لىك بۇرۇلۇشقا باشلىغانىدى . پادىشاھ تاڭ شۇەنزۇڭنىڭ ئالىي دەرىجى- لىك توقىلى گۈزەل ياكى گۇيىفېي ھىيلە - مىكىرلىك سىياسىي سۇيد- قەستچى بولۇپ چىقتى . ئۇ ئۆزىنىڭ ئۆتكۈر ئەقلى بىلەن ئاياللار گۈزەل- لىكىنىڭ سېھرىي كۈچىنى ماھىرلىق بىلەن بىرلەشتۈرۈپ ، پادىشاھنىڭ بېشىنى ئايلاندۇردى . ئۇ ئۆزىگە يارىمىغان ئەمەلدارلارنى ئۇستىلىق بىلەن چېقىشتۇرۇپ ، قېرى پادىشاھنى ئىشەندۈردى ھەمدە بوش قالغان مەنسەپ

ئورۇنلىرىغا ئۆزىنىڭ ئۇرۇق - تۇغقانلىرىنى ئورۇنلاشتۇردى ، ھەتتا ئۆزىنىڭ ئاكىسى ياكى گوجۇڭنى باش ۋەزىرلىك ئورنىغا يۆلەپ چىقاردى . ياكى گۇيىفېي بىلەن ياكى گوجۇڭ تىل بىرىكتۈرۈپ ، ئالدى بىلەن ئاز سانلىق مىللەتلەردىن بولغان مەنەسپدارلارنى چەتكە قاقتى (تاڭ سۇلا - لىسى ئوردىسىدا تۈرك ، سوغدى ، ئۇيغۇر ، كورىيان ، قىتان قاتارلىق خەلقلەردىن چىققان ھەر دەرىجىلىك ئەمەلدارلار ۋە سانغۇنلار خىزمەت قىلاتتى) . نەتىجىدە ، پۈتۈن سۇلالە تەۋەسىدىكى تابغاچ بولمىغان ئائىپىلەر ئىچىدە نارازىلىق ۋە ئۆز تەقدىرلىرىدىن خەۋىسپىرەش كەيپىياتى ئەۋجىگە چىقتى . كېيىن ياكى فاملىلىك بۇ ئاكا - سىڭىللار ئۆز ئورۇن - لىرىنى تېخىمۇ مۇستەھكەملەش مەقسىتىدە بىرقىسىم تابغاچ ئەمەلدارلار - غىمۇ زەربە بەرگىلى تۇردى . شۇنىڭ بىلەن يۇقىرى قاتلام تابغاچ مۆتى ۋەزىرلىرى ئىچىدىمۇ غۇلغۇلا كۆتۈرۈلدى . دەسلەپتە ئوردا ئەھلى دەردىنى ئىچىگە يۇتۇپ ، ھەق سۆزىنى ئېيتىشتىن قورقتى . كېيىنچە ياكى گۇيىفېي نىڭ باشباشتا قىلىقىغا چىداپ تۇرالمىغان بىرقىسىم يۈزەكلىكەرەك ۋەزىرلەر پادىشاھ تاڭ شۇەنزۇڭنىڭ ئالدىدا يەرگە باش ئۇرۇپ ئەر - شىكايەتلىرىنى ئېيتىشتى :

« بۈيۈك تاڭ دۆلىتى قۇرۇلغاندىن كېيىن تەڭرى ئوغلى لى شى - مىننىڭ ① دەۋرىدىن باشلاپ بىر تۇتاش ئىمتىھان ئېلىش ئۇسۇلى ئارقى - لىق ئەمەلدار قوبۇل قىلىش تۈزۈمى ئورنىتىلغانىدى . مۇشۇنداق ئادالەت - لىك تۈزۈمنىڭ خاسىيىتىدىن ئوردىغا پاراسەتلىك ۋە ئىقتىدارلىق ئە - مەلدارلار جەم بولۇپ ، دۆلىتىمىز مىسلىسىز قۇدرەت تاپقاندى . ئەمدى - لىكىتە پېشۋالىرىمىز تەرىپىدىن ئورنىتىلغان مۇقەددەس قانۇن - تۈزۈم - لەرگە ئەمەل قىلىنماي ، ئىمتىھانغا قاتناشمىغان ياكى ئىمتىھاندىن ئۆتە - لمىگەن ئادەملەر ئوردىغا كىرىۋاتىدۇ . ئەكسىچە ، دۆلەت ئۈچۈن جان كۆيدۈرۈپ ئىشلىگەن پېشقەدەملىرىمىز ناھەق ئەيىبلىنىپ ، ئوردىدىن قوغلاپ چىقىرىلىۋاتىدۇ ، ھەتتا جازاغا تارتىلىۋاتىدۇ . مۇشۇنداق بول -

① لى شىمىن (تاڭ تەيزۇڭ) — تاڭ سۇلالىسىنىڭ قۇرغۇچىسى لى يۈەننىڭ ئوغلى ، سۇلالىنىڭ 2 - پادىشاھى .

ۋەرسە بۈيۈك تاڭ دۆلىتىنىڭ تەقدىرى قانداق بولىدۇ ؟ دانىشمەن خان ئالىلىرى ، ئەقىل كۆرسەتكەيلا ... »

ھالبۇكى ، ئاق ساقاللىق تاڭ شۇەنزۇڭ قېرىغاندا ئاشقىلىق پاتقىمغا پېتىپ قالغانىدى . ئۇ ياك گۇيڧېينىڭ قوينىدىن چىقالمايدىغان بولۇپ ، بۇ گۈزەل توقالنىڭ يانتايىقىغا ئايلىنىپ قالغانىدى . ئۇنىڭ قۇلاقلىرى ئاشۇ ياك گۇيڧېينىڭ يېقىملىق شىۋىرلاشلىرىنى سىڭدۈرۈۋالغان بولۇپ ، ۋەزىرلەرنىڭ توغرا نىيەتلىك ئىنكاسلىرىنى ئاڭلىمايتتى . ئۇنىڭ كۆزلىرى سۆيگۈ لەززىتىدىن خۇمارلاشقان بولۇپ ، ئوردا ئەھلىنىڭ ئەلەملىك تولغىنىشلىرىنى كۆرمەيتتى . ئۇ ئۆزىنىڭ قوينىدا ياتقان ئاشۇ بەرى قىياپىتىدىكى تۈلكە جىنىنىڭ گېپىگە ئىشىنەتتى ، ئۇنىڭ يېتەكلىشى بىلەن قارىغۇلارچە تەمتىلەپ ماڭاتتى .

توپىلاڭ كۆتۈرۈشنى قەستلىگەن ھىراۋۇل ئەن لۇشەن ئۆزىنىڭ تۇلۇمچاشقانلاردەك ھەممە يەردىن تۆشۈك ئېچىپ يول تاپالايدىغان ئاي-خاقچىلىرى ۋە مۇناسىۋەت ئىلمىدە پىشقان قاققۇاش سودىگەرلىرىنىڭ تىرىشچانلىقلىرى نەتىجىسىدە ئوردا ئىچىدىكى ھەر بىر يېڭىلىقتىن ئۆز ۋاقتىدا خەۋەر تېپىپ تۇردى . ۋەزىر ۋە ئەمەلدارلار ئىچىدىكى نارازىلىقلار ئۇنىڭغا ئىلھام بەردى . ئۇ ئۆزىنىڭ ئىشىنى شۇ خىلدىكى نارازىلىق ئوتلىرىغا ياغ چېچىشتىن باشلىدى . ھەر دەرىجىلىك ئەمەلدار ۋە سانغۇنلار بىلەن خۇپىيانە كۆرۈشۈپ ، ياك گۇيڧېينىڭ ئۆز بېشىمچىلىقىغا چەك قويمىسا بولمايدىغانلىقى ھەققىدە تەسلىك سۆزلىدى . خېلى كۆپ كىشىلەر ئۇنىڭ كۆز قاراشلىرىغا قوشۇلدى . شۇنىڭدىن كېيىن ئۇ شەخسەن پادىشاھ تاڭ شۇەنزۇڭغا مەكتۇپ يېزىپ ، ياك گۇيڧېينى ئوردىنىڭ چوڭ ئىشلىرىغا ئارىلاشتۇرماسلىق ۋە ياك گوجۇڭنى باش ۋەزىرلىك مەرتىۋىسىدىن ئېلىپ تاشلاش توغرىسىدا رەسمىي تەلەپ قويدى . تاڭ شۇەنزۇڭ ئۇنىڭدىن بۇرۇنمۇ ئوردا ئەھلىنىڭ بۇ ھەقتىكى پىكىر - تەلەپلىرىنى كەسكىنلىك بىلەن رەت قىلغانىدى ، بۇ قېتىممۇ ئەن لۇشەننى قاتتىق ئەيىبلىدى .

ۋەھالەنكى ، ئەن لۇشەننىڭ كۆڭلىدىكى يوشۇرۇن ئارزۇسىمۇ شۇ

ئىدى . ئۇ يىراق - يېقىندىكى ھىراۋۇل ، سانغۇنلارغا « بىرلىكتە كۈچ چىقىرىپ ، سۇلالىنى قوغداش ئۈچۈن ياڭ گۇيىفېينى يوقىتىپ ، ئوردىغا كېلىۋاتقان يوشۇرۇن ئايەتنى بىتچىت قىلىشقا » چاقىرىق چىقاردى . ئۇ - نىڭ چاقىرىقىغا بەزىلەر ئاۋاز قوشتى ، بەزىلەر قارشى چىقتى . جاي - جايلاردىكى يۇقىرى دەرىجىلىك مەنسەپدارلار ئىچىدە ياڭ گۇيىفېي مەسەلسىنى چۆرىدىگەن ھالدا بەس - مۇنازىرە ۋە پىكىر ئىختىلاپلىرى پارتلاپ چىقتى .

ئەن لۇشەن چوڭ ئىشنى باشلاش ئۈچۈن جىددىي تەييارلىققا چۈشۈپ كەتتى . ئۇ تاڭ دۆلىتى تەۋەسىدىكى ئۆزىنى قوللايدىغان تۈرك ۋە سوغدىلارنى ھەر تەرەپتىن يىغىپ ، ئۆزىگە قاراشلىق قوشۇنلارنىڭ سانىنى رۇخسەت قىلىنغان چەكتىن زور دەرىجىدە ئاشۇرۇۋەتتى . ئۇنىڭ بىۋاسىتە باشقۇرۇشىدىكى فەنياڭ ، پىڭلۇ ، خېدۇڭ بازارلىرىدىكى تۆمۈرچىلەر كېچە - كۈندۈز توختىماي قىلىچ ، نەيزە سوقۇشقا كىرىشىپ كەتتى . بۇ جەرياندا ئەن لۇشەن ئوردا ئىچىدىكى ئەھۋاللارنى تىڭ - تىڭلاپ تۇرۇشنى ھەرگىز توختىتىپ قويمىدى . ئايغاقچى ۋە سودىگەر - لەر ئۇنىڭ تاپشۇرۇقى بىلەن چاڭئەن ، لوياڭ شەھەرلىرىگە داۋاملىق مۇكسىمان قاتناپ تۇردى .

قۇتادىمىشنى چاڭئەندىن فەنياڭغا ئېلىپ كەلگەن ھېلىقى سوغدى سودىگەر قاتتىق شامال چىقىۋاتقان قاراڭغۇ كېچىدە كېلىپ مەلۇمات بەرگەندىن كېيىن ئەن لۇشەن ئۈزۈل - كېسىل قانائەت ھاسىل قىلدى . « ئوردا ئىچىدىكى تىنچسىزلىق تېخىچە بېسىقماپتۇ ، ئەمدى ئىشنى باشلاش كېرەك » دېدى ئۇ ئۆز ئىچىدە .

× × ×

ئاخشامقى سوغۇق شامال تاڭ سۈزۈلۈشكە باشلىغاندا توختىدى . ئۇزۇن سەپەردە چارچاپ قاتتىق ئۇيقۇغا كەتكەن قۇتادىمىش كۆزىنى ئاچقاندا ئاللىقاچان تاڭ يورۇپ بولغانىدى . كارۋان ساراينىڭ تاش بى-

لەن قوپۇرۇلغان بۇ كەڭرى ياتاقخانىسىدا قىستىلىشىپ ياتقان كارۋاندا
چىلار دۈگىدىشىپ ئۇرۇنلىرىدىن تۇرۇشقا باشلىدى .

— نېمىدېگەن سوغۇق ، — دېيىشەتتى كىشىلەر ئۇيقۇلۇقتا كۆز-
لىرىنى ئۇۋۇلىشىپ .

قۇتادىمىش قوي تېرىسىدىن يۇڭى ئىچىگە قىلىپ تىكىلگەن كالتە
چاپىنىنى يېپىنچاقلاپ تالاغا چىقتى . قارىغۇدەك بولسا ، ھاۋا تىپتىنچ بو-
لۇپ ، لەپىلدەپ ئاپئاق قار يېغىۋاتاتتى . ئۇ سوغۇق ۋە ساپ ھاۋادىن
چوڭقۇر نەپەسلىنىپ بىردەم تۇرغاندىن كېيىن سوغدى سودىگەر ئو-
رۇنلاشقان چەتتىكى بىر كىچىك ياتاق ئۆيىنىڭ ئىشىك ئالدىغا كەلدى ۋە
يۆتىلىپ قويۇپ ، ئىشىكنىڭ يوقۇقىدىن توۋلىدى :

— خوجايىن قوپتىمۇ ؟

سودىگەرنىڭ خاس چاكىرى ئىشىكنى ئاچتى .

— خوجايىن قوپتى ، كىرسەڭ بولىدۇ ، — دېدى ئۇ .

قۇتادىمىش ئىچكىرىگە كىرىپ ، كارۋان خوجايىنىغا سالام بەردى .
كاڭ ئۈستىدە چازا قۇرۇپ ئولتۇرغان سوغدى سودىگەر قۇتاد-
مىشقا سوئال نەزىرى بىلەن قارىدى .

— خوش ، نېمە ئىشىڭ بار ؟ تېخى ناشتا قىلمىغانسەن ؟ —
سورىدى ئۇ .

قۇتادىمىش ئۇنىڭ سوئالىغا جاۋاب قايتۇرماستىنلا ئۆزىنىڭ گېپىنى
قىلدى :

— خوجايىن ، ئۆزىڭز بىلىسىز ، مەن بۇ يەرگە ئۆزۈمنىڭ يېقىن
كىشىلىرىمنى ئىزدەپ كەلدىم . مەن بۇ يەردە ھېچكىمنى تونۇمايمەن .
شۇڭا ، ئىنەچۈك تاي بىلەن ئادارقىزنى سۈرۈشتۈرۈپ ئىزدىشىپ بەر-
سىڭىز . سىزنى رازى قىلىمەن ، قانداق ئىشقا سالىسىڭىزمۇ مانا مەن
تەييار .

— ماقۇل ، — دەپ قىسقىلا جاۋاب بەردى سودىگەر .

ناشتىدىن كېيىن قۇتادىمىش سودىگەر بىلەن بازارغا چىقتى .
كارۋان خوجايىنى ئۆزى چاڭئەندىن ئېلىپ كەلگەن مالنىڭ خېرىدارلى-

رىنى ئىزدىگەچ ئىنەچۈك تايىنىمۇ سۈزۈشتۈردى . كىشىلەر « بىلمەيمىز ،
تونۇمايمىز » دېگەن جاۋابنى بېرىشتى .
ئەتىسى قۇتادىمىش ئۆزى يالغۇز چىقىپ ، خۇددى چاڭئەندە قىل-
غىنىدەك كوچىمۇ كوچا يۈرۈپ ئىزدىدى . يەنىلا نەتىجىسى بولمىدى .
بۇ كۈنلەردە فەنياڭ ئايىمقىدىكى ۋەزىيەت راسا جىددىيەلەشكە-
ندى . توپ - توپ ئاتلىق ئەسكەرلەر ئۇياق - بۇياققا ئۆتۈپ تۇراتتى .
سەپ - سەپ بولۇپ تىزىلغان ئېگىز چاقلىق كۆتەك ھارۋىلاردا ئوزۇق -
تۈلۈك ۋە تۈرلۈك لازىمەتلىكلەر نەلەرگىدۇر توشۇپ كېتىلمەكتە ئىدى .
يانلىرىغا قىلىچ ، خەنجەر ئاسقان قاپىقى يامان چەۋەندازلار ئۆي - ئۆي-
لەردىن ياش يىگىتلەرنى چاقىرىپ چىقىپ ، ھەممىسىنى بىر يەرگە توپ-
لىغاندىن كېيىن قوپاللىق بىلەن ۋارقىراپ بۇيرۇق بېرىپ ، ھەيدەپ ماڭ-
ماقتا ئىدى .

— بۇ يىگىتلەر نەگە بارىدۇ ؟ — سورىدى قۇتادىمىش .
— قوشۇنغا بارىدۇ ، — دېدى ھېلىقى سوغدى سودىگەر ، —
ئەن لۇشەن ھازىر ئۆز قوشۇنلىرىنى كۆپەيتىۋاتىدۇ .
دەرۋەقە ، قۇتادىمىش ئادارقىزنى ئىزدەپ يەنە بىر كۈننى ئۆتكۈز-
گەندىن كېيىن تۈركۈم - تۈركۈملەپ ئاتلىق قوشۇنلارنىڭ فەنياڭ بازى-
رىدىن چىقىپ كېتىۋاتقانلىقىنى كۆردى .
— بو قوشۇنلار نەگە بارىدۇ ؟ — قۇتادىمىش يەنە كارۋان خو-
جايىنىدىن سورىدى .

— بۇ يەردىن ئانچە يىراق بولمىغان يۈپياڭ دېگەن يەرگە
بارىدۇ .
— شۇنچە كۆپ قوشۇنلار ئۇ يەرگە بېرىپ نېمە قىلىدۇ ؟
سوغدى سودىگەر يۈز بېرىۋاتقان ھەممە ئىشلاردىن خەۋەردار
ئىدى .

— ئەن لۇشەن سانغۇننىڭ بۇيرۇقى شۇنداق ، — دېدى ئۇ ، —
پات ئارىدا چوڭ ئىشلار باشلىنىدۇ . سەنمۇ سەپكە قوشۇلۇپ ، ئۇلۇغ يۈ-
رۈشلەردە خىزمەت كۆرسەتسەڭ ياخشى بولاتتى .

— ياق ، — دەپ قۇتادىمىش ئۇنىڭ پىكرىنى قەتئىيلىك بىلەن رەت قىلدى ، — بۇ ئىشلارنىڭ مەن بىلەن ئالاقىسى يوق . مەن ئادار-قىزنى ئىزلەپ تېپىپ ئورخۇن بويىغا قايتىپ كېتىمەن .
كارۋان خوجايىنى گەپ قىلمىدى ، يىگىتنىڭ بۇنداق جاۋابىدىن نارازى بولۇپ قايتقىنى تۇردى .

شۇنىڭدىن كېيىن بۇ سوغدى سودىگەر قۇتادىمىشنى كەينىدىن سېتىۋەتتىمۇ ياكى ياش يىگىتلەرنى ئەسكەرلىككە تۇتۇۋاتقانلارنىڭ كۆزى چۈشتىمۇ ، ئىشقىلىپ ، شۇ كۈنى چۈشتىن كېيىن كارۋان سارايغا قىمەت باھالىق جۇۋىلارنى كىيىپ ، يانلىرىغا زىننەتلىك قىلىچلارنى ئاسقان بىر نەچچە قاپقى يامان چەۋەنداز كىرىپ قۇتادىمىشنى قوشۇنغا قاتتىق شىشقا چاقىردى .

— بولمايدۇ ، ئاكىلار ، — دەپ يېلىندى قۇتادىمىش ، — مەن بۇ يەرلىك ئەمەس . مەن بۇ يەرگە تېخى تۆت كۈننىڭ ئالدىدىلا كەلگەن يولۇچى ، يەنە قايتىپ كېتىمەن .

چەۋەندازلار ئۇنىڭغا پىسەنت قىلمىدى .
— تولا ئەزىملىك قىلماي ئېتىڭغا مىن ! — دەپ ھۆر كىردى ئۇلاردىن بىرى ، — نەدىن كەلگەن بولساڭمۇ قوشۇنغا قاتنىشىسەن . ئالدىڭدا سېنى شەرەپلىك ئىشلار كۈتۈپ تۇرۇۋاتىدۇ . يىگىت دېگەن باتۇر بولۇشى كېرەك .

قۇتادىمىشنىڭ ئىچى ئۆرتىنىپ كەتتى . « ئەمدى ئادارقىزنى قانداق تاپمەن ؟ » دېگەن ئوي ئۇنىڭ يۈرىكىنى كۆيدۈرۈپ ئۆتتى . شۇ تاپتا ئۇ ئۆزىنى ئەسكەرلىككە ئەمەس ، بەلكى قۇلۇققا تۇتۇلغاندەك ھېس قىلدى .

قايتقى يامان چەۋەندازلار قۇتادىمىشنى ئالدىغا سېلىپ ، ئەن لۇ-شەننىڭ قەلئەسى يېنىدىكى يىغىلىش مەيدانىغا ئېلىپ كېلىشتى . بۇ يەردە يېڭىدىن تۇتۇپ كېلىنگەن بەش - ئالتە يۈز چە ئاتلىق يىگىتلەر توپلانغا . ئىدى . قۇتادىمىش ئەنە شۇ يېڭى ئەسكەرلەر بىلەن بىرلىكتە قەلئە سېپىلغا يانداشتۇرۇپ تىكىلگەن كىگىز ئۆيلەردە بىر كېچە تۇندى . ئۇ قېچىپ

كېتىشكە بىر نەچچە قېتىم ئۇرۇنۇپ باقتى ، لېكىن ئامال قىلالمدى . تاڭ ئاتتى . گۈلخانلارغا قاقلاپ پىشۇرۇلغان كالا گۆشى كاۋىپى بىلەن ناشتا قىلىشتى . ئاندىن ئۇلار ھەممىسى ئەن لۇشەننىڭ قايسدۇر بىر تارماق قوشۇنىغا قوشۇۋېتىلدى . قوشۇن يولغا چىقتى .

— نەگە كېتىۋاتىمىز ؟ — قۇتادىمىش ئۆزىگە ياندىشىپ كېتىۋاتى .

قان چاڭگا ساقاللىق بىر پېشقەدەم جەڭچىدىن سورىدى .

— يۇيياڭغا بارىمىز .

— يۇيياڭغا ؟ ئۇ يەرگە بېرىپ نېمە قىلىمىز ؟

— بارغاندا كۆرسەن .

فەنياڭدىن ئانچە يىراق بولمىغان كىچىككىنە يۇيياڭ بەجايىكى چەۋەندازلار دېڭىزغا ئايلانغانىدى . قىلىچ ، نەيزىلەر بىلەن قوراللانغان ئاتلىق ئەسكەر سەپلىرىنىڭ چېكىنى كۆرگىلى بولمايتتى . قۇتادىمىش نېمە ئىشلار بولۇپ كېتىۋاتقىنىنى ئاڭقىرالماي سەپ ئىچىدە تىت - تىت بولغان ھالدا ئاستا ئىلگىرىلەپ كېتىۋاتاتتى . « چاتاق بولدى ، بۇلارنىڭ قولىدىن قېچىپ قۇتۇلۇش بەك تەس بولىدىغان ئوخشايدۇ » دەپ ئويلايتتى ئۇ ۋە يېڭى ياغقان ئاق قار بىلەن قاپلانغان كەڭ دالاغا ، باش - ئايىغى كۆرۈنمەي مېغىلداپ كېتىۋاتقان ئاتلىق قوشۇن سەپلىرىگە پەرىشانلىق بىلەن كۆز تاشلايتتى .

قوشۇن يۇيياڭدا يەنە بىر كېچە قوندى . ئەتىسى ئەتىگەندە قۇتادىمىش يەنە ئاتقا مىنىپ سەپكە تىزىلدى . شۇ ئەسنادا ئۇنىڭ ئەتراپىدىكى چەۋەندازلار خىتاب قىلىشتى :

— قاراڭلار ، ھىراۋۇل ئەن لۇشەن جانابلىرى چىقتى !

قۇتادىمىش كۆردىكى ، چەتتىكى بىر ھويلىنىڭ يوغان قارا دەرۋازىسى ئېچىلىپ ، بىر توپ ئېسىلزادە چەۋەندازلار چىقىپ كەلدى . ئەسكەرلەر يەنە ھەر ياندىن ئۇن سالىدى :

— ئۇلارنىڭ قايسىبىرى ئەن لۇشەن ؟

— ئەنە ئاۋۇ ھەممىنىڭ ئالدىدا ئات مىنىپ كېلىۋاتقان ، قۇندۇز جۇۋا ، سۆسەر تۇماق كىيىۋالغىنى .

قۇتادىمىش بىر قاراشتىلا بۇ كېلىشكەن ، باھادىر سۈپەت ھىرا-
ۋۇلىنى تونۇۋالدى ۋە ئىختىيارسىز تۈردە خاتىرجەمسىزلىنىپ ، سودا
كارۋىنى بىلەن دالادا كېتىۋاتقاندا مۇشۇ ئەن لۇشەننىڭ قوشۇنىغا تۇت-
قۇن بولغانلىقىنى ئەسلىدى . « مانا ئەمدى ئۇنىڭغا ئەسكەر بولۇپ قالغى-
نىمنى كۆرمەمدىغان » دەپ ئويلىدى ئۇ .

ئەن لۇشەننىڭ قارا قاشلىق ، يوغان كۆزلۈك ، قاڭشارلىق ۋە ئاق
ئارىلاشقان قويۇق ساقاللىق چىرايىدا قەيسەرلىك ۋە ئۆزىگە ئىشەنگەنلىك
ئالامەتلىرى ئەكس ئېتىپ تۇراتتى . ئۇ ئۆزىنىڭ ئۇزۇن پۇتلۇق ، غاز
بويۇن ئاق ئارغىمىقىنى چاپتۇرۇپ كېلىپ قوشۇننىڭ ئالدىغا ئۆتتى . ھەر
دەرىجىلىك قوماندانلار مۇئات سېلىپ كەلدى - دە ، ئۇنىڭ ئەتراپىغا ئو-
لىشىپ توختىدى . قۇتادىمىشنىڭ تۇرغان يېرى ئۇلاردىن ئانچە يىراق ئە-
مەس ئىدى . شۇڭا ، ئۇ بۇ ئېسىلزادە سەركەردىلەرنىڭ چىرايلىرىنى ئې-
نىق كۆرۈپ ، ئاۋازلىرىنى بىمالال ئاڭلىيالايتتى . ئەن لۇشەن ئۆزىنىڭ
ئۆتكۈر كۆزلىرى بىلەن ئالدىدىكى چەۋەندازلار سەپلىرىگە بىر قۇر قاراپ
چىقتى - دە ، يۇقىرى ئاۋازدا مۇنداق دېدى :

— ئەي شەۋكەتلىك سانغۇنلار ، باتۇر جەڭچىلەر ، بىز تەڭرى
ئوغلى تاڭ شۇەنزۇڭغا بولغان چەكسىز ساداقىتىمىز بىلەن ياڭ قاملىد-
لىكىلەر جەمەتىنى يوقىتىپ ، ئوردىنى قۇتۇلدۇرۇش ئۈچۈن يۈرۈش قىد-
لىنىۋاتىمىز . ئالدى بىلەن شەرقىي ئاستانە لويىڭغا ھۇجۇم قىلىمىز . بۇ
ئاستانە ئېلىنغاندىن كېيىن جەڭچىلەرنى ئۈچ كۈنگىچە شەھەرنى ئىختى-
يارى بۇلاشقا قويۇپ بېرىمەن . سىلەر نۇرغۇن ئالتۇن - كۈمۈشكە ،
ساھىبجامال دېدەكلەرگە ئىگە بولىسىلەر !

ئەن لۇشەننىڭ بۇ نۇتقىنى يېقىن ئەتراپتا تۇرغان جەڭچىلەر ئې-
نىق ئاڭلىدى ، يىراقتىكىلىرى ئاڭلىيالمىدى ، لېكىن ئاڭلىغانلار ئاڭلىيال-
مىغانلارغا يەتكۈزدى . بايلىق ۋە بەختنى پەقەت زوراۋانلىق يولى بىلەنلا
تاپقىلى بولىدۇ دېگەن ئەقىدىگە قاتتىق ئېتىقاد قىلىدىغان بۇ كەسپىي
چەۋەندازلار خۇشاللىقىدا ئۆزىنى بېسىۋالماي قالدى . چەكسىز قارلىق
دالادا مىڭلىغان - تۈمەنلىگەن ئادەملەرنىڭ قىيىقاس - چۇقانلىرى گو-

ياكى مىسلىسىز قارا بوران ھاسىل قىلدى .
— ئەن لۇشەن جانابلىرى ياشسۇن ! ياشسۇن ! تۈمەن مىڭ
يىللار ياشسۇن !
— ئاتلىنىلى ! تېزرەك ھۇجۇم قىلايلى !
— لويياڭنى باسايلى !

جەڭ دۇمباقلىرى ھەيۋەت بىلەن گۈلدۈرلىدى . تۇغ — ئەلەملەر
ئېگىز كۆتۈرۈلدى . ئۇزاق يول ۋە قىرغىنچىلىق ئېلىشىشلارغا كۆنۈپ
كەتكەن ئارغىماقلار تاقەتسىزلىك بىلەن ئالغا ئىنتىلىپ ، قاتتىق كىش-
نىدى . ئەن لۇشەننىڭ كۆزلىرىدە ئوت چاقنىدى . ئۇ ئوڭ قولىنى كەس-
كىن شىلتىپ يۈرۈشكە بۇيرۇق بەردى .

شۇنداق قىلىپ ، فەنياڭ ، پىڭلۇ ، خېدۇڭ ھەربىي رايونلىرىنىڭ
ھىراۋۇلى ئەن لۇشەننىڭ بايرىقى ئاستىغا يىغىلغان خەنزۇ ، تۈرك ،
سوغدى ، ئۇيغۇر قاتارلىق تائىپىلەردىن تەشكىل تاپقان بىر يۈز ئەللىك
مىڭ كىشىلىك زور قوشۇن مىلادىيە 755 — يىلى 1 — ئايدا خېبېي ئۆلكى-
سىدىكى يۈيياڭ دېگەن يەردىن ئاتلىنىپ چىقىپ ، بۈيۈك تاڭ دۆلىتىنىڭ
شەرقىي ئاستانىسى لويياڭ شەھىرىگە ھۇجۇم قوزغىدى .

سەككىزىنچى باب

فەنياڭدىكى پاجىئە

كېچىچە ياغقان قار تاڭ ئاتقاندا توختىدى . تۈمەنلىگەن ئاتلار-
نىڭ تۇياقلىرى تىلغىۋەتكەن كەڭ دالا قايتىدىن ئاق لىباسقا پۈركەندى .
بىر - بىرىگە يېقىن قىلىپ زىچ تىكىۋېتىلگەن سانسىزلىغان چېدىر ۋە
كىگىز ئۆيلەرنىڭ تۆپىلىرىمۇ خۇددى مامۇق يېپىتىلغاندەك ئاقىرىپ كۆ-
رۈنەتتى .

قۇتادىمىش ئۆزى ياتقان كىگىز ئۆيدىن كالتە جۇۋىسىنى يېپىپ
چاقىلغان ھالدا چىقىپ ، يېقىنلا يەردە سۈرەتلىنىپ سوزۇلغان كۈنگۈر-
لىك سېپىللارغا بىر ئەسناغىچە قاراپ تۇردى . بۇ لويياڭ شەھىرىنىڭ
سېپىللىرى ئىدى .

« بىردەمدىن كېيىن بۇ شەھەرگە ھۇجۇم باشلىنىدۇ ، — دەپ
ئويلىدى قۇتادىمىش ، — جەڭ بولىدۇ ، يۈزلىگەن ، بەلكىم مىڭلىغان ئا-
دەملەر ئۆلىدۇ . نېمە ئۈچۈن ؟ بۇ ئۇرۇش بىلەن مېنىڭ نېمە ئالاقەم
بار ؟ نېمە ئۈچۈندۇر ئاستانىنى ئىشغال قىلماقچى ۋە ئوردا ئىشلىرىغا
چاڭگال سالماقچى بولغان بۇ ئەن لۇشەن دېگەن مەنەسپدار مېنىڭ رەھ-
بىرىم ئەمەس . مېنىڭ ئۇنىڭغا بويسۇنۇش مەجبۇرىيىتىم يوق . مەن بۇ
كىشىلەرنى تونۇمايمەن ، ئۇلارنىڭ زادى نېمە قىلماقچى بولۇۋاتقانلىقىنىمۇ
بىلمەيمەن ھەم بىلىشىنىمۇ خالىمايمەن . بۇ يەردىن كېتىشىم كېرەك . جەڭ
باشلانغاندىلا قالايمىقانچىلىقتىن پايدىلىنىپ قېچىپ كېتىمەن . مېنىڭ
ئۆزۈمنىڭ جانىجان ئىشلىرىم بار . قانداق قىلىپ بولمىسۇن ، ئادارقىزنى
تېپىشىم كېرەك » .

قۇتادىمىش ئادارقىزنى ئەسلىگەندە يۈرىكى سىقىلىپ ، بېشى قايدىغاندەك بولدى . « ئادارقىز ھازىر نەدە ؟ ماسادار دېگەن ھېلىقى قارا نىيەت ئەبلەخ ئۇلارنى نەگە ئېلىپ كەتتى ؟ كېيىن يەنە نېمە ئىشلارنى قىلدى ؟ ئۇ لەنىنى قاراقچى ئادارقىزنى ... » قۇتادىمىش بۇنىڭ ئاخىرىنى ئويلىيالمىدى ، ئويلاشقا جۈرئەت قىلالمىدى . ئۇنىڭ يۈرىكىگە خۇددى نەشتەر سانجىلغاندەك تۇيۇلدى .

— ئاھ ... — قۇتادىمىش ئىختىيارسىز تۈردە كۆكرىكىنى ئالغىنى بىلەن بېسىپ مۇكچىيىپ قالدى .

بۇ چاغدا ئۇيقۇسىنى ئېچىپ سىرتقا چىقىشقان ئەسكەرلەر لوبياڭ سېپىللىرىغا كۆز تىكىپ ، بولغۇسى جەڭ توغرىسىدا ئۆزئارا پاراڭلىشاتتى ، تېزىرەك شەھەرگە بېسىپ كىرىپ بايلىق يىغىش ھەۋىسىنىڭ تۈرتكىسىدە قورال — ياراغلىرىنى تەخ قىلىشىپ ، ئاتلىرىغا يەم بېرىپ ئالدىرىشاتتى .

قۇتادىمىش سۇغۇر تېرىسىدىن تىكىلگەن تەلپىكىنى يەرگە تاشلاپ ، دەسسەلمىگەن پاكىز قار بىلەن يۈز — قوللىرىنى يۇدى ۋە بايقى ھەسرەتلىك خىياللىرىدىن نېرى بولۇپ ، تېتىكىلىشىپ قالدى . « بوشاڭلىق قىلىشقا بولمايدۇ . سەگەك ۋە غەيرەتلىك بولۇشۇم كېرەك » قۇتادىمىش ئۆز — ئۆزىنى رىغبەتلەندۈردى ھەمدە تەلپىكىنى بېشىغا باستۇرۇپ كىيدى — دە ، يەم — خەشەك توشۇيدىغان كۆتەك ھارۋىلارنىڭ بىرىدىن بىر قۇچاق قۇرۇق بېدىنى ئېلىپ ئېتىغا تاشلاپ بەردى . « ھازىرقاچمەن ، ئاتنىڭ قورسىقىنى ئويدان توقلاش كېرەك » دېدى ئۇ ئۆز ئىچىدە ۋە چىلان تورۇقنىڭ قۇرۇق بېدىنى غاراسلىتىپ چاينىشىغا قۇلاق سالغاچ چاڭئەندە قالغان ئايتۇلۇننى كۆز ئالدىغا كەلتۈردى . « ئۇ قوردانلىق ئۇسسۇلچى قىز ھازىر نېمە قىلىۋاتىدىكىن ؟ قىشنىڭ سوغۇقىدا كويچىلاردا ئويۇن قويغىلى بولماس . تايىنلىق ، ئوردا ۋە قەسىرلەرنىڭ قىشلىق بەزمىخانىلىرىدا كېپىنەكتەك ئۇچۇپ ، بېلىقتەك پىلتىڭلاپ ئۆز كارامىتىنى كۆرسىتىپ يۈرۈۋاتقاندۇ ياكى ... كىم بىلىدۇ ھازىر ئۇنىڭ ئەھۋالى قانداق ؟ ئۇ مېنى دەپ يىغلىغانىدى . بىز خوشلاش

قاندا ئۇ شۇنچە مەسكىن ، شۇنچە سۇلغۇن ھالەتتە قالغانىدى ... »
توۋساتتىن قۇتادىمىشنىڭ خىياللىرى بەجايىكى قىلىچ بىلەن چاپ-
قاندىك ئۇزۇلۇپ كەتتى . ئۇنىڭ كۆزلىرى يوغان ئېچىلدى . ئۇ جەڭنىڭ
تەييارلىقى بىلەن ئۇياق - بۇياققا ئالدىراش ئۆتۈشۈپ يۈرۈۋاتقان ئەس-
كەرلەرنىڭ ئىچىدىكى بىرەيلەنگە مەختەك قادىلىپ قاراپ قالدى . شۇ تاپتا
قۇتادىمىش قوشۇنىنىمۇ ، بولغۇسى جەڭنىمۇ ، ھەتتا ئۆزىنىمۇ ئۇنتۇغانى-
دى . ئۇنىڭ پۈتۈن زېھنى قۇۋۋىتى ئاشۇ تۈلكە جۇۋا ، بۇلغۇن تۇماق
كېيگەن قارا بۇرۇتلۇق ، سۆرۈن چىراي ئەسكەرگە مەركەزلەشكەنىدى .
ياخشى كېيىنىشىگە قارىغاندا ، ئۇ ئاددىي جەڭچىگە ئوخشمايتتى ، ئون
بېشى ياكى يۈز بېشى بولسا كېرەك .

« شۇمۇ ، ئەمەسمۇ ؟ — دەپ ئويلىدى قۇتادىمىش ، — شۇ ! ئۇ
ئۆتۈكەندىكى چاغدىمۇ مۇشۇنداق قىممەت باھالىق كىيىملەرنى كىيىپ
يۈرەتتى . ئۇ ماسمادار ! »
قۇتادىمىش ئوقتەك ئېتىلىپ بېرىپ ، ئىككى قولى بىلەن ماسمادار-
نىڭ ياقىسىدىن ئالدى .

— ئەمدى تاپتىمۇ سېنى ، خۇنپەر مۇناپىق !
ئىككى رەقەب تەڭ كۈچەپ ، بىر - بىرىنى يىقىتىشقا ئۇرۇنۇپ
چېلىشىپ كەتتى . ئەتراپتىكى جەڭچىلەر ھەر تەرەپتىن يۈگۈرۈپ كې-
لىپ ئۇلارنى ئىككى ياققا تارتىپ ئاجراتتى . ماسمادار جۇۋىسى ئۈستىدىن
باغلانغان تاسما كەمەرگە ئېسىقلىق جەنجىرىنى غىلىپىدىن سۇغۇرۇپ
ئالغانىدى ، ئىككى جەڭچى ئۇنىڭ قولىنى قايرىپ ، جەنجەرنى تار-
تىۋالدى .

— ئەمدى سېنى ئۆز قولۇم بىلەن ئۆلتۈرۈپ تاشلايمەن ، ئىتتىڭ
بالىسى ! — دەپ ۋارقىرىدى ماسمادار غەزەپتىن قىزىرىپ كەتكەن كۆز-
لىرى بىلەن قۇتادىمىشقا تىكىلىپ .

قۇتادىمىش ئۆزىنى قاماللاپ تۇتۇۋالغان تۆت جەڭچىنىڭ قوللى-
رىدىن يۇلقۇنۇپ چىقىشقا تىرىشىپ ، ماسمادار تەرەپكە قولىنى سۈرۈپ
ۋارقىرايتتى :

— مانا مەن سېنىڭ جېنىڭنى ئالىمەن ، نامەرد قاراچى ! ئادارقىز
قېنى ؟ ئادارقىز نەدە ؟

ماسمادارمۇ ئۇنىڭغا ئېتىلىپ ، ئەلبازنى بۇزۇپ ۋارقىرايتتى :
— ئادارقىزنى تىلىڭغا ئالغۇچى بولما ، چۈپرەندە ! ئادارقىز مېنىڭ
خوتۇنۇم .

قۇنادمىش جان ئاچچىقىدا بوغۇلۇپ ، كېسىلىپ ۋارقىراپ كەتتى :
— يالغان ! يالغان ، خۇنپەر كازراپ ! ئادارقىز مېنىڭ ... ئادارقىز
مېنىڭ ...

ماسمادار ئۇنىڭغا قاراپ زەھەر خەندىلىك بىلەن قەستەن كۈلدى .
— جۆيلۈمە ، قاپاقۋاش ! ئادارقىز بىلەن ئىككىمىز توي قىلغان .
شاماننى پېرە ئوينىتىپ ، يامان جىنلارنى قاراڭغۇ دۇنياغا قوغلاپ ، يورۇق
دۇنيادىكى مۇقەددەس روھلارنى گۇۋاھلىققا چاقىرىپ توي قىلغان ! بى-
لىپ قوي ، ھاڭۋاقتى قاپاقۋاش !

قۇنادمىش دوزاخ ئوتىدا كۆيۈۋاتقاندەك تىپىرلاپ كەتتى .
— يالغان ! ئادارقىز ئۇنداق قىلمايدۇ ! ئۇ مېنىڭ ...
ماسمادار زەھەرلىك كۈلۈش بىلەن قۇنادمىشقا داۋاملىق زەربە
بەردى .

— چىدىمىساڭ ئۆلۈۋال ، قاپاقۋاش . ئادارقىز بىلەن ئىككىمىز
فەنياڭدا ئۆي تۇتۇق . ئۇ ھازىر فەنياڭدىكى ئىككىمىز ياتقان ئىسسىق
ئۆيدە ، يۇمشاق يوتقاندا يېتىپ مېنى تەقەززالىق بىلەن كۈتۈۋاتىدۇ .
قۇنادمىشنىڭ نەپىسى بوغۇلۇپ ، ئاۋازى چىقماي قالدى . ماسمادار
غالب سۈيىقەستچىلەرگە خاس رەزىللىك بىلەن قاقاقلاپ كۈلۈپ
كەتتى .

شۇ ئەسنادا بۇ ماجىرادىن خەۋەر تاپقان بىر سەكەردە ئون - يى-
گىرمىچە قورۇقچىلىرىنىڭ ھەمراھلىقىدا يىراقتىن ئات چاپتۇرۇپ
كەلدى . دە :

— نېمە ئىش ؟ — دەپ غەزەپ بىلەن ۋارقىرىدى .

ئىككى رەقىبىنى قاماللاپ تۇتۇپ تۇرغان جەڭچىلەر :

— ئۇلار سوقۇشۇپ قالدى ، — دەپ جاۋاب بېرىشتى .

— ئۇلارنى دەرھال ئۆز قوماندانلىرىغا ئاپىرىپ تاپشۇرۇپ بېرىڭلار ، — دەپ بۇيرۇق قىلدى سەر كەردە ، ئاندىن يەنە قامچىسىنى قۇتادىمىش بىلەن ماسپادارغا شىلتىپ تۇرۇپ تەھدىت تەلەپپۇزى بىلەن قوشۇپ قويدى ، — ئۇرۇش ۋاقتىدا يەنە مۇشۇنداق ئىنتىزامنى بۇزىدىغان بولۇشساڭ نەق مەيداندىلا كاللاڭ ئېلىنىدۇ !

جەڭچىلەر ئىككى رەقىبىنى ئىككى تەرەپكە سۆرەپ ئېلىپ كېتىشتى .

ھايال ئۆتمەي سەپ — سەپ بولۇپ تىزىلغان زور قوشۇن لويياڭ سېپىلى تەرەپكە يول ئالدى . سېپىلنىڭ ئۇدۇلىدىكى دەرۋازىسى دۇمباق ۋە بۇرغىلارنىڭ ساداسى ئىچىدە كەڭ ئېچىلدى . شەھەر ئىچىدىنمۇ ئاتلىق ۋە پىيادە قوشۇنلار سەپ تارتىپ ئوچۇق دالغا چىقتى .

ئەن لۇشەننىڭ ئىسيانكار قوشۇنى مىلادىيە 755 — يىلى 11 — ئايدا يۇيياڭدىن ئاتلىنىپ چىققاندىن كېيىن تاڭ دۆلىتىنىڭ ئىسيانى باسقۇچى رۇش ئۈچۈن چىققان قوشۇنلىرى بىلەن ئىلگىرى — كېيىن بولۇپ ئىككى قېتىم جەڭ قىلدى ۋە ھەر ئىككى قېتىمدىلا غەلبە قازىنىپ ، 756 — يىلى 2 — ئايدا لويياڭغا يېتىپ كەلگەنىدى .

ئەن لۇشەن تۇغ — ئەلەملەر ئىزغىرىن شامالدا لەپىلدەپ تۇرغان تەكشى تۆپىلىكتىكى بارگاھىدا ئاق ئېتىغا مىنىپ ، ئۆزىنىڭ ۋە قارشى تەرەپنىڭ سەپلىرىنى زەن سېلىپ كۆزەتتى . لويياڭ قوشۇنى سېپىل ئىچىدىن چىقىپ بولغاندىن كېيىن ئىسيانكار ھىراۋۇل قىلىچىنى قىنىدىن سۇغۇرۇپ ئالدى . دە ، بېشىنىڭ ئۈستىدىن ئېگىز كۆتۈرۈپ كۆتۈرەڭگۈ ئاۋازدا بۇيرۇق بەردى :

— ئالغا !

تۈمەنلىگەن ئات تۇياقلىرىنىڭ ھەيۋەتلىك دۇپۇرلەشلىرى كەڭ يېيىلغان قارلىق دالانى لەرزىگە كەلتۈردى . ئىككى تەرەپنىڭ سەپلىرى توقۇنۇشتى . جەڭ ئۇزاققا سوزۇلمىدى . شەھەر مۇداپىئەچىلىرى ئىسيانكار قوشۇنىنىڭ شىددەتلىك ھۇجۇملىرىغا بەرداشلىق بېرەلمەي قايتا سې-

پىل تامان چېكىنىشكە مەجبۇر بولدى . دەل شۇ چاغدا ئەن لۇشەننىڭ بۆكتۈرمىگە ئورۇنلاشتۇرۇپ قويغان زەربىدار قىسىملىرى سېپىلنىڭ ئىككى يېنىدىن ئوقتەك ئېتىلىپ چىقىپ ، لويياڭ قىسىملىرىنىڭ سەپلىدىنى بۆسۈپ ، تىرىپىرەن قىلىۋەتتى . سېپىلنىڭ ئوچۇق تۇرغان دەۋا-زىسىدىن قېچىۋاتقان تاڭ سۇلالىسى قوشۇنلىرى بىلەن بېسىپ كېلىۋاتقان ئىسيانكارلار سەپلىرى قالايمىقان ئارىلىشىپ شەھەر ئىچىگە كىرىپ كەتتى .

جەڭ داۋامىدا قۇتادىمىش چاندۇرماسلىق ئۈچۈن قىلىچىنى يالدىمچا چىلاپ تۇتقان بولسىمۇ ، ھامان ئۆزىنى چەتكە ئېلىپ ، قېچىشقا ئەپلىك پۇرسەت كۈتتى . شۇنداقلا ، ئۇ ھامان ھەريانغا كۆز تاشلاپ ماسمادارنى ئىزلىدى . ئۇ تاڭ سۇلالىسى ئەسكەرلىرى بىلەن ئەمەس ، بەلكى ئاشۇ قاراچى ماسمادار بىلەن ئېلىشىشنى ئويلايتتى . لېكىن ، تۈمەنلىگەن قىلىچ ، نەيزىلەر گىرەلەشكەن چەۋەندازلار قاينىمدا بىرەر ئادەمنى ئىزلەپ تېپىش ئاسانمۇ ؟ ئاخىر ئەن لۇشەن قوشۇنلىرى گويا توسۇۋالغىلى بولمايدىغان كەلكۈندەك شەھەرگە ئېقىپ كىرىشكە باشلىدى . ئەمدى ھېچكىم ھېچكىمنى كۆرمەيتتى . قۇتادىمىش ئېتىنىڭ بېشىنى كەينىگە بۇردىدى . چىلان تورۇق قۇتادىمىشنى دالاغا تېرىلىپ كەتكەن جەسەتلەر ئارىسىدىن ئۇچقاندەك ئېلىپ قاچتى .

« فەنياڭغا قايتىشىم كېرەك ، فەنياڭغا ، — دەپ يۈرىكى ئېچىش قان ھالدا تەكرارلايتتى ئۇ ئۆز ئىچىدە ، — ئادارقىزنى تېپىشىم كېرەك . ماسمادارنىڭ ئېيتقانلىرى يالغان . ئادارقىز ئۇنداق قىلمايدۇ . ئۇ مېنى كۈتىدۇ ، چوقۇم كۈتىدۇ . »

× × ×

فەنياڭ ئايمىقى چاڭئەندەك چوڭ ئەمەس . بازار ئىچىدە ئاران ئۈچ - تۆتلا كوچا بار . ئۆي نىمارەتلىرىمۇ ھەم ئاھالىسىمۇ ئانچە كۆپ ئەمەس . شۇڭا ، قۇتادىمىش ئادارقىزنى چوقۇم تاپالايمەن دەپ ئۆ-

زىگە تەسەللى بېرەتتى . « ئەگەر ئەسكەرلىككە تۇتۇلماي فەنياڭدا يەنە بىر - ئىككى كۈن ئارتۇق تۇرغان بولسام ئادارقىز بىلەن بۇ چاغقىچە تېپىشىپ بولاتتىم » دەپ ئويلايتتى ئۇ .

قۇتادىمىش لويياڭ دەروازىسى ئالدىدىن كەينىگە يېنىپ ، چۆل - جەزىرىلەرنى ، يېزا - كەنتلەرنى تەنھا ئۆزى كېزىپ ، بەزىدە ئاچ قېلىپ ، بەزىدە توق بولۇپ ، يول ئازابىنى يەتكۈچە تارتىپ ، باش باھاردىكى پاتقاقچىلىق كۈنلەرنىڭ بىرىدە ئورۇقلاپ ، كۆكرىپ كەتكەن ھالدا ئېگەردە ئەرۋاھتەك ئولتۇرۇپ يەنە فەنياڭ بازىرىغا كىرىپ كەلدى .

— توختا ! نېمە ئادەمسەن ؟ قەيەردىن كېلىۋاتىسەن ؟ — كوچا ئارىلاپ ئامانلىق ساقلاپ يۈرگەن بىر توپ يايىلار ئۇنى توسۇۋېلىپ قوپاللىق بىلەن سوراشتى .

— چاڭگەندىن كېلىۋاتىمەن ، مۇساپىرمەن ، — دەپ يالغان ئېيتتى قۇتادىمىش ، چۈنكى ئۇ لويياڭدىن كەلگەنلىكىنى ئېيتسا يايىلارنىڭ ئۇنى قاچقۇن دەپ تۇتۇۋېلىشى تۇرغان گەپ ئىدى .

— مۇشۇنداق سوغۇق ، پاتقاقچىلىق كۈنلەردە شۇنچە يىراق بەر - دىن نېمە قىلغىلى كەلدىڭ ؟

— تۇغقانلىرىمنى ئىزلەپ كەلدىم .

— راست گەپ قىل ! ئوردىدىن ئەۋەتىلگەن ئايغاقچىمۇ ياكى سەن ؟

— مەن بىر تومپاي يىلقىچى ، قانداقمۇ ئايغاقچى بولاي ؟ تۇغقانلىرىمنى ئىزلەپ كەلدىم دەۋاتىمەنغۇ .

— تۇغقانلىرىڭ كىم ؟ نەدە تۇرىدۇ ؟

— ئىنەچۈك تاي ئىسىملىك بىر تاغام بار . ئۇ يېقىندا بۇ يەرگە كۆچۈپ كەلگەن . مەنمۇ كەمبەغەلچىلىكتە شۇنى پاناھ تارتىپ كەلدىم . ئۇنىڭ ھازىر نەدە تۇرىدىغانلىقىنى بىلمەيمەن . ئىشقىلىپ ، مۇشۇ ھەندىياڭدا .

— ئىنەچۈك تاي دەمىسەن ! — سورىدى يايىلاردىن بىرى .

— شۇنداق ، ئىنەچۈك تاي ، — دېدى قۇتادىمىش ۋە زور ئۈمىد

بىلەن يايغا تىكىلىپ قارىدى .

— ھېلىقى چاڭئەندىن كەلگەن ئىنەچۈك تايىنى دەمسەن ؟ ھې-
لىقى ماسمادار دېگەن مۇتتەھەم بىلەن بىللە كەلگەنغۇ ئۇ ، — دېدى
يايى .

— شۇنداق ، شۇنداق ، توغرا . ئۇلارنى تونۇيدىكەنسىنەن — دە ،
بۇرادەر ؟

— ماسمادارنى بۇ يەردە ھەممە ئادەم تونۇپ كەتتى ، — دەپ
گەپكە ئارىلاشتى يەنە بىر يايى ، — ئۇ بۇ يەرگە كېلىپ ئىككى كۈن
ئۆتە — ئۆتمەيلا ئۆزى بىلەن كەلگەن بىر توپ سوغدى يىگىتلىرىنى
باشلاپ بازارغا كىردى — دە ، بىر دۇكاننىڭ ئالدىغا كېلىپ ، ئېتىدىن
چۈشمەي تۇرۇپ ، « ئالتۇن — كۈمۈشلىرىڭنى بەر » دەپتۇ . دۇكان ئې-
گىسى ئۇلارنىڭ ئەلپازىدىن قورقۇپ كېتىپ « يېنىمدا ئالتۇن — كۈمۈش
يوق ، رەھىم قىلىڭلار » دەپ يېلىنىپتۇ . ماسمادار سوغدى يىگىتلەرگە
« ئۇنداق بولسا ، ئۇنىڭ دۇكىنىدىكى ماللىرىنى ئېلىڭلار » دەپ بۇيرۇق
قىپتۇ . شۇنىڭ بىلەن ئۇلار دۇكاندىكى جۇۋا ، ئۆتۈك ، تۇماق دېگەندەك
نەرسىلەرنى تاغار — قاپلىرىغا تىقىشىپ ، ئاتلىرىغا ئارتىپتۇ . ئاندىن ماس-
مادار دۇكان ئىگىسىگە قامچىسىنى شىلتىپ تۇرۇپ « بۇنىڭدىن كېيىن
يېنىڭغا ئالتۇن — كۈمۈشلەرنى كۆپرەك سېلىپ يۈر ، ئۇقتۇڭمۇ ؟ بىز
يەنە كېلىمىز » دەپ كېتىپ قاپتۇ . دۇكان ئىگىسى « يايى ! يايىلار ، تېز
كېلىڭلار ! » دەپ توۋلىغىنىچە يۈگۈرۈپ كېلىپ بىزنى تاپتى . بىز
قوغلاپ بېرىپ ئۇلارنى توختاتساق ئۇ ماسمادار دېگەن مۇتتەھەم نېمە
دەيدۇ دېمەمسەن ! « ئۇنىڭدا مال كۆپ ئىكەن ، بىزدە ھېچ نەرسە يوق .
بىزگە ئازراق بەرسە ھېچنېمىسى خوراپ قالمايدۇ ، كېيىن يەنە تېپىۋال-
دۇ » دەپ كۈلدى .

— ئۇنى تۇتمىدىڭلارمۇ ؟ — سورىدى قۇتادىمىش .

— سەنمۇ شۇلارنىڭ بىرىمۇ نېمە ؟ — دەپ گۇمانسىراپ سو-

ردى ئۈچىنچى يايى .

— مەن ماسمادارنىڭ دۈشمىنى ، ماسمادار مېنىڭ دۈشمىنىم ، —

دېدى قۇتادىمىش ، — ھە ، كېيىن قانداق بولدى ؟
بولۇپ ئۆتكەن ۋەقەنى سۆزلەپ بېرىۋاتقان يايى ھېكايىسىنى
داۋاملاشتۇردى :

— بىز ئۇلارنى تۇتماقچى بولغانىدۇق ، لېكىن ئۇلار بەك يامان
نېمىلەر ئىكەن . ماسمادار ئىككى يايىنى قامچا بىلەن ئۇرۇپ ئات ئۈستىدە
دىن تىك موللاق چۈشۈرۈۋەتتى . بىز ئۇلارغا تەڭ كېلەلمەي قاچتۇق ،
ئۇدۇل بېرىپ يامۇل بېگىگە ئەھۋالنى مەلۇم قىلدۇق ، يامۇل بېگى دەرھال
چېرىكلەرنى ئەۋەتتى ، بىراق چېرىكلەر ئۇلارنى تاپالمىدى . كېيىن ئۇق
ساق ، ئۇلار فەنياڭنىڭ سىرتىدىكى بىر كەنتكە كېتىپتىكەن ، شۇ ۋەقە
بولۇپ ئەتىسى كۈنىلا ماسمادار سوغدى يىگىتلىرىنى ئەگەشتۈرۈپ ئەن
لۇشەننىڭ قوشۇنىغا كىرىۋاپتۇ . شۇنىڭ بىلەن ئۇلارغا ھېچكىم چېقىلال
مىدى .

— چۈشەندىم ، — دېدى قۇتادىمىش بېشىنى لىڭشىتىپ ، — ئۇ
نىڭ گېيىنى قويالى ، ئىنە چۈك تاي نەدە ؟

— ئىنە چۈك تاي روھلار دۇنياسىغا كەتتى ، — دېدى بىر يايى .
— نېمە ؟ — قۇتادىمىش چۆچۈپ خىتاب قىلدى .

— ئىنە چۈك تاي ئاق كۆڭۈل بوۋاي ئىكەن ، — يايى سۆزىنى
داۋام قىلدۇردى ، — ئاڭلىساق ، ئۇ ماسمادارنىڭ ئەسكىلىكلىرىنى بىل-
گەندىن كېيىن ئۇنى ئەيىبلەپ غەزەپلىنىپتۇ . ئۇ قاتتىق ھەسرەتتە ئاغ-
رىپ قېلىپ ، ئاخىرقازا قىپتۇ .

— ئىنە چۈك تاي ھەقىقەتەن ياخشى ئادەم ئىدى ، — دېدى قۇ-
تادىمىش چىن دىلىدىن قايغۇرۇپ ، — مۇقەددەس روھلار ئۇنى يورۇق
دۇنيادا ئەزىز قىلدۇ . بۇرادەرلەر ، ئۇنىڭ قىزىنى سىلەر كۆرگەنمۇ ؟
ئىسمى ئادارقىز . ئۇ قىز ھازىر نەدە ؟
يايىلار بېشىنى چايقاشتى .

— بىلمەيدىكەنمىز ، بىز ئۇنىڭ قىزىنى كۆرمىگەن .

— ئىنە چۈك تاي قايسى ئۆيدە تۇرغان ؟ نەدە تۇرغان ؟

— بۇنىمۇ بىلمەيدىكەنمىز .

قۇتادىمىش قەلبى ئېزىلگەن ، روھى چۈشكەن ھالدا ئېتىنى دې-
ۋىتى . يايىلار ئۇنى توسمىدى . زاۋال پەيتى كېلىپ قالغانىدى . قۇتاد-
مىش بازارنىڭ سىرتىدىكى بىر ۋەيرانە كارۋان سارىيىغا كىرىپ ياتتى .
ھېرىپ - ئېچىپ ھالى قالمىغان بۇ دەردەن يىگىت قاتتىق
ئۇخلاپ كەتتى . ئۇ كۆزلىرىنى ئاچقاندا چۈش بولاي دەپ قالغانىدى .
قارىسا ، كارۋان سارايدىكىلەر نەگىدۇر ئالدىرىشىپ ، ئۆزئارا ھاياجانلى-
نىپ سۆزلەشمەكتە ئىدى .

— نېمە ئىش بولدى ؟ — دەپ سورىدى قۇتادىمىش ئورنىدىن

تۇرۇپ .

— ئەن لۇشەن قوشۇنى لويىڭنى ئىشغال قىپتۇ ، — دېدى ساراي
خوجايىنى ، — بۈگۈن ئەتىگەندىلا لويىڭدىن چاپارمەنلەر كەلدى .
قۇتادىمىش بۇ گەپكە ئانچە قىزىقمىدى ، لېكىن ئالدىراش ناشتا
قىلىپ تالغا چىقتى . ئۇ ئادارقىزنى تېپىشى كېرەك ئىدى . كوچىلاردا
ئادەملەر ناھايىتى كۆپ ئىدى ، خۇددى ھەممە ئادەم ئۆيلىرىدە ئولتۇرماي
كوچىغا چىقىۋالغاندەك تۇيۇلاتتى . كىشىلەر جىددىيلىشىپ سۆزلىشەتتى :
— ئەن لۇشەن لويىڭنى ئاپتۇ . شەرقىي ئاستانە بىزنىڭ بولدى !
— قوشۇنىمىز ئەمدى چاڭئەنگە يۈرۈش قىلىدىكەن .
بەزىلەر ئېھتىياتچانلىق بىلەن ئۆپچۆرىسىگە قاراپ پىچىرلىشاتتى :
— ھەي ، ھەي ، بۇ ئىشنىڭ ئاقىۋىتى قانداق بولار كىن تاڭ . پا-
دشاھ قوشۇنلىرى جازا يۈرۈشى قىلىپ لويىڭنى قايتۇرۇۋالامدۇ تېخى .
— ئەگەر شۇنداق بولۇپ قالسا ئىش چاتاق .

شۇ كۈنلەردە فەنياڭدىكى پۇقرالار سۇلالە قوشۇنلىرىنىڭ غەلبە
قىلىشىنى خالىمايتتى ، چۈنكى ئۇلارنىڭ ھەممىسىنىڭ دېگۈدەك پەرزەنت-
لىرى ئەن لۇشەن قوشۇنىغا قاتناشقان . ئەگەر ئىسيانكارلار مەغلۇپ بولسا
ئۇلارنىڭ كۆرىدىغان كۈنى نېمە بولىدۇ ؟

قۇتادىمىش قارى بىلەن پاتقاق ئارىلىشىپ كەتكەن كوچىلاردىكى
ئادەملەرنى ئارىلاپ ئادارقىزنى ئىزلىدى . ئاتلىق ۋە پىيادە ئادەملەر پاتقاق
ۋە سوغۇققا قارىماي خۇددى ئۇۋىسى بۇرۇۋېتىلگەن ھەرىلەردەك « غو-

گۈلداپ « يۈرۈشەتتى . ئۇلارنىڭ ئارىسىدىن قۇتادىمىش يەنىلا ئادارقىزنى تاپالمىدى . ئاشىق يىگىت پەرشانلىق بىلەن بېشىنى تۆۋەن سالدى . چىلان تورۇق ئات ئاستا مېڭىپ كېلىپ توختاپ قالدى . قۇتادىمىش بېشىنى كۆتۈرۈپ قارىسا باشقا بىر كۈچىنىڭ دوقمۇشىغا كېلىپ قاپتۇ . بۇ بىر خالتا كوچا بولۇپ ، بىر مۇ ئادەم كۆرۈنمەيتتى . « ئەمدى قانداق قىلاي ؟ كەينىمگە يانايۇ ؟ يانسام نەگە بارىمەن ؟ » قۇتادىمىش ئۆزىنىڭ بۇ سوئالغا جاۋاب تاپالماي مەقسەتسىزلا ئېتىنى دېۋىتتى . ئات يەنە ئاستا قەدەم ئېلىپ خالتا كوچىغا كىردى . بايقى ۋاراڭ - چۇرۇڭغا تولغان چوڭ كوچىلار بىلەن بۇ جىمجىت خىلۋەت تار كوچا كۈچلۈك سېلىشىش تۇرما ھاسىل قىلاتتى .

يول بويىدىكى بىر ھويلىنىڭ دەرۋازىسى ئوچۇق تۇراتتى . ھويلا ئىچىدىن بىر ئايال كىشىنىڭ ئاۋازى ئاڭلاندى . قۇتادىمىش ئوتتۇپ كېتىپ ۋېتىپ ھويلا ئىچىگە نەزەر تاشلىدى . كۆرۈنۈشىدىن ئوتتۇرا تەبىقىغە مەنسۇپ بولغان بىر ئوتتۇرا ياشلىق ئايال يەنە بىر ياش چوكانغا گەپ قىلىۋاتاتتى :

— شۇنچە ياش تۇرۇپ ئۇزۇڭنى بۇنداق قىيىنما ، ئاپپىقىم . ئە . تىگەندىن كەچكىچە خىيال سۈرۈپ جىم يۈرسەن ، بىرەر قېتىممۇ كۈل . گىنىڭنى كۆرگىلى بولمايدۇ . بۈگۈن قېرى - ياشنىڭ ھەممىسى كۈچلارغا چىقىپ كېتىشتى . ساڭا ئوخشاش ئۆزىنى ئۆزى ئۆيگە سولاپ ئولتۇرغان كىم بار ؟

قۇتادىمىش ئېتىنىڭ يۈرۈشىنى يەنىمۇ ئاستىلاتتى . نېمە ئۈچۈن شۇنداق قىلغانلىقىنى ئۆزىمۇ بىلمەيتتى . ئاشۇ ياش چوكان ياكى ياش قىز دەرۋازىغا كەينىنى قىلىپ تۇرغاچقا چىرايىنى كۆرگىلى بولمايتتى . « ئۇمۇ ماڭا ئوخشاش دەردەن ئوخشىمامدۇ » دەپ ئويلىدى قۇتادىمىش ۋە ئىختىيارسىز تۈردە ئۇنىڭ چىرايىنى كۆرۈپ باققۇسى كەلدى . ئاۋازى چاڭلىداپ چىقىدىغان ئوتتۇرا ياشلىق ئايال يەنە سۆزلەشكەن گىلى تۇردى :

— لويىڭدىن چاپارمەنلەر كەپتۇ دەپ ھەممە خەق جەڭگە كەت

كەن تۇغقانلىرىنىڭ خەۋىرىنى ئۇقۇش ئۈچۈن ئۆزئارا كۆرۈشۈپ سۆز-
لىشىپ يۈرۈۋاتىدۇ . سەنمۇ چىقىپ ئۇقۇشۇپ باقساڭ بولمامدۇ . بەلكىم
ماسمادارنىڭ بىرەر دېرىكىنى ئاڭلاپ قالارسەن .

قۇتادىمىشنىڭ يۈرىكى قاتتىق سوقۇپ كەتتى . ئۇ ئۆزىمۇ سەزمە-
گەن ھالدا ئېتىنىڭ بېشىنى ھويلىنىڭ دەرۋازىسىغا بۇرىدى .

شۇ ئەسنادا دەرۋازىغا ئارقىنى قىلىپ تۇرغان قىزنىڭ ئاۋازى
ئاڭلاندى :

— ئۇنىڭ خەۋىرىنى ئۇقۇپ نېمە قىلاتتىم . شۇ جەڭدىن قايتىپ
كەلمەي ئۆلسۈن ئۇ !

قىزنىڭ ئاۋازى قۇتادىمىشنىڭ ۋۇجۇدىنى لەرزىگە كەلتۈردى .
— ئادارقىز ! — دېگەن يالقۇنلۇق خىتاب ئۇنىڭ ئاغزىدىن ئە-

مەس ، يۈرىكىنىڭ ئەڭ چوڭقۇر قاتلاملىرىدىن ئېتىلىپ چىقتى .
دەرۋازىغا كەينىنى قىلىپ تۇرغان قىز ھەقىقەتەن ئادارقىز ئىدى .

ئۇ قۇتادىمىشنىڭ خىتابىنى ئاڭلاپ خۇددى بېشىنىڭ ئۈستىدە چاقماق
چېقىلغاندەك قاتتىق چۆچۈپ كەتتى ۋە ئارقىغا ئېتىنىڭ بۇرۇلۇپ ، ھوي-

لىغا ئاتلىق كىرىۋاتقان قۇتادىمىشنى كۆردى . قىزنىڭ پۈتۈن ئەزايى -
بەدىنى تىترەپ ، چىرايى تاتىرىپ كەتتى . ئۇ بىرىنچە دېمە كىچى بولۇپ

ئاغزىنى ئۆمەللىدىيۇ ، ھېچنېمە دېيەلمەي قالدى ؛ كېيىنكى بالىسىنىڭ
كۆزلىرىگە ئوخشايدىغان يوغان قارا كۆزلىرىدىن سۈپسۈزۈك ياش تامچى-

لىرى قۇيۇلۇپ كەتتى .
— ئادارقىز !

قۇتادىمىش ئات ئۈستىدىن سەكرەپ چۈشۈپ قىزنىڭ ئالدىغا
كەلدى . ئۇ سۆيۈملۈك قىزنىڭ ئارزۇلۇق رۇخسارىغا خۇددى پايانسىز

چۆلدە تامچە سۇغا زار بولغان يېگانە يېتىمچىدەك تەشەنالىق بىلەن تىك-
لىپ - قاندىلىپ قارىدى . ئادارقىزمۇ ياشلىق كۆزلىرى بىلەن ئۇنىڭغا

تەلمۈرۈپ تۇراتتى .

ھېلىقى ئوتتۇرا ياشلىق ئايال ئۇلارنىڭ بۇنداق پەۋقۇلئاددە ھال-
تىنى كۆرۈپ ئارىدىكى سۈكۈتنى بۇزدى :

— ھە ، سىلەر يېقىن تۇغقان ئوخشىمىسىلەر ؟ يۈرۈڭلار ، ئۆيگە كىرەيلى .

ئۆچىيلەن خېلى ئازادە بولسىمۇ ، ئاددىيلا سەرەمجانلاشتۇرۇلغان ئۆيگە كىردى . قۇتادىمىش ئوت يېقىلغان ئىسسىق كاڭغا چىقىپ چازا قۇرۇپ ئولتۇردى . ئادارقىز بىلەن ھېلىقى ئايال كاڭنىڭ گىرۋىكىدىن ئورۇن ئالدى .

— قۇتادىمىش ، بۇ دۇنيادا بار ئىكەنسىنغۇ ، ھايات ئىكەنسىنغۇ ! — ئادارقىز ئەمدى زۇۋانغا كەلدى .

— مەن ھايات ، ئادارقىز ، — دېدى قۇتادىمىش .

— مەن ئالدىنسىپتىمەن ، جېنىم قۇتادىمىش ، — ئادارقىز ئۆكسۈپ - ئۆكسۈپ يىغلاپ كەتتى .

— يىغلىما ، سۆيۈملۈكۈم ، — قۇتادىمىش سىلجىپ كېلىپ ئادارقىزنىڭ مۇرىسىدىن قۇچاقلدى ، — يىغلىما ، مەن بىلىمەن ، سەن ئالدىندىڭ ، ماسمادار مېنى ئۆلدى دەپ سېنى ئىشەندۈردى .

— نېمە ؟ بۇ نېمە گەپ ؟ — ئوتتۇرا ياشلىق ئايال سەكرەپ تۇرۇپ ۋارقىراپ كەتتى .

— ئادارقىز مېنىڭ سۆيگىنىم ، — دېدى قۇتادىمىش چۈشەندۈرۈپ ، — بىز گۆدەك چاغلىرىمىزدىن تارتىپ ئۇنىڭ بىلەن بىللە ئويناپ ئۆسكەن .

— تولا بىلجىرلىما ، ئادارقىز ماسمادارنىڭ خوتۇنى ! — دەپ چالۋاقىدى ئايال .

— نېمە ؟ — ئەمدى قۇتادىمىش كاڭ ئۈستىدىن سەكرەپ چۈشتى ، — چاقچاق قىلماڭ ، يەڭگە ، ئۇنداق بولۇشى مۇمكىن ئەمەس ! ئادارقىز مېنىڭ ! ئادارقىز ، گەپ قىلساڭچۇ ، ئۇ نېمە دەيدۇ ؟ ئادارقىز ھۆڭرەپ يىغلاپ كەتتى .

— بۇ يەردىن چىقىپ كەت ، يىگىت ، — دېدى ئوتتۇرا ياشلىق ئايال قولى بىلەن ئىشىكنى كۆرسىتىپ ، — دەرھال چىقىپ كەت ! مېنىڭ ئېرىم يۈز بېشى ، ماسمادارنىڭ باشلىقى . ماسمادارمۇ ئاددىي چېرىك

ئەمەس ، ئۇ ئون بېشى . ئۇلار ئىككىسى بىللە كەتكەن . ماسپادار خوتۇ .
ئىنى ماڭا تاپشۇرۇپ كەتكەن . شۇڭا ، ئادارقىز بىلەن ئىككىمىز بىر
ئۆيدە تۇرۇۋاتىمىز .

— ياق ، — دەپ خىتاب قىلدى قۇتادىمىش ۋە ئادارقىزنىڭ قولى-
دىن تارتتى ، — يۈر ، ئادارقىز . مەن سېنى كەتتى دەپ ئاڭلاپ ئور-
خۇن بويلىرىدىن مۇشۇ يەرگىچە كەينىڭدىن قوغلىشىپ كېلىپ ، سېنى
ئاران تاپتىم . ئەمدى ئىككىمىز ئايرىلمايمىز ، ئورخۇن بويلىرىغا قايتىپ
كېتىمىز .

— گەپ قىلمايمەن ، ئۇياتسىز ، — دېدى يۈز بېشىنىڭ ئايالى
تېخىچە يىغلاۋاتقان ئادارقىزغا دوق قىلىپ .
ئادارقىز يىغىسىنى تەستە توختاتتى . ئۇنىڭ كېيىك بالىسىنىڭ
كىدەك چىرايلىق كۆزلىرى قىزىرىپ ، قاپاقلىرى ئىشىشىپ كەتكەنىدى .
— قۇتادىمىش ، — دېدى ئۇ ئېسەدەپ تۇرۇپ ، — بۈگۈنچە قاي-
تىپ تۇرغىن ، ئەتە كۆرۈشەيلى .

— مېنى قوغلاۋاتامەن ، ئادارقىز ؟

— ياق ، ئۇنداق دېمىگىن ، جېنىم . مەن سېنى بۇرۇنقىدەكلا
ياخشى كۆرىمەن ، مەڭگۈ ... مەڭگۈ شۇنداق .. لېكىن بۈگۈن كېتىپ
تۇرغىن ، گېپىمگە كىرگىن ... مەن ئېسىمنى يىغىۋالاي ، ئارام ئېلىۋالاي .
يۈز بېشىنىڭ ئايالى بىر تەرەپتىن ئادارقىزنى تىللاپ ، بىر تەرەپ-
تىن قۇتادىمىشنى ئىتتىرىپ قوغلىغىلى تۇردى :

— كەت بۇ يەردىن ، بولمىسا يايىلارنى چاقىرىمەن ، كۆرگۈلۈ-
كۈڭنى كۆرسەن .

قۇتادىمىش گاڭگىراپ قالدى . ئۇ ئادارقىز بىلەن دىدار كۆرۈ-
شۈشنىڭ بۇنداق بولۇشىنى تەسەۋۋۇر قىلمىغانىدى . ئاخىر ئۇ تامامەن
روھسىزلانغان ھالدا ئېغىرلاشقان پۇتلىرىنى ئاران سۆرەپ ئىشىك تە-
رەپكە ماڭدى .

— ماقۇل ، ئادارقىز ، ئەتە كېلەي ، — دېدى ئۇ بوسۇغىدا ئارقىغا
بۇرۇلۇپ .

— نەدە تۇرۇۋاتىسەن ، ئاشىق يىگىت ؟ — يۈز بېشىنىڭ ئايالى
تەنە قىلغان ئاھاڭدا سورىدى .

— كارۋان سارايدا ، — دېدى قۇتادىمىش ۋە ھويلىغا چىقىپ ئې-
تىغا مىندى .

× × ×

ئەتىسى ئەتىگەندىلا كارۋان سارايدا ۋاراڭ - چۇرۇڭ كۆتۈرۈل-
دى . قۇتادىمىش كۆزلىرىنى ئاچتى . ئۇنىڭ بىراقلا ئۇيقۇسى ئېچىلىپ
كەتتى . سىرتتا بىر ئايالنىڭ ئەنسىز ۋايىساشلىرى ئاڭلانماقتا ئىدى . قۇ-
تادىمىش كالتە جۇۋىسىنى يېپىنچاقلاپ ياتاقتىن چىقتى . ھېلىقى يۈز بې-
شىنىڭ ئايالى ساراي خىزمەتكارىغا « قۇتادىمىشنى چاقىرىپ قوي ، تېز
بول » دەپ ۋارقىرىماقتا ئىدى . خىزمەتكار بۇ سارايدا كېلىپ - كېتىپ
تۇرىدىغانلارنىڭ ئىسمىنى بىلمەيدىغان بولغاچقا « قۇتادىمىش دېگەن
كىم ؟ » دەپ ھاڭۋېقىپ تۇراتتى . ھودۇقۇپ ئۆڭسۈلى قالمىغان ئايال
ئىشىك ئالدىدا پەيدا بولغان قۇتادىمىشنى كۆرۈپ ، ئۇنىڭ ئالدىغا پاي-
پاسلاپ كەلدى .

— ۋاي ، چاققان بول ، يىگىت ، چاتاق بولدى ... ئادارقىز ئۆ-
لۈۋاپتۇ ...

قۇتادىمىش ئېتىنى ئېگەرلەشكىمۇ ئۈلگۈرمەي كارۋان سارايدىن
يۈگۈرۈپ چىقىپ كەتتى . ئۇ ھېچ يەردە توختىماي ھاسىراپ ، دېمى
سقىلغان ھالدا ھېلىقى ئۆيگە ئېتىلىپ كىردى . كاك ئۈستىدە بۆز يوپۇق
بىلەن يېپىپ قويۇلغان جەسەت سوزۇلۇپ ياتاتتى . قۇتادىمىش ئاستا كې-
لىپ ، يوپۇقنىڭ باش تەرىپىنى ئاچتى . ئادارقىزنىڭ گەجدەك ئاقىرىپ
كەتكەن يۈزىنىڭ بىرقىسمى ۋە بويىنى قىپقىزىل قانغا بوياغانىدى . قۇ-
تادىمىش ئۆزىدىن مەڭگۈگە ئايرىلغان مەشۇقنىڭ قانسىرىغان چىرايىغا
قايغۇلۇق كۆزلىرى بىلەن قاراپ گويا قېتىپ قالدى . شۇ تەرىقىدە ئۇ
قانچىلىك تۇردىكىن ، ئىشقىلىپ ، بىر چاغ بولغاندا يۈز بېشىنىڭ ئايالىمۇ

يېتىپ كەلدى ۋە يىغلامسىراپ قۇتادىمىشقا ئەھۋالنى چۈشەندۈردى :
— مېنىڭ ئېرىم كېتەر چاغدا « كېرەك بولۇپ قالسا ئىشلىتەر-
سەن » دەپ بىر قىلىچنى قويۇپ كەتكەنىدى . ئادارقىز بۈگۈن ئەتىگەن
شۇ قىلىچ بىلەن بويىنى كېسىپتۇ ... مەن غەپلەت باسقاندەك ئۇخلاپ
قاپتىمەن ...

قۇتادىمىشنىڭ ئىچى بەجايىكى بىر قاراڭغۇ بوشلۇققا ئوخشاپ قال-
خانىدى . شۇ تاپتا پۈتۈن دۇنيا ئۇنىڭ ئۈچۈن ئۆز مەنىسىنى يوقاتقا-
ندى . ئۇ بىر ئېغىزمۇ گەپ قىلالمايتتى ، ھەتتا ھېچنېمىنى ئويلىيال-
مايتتى .

ئۇ خېلى ئۇزۇندىن كېيىن ئېسىگە كەلدى ۋە بازارغا چىقىپ
ئىككى مەدىكارنى ياللىدى ھەمدە ئۆزىمۇ قوشۇلۇپ قەبرىستانلىقتا گۆر
كولىدى . ئادارقىزنى ئۆز قولى بىلەن دەپنە قىلدى . شۇنىڭدىن كېيىن
ئۇدا بىر نەچچە كۈنگىچە ئۇ ھەركۈنى قەبرىستانلىققا چىقىپ ئادارقىزنىڭ
قار باسقان قەبرىسى ئالدىدا ئۇزاقتىن - ئۇزاققىچە تەنھا ئۆزى سۈكۈتتە
تۇرىدىغان بولدى .

كېيىن ئۇ بىر شامان ئايالنى باشلاپ كېلىپ ، ئادارقىزنىڭ قەب-
رىسى ئالدىدا پېرە ئويناتتى ۋە شۇ يەردىلا گۈلخان يېقىپ تۇغ باغلىدى ،
قارا قوچقارنى بوغۇزلاپ قان ئاققۇزدى ، بوغۇزلانغان شۇ قوچقارنى قەبرە
ئالدىدا قالدۇرۇپ شامان بىلەن بىللە قايتتى .

— ئەمدى مۇقەددەس روھلار ماڭا مەدەت بېرىڭلار ! — دېدى ئۇ
ئىككى قولىنى ئاسمانغا سوزۇپ ، — ئەمدى ماسماداردىن ئىنتىقام ئا-
لمەن !

ئۇ چىلان تورۇق ئېتىغا ئىككى قاپ يېمەكلىكنى غانجۇغىلىدى ،
كەڭ تاسما كەمەرنى كالتە جۇۋىسىنىڭ ئۈستىدىن چىڭ تارتىپ باغلاپ
قىلىچ ۋە خەنجىرىنى ئاستى . شۇنداق قىلىپ ، ئادارقىز دەپنە قىلىنىپ
توققۇزىنچى كۈنى ئۇ سوغۇق ۋە پاتقاققا قارىماي قايتىدىن لوبياڭ شەھى-
رىنى كۆزلەپ يول ئالدى .

توققۇزىنچى باب

ياڭ جەمەتنىڭ ئاقىۋىتى

بۈيۈك تاڭ دۆلىتىنىڭ ئالىي ھۆكۈمدارى پادىشاھ تاڭ شۈەنزۇڭ چاچ - ساقاللىرى ئاللىقاچان ئاقىرىپ كەتكەن قېرى بوۋاي بولسىمۇ ، يەنىلا ياشلىقتىن تۇمىدىنى ئۈزۈمگەن خېلى تېتىك ، ھېسسىياتچان ۋە شەھۋانېي ھەۋسى كۈچلۈك ئادەم ئىدى . ئۇ سالامەتلىكىنى ئاسراش ۋە ئۆلمەسلىكىنىڭ دورىسىنى ئىزلەشكە ئالاھىدە ئەھمىيەت بېرىتتى . ئۇ شەخسەن ئۆزى تاللىغان مەخسۇس خادىملار ۋە ئەڭ تەجرىبىلىك سۈ-دىگەرلەر قۇدرەتلىك تاڭ سۇلالىسىنىڭ تەسىرى يەتكەنلىكى جايلارغا قاتناپ ، ئىنسان بەدىنىگە قۇۋۋەت ئاتا قىلىدىغان تۈرلۈك - تۈمەن شىپا-لىق يېمەكلىكلەرنى چاڭئەن ۋە لوياندىكى ئوردىلارغا توشۇپ تۇراتتى . شەرقىي شىمال ۋە كورىيە تاغلىرىنىڭ ئەڭ ئېگىز چوققىلىرىدىن ئۆزۈپ كېلىنكەن ئادەمگىياھ ، تەڭرىتاغ ۋە ئورخۇن - سېلىڭا ۋادىلىرىدىكى ئورمانلاردا ئوۋلانغان بۇغىلارنىڭ يۇمشاق ، تۈكلۈك مۈڭگۈزلىرى ، چاڭجياڭ دەرياسىنىڭ جەنۇب تەرەپلىرىدىكى ئىسسىق ماكانلاردىن يى-غىپ كېلىنكەن ھەر خىل پايدىلىق ئۆسۈملۈكلەر پادىشاھ تاڭ شۈەنزۇڭ-نىڭ خاس تېۋىپلىرىغا تاپشۇرۇپ بېرىلەتتى . مەملىكەتنىڭ جاي - جاي-لىرىدىن تاللاپ كېلىنكەن بۇ كارامەت ئىستېداتلىق دورىگەرلەر ئاشۇ قىممەتلىك خام ئەشيانى پىششىقلاپ ئىشلەپ سۇيۇق ، مەلھەم ، كۈ-مىلاج دورىلارنى ياسايتتى . ئۇنىڭدىن باشقا يەنە قۇشقاچ تۇخۇمى ، قار-لىغاچ چاڭگىسى دېگەندەك ئالاھىدە رېتسېپلارنىمۇ تەييارلايتتى . شۇ دو-رىلارنىڭ كۈچىمۇ ياكى پادىشاھ شۈەنزۇڭنىڭ ئەسلىدىنلا تېگى چىڭمۇ ،

ئىشقىلىپ ، ئۇ جىسمانىي جەھەتتىنمۇ ھەم روھىي جەھەتتىنمۇ قېرىلىققا بوي بەرمەي كېلىۋاتاتتى .

ئۇ بوش ۋاقىتلىرىنى خانىش ۋە توقاللىرىنىڭ يېنىدا ئۆتكۈزۈشنى بۇ دۇنيادىكى ئەڭ زور خۇشاللىق دەپ بىلەتتى . ھالبۇكى ، ئاخىرقى ۋاقتلاردىن بېرى قېرى پادىشاھ پەقەت بىرلا نازىنىغا ، يەنى ئالىي دەرد-جىلىك توقال ياكى گۈيغېغا بېرىلىپ كەتتى . بولۇپمۇ ، بۇ يىل قىش كىرگەندىن تارتىپ تاڭ شۈەنزۇڭ ئاشۇ ئوتى يامان توقالنىڭ ئىسسىق قوينىدىن چىقالماس بولۇپ قالدى . فەنياڭ ۋە لوياندا بولۇپ ئۆتكەن ۋەقەلەر توغرىسىدا تۇنجى مەلۇمات كەلگەن چاغدىمۇ ئۇ ياكى گۈيغېنىڭ ھۇجرىسىدا ئۇنىڭ ئەركىلەشلىرىدىن مەست بولۇپ ئولتۇراتتى . شۇ ئايدا خاس مەھرەم كىرىپ بوسۇغىدا توختىدى .

— خان ئالىيلىرىغا مەلۇم بولغايكى ، باش ۋەزىر ياكى گوجۇڭ ھەزرەتلىرى كەلدى ، — دېدى ئۇ بېشىنى ئېگىپ .

شۈەنزۇڭ خاننىڭ كەيپى ئوچتى . « مۇشۇنداق چاغدىمۇ ئادەمنى ئاۋارە قىلامدۇ » دەپ ئويلىدى ئۇ ، لېكىن باش ۋەزىر بۇ سۆيۈملۈك توغرىسىنىڭ ئاكىسى بولغاچقا ، ئىچىدىكى نارازىلىقىنى چاندۇرماستىن تەكەللۇپ قىلىشقا توغرا كەلدى .

— كىرسۇن ، — دېدى ئۇ مەھرەمگە قاراپ ۋە ياكى گۈيغېنىڭ يېنىدىن قوپۇپ ، خاننىڭ ئوتتۇرىغا قويۇلغان يۇمىلاق شىرنەنىڭ چۆرسىگە تىزىپ قويۇلغان يۆلەنچۈكسىز يۇمىلاق ئورۇندۇقلاردىن بىرىگە ئولتۇردى . باش ۋەزىر ياكى گوجۇڭ كىرىپ تەزىم قىلدى .

— خان ئالىيلىرىغا يەتكۈزىدىغان پەۋقۇلئاددە مۇھىم خەۋەر بار ، — دېدى ئۇ .

— مەرھەمەت ، ئولتۇرۇڭ ، — دېدى تاڭ شۈەنزۇڭ ئورۇندۇقنى قولى بىلەن كۆرسىتىپ .

— خان ئالىيلىرىغا تەشەككۈر ، — دېدى ۋەزىر ۋە كۆرسىتىلگەن ئورۇندۇققا ئولتۇردى .

ياكى گۈيغېي نازلىنىپ كېلىپ شۈەنزۇڭ خاننىڭ يېنىغا ئولتۇردى .

بۇ سىياسەتتۇز توقال ھەققەتەن گۈزەل ئىدى . ئۇنىڭ زىلۇا بويى ئە .
تىرگۈل رەڭگىدىكى نېپىز يىپەك كۆڭلەك ئىچىدە ئەۋرىشىمدەك تولغى .
نىپ تۇراتتى ؛ ئېگىز كۆپتۈرۈپ ياسالغان قاپقارا ھەم قويۇق چاچلىرىغا
ئالتۇن زىخچىلار قادالغان ، مەرۋايىتلار ئېسىلغان بولۇپ ، سۈزۈك ئاق
يۈزنى تېخىمۇ كۆركەم قىلىپ كۆرسىتەتتى . ئۇ خۇددى شېكەردەك
شېرىن سۆزلەرنى ياغدۇرىدىغان قېنىق قىزىل لەۋلىرىنى مۇغەمبەرلەرچە
ئۈمچەيتىپ پادىشاھقا يېقىملىق تەبەسسۇم ئەيلىدى ، ئاندىن ئاكسىغا
قاراپ :

— شۇنچە ئالدىراش نېمە ئىش بولدى ، ئاكا ؟ — دەپ سو-
ردى .

خان بىلەن ۋەزىر سۆھبەتلىشىۋاتقاندا ئۆزىنى چەتكە ئالماسلىق ،
يەنە تېخى پادىشاھ ئېغىز ئاچماي تۇرۇپ سۆزگە ئارىلىشىش ، ئەلۋەتتە ،
ئوردا ئەركانلىرىغا خىلاپ كېلىدىغان ۋە ھەتتا قاتتىق جازالانىشقا تې-
گىشلىك بولغان قىلمىش ۋە ئەدەپسىزلىك ھېسابلىناتتى . لېكىن ، گۈزەل
ياڭ گۈيىفېي پادىشاھنىڭ ئامراق ئەركىسى ۋە باش ۋەزىرنىڭ سىڭلىسى
بولغاچقا ئالاھىدە ئىمتىيازغا ئىگە ئىدى . ئۇ سۆز - ھەرىكەتتە ئەركىن
بولۇش بىلەنلا قالماي ، بەلكى ئوردا ئىچىدىكى ئەمەلدارلارنى ۋەزىپىگە
تەيىنلەش ۋە ۋەزىپىسىدىن قالدۇرۇشتەك مۇھىم ئىشلاردىمۇ پائال رول
ئوينىماقتا ئىدى . ئۇ ئۆزىنىڭ گۈزەللىكى ۋە ئۆتكۈر ئەقلى بىلەن پادى-
شاھنى پۈتۈنلەي ئۆز چاڭگىلىغا كىرگۈزۈۋالغانىدى .

— خان ئالىيلىرىغا مەلۇم بولسۇنكى ، — دەپ سۆزىنى باشلىدى
ياڭ گوجۇڭ ، — ئەن لۇشەن فەنياڭدا توپىلاڭ كۆتۈرۈپتۇ .

تاڭ شۈەنزۇڭنىڭ چىرايى جىددىيلەشتى .

— ئۇ ئاخىر شۇنداق قىپتۇ - دە ، — دېدى ئۇ ، — نەچچە ۋا-

قىتتىن سىز ئەن لۇشەن توپىلاڭ كۆتۈرۈشى مۇمكىن دەپ ئاگاھلاند-
دۇرسىڭىز مەن ئانچە ئىشەنمەي يۈرۈپتىكەنمەن . ئەن لۇشەن بەزى
ئىشلاردىن نارازى بولسىمۇ ، بۇنچىلىك بولۇپ كېتەر دەپ ئويلىماپ-
تىكەنمەن .

— ئەمدى قانداق قىلىمىز ؟ — دېدى ياك گۇيېي پادشاھنىڭ بىلىكىدىن تۇتۇپ .

تاڭ شۇەنزۇڭ غەزەپ بىلەن ئورنىدىن قوپتى .

— ئەن لۇشەن دېگەن مۇناپىقنىڭ ئوغلى دەرھال ئۆلتۈ-
رۈلسۇن ! — دەپ بۇيرۇق بەردى ئۇ .

ياڭ گوجۇڭمۇ دەرھال ئورنىدىن تۇرۇپ تەزىم بەجا كەلتۈردى .

— باش ئۈستىگە ، خان ئالىيلىرى ، — دېدى ئۇ ئىككى قولىنى جۈپلەپ كۆتۈرۈپ .

— بۇيرۇق ! — دەپ يەنە خىتاب قىلدى تاڭ شۇەنزۇڭ ، —
توپلاڭنى باستۇرۇشقا دەرھال قوشۇن ئەۋەتىلسۇن ! تېزدىن ئورۇنلاش-
تۇرۇڭ !

— باش ئۈستىگە ، — دېدى ياك گوجۇڭ ۋە كەينىگە كەسكىن بۇرۇلۇپ چىقىپ كەتتى .

شۇ كۈنىلا ئەن لۇشەننىڭ چاڭئەندە تۇرۇۋاتقان ئوغلى تۇتۇپ كېلىندى ۋە كاللىسى ئېلىندى . توپلاڭنى باستۇرۇش ئۈچۈن ئاتمىش مىڭ كىشىلىك ۋە بىر يۈز ئون مىڭ كىشىلىك ئىككى زور قوشۇن ماڭ-
غۇزۇلدى .

پادشاھ تاڭ شۇەنزۇڭنىڭ دىل ئارامى بۇزۇلدى . بۇلۇنۇر مەملى-
كەتتە ئېغىر تەبىئىي ئاپەت بولۇپ ، دۆلەت خەزىنىسىدىن نۇرغۇن چىقىم قىلىشقا توغرا كەلگەنلىكتىن جايلاردىكى باج ۋە ھاشار - سېلىقلار كۆ-
پەيتىلگەنىدى . شۇ سەۋەبتىن ئەل ئىچىدە غوۋغا بېسىقماي ، ئۈزلۈكسىز مالىمانچىلىقلار يۈز بېرىپ كېلىۋاتاتتى ، لېكىن بۇ ئىشلار پادشاھنى ئانچە بىئارام قىلمىغانىدى .

كېيىن ئەن لۇشەن باش ئاغرىتقىلى تۇردى . ئۇ ياك گۇيېيىنىڭ ئوردا ئىشلىرىغا ئارىلىشىۋېلىشىنى چەكلەش ۋە يۇقىرى مەنسەپ ئورۇنلى-
رىنى قولغا كىرگۈزۈۋالغان ياك جەمەتنىڭ ۋەكىللىرىنى ئوردىدىن قوغلاپ چىقىرىپ ، ناھەق جازالانغان ئەمەلدارلارنىڭ خىزمىتىنى ئەسلىگە كەلتۈرۈش توغرىسىدا بىرنەچچە قېتىم تەلەپ قويدى . شۇەنزۇڭ خان

ئۇنىڭ تەلەپلىرىنى قاندۇرمىدى ، ئەلۋەتتە . ئۇ ئەن لۇشەننى بۇنداق ئۆكتە قويدۇ دەپ ئويلىمىدى . باش ۋەزىر ياكى گوجۇڭ پادىشاھنى قايتا - قايتا ئاگاھلاندۇرۇپ « ئەن لۇشەننىڭ يامان نىيىتى بار ، ئۇ توپىلاڭ كۆتۈرۈشنى قەستلەۋاتىدۇ » دەپ ئىشەندۈرۈشكە تىرىشتى ۋە ئاخىر فەنياڭ ئايمىقىدىكى ئىشلارنى تەكشۈرۈش ئۈچۈن سوت ئاچتى . ئەن لۇشەن شەخسەن ئۆزى غەربىي ئاستانىگە كېلىپ سوتتا جاۋاب بەردى . سوت ئەن لۇشەننى ئاقلاپ ھۆكۈم چىقاردى . تاغ - دالالاردىكى كۆچمەنلەرنىڭ قەيسەرلىكى بىلەن ھەشەمەتلىك قەسىرلەردىكى ئەمەلدارلارنىڭ ھىيلىگەرلىكىنى ئۆز تەبىئىتىدە بىرلەشتۈرگەن بۇ چېگرا رايون ھىراۋۇلى سوتتا جازاغا تارتىلىش ئەمەس ، ئەكسىچە ئۆزىنىڭ قول ئاستىدىكى ھەربىيلەرگە مۇكاپات تارقىتىش ئۈچۈن ئوردا خەزىنىسىدىن بىر تالاي ئالتۇن - كۈمۈشنى ئېلىپ فەنياڭغا قايتتى .

قېرى تاڭ شۈەنزۇڭ ئۇنىڭغا بەك ئىشىنەتتى . ھالبۇكى ، ئاخىرقى ھېسابتا سەزگۈر ۋە گۇمانخور ياكى گوجۇڭنىڭ ئاگاھلاندۇرۇشلىرى توغرا بولۇپ چىقتى . ئەن لۇشەن سوت جەريانىدا تۈلكىدەك قۇيرۇق شىپاڭلىتىپ ، جىن - شەيتاندىك تۇتۇق بەرمەي فەنياڭغا ساق - سالا مەت قايتىپ بېرىۋالغاندىن كېيىن سۇنئىي نىقابىنى يىرتىپ تاشلاپ ئورداغا قارشى تىخ كۆتۈرۈپ چىقتى .

تاڭ شۈەنزۇڭ بۇ خەۋەرنى ئاڭلىغاندىن كېيىن ئۆزىنى قويدىغان يەر تاپالماي قالدى .

— ھۇ ، ياخشىلىقنى بىلمەيدىغان ئىنساپسىز مۇناپىق ! — دەيتتى ئۇ ئەن لۇشەننى قارغاپ ، — سۇلالىگە ئاسىيلىق قىلىشنى شۇنداق ئا- سان ئىش دەپ ئويلايمەن ! خەپ ، توختاپ تۇر ! كاللاڭنى كېسىپ شەھەر سېپىلىنىڭ چوڭ دەرۋازىسى ئالدىغا ئېسىپ قويمايدىغان بولسام ! قېرى پادىشاھ ئۆزى ئەۋەتكەن ئىككى قوشۇننىڭ ئەن لۇشەننى تارمار كەلتۈرۈشىگە زور ئۈمىد باغلىغانىدى . ۋەھالەنكى ، تاڭ شۈە- زۇڭنىڭ خاتىرجەم ياشايدىغان كۈنلىرى ئاياغلاشقان بولسا كېرەك . كىشىنى چۆچۈتىدىغان خەۋەرلەر چاڭئەندىكى ئوردىغا كەينى - كەينى-

دىن رەھىمسىزلەرچە ئۇچۇپ كىرىشكە باشلىدى . فەنياڭنى تىنجىتىشقا ئەۋەتىلگەن ئىككى قوشۇن دەسلەپكى جەڭدىلا ئۇزۇل - كېسىل تارمار بولۇپ قاچتى . ئارقىدىنلا شەرقىي ئاستانە لويياڭ قولىدىن كەتتى . تو-پىلاڭچى قوشۇن داۋاملىق غەرب تەرەپكە ، يەنى خېبېيدىن شەنشى چېگرىسىغا قاراپ تېز ئىلگىرىلەپ كەلمەكتە ئىدى .

روھىي كەيپىياتى تۆۋەنلەپ ، قاپاقلىرى تۈرۈلگەن شۈەنزۇڭ خان ئالتۇن تەختتە بېشىنى ساڭگىلىتىپ ئولتۇراتتى . ۋەزىرلەر ۋە ھەر دەرىجىلىك ئەمەلدارلار تەخت سۇپىسىنىڭ ئىككى يېنىدىن تارتىپ پە-گاغىچە ئىككى قاتار تىزىلىپ ، قول قوۋۇشتۇرۇپ تۇراتتى .
— ياڭ گوجۇڭ ، — دەپ چاقىردى پادىشاھ .

— لەببەي ، خان ئالىيلىرى ، — دېدى ياڭ گوجۇڭ ۋە تەخت ئالدىغا كېلىپ چوڭقۇر ئېگىلدى .

— جەڭ ئەھۋالىدا قانداق يېڭىلىقلار بار ؟ — تاڭ شۈەنزۇڭ بى-رەر ياخشى خەۋەرنى ئاڭلاش ئىستىكى بىلەن سورىدى .
ياڭ گوجاڭ مەلۇمات بەردى :

— خان ئالىيلىرىغا مەلۇم بولغاچكى ، توپىلاڭچىلار شەنشى تە-ۋەسىگە كىرەلمەيدۇ . تۇڭگۇەن ئۆتكىلىنى ساقلاۋاتقان قىسىملار باتۇر-لۇق بىلەن جەڭ قىلىپ ، ئۇلارنىڭ ئىلگىرىلەش يولىنى توسۇپ قويدى . بىزگە باشتىن - ئاياغ سادىق بولۇپ كېلىۋاتقان قىتان بەگزادىسى لى گۇاڭبى خېبېي ، خېدۇڭ تەرەپلەردە قاتتىق مۇداپىئە جېڭى ئېلىپ بې-رىۋاتىدۇ . ئىشەنچىم كامىلىكى ، توپىلاڭچىلار لى گۇاڭبىغا تەڭ كېلە-لمەيدۇ .

تاڭ شۈەنزۇڭنىڭ كۆزلىرىدە جانلىنىش ئالامەتلىرى كۆرۈلدى . ئۇ رازى بولغانلىقىنى ئىپادىلەپ شالاڭ ئاق ساقىلىنى سىپىياشتۇرغاچ بې-شىنى ئاستا لىڭشىتتى .

— تۇڭگۇەن قىسىملىرىنىڭ قوماندانى بىلەن لى گۇاڭبىغا مەك-تۇپ يوللانغۇن ، — دېدى ئۇ ، — ئۇلار توپىلاڭچىلارنى مەغلۇپ قىلا-لسا ئۇنۋان دەرىجىسى ئۆستۈرۈلىدۇ . ئوردا خەزىنىسىدىن كاتتا مۇكاپات

بېرىلىدۇ .

— باش ئۈستىگە ، خان ئالىيلىرى ، — ياك گوجۇك تەزىم

قىلدى .

كېڭەش ئاخىرلاشتى . شۇەنزۇك خاننىڭ ئۆزىگە بولغان ئىشەنچى مۇستەھكەملەندى . گويا بەخت قۇشى ئۇنىڭغا كۈلۈپ قارىغاندەك خۇش خەۋەرلەر كېلىشكە باشلىدى . 756 — يىلى يازدا لى گۇاڭبى غەربىي يۇرتتىكى قوردانلىق ۋە كۇچالىقلاردىن تەشكىللەنگەن قوشۇنغا قوماندانلىق قىلىپ توپىلاڭچى سانخۇنلاردىن شى سىمىنىڭ قوشۇنىغا قاتتىق زەربە بەردى ۋە خېبېي ئۆلكىسىنىڭ بىر قىسمىنى قايتۇرۇۋالدى .

ھالبۇكى ، ئۇرۇش ۋەزىيىتى خۇددى باھار ھاۋاسىدەك ئۆزگىرىشچان ئىدى . شى سىمىن بىر قېتىم مەغلۇپ بولغاندىن كېيىن ئۆزىنى ئوڭشۇپ قاپتۇرما ھۇجۇمغا ئۆتتى ۋە جەڭ مەيدانىدىكى سۇلالە قوشۇنلىرىنى قىرىپ تاشلىدى . تۇڭگۈەن ئۆتكىلىنى ساقلاۋاتقان قىسىملار بۇنداق زور پاجىئەنىڭ خەۋىرىنى ئالغاندىن كېيىن پۈتۈنلەي ئۈمىدسىز-لەندى ۋە ئۇرۇش قىلمايلا ئۆز ئىستىھكاملىرىدىن چېكىنىپ چىقتى . شۇنىڭ بىلەن 756 — يىلى 7 — ئاينىڭ 10 — كۈنى توپىلاڭچىلار شەنشى تەۋەسىدىكى جايلارغا بېسىپ كىردى .

نەچچە ۋاقىتتىن بېرى تاڭ شۇەنزۇگىدىن قورقۇپ ياكى ئۇنىڭ يۈز — خاتىرىنى قىلىپ ، دەردىنى ئىچىگە يۈتۈپ كەلگەن ئەمەلدارلار ئەمدى ھەر تەرەپتىن غەزەپلىك چۇقان كۆتۈرۈشكە باشلىدى :

— بۇ ئىشلارنىڭ ھەممىسى ئاشۇ ياك گۇيېي بىلەن ياك گۇ-جۇڭنىڭ كاساپىتىدىن بولۇۋاتىدۇ .

— شۇنداق ، ئۇلار ئىككىسى شۇەنزۇك خاننىڭ بېشىنى ئايلاندۇرۇپ ، ئوردا ئىچىگە ئۆزلىرىنىڭ كارغا كەلمەس تۇغقانلىرىنى توشتۇرۇۋەتتى .

— سۇلالە ئۈچۈن جان پىدا قىلىپ خىزمەت كۆرسەتكەن سان-غۇنلار ، ئادىل ئىمتىھاندىن ئۆتۈپ ئۆز بىلىمى ۋە ئىقتىدارىنى ئىشقا سېلىۋاتقان قەلەمكەشلەر ناھەق چەتكە قېقىلدى . شۇ سەۋەبتىن بىز ئوردا

ئىچىدىمۇ ، جەڭ مەيدانلىرىدىمۇ پالەچ ھالەتكە چۈشۈپ قالدۇق .
— توغرا ، ئەمدى بۇنداق كېتىۋەرسەك بولمايدۇ . ئەن لۇشەننىڭ
تەلپىنى قوبۇل قىلىپ ، ياك گۇيىفېي بىلەن ياك گوجۇڭنى ئوردىدىن
قوغلاپ چىقىرىش كېرەك ! شۇنداق قىلماساق توپىلاڭغا قاتنىشىدىغانلار
بارغانسېرى كۆپىيىپ كېتىدۇ .

كونا ئەمەلدارلارنىڭ خاھىشى ئەنە شۇنداق ئىدى . لېكىن ، قېرى-
خانسىپرى ئىشقى — ھەۋىسى ئۇلغىيىپ كېتىۋاتقان تاڭ شۇەنزۇڭ يەنىلا ئۆ-
زىنىڭ سۆيۈملۈك توقىلىدىن مېھرىنى ئۈزلەلمەيتتى .

ئوردا ئىچىدە بۆھران كېلىپ چىقتى . ياك گوجۇڭ تەرەپدارلىرى
بىلەن ئۆكتىچىلەر ئاشكارا ئىككى قۇتۇپقا بۆلۈندى ، بىرلىك بۇزۇلدى .
پادىشاھنىڭ گېيى ئۆتمەس بولۇپ قالدى .

زەپەر قۇچۇپ توختاۋسىز ئالغا ئىلگىرىلەۋاتقان ئەن لۇشەن قو-
شۇنى چاڭئەن شەھىرىگە كۈندىن — كۈنگە يېقىنلاپ كەلمەكتە ئىدى .
ئەمدى غەربىي ئاستانىنى قوغداپ قېلىشتىن ئۈمىد ئۈزۈلدى . تاڭ شۇەن-
زۇڭ ئۆزىنىڭ ئۇرۇق جەمەتى ۋە مۇھاپىزەتچى قوشۇنىنى باشلاپ ، ياك
گۇيىفېي ۋە ياك گوجۇڭنىڭ ھەمراھلىقىدا سىچۇەن تەرەپكە قاچتى . لې-
كىن ، شۇەنزۇڭ خاننىڭ ئوغلى لىخېڭ ئۇلار بىلەن ماڭمىدى . ياك
گوجۇڭ ۋە ياك گۇيىفېيلار بىلەن قەتئىي چىقىشالمايدىغان ۋە شۇ ۋەجىد-
دىن ئاتىسىغا خاپا بولۇپ يۈرگەن بۇ خانزادە ئۆزىگە قاراشلىق قوشۇنىنى
باشلاپ شىمال تەرەپكە يول ئالدى ۋە سۇفاڭ ئايىقىنىڭ ھىراۋۇلى گو-
زىيى سانغۇن بىلەن بىرلەشتى .

قۇدرەتلىك تاڭ سۇلالىسى پۈتۈنلەي ئاغدۇرۇلۇش خەۋپى ئاستىدا
تۇراتتى . پادىشاھ توپىلاڭنى باستۇرۇش مۇمكىنچىلىكىنى كۆڭلىدىن
چىقىرىۋەتتى ۋە سىچۇەننىڭ چەت — خىلۋەت جايلىرىدىن پاناھ ئىزلەپ ،
توختماي قېچىپ كېتىۋەردى . لېكىن ، ئاستانىدىن يىراقلاشقانسېرى
مۇھاپىزەتچى قوشۇندىكى قوماندانلارمۇ ۋە جەڭچىلەرمۇ تاڭ شۇەنزۇڭغا
ئىتائەت قىلمايدىغان بولۇۋالدى . سىچۇەن يېرىدىكى بىر ئورماندا كې-
تىۋاتقاندا جەڭچىلەر ئوچۇق — ئاشكارا قارشىلىق بىلدۈرۈپ ماڭغىلى ئۆ-

نەمىدى .

— ياك گۇيڧېيىنى دەپ جېنىمىزنى سېلىپ بېرىشنى خا-
لمايمىز ! — دەپ ۋارقىراشتى ئۇلار قىلىچ ، نەيزىلىرىنى كۆتۈرۈپ ، تاڭ
شۈەنزۇڭ بىلەن ياك گۇيڧېي ئولتۇرغان مەپىگە دېۋەيلەپ كەلگىلى
تۇردى .

مۇھاپىزەتچى قوشۇننىڭ سەركەردىسى ئات چاپتۇرۇپ كېلىپ
ئۇلارنىڭ ئالدىنى توسدى .

— تىنچلىنىڭلار ، تەرتىپ - ئىنتىزامنى بۇزماڭلار ! — دەپ
ۋارقىردى ئۇ ، — سىلەرنىڭ تەلىپىڭلار ئورۇنلۇق ، لېكىن تەرتىپنى
بۇزۇشقا بولمايدۇ . بىز بۇ مەسىلىنى مەردلەرچە بىر تەرەپ قىلىمىز .

شۇ گەپ بىلەن سەركەردە ئاتتىن چۈشتى ۋە خۇددى ئۆزىگە
ئوخشاشلا ساۋۇت - دۇبۇلغا كىيىپ ، يانلىرىغا قىلىچ ئاسقان بىر نەچچە
چاۋۇشنى ① ئەگەشتۈرۈپ ئىككىنچى مەپىنىڭ ئالدىغا كەلدى ۋە :

— ياك گوجۇڭ ھەزرەتلىرى ، دەپ چاقىردى .

چىرايى تاتىرىپ ، كۆزلىرى ئالاق - جالاق بولۇپ كەتكەن باش
ۋەزىر ياك گوجۇڭ مەپىدىن ئاۋايلاپ يەرگە چۈشتى . سەركەردە ئۇنىڭ
ئالدىغا يەنە بىر قەدەم يېقىنلاپ كېلىپ ، كەسكىن تەلەپپۇزدا مۇنداق
دېدى :

— ھەزرىتىم ، قوشۇنىمىز ۋە ئوردا ئەھلىگە ۋاكالەتەن سىزگە
شۇنى ئۇقتۇرىمەنكى ، بۈيۈك تاڭ دۆلىتىنىڭ ھاياتى ۋە شان - شەرىپى
ئۈچۈن سىز ئۆزىڭىزنى ئۆلتۈرۈشىڭىز شەرت . دەرھال ئىجرا قىلغايسىز .
ياڭ گوجۇڭ ھېچكىمگە قارىيالماي ئۇزاققىچە بېشىنى تۆۋەن سې-
لىپ سۈكۈت قىلدى . پادىشاھ تاڭ شۈەنزۇڭمۇ ئۆزىنىڭ مەپىسىدىن بې-
شىنى چىقىرىپ سەركەردىنىڭ ھۆكىمىنى ئاڭلىدى ۋە ئىككى مەھرەمنىڭ
يۆلىشى بىلەن يەرگە چۈشتى . ئۆلۈمگە ھۆكۈم قىلىنغان باش ۋەزىر
ئاستا بېشىنى كۆتۈرۈپ ، ئۆزىنىڭ ھىماتچىسى بولغان شۈەنزۇڭ خانغا
نۇرسىز كۆزلىرى بىلەن قاراپ باقتى . ئاق ساقاللىق پادىشاھ ھەددىدىن

① چاۋۇش — ئوفتسىبەر (قەدىمكى تۈركىي تىلدا) .

زىيادە قورقۇپ كەتكەنلىكتىن زۇۋان سۈرەلمەي غال - غال تىترەپ نۇراتتى . ياك گوجۇڭنىڭ كۆزلىرىدىن ياش ئەگدى .

— خان ئالىيلىرى ، — دېدى ئۇ چۈشكۈنلەشكەن ئاۋازدا ، — بۈيۈك تاڭ دۆلىتىنىڭ تەقدىرى مېنىڭ ھاياتىمغا باغلىق بولسا سۇلالىگە سادىق جېنىمنى قۇربان قىلىشقا تەييارمەن .

تاڭ شۈەنزۇڭ يەنە ئېغىز ئاچمىدى . سەركەردە ۋە چاۋۇشلار ھۆكۈمنىڭ ئىجراسىنى كۈتۈپ ، باش ۋەزىرگە سوغۇق ۋە سۈرلۈك قىيا-پەتتە قاراپ تۇرۇشاتتى . ياك گوجۇڭ بېشىدىكى ئەمەل بۆكىنى ئىككى قولى بىلەن ئاستا ئېلىپ ، ھۆكۈم ئېلان قىلغۇچى سەركەردىگە بەردى . سەركەردىنىڭ يېنىدا تۇرغان بىر چاۋۇش قولىدا نۇتۇپ تۇرغان ئارقانى يالاڭۋاش تۇرغان باش ۋەزىرگە ئۇزاتتى . ياك گوجۇڭ تىترەپ تۇرغان قوللىرى بىلەن ئارقانى ئالدى ۋە ئارقىغا بۇرۇلۇپ بىر يوغان دەرەخنىڭ تۈۋىگە كەلدى . ھېچكىم ئۇنىڭغا گەپ قىلمىدى ، ھېچكىم ئۇنىڭ يېنىغا كەلمىدى . ياك گوجۇڭ سىرتماق قىلىپ تەييارلانغان ئارقانى دەرەخنىڭ چوڭ شېخىغا ئارتىپ باغلىدى ، ئاندىن نېرىدا ياتقان يوغان تاشنى تەستە كۆنۈرۈپ كېلىپ ، دەرەخنىڭ تۈۋىگە قويدى ۋە شۇ تاشنىڭ ئۈستىگە دەسسەپ سىرتماقنى بويىنىغا سالدى . بىر ئەسكەر يۈگۈرۈپ كېلىپ تاشنى ئۇنىڭ پۈتلىرى ئاستىدىن ئېلىۋەتتى ، ياك گوجۇڭنىڭ بوشلۇقتا ئېسىلىپ قالغان گەۋدىسى بىر نەچچە قېتىم تىپىرلاپ توختاپ قالدى .

مەيدىن چىقماي ئولتۇرغان ياك گۇيىفېينىڭ ئەسەبىيلەرچە چىر-قىراپ يىغلىغىنى ئاڭلاندى .

— بولدى ، ئىش تامام ، — دېدى سەركەردە ۋە ئەس - ھوشىنى يوقىتىپ ، بەئەينى تىرىك مۇردىغا ئوخشاپ قالغان تاڭ شۈەنزۇڭنىڭ ئالدىغا كەلدى .

— نېمە ؟ يەنە نېمە گېپىڭىز بار ؟ — دېدى پادىشاھ كۆزلىرى چاناقلىرىدىن چىقىپ كەتكۈدەك بولۇپ .

— ئەمدى ئۆزلىرى بىلەن سۆزلىشىدىغان ئىش بار ، خان ئالىي

لىرى ، — دېدى سەركەردە ، — ياڭ گوجۇڭ يوقالدى ، بىزگە شۇ كۈ-
پايە ، ئەمدى ھېچكىم ئۆلمەيدۇ .

— ياق ! بولمايدۇ ! — ئەتراپتا تۇرغان ئەسكەرلەر ئىچىدە ئال-
توپىلاڭ كۆتۈرۈلدى ، — ياڭ گۈيفېينىمۇ يوقىتىش كېرەك ! ياڭ گۈي-
فېينى ئۆلتۈرەيلى !

ھەش — پەش دېگۈچە ئەسكەرلەر تەرەپ — تەرەپتىن ئېتىلىپ
كېلىپ ياڭ گۈيفېينى مەيدىدىن سۆرەپ چۈشۈردى — دە ، ئىنچىكە يىپەك
تانا بىلەن ئۇنىڭ بوينىنى بوغۇپ ئۆلتۈردى .

تاڭ شۈەنزۇڭ شۇ تاپتا يا ئۆلۈك ، يا تىرىك ئەمەس بولۇپ ،
ئىككى ئېغىز گەپ قىلغۇدەك ۋە ياكى باشقىلارنىڭ گېپىنى ئاڭلىغۇدەك
ھالى قالمىغانىدى . ئۇنى سۆرەشتۈرۈپ دېگۈدەك قايتا مەپىگە ئولتۇرغۇ-
زۇشتى ۋە سەپەرنى داۋاملاشتۇرۇپ ، تاغ چوققىسىدىكى بىر قەلئەگە
كەلگەندە توختاشتى .

ھېلىقى سەركەردە تاڭ شۈەنزۇڭنىڭ ئالدىغا كەلدى .

— ئەمدى تەختنى خانزادە لىخېڭغا ئۆتكۈزۈپ بېرىپ ، مۇشۇ
قەلئەدە تۇرغايلا ، — دېدى ئۇ مۇددىئانى ئۇدۇللا بايان قىلىپ .

— ماقۇل ، — دېدى تاڭ شۈەنزۇڭ ئۇلۇغ — كىچىك تىنىپ .

ئەنە شۇ كۈنلەرنىڭ بىرىدە پۈتۈن مەملىكەتكە داڭقى پۇر كەت-
كەن ئەن لۇشەن زەپەر قۇچۇپ قاناتلانغان ئۆز قوشۇنىنى باشلاپ ، تاڭ
سۇلالىسىنىڭ ئىگىسىز قالغان غەربىي ئاستانىسى چاڭئەن شەھى-
رىگە داقا — دۇمباق سادالىرى ئىچىدە ھەيۋە بىلەن كىرىپ كەلدى .
شۇنداق قىلىپ ، دۇنيا تارىخىدا كۈچ — قۇدرىتى مەشھۇر بولغان تاڭ
سۇلالىسىنىڭ ھەر ئىككىسى ئاستانىسى ئەن لۇشەننىڭ قولىغا ئۆتتى .

سۇفاڭ ئايىمىنىڭ لىڭزۇ دېگەن يېرىدە خانزادە لىخېڭ پادىشاھ
دەپ جاكارلاندى . ئۇنىڭ سەلتەنەت نامى « تاڭ سۇزۇڭ » دەپ ئا-
تالدى . بۇ يېڭى پادىشاھ سۇفاڭ ھىراۋۇلى گوزىيى ۋە غەربىي قوشۇنلار
باش قوماندانى لى سىيۈ بىلەن زىچ ئىتتىپاقلىشىپ ، توپىلاڭچىلارغا تاقا-
بىل تۇرۇش تەدبىرلىرىنى تۈزدى . خۇاڭخې ۋادىسىنىڭ غەربىدىكى قە-

سىملارنىڭ باش قوماندانى بارغۇت خۇيۇن ئۇلارغا قوشۇلدى . شۇنىڭ بىلەن تاڭ سۇزۇڭغا سادىق بولغان بۇ سەركەردىلەر ئەن لۇشەن قىسىملىرىغا قارشى بىر قاتار جەڭلەرنى قىلدى . ئاخىر بىر كۈنى گوزىيى سۇزۇڭ خاننىڭ ھۇزۇرىغا كىرىپ تەزىم بەجا كەلتۈردى .

— سۇلالە قوشۇنلىرى بەك چېچىلىپ تارقىلىپ كەتتى ، — دېدى ئۇ ، — ھازىر بىزنىڭ قولمىزدىكى كۈچ بىلەن توپىلاڭچىلارغا تاقابىل تۇرۇش تەس . مېنىڭچە ، ئۇيغۇر خانلىقى قوشۇن ئەۋەتىپ ئەن لۇشەنگە قارشى ئۇرۇشقا قاتناشقان بولسا ۋەزىيەتنى ئوڭشىغىلى بولىدۇ .

ئەجدىھا شەكلى كەشتىلەنگەن سېرىق شاھانە تون كىيىپ ، خۇددى شۇنداقلا سېرىق ئەجدىھا سۈرىتى سىزىلغان يۇمىلاق شىرە يېنىدا ئولتۇرغان تاڭ سۇزۇڭ خىيالچان كۆزلىرى بىلەن گوزىيىغا قاراپ ئاستا ئورنىدىن قوپتى ۋە قوللىرىنى كەينىگە تۇتۇپ ئۇياق - بۇياققا ماڭغىلى تۇردى .

— پىكىرىڭىزگە قوشۇلمەن ، — دېدى ئۇ گوزىيىنىڭ ئالدىدا توختاپ ، — دەرھال ئۇيغۇر قاغانىغا ئادەم ئەۋەتەيلى . سىزنىڭچە ، كىمنى ئەۋەتسەك بولار ؟

گوزىيىنىڭ چىرايىدىن چوڭقۇر مۇلاھىزە يۈرگۈزۈۋاتقانلىقى كۆرۈنۈپ تۇراتتى .

— خان ئالىيلىرى مۇۋاپىق كۆرسە ، — دېدى ئۇ ھەربىر سۆزىنى ئەستايىدىللىق بىلەن تەلەپپۇز قىلىپ ، — توققۇز ئادەمنى ئەۋەتەيلى . ئۇيغۇرلار توققۇز ساننى خاسىيەتلىك سان دەپ بىلىدۇ . شۇڭا ، ئۇيغۇر قاغانىنىڭ توققۇز ۋەزىرى بار ، قاغان سەبەرگە چىققاندا توققۇز تۇغ كۆتۈرۈلىدۇ . بىز توققۇز ۋەكىل ئەۋەتسەك ئۇلارنى ھۆرمەت قىلغانلىقىنى ئىپادىلەيدۇ . بۇ توققۇز ئادەمنىڭ بىرى سانغۇن بارغۇت خۇيۇن بولسۇن . بۇ زات ئۇيغۇرلارنىڭ بايانچۇر قاغانى بىلەن قۇدا كېلىدۇ . بايانچۇرنىڭ ئىككىنچى ئوغلى ئىدىگەن شۇ بارغۇت خۇيۇننىڭ قىزىغا ئۆيلىمەنگەن .

— شۇنداق ، — تاڭ سۇزۇڭ باش لىڭشىتىپ ئۇنىڭ سۆزىنى تەستىقلىدى ، — ئۇنىڭ ئۈستىگە ، بارغۇت خۇيۇنمۇ ئۇيغۇر . توغرا ، بارغۇت خۇيۇن بارسۇن . ئۇنىڭدىن باشقا بارىدىغانلارنىمۇ سىز تەيىنلەڭ . ئۇلار بىلەن ئايرىم سۆزلىشىپ ، نامزات بېكىتىلگەندە ماڭا مەلۇم قىلغايىسىز .

— باش ئۈستىگە ، خان ئالىلىرى ، — دېدى گوزىيى ۋە تەزىم بەجا كەلتۈرۈپ چىقىپ كەتتى .

ئونىنچى باب

ئاخىرقى ئۈمىد ئورخۇندا

قۇتادىمىش لويىڭ شەھىرىگە يېتىپ كەلگەندە ھاۋا كۆرۈنەرلىك ئىسسىپ ، پاتقاق يەرلەر قۇرۇپ قالغانىدى . كوچىلاردا تۈزۈك ئادەم كۆرۈنمەيتتى . ئارىلاپ توپىلاڭچى قوشۇن ئەسكەرلىرى ئاتلىرىنى چاپ-تۇرۇپ ، قالايىمقان ۋارقىرىشىپ ئۆتۈپ كېتەتتى . تېنەپ يۈرگەن لالما ئىتلار ئۇلارنى كۆرگەندە يول بويىدىكى ئەخلەت - چاۋالارنى ئاختۇ-رۇشنى قويۇپ ، قايسىدۇر بىر ئىنس - جىن كۆرۈنمەيدىغان كوچىلارغا ياكى ئۆرۈلۈپ چۈشكەن ئۆيلەرنىڭ خارابىلىرى ئارىسىغا قېچىپ كىرىپ غايىب بولاتتى . ھەممە يەردە سۇنۇپ كەتكەن ھارۋا ، ماكىچىيىپ كەتكەن سېۋەت ، كېسەك پارچىلىرى ، ساپال سۇنۇقلىرى دېگەندەك نەرسىلەر قالايىمقان چېچىلىپ ياناتتى . بۇ ۋەيرانە كوچىلاردا ئاندا - ساندا پەيدا بولۇپ قالىدىغان پۇقرالار ۋەھىمە ئىپادىسى چىقىپ تۇرغان كۆزلىرى بىلەن ئەتراپىغا ئىتتىك قاراپ قويۇپ ، غىپىدە ئۆتۈپ كېتەتتى ۋە قايسىدۇر بىر ھويلىغا كىرەتتى - دە ، دەررۇ ئىشىك - دەرۋازىلىرىنى چىڭ تاقىۋالاتتى . ھېچقانداق يەردە بىرەر دۇكان ، ئاشپۇزۇل ۋە چايخانىمۇ ئېچىلمىغانىدى .

قۇتادىمىشنى سۇر باستى . ئۇ ئېتىننىڭ بېشىنى قايسى تەرەپكە بۇراشنى بىلمەي تېڭىرقاپ تۇرۇپ قالدى . ئۈشتۈمۈت بىر چەتتە ئادەم ئاۋازى ئاڭلاندى . قۇتادىمىش بۇرۇلۇپ شۇ تەرەپكە قارىدى . كوچىنىڭ ئاياغ تەرىپىدىكى ئەسكى تاملىقتا ئۈستۈبشى جۇل - جۇل بولۇپ كەتكەن تۆت ئادەم ئولتۇراتتى . قۇتادىمىش ئۇلارنىڭ يېنىغا كەلدى ۋە ئاتتىن

چۈشۈپ سالام بەردى .

— سىلەر نېمە ئادەم ؟ نېمە ئۈچۈن بۇ يەردە ئولتۇرىسىلەر ؟ ئۆ-
يۇڭلار يوقمۇ ؟ — دەپ سورىدى ئۇ .

— سەن بۇ يەرگە يېڭى كەلگەن يولۇچى ئوخشايسەن ، — دېدى
ئۇلارنىڭ ئىچىدىكى يېشى چوڭراق بولغان ئۆچكە ساقاللىق بىرى ، — بۇ
يەردە نېمە ئىشلار بولۇپ كەتكىنىنى بىلمەسەن ؟ ئۆي - ماكانسىز قال-
دۇق . كۆزمەيۋاتامسەن ؟

— مەن بۇ شەھەرگە بۈگۈن كەلدىم ، — دېدى قۇتادىمىش ، —
بۇ يەردە نېمە ئىشلار بولۇپ كەتكىنىدىن خەۋىرىم يوق . نېمە ئۈچۈن
ئۆي - ماكانسىز قالدىڭلار ؟

— ھەي ، ھېچنېمىنى بىلمەيدىكەنسىن — دە ، — دېدى ھېلىقى
ئۆچكە ساقاللىق كىشى بېشىنى چايقاپ ، — ياخشىسى ، بۇ يەردىن تېز-
رەك كېتىۋالغىن ، يولۇچى . بالاغا قالسىن . ساڭا ئوخشاش ياشلارنى
ئۇلار يا ئەسكەرلىككە ، يا ھاشارغا تۇتۇپ كېتىدۇ . بىزگە ئوخشاش
قېرى ، كېسەلچان كىشىلەر مانا مۇشۇ كۈنگە قالدۇق . بەزىلىرىمىزنىڭ
ئۆيلىرىمىزگە ئوت قويۇپ كۆيدۈرۈۋېتىشتى ، بەزىلىرىمىزنىڭ ئۆيلىرى-
مىزنى تارتىۋېلىشتى . شۇڭا ، تىلەمچىلىك قىلىپ ، مۇشۇنداق خارابە-
لىكتە جان ساقلاۋاتىمىز .

يەنە بىر ئاۋاق ، كېسەل چىراي ئادەممۇ سۆزگە ئارىلاشتى :

— ئۇلار شەھىرىمىزنى بېسىۋالغاندىن كېيىن ئۇدا ئۈچ كۈنگىچە
ئاھالىنى بۇلاڭ - تالاڭ قىلدى . ھېچ نەرسىمىزنى قويماي تارتىۋېلىشتى .
نۇرغۇن تەلەپسىز كىشىلەر ئۇلارنىڭ قىلىچلىرى ئاستىدا تۇلدى ... ئۇلار
يەنە نۇرغۇن قىز - چوكانلارنى قۇل قىلىپ ئېلىپ كېتىشتى ...

— ئۇلار دېگىنىڭلار ئەن لۇشەننىڭ ئەسكەرلىرىمۇ ؟ — سورىدى
قۇتادىمىش .

— شۇلار بولماي كىم بولاتتى ، بىلىدىكەنسىنغۇ . بۇ يەردىن
تېزەرەك كېتىۋالغىن ، يىگىت .

قۇتادىمىش كېتىۋېلىشقا ئۈلگۈرمىدى . يان كوچىدىن بىر توپ

ئاتلىق ئەسكەرلەر چىقىپ كەلدى .

— نەدىن كەلگەن ئادەمسەن ؟ — دەپ قوپال توۋلىدى ئۇلاردىن
بىرى قۇتادىمىشقا قاراپ .

— ماسمادار ئىسىملىك بىر تۇغقىنىم سىلەرنىڭ قوشۇندا ئون
بېشى ئىدى . شۇنى ئىزلەپ كەلدىم ، — دېدى قۇتادىمىش ئۆزىنى دادىل
تۇتۇپ ، — ئۇنى تونۇمسىلەر ؟ ئۇ ھازىر نەدە ؟

— قايسى ماسمادارنى دەيسەن ؟ — سورىدى ئەسكەرلەردىن
بىرى ، — فەنياڭدىن كەلگەن ماسمادارنى دەمسەن ؟ ئۇنىڭ ئىنە چۈك
تاي ئىسىملىك بىر قېرى تۇغقىنى بارمىدى ؟

— شۇنداق ، توغرا ، — دېدى قۇتادىمىش .
— ھە ، ئۇنى تونۇيمەن ، — دېدى ھېلىقى ئەسكەر ، — فەنياڭدا
ئۇنىڭ بىلەن تونۇشۇپ قالغانىدىم .

— ئۇ ھازىر نەدە ؟
— ئۇ غەربكە يۈرۈش قىلغۇچى قوشۇن بىلەن چاڭئەن تەرەپكە
كەتتى . ئۇنىڭ تۇغقىنى بولساڭ تېزىرەك بېرىپ ئۇنىڭغا يېتىشىۋالغىن ،
بۇرادەر .

قۇتادىمىش ئۆز ئىچىدە « بۇ يەردە ھايال بولسام مېنى يەنە ئەس-
كەرلىككە تۇتۇۋېلىشىمىسۇن ياكى ئېتىمنى تارتىۋېلىشىمىسۇن » دەپ ئوي-
لىدى . دە ، چىلان تورۇققا مىنىپ شەھەر دەرۋازىسىدىن چىقتى . شۇ
ماڭغانچە يول بويىدا ئۇ چىرىغان يېزا . كەنتلەردە توختاپ ھاردۇق چىقىد-
رىپ ، دۇچ كەلگەن ئورمانلىق ۋە دالا . تۈزلەڭلەردە توشقان ، كەك-
لىك ، بۆدۈنىدەك جانىۋارلارغا قاپقان قويۇپ ئوزۇق - تۈلۈكنى غەملەپ ،
كۈنپېتىش تەرەپكە كېتىۋەردى . ئۇ ياق - بۇ ياققا ئۆتۈپ تۇرغان قو-
شۇنلاردىن ماسمادارنى سۈرۈشتۈردى . ئىككى قېتىم ئەسكەرلىككە تۇ-
تۇلدى ، ئېيىنى كەلتۈرۈپ يەنە قېچىپ كەتتى . ئۇ ئەنە شۇنداق ئو-
گۇشلۇق قېچىپ قۇتۇلغان چاغلىرىدا ئۆزىنى تەلەيلىك دەپ ھېسابلايت-
تى . « ئاتام بوتاسۇن بۇقىنىڭ پاك روھى ماڭا مەدەت بېرىۋاتىدۇ » دەپ
ئويلايتتى ئۇ . ھالبۇكى ، ئۇزۇن يوللاردا تەنھا كېتىۋېتىپ غېرىبسىنغان

چاغلرىدا ئۆزىنى ئەڭ بەختسىز ئادەمدەك ھېس قىلاتتى . ئېغىر ئىچكى
كەچۈرمىشلەر ئۇنى ئازابلايتتى .

« بىر يىل بولدى خۇددى قاچقۇن جىنايەتچىدەك ھەر-
ياقلارغا قاتراپ ، سەرگەردان بولۇپ يۈرۈۋاتىمەن ، — دەپ مۇلاھىزە
قىلاتتى ئۇ ، — شۇنچە تارتقۇلۇقنى تارتىپ ، كۆرگۈلۈكنى كۆرۈپمۇ
مەقسەت - مۇددىئالىرىم ئەمەلگە ئاشمىدى . تارتقان جاپالىرىم شۇ بىر
ئادارقىز ئۈچۈن ئىدىغۇ . ئۇنى يەردىن بولسىمۇ ، ئاسماندىن بولسىمۇ تاپ-
ماي قويمايمەن دەپ ، تاغنى تالغان قىلغۇدەك غەيرەت بىلەن ئاتلىنىپ
چىققانىدىغۇ . ئاخىر ئادارقىزنىمۇ تاپتىم ، لېكىن ئاقىۋەتتە بۇنداق بو-
لۇشىنى ئويلىمىغانىدىمغۇ » .

شۇنى ئويلىسا ئۇنىڭ يۈرىكى قىسىلىپ ، كۆزلىرىگە ياش كې-
لەتتى . « بۇ دۇنيادا ماڭا يەنە نېمە كېرەك ؟ — دەپ ئويلايتتى ئۇ ، —
ئورخۇنغا قايتىپ كېتەيمۇ يا ؟ ياق ، ماسمادار دېگەن ۋەھشىي مەلئۇنى
مۇشۇنداقلا قويۇۋەتسەم ئادارقىزنىڭ روھى مەندىن رازى بولمايدۇ . ئى-
نە چۈك تايىمۇ خاتىرجەم ياتالمايدۇ . مەنمۇ ئۆمۈر بويى ۋىجدان ئازابىدىن
قۇتۇلالمايمەن » .

شۇنىڭ بىلەن ئۇ قايتىدىن غەيرەتكە كېلىپ يولنى داۋاملاش-
تۇراتتى . ئۇ ماسمادارنى چاڭئەندە تاپالايدىغانلىقىغا ئىشىنەتتى ، ئەگەر ئۇ
ئۆلمىگەنلا بولسا ...

قۇتادىمىش چاڭئەننى ئېسىگە كەلتۈرسىلا ھېلىقى قوردانلىق
ئۇسسۇلچى قىز ئايتولۇن كۆز ئالدىغا كېلەتتى . ئۇ قىز ھازىرمۇ چاڭئەندە
بارمىدۇ ؟ ئامان - ئېسەن تۇرغانىمىدۇ ؟ توپلاڭچىلار قوردانلىق سەن-
ئەتچىلەرگە زىيان - زەخمەت يەتكۈزگەنىمىدۇ ؟ ياكى ئۇ سەنئەتچىلەر
چاڭئەندىن قېچىپ كەتكەنىمىدۇ ؟ بۇ دەھشەتلىك مالىمانچىلىققا تولغان
كۈنلەردە نېمىلەر بولۇپ كېتىشىنى ئالدىنئالا كىممۇ تەسەۋۋۇر قىلال-
سۇن ؟

سەرسانلىق - سەرگەردانلىقتا كۈنلەر ئۆتتۈردى . ھەممە يەردە
مالىمانچىلىق بولغاچقا خاتىرجەم يۈرگىلى بولمايتتى . بەزى جايلاردا

ئىككى - ئۈچ كۈن تۇرۇپ قېلىشقا توغرا كېلەتتى . شۇ تەرىقىدە كۆكلەم يەسلى تۆتۈپ يازنىڭ ئىسسىق كۈنلىرى يېتىپ كەلدى .

تىنىق ئاسماندىكى تومۇز قۇياش ھاۋانى شەپقەتسىزلىك بىلەن قىزدۇرماقتا ئىدى . ئېرىق - ئېقىنلار قۇرۇپ ، تېرىقىسىز قالغان ئېتىزلار قاغىجىراپ كەتكەنىدى . قۇتادىمىشنىڭ ماڭلاي ۋە بويۇنلىرىدىن تەر قۇيۇلۇپ تۇراتتى . ئۇ ئوڭ ياندىن ئىزمىلىنىدىغان ئاق بوز كۆڭلىكىنىڭ ياقىسىنى كەڭ ئېچىۋەتتى ، دولقۇنسىمان ئۇزۇن قوڭۇر چاچلىرى ئۈستىدىن شەلپەر ياغلىقىنى چېكىلەپ تېڭىۋالدى . چىلان تورۇق ئاتمۇ بېشىنى ساڭگىلىتىپ ، ئېرىنچەكلىك بىلەن ئاستا كېتىۋاتاتتى . « چاڭ - ئەنگە ئاز قالدى ، دەپ ئويلىدى قۇتادىمىش ، — ئەتە كەچكىچە يېتىپ بېرىشىم مۇمكىن . »

ئۇشتۇمتۇت قۇتادىمىشنىڭ تەجرىبىلىك قۇلاقلىرىغا نۇرغۇنلىغان ئات تۇياقلىرىنىڭ يىراقتىكى دۇپۇرلەشلىرى ئاڭلانغاندەك بولدى . ئۇ سەگەكلىشىپ بېشىنى كۆتۈردى . دېگەندەك ، ئالدى تەرەپتىن ، يەنى چاڭئەن تەرەپتىن مىڭلىغان ئاتلىق ئادەملەر ئۇپۇقنى توسۇپ چىقىپ كەلدى . قۇتادىمىشنىڭ ئۇلاردىن قېچىپ قۇتۇلۇشقا كۆزى يەتمىدى . ئۇ - نىڭ ئېتى ئۇزۇن يوللاردا چارچىغان ، پىزغىرىم ئاپتاپتا ئۇسسغان ، ھېلىمۇ ئاران مىدىرلاپ كېتىۋاتىدۇ .

بۇلار كىم ؟ قۇتادىمىش ئاتنى توختاتتى ۋە قولى بىلەن ئاپتاپنى توسۇپ ، يېقىنلاپ كېلىۋاتقان ئاتلىقلارغا سىنچىلاپ كۆز تىكتى . قارىدەن ، بۇلار توپىلاڭچى قوشۇنغا ئوخشىمايتتى . ئۇلارمۇ قۇتادىمىشنى كۆردى بولغاي ، توپ ئىچىدىن ئىككى چەۋەنداز ئايرىلىپ چىقىپ ، ئاتلىرىنى چاپتۇرۇپ كەلدى .

— كىم سەن ؟ نەدىن كەلدىڭ ؟ نەگە كېتىۋاتىسەن ؟ — دەپ سورىدى ئۇلاردىن بىرى يېقىن كەلگەندە ئېتىنى توختىتىپ .

قۇتادىمىشمۇ ئۇلارنىڭ كىملىكىنى بىلىمگە چەك قانداق جاۋاب بېرىش كېرەكلىكىنى ئاڭغىنالمى ، ئىككى چەۋەندازنىڭ كەينىدىن يېقىنلاپ كېلىۋاتقان توپقا نەزەر سالدى . ئۇلارنىڭ ئىچىدە قىلىچ ، نەيزە ،

ئوقيا ، گۈرزە قاتارلىق ياراغلار بىلەن قوراللانغان چەۋەندازلارمۇ ھەم كېلەڭسىز كۆتەك ھارۋىلاردا چايقىلىپ ئولتۇرۇشقان ئاياللار ، بالىلار ۋە قېرى - چۈرىلەرمۇ بار ئىدى .

— چاڭئەنگە بارماقچىمەن ، — دېدى قۇتادىمىش نەزىرىنى ئۆز ئالدىدا تۇرغان ئىككى چەۋەندازغا يۆتكەپ .

شۇ ئەسنادا باشقا چەۋەندازلارمۇ يېتىپ كېلىپ قۇتادىمىشنى قور-
شۋالدى .

— چاڭئەنگە نېمە قىلغىلى بارىسەن ؟ — دەپ سوراشتى ئۇلار ، — ئەن لۇشەننىڭ توپتىن چۈشۈپ قالغان ئەسكىرىمۇ يا سەن ؟ « ئۇلار ئەن لۇشەننىڭ ئادەملىرى ئەمەس ئىكەن » دەپ ئويلىدى

قۇتادىمىش ۋە يېنىكەپ قالغاندەك بولۇپ ، دادىل جاۋاب بەردى :

— يوقسۇ ، مەن ھېچقانداق قوشۇننىڭ ئادىمى ئەمەس . ئورخۇن بويلىرىدىن كېلىپ قالغان بىر مۇساپىرمەن . چاڭئەندە دوستلىرىم بار ئىدى ، شۇلارنى ئىزلەپ كېتىۋاتىمەن .

— دوستلىرىڭ نېمە ئىش قىلىدىغان ئادەملەر ؟

— ئۇلار قورداندىن كەلگەن سەييارە سەنئەتچىلەر . ئۇلارنى كۆرگەنمۇ سىلەر ؟

— كۆرسەكمۇ كۆرگەندۇق . چاڭئەنگە ھەر خىل سەييارە سەنئەتچىلەر دائىم كېلىپ - كېتىپ تۇرىدۇ .

— ھازىر ئۇ يەردىكى ئەھۋال قانداق ؟ ئەن لۇشەن قوشۇنى شەھەرنى ئىشغال قىلالدىمۇ ؟

— ئۇلار شەھەرگە بېسىپ كىرگەندىن كېيىن ئۈچ كۈنگىچە دەھشەتلىك قىرغىنچىلىق ۋە بۇلاڭچىلىق قىلىشتى . سېنىڭ سەنئەتچى دوستلىرىڭ قانداق بولۇپ كەتتىكىن تاڭ .

— سىلەر نەدىن كېلىۋاتىسىلەر ؟

— مانا بىز چاڭئەندىن قېچىپ چىقتۇق . سۇلالە قوشۇنلىرى پا-
دىشاھ بىلەن بىللە شەھەرنى تاشلاپ بېرىپ كېتىشتى . ئەن لۇشەن شەھەرگە جەڭ قىلمايلا كىردى . چاڭئەن خەلقى ھېچقاچان بۇنداق

دەھشەتلىك پاجىئەنى كۆرۈپ باقمىغانىدى . بۈيۈك ئاستانىمىز قان -
ياشقا تولدى . بۇلايدىغان ھېچ نەرسە قالمىغاندا كوچىدا كېتىۋاتقان
كىشىلەرنى تۇتۇۋېلىپ ، ياش - قېرى ، ئەر - ئايال دېمەي ھەممىسىنىڭ
ئۈستۈشىدىكى كىيىم - كېچەكلىرىنى سالدۇرۇۋېلىپ ، ئاندىن تۇغما
ھالەتتە قىپپالكاچ قىلىپ قويۇشتى . ئادەملەر ئۆزلىرىنىڭ ئۇياتلىق يەر -
لىرىنى ئەسكى قەغەز لەر بىلەن يېپىپ يۈرىدىغان كۈنگە قالدى . بىز ئا -
خىر زۇلۇمغا چىدىماي قوزغىلىپ چىقتۇق . بىز ئۇلار بىلەن قاتتىق ئې -
لىشتۇق . شەھەر ئاھالىسى ئارقا - ئارقىدىن كېلىپ بىزنىڭ سېپىمىزگە
قوشۇلدى . بىز جېنىمىزنى تىكىپ قويۇپ قاتتىق جەڭ قىلغان بولساقمۇ ،
ئاخىر تەڭ كېلەلمىدۇق . توپىلاڭچىلار ناھايىتى كۆپ ئىدى . ئۇلار ئاھا -
لىنى بۇرۇنقىدىنمۇ دەھشەتلىك قىرغىن قىلىشقا باشلىدى . بىز ئاتا - ئا -
نىلىرىمىز ، خوتۇن - بالىلىرىمىزنى ئېلىپ قېچىشقا مەجبۇر بولدۇق . قې -
چىپ قۇتۇلالىغانلىرىمىز مانا مۇشۇ .

قۇتادىمىش توپىلاڭچىلارنىڭ قولىغا ئۆتكەن لويىكا ئاھالىسىنىڭ
ئېچىنىشلىق ئەھۋالىنى كۆرگەنىدى . شۇڭا ، چوڭقۇر ھېسداشلىقى
ئەكس ئېتىپ تۇرغان كۆزلىرى بىلەن بۇ بەختسىز كىشىلەر توپىغا بىر -
قۇر قاراپ چىقتى . ھەممىسىنىڭ چىرايلىرىدا تەڭداشسىز غەم - قايغۇ ئى -
پادىلەنگەن . چارچىغان ، ئېچىرىغان ، ئۈمىدسىزلەنگەن كىشىلەر .
ئۇلارنىڭ ئىچىدە تابغاچلارمۇ ۋە باشقا ھەر خىل ئائىپىلەرنىڭ ئەزالىرىمۇ
بار ئىدى .

— سىلەر ئەمدى نەگە بارماقچى ؟ — سورىدى قۇتادىمىش .
— ئاڭلىساق ، چاڭئەندە ئولتۇراقلىشىپ قالغان تۈركلەرنىڭ ئا -
شىنا قەبىلىسىدىكى بىر بەگزادە ئەن لۈشەنگە قارشى چىقىپتۇ . ئۇلار ھا -
زىر شەھەر ئەتراپىدىكى جايلاردا ئايلىنىپ يۈرۈپ جەڭ قىلىۋېتىپتۇ . بىز
شۇلارغا قوشۇلمايلى دەپ كېتىۋاتىمىز . ياخشىسى ، سەنمۇ بىز بىلەن ماڭ ،
يىگىت . بۇ كۈنلەردە شەھەرگە كىرىش بەك خەتەرلىك . جېنىڭدىن
ئايىرىلىپ قالسەن .

قۇتادىمىش ئۇلۇغ - كىچىك تىندى .

— ئەھۋالدىن قارىغاندا ، شۇنداق قىلمايمۇ ئامال يوقتەك تۇرىدۇ ، مەنمۇ سىلەر بىلەن كېتەي .

شۇنداق قىلىپ ، تەقدىرنىڭ شامىلى مۇھەببەت يولىدا سەرسان بولغان قۇتادىمىشنى ئۆتۈكەن تاغلىرىدىن ئۇچۇرتۇپ ئايلاندۇرۇپ كېلىپ ، ئاخىر مۇشۇ ناتونۇش دەردمەن كىشىلەر توپىغا قوشۇپ قويدى ، ئۇلار بىر نەچچە كۈن يول يۈرۈپ ئاشىنا تۈركلىرىنىڭ قوشۇنىنى تاپتى ۋە ئۇلارنىڭ سېپىگە قوشۇلۇپ ، ئەن لۇشەن قىسىملىرى بىلەن بولغان بىر نەچچە قېتىملىق كىچىك دائىرىدىكى قوراللىق توقۇنۇشلارغا قاتناشتى . كېيىن ئەن لۇشەن قىسىملىرى جازا يۈرۈشى قىلىپ ، ئۇلارنى تېرىپىرەن قىلىۋەتتى . كەڭ دالاغا ئەر - ئايال ، قېرى - ياشلارنىڭ جەسەتلىرى تېرىلىپ كەتتى . ناھايىتى ئازلا بىرقىسىم ئادەملەر قىرغىندىن چىلىقتىن قۇتۇلۇپ قالدى . شۇلارنىڭ ئىچىدە قۇتادىمىشۇ بار ئىدى .

— ئەمدى نەگە بارىمىز ؟ — دەپ باش قاتۇردى ئۇلار ۋە ئۇيان ئويلاپ ، بۇيان ئويلاپ بىر قارارغا كېلىشتى .

— ئەمدى ئورخۇن بويلىرىغا كېتەيلى ، ئۇيغۇرلارنىڭ ئارىسىغا بارايلى .

× × ×

ئورخۇن دەرياسىنىڭ سۇپسۈزۈك سۈيى ، دەريانىڭ ئىككى تەرىپىدىكى يايپىشىل ئېدىرلار ۋە ئۇلارغا يىراق ئۇبۇقتا چېپىسلاشقان كۆك ئاسمان ، ئاق بۇلۇتلار ئۆزئارا ماسلىشىپ ، ئاجايىپ گۈزەل ، ئاجايىپ سېھىرلىك مەنزىرىنى ھاسىل قىلاتتى . ئېدىرلار ئارىلىرىدا سان - سانا ناقىسز يىلقىلار ئۇيۇر - ئۇيۇر بولۇپ ئوتلاپ يۈرۈشىدۇ . بولۇق ئۆسۈپ كەتكەن ئوت - چۆپلەر ئۈستىگە ئىشىكلىرى كۈنچىقىشقا قارىتىلغان ھەيۋەتلىك ئۈچ يىپەك چېدىر تىكىلگەن . ئوتتۇرىدىكى چېدىرنىڭ ئالدىغا ئالتۇن رەڭلىك بۆرە بېشىنىڭ شەكلى چۈشۈرۈلگەن كۆك بايراق تىكلەنگەن . ئۈچ چېدىرنى چۆرىدىتىپ ھەر خىل رەڭلەردىكى توققۇز

تۇغ باغلانغان . قوتازنىڭ قۇيرۇقلىرى ۋە بۇر كۈتىنىڭ قاناتلىرىمۇ ئېگىز خادىلارغا ئېسىپ قويۇلغان . ئەتراپتا ئۇزۇن نەيزە تۇتقان قورۇقچىلار ئايلىنىپ يۈرمەكتە . چېدىرلار ئالدىدىكى ئوتلاققا تەڭلىمات ۋە گېلەملەر سېلىنغان بولۇپ ، شامان ، باخشىلار ۋە ئۇلارنىڭ ئۇدۇلىدا ئۇيغۇر ئېلىمىنىڭ ئاقساقال - مۆتىۋەرلىرى گۇگۇر - مۇگۇر پاراڭلىشىپ ئولتۇراتتى . ھەممە ئالامەتلەردىن بۇگۈن بۇ يەردە چوڭ مۇراسىم ئۆتكۈزۈلىدىغانلىقىنى كۆرۈۋالغىلى بولاتتى .

سول تەرەپتىكى چېدىردىن بايانچۇر ئەل ئەتمىشى بىلگە قاغان چىقىپ كەلدى . ئۇ ئاق كىرگەن ئۇزۇن چاچلىرى ئۈستىدىن قىزىل رەڭلىك يالتىراق يىپەك ياغلىقنى چېكىلەپ تېڭىۋالغان ، قويۇق ئۆسكەن چار ساقىلى سىلىق تارالغان بولۇپ ، ئۇچىسىغا سېرىق گۈللۈك بېغىرەڭ تاۋار تون ، پۇتلىرىغا ئۇچلۇق يېڭى قارا ئۆتۈك كىيگەنىدى . ئومۇمەن ، ئۇنىڭ پۈتۈن تۇرقىدىن ۋە بولۇپمۇ بۇگۈن ئالاھىدە تەنتەنەلىك تۇس ئالغان چىرايىدىن بولغۇسى مۇراسىمنىڭ مۇھىملىقى ۋە جىددىيلىكىنى قىياس قىلىشقا بولاتتى .

شاماننىڭ ئۇدۇلىدىكى نەقىشلىك گېلەمدە قاتار ئولتۇرۇشقان ئۈچ خانزادە ۋە توققۇز بۇيرۇق دەررۇ ئورۇنلىرىدىن تۇرۇشۇپ قاغانغا ھەمراھ بولۇشتى ۋە ئۇلار ھەممىسى بىرلىكتە ئوتتۇرىدىكى ئەڭ ھەيۋەتلىك چوڭ چېدىرغا كىرىشتى . گۈللۈك يوپۇقى بىر چەتكە قايرىپ قويۇلغان چېدىر ئىشىكىنىڭ يېنىدا تۇرغان ئوردا بىتىكچىسى ① تۈپەك ئالپ شۇل ياغلاقلار شاماننىڭ ئارقا تەرىپىدە تۇرغان ئاتلىق چاپارمەنگە قولىنى پۇلاڭلىتىپ تۈۋەلدى :

— ئەمدى كەلسۇن ، چاقىرىپ كەل !

ياش چاپارمەن ئۇچقۇر قۇلا ئارغىمىقىنى قۇيۇندەك چاپتۇرغان يېتى نېرىدىكى ئېدىرلار ئىچىدە غايىب بولدى . شۇنىڭدىن كېيىن تۈپەك ئالپ شۇل گېلەم ئۈستىدىكى ئېيىق تېرىسىدە چازا قۇرۇپ ، خۇددى قا- تۇرۇپ قويۇلغاندەك قىمىر قىلماي ئولتۇرغان شاماننىڭ ئالدىغا كېلىپ

① بىتىكچى — پۈتۈكچى ، كاتىپ (قەدىمكى ئۇيغۇر تىلىدا) .

تىزلاندى .

— ئەمدى گۈلخاننى ياقساق بولىدۇ ، — دېدى ئۇ ئېھتىرام بىلەن بېشىنى ئېگىپ .

قويۇق چاڭگا ساقاللىق شامان ئۇزۇن توننىڭ پەشلىرىگە پۈت-لىشىپ ۋە ئۈستۈبشىغا ئېسىۋېتىلگەن ھەر خىل قوڭغۇراق ۋە تۈچ قاداقلارنى شاراقلىتىپ ئورنىدىن قوپتى . قوي تېرىسىدىن جىلتىگە كىيىگەن بىر مۇلازىم لاۋۇلداپ كۆيۈپ تۇرغان مەشئەلنى ئۇنىڭغا بەردى ، شامان مەشئەلنى قولغا ئېلىپ ، قاغان كىرىپ كەتكەن چوڭ چېدىرنىڭ ئىشىك ئالدىدىكى مەيدانغا قۇرۇق شاخلارنى رەتلىك تىزىپ تەييارلاپ قويۇلغان گۈلخانغا ئوت ياقتى . قۇرۇق شاخلار چاراسلاپ كۆيۈشكە باشلىدى .

— مېھمانلار كېلىشتىن بۇرۇن ئوردا ئالدى پاكلانسۇن ! — دەپ ئۈنلۈك خىتاب قىلدى تۈپەك ئالپ شۇل ياغلاقلار ۋە يەنە شامانغا ئېھتىرام بىلدۈرۈپ بېشىنى ئەگدى .

چاڭگا ساقاللىق شامان ئوت يالقۇنلىرىغا قاراپ نېمىلەرنىدۇر پىم-چىرىلغىلى تۇردى . قاتار تىزىلىپ ئولتۇرۇشقان باخشىلارمۇ باشلىرىنى رىتىملىق لىڭشىتىپ ، ئاھ ئۇرغاندەك بوغۇق سادا چىقىرىپ « ھۇم ! ھۇم ! » دەپ قويۇشاتتى . گۈلخان ئوتى ئۇلغىيىپ ، ئۇچقۇن چاچرىتىپ ، گۈرۈلدەپ كۆيۈشكە باشلىدى . مۇلازىملار گۈلخانغا ۋاقتى - ۋاقتىدا ئوتۇن تاشلاپ ، ئوتنى يەنىمۇ ئۇلغايىتىپ تۇراتتى . باخشىلار ئورۇندىلىرىدىن تۇرۇشۇپ ، داپ - دۇمباقلىرىنى داراڭلىتىپ ، گۈلخان ئەتراپىدا ئايلىنغىلى تۇردى . شامان ھەرىكەتكە كەلدى . ئۇ پۈتۈن بەدىنىنى سىلكىپ ، تىترىتىپ ، جىن قوغلاش ئۇسسۇلىنى ئوينىغىلى تۇردى . گۈلخان يالقۇنلىرى ئېگىز كۆتۈرۈلۈپ ، لاۋۇلداپ كۆيمەكتە . باخشىلار ئۆزىنى ئۇنتۇغان ھالدا كۈچ بىلەن ئۇرۇۋاتقان داپ - دۇمباقلارنىڭ ساداسى ئەۋجىگە چىقتى . شاماننىڭ ھەرىكەتلىرى بارغانسېرى جىددىيەلەشتى .

— ئەي پاسىق جىن - ئالۋاستىلار ، بۇ يەردىن كېتىڭلار !
يىراقلارغا كېتىڭلار ! — دەپ ۋارقىرايتتى ئۇ ئىككى قولىنى ئېگىز كۆ-

تۇرۇپ پۇلاڭلىتىپ .

— كېتىڭلار ، كېتىڭلار ! — دەپ باخشىلار شامانغا دوست تار-
تىشىپ ۋارقىراشتى ، — تېز كېتىڭلار ! بولمىسا قۇيرۇقۇڭلارغا ئوت يا-
قىمىز ، ئوتقا تاشلاپ ئۆرتەيمىز ، ئوقيا بىلەن ئاتىمىز ، قىلىچ بىلەن چا-
پىمىز ، نەيزە بىلەن سانجىيمىز !

مۆتىۋەرلەر ۋە شۇ يەردە تەخ بولۇپ تۇرۇشقان قورۇقچىلار ئو-
رۇنلىرىدىن سەكرەپ قوپۇشتى . بەزىلىرى ھەر يانغا قارىتىپ ئوقىالىرىد-
ىن ئوق ئۇزۇشتى ، بەزىلىرى قىلىچ ۋە نەيزىلىرىنى ئېگىز كۆتۈرۈپ
ھەيۋە قىلىشتى .

شامان قولى بىلەن نەلەرنىدۇر كۆرسىتىپ تەنتەنىلىك خىتاب
قىلدى :

— ئەنە كەتتى ! جىن - ئالۋاستىلار قاچتى !

بىتىكىچى تۈپەك ئالپ شۇل ئوتتۇرىغا چىقىپ قولىنى كۆتۈردى .
— ئەمدى جىم بولايلى ! جىن - ئالۋاستىلار يوقالدى . مېھمانلار

كەلسۇن !

ھەممەيلەن جىم بولۇپ ، يىراقتىكى ئېدىرلىقلار تەرەپكە كۆز
تىكتى . بىر توپ ئاتلىقلار بۇ يەرگە يېقىنلاپ كېلىۋاتاتتى .

— تابغاچلار كەلدى . ئۇلارنى ئۆرپ - ئادىتىمىز بويىچە كۆ-
تۈۋالايلى ، — دېدى يەنە تۈپەك ئالپ شۇل .

ئەڭ ئالدى بىلەن چاپارمەن يىگىت ئېتىنى قۇيۇندەك چاپتۇرۇپ
كېلىپ ، بىتىكىچىگە مەلۇمات بەردى :

— بۇيرۇققا بىنائەن بۈيۈك تاڭ دۆلىتىنىڭ ئەلچىلىرىنى باشلاپ
كەلدىم . ئۇلار جەمئىي توققۇز ئادەم .

ئەلچىلەر ئۇيغۇر قورۇقچىلارنىڭ ھەمراھلىقىدا كېلىپ ئاتتىن
چۈشتى . بىتىكىچى ئۇلارنىڭ ئالدىغا بېرىپ سالاملاشتى ۋە ئۆزىنى ئو-

نۇشتۇردى :

— پېقىر شەۋكەتلىك بايانچۇر ئەل ئەتمىش بىلگە قاغاننىڭ ئو-
لۇق ھوقۇقلۇق ۋەكىلى تۈپەك ئالپ شۇل ياغلاقار بولۇرمەن .

قىممەتلىق تاۋار - دۇردۇنلارغا پۈركىنىپ ، باشلىرىغا ھەرخىل ئەمەل بۆكلىرىنى كىيىشكەن تابغاچ ئەلچىلىرى ئەدەپ بىلەن كۈلۈمسەد رەپ تەزىم قىلىشتى ۋە قوللىرىنى جۈپلەپ كۆتۈرۈپ ھۆرمەت بىلدۈرۈشتى . ئۇلارنىڭ شالاڭ ساقاللىق ۋە قىسقى كۆزلۈك چىرايلىرىدىن قىزغىنلىق ۋە دوستانىلىك ئىپادىسى چىقىپ تۇراتتى . بۇ توققۇز ئەلچە نىڭ ئىچىدىكى بىرىنىڭ چىرايى باشقىچىرەك ئىدى . ئۇ ئوتتۇرا بوي ، دىققەت كەلگەن ئادەم بولۇپ ، قارا قاشلىق ، كۆزلىرى يوغان ، قويۇق ئۆسكەن قوڭۇر ساقىلىغا ئاق سانجىلغان ، پېشقەدەم ھەربىيلەرگە خاس سۈرلۈك كۆرۈنىدىغان كىشى ئىدى . ئۇ ئەلچىلەرنىڭ ئالدىغا ئۆتۈپ ، تۈپەك ئالپ شۇلغا يېقىن كەلدى ۋە ساپ ئۇيغۇر تىلىدا سۆزلىدى :

— بىز بۈيۈك تاڭ دۆلىتىنىڭ پادىشاھى تەڭرى ئوغلى تاڭ سۇ-زۇڭ ئالىيلىرىنىڭ ئالاھىدە ھاۋالە قىلىشى بىلەن ئەل ئەتمىش بىلگە با-يانچۇر قاغانغا سالام بېرىش ئۈچۈن كەلدۇق .

— قارشى ئالىمىز ، خۇشاللىق بىلەن قارشى ئالىمىز ، — دېدى تۈپەك ئالپ شۇلۇم دوستانە رەۋىشتە كۈلۈمسىرەپ ، ئاندىن ئۆزىنىڭ يېنىدا تۇرغان شامانغا بۇرۇلۇپ قارىدى ۋە ئۇيغۇرچە سۆزلىگەن بۇ ئەلچىنى ئۇنىڭغا تونۇشتۇردى ، — بۇ زات قاغانىمىزنىڭ قۇدىسى ، ئىككىنچى خانزادە ئىدىگەن قۇتلۇغ تارقاننىڭ قىيناتىسى مۆھتەرەم بارغۇت خۇيۇن بولىدۇ .

شامان كۆزلىرىنى قىسىپ ، بارغۇت خۇيۇنغا زەن سېلىپ قارىدى ۋە ئالاھىدە بىر خىل جىددىي قىياپەتتە ئىككى قولىنى ئېگىز كۆتۈرۈپ ئۇنلۇك خىتاب قىلدى :

— ئۇلار يىراقتىن كەلدى ، ئۇلارغا يول بويى نۇرغۇن جىنلار چاپلىشىۋالغان ، ئۇلارنى پېرە ئويىنىتىپ ، جىنلىرىنى ئوتتا كۆي-دۈرۈش كېرەك .

بارغۇت خۇيۇن كۈلۈمسىرەپ ، سىپايلىك بىلەن ئېتىراز بىلدۈرۈشكە ئۇرۇنۇپ باقتى .

— مەن قاغاننىڭ قۇدىسى ، — دېدى ئۇ ، — پېرە ئويناش ھا-

جەتسىز . بىز ھەممىمىز دوستلۇقنى ، ئىنتىپاقلىقنى قەدىرلەپ ، ياخشى نىيەت بىلەن كەلدۇق . تابغاچلاردا پېرە ئوينايدىغان ئادەت يوق . شامان نەسەھەت قىلغان تەلەپپۇزدا چۈشەندۈردى :

— سەن بىزنىڭ ئېتىقادىمىزنى بىلمەيدىكەنسىن ، جىن - ئالۋاس - تىللارنى كۆرەلمەيسىن ، شامانلارنىڭ قۇدرىتىگە ئىشەنمەيسىن . پېرە ئوي - ناتماي تۇرۇپ قاغاننىڭ ئالدىغا ھېچكىمنى كىرگۈزمەيمىز .

بارغۇت خۇيۇن بۇ گەپلەرنى ئۆزىنىڭ يېنىدا تۇرغان خانزادە لى چىڭسەيگە تەرجىمە قىلىپ بەردى . تاڭ سۇرۇڭنىڭ چوڭ ئوغلى لى چىڭسەي ساقال - بۇرۇنلىرى تولۇق چىقىپ بولمىغان ئاقپىشماق ، مۇلايىم كۆرۈنىدىغان يىڭىت ئىدى . ھالبۇكى ، ئۇ ياش بولسىمۇ ، سىياسىي سەزگۈرلۈكى يېتىلگەن ، مۇناسىۋەتكە دىققەت قىلىدىغان ، ئېھتىياتچان ئەمەلدار ئىدى . شۇنىڭ ئۈچۈن پادىشاھ تاڭ سۇرۇڭ بۇ قېتىمقى مۇھىم ۋەزىپىگە مۇشۇ خانزادىنى مەسئۇل قىلىپ ئەۋەتكەنىدى .

خانزادە لى چىڭسەي شامانغا تەكەللۇپ بىلەن بېشىنى لىڭشىتىپ كۈلۈمسىردى .

— بولدى ، ئېيتقىنىڭىزدەك قىلايلى . بىز ھەرقايسى قەبىلە - تا - ئىپىلەرنىڭ ئۆرپ - ئادەتلىرىگە ھۆرمەت قىلىمىز ، — دېدى ئۇ .

شامان ئەلچىلەرنىڭ ئەتراپىدىن ئايلىنىپ ، قوڭغۇراق ۋە قاداقل - رىنى شاراقلىتىپ ، بەزىدە پىچىرلاپ ، بەزىدە ئۇن سېلىپ جىن قوغلاش ئۇسسۇلىنى ئويناپ چىقتى . باخشىلارمۇ ئەلچىلەرنى قورشىۋېلىپ ، داپ - دۇمباقلىرىنى داراڭلاتتى . ئاندىن شامان ئەلچىلەرنى قاتار تىزىلدۈرۈپ ، گۈلخان ئەتراپىدىن توققۇز قېتىم ئايلاندۇردى . شۇنداق قىلىپ ، يىراق - تىن كەلگەن مېھمانلارنىڭ « جىنلىرى قوغلىنىپ ، ۋۇجۇدى پاكلاندى » .

— ئەمدى كىرسەڭلار بولدى ، — دەپ ئىجازەت بەردى شامان قولى بىلەن قاغان چېدىرىنى كۆرسىتىپ .

لى خانزادە كۆرسىتىلگەن ئوتتۇرىدىكى چوڭ چېدىر تەرەپكە قەدەم تاشلىدى .

— ئەمدى يەنە بىر رەسمىيەت بار ، — دېدى تۈپەك ئالپ شۇل خانزادىنىڭ ئالدىغا كېلىپ ، — ئۆرپ — ئادىتىمىز بويىچە قاغان بىلەن كۆرۈشمە كىچى بولغان ھەرقانداق ئادەم ئالدى بىلەن بايراققا تەزىم قىلىشى كېرەك .

ئەلچىلەر قاغان چېدىرىنىڭ يېنىغا تىكلەنگەن بۆرە بايرىقىغا چوڭقۇر ئېگىلىپ توققۇز قېتىم تەزىم قىلدى .

بىتىكىچى تۈپەك ئالپ شۇل چېدىر ئىچىگە كىردى .

— مېھمانلار پاكلىنىپ بولدى ، — دەپ مەلۇمات بەردى ئۇ .

— كىرسۇن ، — قاغان ئىجازەت بەردى .

بىتىكىچى يېنىپ چىقىپ ، ئەلچىلەرگە چېدىر ئىشىكىنى كۆرسىتىپ قول ئىشارىسى قىلدى :

— مەرھەمەت .

ئالدىدا خانزادە ، ئۇنىڭ كەينىدىن باشقا ئەلچىلەر چېدىرغا كىردى . چېدىر ئىشىكىنىڭ ئۇدۇلىدىكى تۆرگە ئۇيۇل سېرىق ئالتۇندىن ياسالغان ھەيۋەتلىك تەخت قويۇلغان بولۇپ ، ئۇنىڭدا ئەل ئەتمىش بىلگە بايانچۇر قاغان چازا قۇرۇپ ئولتۇراتتى . ئۇنىڭ ساقال — بۇرۇتلىرى ۋە شالاڭلاشقان چاچلىرى ئاقىرىشقا باشلىغان بولسىمۇ ، بوي — بەستى مۈكچەيمىگەندى ، ئۆسكىلەڭ قاشلىرى ئاستىدىكى قوي كۆزلىرى باھا-دىرلارچە مەغرۇرلۇق بىلەن قارايتتى . خۇددى شۇنداقلا قىممەت باھالىق يىپەك تونلارنى كىيىشىپ ، ئۇزۇن چاچلىق باشلىرىنى ياغلىقلار بىلەن تېڭىشقان ئۇچ خانزادە ۋە توققۇز بۇيرۇقلار تەختنىڭ ئىككى تەرىپىدىن ئورۇن ئېلىپ ، گېلەم ئۈستىدە قاتار ئولتۇرۇشاتتى .

ئەلچىلەر قاغانغا سالام بېرىپ ، ئىككى قولىنى جۈپلەپ كۆتۈرۈشتى .

— مەرھەمەت ، قەدىرلىك مېھمانلار ، ئولتۇرغايىسىلەر ، — دېدى

قاغان تەخت ئالدىدىكى گېلەمنى قولى بىلەن كۆرسىتىپ .

خانزادە ۋە ئەلچىلەر ئولتۇرۇشتى . ئۇلارنىڭ ئىچىدە پەقەت بار-

غۇت خۇبۇنلا ئولتۇرمىدى ، بەلكى خۇش تەبەسسۇم بىلەن تەخت تە-

دەپكە قەدەم تاشلىدى ، ئەل ئەتمىش بىلگە قاغانمۇ تەختتىن چۈشۈپ
ئۇنىڭ ئالدىغا كەلدى .

— قۇدىلار ئايرىم كۆرۈشۈۋالايلى ، — دېدى ئۇ قۇچىقىنى كەڭ

ئېچىپ .

ئۇلار قۇچاقلىشىپ ، مەڭزىنى مەڭزىگە يېقىپ كۆرۈشتى . بايان-
چۈر قاغاننىڭ ئىككىنچى ئوغلى ئىدىگەن قۇتلۇغ تارقانمۇ دەرھال ئورنى-
دىن تۇرۇپ ، ئۇلارنىڭ ئالدىغا كەلدى ۋە بارغۇت خۇيۇنغا تەزىم
قىلدى .

— قۇت بولسۇن ، ھۆرمەتلىك ئاتا .

— قۇت بولسۇن ، ئوغلۇم .

ئۇلار ئۆزئارا تىنىچلىق - ئامانلىق سوراشتى . ئۇلارغا قاراپ سو-
رۇندىكىلەر رازىمەنلىك بىلەن كۈلۈمسىرەپ بىر - بىرىگە قاراشتى .

قاغان يەنە تەختكە چىقىپ ئولتۇردى . بارغۇت خۇيۇن بىلەن
قۇتلۇغ تارقانمۇ ئۆز جايلىرىدىن ئورۇن ئېلىشتى . سۆھبەت باشلاندى .
خانزادە لى چىڭسەي سۆز باشلىدى :

— بۈيۈك پېشۋايىمىز لى يۈەن^① تاڭ سۇلالىسىنى تىكلەگەندىن
كېيىن ئوتتۇرا تۈزلەڭ رايونىنى مەركەز قىلىپ ، يىراق - يېقىندىكى ھەر
قايسى قەبىلە - تائىپىلەرنى بىرلىككە كەلتۈرۈپ ، جاھاندا تەڭداشسىز
قۇدرەتلىك دۆلەتنى بارلىققا كەلتۈرگەنىدى .

بايانچۇر قاغان لى خانزادىنىڭ سۆزلىرىنى زېھىن قويۇپ تىڭشاپ ،
تەستىقلىغان تەرىزدە بېشىنى لىڭشىتتى .

خانزادە سۆزىنى داۋاملاشتۇردى :

— پادىشاھ لى شىمىننىڭ دەۋرىدە تاڭ سۇلالىسى ئۆزىنىڭ ئەڭ
گۈللەنگەن دەۋرىگە قەدەم قويدى . ئەلنى ئىدارە قىلىش ئىشلىرىدا بىر-قا-
تار ئىسلاھات ئېلىپ بېرىپ ، ئىقتىساد ۋە مەدەنىيەت قۇرۇلۇشى تېز
راۋاجلاندى . دۆلەتنىڭ ھەربىي كۈچى مىسلىسىز دەرىجىدە زورايدى .
بۈيۈك تاڭ دۆلىتىنىڭ تەسىر دائىرىسى خېيلۇڭجياڭ ۋادىسى ۋە

① لى يۈەن مىلادىيە 618 - يىلى تاڭ سۇلالىسىنى قۇرغان .

كورىيىدىن تارتىپ يەتتە سۇ ۋە داۋان ① يەرلىرىگىچە كېڭەيدى . ھېچ قانداق تاشقى دۈشمەن بۈيۈك تاڭ دۆلىتىنىڭ قۇدرىتىگە تەڭ كېلەلمىگەن ئەمەس . لېكىن ، ئىچكى مالىمانچىلىق يامان ئىكەن . فەنياڭ ، لىڭئوۋ ، خېدوڭ ئايماقلىرىنىڭ ھىراۋۇلى ئەن لۇشەن تاڭ سۇلالىسىگە ئاسىيلىق قىلىپ توپىلاڭ كۆتۈردى . خېبېي ، خېنەن ، شەنشى قاتارلىق جايلار مالىمانچىلىق ئىچىدە قالدى . پادىشاھ تاڭ شۈەنزۇڭ ئاستانىدىن چېكىنىپ چىقىپ ، سىچۈەندە پاناھلاندى . نۆۋەتتە خان ئاتام تاڭ سۇزۇڭ تەختكە ۋارىسلىق قىلىپ ، ئەن لۇشەنگە زەربە بېرىش تەدبىرلىرىنى ئىشلىمەكتە . ئەمما ، ئىگىلىك ئېغىر دەرىجىدە ۋەيران بولغان ، دۆلەتنىڭ ھەربىي كۈچى پارچىلانغان ، نۇرغۇن يەرلەر توپىلاڭچىلارنىڭ قولىغا ئۆتۈپ كەتكەن شارائىتتا تۈرلۈك قىيىنچىلىقلارغا دۇچ كېلىۋاتىمىز .

بايانچۇر قاغان ئەجەبلەنگەن ھالدا خانزادىگە قارىدى .

— بۇ ئەن لۇشەن دېگەن توپىلاڭچى شۇنچە كۈچلۈكمۇ

كەن ؟ — دەپ سورىدى ئۇ .

— ئوتتۇرا جۇڭگودىكى كۆپ قىسىم يەرلەر ئۇنىڭ قول ئاستىغا

ئۆتۈپ كەتتى ، — دېدى لى چىڭسەي ، — ھازىر دۆلەت قوشۇنلىرى

گوزىيى سانغۇنىنىڭ قوماندانلىقى ئاستىدا قاتتىق جەڭ قىلىۋاتقان بول-

سىمۇ ، بىرمۇنچە ئەسكىرى قىسىملار توپىلاڭچىلار تەرىپىگە ئۆتۈپ

كەتكەن بولغاچقا ، ئۇلارغا تاقابىل تۇرۇش تەس بولۇۋاتىدۇ . شۇڭا ،

خان ئاتام تاڭ سۇزۇڭ پېقىرنى شەۋكەتلىك بايانچۇر قاغان بىلەن كۆ-

رۈشۈشكە ئەۋەتتى . بىز ئۆزگارا بۇرۇندىن تارتىپ ياخشى مۇناسىۋەتتە

بولۇپ كېلىۋاتىمىز . شۇڭا ، بېشىمىزغا كۈن چۈشكەندە دوستلىرىمىزنى

ئەسلىدۇق . خان ئاتام تاڭ سۇزۇڭ ھۆرمەتلىك بايانچۇر قاغاندىن قو-

شۇن چىقىرىپ بىزگە ياردەم بېرىشنى سورايدۇ .

ئەل ئەتمىش بىلگە قاغان خىيالچان كۆزلىرى بىلەن خانزادە لى

چىڭسەيگە قاراپ بېشىنى ئاستا لىڭشىتتى .

— ھىم ... — دېدى ئۇ ئاۋازىنى سوزۇپ ، — ھىم ، بولىدۇ ،

① داۋان — ھازىرقى ئوتتۇرا ئاسىيا رايونى .

مەن قوشۇلمەن . بۈگۈن سۆھبىتىمىز مۇشۇ يەرگىچە بولسۇن . ئەتە
باش قوشۇپ ، ئېنىقلاشقا تېگىشلىك بەزى ئىشلارنى سۆزلىشىۋالايلى .

× × ×

سۈپسۈزۈك ئورخۇن دەرياسىنىڭ بويىدىكى يېشىللىقتا يىغىلغان
خەلقنىڭ چېكىنى كۆرگىلى بولمايتتى . ئىشقىلىپ ، مۇشۇ ئورخۇن ۋا-
دىسىغا جايلاشقان يېقىن ئەتراپتىكى چارۋىچىلار ئات ، تۆگە ، ئۆكۈزلى-
رىگە مىنىشىپ ياكى ئېگىز چاقلىق كۆتەك ھارۋىلىرىغا ئولتۇرۇشۇپ بۇ
يەرگە كېلىشكەنىدى . ئەرلەر ، ئاياللار ، قېرىلار ۋە بالىلار ھەممە يەردە
توپ - توپ بولۇپ يۈرۈشەتتى . بۇ مىخ - مىخ ئادەملەر بايانچۇر بىلگە
قاغاننىڭ بارگاھىنى يېرىم ئاي شەكلىدە قورشاپ تۇرغانىدى . ئۇلار ئى-
شكىلىرى كۈنچىقىشقا قارىتىپ تىكىلگەن ھېلىقى ئۈچ چوڭ يىپەك چې-
دىرغا ھۆرمەت بىلەن قىزىقسىنىپ قارىشاتتى . تېخىمۇ نېرىدىكى تۈز-
لەڭدە مىڭلىغان ئاتلىق ئەسكەرلەر جەسۇرانە سەپ تارتىپ تۇراتتى .
ئۈچ چېدىرنىڭ ئىشىك ئالدىدىكى كەڭ مەيدان بوش قالدۇرۇلغا-
نىدى . شۇ مەيداندا شامان باخشىلار ، ئوردا ئەمەلدارلىرى ۋە مۇلازىملار
ئالاھىدە بىر خىل تەنتەنبىلىك كۆرۈنۈشتە سۈكۈت قىلىپ تۇرۇشاتتى .
ئۇلارغا يىراقتىن كۆز تىكىپ تۇرغان خالايق تاقەتسىزلىنىپ ئۆزئارا
سۆزلىشەتتى :

— ئۇلار نېمە قىلىۋاتىدۇ ؟

— قۇربانلىق قىلىشقا تەييارلىنىۋاتىدۇ - دە .

— توغرا ، بۇنداق چوڭ ئۇرۇشقا قوشۇن ئەۋەتىش ئالدىدا قۇر-

بانلىق قىلىپ قان ئاققۇزمىسا بولامدۇ .

دەرۋەقە ، شۇ ئەسنادا قوي تېرىسىدىن شالۋۇر ۋە جىلىتكە كى-
يىپ ، باشلىرىغا كۆك ، يېشىل شايى ياغلىقلارنى تېگىۋېلىشقان چاكارلار
نېرىدىكى ئېدىرلىقتىن يەتتە ئاق ئات ۋە يەتتە قوچقارنى ھەيدەپ كې-
لىشتى . مەيداننىڭ ئوتتۇرىسىغا تەخلىپ قويۇلغان يوغان گۈلخانغا ئوت

يېقىلدى . باخشىلار داپ - دۇمباقلىرىنى داراڭلاتتى . شامان گۈلخاننى ئايلىنىپ پېرە ئوينىغىلى تۇردى . ئۇ ھەدەپ ئىككى قولىنى ئەسەبىيلىك بىلەن ئاسمانغا سوزۇپ ، يۇقىرى ئاۋازدا خىتاب قىلاتتى :

— ئەي كۆك تەڭرى ، بىزگە مەدەت بەرگەيسەن ! ئەي كۆك بۆرە ، قوشۇنىمىزنى يېڭىش يولىغا باشلىغايەن !

باهشىلار ئۇنىڭغا دوست تارتىشىپ داپلىرىنى تېخىمۇ كۈچەپ ئۇرۇشتى ۋە ئۇزۇن چاچلىق باشلىرىنى كەينىگە تاشلاپ بىر ئېغىزدىن توۋلاشتى :

— مۇقەددەس ئوماي ئانىمىز ، بىزگە مېھىر - شەپقىتىڭنى كۆر- سەتكەيسەن ! يەر - سۇ ئىلاھلىرى ، قوشۇنىمىزغا يېڭىش بەختىنى ئاتا قىلغايىسىلەر !

ئەتراپتا تۇرغان بۇيرۇق ۋە ئەمەلدارلارمۇ بەئەينى چۆچەك - ئەپسانىلەردىكى چەكسىز قۇدرەتلىك دېۋىلەردەك ھەيۋەتلىك نەرە ئار- تىشتى :

— ئەي كۆك تەڭرى ! ئەي كۆك بۆرە ! چاكارلار بىلەن قۇللار ئات ۋە قوچقلارنىڭ پۇتلىرىنى قىل ئار- قانلار بىلەن باغلاپ يىقىتتى .

شامان ئىككى قولىنى ئاسمانغا سوزۇپ ۋارقىردى :

— ئەي مۇقەددەس روھلار ، سىلەرگە ئاتاپ قان ئاققۇزدۇق ، قوبۇل قىلغايىسىلەر ! قوشۇنىمىزنى بالا - قازادىن ساقلىغايىسىلەر !

چاكارلار ئۆتكۈر پىچاقلىرى بىلەن ئات ۋە قوچقلارنى بوغۇز- لىدى . شامان ۋە باشقىلارنىڭ ئۇسسۇللىرى ئەۋجىگە چىقتى . چاكارلار ۋە قۇللار بوغۇزلانغان ئات ۋە قوچقلارنى « ھە - ھۇ ! » دەپ كۆتۈ- رۈشۈپ ، قاغان چېدىرلىرىنىڭ ئەتراپىغا تىزىپ ياتقۇزۇشتى .

شۇنىڭدىن كېيىن ئوتتۇرىدىكى چېدىردىن بايانچۇر ئەل ئەتمىش بىلگە قاغان ئۈچ خانزادىنى ۋە تابغاچ ئەلچىلىرىنى ئەگەشتۈرۈپ چىقىپ كەلدى . چۇقان - سۈرەنلەر بېسىقتى . قاغاننىڭ خاس ئات باقارى ئۆ- زۇن پۇتلۇق ، غاز بويۇن ئاق بوز ئارغىماقنى تىزگىنىدىن يېتىلەپ ئېلىپ

كەلدى . خانزادىلەر قاغان ئاتىسىنى يۆلەپ شۇ ئارغىماققا مىنگۈزۈشتى .
تابغاچ ئەلچىلىرى ، ئۇيغۇر توققۇز بۇيرۇقلار ۋە ئۈچ خانزادىمۇ ئۆز ئات-
لىرىغا مىنىپ قاغاننىڭ كەينىدىن ماڭدى . ئۇلار دەريا بويىدىكى تۈز-
لەڭدە سەپ تارتىپ تۇرغان ئۇيغۇر قوشۇنىنىڭ ئالدىغا كېلىپ توختى-
ندى .

ئەل ئەتمىش بىلگە قاغان ئات ئۈستىدە بىر قولىنى ئېگىز كۆتۈر-
رۇپ جەڭچىلەرگە مۇراجىئەت قىلدى :

— ئەي باتۇر شۇڭقارلىرىم ! سىلەر ھازىر تابغاچ ئېلىگە ياردەم
بېرىش ئۈچۈن بارىسىلەر . تابغاچ قوشۇنىغا زىچ ماسلىشىپ ، قەھرىمانلىق
بىلەن جەڭ قىلىپ ، ئەن لۇشەنگە قاقشاتقۇچ زەربە بېرىڭلار . بىلىشىڭلار
كېرەككى ، ئەن لۇشەن تابغاچلارنىڭمۇ ھەم بىزنىڭمۇ ئورتاق دۈشمىنىد-
مىز . شۇڭا ، ئەن لۇشەن توپىلىڭىنى باستۇرساق تابغاچلارنىڭمۇ ھەم
ئۆزىمىزنىڭمۇ بىخەتەرلىكىمىزنى كاپالەتكە ئىگە قىلغان بولىمىز . كۆك
تەڭرى سىلەرنى ئۆز پاناھىدا ساقلىغاي ! كۆك بۆرە سىلەرنى غەلبىگە
باشلايدۇ ! بىزنى ھېچكىم يېڭەلمەيدۇ . كۆكتە تەڭرى ، يەردە بىز !

ئۇزۇن نەپىزە ، ئۆتكۈر قىلىچ بىلەن قوراللانغان مىڭلىغان چە-
ۋەنداز ئەزىمەتلەرنىڭ كۆكرەكلىرىدىن جەڭ شوئارى گويماقچى يانار تاغ
پارتلىغاندەك ئېتىلىپ چىقتى :

— كۆكتە تەڭرى ، يەردە بىز !

بايانچۇر قاغان ئەمدى ئۆز يېنىدا تۇرغان چوڭ ئوغلى قۇتلۇغ
ياىغۇغا مۇراجىئەت قىلدى :

— بۇ شانلىق قوشۇننى ساڭا تاپشۇردۇم . تۈپەك ئالپ شۇلۇمۇ
سەن بىلەن بارىدۇ . غەلبە بىلەن قايتىپ كېلىشىڭنى تىلەيمەن .

بويى - بەستى پاكارراق بولسىمۇ ، يەلكىلىرى كەڭ بولۇپ ، با-
تۇرلۇق ۋە قاراملىقتا ئوخشاشلا داڭقى چىققان قۇتلۇغ يابغۇ ئىنتايىن
جەڭگىۋار قىياپەتتە سەپەرگە ئاتلىنىشقا ئالدىراپ تۇراتتى .

— خاتىرجەم بولۇڭ ، قاغان ئاتا ، — دېدى ئۇ ، — غەلبە قىل-
مىغۇچە يانمايمەن . ئۆتكەنكى قېتىم قىتانلارغا ياردەم بېرىش ئۈچۈن

بارغاندا ئۇ ئەن لۈشەن دېگەن ئاسمانغا پەشۋا ئاتىدىغان كۆرەڭ بىلەن
پۇخادىن چىققۇدەك سوقۇشالماي قايتىپ كەلگەندىم . ئەمدى بۇ قېتىم
ئۇنىڭغا ھەقىقىي باتۇرلارنىڭ قانداق جەڭ قىلىدىغانلىقىنى كۆرسىتىپ
قويمەن !

قاغان رازىمەنلىك بىلەن بېشىنى ئىرغىتتى ۋە كەسكىن تەلەپپۇزدا
بۇيرۇق بەردى :

— ئاتلىنىڭلار !

جەڭ دۇمباقلىرى گۈلدۈرلىدى ، كاناي - بۇرغىلارنىڭ سوزۇلۇپ
چىققان ساداسى ياڭرىدى . چوڭ خانزادە قۇتلۇغ يابغۇ قوماندانلىقىدىكى
ئۇيغۇر قوشۇنى توققۇز نەپەر تابغاچ ئەلچىسىنى بىللە ئېلىپ ، جەنۇب
تەرەپكە ئىلگىرىلەپ كەتتى . بايانچۇر ئەل ئەتمىش بىلگە قاغان ۋە باشقا
ئۇزاتقۇچىلار قوشۇننىڭ كەينىدىن ئۇزاققىچە قاراپ تۇردى . ئۇيغۇر قو-
شۇنىنىڭ ئېگىز كۆتۈرۈلگەن بۆرە بايرىقى بارغانسېرى ئۇيۇققا يېقىنلاپ ،
ئورخۇن بويلىرىدىن يىراقلاپ كەتمەكتە ئىدى .

ئون بىرىنچى باب

كۆك بۆرە ئىزىدىن

قۇتادىمىش ئەن لۇشەن قوشۇنىنىڭ زەربىسىدىن ئامان قالغان ئون نەچچە چەۋەنداز بىلەن بىللە قېچىپ ، ئورخۇن بويىغا ئاز قالغاندا يىراق تىن كېلىۋاتقان زور قوشۇننىڭ قارسى كۆرۈندى .

— ئۇيغۇر قوشۇنى ! — دېدى قۇتادىمىش ئۇيۇقنى توسۇپ چىقىپ كېلىۋاتقان مىڭلىغان چەۋەندازلارنى كۆرسىتىپ .

دەرۋەقە ، بۇ خانزادە قۇتلۇغ يابغۇ قوماندانلىقىدىكى ئوتتۇرا جۇڭگوغا يۈرۈش قىلغۇچى قوشۇن ئىدى . يىگىرمە — ئوتتۇز چە ياش چەۋەنداز سەپتىن ئايرىلىپ چىقىپ ، ئاتلىرىنى تېز چاپتۇرۇپ كەلدى .

— نېمە ئادەم سىلەر ؟ نەگە كېتىۋاتىسىلەر ؟ — دەپ سورىدى ئۇلار .

— بىز چاڭئەندىن كېلىۋاتىمىز . توپىلاڭچىلار ھەممە يەرنى بېسىپ كەتتى .

چاڭئەنلىكلەر ئەھۋالنى تەپسىلىي سۆزلەپ چۈشەندۈرگۈچە پۈتۈن قوشۇن بۇ يەرگە كېلىپ بولدى . قوماندان قۇتلۇغ يابغۇ ئۆزىنىڭ ئالدىدىكى بۇ ئېچىرقات ، ئورۇقلاپ ۋە قارىداپ كەتكەن كىشىلەرگە بىرقۇر قاراپ چىقىپ سورىدى :

— ئەمدى نەگە بارماقچىسىلەر ؟

— سىلەرگە قوشۇلۇپ ، توپىلاڭچىلارغا قارشى جەڭ قىلىمىز .

— بولمايدۇ ، — دېدى قوماندان ، — بىزنىڭ بۇ قوشۇنىمىز

مەخسۇس تەربىيەلەنگەن ، خىللانغان زەربىدار قوشۇن . باشقا ئادەملەرنى

قوبۇل قىلىشقا بولمايدۇ .

— ئەمىسە قانداق قىلىمىز ؟ — چاڭئەنلىكلەر ھودۇقۇپ قالدى .
— سىلەرگە پاناھلىق بېرىمىز . مۇشۇ يەرلەردە تىرىكچىلىك قىل-
ساڭلارمۇ بولىدۇ ياكى تابغاچلارنىڭ باشقا شەھەرلىرىگە كەتسەڭلارمۇ
مەيلى .

قۇتلۇغ يابغۇ شۇ گەپ بىلەن ئېتىنى دېۋىتتى . بۇ چاغدا قۇتاد-
مىش ئىتتىك كېلىپ ئۇنىڭ ئالدىنى توسدى .

— ئۇلۇغ يابغۇم ، مېنى تونۇمىدىڭىزمۇ ؟ — دېدى ئۇ ئۆزىنىڭ
ئېتىنى يابغۇنىڭ ئېتىغا يانداشتۇرۇپ ، — بۇلتۇر ئەن لۇشەننىڭ قوشۇنى
مېنى تۇتقۇن قىلىپ كېتىۋاتقاندا سىز قوشۇن تارتىپ كېلىپ مېنى قۇت-
قۇرۇپ قالغانىدىڭىز .

— بۇلتۇر دەمسەن ؟ — قۇتلۇغ يابغۇ ئېسىگە ئېلىشقا تىرىشىپ
سورىدى .

— شۇنداق ، بۇلتۇر سىز قىتانلارغا ياردەم بېرىشكە چىققاندا .

— ھە ، توغرا ، ئەمدى ئېتىمىگە كەلدى ، — دېدى
يابغۇ ئاۋازىنى قويۇپ بېرىپ ، — سەن شۇ چاغدا بىز بىلەن ئۆ-
تۈكەنگە قايتىپ كەتكەن ئەمەسمىدىڭ . نەدە يۈرۈپ بۇلارغا قوشۇ-
لۇپ قالدىڭ ؟

قۇتادىمىش بېشىدىن ئۆتكەن ۋەقەلەرنى قىسقىچە سۆزلەپ بەردى
ۋە ئاخىرىدا ئۆزىنىڭ ئىلتىماسىنى ئېيتتى :

— مېنى قوشۇنغا قوبۇل قىلىڭ . مەن كىچىكىمدىن ئۆتۈكەندە
قورال ئىشلىتىپ ، ئوۋ قىلىپ چوڭ بولغان ، ياراملىق جەڭچى بولالايم-
مەن .

قۇتلۇغ يابغۇ كۈلۈپ كەتتى .

— ھە ، ماقۇل ، كونا تونۇشلار ئۇچرىشىپ قاپتۇق ئەمەسمۇ ، —
دېدى ئۇ ، — مەنمۇ ئۆتۈكەن باغرىدا ئۆسكەن . ئۆتۈكەن كىشىلىرىنىڭ
جەڭگىۋار بولىدىغانلىقىغا ئىشىنىمەن . سەپكە قوشۇل ، باتۇر يىگىت .

كۈز ھاۋاسى كۈندىن - كۈنگە يېقىنلاپ كېلىۋاتقان قىش پەس-
لىنىڭ سوغۇق ئېقىمىنى چىللاپ كەلمەكتە ئىدى . ئاسماندا توپ - توپ
قارا بۇلۇتلار يامغۇردىن بېشارەت بېرىپ تەدرىجىي قوبۇقلاشماقتا ئىدى .
جەڭچىلەر باشلىرىغا قوي تېرىسىدىن تىكىلگەن ئۇچلۇق تەلپەكلەرنى ۋە
پولات ساۋۇتلىرى ئۈستىدىن ئىت ، سۇغۇر ، تۈلكە تېرىلىرىدىن تىكىل-
گەن كېپىنەك تونلىرىنى كىيىۋېلىشتى . يەر يۈزىدە ئوت - چۆپلەر سار-
غىيىپ كەتكەن بولۇپ ، بۇلۇتلۇق ئاسماندا ئىسسىق بەلۋاغ قۇشلىرى
توپ - توپى بىلەن جەنۇبتىكى سوغۇق بولماس يەرلەرگە كۆچمەكتە
ئىدى .

قاۋۇل ئاق بوز ئارغىماقنى مىنگەن قۇتلۇغ يابغۇغا خۇددى
شۇنداقلا ئاق ئات مىنگەن بارغۇت خۇيۇن ياندىشىپ كېلىۋاتاتتى .

— فېڭشياڭ ① ئايمىقىغا ئاز قالدۇق ، — دېدى بارغۇت ئالدى
تەرەپنى قامچىسى بىلەن كۆرسىتىپ ، — تاڭ سۈزۈك ئاللىلىرى بىزنى
شۇ يەردە كۈتمەكچى .

ئۇلارغا سوڭدىشىپ كېلىۋاتقان مەسلىھەتچى تۈپەك ئالپ شۇل
ئېتىنىڭ قەدەملىرىنى تېزلىتىپ ، قۇتلۇغ يابغۇنىڭ يەنە بىر يېنىغا
ئۆتتى .

— ئەمىسە مۇشۇ يەردە توختاپ بارگاھ قۇرايلى ، — دېدى ئۇ .
— شۇنداق قىلايلى ، — دەپ ئۇنىڭ مەسلىھىتىگە كۆندى قو-

ماندان .

قوشۇن توختىدى . ئاتلارغا چۈشەك سېلىنىپ ، چېدىرلار تى-
كىلدى . ئەتىسى ئەتىگەندە تابغاچلارنىڭ توققۇز ئەلچىسى تۈپەك ئالپ
شۇل ياغلاقلارنىڭ ھەمراھلىقىدا يۈز نەپەر قوراللىق چەۋەندازنىڭ مۇھاپى-
زەت قىلىشى بىلەن فېڭشياڭ ئايمىقىغا يۈرۈپ كەتتى .

قۇتلۇغ يابغۇ ئۆزى ئۈچۈن تىكىلگەن قىزىل تاۋار چېدىردا گې-

① ھازىرقى شەنشى ئۆلكىسىنىڭ فېڭشياڭ ناھىيىسى .

لەم ئۈستىگە قويۇلغان ئېيىق تېرىسىگە ئولتۇرۇپ ، چاپارمەنلەرگە بۇيرۇق قىلدى :

— ھېلىقى قۇتادىمىش دېگەن ئۆتۈكەنلىك يىگىتنى چاقىرىپ كىر .

قۇتادىمىش بۇيرۇققا بىنائەن چېدىرغا كىرىپ ، سۆسەر تۇماق ، بۇلغۇن جۇۋا كىيىپ ئولتۇرغان قوماندان ئالدىدا بىر تىزىغا چۆكۈپ ، ئوڭ قولىنى كۆكسىگە قويدى .

— ئولتۇر ، ئۆتۈكەنلىك يىگىت ، — دېدى قۇتلۇغ يابغۇ ئۆزىنىڭ يېنىدىكى ئېيىق تېرىسىنى كۆرسىتىپ .

قۇتادىمىش باش قومانداننىڭ ئۆزىنى نېمە ئۈچۈن چاقىرغانلىقىنى پەملىيەلمەي ئوڭايسىزلىغان ۋە سەل جىددىيلەشكەن ھالدا ئولتۇردى . ئىككى مۇلازىم كىرىپ ئۇلارنىڭ ئالدىغا داستىخان سالدى ، پىشۇرۇلغان گۆش ۋە بىر كوزا مەي كەلتۈرۈلدى .

— مەي ئىچمەسەن ؟ — سورىدى قوماندان .

— ياق ، ئىچىپ باقمىغان .

— ئەمەسە بۇگۈن ئىچىپ باق . بۇ ياخشى نەرسە .

قۇتلۇغ يابغۇ ئالدىدىكى جانان چىنىلەرگە ئۆز قولى بىلەن مەي قويدى .

— ئىچە ، — دېدى ئۇ چىنىلەرنىڭ بىرىنى قۇتادىمىشنىڭ ئالدىغا قويۇپ .

— ياق ، ياق ، رەھمەت ، — دېدى قۇتادىمىش ، — مەن دائىم بوزا ، قىمىز ئىچەتتىم ، بۇنداق مەينى ئىچىپ باقمىغان .

— مەن بەرگەن مەينى ئىچمەسەن ؟ — قۇتلۇغ يابغۇ قاپاقلدى رىنى تۇردى .

قۇتادىمىش مەينى ئىچىۋەتتى ۋە قاقىلىپ ، يۆتىلىپ كەتتى .

— ھە بەللى ! مانا بۇ ئىشنىڭ يارايدۇ ، — دېدى قوماندان ۋە ئۆزىمۇ چىنىنى بىر كۆتۈرۈپلا ئىچىۋەتتى .

قۇتادىمىشنىڭ بېشى يېنىككەنە ئايلاندى . ئۇنىڭ ھارغىنلىقى يو-

قىلىپ ، خۇشاللىق ۋە راھەتلىنىش ھېس قىلدى . ئۇ قومانداغا مەنسز ھېجىيىپ قارىدى ۋە كۈمۈش لىگەندىكى يوغان بىر پارچە گۆشنى ئېلىپ غاجلىغىلى تۇردى .

— بۇ قالتىس ئېسىل مەي ، — دېدى قۇتلۇغ يابغۇ چىنلەرنى يەنە تولدۇرۇپ ، — بىلەمسەن ، بۇ مەينى ھېلىقى تابغاچ ئەلچىلىرى ئەكەلگەن . ئۇلار قاغان ئاتامغا نۇرغۇن قىممەتلىك سوۋغا — سالاملارنى ئېلىپ كەپتۇ . مەن ئاتامدىن مۇشۇ بىر كۈپ مەينى سوريۇلغانىدىم .

ئۇلار يەنە ئىچىشتى . مەيخورلۇقتا ئادەملەر ئاسانلا چىقىشىپ كېتىدۇ . كەيپىچىلىكتە ياش پەرقىمۇ ، ئىجتىمائىي ئورۇنلىرىنىڭ يۇقىرى — تۆۋەنلىكىمۇ ئۇنتۇلۇپ كېتىدۇ ، ئوتتۇرىدىكى ھەرقانداق توسۇق — پائىلار بۇزۇپ تاشلىنىدۇ . سۆھبەتداشلار ئىنتايىن كۆڭۈلچەك ۋە مېھرىبان بولۇپ كېتىدۇ . كىشىلەرنىڭ مەي — شارابىنى شۇنچە ئارزۇلىشىدىكى سەۋەب ئەنە شۇنىڭدا بولسا كېرەك .

— سەن ئەن لۇشەنگە ئەسكەر بولۇپ ، فەنياڭدىن لويياڭغىچە بېرىپتىكەنسىن ، شۇنداقمۇ ؟ بۇنى ئۆزۈڭ ئېيتقاندىكى ، — دېدى قۇتلۇغ يابغۇ .

قۇتادىمىشنىڭ كەيپىچىلىكتىكى بىخەملىكى بىراقلا كۆتۈرۈلۈپ كەتتى . ئۇ سەگەكلەشتى .

— ئۇلار مېنى مەجبۇرىي ئەسكەرلىككە تۇتۇپ كېتىشكەن ، — دېدى ئۇ .

— بىلىمەن ، بىلىمەن ، — دېدى قوماندان ۋە قولىنى سوزۇپ قۇتادىمىشنىڭ يەلكىسىگە شاپىلاقلاپ قويدى ، — مەن سەندىن سورىماقچى ، ماڭا جاۋاب بەر : ئەن لۇشەننىڭ قوشۇنى قانداق ئىكەن ؟ ئۇلارنىڭ جەڭگىۋارلىقى بارمىكەن ؟ جەڭچىلىرى ياخشى ئۇرۇشامدىكەن ؟

— راست گەپ قىلايمۇ ، يالغانمۇ ؟ — دېدى خېلى ئوبدانلا قىزىپ قالغان قۇتادىمىش كۆزلىرىنى ئەلەك — سەلەك قىلىپ .

— راست گەپ قىل . مەن يالغان سۆزلەيدىغانلارنى كەچۈر-
مەيمەن .

— ئەمەسە راست گەپ قىلاي ... تابغاچ قوشۇنى ئۇلارنىڭ بىر
قېتىملىق ھۇجۇمىغىمۇ بەرداشلىق بېرەلمەي تىرىپىرەن بولۇپ كەتتى ...
ئەن لۇشەننىڭ ئەسكەرلىرى كارامەت قەيسەرلىك بىلەن جەڭ قىل-
مىدىكەن .

— ئۇلارنىڭ ئىنتىزامى قانداق ئىكەن ؟

— ئۇلار ئىنتىزامى ئىنتايىن قاتتىق تۇتىدىكەن ، بارلىق ئىش-
ھەرىكىتى ئىنتايىن تەرتىپلىك .

— قوشۇن ئىچىدە ئەن لۇشەننىڭ نوبۇزى بارمۇ ؟

— جەڭچىلەر ئەن لۇشەننى ئەۋلىيادەك بىلىدىكەن ، ئۇنىڭغا قا-
رغۇلارچە چوقۇنىدىكەن .

قۇتلۇغ يابغۇ بېشىنى تۆۋەن سېلىپ چوڭقۇر خيالغا چۆمدى .
بىردەمدىن كېيىن ئۇ ئۇزۇن چاچلىرىنى سىلكىپ ، بېشىنى كەسكىنلىك
بىلەن كۆتۈردى .

— ھەممىسى قۇرۇق گەپ ! — دەپ خىتاب قىلدى ئۇ ، — ئۇلار
ھەرقانچە قۇتىرىسىمۇ بىزگە تەڭ كېلەلشى مۇمكىن ئەمەس !

— شۇنداق ، ئەلۋەتتە ، — دېدى قۇتادىمىش كەيپىتىن كالۋالاش
قان تىلى بىلەن ، — قانچىلىك نېمىلەر ئىدى ئۇ ... مانا مەن ھېلىقى
ماسمادار دېگەن مۇناپىقنى ئۆز قولىم بىلەن تۇتۇپ كېلىپ قىساس
ئالىمەن ...

قۇتلۇغ يابغۇ قوشۇمىسىنى تۇرۇپ ۋە قولى بىلەن ئىشىكىنى
كۆرسىتىپ بۇيرۇق قىلدى :

— ئەمدى چىقىپ كەت ، مەست بويسەن .

قۇتادىمىش ئورنىدىن تەستە قوپتى ۋە « ماسمادار دېگەننى ...
ئادارقىز ... » دەپ كەلسە - كەلمەس غودۇڭشىغىنىچە چىقىپ
كەتتى .

ئىككى كۈن ئۆتتى . ھاۋا ئوچۇق بولسىمۇ ، شىمال تەرەپتىن سوغۇق شامال سوقۇپ تۇراتتى . خانزادە قۇتلۇغ يابغۇنىڭ قىزىل چېدىرى ئالدىغا تىكلەنگەن بۆرە بايرىقى كەڭ ئېچىلىپ لەپىلدەپ كەتتى . خانزادە ئۆز چېدىرىنىڭ كۈنچىقىشقا قارىتىلغان ئىشىكىدىن چېقىپ ، ئۇپۇقتىن نەيزە بويى ئۆرلەپ چىققان قىزىل قۇياشقا ئىخلاسمەنلىك بىلەن ئىلتىجا قىلىش نەزىرىدە قارىدى . بىر كۈنلۈك ئىشنى باشلاشتىن بۇرۇن قۇياشقا چىن دىلىدىن سېغىنىش كېرەك . قۇياش ئۇلۇغدۇر ؟ قۇياش يورۇقلۇقنى ياراتقۇچى ۋە ھاياتلىقنى قوغدىغۇچىدۇر . كىشىلەر ئەتىگەندە تۇرۇپ يۈزىنى قۇياشقا قارىتىش ئارقىلىق ھۆرمەت بىلدۈرمەي ، ئەكسىچە ، قۇياشقا تەتۈر قاراپ تۇرسا ئەل ئىچىدىن خۇشاللىق كۆتۈرۈلۈپ ، پالاكەت باسدۇ .

قۇتلۇغ يابغۇ قۇياشنىڭ ئۇلۇغلىقى ۋە قۇدرىتى ھەققىدە ئەنە شۇنداق مۇلاھىزە قىلىپ تۇرغاندا جەنۇب تەرەپتىن قاتتىق دۈپۈرلەپ يېقىنلىشىۋاتقان ئات تۇپاقلارنىڭ تېۋىشلىرى ئاڭلاندى . خانزادە بۇرۇلۇپ شۇ تەرەپكە قارىدى . ياش چاپارمەن ئۇچقۇر ئارغىماقنى بولۇشىغا چاپ تۇرۇپ كېلىۋاتاتتى .

— تۈپەك ئالپ شۇل ياغلاقلار ھەزرىتىم تايغاچ قوماندانى باشلاپ كېلىۋاتىدۇ ، — چاپارمەن يىگىت ئېتىدىن سەكرەپ چۈشۈپ قۇتلۇغ يابغۇغا مەلۇمات يەتكۈزدى .

دېگەندەك ، ھايات بولماي يىراقتىن كېلىۋاتقان بىر توپ ئاتلىقلار كۆرۈندى . مەسلەھەتچى تۈپەك ئالپ شۇل تاڭ سۇلالىسى قوشۇنىنىڭ باش قوماندانى گو زىيى سانغۇنىنى باشلاپ كەلگەندى .

قۇتلۇغ يابغۇ ئۆز نۆكەرلىرىنى ئاتلاندىرۇپ سەپكە تۇرغۇزدى ۋە ئۆزىمۇ ئاق بوز ئېتىغا مىنىپ ، سەپ ئالدىدا بايراق كۆتۈرۈپ تۇرغان جەڭچىنىڭ يېنىغا كېلىپ توختىدى . گو زىيى سانغۇن ئورخۇنلۇق

خانزادىنىڭ ئۆزىنى مۇنداق ھۆرمەت بىلدۈرۈپ قارشى ئالغانلىقىدىن مەمنۇن بولدى. ئۇ نۆكەرلەر سېپىنىڭ ئالدىغا كېلىپ ئاتتىن چۈشتى ۋە قاسراقسىمان پولات ساۋۇتىنى شاراقلىتىپ ، شامالدا لەپىلدەپ تۇرغان بۆرە بايرىقىغا تەزىم قىلدى. « بىزنىڭ ئۆرپ - ئادىتىمىزنى بىلىدىكەن » دەپ مەمنۇنىيەت بىلەن ئويلىدى قۇتلۇغ يابغۇ ۋە ئۇمۇ ئاتتىن چۈشتى . ئۇلار ئۆزئارا ھۆرمەت بىلدۈرۈپ سالاملاشتى . قۇتلۇغ يابغۇ مېھماننى سىپايلىك بىلەن ئۆز چېدىرىغا باشلىدى .

قويلار سويۇلۇپ ، قازانلار ئېسىلدى . قۇتلۇغ يابغۇ گو زىيىنىڭ ئۇنىمىغىنىغا قويماي ، ئۇنى مەي ئىچىشكە زورلىدى . تابغاچ سانغۇن ئۇ - رۇش پىلاننى مۇزاكىرە قىلىشقا ئالدىرايتتى . ئۇيغۇر خانزادە بولسا ، ئۇ - نىڭ ئالدىراشلىرىغا پەرۋا قىلماي :

— مۇزاكىرە قىلىشقىمۇ ئۈلگۈرىمىز ، قورقماڭ . ئۇ ئەن لۇشەن دېگەن قانچىلىك نېمە ئىدى ! گۆش يەڭ ، مەي ئىچىڭ ، — دەپ ئۆز - نىڭ مېھماندوستلۇقىنى كۆرسىتەتتى .

قۇتلۇغ يابغۇ گوزىيىنى روھلاندۇرۇشقا تىرىشىپ سۆزمەنلىك قىلاتتى :

— ئىلگىرى بىزنىڭ قاغانلىرىمىز چاڭئەن ، لويانلارغا بارسا تاڭ پادىشاھلىرى مەي زىياپىتى بېرەتتىكەن . ئۇلار ئۇيغۇرلارغا مەي قۇيۇپ ئۈلگۈرتۈپ بولالماي ، ئاخىر مەي تۇڭلىرىغا نەيچىلەرنى سېلىپ ، ھەربىز ئۇيغۇرنىڭ قولىغا بىردىن نەيچىنى تۇتقۇزۇپ قويغانىكەن ، « قانچىلىك خالساڭلار شۇنچىلىك ئىچىڭلار » دەپ ...

— راست ، راست ، شۇنداق بولغان ، — دېدى گوزىيى قىسقى كۆزلىرىنى تېخىمۇ قىسىپ كۈلۈمسىرەپ ، — تاڭ پادىشاھلىرى ئۈي - خۇرلارنىڭ ئەلچىلىرىنى ئاجايىپ داغدۇغىلىق بەزمە - زىياپەتلەرنى ئۆت - كۈزۈپ كۈتۈۋالاتتى . بىز ھازىرمۇ شۇنداق قىلىمىز .

— شۇنداق بولغاندىن كېيىن سىلەرمۇ بىزنىڭ مەي - شارابلىرىمىزنى قانغۇچە ئىچىڭلار ، — دەيتتى قۇتلۇغ يابغۇ ۋە دوستانە رەۋىشتە ئۈنلۈك كۈلۈپ كېتەتتى .

ئۇ كۈنى شۇ تەرىقىدە يايلاق خەلقىنىڭ غەم يېمەس تۈز كۆڭۈل-
لۈكى بىلەن كەچكىچە ھەممەيلەن يەپ - ئىچىپ ، ناخشا ئېيتىپ ، ئۈي-
ناپ - كۈلۈپ كۆڭۈل ئېچىشتى .

ئەتىسى ئەتىگەندە رەسمىي سۆھبەت باشلاندى . گو زىيى نۆۋەت-
تىكى ۋەزىيەتنى چۈشەندۈردى :

— توپلاڭچىلار چاڭئەننى ئىشغال قىلغاندىن كېيىن ئۇزاق ئۆت-
مەي ئەن لۈشەننىڭ قول ئاستىدىكى مۇھىم شەخسلەردىن بىرى بولغان
تۈرك بەگزادىسى ئاشىنا چۈرتېگىن بەش مىڭ ئاتلىق ئەسكەرنى باشلاپ
چاڭئەندىن چىقىپ كەتتى . ئەن لۈشەن بىلەن ئۇنىڭ ئوتتۇرىسىدا
قانداقتۇر بىر زېددىيەت چىققانىدى . ئاشىنا چۈرتېگىن سۇفاڭ ئايمىقىغا
كەلدى . ئۇنى بىز تەرەپكە ئۆتكىلى كەلدى دەپ ئويلاپتۇق ، لېكىن ئۇ
كۈتمىگەن يەردىن چىقىپ بىزگە ھۇجۇم قىلدى . شۇنىڭ بىلەن ئەھۋال
تېخىمۇ مۇرەككەپلىشىپ كەتتى . تەڭرى ئوغلى تاڭ سۇرۇڭ بۇ ئاشىنا
بەگزادىسىنى يوقىتىش ئۈچۈن بارغۇت خۇيۇنىنى چىقاردى . بارغۇت ئۇنى
مەغلۇپ قىلدى . بىراق ، ئاشىنا چۈرتېگىن سۇفاڭ دىيارىدىن چېكىنىپ
كەتكەن بىلەن ئۇنىڭ قوشۇنى كۆپ تالاپەت كۆرمىدى . ئەكسىچە ،
توققۇز ئوغۇزلارنىڭ توڭرا قەبىلىسى ۋە نۇرغۇن سوغدىلار ئۇنىڭغا قو-
شۇلدى . ئۇنىڭ قوشۇنىنىڭ سانىمۇ ، ساپاسىمۇ ئېشىپ كەتتى . شۇڭا ،
تەڭرى ئوغلى سىزىلەردىن ياردەم سوراڭىنى مۇۋاپىق تاپتى . نۆۋەتتە ئا-
شىنا چۈرتېگىننى يوقاتماي تۇرۇپ ، ئەن لۈشەن بىلەن ئۇرۇش قىلغىلى
بولمايدۇ .

— ھىم ، چۈشەندىم ، — دېدى قۇتلۇغ يابغۇ بېشىنى
ئىرغىتىپ ، — ئاشىنا ئۇرۇقىنىڭ كاتتىۋاشلىرى ئۇيغۇر خانلىقى تىك
لەنگەندىن كېيىن يايلاقتىكى ماكانلىرىنى تاشلاپ ، تابغاچلارنىڭ يۇرت-
لىرىغا كۆچۈپ كەتكەنىدى . ئۇلار ھامان خانلىقىمىزنى ئاغدۇرۇپ ، ئۆز-
لىرىنىڭ سۇلالىسىنى تىرىلدۈرۈشنى خام خىيال قىلىپ يۈرۈشىدۇ .
توڭرالارمۇ قەبىلىۋازلىق قىلىپ ، ياغلاقار ئۇرۇقى بىلەن پۈت تېپىشىپ ،
دۈشمەنلىرىمىز بىلەن تىل بىرىكتۈرگەن . دەككىسىنى يېگەندىن كېيىن

ئۇلارمۇ قېچىپ كەتكەن . ئۇلارمۇ پۇرسەت بولسىلا بىزگە زىيانكەشلىك قىلىشنى ئويلايدۇ .

گوزىيى شالاڭ قارا ساقلىنى سىلاشتۇرۇپ ، تەستىقلىغان تەرىزدە بېشىنى لىڭشىتتى .

— سىلەر بىلەن بىزنىڭ دۈشمەنلىرىمىز ئورتاق ، — دېدى ئۇ .

— ئەمەس دەرھال ھۇجۇمنى باشلايلى ، — دېدى قۇتلۇغ يابغۇ .

گوزىيى ئۆز پىكرىنى بايان قىلدى :

— بىزنىڭ ئەسكىرىي كۈچىمىز ئاساسەن پىيادە قىسىملاردىن تەركىب تاپقان . مەلۇمكى ، پىيادە قىسىملار شەھەر — قەلئەلەرنى مۇداپىئە قىلىش ياكى سېپىللارغا ھۇجۇم قىلىشقا ماسلاشقان . بىراق ، دادادا جەڭ قىلىشتا ئاتلىق ئەسكەرلەرنىڭ قۇدرىتى تەڭداشسىز بولىدۇ . شۇڭا ، ئۇيغۇر ئاتلىق قوشۇنى بىزنىڭ مۇشۇ جەھەتتىكى بوشلۇقىمىزنى تولدۇرىدۇ دەپ ئىشىنىمىز .

— ئەلۋەتتە ، ئەلۋەتتە ، — دېدى قۇتلۇغ يابغۇ ، — بىزنىڭ قانداق جەڭ قىلىدىغانلىقىمىزنى كۆرۈپ قالسىز . « ئۇيغۇرلار ئات ئۈستىدە تۇغۇلۇپ ، ئات ئۈستىدە ئۆلىدۇ » دېگەن گەپ بار . ئات بىزنىڭ قاننىمىز . بىزگە تەڭ تۇرالغۇدەك تائىپە تېخى بۇ دۇنياغا كەلمىدى .

تۈپەك ئالپ شۇل سىپايىلىك بىلەن كۈلۈمسىرەپ سۆز قىستۇردى :

— يابغۇم دۇرۇس گەپ قىلدى . شۇنداقسىمۇ ، ئەن لۇشەنگە سەل قاراشقا بولمايدۇ . ھەممە ئالامەتلەردىن قارىغاندا ، بۇ توپىلاڭچىلار ئىنتايىن قۇدرەتلىك كۈچ بولۇپ تەشكىللەنگەن . شۇڭا ، بۇ ئۇرۇشتا كۈچىمىزنى ئوبدان ئورۇنلاشتۇرۇپ ، پەم بىلەن ھەرىكەت قىلىشىمىزغا توغرا كېلىدۇ . جەڭدىن بۇرۇن ئوبدان كېلىشىۋالايلى .

— توغرا ، ھەزرەتلىرى دانا گەپ قىلدى ، — دەپ گوزىيى دەپ .

ھال ئۇنىڭ سۆزىنى قۇۋۋەتلىدى .

قۇتلۇغ يابغۇ ئەن لۇشەننى « قۇدرەتلىك » دېگەن پىكىردىن تو-

لىمۇ نارازى بولۇپ ، تۈپەك ئالپ شۇلغا ئالسىپ قويدى . — دە :

— ئەن لۇشەننىڭ زادى قانچىلىك نېمە ئىكەنلىكىنى جەڭ بولغاندا سىلەرگە كۆرسىتىپ قويىمەن ، — دېدى .

شۇ گەپ بىلەن سۆھبەتمۇ ، زىياپەتمۇ ئاياغلاشتى . كەچ كىردى . قۇتلۇغ يابغۇ ، گوزىيى ، تۈپەك ئالپ شۇل بىر چېدىردا ئۇخلاپ قېلىشتى .

ئەتسى ناشتىدىن كېيىن ئۇلار يەنە چۈشكىچە چېدىردىن چىقىپ كەتتى . قۇتادىمىش تاقەتسىزلىنىپ ، چېدىرغا يېقىن يەردە ئۇياق — بۇياققا ماڭاتتى .

— ئۇلارنىڭ سۆھبىتى قاچان تۈگەيدۇ ؟ قاچان يۈرۈشكە ئاتلىنىمىز ؟ — دەيتتى ئۇ جەڭچىلەرگە .

— ئالدىرىما ، يىگىت ، — دەيتتى ئۇنىڭغا يېشى چوڭراق جەڭچىلەر ، — ئۇلۇغلىرىمىز كېلىشىپ بولغاندىن كېيىن بۇر كۈتۈلەردەك ئۇچۇپ كېتىمىز . ئۇ چاغدا توختاي دېسەڭمۇ توختىيالمىسەن .

× × ×

فېڭشىياڭ ئايىمىقى بايرام تۈسىگە كىرگەنىدى . ھەممە يەردە تۇغ — ئەلەملەر لەپىلدەيتتى . ئوردا ئەمەلدارلىرى ۋە مۇلازىملار مېھمان كۈتۈش — نىڭ تەييارلىقى بىلەن ئالدىراپ يۈرۈشەتتى . ئاخىر مېھمانلار يېتىپ كەلدى . سېپىل ئۈستىدىكى قاراۋۇللار قوللىرىنى پۇلاڭلىتىپ :
— كەلدى ، كەلدى ! — دەپ ۋارقىراشتى .

سېپىل سىرتىدا كۈتۈپ تۇرغان چاپارمەنلەر بۇ خەۋەرنى تەڭرى ئوغلى تاڭ سۈزۈڭغا تېزىرەك يەتكۈزۈش ئۈچۈن ئاتلىرىنى چاپتۇرۇپ ئوردا تەرەپكە كېتىشتى .

دەرۋەقە ، شىمال تەرەپتىن كۆرۈنگەن زور قوشۇن دالاغا كەڭ يېيىلىپ ، چاڭ توزۇتۇپ ، فېڭشىياڭ سېپىلىغا يېقىنلاپ كەلمەكتە ئىدى . بۇ باش قوماندان گو زىيى شەخسەن ئۆزى باشلاپ كېلىۋاتقان خانزادە قۇتلۇغ يابغۇ باشچىلىقىدىكى ئۇيغۇر قوشۇنى ئىدى . قوشۇن سېپىل

سېرىندا توختاپ بارگاھ قۇردى . قۇتلۇغ يابغۇ بىر قىسىم يېقىنلىرىنىڭ ھەمراھلىقىدا گوزىيى سانغۇنىنىڭ يول باشلىشى بىلەن تاڭ سۇلالىسىنىڭ فېڭشياڭ ئايمىقىدىكى ۋاقىتلىق ئوردىسىغا قەدەم تەشرىپ قىلدى . تەڭرى ئوغلى تاڭ سۇزۇڭ خۇش تەبەسسۇم يېغىپ تۇرغان چىرايى بىلەن ئۇلارنى ئىنتايىن قىزغىن كۈتۈۋالدى ھەمدە ئۆزىنىڭ گۇاڭپىڭ بېگى بولۇپ تۇرۇۋاتقان ئوغلىنى قۇتلۇغ يابغۇ بىلەن ئاكا - ئۇكا بو- لۇشقا دالالەت قىلدى . ئىككى خانزادە دوستانە كەيپىيات ئىچىدە « ئاكا - ئۇكا بولايلى » دېيىشىپ قول بېرىشتى .

ئەتىسى قۇتلۇغ يابغۇ ئۆز قوشۇنىدىن ئىككى مىڭ چەۋەندازنى ئايرىپ ، فەنياڭ تەرەپكە كەتكەن ئاشىنا چۆرتبېگىنىڭ قوشۇنىغا زەربە بېرىش ئۈچۈن ئەۋەتتى .

— بىز چاڭئەنگە ھۇجۇم قىلىشتىن ئىلگىرى ئەن لۇشەنگە فەنياڭ تەرەپتىن كېلىدىغان ياردەمنى ئۈزۈپ تاشلىشىمىز كېرەك ، — دېدى قۇتلۇغ يابغۇ .

— مەن قوشۇلمەن ، — دېدى گوزىيى نۆۋەت بىلەن تەڭرى ئوغلى ۋە يابغۇغا جىددىي قاراپ .

— شۇنداق بولسۇن ، — دېدى تەڭرى ئوغلىمۇ بېشىنى لىڭشىتىپ .

ئىككى مىڭ كىشىلىك تارماق قوشۇن يۈرۈشكە تەييار بولغاندا قۇتادىمىش يۈگۈرۈپ كېلىپ ، جەڭچىلەرگە ئاخىرقى يوليۇرۇقلارنى بېرىۋاتقان قۇتلۇغ يابغۇنىڭ ئالدىغا بىر پۈتى بىلەن تىزلىنىپ ئىلتىماس قىلدى :

— يابغۇم ، مەن فەنياڭغا بارغان . ئۇ تەرەپنىڭ يوللىرىنى ئوبدان بىلىمەن . شۇڭا ، تارماق قوشۇنىغا يول باشلىغۇچى بولۇپ باراي ، ئىجا- زەت قىلغايلا .

— بوپتۇ ، يول بىلىدىغانلار كۆپرەك بولغانىڭ زىيىنى يوق ، — دېدى يابغۇ .

تارماق قوشۇن فەنياڭ يولىغا چۈشۈپ تېز ئىلگىرىلەپ كەتتى . بۇ

قوشۇندىكى ھەربىر جەھىتىنىڭ ئىككىدىن ئېتى بولۇپ ، ئاتلارنى ئالماش-
تۇرۇپ مىنگەچكە مەنزىلدىن مەنزىلگە توختىماي ئۆتۈپ ، ناھايىتى تېز-
لىكتە فەنياڭ تەۋەسىدىكى يەرلەرگە يېتىپ كەلدى .
قۇتادىمىش تېز يورغىلاپ كېتىۋاتقان ئاتنىڭ ئۈستىدە ئولتۇرۇپ ،
يۈزىگە نەشتەردەك ئۇرۇلۇۋاتقان كەچ كۈزنىڭ سوغۇق شامىلىنىمۇ سەز-
مەي ، فەنياڭ تۇپرىقىدا مەڭگۈلۈككە كۆز يۇمۇپ ياتقان ئادارقىزنى سې-
غىنىپ ئەسلەيتتى . « ئۇنى ئۆز قولىم بىلەن يەرلىكىدە قويغانىدىم ، —
دەپ ئويلايتتى ئۇ ، — ئەمدى ئۇنىڭ تۇپراق بېشىدا قوي بوغۇزلاپ قان
ئاققۇزۇپ ، شاماننى تەكلىپ قىلىپ بېرە ئوينىتاي . ئۇنىڭ روھى خۇش
بولۇپ قالسۇن » .

تارماق قوشۇن تۇن قاراڭغۇسىدىن پايدىلىنىپ ئاشىنا قوشۇن-
نىڭ ئارقا تەرىپىگە ئۆتۈۋالدى — دە ، چاقماق تېزلىكىدە ھۇجۇم قىلىپ ،
ئۇلارنى بىردەمدىلا تىرىپىرەن قىلىۋەتتى . ئاشىنا چۈرتىگىن بۇنداق
ئۇشتۇمتۇت ھۇجۇمنىڭ بولۇشىنى خىيالغىمۇ كەلتۈرمىگەنىدى . ئۇنىڭ
ئەسكەرلىرى ئۇيقۇچىلىقتا نېمە بولۇپ كەتكەنلىكىنى پەرق ئېتەلمەي ئۆ-
لۈم ۋەھىمىسى ئىچىدە تەرەپ — تەرەپكە قېچىپ چىقىلىپ كەتتى . تار-
ماق قوشۇندىكىلەر ئۇلارنى قوغلاپ يۈرۈپ قىلىچتىن ئۆتكۈزەتتى .
ئاشىنا چۈرتىگىن پەقەت ئەتىسى كۈنىلا ئۇيغۇر قوشۇنىنىڭ
كەلگەنلىكىنى بىلدى . كېچىدىكى جەڭدە ئۇنىڭ قوشۇنى بەكلا توزۇپ
كەتكەنىدى . ئۇنىڭ ئۈستىگە ، ئۇنىڭ قوشۇنىنىڭ خېلى سالماقلىق
قىسمىنى تەشكىل قىلغان توڭرالار ئەتىسى ئەھۋالنى ئۇققاندىن كېيىن
ئاشىنادىن يۈز ئۆرۈپ ، ئۇيغۇرلار تەرەپكە ئۆتۈپ كەتتى . ئورخۇن-
لۇقلارنىڭ تارماق قوشۇنى ناشتىدىن كېيىن يەنە ھۇجۇم قوزغىدى . ئا-
شىنا چۈرتىگىن ئەمدى ئوچۇق دالادا جەڭ قىلىشقا پىتىنالمىي فەنياڭ
سېپىلىنىڭ ئىچىگە بېكىتىۋالدى . ئورخۇنلۇقلار بۇ ئايماقنى ئۇدا ئىككى
كۈنگىچە مۇھاسىرىگە ئالدى . ئۈچىنچى كۈنى جەنۇب تەرەپتىن ، يەنى
خېنەن تەۋەسىدىن ئەن لۇشەننىڭ يىگىرمە مىڭ كىشىلىك بىر قوشۇنى
فەنياڭغا ياردەم بېرىش ئۈچۈن كېلىپ قالدى . ئۇيغۇر تارماق قوشۇنى

نىڭ ئادەم سانى بەك ئاز بولغاچقا جەڭدىن ئۆزىنى قاپچۇرۇپ ، كۈنپېر
تىشقا ، يەنى چاڭئەن تەرەپكە ئۇچقاندەك تېز چېكىندى . توپىلاڭچىلار
ئۇلارنى قوغلاپ يېتىشەي دەپ قالغاندا ئۇيغۇر جەڭچىلەر بوراندەك ئۇ-
چۇپ كېتىۋاتقان ئات ئۈستىدىن كەينىگە قارىتىپ ئوقىيادىن ئوق ئۈز-
گىلى تۇردى . قوغلىغۇچىلار كەينى - كەينىدىن يېقىلىشقا باشلىدى . شۇ
تەرىقىدە دۈشمەنلەر بىرنەچچە قېتىم قوغلاپ زەربە بېرىشكە ئۇرۇنۇپ باق-
قان بولسىمۇ ، بىر تالاي ئادىمىدىن ئايرىلىپ كەينىگە قايتىپ كەتتى .
ئورخۇنلۇقلار فەنياڭغا قانداق تېزلىكتە يۈرۈش قىلغان بولسا ،
ئەمدى چاڭئەن تەرەپكىمۇ شۇنداق چاققانلىق بىلەن ئىلگىرىلىمەكتە
ئىدى . ئۇلار قۇتلۇغ يابغۇنىڭ ئاساسلىق قوشۇنى بىلەن ئەنە شۇ چاڭ-
ئەن ئەتراپىدا ئۇچرىشىشقا كېلىشكەنىدى .

قۇتادىمىش قوشۇن ئىچىدە ئېتىنى يورغىلىتىپ كۈنپېتىشقا كې-
تىۋاتقان بولسىمۇ ، كۆزى كەينىدە قالدى . ئۇ فەنياڭغا كىرەلمىگەنلىكتە
دىن كۆڭلى يېرىم بولاتتى ، ئادارقىزنىڭ قەبرىسىنى تاۋاپ قىلالمىغانلى-
قىدىن ئۆزىنى دۇنيادىكى ئەڭ بەختسىز ئادەمدەك ھېس قىلاتتى . ئۇ
ئادارقىزنى سېغىنغانسېرى ماسمادارغا بولغان ئۆچمەنلىكى ھەسسىلەپ ئا-
شاتتى . ئۇنىڭ ئېڭىدا ماسماداردىن ئۆچ ئېلىش گويا ئۆزىنىڭ مۇقەددەس
بۇرچىدەك بولۇپ قالغانىدى . ئۇنىڭ ئىنتىلىشىمۇ ، مۇددىئاسىمۇ شۇ
ئىدى .

« خەپ ، توختاپ تۇر ، ماسمادار ! — دەپ ئويلايتتى قۇ-
تادىمىش ، — سەن ھازىر بەلكىم چاڭئەندە يەنە شۇملۇق قىلىپ يۈرۈۋات-
قانسەن ياكى باشقا جايلاردا كالا كېسەرلىك قىلىۋاتقانسەن ، ئەگەر ھا-
زىرغىچە تىرىك بولساڭ ... ئالدىرماي تۇر ، خۇنپەر ، بىز ئەن لۇشەننى
مەغلۇپ قىلغاندىن كېيىن نەدىن بولمىسۇن تېپىلسەنغۇ . ئەنە شۇ
چاغدا ئۆز قولۇم بىلەن ئەدەپىڭنى بېرىمەن ! »

ئويلاپ شۇ يەرگە كەلگەندە قۇتادىمىشنىڭ يۈرىكى « جىغ ! » قى-
لىپ قالدى . چاڭئەندە ھېلىقى قوردانلىق سەنئەتچىلەر قالغانىدى . ئۇلار
نېمە بولۇپ كەتتىكىن ؟ ھېلىقى ئايتولۇن ئاتلىق ئۇسسۇلچى قىز ھازىرمۇ

چاڭئەندە تۇرۇۋاتقانمىدۇ ؟ ئاشۇ ئايتولۇننىڭ كېيىنەكتەك يېنىك ئۇس-
سۇل ئويناشلىرى ، كۈلۈشلىرى ، بېرىلىپ ھېسسىياتلىق سۆزلەشلىرى ،
قۇتادىمىشقا شۇنچە ئاق كۆڭۈللۈكى بىلەن يۈرەك سۆزىنى ئېيتقانلىقى ،
قۇتادىمىش ئۇنى ئۆز سىڭلىسىدەك كۆرىدىغانلىقىنى ئېيتىپ ، ئۇنىڭ يۈ-
رىكىنى قوبۇل قىلمىغاندا ئۇنىڭ كۆزلىرىدىن تاراملاپ ياش ئاققان ھالدا
يۈگۈرۈپ ھۇجرىسىغا كىرىپ كەتكەنلىكى ، قوردانلىق سەنئەتچىلەر قۇ-
تادىمىشنى فەنياڭغا ئۇزاتقاندىكى ئايتولۇننىڭ ئادەمنىڭ ئىچى ئاغرىغۇدەك
پەرىشان چىرايى — ئەنە شۇ ئەسلىمىلەر قۇتادىمىشنىڭ كۆز ئالدىدىن
بىر — بىرلەپ سۈرەتلىنىپ ئۆتۈشكە باشلىدى .

كۆز بىلەن قىش ئالمىشىپ ، قار يېغىشقا باشلىغان كۈنلەرنىڭ
بىرىدە تارماق قوشۇن چاڭئەن شەھىرىگە ئانچە يىراق بولمىغان بىر
جايدا ئاساسلىق قوشۇن بىلەن ئۇچراشتى . تارماق قوشۇن فەنياڭغا يۈ-
رۈپ كەتكەندىن كېيىن تابغاچ قوشۇنى بىلەن ئۇيغۇر قوشۇنى چاڭئەنگە
قىستاپ كېلىپ ۋە شۇ يەردە ئىككى سەپكە ئايرىلىپ ، ھەل قىلغۇچ
جەڭنى باشلاشنىڭ ئاخىرقى تەييارلىقلىرىنى ئىشلىمەكتە ئىدى .

تارماق قوشۇننىڭ فەنياڭغا قىلغان يۈرۈشى ھەققىدىكى تەپسىلىي
مەلۇماتنى قۇتلۇغ يابغۇ بىلەن گو زىيى سانغۇن بىر چېدىردا ئولتۇرۇپ
ئاڭلىدى .

— دېمەك ، ئاشىنا ئۇرۇقىنىڭ جەڭگىۋار كۈچى ئاساسىي جە-
ھەتتىن يىمىرىلدى ، — دېدى قۇتلۇغ يابغۇ مەلۇماتنى ئاڭلاپ بولغاندىن
كېيىن ، — ئەمدى ئۇلارنىڭ ياغلاقار ئۇرۇقىدىن ھوقۇق تالاشقۇدەك
مادارى قالدى .

گوزىيى ھەيرەت ئىچىدە شالاڭ ئۆچكە ساقىلىنى سىلاشتۇرۇپ
ختاب قىلدى :

— بارىكالا ! ئادەمنىڭ ئەقلى يەتمەيدۇ ! ئاران ئىككى مىڭ ئادەم
چىقىپ ، شۇنچە قۇدرەتلىك قوشۇننى تارمار كەلتۈرۈپ پارچىلىۋەتكەن-
لىكىگە ھەقىقەتەن ئادەمنىڭ ئىشەنگۈسى كەلمەيدۇ . يارايىسلەر ! ئۇيغۇر
قوشۇنى ھەقىقەتەن تەڭداشسىز قۇدرەتلىك قوشۇن ئىكەن . بۇ قوشۇن

بىلەن ئەن لۇشەننى مەغلۇپ قىلىشقا بولىدىغانلىقىغا ئەمدى تولۇق كۆزۈم يەتتى .

× × ×

گوزىيى قوشۇنى بىلەن قۇتلۇغ يابغۇ قوشۇنى ھەل قىلغۇچ جەڭگە ئاتلاندى . كېلىشىم بويىچە تاڭ سۇلالىسى قوشۇنى چاڭئەننىڭ غەربىدىكى جىشياڭسى بۇتخانىسى ئەتراپىدا توپلانغان يۈز مىڭ كىشىلىك توپىلاڭچى قوشۇننىڭ ئالدىغا يۈرۈش قىلدى . قۇتلۇغ يابغۇ قوشۇنى ھارماس ئاتلىرىنىڭ كۈچىگە تايىنىپ ، يىراقتىن ئايلىنىپ ، بۇ يۈز مىڭ كىشىلىك ئەن لۇشەن قوشۇنىنىڭ ئارقا تەرىپىگە ئۆتتى .

توپىلاڭچى قوشۇن تەشەببۇسكارلىق بىلەن گوزىيى قوشۇنىغا ھۇجۇم قىلدى . پايانىسىز قارلىق دالادا قانلىق جەڭ باشلاندى . تاڭ سۇلالىسى قوشۇنىنىڭ كۆپ قىسمى پىيادە ئەسكەرلەر ئىدى . قارشى تەرەپنىڭ ھەممىسى ئاتلىق ئىدى . پىيادىلەرنىڭ ئۇزۇن نەيزىلىرى بىلەن ئاتلىقلارنىڭ ئۆتكۈر قىلىچلىرى تەڭلا ھەرىكەتكە كەلدى . قاقاس چۆلەننىڭ جىمجىتلىقى بۇزۇلدى . ئادەملەرنىڭ بىر - بىرىگە ھەيۋە قىلىپ ۋار - قىراشلىرى ، ئاتلارنىڭ ئەنسىز كىشىنەشلىرى ، ئات تۇياقلىرىنىڭ دۈپۈر - لەشلىرى ، پولات تىغلارنىڭ بىر - بىرىگە ئۇرۇلۇپ « جاڭ - جۇڭ » قىلغان سادالىرى ، يارىدارلارنىڭ داد - پەرياد ئۇرۇپ ئىگراشلىرى گوياكى يەر ۋە كۆكنى تۇتاش قاپلىدى . ھەر ئىككى تەرەپتىن ئۆلگەنلەر ۋە يارىدار بولغانلار تېز كۆپەيدى . لېكىن ، بارا - بارا ئاتلىقلارنىڭ ئۆتكۈر قىلىچلىرى پىيادىلەرنىڭ ئۇزۇن نەيزىلىرىنى بېسىپ چۈشكىلى تۇردى . جەڭ ئوتىدا قىزىپ كەتكەن ئاتلار يوپۇرۇلۇپ كېلىپ ، ئادەملەرنى كۆكرەكلىرى بىلەن سوقۇپ يىقىتاتتى . ئات تۇياقلىرى ئاستىدا دەسسەلىپ ، چەيلەنگەن ئادەملەرنىڭ تىرىك قالغانلىرى بىر ئاماللارنى قىلىپ ئۆمىلەپ قوپاتتى - دە ، جەڭ مەيدانىدىن قاچاتتى . يۇقىرىدىن كۈچەپ ئۇرۇلغان قىلىچلار پاتىپاراق بولۇشۇپ كەتكەن ئادەملەرنى كەينى - كەي-

ئىدىن دومىلاتقىلى تۇردى . تاڭ سۇلالىسى قوشۇنى قالايمىقانلىشىپ كەتتى . قوماندانلار ۋەزىيەتنى كونترول قىلالماي قالدى . ئېگىز دۆڭ ئۈستىدە جەڭ ۋەزىيىتىنى كۆزىتىپ تۇرغان باش قوماندىران گوزىيى ئۆز يېنىدىكى باتۇرلۇقتا داڭق چىقارغان قېنى قىزىق لى سىيۇ سانخۇنغا كەسكىن بۇرۇلۇپ قارىدى .

— خىللانغان پالۋانلىرىڭىزنى يىغىپ ئۇلارنى توسۇڭ ! — دەپ بۇيرۇق بەردى ئۇ توختاۋسىز ئالغا بېسىپ كېلىۋاتقان دۈشمەن ئاتلىقلىرىنى قولى بىلەن كۆرسىتىپ .

ئىچى قايناپ زەردىگۆش بولۇپ كەتكەن لى سىيۇ ئۆزىنىڭ قول ئاستىدىكى بىر تۈركۈم چەۋەندازلارنى باشلاپ ، ئېتىنى چاپتۇرغان پېتى دۈشمەن سېپىگە بۆسۈپ كىرىپ كەتتى . بىر مەيدان قاتتىق ئېلىشىش تىن كېيىن لى سىيۇ ۋە ئۇنىڭ چەۋەندازلىرى ئون نەچچە دۈشمەننى ئات ئۈستىدىن يۇلۇپ ئېلىپ ، تىرىك تۇتۇپ كەلدى . دۈشمەن چەۋەندازلىرى بۇ تۇيۇقسىز زەربىدىن مەڭدەپ قالدى . گو زىيىنىڭ چېچىلىپ كەتكەن ئەسكەرلىرى يەنە قايتىپ كېلىپ جەڭگە چۈشتى . بۇ چاغدا دۈشمەن تەرەپمۇ ئۆزىنى ئوڭشىۋېلىپ ، بۇرۇنقىدىنمۇ شىددەتلىك ھۇجۇمغا ئۆتتى . ئەمدى لى سىيۇنىڭ پالۋانلىرىمۇ ئامالسىز قېلىپ چېكىنىشكە يۈزلەندى .

ئەنە شۇنداق ھالقىلىق پەيتتە گوياكى جەڭ ئىلاھى ئەرشىئەلادىن تاڭ قوشۇنلىرىغا كۈلۈپ قارىغاندەك بولدى . ئۇشتۇمتۇت ئۇيغۇر قوشۇنى ئاتلىرىنى بولۇشىغا چاپتۇرۇپ ، بەجايىكى قارا قۇيۇندەك ، بەجايىكى چۆلىدىكى قارا بوراندەك ئۇچۇپ كەلدى — دە ، ئەن لۇشەن قوشۇنىنىڭ ئارقا تەرىپىدىن ئەجەللىك زەربە بەردى . شۇنداق دەھشەتلىك ئۇر — يىقىت باشلىنىپ كەتتىكى ، ئەن لۇشەن تا ھازىرغىچە بۇنداق ھالاكەت يەتكۈزگۈچى ، قېچىپ قۇتۇلغىلى بولمايدىغان ھۇجۇمنى كۆرۈپ باقمىغانىدى . ئۇيغۇر ئەسكەرلىرى :

— كۆك بۆرە ! كۆك بۆرە ! — دەپ ئۇران تۈۋلۈشىچە بەئەينى چۆل قاپلانلىرىدەك ، بەئەينى ئاشۇ رىۋايەتلەردىكى ئۆلۈمدىن قورقمايدى

غان ، خەتەردىن قاچمايدىغان مۇقەددەس كۆك بۆرلەردەك شىددەتلىك ئېتىلىپ كېلىپ ، تالاي - تالاي جەڭلەردە شەرەپ قازانغان ئۆتكۈر قىلىچلىرىنى ئىشقا سالدى .

ئەن لۇشەن ئەسكەرلىرىمۇ بوش كەلمەي جان - جەھلى بىلەن ئېلىشتى . سەپلەر بۇزۇلۇپ ، رەقىبلەر ئارىلىشىپ كەتتى . ھەر ئىككى تەرەپنىڭ ئەزىمەتلىرى قىلىچلىرىنى بار كۈچى بىلەن غۇلاچلاپ چاپاتتى . پولات تىغلارنىڭ چاقماقتەك زەربىسىدىن ھەيراندا ئادەملەر ۋە گۇناھسىز ئاتلار جان ئۇزۇپ يىقىلغىلى تۇردى . پۈتۈن جەڭ مەيدانى بىر - دەمدىلا گويىكى ھالاكەت دېڭىزغا ۋە ياكى قىيامەت قايىمغا ئوخشاپ كەتتى . تىرىكشىش ئۇزاق داۋاملاشمىدى . ئورخۇنلۇقلار بارغانسېرى ئۈستۈنلۈكنى ئىگىلىدى . ئەن لۇشەن قوشۇنى بەرداشلىق بېرەلمەي قەدەم قەدەم چېكىنىشكە باشلىدى ۋە ھايال ئۆتمەي قارشىلىق كۆرسەتكۈدەك غەيرىتىنىمۇ يوقىتىپ ، قالايمىقان قېچىپ ، ھەر ياقلارغا پىتىراپ كەتتى . قۇتلۇغ يابغۇنىڭ ئەزىمەتلىرى يېڭىش تەنتەنسى بىلەن قىيىقاس - چۇقان كۆتۈرۈپ ، ئوچقۇر ئاتلىرى بىلەن ئۇلارنى قوغلاپ ساۋاشقا باشلىدى . كۆز يەتكۈسىز كەڭ دالادا ئەن لۇشەن ئەسكەرلىرىنىڭ جەسەتلىرى چېچىلىپ ، يېپىلىپ كەتتى .

قۇتلۇغ يابغۇنىڭ چەۋەندازلىرى ۋە ئۇلارنىڭ كەينىدىن گوزىيىدىنىڭ پىيادىلىرى شۇ قوغلىغانچە ھېچ يەردە توختىماي چاڭئەن سېپىللىرىغىچە قىستاپ كەلدى . ئەن لۇشەن بۇنداق زور مەغلۇبىيەتتىن ئۆزىنى ئوڭشۇپلىشقا ئۈلگۈرمەي شەھەرنى تاشلاپ چىقىپ كەتتى . ئۇيغۇر ، تايغاق قوشۇنلىرى داۋاملىق قوغلاپ زەربە بېرىپ ، ئۇلارنى تۇڭگۇەن ئۆتكىلىدىن چىقىرىۋەتكەندىن كېيىنلا جەڭنى توختاتتى .

قۇتلۇغ يابغۇنىڭ ئاتلىق قوشۇنى ھاۋا ئىللىپ ، قار ئېرىشكە باشلىغان كۈنلەرنىڭ بىرىدە تاڭ سۇلالىسىنىڭ شەرقىي ئاستانىسى چاڭئەن شەھىرىگە غەلىبە تەنتەنسى بىلەن كىرىپ كەلدى .

ئون ئىككىنچى باب

ئوخشاشمىغان تەقدىرلەر

چاڭئەن شەھەر ئاھالىسى ئېغىر كۈلپەت ئىچىدە قالغانىدى . دۇ-كانلار ۋە خۇسۇسىي تۇرالغۇ جايلار بۇلاڭ - تالاڭ قىلىنىپ ، خەلق ئا-چارچىلىقتا زار قاقشماقتا ئىدى . ئۈستۈبشىغا ئەسكى - تۈسكىلەرنى يۆڭگۈلگەن تىلەمچىلەر ھەممە يەردە تېنەپ يۈرۈشەتتى . ھەر كۈنى دې-گۈدەك كوچىلاردا ئاچلىقتىن ئۆلگەن ئادەملەرنىڭ جەسەتلىرى تېپىلات-تى . شەھەرلىكلەرنىڭ تولىسى بېشى قايغان ، پۈتى تايغان تەرەپلەرگە قېچىپ كېتىشكەن بولۇپ ، كوچا - گۈزەلەر ۋە ئۆي - سارايلار تىمتاس-جانسىز ماكانغا ئايلانغانىدى . ناگان - ناگاندا ئۆتۈپ قالىدىغان يېگانە يولۇچى قورقۇپ كەتكەنلىكتىن چىرايىنىڭ ئۆگۈسۈلى قالمىغان ھالدا كۆزلىرىنى ئالاق - جالاق قىلىپ ، خۇددى مۈشۈكتىن قاچقان چاش-قانلاردەك تېزەك بىرەر تۆشۈككە كىرىپ كېتىشكە ئالدىرايتتى . ئىگە - چاقسىز قالغان لالما ئىتلار ئەخلەت - چاۋارلارنى تىنتىپ قاتراپ يۈرۈ-شەتتى . ئادەم نەگىلا قارىسا ھەممە يەردىن گويا يىغا ئولشىپ تۇراتتى . قۇتادىمىش « يېقىن كىشىلىرىمنى ئىزلەيمەن » دەپ باشلىقىدىن رۇخسەت ئېلىپ ئېتىغا مىندى - دە ، شەھەر كوچىلىرىنى بىرىشتىن ئا-رىلاشقا باشلىدى . يوللاردا قار - پاتقاق ئارىلىشىپ كەتكەن بولۇپ ، تۈزۈكرەك ئادەم ئىزى كۆرۈنمەيتتى . قۇتادىمىش چەتتىكى بىر ھويلىنىڭ ئالدىغا كېلىپ ، مۇشتى بىلەن دەرۋازىنى قاقتى .

— ھاي ، ئادەم بارمۇ ؟ دەرۋازىنى ئېچىڭلار !

شۇ تەرىقىدە بىرنەچچە قېتىم ۋارقىراپ دەرۋازا قاققاندىن كېيىن

ئۇچىسىغا ئەسكى پالاسنى يېپىنچاقلىۋالغان ، ئاق كىرگەن چاچلىرى
پاخىيىپ كەتكەن ئورۇق بىر ئەر كىشى دەرۋازىنى ئاچتى ۋە شوخ ئار-
غىماقنى مىنىپ ، يېنىغا قىلىچ ، خەنجەر ئاسقان جەڭچىنى كۆرۈپ ، ئۆ-
زىنى تاشلاپ تىزلاندى - دە ، كەينى - كەينىدىن بېشى يەرگە تەگكۈچە
ئېگىلىپ ، يالۋۇرۇپ يىغلاپ كەتتى :

— رەھىم قىلغايلا ، باتۇر ئەزىمەت ، رەھىم قىلغايلا ! ئۆيدە يې-
گۈدەك ئاشلىقمۇ ، كىيگۈدەك كىيىمۇ قالدى . يالغۇز بىر قىزىم بار
ئىدى ، ئۆلۈپ كەتتى ، ئۆيدە باشقا قىز - چوكانلار يوق . رەھىم قىل-
غايلا !

قۇتادىمىش ھەيرانلىقتا ئۇنىڭغا قاراپلا قالدى .

— ھەي ، بولدى ، بولدى ، ئورنىڭىزدىن تۇرۇڭ ، — دېدى
ئۇ ، — مەن بۇلاڭچى ئەمەس ، ئۇقتىڭىزمۇ ؟ مەن سىلەرگە ياردەم
بېرىش ئۈچۈن كەلگەن ئۇيغۇر قوشۇنىنىڭ جەڭچىسى . ئورنى-
ڭىزدىن تۇرۇڭ .

قۇتادىمىش خەنزۇچە - ئۇيغۇرچىنى ئارىلاشتۇرۇپ چالا - بۇلا
سۆزلىگەن بولسىمۇ ، ھەر ھالدا ھېلىقى بىچارە كىشى چۈشەندى ۋە ئور-
نىدىن قوپۇپ سوغۇقتىنمۇ ياكى قورقۇشتىنمۇ ، ئەيتاۋۇر جالاق - جالاق
تىترەپ سورىدى :

— ئەمىسە ... سىزگە نېمە كېرەك ، باتۇر ئەزىمەت ؟
قۇتادىمىش ئاخىرقى ۋاقىتلاردا ئۆگىنىۋالغان خەنزۇچە سۆزلەرنى
ئىلاجى بار جايدا ئىشلىتىشكە تىرىشىپ چۈشەندۈردى :

— مەن دوستلىرىمنى ئىزلەپ يۈرۈۋاتىمەن ... قوردان دېگەن
شەھەردىن كەلگەن سەبىيارە سەنئەتچىلەر بار ئىدى ... ئۇلار مۇشۇ چاڭ-
ئەندە ... ھە ... كوچىلاردا ئويۇن قوياتتى ...
ئۆي ئىگىسى قۇتادىمىشنىڭ يامانلىق قىلمايدىغانلىقىغا كۆزى يېتىپ
خېلى تېتىكلەشتى .

— ھە ، ئۇ سەنئەتچىلەرنىڭ ئويۇنلىرىنى مەنمۇ كۆرگەن ، —
دېدى ئۇ ، — بىراق ، ئۇلارنىڭ ھازىر نەدىلىكىنى بىلمەيمەن . توپىلاڭ

چىلار بۇ شەھەرنى بېسىۋالغاندىن كېيىن پۇقرالارنىڭ ئۆلگىنى ئۆلۈپ ، قاچقىنى قېچىپ تۈزۈپ كەتتى . يەنە نۇرغۇن يىگىت - قىزلارنى ئۇلار تۇتۇپ كېتىشتى . ماڭا ئوخشاش ئاز بىر قىسىم ئاجىز قېبرى كىشىلەرلا يا ئۆلمەي ، يا تىرىلمەي مۇشۇنداق ئاچ - زارلىقتا يۈرۈۋاتىمىز .

قۇتادىمىش ئېتىنى دېۋىتىپ يۈرۈپ كەتتى . ئۇ يەنە بىر نەچچە ئۆيلەرگە دوڭدۇردى . ئىگىسىز قالغان بوش ئۆيلەرگىمۇ كىرىپ بۇلۇڭ - پۇچقاقلارنى ئاڭتۇرۇپ باقتى . يولدا ئۇچرىغان ئادەملەردىنمۇ سوراپ باقتى . ھېچكىمدىن قانائەتلەنگۈدەك جاۋابقا ئېرىشەلمىدى . كىشىلەرنىڭ تولىسى قوردانلىق سەنئەتچىلەرنى كۆرگەن ، لېكىن ئۇلارنىڭ كېيىن نېمە بولغانلىقىنى ھېچكىم بىلمەيتتى .

قۇتادىمىش روھى چۈشكەن ھالدا ئېتىنى ئاستا ماڭدۇرۇپ ، شەھەرنىڭ سىرتىغىراق توغرا كېلىدىغان بىر كەڭرى كوچىغا چىقىپ قالدى . بۇ يەرگە كەلگەندە قۇتادىمىشنىڭ پەرىشانلىقى يوقالدى . ئۇ سەل ئەجەبلەنگەندەك بولۇپ ، ئەتراپىغا زەن سالىدى . بۇ كوچىدا گويىكى ھېچقانداق ئۇرۇش مالىمانچىلىقى بولمىغاندەك كۆرۈنەتتى . تەكشى تاش ياتقۇزۇلغان كوچا پاكىز سۇپۇرۇلگەن ، ئەتراپتىكى ئۆيلەرمۇ ھېچقانداق بۇزغۇنچىلىققا ئۇچرىمىغانىدى . كوچىنىڭ ئۇ بېشىدا ھەشەمەتلىك سېلىنىغان مانى دىنىنىڭ كاتتا ئىبادەتخانىسى قەد كۆتۈرۈپ تۇراتتى .

قۇتادىمىش ئىبادەتخانىنىڭ قىزىل سىرلانغان قوش قاناتلىق دەرۋازىسىغا ، خۇددى شۇنداقلا قىزىل سىرلانغان خىش تاملارنىڭ ئارىسىدىن كۆرۈنۈپ تۇرغان چېدىر شەكىللىك ئۆگزىلەرگە قاراپ ئېتىنى توختاتتى . « نەچچە ۋاقىتتىن بېرى مۇشۇ كوچىغا كىرىپ باقمىغا . نىدىم ، — دەپ ئويلىدى قۇتادىمىش ، — بۇ كوچىدا پەقەت مانى دىندارلارلا ئولتۇراقلاشقانىكەن . شۇڭا ، بۇددا دىنى ۋە كۈڭزى تەلىماتلىرىغا ئېتىقاد قىلىدىغان تابغاچلارمۇ ، شامان دىنىنىڭ يولىنى تۇتقان ئۇيغۇر ، تۈركلەرمۇ مۇھىم ئىشى بولمىسا بۇ يەرگە كەلمەيدىكەن . »

ياندىكى بىر دەرۋازا غىچىرلاپ ئېچىلىپ ، ئۇزۇن ئاق لىباس كىيىپ ، بېشىغىمۇ ئاق رومال سالغان بىر سوغدى ئايال چىقتى ۋە يېنىغا

قىلىچ ئېسىپ ، ئات مىنىپ تۇرغان قۇتادىمىشنى كۆرۈپ چۆچۈگەن ھالدا توختاپ قالدى .

— ھەي ئەسكەر ، — دېدى ئۇ قورقۇپ تۇرسىمۇ يەنىلا دادىللىق بىلەن ، — بۇ كوچىدىن بايلىق تاپمەن دېسەڭ بولمايدۇ . بۇ كوچىدىن كىلەرنىڭ ھەممىسى مانى راھىبلىرى . بۇ يەردە بايلار يوق . بۇ جىن - شەيتانلاردىن پاكلانغان ، مانى روھى نۇر چاچقان كوچا بولغاچقا ، تاپ-غاچ ئەسكەرلىرىمۇ ، ئەن لۇشەننىڭ ئادەملىرىمۇ ، ئۇيغۇرلارمۇ بۇ يەردىكى روھانىيلارغا تېگىش قىلىنغان . سەنمۇ كەتكىن ، ئەسكەر ، بىزگە چېقىلساڭ كەچۈرگۈسىز گۇناھ ئۆتكۈزگەن بولسىن ، تەڭرىنىڭ جازاسىغا ئۇچرايسەن .

قۇتادىمىش بۇ ئاق لىباسلىق راھىبەنىڭ گەپلىرىنى ئاڭلاپ ئىخ-تىيارسىز تۈردە مۇلايىملىشىپ قالدى . راھىبە شۇنچە تەمكىنلىك بىلەن ئالدىرماي ، ئاجايىپ جەلپ قىلارلىق نۇتۇق سەنئىتى بىلەن سۆزلەيتتى .

— مېنى خاتا چۈشىنىپ قالماڭ ، ھۆرمەتلىك راھىبە ، — دېدى قۇتادىمىشۇ ئىمكانقەدەر ئاۋازىنى سىلىق چىقىرىپ ، — مېنىڭ يامان غە-رىزم يوق ، مەن ئۆزۈمنىڭ دوستلىرىمنى ئىزلەپ يۈرۈۋاتمەن .
— سېنىڭ دوستلىرىڭ مانىخەيمىدى ؟ ① — دەپ يەنە تەمكىن-لىك بىلەن سورىدى راھىبە .

— ياق ، — دېدى قۇتادىمىش ، — ئۇلار قوردانلىق سەنئەتچى-لەر . ئۇلار مۇشۇ شەھەردە سەييارە ئويۇن قويغان .
راھىبە قۇتادىمىشقا سىنچىلاپ بىر قارنىۋالدى .
— بىزنىڭ ئىبادەتخانىمىزدا قورداندىن كەلگەن بىر ئۇسسۇلچى قىز بار ، — دېدى ئۇ .

قۇتادىمىش دەرھال ئېتىدىن سەكرەپ چۈشتى .
— ئايتولۇنمۇ ؟ — ئالدىراپ سورىدى ئۇ .
— شۇنداق ، ئايتولۇن ، — دېدى راھىبە ، — ئۇ بىزنىڭ

① مانىخەي — مانى دىنىغا ئېتىقاد قىلغۇچى .

دىنىمىزغا كىردى . ھازىر ئىبادەتخانىدا توۋا دۇئالىرىنى ئۆگىنىۋاتىدۇ .
قۇتادىمىش راھىبەنىڭ ئاخىرقى سۆزلىرىنى چۈشەنمىدى ، چۈشەنمىگەنلىكىنى ئۆزگەرتىپ ،

— ئاشۇ يەردىمۇ ؟ — دەپ سورىدى ئۇ ئۇدۇلدىكى ھەشەمەتلىك
كاتتا ئىبادەتخانىنى قولى بىلەن كۆرسىتىپ .
— ھەئە ، شۇ يەردە ، — دېدى راھىبە .

قۇتادىمىش ئېتىنىڭ تىزگىنىدىن يېتىلەپ ئىبادەتخانا ئالدىغا
كەلدى . ئىبادەتخانىنىڭ قىزىل سىرلانغان قوش قاناتلىق يوغان دەرۋازىسى
زىسى ھىم يېپىلىپ ، ئىچىدىن تاقىۋېتىلگەندى . قۇتادىمىش دەرۋازىنىڭ
ھالقىسىمان تۆمۈر تۇتقۇچىنى قاپقىغا ئۇرۇپ تارقاتتى . دەرۋازا قىياپەتتە
چىلىپ ، ئۇزۇن ئاق تون كىيگەن بىر تاقىر باش راھىبىنىڭ گەۋدىسى
كۆرۈندى . بۇ ياش راھىب ئاتنىڭ تىزگىنىدىن تۇتۇپ تۇرغان قوراللىق
يىگىتكە باشتىن - ئاياغ سەپىلىپ قارىۋالغاندىن كېيىن :

— باش روھانىي ھازىر يېڭى مۇرىتلارغا توۋا دۇئالىرىنى ئۆگىنىۋاتىدۇ ،
بۈگۈن سىرتتىن كەلگەن زىيارەتچىلەر قوبۇل قىلىنمايدۇ .
ئەتە كەلگەيسىز ، — دېدى ۋە دەرۋازىنى قايتا يېپىۋېلىشقا تەمىشلەدى .
قۇتادىمىش ئالدىراپ ئۇنى توسۇۋالدى .

— توختاپ تۇرۇڭ ، ھۆرمەتلىك راھىب ، مەن قوردانلىق ئۇسۇل
سۇلچى قىز ئايىتولۇننى ئىزدەپ كەلدىم . ئۇنى چاقىرىپ قويسىڭىز كەن .
راھىب قۇتادىمىشنىڭ تەلپىنى سىلىقلىقچە رەت قىلدى :

— بولمايدۇ ، خاپا بولماڭ . باش روھانىي بۈگۈن مۇرىتلاردىن
باشقا ھېچكىمنى كىرگۈزمەسلىكىنى بۇيرۇغان .
قۇتادىمىش تۆۋەنلىك بىلەن يېلىندى :

— ئۆتۈنۈپ قالاي ، ھۆرمەتلىك راھىب ، ياردەم قىلىڭ ، مېنى
كىرگۈزۈۋېتىڭ . ئايىتولۇن بىلەن كۆرۈشمەسەم زادى بولمايدۇ . مەن
ئىزلەپ يۈرگەن ئايىتولۇن شۇمۇ ، ئەمەسمۇ ؟ بىر كۆرۈۋالساملا بولىدى .
مەن كىرمىسەممۇ مەيلى ، ئۇنى چاقىرىپ قويسىڭىز .
تاقىر باش راھىب ئىككىلىنىپ قالدى .

— ئەمىسە مۇشۇ يەردە كۈتۈپ تۇرۇڭ . مەن باشقۇرغۇچى رايون
ھېيتىن سوراپ باقاي ، — دېدى ئۇ ۋە دەرۋازىنى قايتا يېپىپ ، ئىچىدىن
تاقىۋالدى .

قۇتادىمىش دەرۋازا يۇقۇقىدىن ماراپ ، راھىبىنىڭ يىراقلىشىپ كې-
تىۋاتقانلىقىنى كۆردى .

ھايال ئۆتمەي بايقى راھىب قايتىپ كەلدى ۋە دەرۋازىنى ئې-
چىپ ، قۇتادىمىشقا ئەدەپ بىلەن باش ئېگىپ مۇراجىئەت قىلدى :

— باش روھانىي ئېيتىدۇلەركى ، دىنىمىزنىڭ توۋا دۇئالىرىنى
ئاڭلاشنى خالايدىغانلار قەدەم تەشرىپ قىلسا بولىدۇ .

— توۋا دۇئالىرىنى ئاڭلاشنى خالايمەن ، — دېدى قۇتادىمىش .
راھىب ئۆزىنى چەتكە ئېلىپ ، قۇتادىمىشنى ھويلىغا كىرگۈزدى .

— باش روھانىيىنىڭ زىكىر - كالامىنى ئىخلاس بىلەن ئاڭلاشتىن
ئۆزگە ھەر قانداق سۆز - ھەرىكەت قەتئىي مەنئى قىلىنىدۇ ، — دەپ
ئالاھىدە چېكىلدى راھىب .

— خوپ ، — دېدى قۇتادىمىش ۋە ئېتىنى دەرەخلەردىن بىرىنىڭ
شېخىغا باغلاپ قويۇپ ، راھىبىنىڭ كەينىدىن ھەشەمەتلىك ئىبادەتخانا
ئىچىگە كىردى .

يوغان - يوغان قىزىل تۇۋرۇكلەر ئورنىتىلغان ئىبادەت قىلىش
ئۆيى خېلى كەڭرى بولۇپ ، يۈزگە يېقىن يېڭى مۇرىتلار چازا قۇرغان
ھالدا قاتار تىزىلىپ ئولتۇراتتى . ئەرلەر بىر چەتتە ، ئاياللار بىر چەتتە .
قۇتادىمىش ئەرلەر قاتارلىرىنىڭ ئاخىرىغا كېلىپ ئولتۇردى .

تۆردىكى رەڭدار گېلەملەر سېلىنىپ بېزىتىلگەن پەشتاقتا ئاق
ساقاللىق تاقىر باش باش روھانىيىمۇ چازا قۇرۇپ ئولتۇرۇپ ، ئاۋازىنى
سوزۇپ ، ھەربىر سۆزىنى دانە - دانە چىقىرىپ ، سالاپەت ۋە تەمكىنلىك
بىلەن سۆزلىمەكتە ئىدى :

— ئەي تەڭرىم ، گۇناھ ئىچىدە يۈرۈپ ، ئويىمىز ، سۆزىمىز ۋە
ئىشىمىز بىلەن تۈرلۈك گۇناھلارنى ئۆتكۈزدۈك . قانچىلىك يالغانچىلىق
قىلدۇك ، يالغان قەسەم ئىچتۈك ، ئالدامچىلارغا گۇۋاھچى بولۇپ بەر-

دۇق ، گۇناھسىز كىشىلەرگە ئۇۋال قىلدۇق ، يەنە گەپ تارقىتىپ كىشىلەرگە تۆھمەت چاپلىدۇق ۋە شۇنىڭ بىلەن كۆڭۈللىرىمىزنىمۇ ، بىلىملىرىمىزنىمۇ نابۇت قىلدۇق ، كۈن ۋە ئاي تەڭرىلەرگە ياقمايدىغان شۇنچە كۆپ يامان ئىشلارنى قىلدۇق . بۇرۇنقى ئۆمرىمىزدە ۋە ھازىرقى كۈنىمىزدە ، ياش ۋاقىتلىرىمىزدا قانچىلىك گۇناھلىق ئىشلارنى قىلدۇق ، ئازدۇق ، يېڭىلىشتۇق . ئەمدى بۇ گۇناھلاردىن بوشىنىشقا ئۆتۈنىمىز . ئەي ئۇلۇغ تەڭرىم ، گۇناھىمىزدىن ئۆتكەيسەن !
بارلىق ئەر - ئايال مۇرىتلار بىر ئېغىزدىن دۇئانىڭ ئاخىرقى سۆزلىرىنى تەكرارلىدى :

— ئەي ئۇلۇغ تەڭرىم ، گۇناھىمىزدىن ئۆتكەيسەن !
باش روھانىي توۋا دۇئالىرىنى يەنە يادقا ئوقۇشنى داۋاملاشتۇردى :

— ئەزىزۇئا^① تەڭرىگە ، كۈن - ئاي تەڭرىگە ، كۈچلۈك تەڭرىگە ، بۇرخانلارغا^② ھەركۈنى خالىس نىيەت ۋە پاك كۆڭۈل بىلەن مەدھىيە ئوقۇش قائىدە - يوسۇنىمىز بار ئىدى . لېكىن ، بىز قورقماستىن توغرا يولدىن ئېزىپ ، ياخشىلىقنى تولۇق مەدھىيىلىمىدۇق . پۈتۈن كۆڭلىمىزنى ، ئوي - خىياللىرىمىزنى تەڭرىگە تۆتمىدۇق . شۇڭا ، تەلەكلىرىمىز تەڭرىگە تولۇق يەتمىدى ، قەيەردىدۇر بىر يەرلەردە توسۇلۇپ قالدى . ئەمدى يورۇق تەڭرىلەر ، مۇقەددەس نوم^③ ، پاك دىندارلار ئالدىدا گۇناھتىن بوشىنىشقا ئۆتۈنىمىز . ئەي قۇدرەتلىك تەڭرىم ، گۇناھىمىزدىن ئۆتكەيسەن !

قۇتادىمىش ئوقۇلۇۋاتقان بۇ مانى دۇئالىرىغا ئانچە قۇلاق سېلىپ كەتمىدى . ئۇ ھەدەپ ئايال مۇرىتلار تىزىلىپ ئولتۇرغان تەرەپكە زارىقىپ قارايتتى . لېكىن ، ئايال مۇرىتلارنىڭ ھەممىسى باشلىرىغا ئۇزۇن ئاق رو-مال سېلىۋالغان بولغاچقا ، ئۇلارنىڭ چىرايلىرىنى كۆرگىلى بولمايتتى .

① ئەزىزۇئا — مانى دىنىدىكى ئالىي ئىلاھ .

② بۇرخان — پەيغەمبەر .

③ نوم — بۇددا ياكى مانى دىنىلىرىنىڭ تەلىماتلىرى يېزىلغان كىتاب .

مايتتى . « ئايتولۇن راستتىنلا مۇشۇ مۇرىتلار ئارىسىدا ئولتۇرامدىر خاندۇ ؟ — دەپ ئويلىدى قۇتادىمىش ، — ئۇ قانداق بولۇپ مانى دىنىغا ئېتىقاد قىلىدىغان بولۇپ قالدى ؟ مەن ئىزلەۋاتقان ئايتولۇن شۇمۇ ، ئە . مەسمۇ ؟ ياكى بۇ يەردىكىسى باشقا ئايتولۇنمۇ ؟ ئەگەر شۇ بولسا ، قورداندىن كەلگەن سەنئەتچىلەر قېنى ؟ »

قۇتادىمىش ئەنە شۇنداق خىياللار بىلەن بەند بولۇپ كېتىپ ، باش روھانىيىنىڭ ئاخىرقى سۆزلىرىنى پۈتۈنلەي ئاڭلىمىدى . توۋا دۇئالىرى ئوقۇلۇپ بولدى . مۇرىتلار ئورۇنلىرىدىن تۇرۇشۇپ ئىبادەتخانىدىن چىقىشقا باشلىدى . قۇتادىمىش سىرتقا چىقىپ كېتىۋاتقان ئەر مۇرىتلار ئا . رىسىدىن قىستىلىپ ، سوقۇلۇپ ئۆتۈپ ، ئاياللار تەرەپكە ئالدىراپ ماڭدى .

— ئايتولۇن ! — ئۇ ئايال مۇرىتلار ئارىسىدىن بۇ قوردانلىق قىزنى ئاسانلا تونۇۋالدى .

ئايتولۇن چۆچۈپ توختىدى . ئۇ ئۆزىنىڭ ئالدىغا كېلىپ توختىدى . خان ئورخۇنلۇق يىگىتكە ھەيران بولغان قىياپەتتە كۆزلىرىنى يوغان ئېچىپ قارىدى .

— قۇتادىمىش ! بۇ يەرگە قانداق كېلىپ قالدىڭىز ؟ قاچان كەلدىڭىز ؟

ئۇلار ئىككىيلەن ھويلىغا چىقىپ ، قۇتادىمىشنىڭ ئېتى باغلانغان دەرەخنىڭ تۈۋىگە كەلدى . ئايتولۇننىڭ تاشقى كۆرۈنۈشى ۋە ئۆزىنى تۇتۇشىدا بۇرۇنقىدەك ھېسسىيات ۋە قىزغىنلىقتىن ئەسەرمۇ يوق ئىدى . چىرايى سۇلغۇن ، كۆزلىرى نۇرسىز بولۇپ ، پۈتۈن تۇرقىدىن روھسىزلىق ۋە چۈشكۈنلۈك ئەكس ئېتىپ تۇراتتى .

— ئايتولۇن ، — دېدى قۇتادىمىش ، — سىزنى بەك تەستە تاپتىم . نېمە ئىشلار بولۇپ كەتتى ؟ سۆزلەپ بەرسىڭىزچۇ .

— نېمە ئۈچۈن قايتىپ كەلدىڭىز ؟ — ئايتولۇن سوئالغا سوئال ياندۇردى ، — ئادارقىزنى تاپالمىدىڭىزمۇ ؟

— تاپتىم ، — دېدى قۇتادىمىش ، — ئۇ ۋاپات بولدى .

بۇ چاغقىچە بارلىق مۇرىتلار ھويلىنىڭ ئىچكىرىسىدىكى ياتاقلىرىغا تارقىلىپ كىرىپ كېتىشتى . قۇتادىمىش بىلەن ئايتولۇن دەرەخلەر ئارىسىدىكى ئۇزۇنچاق ئورۇندۇققا يانمۇيان ئولتۇرۇشتى . قۇتادىمىش ئادار-قىزنىڭ ئېچىنىشلىق قىسمىنى سۆزلەپ بەردى .

— ئاھ بىچارە قىز ! — دېدى ئايتولۇن كۆزلىرىنى ئاسمانغا قارىتىپ ، — ئەزىزۇئا تەڭرىم ئۇنىڭ روھىنى قۇتلۇق قىلغاي .

— ئەمدى سىز گەپ قىلىڭ ، — دېدى يىگىت ، — قانداق قىلىپ مانى مۇرىتى بولۇپ قالدىڭىز ؟ باشقا سەنئەتچىلەر نەدە ؟

قىز ئۇلۇغ — كىچىك تىندى . ئۇنىڭ كۆزلىرىدە ياش ئەگىدى .

— سۆزلەپ بېرى ، — دېدى ئۇ يىغىدىن ئۆزىنى ئاران تۇتۇۋېلىپ ، — سىز بۇ يەردىن كېتىپ ئۇزاق ئۆتمەي پادىشاھ ئۆز قوشۇنى-رىنى باشلاپ شەھەردىن چىقىپ كەتتى . كېيىن ئەن لۇشەن قوشۇن تارتىپ كەلدى . ئۇلار بۇ شەھەردە دەھشەتلىك بۇلاڭچىلىق ۋە قىرغىنچىلىق يۈرگۈزدى . چاڭئەن ئىشغال قىلىنىپ ئىككىنچى كۈنى بىزنىڭ ھويلىمىزغا بىر توپ بۇلاڭچىلار باستۇرۇپ كىردى . ئۇلار ئۆيلەرنى ئاختۇرۇپ ، پۇلغا يارىغۇدەك نەرسىلەرنىڭ ھەممىسىنى ئالدى ، ئاندىن ئۆمىكىمىزدىكى قىز — ئايال سەنئەتچىلەرنى تۇتۇشقا باشلىدى . ئۆمەك-تىكى ئەرلەر ئەمدى سۈكۈت قىلىپ تۇرمىدى . ئۇلار پالتا ، پىچاق ، كال-تەكلەرنى كۆتۈرۈپ بۇلاڭچىلارغا تاشلاندى . بىز قىزلارمۇ قوللىرىمىزغا نېمە چىقسا شۇنى ئېلىپ ئۆزىمىزنى قوغدىدۇق . لېكىن ، قان تۆكۈپ ئادەتلەنگەن بۇلاڭچىلار قىلىچ ، نەيزە ، ئوقىلارنى ئىشقا سالدى ...

ئايتولۇننىڭ سۆزى ئۇزۇلۇپ قالدى . ئۇ ئۆكسۈپ — ئۆكسۈپ يىغلاپ كەتتى . قۇتادىمىش جىددىيلەشتى .

— ھە ، كېيىن قانداق بولدى ؟ — سورىدى ئۇ ، — ئۆمەك خوجايىنى ... سىزنىڭ ئاتاق ئانىڭىز قېنى ؟

ئايتولۇن يىغلاپ تۇرۇپ سۆزلىدى :

— ھەممىسى ... ھەممىسى ... ھېچكىم تىرىك قالمىدى ... مەن ھەممىنى ئۆز كۆزۈم بىلەن كۆردۈم .

ئايىتولۇن يەنە ئۆزىنى بېسىۋالماي ، ئۇزۇن رومىلىنىڭ بىر ئۈچىنى كۆزلىرىگە تۇتۇپ ، ئۇن سېلىپ يىغلاپ كەتتى . قۇتادىمىش مۇسەبەت قاينغۇسى ئىچىدە بېشىنى ئەگدى . يىراقتىكى ئورخۇن دەرياسى بويىدىن كەلگەن بىر مۇساپىر يىگىتنى شۇنچە تۈز كۆڭۈللۈك بىلەن ئۆز ئىچىگە ئېلىپ ، قىسقىغىنا ۋاقىت ئىچىدە خۇددى ئۇرۇق - تۇغقاندىك بو-لۇپ قالغان ئاشۇ قوردانلىق سەنئەتچىلەرنىڭ سۆيۈملۈك چىرايلىرى ئۇنىڭ كۆزلىرى ئالدىدىن بىر - بىرلەپ سۈرەتلىنىپ ئۆتۈشكە باشلىدى .
— سىز قانداق بولۇپ بۇ يەرگە كېلىپ قالدىڭىز ؟ — قۇتادىمىش ئايىتولۇننىڭ ئىككى قولىنى چىڭ قىسىپ تۇرۇپ سورىدى .

قوردانلىق قىز يىغىسىنى تەستە بېسىۋېلىپ سۆزلىدى :
— بىر بۇلاڭچى كەينىمدىن ئېتىلىپ كېلىپ مېنى چىڭ تۇ-تۇۋالدى . ئۇ قولۇمدىكى كالتەكنى چۆرۈپ تاشلاپ ، مېنى بوش قالغان بىر ئۆيگە سۆرەپ ئەكىرىپ پەسكەشلىك قىلغىلى تۇردى . مەن چاققان-لىق بىلەن شىرە ئۈستىدىكى بىر پىچاقنى ئېلىۋېلىپ ، ئۇنىڭ قازىنىنى يېرىۋەتتىم ... — ئايىتولۇن يىغلاپ كەتتى ، — مەن قاتىل بولۇپ قال-دىم ، قۇتادىمىش .

— ئۇنداق دېمەڭ ، سىز قاتىل ئەمەس ، — دەپ تەسەللى بەردى يىگىت ، — ئۇنداق ئەھۋالدا شۇنداق قىلمىسىڭىز بولمايتتى . سىز توغرا قىپسىز .

ئايىتولۇن سۆزىنى داۋاملاشتۇردى :

— بۇلاڭچىلار ئۆلتۈرۈلگەنلەرنىڭ يانىلىرىنى ئاقتۇرۇپ ، ئالتۇن - كۈمۈش يىغىش بىلەن بەند بولۇپ كەتكەنىدى . مەن بار كۈچۈم بىلەن يۈگۈرگىنىمچە ھويلىدىن قېچىپ چىقىپ مۇشۇ ئىبادەتخا-نىنىڭ ئالدىغا كېلىپ قاپتىمەن . كەينىمدىن بىرنەچچە بۇلاڭچى ئاتلى-رىنى چاپتۇرۇپ كېلىپ قالدى . دەل شۇ چاغدا ئىبادەتخانىنىڭ دەرۋا-زىسى ئېچىلىپ باش روھانىي چىقىپ كەلدى . ئۇ ئاتلىق بۇلاڭچىلارنىڭ ئالدىغا كېلىپ ئوڭ قولىنى كۆتۈرگەن ھالدا « توختاڭلار ! » دەپ خى-تاب قىلدى . بۇلاڭچىلار توختىدى . مەن ھەددىدىن ئارتۇق قورقۇپ

كەتكەنلىكىمدىن قانداق قىلىشىمنى بىلمەي باش روھانىيىنىڭ كەينىگە ئۆتۈپ تۇرۇۋالدىم ، چۈنكى باشقا قاچىدىغان يېرىم يوق ئىدى . باش روھانىي ئۇلۇغۋار قىياپەت بىلەن نەسەھەت قىلغان تەلەپپۇزدا سۆزلىدى : « تىرىك جانغا ئازار بېرىش قاراڭغۇلۇق دۇنياسىنىڭ گۇناھلىرى جۈمەلىسىدىندۇر . يورۇق تەڭرىلەر ، ئاي تەڭرى بىلەن كۈن تەڭرى بۇنداق قىلمىشلارنى ياقتۇرمايدۇ . ئەي ئازغۇن گۇناھكارلار ، يامان يولدىن قايتىڭلار . ھەممىگە قانداق تەزىۋىيە تەڭرىدىن قورقۇڭلار ! » ئاتلىق بۇلاڭچىلار خۇددى سېپىرلەنگەندەك باشلىرىنى ئېگىپ ياۋاشلاپ كېتىشتى . باش روھانىي يەنە خىتاب قىلدى : « قايتىڭلار ، ئازغۇن گۇناھكارلار ، سىلەر سوغدى ئىكەنسىلەر . سوغدى خەلقى نۇرلۇق مانى روھىغا ئېتىقاد قىلىدۇ . مانىخەيلەر تىرىك جانغا ئۇۋال قىلماسلىقى پەرز » . شۇنىڭ بىلەن بۇلاڭچىلار ئۇن - تىن چىقارماستىن كەينىگە بۇرۇلۇپ كېتىپ كېتىشتى .

— شۇنىڭدىن كېيىن سىز مۇشۇ ئىبادەتخانىدا تۇرۇپ قالدىڭىزمۇ ؟ — دەپ سورىدى قۇتادىمىش .

— ھەئە ، — دېدى قىز بېشىنى ئىرغىتىپ ، — مەن بەك قورقۇپ كەتكەنلىكىمدىن ... كۆتۈرگۈسىز دەرد - ئەلەم ، قايغۇ - ھەسرەتتىن خۇددى روھىم چىقىپ كەتكەندەك بولۇپ ، قاتتىق ئاغرىپ يېتىپ قالدىم . راھىبلار مېنى داۋالىدى ، ھەر خىل ئۆسۈملۈك دورىلىرىنى قاينىتىپ ئىچۈردى . ئورنۇمدىن تۇرغۇدەك بولغاندا باش روھانىي مانغا مانى دىنىنى چۈشەندۈرۈپ ساۋاق بېرىشكە باشلىدى .

— شۇنىڭ بىلەنلا مانىخەي بولۇپ كەتتىڭىزمۇ ؟ — قۇتادىمىش ئەيىبلەش تەلەپپۇزىدا سورىدى .

— ھەئە . ئەگەر سىزمۇ مانى تەلىماتلىرىنى ئاڭلىغان بولسىڭىز ... — ئاڭلىمايمەن . مەن شامانلارغا ، كۆك تەڭرىگە ئېتىقاد قىلىمەن .

ئايىتولۇن بىردەم شۇك ئولتۇرغاندىن كېيىن ئۆزىگە ئىشەنگەن ئاھاڭدا سۆزلىدى :

— مانى دىنى ئادەملەرنى ياخشىلىققا ، ئىنساپقا باشلايدۇ . مانى روھى ھەممىگە قادىر . مېنى قوغلاپ كەلگەن ھېلىقى بۇلاڭچىلار باش روھانىيىنىڭ مانى نامىنى تىلغا ئېلىپ خىتاب قىلىشى بىلەنلا توختاپ قېلىشتى . بۇ مانى روھىنىڭ مۆجىزىسى ئەمەسمۇ ! « مانى » دېگەن ئىسمىنى ئاڭلاش بىلەنلا بۇ قانخور مەلئۇنلارنىڭ ياۋۇزلۇقى يوقالدى ... ئەگەر ھەممە ئادەم مانى دىنىغا ئېتىقاد قىلسا ئۇرۇش - تالاشلارمۇ ، قىر - غىنىچلىقلارمۇ بولمايدۇ ، ئادەملەر ئۆزئارا دۈشمەنلەشمەي تىنچ ، خاتىر - جەم ياشايدىغان بولىدۇ .

— بەلكىم شۇنداقتۇر ، — دەپ قويدى قۇتادىمىش قىزغا رەددىيە بېرىپ ، ئۇنىڭ كۆڭلىنى ئاغرىتىشنى خالىماي .

ئۇلار يەنە ئۇزاق مۇگداشتى . شۇ ئەسنادا نۆۋەتچى راھىبىنىڭ ھويلا ئىچىنى ئايلىنىپ يۈرۈپ توۋلىغىنى ئاڭلاندى :
— راھىبلار ۋە مۇرىتلار غىزالىنىشقا كىرسۇن !
قۇتادىمىش ئورنىدىن تۇردى .

— ماقۇل ئەمىسە ، خوشلىشايلى ، — دېدى ئۇ ، — ئامان - ئېسەن تۇرغانلىقىڭىزنى كۆرۈپ خاتىر جەم بولدۇم . ئەمدى قايتاي .
— نەگە بارسىز ؟ — ئايتولۇن ئىتتىك تۇرۇپ ئۇنىڭ يېڭىدىن تۇتتى .

— قوشۇنغا قايتىسام بولمايدۇ ، ئايتولۇن ، مەن جەڭچى ... ئۇ - نىڭ ئۈستىگە ، مېنىڭ يەنە قىلىدىغان ئىشىم بار ، — دېدى يېڭىت كۆڭلىدىن ئۆز رەقىبى ماسمادارنى ئۆتكۈزۈپ .
— مېنى مۇشۇنداقلا تاشلاپ كېتەمسىز ؟ — دېدى قىز يىغلام - سىراپ .

قۇتادىمىشنىڭ قەلبىدە ئىللىق داۋالغۇش يۈز بەردى . ئۇنىڭ بۇ بەختسىز قىزغا ئىچى ئاغرىدىمۇ ؟ بۇرۇنقىدەكلا ئۇنى سىڭلىسىدەك كۆرۈپ ھېسداشلىق قىلىۋاتامدۇ ؟ ياكى ئادەتتىكى دوستلۇقتىن چوڭقۇرراق بولغان تېخىمۇ ئىسسىقراق سەزگۈ ئۇنىڭ ئىختىيارىنى ئەسىر قىلىدىمۇ ؟ شۇ تاپتا بۇنى قۇتادىمىش ئۆزىمۇ چۈشەنمەيتتى . لېكىن ، شۇنسى ئا -

يانكى ، بۇ ئاجىز يېتىم قىز قۇتادىمىشقا تېخىمۇ يېقىملىق ، تېخىمۇ سۆيۈم-
لۈك تۇيۇلماقتا ئىدى . ئۇ ھەيرانلىق ئىچىدە بۇ قوردانلىق قىزدىن ئاي-
رىلغۇسى كەلمەيۋاتقانلىقىنى سەزدى .

— كېيىن يەنە كېلىمەن ، ئايتولۇن ... سىزنى كۆرگىلى كېلە-
مەن ، — دېدى قۇتادىمىش بەكلا مۇلايمىلاشقان ئاۋازدا ، — خەير -
خوش ، ئامان بولۇڭ .

ئۇ مۇرەككەپلىشىپ كېتىۋاتقان ھېسسىياتىنى بېسىۋېلىش ئۈچۈن
تېز - تېز قەدەم تاشلاپ ، ئېتى باغلانغان دەرەخنىڭ تۈۋىگە كەلدى . ئۇ
ئەمدى قىزغا قارىماستىن نېمە ئۈچۈندۇر قولاشمىغان ھەرىكەت بىلەن
چۇلۇۋۇرنى ئالدىراپ يەشتى - دە ، ئېتىغا مىندى . دەل شۇ چاغدا ئايتو-
لۇن يۈگۈرۈپ كېلىپ ئۇنىڭ پۇتىغا ئېسىلدى .

— مەنمۇ سىز بىلەن كېتەي ، قۇتادىمىش . ماڭا ئازراقمۇ كۆڭل-
ڭىز يوقمۇ ؟ مۇشۇنداقلا كېتىدىغان ئادەم بۇ يەرگە مېنى ئىزلەپ كەلمى-
سىڭىز بولماسمىدى !

بۇ سۆزلەر قۇتادىمىشقا گويا چاقماق سوققاندىكى تەسىر قىلدى .
ئۇنىڭ ۋۇجۇدى لەرزىگە كەلدى .

— جەڭ ئاياغلاشقاندا چوقۇم كېلىمەن ، ئايتولۇن . ئىككىمىز
بىللە كېتىمىز . مەن سىزنى ياخشى كۆرىمەن .

ئاخىرقى سۆزلەر ئۇنىڭ ئاغزىدىن قانداق چىقىپ كەتكەنلىكىنى
قۇتادىمىش ئۆزىمۇ بىلمەي قالدى . ئۇ پەقەت شۇ چاغدىلا ئۆزىنىڭ يۈر-
كىدە ئايتولۇننىڭ ئوتى تۇتاشقانلىقىنى چۈشەندى . ھەسرەت ۋە خۇشال-
لىقنىڭ مۇرەككەپ ئارىلاشمىسىدىن بېشى گاڭگىراپ قالغان يىگىت ئېتى-
نىڭ بېقىنلىرىغا ئۆتۈكلىرىنىڭ ئۆكچىسى بىلەن قاتتىق نىقتىدى .
بۇنداق قوپاللىققا كۆنمىگەن چىلان تورۇق چۆچۈپ ، تىپىرلاپ كەتتى -
دە ، قورۇدىن خۇددى شەيتاندەك ئۇچۇپ چىقىپ كەتتى . ئايتولۇن ئۇ-
نىڭ كەينىدىن كۆچىغا يۈگۈرۈپ چىقتى - دە :

— ئەزىزۇئا نەگىرى ، قۇتادىمىشنى ئۆز پاناھىڭدا ساقلىغايىمەن ! —
دەپ كۆزلىرىنى ئەرشكە قاراتتى .

ئەن لۇشەن كۆز ئاغرىقىغا گىرىپتار بولۇپ قالغانىدى . ئۇنىڭ كۆزلىرى ياشاڭغىراپ ، قىچىشىپ ، كۆرۈش قۇۋۋىتى كۈندىن - كۈنگە ئاجىزلاپ كېتىۋاتاتتى . ئۇ ئات مىنىپ ئۇزۇن سەپەرلەرگە چىقالمايدىغان ، قۇياشقا ئۇدۇل قارىيالمايدىغان بولۇپ قالدى . كېسىلى ئېغىرلاشقا قاناسىرى ئۇنىڭ خۇلق - مەجەزى ئوساللاشقىلى تۇردى . قول ئاستىدىكى كىلىرى كىچىككەنە سەۋەنلىك ئۆتكۈزۈپ قويسا ئۆزىنى بېسىۋالالماي ئۇزاقتىن - ئۇزاق تىللاپ كېتەتتى ، ھەتتا ئۇراتتى .

ئۇيغۇر قوشۇنىنىڭ كەلگەنلىكى ۋە بىر قېتىملىق جەڭدىلا چاڭ - ئەننىڭ قولىدىن كەتكەنلىكى توغرىسىدىكى خەۋەرنى ئاڭلىغاندىن كېيىن ئۇنىڭ كېسەللىك ئەھۋالى تېخىمۇ ئېغىرلىشىپ كەتتى . كۆزلىرى چىدىغۇسىز قىچىشىپ ۋە ئاغرىپ ، ياش توختىماي قۇيۇلۇپ تۇرىدىغان بولۇپ قالدى . تېۋىپ ۋە دورىگەرلەرنىڭ بارچە ئاماللىرى كار قىلمىدى . شۇ تەرىقىدە ئون نەچچە كۈن ئۆتكەندە ئۇنىڭ كۆزلىرى پۈتۈنلەي كۆرمەس بولۇپ قالدى . ئۇ ئۈمىدسىزلەندى ، ئەسەبىيەلەشتى ، قۇتۇردى ، ئۆزى ھۇجرا قىلغان يىپەك چېدىرغا ئاغۋاتلاردىن باشقا ھېچكىمنى كىرگۈزمەيدىغان بولدى ، گۇمانخورلۇقى چېكىدىن ئېشىپ ، ھېچقانداق ئادەمگە ئىشەنمەيدىغان بولۇپ كەتتى .

— كىم سەن ؟ نېمە قىلىۋاتىسەن ؟ — دەپ ۋارقىراپ كەتتى ئۇ بىر كۈنى ئۇياق - بۇياققا قولىنى سوزۇپ .

چېدىر ئىچىنى يىغىشتۇرۇۋاتقان ئىككى ئاغۋات قورقۇپ كەتتى .
— بۇ بىز ، بىز ، — دېدى ئۇلار ھودۇقۇپ ، — ئورۇن - كۆر - پىلەرنى يىغىۋاتىمىز .

— ھۇ ، ئالدامچى كاززاپلار ! — ئەن لۇشەن ۋارقىراپ يەرنى تەپتى ، — مېنى كۆرمەيدۇ دەپ خۇپىيانە ئىش قىلىشۋاتىسەن ! كىم كىرگۈزدى سەنلەرنى ؟ راستىڭنى ئېيتىش ! ماڭا سۇيىقەست قىل .

ماچىچىمۇ ؟

ئىككى ئاغۋات ئۆزلىرىنى يەرگە تاشلاپ ، ئۇنىڭ پەشلىرىنى

سۆيدى .

— ئۇلۇغ سانغۇن ، بىز ھەر كۈنى ھۇجرىلىرىنى يىغىشتۇرىمىز .

غۇ ... بىز ھەر كۈنى بۇ يەرگە كىرىپ — چىقىپ تۇرىمىزغۇ ...

ئەن لۇشەن ئۆزىنى يوقاتقان ھالدا تېخىمۇ قاتتىق ۋارقىردى :

— قاراۋۇل ! قاراۋۇل !

ئىشنىڭ ئالدىدا ئۇزۇن نەيزە تۇتۇپ تۇرغان ئىككى قاراۋۇل

ئوپۇل — توپۇل يۇگۇرۇپ كىرىشتى .

— بىز تەبىيار ، ئۇلۇغ سانغۇن .

ئەن لۇشەن بوغۇلۇپ ، كېسىلىپ كەتكەن ئاۋازدا بۇيرۇق

بەردى :

— مۇنۇ ئىككى ئاغۋاتنى ئاچىقىپ ، ھەر بىرىنى ئوتتۇز قامچىدىن

ساۋاڭلار ! ئۇلار ماڭا گەپ ياندۇردى .

شۇنىڭ بىلەن ئىككى ئاغۋات ئوتتۇزدىن قامچا يەپ ، ھۆڭرەپ

يىغلاپ ، ئورۇنلىرىدىن ئاران قوپۇشتى .

قاتتىق سوغۇق بولغان قىش كۈنلىرىنىڭ بىرىدە ئەن لۇشەن ئۆ-

زىنىڭ يېقىن سەپداشلىرىدىن بىر نەچچىسىنى يىغىنغا چاقىردى . ئۇز

يادە ئەسەبىيلەشكەن ھالدا گەپنى ئۇدۇللا ئېيتتى :

— دەرھال قوشۇن تارتىپ چاڭئەننى قايتۇرۇۋېلىڭلار ، ئۆي-

خۇرلارنى قوغلاپ چىقىرىڭلار ! ئۇلارنى قىرىپ تاشلاڭلار !

چاقىرىلغان سەپداشلار بىر — بىرىگە قارىشىپ ئۈنچىقىمدى . ئەن

لۇشەن تېخىمۇ چېچىلىپ ، ئاۋازىنىڭ بارىچە ۋارقىراپ كەتتى :

— گەپ قىلىشمايسەنغۇ ؟ قورقۇشۇۋاتامسەن ؟ مەندىن يۈز ئۆ-

رۈشتۈڭمۇ ؟ خائىنلار ! قورقۇنچاقلار !

سەپداشلار ئىچىدىكى ياشراق بىرى ئېغىز ئېچىشقا جۈرئەت

قىلدى :

— ئۇلۇغ سانغۇن ، — دېدى ئۇ ، — بىز قوشۇن تارتىشتىن

قورقمايمىز . لېكىن ، تابغاچ قوشۇنى ئۇيغۇرلار بىلەن بىرلىشىپ كۈچە
يىپ كەتتى . شۇڭا ، ئالدىمىزدىكى ئۇرۇشقا پۇختا تەييارلىق قىل-
مىشىمىز كېرەك ...

ئەن لۇشەن زەردە بىلەن ئۇنىڭ سۆزىنى بۆلۈۋەتتى :

— بىز ئۇيغۇرلارغا تەڭ كېلەلمەيمىز دېمەكچىمۇ سەن ؟ بۇيرۇ-

قۇمنى ئورۇنداشتىن باش تارتتىڭمۇ ؟ قاراۋۇل ، قورۇقچىلارنى چاقىر !

قارا يۇڭ رەخت بىلەن قاپلانغان كالتە جۇۋا كىيىپ ، يانلىرىغا

قىلىچ ، خەنجەر ئاسقان خاس قورۇقچىلاردىن بەش - ئالتىسى چېدىر
ئىچىگە يۈگۈرۈپ كىردى .

— بىز تەييار ، ئۇلۇغ سانغۇن !

— بۇ قارا نىيەتچىنى تۇتۇڭلار ! — دېدى ئەن لۇشەن كۆزى

كۆرمىگەنلىكتىن ئىككى قولىنى ئۇياق - بۇياققا يۇلاڭلىتىپ ، — مۇنۇ

قارا ساقاللىق ، ئېڭىز بويلۇقنى تۇتۇڭلار ! ئۇ ماڭا قارشى چىقتى ، ئۇ

خائىن ! ئۇنىڭ كاللىسىنى ئېلىڭلار !

ھەش - پەش دېگۈچە قورۇقچىلار ئېڭىز بويلۇق قارا ساقالنى

ئىككى ياندىن قاماللاپ تۇتقۇنچە سۆرەپ ئاچقىپ كېتىشتى . باشقا

سەپداشلار ئەھۋالنىڭ بۇنچىلىك دەرىجىدە ئېغىر بولىدىغانلىقىنى خىيال-

خىمۇ كەلتۈرمىگەن بولغاچقا ، قانداق قىلىشىنى ئاڭقىرالماي ھاڭ - تاڭ

بولۇپ تۇرۇپ قېلىشتى . شۇنىڭ بىلەن ھېلىقى تەلەيسىز ئېڭىز بويلۇق-

نىڭ كاللىسى چېپىپ تاشلاندى .

شۇ ۋەقەدىن كېيىن ئەن لۇشەننىڭ يۇقىرى دەرىجىلىك سەر-

كەردە ۋە مەسلىھەتچىلىرى خۇبىيانە يىغىلىپ مۇزاكىرىلەشتى .

— بۇنىڭدىن بۇرۇنمۇ بىر نەچچە كىشى ناھەق ئۆلتۈ-

رۈلگەندى ، — دېدى ئەن لۇشەننىڭ باش مەسلىھەتچىسى يەن

جۇاڭ ، — لېكىن بۇ قېتىمقىسى بەك چېكىدىن ئېشىپ كەتتى . ئۇ ئەمدى

ئۆزىنىڭ ئەڭ يېقىن سەپداشلىرىغىمۇ قول سېلىشقا باشلىدى . ئۇ ھەتتا

ئۆز ئوغلى ئەن چىڭشۈيىنىمۇ يېنىغا كىرگۈزمەيدۇ . ئۇ « ئەن چىڭشۈي

مېنىڭ ئورنۇمنى تارتىۋېلىش ئۈچۈن مېنى قەستلەيدۇ » دېگەن گەپنى

بىرنەچچە قېتىم ئېيتتى .

بۇ سورۇنغا داخىل بولغان ئاغۋات لى جۇئېر باش مەسلىھەتچى-
نىڭ ئېيتقانلىرىنى تەستىقلاپ بېشىنى تېز - تېز لىگىشتى .

— توغرا ، توغرا ، ئۇ بىر نەچچە قېتىم شۇنداق دېگەن .

— قىسقىسى ، ئۇ ئەقلىدىن ئازغىلى تۇردى ، — بۇنداق كېتىد-
ۋەرسە بولمايدۇ . ئەمدى يەنە ئۇنىڭغا يول قويۇۋەرسەك باشلىغان ئۇلۇغ
ئىشىمىز يوققا چىقىدۇ .

— شۇنداق ، شۇنداق ، — يىغىن ئىشتىراكچىلىرى بىردەك ئاۋاز

قوشتى .

— شۇنىڭ ئۈچۈن ھەرقايسىلىرىغا شۇنداق تەكلىپ بې-

رىمەنكى ، — دېدى يەن جۇاڭ ئاۋازىنى پەسەيتىپ ۋە مەسلىھەتچىلىرىغا
سىزلىق كۆزدە قاراپ ...

شۇ كۈنى كېچىدە ، يەنى مىلادىيە 757 - يىلى 1 - ئاينىڭ 30 -

كۈنى تۇن نىسپى بولغاندا كۆتمەك ساقاللىق مەسلىھەتچى يەن جۇاڭ بى-
لەن كوسا ئاغۋات لى جۇئېر قارىغۇ بولۇپ تەلۋىلەشكەن ئەن لۇشەننىڭ
چېدىرىغا ئاستا كىرىپ ، ئۇنىڭ كۆكرەك ۋە قورسىقىغا كەينى - كەينى-
دىن بىرنەچچە قېتىم خەنجەر تىقتى .

شۇنداق قىلىپ ، جۇڭگو ۋە دۇنيا تارىخىدا يۈكسەك مەدەنىيىتى
ۋە تەڭداشسىز كۈچ - قۇدرىتى بىلەن مەشھۇر بولغان تاڭ سۇلالىسىنى
گۇمران بولۇش گىردابىغا ئەكېلىپ قويغان قەيسەر ۋە ئىقتىدارلىق سە-
كەردە ئەن لۇشەن تەقدىرنىڭ كارامىتى بىلەن ئۆز ئادەملىرى تەرىپىدىن
يوقىتىلدى .

ئەن لۇشەننىڭ ئۆلۈمى قىسقا بىر مەزگىل ئىچىدە مەخپىي تۇ-
تۇلدى . بۇ جەرياندا يەن جۇاڭ قاتارلىقلار ئەن لۇشەننى يېڭىدىن قۇ-
رۇلغان « يەن سۇلالىسىنىڭ پادىشاھى » دەپ ئېلان قىلىشتى . شۇنىڭ-
دىن كېيىن « يەن سۇلالىسىنىڭ ئۇلۇغ پادىشاھى ئەن لۇشەن قازا تاپ-
تى » دەپ ئاشكارا ئۇقتۇرۇش قىلىندى ھەمدە ئۇنىڭ دۆتلۈكتە نامى
چىققان ئوغلى ئەن چىڭشۈينىڭ تەختكە ۋارىسلىق قىلغانلىقى ئېلان قى-

لىندى . نەتىجىدە ئەن چىڭشۈي ئاتاقلىقى پادىشاھ بولسىمۇ ، ئەمەلىي ھوقۇق قاقۇش مەسلىھەتچى يەن جۇاڭنىڭ قولغا مەركەزلىشىپ قالدى . سانغۇنلار ۋە ئەمەلدارلار ئىتائەت بىلدۈرۈپ :

— يەن سۇلالىسىنىڭ بۈيۈك پادىشاھى ئەن چىڭشۈي ئالىيلىرى ياشسۇن ! ياشسۇن ! تۈمەن مىڭ يىللار ياشسۇن ! — دەپ ئۈنلۈك خىتاب قىلىشقاندا بۇ « بۈيۈك پادىشاھ » قانداقتۇر غەيرىي تەبىئىي قىياپەتتە ئەخمەقلەرچە ھىجىيىپ ، « ئەمدى قانداق قىلىش كېرەك ؟ » دېگەن سوئال مەنىسى روشەن ئىپادىلىنىپ تۇرغان دۈگىلەك كۆزلىرى بىلەن يېنىدا تۇرغان مەسلىھەتچىگە قارىدى . مەسلىھەتچى يەن جۇاڭ بولسا ، ئاتىلارچە تەمكىنلىك بىلەن :

— ياش پادىشاھىمىز ئاتىسىدىنمۇ ئۇلۇغ ئىشلارنى تەۋرىتىدۇ ، — دەپ كۈلۈمسىرەپ قويدى .

× × ×

غەرب تەرەپتە گەرچە چاڭئەن قولدىن كەتكەن بولسىمۇ ، « يەن سۇلالىسى » قۇرۇلغانلىقى جاكارلانغان پەيتتە شەرق تەرەپتە ئەن لۇشەننىڭ يېقىن سەپداشلىرىدىن شى سىمىن قول ئاستىدىكى سەكسەن مىڭ كىشىلىك قوشۇننى باشلاپ پۈتۈن خېبېي دىيارىنى ئىشغال قىلدى . بۇ جايلاردىكى تاڭ سۇلالىسى قوشۇنىنىڭ قوماندانى قىتان بەگزادىسى لى گۇاڭبى بەرداشلىق بېرەلمەي تەييۈەن قەلئەسىگە چېكىندى . شى سىمىن ئۇنىڭ كەينىدىن ئىز بېسىپ كېلىپ ، تەييۈەننى مۇھاسىرىگە ئالدى . بىر نەچچە كۈن قاتتىق جەڭ بولدى . لېكىن ، شى سىمىن قەلئەگە بېسىپ كىرەلمىدى ۋە ئۆزىنىڭ كونا تۇرالغۇسى فەنياڭغا قايتىپ كەتتى . مەسلىھەتچى يەن جۇاڭ بۇ ۋەقەدىن خەۋەر تاپقاندىن كېيىن خاپا بولدى .

— شى سىمىن باشباشتا قىلىق قىپتۇ ، — دېدى ئۇ ، — يەن پا . دىشاھىدىن ئىجازەت ئالماي ، بىزگە ماسلاشماي ئۆز ئالدىغا مۇشۇنداق

قىلىپ يۈرسە بولامدۇ ؟ ئەگەر ھەممە سانغۇنلار پادىشاھقا بويسۇنماي ئۆزى بىلگەنچە ئىش قىلسا بىزنىڭ ئۇلۇغۋار ئىشلىرىمىز سۇغا چىلىشىدۇ . يەن جۇاڭ ئۆزىگە ئىشەنچلىك بولغان بىرنەچچە ئەمەلدارنى تاللاپ ، فەنياڭغا نازارەتچى قىلىپ ئەۋەتتى .

شى سىمىن تالاي جەڭ مەيدانلىرىدا چىنىققان باتۇر ، نەۋەكە - كۈلچى ۋە ئاچچىقى يامان سانغۇن بولغاچقا ، ئۆزىنىڭ ھەرىكەت ئەركىنلىكىنى بوغىدىغان ھەرقانداق ئىشقا تاقەت قىلىپ تۇرالمايتتى . شۇڭا ، 758 - يىلى باھاردا ئۇ نازارەتچى ئەمەلدارلارنى قولغا ئېلىپ ، تاڭ سۇ - زۇڭغا ئەلچى ئەۋەتتى . شى سىمىننىڭ ئەلچىسى چاڭئەندىكى تاڭ سۇلا - لىسى ئوردىسىغا كېلىپ ، تەڭرى ئوغلىغا تەزىم قىلدى .

— رەھبىرىمىز شى سىمىن سانغۇن تەڭرى ئوغلى تاڭ سۇزۇڭ ئالىيلىرىغا سالام يوللاش بىلەن بىللە ئۆزىنىڭ بۈيۈك تاڭ دۆلىتىگە سادىق بولىدىغانلىقىنى پېقىر ئارقىلىق ئالاھىدە ئۇقتۇرۇش قىلىدۇ ، — دېدى ئۇ .

تاڭ سۇزۇڭ خۇشاللىقىدا ئەلچىگە ئالاھىدە مېھرىبانلىق كۆرسىتىپ ، ئۇنىڭغا كاتتا زىياپەت بەردى ۋە قىممەتلىك سوۋغا - سالاملارنى تەقدىم قىلدى ، شى سىمىننى فەنياڭ ئايىقىنىڭ ھىراۋۇلى قىلىپ تەيىنلىدى .

شۇنىڭ بىلەن شى سىمىننىڭ كونتروللۇقىدا تۇرۇۋاتقان خېيىي دىيارى تاڭ دۆلىتى قوينىغا قايتىپ كەلگەن ھېسابلاندى .



قۇتادىمىش ئات ئۈستىدە مەغرۇر ئولتۇرۇپ ، ئۇدۇل ئالدى تە - رەپكە ، يىراق - يىراقتىكى قوڭۇر يەر بىلەن كۆك ئاسمان تۇتاشقان جايلارغا ئۆتكۈر كۆزلىرى بىلەن قاراپ كېتىۋاتاتتى . باھاردىكى ئىزغىر - رىن چۆل شامىلى ئۇنىڭ ئۇزۇن قوڭۇر چاچلىرىنى ئۇچۇرتۇپ ئويىنى - تاتىنى . ئۇنىڭ يۈزى شامال ۋە ئاپتاپتا كۆيۈپ قىزغۇچ مىس رەڭگىگە

كسرگەن ، كۆكرەكلىرى كۆتۈرۈلۈپ ، تېنى چىڭىغان ، قوي كۆزلىرى ئۆزىگە ئىشەنگەن ئادەملەرگە خاس قەيسەرلىك ئالامەتلىرىنى چاقىنىتىپ تۇراتتى . ئەمدىلەن قويۇقلىشىشقا باشلىغان ، ئەمما قىسقا ئۆسكەن سۇس قوڭۇر ساقال - بۇرۇتى ئۆزىگە بەك ياراشقان بولۇپ ، تۇرقى - سىياقىغا ئۆزگىچە بىر خىل باھادىرلىق سۈپىتىنى قوشۇپ تۇراتتى . قىسسى ، ئۇ ئورخۇن بويىدىن يېڭى كەلگەن چاغدىكى يۇمران نوتىدەك ۋاقىتقا سېلىشتۇرغاندا تامامەن باشقا بىر ئادەم بولۇپ قالغانىدى .

قۇتادىمىش ئېتىنى چاپتۇرۇپ كېتىۋېتىپ ، ئۆپچۆرسىدىكى سەپداشلىرىغا قىزغىن ئىشتىياقى بىلەن قاراپ قوياتتى . ئۇنىڭغا ھەربىر جەڭچى بىرى بىرىدىن جەسۇر ، پالۋانلاردەك كۆرۈنەتتى . « بۇنداق جەڭچىلەر ھېچقانداق جەڭدە يېڭىلمەيدۇ » دەپ پەخىرلىنىش تۇيغۇسى بىلەن ئويلايتتى ئۇ .

دەرۋەقە ، قۇتادىمىشنىڭ بۇ ئويى ئەمەلىيەتكە تامامەن ئۇيغۇن ئىدى . قۇتلۇغ بىلگە يابغۇ قوماندانلىقىدىكى ئۇيغۇر قوشۇنى بىر ھۇجۇم بىلەنلا تاڭ سۇلالىسىنىڭ ئاساسلىق ئاستانىسى چاڭئەننى ئېلىپ داڭق چىقارغاندىن كېيىن ھازىرغىچە بولغان بىر نەچچە ئاي داۋامىدا ئۇزۇل-دۈرمەي جەڭ قىلىپ ، كەينى - كەينىدىن زەپەر قۇچماقتا ئىدى . بولۇپ ئۆتكەن چوڭ - كىچىك جەڭلەرنىڭ ھەممىسىدە ئۇيغۇر قوشۇنى قارشى تەرەپنى تارمار كەلتۈرۈپ ، سۈرۈپ ، قوغلاپ كەلمەكتە ئىدى . ئالتۇن رەڭلىك بۆرە بېشىنىڭ شەكلى چۈشۈرۈلگەن كۆك بايراق توختىماي ئالغا ئىلگىرىلىمەكتە ئىدى . قۇتادىمىش ھايات - ماماتلىق جەڭلەردە ھەر كۈنى دېگۈدەك ئۆلۈم بىلەن يۈزمۈيۈز ئۇچرىشىپ چىنىقماقتا ۋە ھەقىقىي ئورخۇنلۇق بولۇپ يېتىلمەكتە ئىدى .

كەڭ دالادا ئوت - چۆپلەر يېڭىدىن كۆكسىرىشكە باشلىغان قۇياشلىق كۈنلەرنىڭ بىرى ئىدى . قوشۇننىڭ ئالدىدا كەتكەن يۈز نەپەر چارلىغۇچى ئاتلىرىنى ئايىماي چاپتۇرۇپ قايتىپ كەلدى ۋە گوزىيى سانغۇننىڭ زور قوشۇنى بىلەن ئەن چىڭشۈي قوشۇنى جەڭ قىلىۋاتقانلىق خەۋىرىنى يەتكۈزدى . قۇتلۇغ بىلگە يابغۇ ئۆز يېنىدىكى سانغۇن ۋە

چاۋۇشلارغا قاراپ بىر قولىنى ئېگىز كۆتۈردى .
— جەڭگە تەييارلىنىڭلار ! — دەپ بۇيرۇق بەردى ئۇ ۋە قوينى-
دىن قىزىل يىپەك ياغلىقنى چىقىرىپ ، ئۇزۇن چاچلىرى ئۈستىدىن چې-
كىلەپ تېگىۋالدى .

بايراقدار يىگىت باھار شامىلىدا كەڭ ئېچىلىپ ، لەپىلدەپ تۇر-
غان بۆرە بايرىقىنى ئېگىز كۆتۈرۈپ ، دۇلدۇلدەك ئېتىنى تېز چاپتۇردى .
پۈتۈن قوشۇن بايراقنىڭ كەينىدىن ئات سالىدى .

ئەسلىدە قوماندان گوزىيى زور قوشۇننى باشلاپ ئەن چىڭشۈي
قوشۇنىغا زەربە بېرىش ئۈچۈن يۈرۈشكە ئاتلانغانىدى . بىر يۈز ئەللىك
مىڭ كىشىلىك زور قوشۇن بىلەن شەنجۇ^① ئايمىقىدا تۇرۇۋاتقان ئەن
چىڭشۈي گوزىيىنىڭ كېلىۋاتقانلىقىنى ئاڭلاپ ، شىندىيەن دېگەن يەر-
دىكى تاغ باغرىدا سەپ تۈزۈپ جەڭگە تەييارلىنىپ تۇردى . گوزىيىنىڭ
پىدادە قوشۇنى دالاغا كەڭ يېيىلىپ ، پۈتۈن سەپ بويىچە ئومۇميۈزلۈك
ھۇجۇم قوزغىدى . ئەن چىڭشۈيىنىڭ ئاتلىق قوشۇنى قايتۇرما ھۇجۇمغا
ئۆتتى . شىندىيەن تېغىنىڭ ئالدىدىكى تۈزلەڭ تۈمەنلىگەن ئات ۋە ئادەم-
لەرنىڭ قانلىق قاينىمىغا ئايلىنىدى . ئەن لۇشەن قوزغىلاڭ كۆتۈرگەندىن
تارتىپ ھازىرغىچە نامايان بولۇۋاتقان جەڭ مەنزىرىسى يەنە تەكرارلىنىشقا
باشلىدى . پىدادىلەرنىڭ ئۇزۇن نەيزىلىرى ئاتلىقلارنىڭ ئۆتكۈر قىلىچى-
رىغا تەڭ كېلەلمىدى . ئەن چىڭشۈيىنىڭ ئاتلىقلىرى گويا كەلكۈندەك
يامراپ ، پىدادىلەر سەپلىرىنى بۇزۇپ ، سۈرۈشكە باشلىدى . تاڭ سۇلا-
لىسىنىڭ ئات مىنىشكە ئادەتلەنمىگەن ئەسكەرلىرى ئۈستۈشلىرىغا چاق-
ماقتەك ئۇرۇلۇۋاتقان قىلىچىلارنى قىزىل پۆيۈكلۈك نەيزىلەر ۋە كۆن تار-
تىپ ياسالغان قالقانلار بىلەن توسۇۋېلىشقا ئامالسىز قالدى . تۆمۈر دۈ-
بۇلغىلار ئۇچۇپ چۈشتى ، باش - بويۇنلار چېپىلدى ، نەيزە ۋە قالقانلار
پۈتۈن ئەتراپقا چېپىلىپ كەتتى . گوزىيى سانغۇن ئاق ئېتىنى ئۇياق -
بۇياققا چاپتۇرۇپ ، ئەينەكتەك ۋاللىداپ تۇرغان ئىككى بىسلىق تۈز قى-
لىچىنى پۇلاڭلىتىپ ، ئەسكەرلىرىگە مەدەت بېرىپ باقتىيۇ ، ۋەزىيەتنى

① شەنجۇ — ھازىرقى خېنەن ئۆلكىسىدە .

ئوڭشىيالىمدى . ئاتلىقلار پىيادىلەرنى ئۈچ تەرەپتىن قورشاپ ، تار جىل-
خىغا قىستاپ قويدى . تاڭ سۇلالىسى قوشۇنى ئىنتايىن خەتەرلىك
ئەھۋالدا قالغانىدى .

دەل شۇ چاغدا قۇتلۇغ بىلگە يابغۇنىڭ ئاتلىق قوشۇنى ئەن
چىڭشۈينىڭ كەينىگە ئۆتۈپ ، تاغنىڭ جەنۇبىي قاپتىلىدىن ئۇچقاندىكە
چۈشۈپ كەلدى ۋە ھەيۋەتلىك قىيقاس - چۇقان ئىچىدە ئوقىيالىرىدىن
ئوق ئۇزدى . ئەن چىڭشۈينىڭ ئەسكەرلىرى بۆرە بايرىقىنى ئېگىز كۆ-
تۈرۈپ ۋە ئوق ياغدۇرۇپ ، تاغ قاپتىلىدىن چۈشۈپ كېلىۋاتقان ئات-
لىقلارنى كۆرۈپ :

— ئۇيغۇرلار كەلدى ! ئۇيغۇرلار كەلدى ! — دەپ ۋارقىراشقە
نىچە تەرەپ - تەرەپكە قاچتى .

ھازىرغا قەدەر شەنشى ، خېبېي ، خېنەن رايونلىرىدا بولۇپ ئۆت-
كەن ئۇرۇشلار داۋامىدا ئەن لۇشەن - ئەن چىڭشۈي قوشۇنىدىكىلەر
« ئۇيغۇرلارنى يەڭگىلى بولمايدۇ » دېگەن ئەقىدىگە قەتئىي ئىشىنىدىغان
بولۇپ كەتكەنىدى . بولۇپمۇ ئاخىرقى ۋاقىتلاردىن بېرى يىراقتا بۆرە باي-
رىقى كۆرۈنۈشى بىلەن « ئۇيغۇرلار كەلدى ! » دەپ ۋەھىملىك چۇقان
سىلىپ ، ئۇرۇشمايلا قاچىدىغان ئەھۋاللار كۆرۈلۈشكە باشلىغانىدى .

بۇ قېتىممۇ شۇنداق بولدى . ئەن چىڭشۈي ئەسكەرلىرى ئۈي-
خۇرلارنى كۆرۈشى بىلەنلا خۇددى ئۈر كۈپ كەتكەن جەرەنلەردەك ھېچ-
نېمىگە قارىماي جېنىنى ئېلىپ قاچتى ..

قۇنادمىش رەقىبلەرنىڭ بۇنداق قېچىشىنى كۆرۈشكە ئادەتلىنىپ
كەتكەنىدى . ئۇ بەجايىكى قاناتلىق تۇلپاردەك ئۇچۇپ كېتىۋاتقان ئاتنىڭ
ئۈستىدە ئوقىيادىن ئوق ئۇزۇپ ، بىرنەچچە دۈشمەننى يىقىتتى . ئاندىن
يانى ساداققا سېلىپ ، قىلىچىنى قىنىدىن سۇغۇرۇپ ئالدى . جەڭ ئوتىدا
ئۇنىڭ قېنى قىزىپ ، غەيرىتى ھەسسىلەپ ئاشتى ، ئەگرى قىلىچىنى
ھەسەن - ھۈسەندەك چاقىتىپ ئوڭغىمۇ ، سولغىمۇ چاپقىلى تۇردى .

بۇنى جەڭ دېگەندىن كۆرە قوغلاپ يوقىتىش دېگەن تۈزۈكرەك
بولۇپ قالدى . قارشىلىق كۆرسىتىش ئىرادىسىنى يوقاتقان ئەن چىڭشۈي

ئەسكەرلىرى جان ئاچچىقىدا داد - پەرياد ئۇرۇپ ، ئۆلەر - تىرىلىشىگە قارىماي قاچاتتى . قۇتلۇغ يابغۇ ئەسكەرلىرى بولسا ئۇلارنى خۇددى دالادا توشقان ، تۈلكە قوغلىغاندەك كەينىگە كىرىۋېلىپ ئەگرى قىلىچ . لىرى بىلەن ساۋايتتى . قېچىۋاتقانلار تۈركۈم - تۈركۈملەپ قىرىلىپ كەتتى . چاقماقتەك ئۇرۇلۇۋاتقان قىلىچلارنىڭ زەربىسىدىن ئامان قالما . خان بەزەن ئاتلارمۇ قاتتىق كىشىنەپ ، گۈپۈلدەپ يەرگە يىقىلاتتى . گو - زىيىنىڭ پىيادە قوشۇنى قاقاس شىندىيەن تېغىنىڭ ئالدىدا قالدى . ئور - خۇنلۇق چەۋەندازلار بولسا قوغلاشنى داۋاملاشتۇرۇپ ، چەكسىز دالاغا ئىچكىرىلەپ كېتىۋەردى . خېنەننىڭ تاغ - دالالىرىدا بۇنداق دەھشەتلىك جەڭ تېخى كۆرۈلۈپ باقمىغانىدى . پۈتۈن ئەتراپتا دۈشمەن ئەسكەرلەرنىڭ جەسەتلىرى چېچىلىپ ، تېرىلىپ كەتكەنىدى .

بۇ ئۇيغۇر قوشۇنى تاڭ سۇلالىسىگە ياردەم بېرىشكە كېلىپ چاڭئەننى قايتۇرۇۋالغاندىن بۇيانقى ئىككىنچى قېتىملىق زور غەلبە ئىدى . ئەمدى سۇلالىنىڭ شەرقىي ئاستانىسى لويانغا بارىدىغان يول ئېچىلغانىدى . ئەن چىڭشۈينىڭ يەنە قارشىلىق كۆرسەتكۈدەك ھالى قالمايدى . مەسلەھەتچى يەن جۇاڭنىڭ كۆرسەتمىسى بويىچە ئۇ (ئەن چىڭشۈي) قالدۇق قوشۇنى بىلەن سارىغ ئۆگزۈز^① دەرياسىدىن ئۆتۈپ ، خېنەننىڭ ئەنياڭ ئايمىقىغا قېچىپ كەتتى . گوزىيى قوشۇنى بىلەن قۇت - لۇغ يابغۇ قوشۇنى بىرلىكتە بوش قالغان لويان شەھىرىگە قاراپ يول ئالدى .

× × ×

ماسمادار شىندىيەن جېڭىدە پىتراپ كەتكەن ئون نەچچە ئەسكەر بىلەن توپلىشىپ قېچىپ ، ئۇيغۇر قوشۇنىنىڭ قوغلاپ زەربە بېرىشىدىن ئاران قۇتۇلدى . كەچ كىرگەندە ئۇلار بىر چاتقاللىققا كىرىپ قونالغۇغا توختىدى ۋە خالتىلىرىدىكى تېرىق ، تالغانلىرىنى چىقىرىپ ، قورساقلىق

① سارىغ ئۆگزۈز (قەدىمكى ئۇيغۇر تىلىدا) — خۇاڭخې دەرياسى .

رىنى چالا - بۇلا توقلىغان بولدى . ئاسماندا سانسىزلىغان يورۇق يۇلا تۇزلار غەمسىز جىمىرلاپ ، خۇددى ماسمادارنى مازاق قىلىۋاتقاندەك تۇيۇلاتتى . ماسمادار يۇلتۇزلارغا قارىماسلىققا تىرىشىپ يانچە ئۆرۈلۈپ ياتتى ، لېكىن ئۇ زادى ئۇخلىيالمىدى . باشقىلار زىيادە چارچاپ كەتكەنلىكتىن ئاللىقاچان خورەك تارتىشنى باشلىۋەتكەنىدى . پەقەت شۇ ماسمادارلا ھەسرەت بىلەن چوڭقۇر - چوڭقۇر تىنىق ئېلىپ ئازابلىناتتى .

« ۋەزىيەتنى خانا مۆلچەرلەپتىمەن ، — دەپ ئويلايتتى ئۇ ، — ئەن لۇشەنگە ئەگىشىپ نەپ ئالمەن دەپ ئىشەنگەنىدىم ، ئەمەلىيەت بۇنىڭ تەتۈرىچە بولۇپ چىقتى . > ئىشەنگەن تاغلىرىمدا كېيىك ياتماپتۇ < دېگەن گەپ راست ئىكەن — دە ! ئەمدى قانداق قىلىش كېرەك ؟ ئىشقىملىق ، ئەن چىڭشۈينىڭ يېنىغا بارمايمەن . شۇنچىلىك ئەخمەق بولغىنىمۇ يېتەر . بىرنەچچە ئەزىمەتنى باشلاپ بۇ يەردىن كېتەيمۇ ؟ يەنە بۇرۇنقىدەك كارۋان يوللىرىنى توسۇپ قاراچىلىق قىلايمۇ ؟ »

ماسمادار ھېچقانداق قىلىپ ئۇخلىيالمىدى ھەم ياتالمىدى . ئۇ ياتقان يېرىدىن قوپتى ۋە ئۇخلاۋاتقان ھەقەمسايلىرىنىڭ ئارىسىدىن ئاستا ئۆتۈپ ، تەنھا ئۆزى يىراققا بېرىپ توختىدى . دە ، ئىككى قولى بىلەن بېلىنى تۇتۇپ يۇلتۇزلارغا كۆز تىكتى . ئۇنىڭ كۆز ئالدىدا ئادارقىزنىڭ گۈزەل سىياسى گەۋدىلەندى . « ئۇمۇ يوق بولدى ، — دەپ يەنە خىيالغا كەتتى ماسمادار ، — دېمەك ، فەنياڭغا بېرىشىمنىڭمۇ ھاجىتى يوق . ئەمەسە نەگە باراي ؟ »

ئۇ قاچانلاردا قانداق ئۇخلاپ قالغىنىنى ئۆزىمۇ بىلمەي قالدى . تاڭ سۈزۈلۈشكە باشلىغاندا ئۇ يەنە ھەممىدىن بۇرۇن تۇرۇپ كەتتى .

— قوپۇڭلار ، قوپۇڭلار ، — دەپ ئالدىراتتى ئۇ ھەقەمسايلىرىنى پۇت - يەلكىلىرىدىن تۇرتۇپ ، — قوپۇڭلار ، تېزىرەك بېرىپ ئۇيغۇر قوشۇنىغا قوشۇلايلى .

قۇتلۇغ يابغۇ قوشۇنى لويياڭ شەھىرى تەرەپكە تېز ئىلگىرىلەپ كېتىۋاتاتتى . ھالبۇكى ، قۇتادىمىشنىڭ كۆڭلى كەينىدە قالدى . ئۇ چاڭ-ئەننى ئويلايتتى ، ئاشۇ چاڭئەن شەھىرىدە قالغان قوردانلىق گۈزەل قىزنى كۆز ئالدىغا كەلتۈرەتتى .

قوشۇن غىزالىنىپ دەم ئېلىشقا توختىدى . قۇتادىمىش قوماندان قۇتلۇغ يابغۇنىڭ ئالدىغا كېلىپ بىر پۇتى بىلەن تىزلاندى .

— ئۇلۇغ يابغۇغا ئىلتىماسم بار ، — دېدى ئۇ بېشىنى ئېگىپ .

— سۆزلە ، — دېدى قۇتلۇغ يابغۇ ئېيىق تېرىسى ئۈستىدە چازا

قۇرۇپ ئولتۇرۇپ .

— ئۇلۇغ يابغۇم ، رەقىبەلەر ئۇزۇل — كېسىل تارمار كەلتۈرۈلدى ،

ئۇرۇش ئاياغلاشتى . ماڭا ئىجازەت بېرىشىڭىزنى ئۆتۈنۈپ سورايمەن .

— نېمە قىلماقچىسەن ؟

— چاڭئەنگە بارمەن . ئۇ يەردە قوردانلىق بىر يېتىم قىز مېنى

ساقلاپ تۇرىدۇ .

— ھە ، مۇنداق دېگىن ! — قۇتلۇغ يابغۇ قاتتىق قاقاقلاپ كۈ-

لۈپ كەتتى ، — ھەي ، كۆڭلۈڭ شۇنىڭغا تارتىپ يىگىتلىك قىلغۇڭ

بولسا ، لويياڭغا بارغاندا چىرايلىق تابغاچ قىزلىرىدىن بىرەر — ئىككىسىنى

تاللاپ تۇتۇۋالمايسەن .

— ئۇلۇغ يابغۇم ، چاڭئەندىكىسى مەن ئۈچۈن ئالاھىدە بىر قىز .

مەن ئۇنىڭغا ئۇرۇش ئاياغلاشقاندىن كېيىن قايتىپ كېلىمەن دەپ ۋەدە

قىلغانىدىم .

— ھەي ، سېنىڭمۇ ئىچىڭدە شەيتىنىڭ تولا نېمە ئىكەنسەن ، —

قۇتلۇغ يابغۇ يەنە كۈلۈپ كەتتى ، — مەيلى ، كەتسەڭ كەت . باتۇر ئە-

زىمەت ئىكەنسەن . ئۆز ئىختىيارىڭ بىلەن قوشۇنغا كەلگەندىڭ ، يەنە

ئۆز ئىختىيارىڭ بىلەن كەتمەكچى بويسەن . ئوغۇل بالىدەك جەڭ قىل-

دىڭ . ئەمدى ساڭا ئىجازەت بېرى . كۆڭلۈڭنى چۈشەندىم . قوردانلىق قىزلار گۈزەل كېلىدۇ . ھا - ھا - ھا ! توختاپ تۇر ، ساڭا مۇكاپات بەرگۈم بار . ئولجىغا چۈشكەن ئاتلاردىن ئىككىنى ئۈزۈڭ تاللىۋال .
— كۆك تەڭرى ئۆمرىڭنى ئۈزۈن قىلغاي ، يەر - سۇ ئىلاھلىرى سىزگە مەدەت بەرگەي ، ئۇلۇغ يابغۇم .

قۇتادىمىش نەسىللىك ئارغىماقتىن ئىككىنى تاللىۋالدى ۋە ئۇلارنى نوختىلاپ ، چۈلۈۋرلىرىنى ئۆزى مىنگەن چىلان تورۇق ئېتىغا چېتىپ قايتا چاڭئەن يولىغا راۋان بولدى .
قۇتلۇغ يابغۇ ئۇنىڭ كەينىدىن قاراپ بىر پىيالە مەينى ئىچىۋەتتى - دە ، يەنە ئۇنلۇك كۈلۈپ كەتتى :

— ھەي ئەخمەق ! بىر قىزنى دەپ شۇنچە يىراق يەرگە يالغۇز كېتىۋاتقىنىنى قاراڭلار . لوياڭغىمۇ ئاز قالدۇق مانا . تابغاچ قىزلىرىنىڭ ئىچىدىمۇ قايماقتەك تاتلىقلىرى بار ئەمەسمۇ . ھەي ، ئەخمەق !

× × ×

قۇتادىمىش كېتىپ ئىككىنچى كۈنى ئورخۇن قوشۇنىغا ئەللىكتەك چەۋەنداز كېلىپ قوشۇلدى . قۇتلۇغ يابغۇ يورغىلاپ كېتىۋاتقان ئاق ئېتىنى توختىتىپ ، ئۇلاردىن سورىدى :
— نېمە ئادەم سىلەر ؟ قىلىچ ، ئوقىلىرىڭلار تەل تۇرىدۇ . ئەن چىڭشۈيىنىڭ ئەسكەرلىرى ئوخشىماسلەر ؟

— مېنىڭ ئىسمىم ماسمادار ، — دېدى يېڭى كەلگەنلەرنىڭ يولباشچىسى ، — بىز ھەممىمىز ئۇيغۇر ، توڭرا قەبىلىسىدىن بولىمىز . بۇ رۇن ئاتامانلىرىمىزنىڭ قۇترىتىشى بىلەن قايىمۇقۇپ ئەن چىڭشۈي تەرەپتە تۇرغانىكەنمىز . ئەمدى ئەقىلىمىزنى تاپتۇق . ئۆز كىشىلىرىمىز بىلەن ئۇ رۇشايىمىز دەپ سىزلەرگە ئەسكەر بولۇشقا كەلدۇق . ئاداشقان قېرىنداشلىرىڭلارنىڭ گۇناھىدىن ئۆتۈپ ، ئاراڭلاردىن ئورۇن بەرگەيسىلەر .

— ھە ، سىلەر ئازغۇن توڭرالار ئىكەنسىلەر — دە ، — دېدى قۇتلۇغ يابغۇ ئۇلارغا بىر — بىرلەپ كۆز يۈگۈرتۈپ ، — سىلەر ئۆز ۋاقتىدا ياغلاقلار ئۇرۇقىنىڭ رەھبەرلىكىگە قارشى چىقىپ ، خانلىقىمىز بىلەن دۈشمەنلىشىپ ، ئاخىر بىزگە تەڭ كېلەلمەي تابغاچلارنىڭ يۇرتلىرىغا كۆچۈپ كەتكەندىڭلار . كېيىن يەنە ئەن لۇشەن بىلەن تىل بىرىكتۈرۈپ ياغلاقلار ئۇرۇقىنى يوقىتىش خام خىيالىدا بولدۇڭلار .

ماسمادار بۇ گەپلەرنى ئاڭلاپ قورقۇپ كەتتى .

— راست ، بىز ئازغان ، — دېدى ئۇ سۆزمەنلىك قىلىپ ، — لېكىن شامانلىرىمىز توۋا قىلغان گۇناھكارلارنى كەچۈرۈش كېرەك دەپ تەلىم بېرىدىغۇ . قان — قېرىنداشلار قايتا جەم بولساق ئەجدادلىرىمىزنىڭ مۇقەددەس روھلىرى خۇرسەن بولىدۇ .

— راسا گەپچى نېمە ئىكەنسىن ، — دېدى قۇتلۇغ يابغۇ ، — توڭرالارنىڭ كۆپ قىسمى چاڭئەننى ئېلىش جېڭىدىن كېيىن بىز تەرىپكە ئۆتكەندى . ئەمدى سىلەر كەپسىلەر . ماقۇل ، توۋا قىلغان بولساڭلار ، سىلەرنىمۇ قوبۇل قىلاي .

ئون ئۈچىنچى باب

ئىككى ئاستاندىكى ئىشلار

گوزىي قوشۇنى بىلەن قۇتلۇغ يابغۇ قوشۇنى يېڭىش تەننەنسى بىلەن مەغرورانە قىياپەتتە لويياڭ شەھىرىگە كىردى . شۇنىڭ بىلەن بۇ يۈك تاك دۆلىتىنىڭ ھەر ئىككى ئاستانىسى ئازاد قىلىندى . قۇتلۇغ يابغۇ ئۆزىنىڭ يېقىنلىرى بىلەن شەھەردىكى ئەڭ ھەشە-مەتلىك ئىمارەتلەردىن بىرىگە ئورۇنلاشتى .

— تابغاچ ئاقسۆڭەكلىرى جەننەتتە ياشايدىكەن ، — دېدى بۇ ئورخۇنلۇق خانزادە ئىمارەت ئىچىدىكى ھەر قايسى خانىلارنى ئارىلاپ چىقىپ ، — نېمىدېگەن ئېسىل ئۆيلەر بۇ ! نېمىدېگەن تۈگمەس بايلىق !

ئۇنىڭ كەينىدىن كېلىۋاتقان تۈپەك ئالپ شۇل ياغلاقلار ھېچ-قانداق ئىپادە بىلدۈرمىدى . مەسلىھەتچىنىڭ كەم سۆزلۈكىگە كۆنۈپ كەتكەن قۇتلۇغ يابغۇ ئۇنىڭدىن جاۋاب كۈتمەي ئۆزىنىڭ گېپىنى قىلدۇردى :

— بىزمۇ بۇ يەردە تابغاچلاردەك ھۇزۇرلىنىپ باقايلى . نەغمىچى-لەرنى تېپىپ كېلىڭلار ، كاتتا زىياپەت ھازىرلاڭلار ، بەزمە قىلايلى . ئۇلارغا ئەگىشىپ كېلىۋاتقان باش مۇلازىم :

— خوپ ، ئۇلۇغ يابغۇم ، — دېدى — دە ، بۇيرۇقنى ئورۇنداش ئۈچۈن ئىتتىك چىقىپ كەتتى .

تۈپەك ئالپ شۇل يەنە گەپ قىلمىدى ، لېكىن ئۇنىڭ چىرايىدىن خۇشال بولمىغانلىقى چىقىپ تۇراتتى .

زىياپەت ھازىرلاندى . تابغاچ نەغمىچىلەر تېپىپ كېلىندى . ئىشك - پەنجىرىلىرى قارا رەڭدە ، ئوتتۇرىدىكى يۇمىلاق تۇۋرۇكلىرى قىزىل رەڭدە سىرلانغان ئازادە بۆلىمىدە بەزمە باشلاندى . قۇتلۇغ يابغۇ ۋە ئۇنىڭ يېقىنلىرى تام ياقىلىتىپ سېلىنغان رەڭدار گېلەملەرگە يايلاق پەردىسىدە چازا قۇرۇپ ئولتۇرۇشتى . داستىخان تارتىلدى . سازەندىلەر بارىت ۋە نەيلىرىنى چېلىشتى . نازۇك تابغاچ قىزلىرى لەرزىن ھەرىكەت-لەر بىلەن ئۇسسۇلغا چۈشتى . قۇتلۇغ يابغۇ باشلىق غالىبلار ھۇزۇرلىنىپ مەي ئىچىشتى .

بۇ چاغدا شەھەرنىڭ ھەر جايلىرىدىمۇ ئوخشاشمىغان شەكىللەر-دىكى كۆڭۈل ئېچىش ۋە ئۆز بېشىمچىلىقلار باشلىنىپ كەتكەنىدى . بىر قىسىم ئەسكەرلەر كوچىلارغا چىقىپ ، ھەركىم ئۆزى بىلگەنچە تاماشا قىلىشتى .

ماسامدار يىگىرىمدەك ھەقەمسايلىرىنى ئەگەشتۈرۈپ بىر مەيخانغا كىردى . ھەممەيلەن ئاغىل - تاغىل ۋارقىرىشىپ مەي ئىچىشتى . مەيخانغا كىرگەن باشقا خېرىدارلار ئۇلارنىڭ ئەلپازىدىن قورقۇپ ئاستا چىقىپ كېتىشتى . مەي ئىچىلىپ بولغاندىن كېيىن ماسامدار :

— يۈرۈڭلار ، ئەمدى باشقا يەرلەرگە بېرىپ تاماشا قىلايلى ، — دېدى . دە ، ئورۇندۇقنى تېپىپ ئورۇۋېتىپ ئىشك تەرەپكە ماڭدى .

مەيخانا خوجايىنى چىرايىغا كۈلكە يۈگۈرتۈپ كېلىپ :
— مەي پالۋانلىرىم ، مەينىڭ پۇلىنى بېرىۋەتكەيسىلەر ، — دېدى .

— پۇل دېگەن نېمە ئۇ ؟ — دەپ ھۆركىردى ماسامدار ۋە قولىدىكى قامچا بىلەن خوجايىنى بىرنەچچە قېتىم ئورۇۋەتتى .
خوجايىننىڭ خوتۇن - بالىلىرى ۋارقىراپ يىغلاپ كەتتى .
مۇشتۇمزورلار كوچىغا چىقتى ۋە ئالدىغا ئۇچرىغان ئادەملەرنى ئۇرۇپ - سوقۇپ ، دۇكانلاردىكى كۆزىگە ياخشى كۆرۈنگەنلىكى نەرسىلەرنى بۇلاپ ، قىز - چوكانلارنى قوغلاپ تۇتقىلى تۇردى .

بىر دەمدىلا شەھەر ئاھالىسى ئىچىدە ۋەھىمە كۆتۈرۈلدى . كىشىلەر ئۆزئارا خەۋەر يەتكۈزۈشتى :

— تېز چېچىڭلار ! ئىشىك - دېرىزىلەرنى چىڭ ئېتىپ تالاغا چېقىڭلار !

— يۈز - كۆزنى ساقال باسقان ، مەيدىسىنى تۈك قاپلىغان ماي - مۇن ئادەملەر مالىمانچىلىق قىلىۋاتىدۇ .

— بۇ ماي مۇنلار بەك يامان ئىكەن . ئامبال ، دورغىلارمۇ ئۇلاردىن قورقۇپ گەپ قىلالمايۋاتىدۇ .

ئادەملەر خۇددى قارا بوراندا قالغان غازاڭدەك ھەر تەرەپكە ئۈچۈپ ، رەستە ۋە كوچىلار قۇرۇقىدىلىپ قالدى .

قۇتلۇغ يابغۇنىڭ چاپارمەنلىرى ئاتلىرىنى چاپتۇرۇپ كېلىپ ، ھەشەمەتلىك بەزمە بولۇۋاتقان سورۇنغا يۈگۈرۈپ كىرىشتى .

— ئۇلۇغ يابغۇغا مەلۇم بولغايكى ، بىرقىسىم ئەسكەرلەر پۇقرالارنى قوغلاپ ، بۇلاڭچىلىق قىلىۋاتىدۇ .

قۇتلۇغ يابغۇ كەيپىتىن خۇمارلاشقان كۆزلىرى بىلەن ئۇلارغا قاراپ قولىنى شىلتىدى :

— چىقىپ كېتىڭلار ، ئەسكەرلەر جېنىنى ئالغىنىغا ئېلىپ قويۇپ جەڭ قىلدى . ئەمدى ئازراق نەپ ئالسا نېمە بوپتۇ !

چاپارمەنلەر چىقىپ كەتتى . مەسلىھەتچى تۈپەك ئالپ شۇل ياب - خۇغا يېقىنراق سىلجىپ ئولتۇردى .

— ئەسكەرلەر باشباشتاقلق قىلىپ ئىنتىزامنى بۇزسا قوشۇننىڭ جەڭگىۋارلىق سۈپىتى تۆۋەنلەپ كېتىدۇ ، — دېدى ئۇ ، — مالىمانچىلىق قىلغانلارنى چەكلەش ، جازالاش كېرەك . مەن نۆكەرلەرنى باشلاپ چىقىپ ، ئۇلارنى بىر تەرەپ قىلاي .

ئۇسسۇل ئوينىۋاتقان قىزلارغا شەھۋانىي ھەۋەسكە تولغان كۆز - لىرى بىلەن تىكىلىپ ئولتۇرغان قۇتلۇق يابغۇ ئۇشۇمتۇت غەزەپكە كەلدى .

— قوماندىن كىم ؟ سەنمۇ ، مەنمۇ ؟ گەپ قىلماي قويۇپ بەرسەم

ھەممە ئىشقا چېپىلىۋېلىپ ، بەك ھەددىگىدىن ئېشىپ كەتتىك . قوشۇندا تەرتىپ ئورنىتىش سېنىڭ ئىشىڭ ئەمەس ، مېنىڭ ئىشىم !
ئۇسسۇلچى قىزلار قۇتلۇغ يابغۇنىڭ خىتابىدىن چۆچۈپ توختاپ قېلىشتى . يابغۇ ئۇلارغا قاراپ تېخىمۇ ئاچچىقى بىلەن ۋارقىردى :
— ئۇسسۇلۇڭنى ئويناش !

قىزلار خۇددى ئۈر كۈپ كەتكەن كېيىكلەردەك تىپىرلاپ كەتتى — دە ، دەرھال ئۇسسۇلنى داۋاملاشتۇردى . تۈپەك ئالپ شۇل ھېچنېمە دې- يەلمەي بېشىنى تۆۋەن سېلىپ ئولتۇرۇپ كەتتى . يابغۇ ھېچقاچان ئۇ- نىڭغا بۇنداق قوپاللىق قىلىپ باقمىغانىدى .

ماسىمدار قاتارلىقلارنىڭ نۇرغۇن دۇنياغا ئىگە بولغانلىقى ۋە قو- مانداننىڭ ئۇلارنى چەكلىمىگە ئىگە ئاڭلاپ باشقا بىرقىسىم ئەسكەر- لەرمۇ كوچىلارغا چىقىپ ، ئۇدۇل كەلگەن يەرگە تېگىش قىلغىلى تۇردى .

شەھەر مەمۇرلىرى ۋە ئىناۋەتلىك مۆتىۋەرلەر باش قوشۇپ ، ئورخۇنلۇقلارغا ئون مىڭ توپ يىپەك ھەدىيە قىلىپ بەردى .
ئىككى كۈنگىچە كەيپ — ساپا سۈرگەن قۇتلۇغ يابغۇ مەستلىك- تىن تەستە يېشىلىپ سىرتقا چىقتى ۋە يىپەك ماللار بېسىلغان ھارۋىلارنى كۆرۈپ چۈشەنمىگەن ھالدا :
— بۇ نېمە ؟ — دەپ سورىدى .

مۆتىۋەرلەردىن بىرى ئۇنىڭ ئالدىغا ئەدەپ بىلەن كېلىپ چۈ- شەندۈردى :

— سىلەر بىزنىڭ نىجاتكارلىرىمىز . سىلەر توپىلاڭنى تىنچىتىپ ، شەھىرىمىزنىڭ ئەمىنىلىكىنى ئەسلىگە كەلتۈردۈڭلار . شۇڭا ، بىز شەھەر ئاھالىسى نامىدىن سىلەرگە رەھمەت ئېيتىپ كەلدۇق . كۆڭلىمىزنى قو- بۇل قىلغايىسىلەر .

قۇتلۇغ يابغۇ ھۇجرىسىغا كىرىپ ، تاباغلارنىڭ مامۇق يوتقان ، يىپەك تەككىلىرى سېلىنغان كات ئۈستىگە يانتى . ئۇنىڭ تېخىچە بېشى ئاغرىپ تۇراتتى . بىر ئەسنادىن كېيىن تۈپەك ئالپ شۇل كىرىپ ، قارا

سىرلانغان يۇمىلاق ئورۇندۇققا ئولتۇردى . يابغۇمۇ كات ئۈستىدە پۈتلىمە
رنى ئۇزۇن سۇنۇپ ئولتۇردى .

— ئەسكەرلەر مالمانچىلىق قىلدى دېگەنمىدىڭ ؟ — دەپ سو-
ردى ئۇ ئېسىنى يىغىشقا تىرىشىپ .

— شۇنداق ، — دېدى مەسلىھەتچى ، — شۇنداق ئىش بولدى .

يابغۇ كاتتىن چۈشتى ۋە قوشۇمىسىنى تۇرۇپ بۇيرۇق بەردى :

— ئەسكەرلەر شەھەر سىرتىدىكى بارگاھلاردا تۇرسۇن . قو-

رۇقچى ، نۆكەرلەردىن باشقىلىرى شەھەر ئىچىگە كىرمىسۇن !

تۈپەك ئالپ شۇل رازى بولغان ھالدا ئورنىدىن تۇردى ۋە :

— خوپ ، بۇيرۇقنى ئورۇندايمەن ، — دەپ چىقىپ كەتتى .

كەچكە يېقىن مەسلىھەتچى قايتىپ كىرىپ ، بۇيرۇقنىڭ ئو-

رۇندالغانلىقىنى مەلۇم قىلدى .

— ھىم ، ياخشى ، — دەپ قويدى قۇتلۇغ يابغۇ ، — قايتىپ

كەتسەڭ بولىدۇ . مەن بىر ئاز ئارام ئالاي .

تۈپەك ئالپ شۇل ئارىسالدى بولۇۋاتقاندا بىرخىل قىياپەتتە

ئورنىدىن قوزغالماي تۇرۇپ قالدى .

— ھە ، يەنە قانداق گېپىڭ بار ؟ — سورىدى يابغۇ .

— ئۇرۇش ئاياغلاشتى ، — دېدى تۈپەك ئالپ شۇل ، — بىز

ۋەزىپىمىزنى ئورۇنداپ بولدۇق . ئەمدى قايتىپ كېتەيلى .

— نەگە ؟ — چۈشەنمەستىن سورىدى يابغۇ .

— ئۆزىمىزنىڭ يايلاقلىرىمىزغا .

— نېمىگە شۇنچە ئالدىرايسەن ؟ مېنىڭ بۇ يەردىن كەتكۈم يوق .

مەن بۇ يەرنى ياقىتۇرۇپ قالدىم . بۇ يەردىكى خەلق بىزگە نېمە كېرەك

بولسا شۇنى تەييار قىلىپ بېرىۋاتىدۇ . بۇنداق باياشاتچىلىقنى تاشلاپ

نەگە بارايتىم ؟ ياق ، مەن كەتمەيمەن . كەتكۈڭ بولسا ئۆزۈڭ كېتىۋەر .

— ياق ، ھەممىمىز كېتىمىز ، — دېدى تۈپەك ئالپ شۇل كەس-

كىن تەلەپپۇزدا ، — بىز بۇ يەرگە ھۆكۈمرانلىق قىلىش ئۈچۈن ئەمەس ،

ياردەم بېرىش ئۈچۈن كەلدۇق . ياردەم تۈگىگەندىن كېيىن قايتىپ كې-

تېشىمىز كېرەك .

شۇنداق قىلىپ ، ئۇزاق ئۆتمەي ئۇيغۇر قوشۇنى ئۆز يايلاقلىرىغا قايتىپ كەتتى .

× × ×

دەل - دەرەخلەر كۆكرىپ ، گۈيخۇا گۈللىرى بۈككىدە ئېچىلىپ كەتكەن قۇياشلىق كۈنلەرنىڭ بىرىدە قۇتادىمىش چاڭئەن تۇپرىقىغا يەنە قەدەم باستى . كوچىلاردا ئادەملەر شالاڭ ئىدى . تاڭ سۇلالىسىنىڭ بۇ شەرقىي ئاستانىسى ئەن لۇشەن قوشۇنلىرى تەرىپىدىن ئىشغال قىلىنغان . دىن كېيىن ئاھالىنىڭ كۆپ قىسمى ھەر ياقلارغا پىتىراپ قېچىپ كەتكەن بولۇپ ، تا ھازىرغىچە تېخى تولۇق قايتىپ كېلىشىمگەندى . ناگان - ناگاندا ئۇچراپ قالدىغان يولۇچىلار قۇتادىمىشقا قورقۇنۇچ بىلەن گۇمان - سىراپ قارىشاتتى ھەمدە قىلىچ ، ئوقيا بىلەن قوراللىنىپ ، ئۆزى مىنگەن ئېتىغا يەنە ئىككى ئارغىماقنى چېتىپ كېتىۋاتقان بۇ ياش جەڭچىدىن ئىلاجى بار تېزىرەك ئۆزلىرىنى قاچۇرۇشقا تىرىشاتتى .

قۇتادىمىش ھېچ يەردە توختامسىن ئۇدۇل ھېلىقى مانى ئىبادەت - خانىسىنىڭ ئالدىغا كەلدى ۋە ئاشۇ تونۇش دەرۋازىغا قاراپ ئىككىلەنگەن ھالدا توختاپ قالدى . « ئايتولۇن مېنى قانداق قارشى ئالار ؟ — دەپ ئويلايتتى ئۇ ، — مەن بىلەن ئورخۇن بويىغا كەتكىلى ئۇنىماي تۇرۇۋالامدۇ ؟ ياكى ... »

قۇتادىمىش ئۇلۇغ - كىچىك تىنىپ ، غەمكىن ھالدا بېشىنى تۆۋەن سالىدى ۋە بىردەملىك سۈكۈتتىن كېيىن ئېتىدىن چۈشۈپ دەرۋازىنى قاقتى . ئۇزۇن ئاق لباس كىيگەن تاقىر باش راھىب دەرۋازىنى ئېچىپ ، قۇتادىمىشقا سوئال نەزىرى بىلەن قارىدى .

— قوردانلىق قىز ئايتولۇننى ئىزدەپ كەلدىم ، — دېدى ئور - خۇنلۇق يىگىت باش ئېگىپ سالام بەرگەندىن كېيىن ، — مېنى تونۇ - دىڭىزمۇ ؟ مەن ئىككى ئاينىڭ ئالدىدا بىر قېتىم ئايتولۇن بىلەن كۆ -

رۈشكەندىم .

— تونۇدۇم ، مەرھەمەت قىلىڭ ، — دېدى راھىب .

قۇتادىمىش ئىبادەتخانا قورۇسىغا كىردى . قورۇ ئىچىدە كۆپچىلىك ئەمگەك قىلىپ ئالدىراش ئىدى . راھىبلار ۋە ئىشلەمچى ئۇستىلار ئىبا-دەتخانا بىناسىغا يانداشتۇرۇپ يېڭى بىنا سالماقتا ئىدى . راھىبلارنىڭ بەزىلىرى غالتەك ھارۋىلاردا توپا ، سوغىلاردا سۇ توشۇيتتى ، بەزىلىرى سۇ بىلەن توپىنى ئارىلاشتۇرۇپ لاي ئېتەتتى ؛ يەنە بەزىلىرى كېسەك ياكى لاي توشۇتۇرۇلغان تېرە قاپلارنى ئەيكەشلەر بىلەن كۆتۈرۈپ ئۈس-تىلارغا يەتكۈزۈپ بېرەتتى . ئۇستىلار تانا تارتىپ ، كېسەكلەرنى رەتلىك تىزىپ تام قوپۇراتتى .

قۇتادىمىش ئېتىنى چەتتىكى بىر تۈپ دەرەخكە باغلاپ قويدى ۋە ئەمگەك قىلىۋاتقانلارغا قاراپ بىر ھازاغىچە تۇرۇپ قالدى . شۇ تاپتا ئۇ ئىختىيارسىز تۈردە ئۆزىنىڭ مەرھۇم ئانىسى بوتاسۇن بۇقىنى ئەسلەپ قالدى . ئۇ ئوغلى قۇتادىمىشقا چاڭئەن ، لويىڭ ۋە غەربىي يۇرتتىكى بەش-بالىق ، قوچۇ ، ئېۋىرغول^① قاتارلىق شەھەرلەردىكى ئۆي - ئىمارەتلەر ۋە قەلئە - سېپىللار توغرىسىدا ھەۋەسلىنىپ سۆزلەپ بېرەتتى . « ئوغلۇم قۇتادىمىش ، — دېگەندى ئۇ ، — مەن ھارۋىكەشلىك ، كارۋانچىلىق قىلىپ ، يۇرت ئارىلاپ ، كۆپ شەھەرلەرنى كۆرگەن . شەھەر ۋە يېزا تۇرمۇشىنىڭ ئەۋزەللىكىنى ھەقىقىي تونۇپ يەتتىم . بىزنىڭ يايلاقلىرىمىزدا مۇنداق قەلئە - شەھەرلەرنى بىنا قىلىش توغرىسىدا كۆك تۈرك قاغان - خىمۇ ، بىزنىڭ ھازىرقى قاغانىمىزغىمۇ تەكلىپ بېرىپ باقتىم ، لېكىن ئۇلارنىڭ ھېچقايسىسى بۇ ھەقتە باش قاتۇرۇشنى خالىمىدى . پۇقرالار - نىڭمۇ كۆپ قىسمى ئەنئەنىۋى يايلاق تۇرمۇشىدىن مېھرىنى ئۈزلەلمەيدۇ . لېكىن ، كىشىلەر ھامان بىر كۈنى شەھەر قۇرۇشنىڭ ، دېھقانچىلىق بىلەن شۇغۇللىنىشنىڭ زۆرۈرلۈكىنى چۈشىنىپ يېتىدۇ . مەن بۇنىڭغا ئىشەنمەن . »

قۇتادىمىشنىڭ كۆز ئالدىدا گويا مەرھۇم ئاتىسىنىڭ سۆزلەۋاتقان

① ئېۋىرغول — قۇمۇل شەھىرىنىڭ قەدىمكى نامى .

سىياقى گەۋدىلىنىپ چىقتى ، گويكى مەرھۇمنىڭ ئاۋازى ئۇنىڭ قۇلاق-لىرى تۈۋىدە ئاڭلانغاندەك بىلىنىپ كەتتى . « ئوغلۇم قۇتادىمىش ، سەن چوقۇم بىناكارلىق ھۈنرىنى ئۆگەنگىن . كېيىنچە كىشىلەر ھامان كىگىز ئۆي ۋە چىدىرلارنى تاشلاپ كېسەك ئۆيلەردە تۇرىدىغان بولىدۇ . شۇ چاغدا بۇ ھۈنەر ساڭا راسا ئەسقاتىدۇ . »

خىيالغا بېرىلىپ كەتكەن قۇتادىمىش ئۆزىنىڭ يېنىدىن ئۇزۇن ئاق لىباس كىيىشكەن ۋە خۇددى شۇنداقلا ئۇزۇن ئاق رومال ئارتىش-قان بەش - ئالتە راھىبەنىڭ ئۆتۈپ كېتىۋاتقانلىقىنى ۋە ئۇلاردىن بىرى كەينىگە بۇرۇلۇپ قارىغانلىقىنى تۇيماي قالدى .

— قۇتادىمىش ! — ھەيرانلىق ۋە سېغىنىش ھېسسىياتى بىلەن ئېيتىلغان بۇ خىتابنى ئاڭلىغاندىن كېيىن ئۇ ئېسىگە كەلدى ۋە ئىتتىك بۇرۇلۇپ ، ئۆزىنىڭ ئالدىغا كېلىۋاتقان ئاق لىباسلىق ئايىتولۇنى كۆردى . يىڭىت بىلەن قىز يۈگۈرۈپ كېلىشتى ، ئارىلىق قالدۇرۇپ توختاپ قېلىشتى . قۇتادىمىش ئايىتولۇننىڭ ئىككى قولىنى ئالغانلىرىغا ئېلىپ مەھكەم قىستى .

— ئايىتولۇن ، مەن قايتىپ كەلدىم .
راھىبە قىز بىر دەقىقە قۇتادىمىشقا ئوتلۇق مېھرى بىلەن تىكىلىپ - قادىلىپ تۇرۇۋالدى - دە ، يەنە دەرھال قوللىرىنى تارتىۋالدى .
— ئاھ قۇتادىمىش ، بولمايدۇ ... ئۇلۇغ مانى تەلىماتلىرىدا قىز - يىڭىتلەر نىكاھلانماي تۇرۇپ قول تۇتۇشسا گۇناھ بولىدۇ دېيىلگەن .
قۇتادىمىش مەيۈسلىنىپ بېشىنى تۆۋەن سالىدى .

— قۇتادىمىش ، — دېدى ئايىتولۇن ، — مۇشۇ يەردە قالمىسىز ؟
ياكى ... يەنە كېتەمسىز ؟

— ئەسلىدە سىزنى ئورخۇن بويىغا ئېلىپ كېتەي دەپ كەلگەنمىدە ، — دېدى قۇتادىمىش ، — بىراق ، ئەمدى قارارىمنى ئۆزگەرتتىم .
مۇشۇ يەردە قالاي .

— ئەمدى كەتمەمسىز ؟ — قىز خۇشال بولۇپ ئۇنلۇك خىتاب قىلدى .

— مەن بۇ يەردە قېلىپ ، مۇنۇ ئۇستىلاردىن بىناكارلىق ھۈند-
رىنى ئۆگىنەي دەيمەن ، — دېدى يىگىت ئۆي سېلىۋاتقان راھىب ۋە
ئىشلەمچىلەرنى ئىشارەت بىلەن كۆرسىتىپ .
— ياخشى ئويلايسىز ، قۇتادىمىش . ئاقساقاللار « ئوغۇل بالا ھۈنەر
ئۆگىنىشى كېرەك » دەيدۇ ئەمەسمۇ .

— بىراق ، ئايتولۇن ، راھىبلار مېنى بۇ يەردە قالدۇرۇشقا ئۇ-
نامدۇ ؟

— ئۇنايدۇ . مانىخەيلەر مۇساپىرلارنى يەكلىمەيدۇ . سىز بىردەم
ساقلاپ تۇرۇڭ . مەن باش روھانىي بىلەن سۆزلىشىپ باقاي .

ئايتولۇن يۈگۈرگىنىچە ئىبادەتخانا ئىچىگە كىرىپ كەتتى ۋە ھا-
يىال ئۆتمەي ئاق ساقاللىق باش روھانىينى باشلاپ چىقتى . ئېيتقاندىك
باش روھانىي قۇتادىمىشنى ئېلىپ قېلىشقا ماقۇل بولدى ، لېكىن يەنە
مۇنداق دەپ قوشۇپ قويدى :

— ھۈنەر ئۆگىنىش ، ئەمگەك قىلىش دىنىمىزدا چوڭ ساۋاپ
ھېسابلىنىدۇ . بۇ يەردە بىناكارلىق كەسپىنى ئۆگىنىڭ . مانىخەيلەردىن
ئۆگەنسىڭىزمۇ ، تابغاچ ئۇستىلاردىن ئۆگەنسىڭىزمۇ ، ھەممىسى ساۋاپ-
لىق . ئەمما ، ئىبادەتخانىمىزدا تۇرىدىغان كىشىلەرگە بىز مانى تەلىماتلى-
رىنى ئۆگىتىشىمىز كېرەك . بۇ بىزنىڭ بۇرچىمىز .
قۇتادىمىش ئۈمىدىسىزلەندى .

— بىراق ... بىز شامان دىنىغا ئېتىقاد قىلىمىز ، — دېدى ئۇ .

باش روھانىي مېيىقىدا كۈلۈپ قويدى .

— بىلىمەن ، — دېدى ئۇ ، — بىز ھېچكىمنى ئۆز دىنىمىزغا
كىرىشكە مەجبۇرلىمايمىز ، پەقەت ئەقىدىمىزنى سۆزلەيمىز . ئىشىنىش -
ئىشەنمەسلىك ھەر كىمنىڭ ئۆز ئىختىيارىدا .

— ئۇنداق بولسا ، ماقۇل ، — دېدى قۇتادىمىش بېشىنى
ئىرغىتىپ .

باش روھانىي قۇتادىمىشنى بىناكار ئۇستىغا تونۇشتۇردى .

— ئەمەسە سىز ئالدى بىلەن لايىچىلىقنى ئۆگىنىڭ ، — دېدى

ئۇستا قۇتادىمىشقا ، — توپا بىلەن سامانى ئارىلاشتۇرۇپ ، ئۈستىگە سۇ قۇيۇپ لاي چىقىرىڭ .

شۇنداق قىلىپ ، قۇتادىمىش ياتاققا ئورۇنلىشىپ ، ھاردۇقىنى چىقىرىۋالغاندىن كېيىن ئىشقا چۈشۈپ كەتتى .

شۇ قۇرۇلۇش ئىشى بىلەن ياز ئۆتۈپ كەتتى . كۈز كەلدى . بىر كۈنى قۇتادىمىش ئىشلەمچىلەر بىلەن بىرلىكتە يېڭىدىن سېلىنغان ئىما-رەتنىڭ ئۆگزىسىگە كاھىش ياتقۇزۇۋاتاتتى . كۈتۈلمىگەندە ئايتولۇن پەيدا بولۇپ قالدى .

— قۇتادىمىش ، — دەپ چاقىردى ئۇ پەستە تۇرۇپ .

ئەسلىدە ئايتولۇن ھەر كۈنى ئۇنىڭ چۈشلۈك تامىقىنى ئەكەپلىپ بېرەتتى . شۇڭا ، قۇتادىمىش ئۇنى كۆرۈپلا ئىختىيارسىز تۈردە قۇياشقا قاراپ قويدى .

— نېمە بولدى ، ئايتولۇن ؟ تېخى چۈش بولمىدىغۇ ، — دېدى ئۇ ئۆگزىدىن پەسكە قاراپ .

— ئورخۇن تەرەپتىن ئۇيغۇرلار كەپتۇ ، — دەپ توۋلىدى ئاي-تولۇن .

قۇتادىمىش ئۆگزىدىن چۈشتى .

— نېمە دەيسىز ؟ — يېڭىت چۈشەلمەستىن قايتا سورىدى ، — ئۇيغۇر قوشۇنى لوپاڭدىن ئورخۇنغا قايتىپ كەتكەن ئەمەسمۇ .

— ياق ، بۇ قېتىم كەلگەنلەر قوشۇن ئەمەس ئىكەن . ئەلچىلەر كەپتۇ . راھىبەلەر بىلەن بىللە بېرىپ كۆردۈم . كىشىلەرنىڭ دېيىشىچە ، سىلەرنىڭ قاغانىڭلار تايغاچ پادىشاھى بىلەن قۇدىلاشماقچىكەن . ئەلچىلەر نۇرغۇن ئاتلارنى ھەم يەنە نۇرغۇن ھارۋىلاردا سوۋغا — سالاملارنى ئېلىپ كەپتۇ .

ئون تۆتىنچى باب

قۇدىلاشماق

تەڭرى ئوغلى تاڭ سۇزۇڭ يىراقتىكى ئورخۇن دەرياسى بويىدىن كەلگەن ئۇيغۇر ئەلچىلەرنى ئىنتايىن داغدۇغىلىق مۇراسىم تۆتكۈزۈپ كۈتۈۋالدى . ئوردا قوبۇلخانىسىغا تاڭ سۇلالىسىنىڭ كاتتا ئەرباب ۋە مۆ-تۈەنلىرى يىغىلدى .

باش ئەلچى تەڭرى ئوغلىغا ھۆرمەت بىلدۈرۈپ چوڭقۇر تەزىم قىلدى ۋە خۇشخۇي تەبەسسۇم بىلەن سۆز ئاچتى :

— تەڭرىدە قۇت بولمىش بايانچۇر ئەل ئەتمىش بىلگە قارا قاغان بۈيۈك تاڭ دۆلىتىنىڭ پادىشاھى بىلەن ئۇرۇق - تۇغقان بولۇپ ، ئىككى ئوتتۇرىدا ئەڭ يېقىن قېرىنداشلارچە مۇناسىۋەت ئورنىتىش ئارزۇسى بىلەن ئۆزلىرىگە سالام يوللىدى .

تاڭ سۇزۇڭمۇ خۇشخۇي كۈلۈمسىرەپ دوستانە رەۋىشتە بېشىنى ئىرغىتى .

— بايانچۇر قارا قاغان سالامەت بولغاي ، ئۆمرى ئۇزۇن بولغاي .

باش ئەلچى سۆزىنى داۋاملاشتۇردى :

— بۈيۈك قاغانىمىز تەڭرى ئوغلى تاڭ سۇزۇڭ ئالىيلىرىغا ئاتاپ شەخسەن ئۆز نامىدىن سوۋغات ئەۋەتتى . بۇلار : بەش يۈز ئارغىماق ، بۇلغۇن تېرىسى ، ئۈنچە - مەرۋايىتلار ھەم ئاق كىگىز . يايلاق خەلقى ئاق كىگىزنى ئۇلۇغ كۆرىدۇ . تەخت ۋارىسى قاغان بولغاندا ئۇنى ئاق كىگىزدە كۆتۈرۈپ تەختكە ئولتۇرغۇزىمىز . شۇڭا ، بىز ئەڭ ھۆرمەتلىك ۋە ئەڭ ئۇلۇغ كىشىلىرىمىزگىلا ئاق كىگىز تەقدىم قىلىمىز . بايانچۇر قاغان

تاڭ سۇزۇڭ ئالىيلرىغا كۈيئوغۇل بولۇشنى ئارزۇ قىلىدۇ .
تاڭ ئوردىسىنىڭ ئەمەلدارلىرى قارا قاغاننىڭ سوۋغىلىرىنى ئۆت-
كۈزۈۋالدى . ئەلچىلەر شەرىپىگە شاھانە زىياپەت بېرىلدى .
ئىككىنچى كۈنى تاڭ سۇزۇڭ يېقىنلىرىنى يىغىپ مەسلىھەت-
لەشتى .

— كېنىزەكلەردىن بىرىنى قۇنچۇي ① دەرىجىسىگە كۆتۈرۈپ ئۆ-
زىتىپ قويمايلى ، — دېدى ۋەزىرلەردىن بىرى .
— توغرا ، — دەپ ئۇنىڭ سۆزىنى قوللىدى يەنە بىر مۇسسىپت
ئەمەلدار ، — پادىشاھنىڭ ئۆز قىزىنى باشقا يۇرتقا ياتلىق قىلىشى ئۆت-
مۈشتە كۆپ كۆرۈلمىگەن . پادىشاھلار ، ئومۇمەن ، خان جەمەتىدىكى
قىزىلارنى ياكى كېنىزەكلەرنى ئۆز قىزى ھېسابىدا ياتلىق قىلاتتى . بىزمۇ
شۇنداق قىلايلى .

تەڭرى ئوغلى يىغىن ئىشتىراكچىلىرىنىڭ مەسلىھەتلىرىنى ئاڭلاپ
بولغاندىن كېيىن تەخت ئۈستىدە ئۇزاققىچە بېشىنى تۆۋەن سېلىپ ئول-
تۇرۇپ كەتتى .

— ئەن لۇشەن توپىلىڭى بۈيۈك تاڭ دۆلىتىنى گۇمران بولۇش
گىردابىغا ئەكىلىپ قويدى ، — دېدى ئۇ بېشىنى ئاستا كۆتۈرۈپ ، —
ئۇيغۇر قوشۇنى توپىلاڭنى باستۇرۇشتا ھەل قىلغۇچ رول ئوينىدى . تو-
پىلاڭچىلار ھېلىمۇ تېخى ئۈزۈل - كېسىل تۈگەپ كەتمىدى . يوشۇرۇن
خەۋپ يەنە مەۋجۇت . بۈگۈنكى كۈندە ئۇيغۇرلار بىلەن ئىتتىپاقلىقنى
كۈچەيتىش ھەممىدىن مۇھىم ئىش بولۇپ قالدى .

تاڭ سۇزۇڭ سۆزىنى توختىتىپ ، كۆپچىلىككە سىناق نەزىرىدە
بىر قۇر قاراپ چىقتى . ھەممەيلەن سۈكۈت ئىچىدە ئۇنىڭ سۆزىنىڭ
داۋامىنى كۈتۈپ ئولتۇراتتى . پادىشاھ سۆزىنى داۋاملاشتۇردى :
— مېنىڭ ياتلىق قىلىنمىغان بىرلا قىزىم قالدى . شۇ قىزىمنى قارا
قاغانغا ياتلىق قىلاي .

— كەنجى قىزىڭىز نىڭگۈنمۇ ؟

① قۇنچۇي — خان قىزى ، مەلىكە (قەدىمكى ئۇيغۇر تىلىدا) .

— ھەئە ، شۇنى ... نىڭگو قىزىمنى .

— بىراق ... بايانچۇر قاغان قېرىپ كەتكەن ئادەم تۇرسا ...

— بولدى ، مەن قارار قىلىپ بولدۇم . قۇنچۇينى ئۇزىتىشقا دەر-
ھال تەييارلىق قىلىڭلار . بىر نەۋرە ئىنىم خەنجۇڭ بېگى لى يۇي مېنىڭ
ئالاھىدە مۇشاۋىرىم ، مۇۋەققەت تەپتىش ۋەزىرلىك ئۇنۋانى بىلەن بايان-
چۇر قاغانغا « دانىشمەن ، باتۇر كۆل قاغان » دېگەن پەخىرىي ئاتاقنى
بېرىپ رەسمىيلەشتۈرگۈچى ئەلچى بولسۇن . بىر نەۋرە ئىنىم سول
يانداش ئامبال لى سۇن ھەربىي ئىشلار ۋەزىرىنىڭ يانداش ئامبىلى ، مۇ-
ۋەققەت نايب تەپتىش ۋەزىرى ۋە شاقاۋۇللۇق ئۇنۋانى بىلەن نايب
ئەلچى ھەمدە قۇنچۇي نىڭگونىڭ توي مەرىكىسىنى باشقۇرغۇچى بول-
سۇن ، ئاتاقلىق سەرۋەزىرلەرگە قىلىنىدىغان مۇئامىلەردىن بەھرىمەن
بولغۇچى مۇۋەققەت ئوڭ قول ۋەزىر ، جىگو بېگى فېي مېن چېگراغىچە
ئۇزىتىپ قويۇشقا مەسئۇل بولسۇن .

پۈتۈن چاڭئەن ئاھالىسى تەۋرەپ كەتتى . « نىڭگو قۇنچۇي
ئۇيغۇر قاغانغا خانىش بولۇش ئۈچۈن يولغا چىقىدىكەن » دېگەن خە-
ۋەرنى ئاڭلاپ ، قېرى - ياش ، ئەر - ئاياللارنىڭ ھەممىسى دېگۈدەك
قۇنچۇينى ۋە ئۇنى ئۇزىتىپ ماڭغۇچى ئوردا ئەھلىنى كۆرۈش ئۈچۈن
كوچىغا چىقىشتى . قۇنچۇي بايانچۇر قاغان سوۋغا قىلغان ئۇيغۇرچە ئې-
سىل كىيىملەرنى كىيىپ باشقىچە گۈزەل بولۇپ كەتكەندى . خەنجۇڭ
بېگى لى يۇي قۇنچۇينى بەش يۈز ياساۋۇل بىلەن قوغداپ ماڭدى . تاڭ
سۇزۇڭ ئارزۇلۇق قىزىدىن ئايرىلىشقا كۆزى قىيماي ، ئەجدىھا سۈرتى
چۈشۈرۈلگەن شاھانە سېرىق يىپەك تونىنى كىيىپ ، نىڭگو بىلەن بىر
مەپىدە ئولتۇرۇپ ماڭدى .

شېھنىياڭغا كەلگەندە تاڭ سۇزۇڭ كاتتا زىياپەت بېرىپ ، قىزىنى
يۈز مىڭ توپ يىپەك رەخت بىلەن ئۇزىتىپ قويدى . خوشلىشىش ئالدىدا
تەڭرى ئوغلى قىزىغا ئىلھام بېرىپ مۇنداق دېدى :

— قىزىم ، سىز يىراققا كېتىۋاتسىز . ئۇ يەرگە بارغاندىن كېيىن
خەنزۇلار بىلەن ئۇيغۇرلارنىڭ مۇناسىۋىتىنى قويۇقلاشتۇرۇشقا تىرىشىڭ .

قۇنچۇي ئېغىر بىر تىنىق ئېلىپ ئاتىسىغا قارىدى . ئۇ ئوردا ئىچىدىكى مەخسۇس ئوقۇتقۇچىلاردىن تەلىم ئېلىپ ، خان جەمەتى ئىچىدىكى قويۇق سىياسىي تۈس ئالغان تۇرمۇش شارائىتىدا پىشىپ يېتىلگەن بىلىملىك ۋە ئەقىللىق قىز ئىدى . ئۇنىڭ ئۈستىگە ، ئورخۇندىن ئەلچىلەر كەلگەندىن بۇيان ئاتا - ئانىسى ۋە ئۇستازلىرى بۇنداق تويلىشىشنىڭ ئەھمىيىتى ، دۆلەتكە كەلتۈرىدىغان پايدىسى ھەققىدە كۆپ سۆزلەپ ئۇنى قايىل قىلغان ھەمدە يىراقتىكى ئۆزىگە تونۇشلۇق بولمىغان ئۆزگىچە يايلاق ھاياتىغا ئۆزىنى بېغىشلاشقا ماقۇل كەلتۈرگەنىدى .

كەلگۈسىدىكى نامەلۇملىقتىن كۆڭلى پاراگەندە بولۇپ تۇرغان قۇنچۇي نىنگو كۆز يېشىنى سۈرتۈۋېتىپ ، غەمكىن كۆزلىرى بىلەن ئاتا - تىسىغا ئۇزاق تىكىلىپ قارىدى .

— ئېيتقىنىڭىزدەك قىلىمەن ، خان ئاتا ، — دېدى ئۇ ، — بۇ نىڭدىن سەككىز يۈز يىل ئىلگىرى خەن سۇلالىسىنىڭ قۇنچۇيلىرىدىن شى جۈن ۋە جې يۇلار دۆلەت ئىشىنى ئەلا بىلىپ ، غەربىي يۇرتتىكى ئۇسۇن خانىغا ياتلىق بولۇپ خىزمەت كۆرسەتكەنىكەن . قۇنچۇي ۋاڭ جاۋجۇنمۇ ھون تەڭرىقۇتغا ياتلىق بولۇپ دۆلەتكە نۇرغۇن پايدىلىق ئىشلارنى قىلغانىكەن . بۇگۈنكى كۈندە مەن سىزنىڭ ئۈمىدىڭىزنى ئاقلاپ ، دۆلەتكە خىزمەت قىلىش يولىدا ئۆلۈپ كەتسەممۇ رازىمەن . مەن چوقۇم خەنزۇلار بىلەن ئۇيغۇرلار ئوتتۇرىسىدىكى دوستلۇق ۋە ئىتتىپاقلىقنى داۋاملىق كۈچەيتىش ئۈچۈن كۈچ چىقىرىمەن .

تەڭرى ئوغلى كۆزلىرىگە ياش ئالدى ، لېكىن دەرھال ئۆزىنى تۇتۇۋېلىپ قىزى بىلەن خوشلاشتى .

ھەشەمەتلىك قەسىرلەرنىڭ پاراغەتلىك تۇرمۇشىدىن ئايرىلىپ باقمىغان قۇنچۇي نىنگو ئىككى ئاي جاپالىق يول يۈرۈپ ئورخۇن بويىغا يېتىپ كەلدى . قۇنچۇي قوغداپ كەلگەن خەنجۇڭ بېگى لى يۈي شا - ماننىڭ رىياسەتچىلىكىدە پېرە ئويناپ ، گۈلخاننى توققۇز قېتىم ئايلىنىش ۋە بۆرە بايرىقىغا تەزىم قىلىش قاتارلىق قائىدە - يوسۇنلارنى ئادا قىلغاندىن كېيىن يىپەك چېدىرىغا كىرىپ ، ئالتۇن تەختتە چازا قۇرۇپ ئول .

تۇرغان ئاق ساقاللىق بايانچۇر ئەل ئەتمىش بىلگە قاغانغا سالام بەردى .
— دانىشمەن ۋە باتۇر قارا قاغانغا مەلۇم بولغايكى ، — دېدى
ئۇ ، — بىز تەڭرى ئوغلى تاڭ سۇزۇڭ ئالىيلىرىنىڭ ھاۋالىسى بىلەن
بۈيۈك تاڭ دۆلىتىنىڭ قۇنچۇبى نىڭگونى ھۇزۇرلىرىغا ئېلىپ كەلدۇق .
پادىشاھىمىز سۇزۇڭ ئالىيلىرى قاغان ئالىيلىرىنىڭ تۆھپىسىنى كۆزدە
تۇتۇپ ، ئۆزىنىڭ ئارزۇلۇق قىزىنى سىلگە ياتلىق قىلىش ئارقىلىق
دوستلۇقىمىزنى يەنىمۇ كۈچەيتمەكچى بولدى . ئىلگىرى ئوتتۇرا تۈز-
لەڭدىكى ھۆكۈمدارلار باشقا قوۋملار بىلەن قۇدىلاشقاندا ياتلىق قىلىن-
غانلارنىڭ ھەممىسى ئاسراندى قۇنچۇبىلار ئىدى . نىڭگو بولسا ، پادىشا-
ھىمىزنىڭ ئۆز قىزى . ئۇ ھەم ئەخلاقلىق ، ھەم ساھىبجامال قىز . ئۇ ئا-
رىلىقنى يىراق كۆرمەي سىلگە ياتلىق بولغىلى كەلدى . قاغان ئالىيلى-
رى ، ئەمدى سىلى پادىشاھىمىزنىڭ كۈيئوغلى بولۇپ قالدىلا . بۇنىڭدىن
كېيىن ئىككى تەرەپ ئۆزئارا ھۆرمەت قىلىشىپ ، ئىناق ئۇرۇق — تۇغقان
بولۇپ ئۆتسەك .

— تەڭرى ئوغلى تاڭ سۇزۇڭ ئالىيلىرى تۈمەن مىڭ يىللار ياد-
شسۇن ، — دېدى بايانچۇر قاغان ، — ئايالىم بىلگە قاتۇن يېقىندا كې-
سەلدىن ساقىيالىماي قازا تاپتى . قۇنچۇبى نىڭگو بۇنىڭدىن كېيىن قاتۇن-
لىق ئۇنۋانى بىلەن ئۇلۇغلىنىپ ، « نىڭگو قاتۇن » دەپ ئاتىلىدۇ . خان-
لىقىمىزدا قاتۇنلار قاغاندىن قالسىلا ئىككىنچى ئورۇندىكى ھوقۇق ۋە ئى-
تىيازدىن بەھرىمەن بولىدۇ . لى يۈي ھەزرەتلىرى ، بىز ئۇيغۇرلار تاڭ
خانداىلىقى بىلەن قېرىنداشتەك ئۆتۈۋاتىمىز . كالىپۇك بولمىسا چىش
توڭلايدۇ . چوڭ ئوغلۇم قۇتلۇغ يابغۇ قوشۇن تارتىپ ئەن لۇشەن —
ئەن چىڭشۈي توپىلىڭىنى باستۇرۇپ قايتىپ كەلدى . لېكىن ، توپىلاڭ-
چىلار تېخى تولۇق تىنچىتىلغىنى يوق . مەن يەنە قوشۇن چىقىرىپ تاڭ
سۇزۇڭ ئالىيلىرىغا ياردەم قىلىمەن .

قاغان بىلەن لى يۈي سۆھبەتلىشىپ بولغاندىن كېيىن كاتتا توي
مەرىكىسى ئۆتكۈزۈلدى . ئاتلار ۋە قويلار سويۇلدى ، داش قازانلار ئې-
سىلدى ، شامان ۋە باخشىلار گۈلخان يېقىپ ، پېرە ئويناپ ، قوڭغۇراقلد-

رىنى جىرىڭلىتىپ كېلىنىنى پاكلىدى . نەغمە - ناۋا ، ناخشا - ئۇسسۇل قىزىپ كەتتى .

كەچ كىرگەندە قۇنجۇي نىڭگو ھون تەڭرىقۇتغا تەقدىم قىلىندى . خان ۋاڭ خاۋجۇن ۋە ئۇسۇن خانىغا ياتلىق بولغان شى جۈنلەرنىڭ ھەشەمەتلىك قەسىرلەردىن ئايرىلىپ ، كىگىز ئۆيلەردە گۆش يەپ ، سۈت ئىچىپ قانداق ھەسرەتلەنگەنلىكىنى كۆز ئالدىغا كەلتۈرگەن ھالدا ، ياش جەھەتتە ئۆز ئاتىسىدىنمۇ چوڭراق بولغان ئاق ساقاللىق بايانچۇر قاغاننىڭ چېدىرىغا كىرىپ كەتتى .

چاڭئەن ئوردىسىدىن قۇنجۇيىنى ئېلىپ كەلگەنلەر بىر ئايچە مېھمان بولغاندىن كېيىن قايتىشقا تەرەددۇت قىلدى . بايانچۇر قاغان ئۆزىنىڭ ئۈچىنچى ئوغلى قۇتلۇغ چۇر تېگىن قوماندانلىقىدىكى ئۈچ مىڭ كىشىلىك ئاتلىق قوشۇننى ئۇلارغا قوشۇپ تاڭ ئوردىسىنى قوغداش ئۈچۈن يولغا سالدى .

× × ×

قۇتلۇغ يابغۇ لويىڭدىن قايتىپ كېلىپ كەيپ - ساپالىق تۇر-مۇشنى يەنە باشلىۋەتكەنىدى . بۇ مەيپەرەس خانزادە كىگىز ئۆيدە بىر-نەچچە يېقىنلىرى بىلەن گۆش يەپ ، مەي ئىچىشمەكتە ئىدى . ھەممەي-لەننىڭ كەيپى ئۆرلەپ خېلى قىزىپ قالغان پەيتتە سورۇنغا يېڭى مېھمان كىرىپ كەلدى . سۆسەر تۇماق ، بۇلغۇن جۇۋا كىيگىنىدىن قارىغاندا ئۇمۇ ئېسىلزاڭلاردىن بىرى ئىدى .

— كېچىكىپ قالدىڭغۇ ؟ ئەمدى كەلدىڭغۇ ؟ — دېدى قۇتلۇغ يابغۇ ئۇنىڭغا تاپا - تەنە قىلىپ .

يېڭى مېھمان ئۆلپەتداشلار قاتارىدىن ئورۇن ئېلىپ بەھۇزۇر ئولتۇردى .

— بۈيۈك قاغانىمىز مۇھىم ئىش بىلەن چاقىرتىپتىكەن . شۇڭا ، كېچىكىپ قالدىم ، — دېدى ئۇ .

— قانداق مۇھىم ئىش ئىكەن ئۇ ؟ — سورىدى قۇتلۇغ يابغۇ .

يېڭى مېھمان چۈشەندۈردى :

— نىڭگو قاتۇن چېدىر ۋە كىگىز ئۆيلەرگە كۆنەلمەپتۇ . « بۇ يەر بەك سوغۇق ئىكەن ، كېچىچە ئۇخلىمايۋاتىمەن » دەپتۇ . ئۇ يەنە « چاڭئەندىن ئۇستلارنى تەكلىپ قىلىپ ئۆي — ئىمارەت سالدۇرايلى » دەپتۇ . قاغان بىر نەچچىمىزنى چاقىرتىپ مەسلىھەتلەشتى . بىز « كۆپ رەك ئېيىق تېرىسى تېپىپ نىڭگو قاتۇنغا سېلىپ بېرىيلى ، كىگىز ئۆينىڭ تۆپىسىگە يەنە قوشلاپ كىگىز ياپايلى ، ئۆينىڭ ئاستىغا ياغاچ ياتقۇزايلى » دېيىشتۇق .

— تابغاچ قاتۇن يەنە نېمە دەپتۇ ؟ — يابغۇ ئەمدى تەنە ئارىلاش

سورىدى .

— ئەجەبا ، قاغان ئوغلى بۇ گەپلەردىن خەۋەرسىزمۇ ؟

— ئۆزۈڭ بىلسەنغۇ ، ئۇ نايىناق تابغاچ كەلگەندىن كېيىنلا مەن تۇغلا يايلىقىغا كەتكەن ، تېخى يېقىندىلا قايتىپ كەلدىم .

— شۇنداقتىمۇ ... — يېڭى مېھمان گەپ قىلالماي توختاپ

قالدى .

سورۇن ئىشتىراكچىلىرى قاغان ئوغلىنىڭ قاتۇنغا بۇنداق ھۆر-مەتسىزلىك قىلىشىدىن ھاڭ - تاڭ بولۇپ قورقۇپ كېتىشتى .

— شەۋكەتلىك يابغۇم ، — دېدى ئۇلاردىن بىرى ، — قاغان

بىلەن قاتۇننى ھۆرمەتلەش يايلاقتا ئەزەلدىن داۋاملىشىپ كېلىۋاتقان ئۇدۇم .

— شۇنداق ، — دەپ ئۇنى قوللىدى يەنە بىرەيلەن ، — قاغان

ئۇلۇغدۇر ، قاتۇن ئۇنىڭ ئەڭ يېقىن ھەمراھى . شۇڭا ، ئۇمۇ ئۇلۇغلىنىشى كېرەك .

قۇتلۇغ يابغۇ توختىماي ئىچىلىۋاتقان مەينىڭ تەسىرى بىلەن

خېلى ئوبدانلا تەڭشىلىپ قالغانىدى . بۇنداق چاغلاردا ئۇنىڭ تەرسالىقى

تۇتسا كۆزىگە ھېچنېمە كۆرۈنمەي قالاتتى . ئۇ ئۆزىنى ئۇنتۇغان ھالدا

قورساق كۆپۈكىنى تۆككىلى تۇردى :

— قاغان قېرىغاندا ئالجدى ! بىر پۇتى گۆرگە ساڭگىلاپ قالدى .
 ھاندا يىگىتلىك قىلىشنى كىم قويدى ئۇنىڭغا ! مەن لويىڭدا ئۇزاقراق
 تۇرايلى دېسەم ئۇنىماي ، كەينى - كەينىدىن چاپارمەنلەرنى ئەۋەتىپ
 قوشۇننى قايتۇرۇپ كەلدى . « بۇقلارنى بوزەك قىپسىلەر ، قىز - چو -
 كانلارنى بۇلاپسىلەر » دەپ ماڭا بىرمۇنچە كايىدى . ئەمدى ئۆزىچۇ ؟ ئۇ
 جىرتاق كۆز تايغاج جىنىنىڭ سىزغان سىزىقىدىن چىقالمايدىغان بولۇپ
 قالدى . ئەتىدىن كەچكىچە يوتقاندىن چىقماي ، خانلىقنىڭ ئىشلىرىنىمۇ
 ئۇنىۋدى ... ئەمدى ئۇنىڭدىن قورقمايمەن ، ئۇنىڭغا بويسۇنمايمەن ، قو -
 شۇنۇمنى ئېلىپ كېتىمەن ، يىراقلارغا كېتىپ ئۆزۈم ئايرىم تۇرىمەن ...

× × ×

بايانچۇر ئەل ئەتمىش بىلگە قاغان قىشلىققا مەخسۇس تىكىلگەن
 ئاق كىگىز ئۆيدىكى ئالتۇن تەخت ئۈستىگە سېلىنغان ئىككى قات ئېيىق
 تېرىسىدە سۆسەر تۇمىقىنى باستۇرۇپ كىيىپ ، سۆسۈن تاۋار بىلەن
 تاشلانغان قۇندۇز جۈۋىسىغا يۆگىنىپ ئولتۇراتتى . ئۇنىڭ گەۋدىسى
 بىر ئاز مۇكەببەگەن ، ساقال - بۇرۇتى ئاقارغان بولسىمۇ ، ئۆتكۈر كۆز -
 لىرى تەخت ئالدىدا يۈكۈنۈپ ئولتۇرغان مەسلىھەتچى تۈپەك ئالپ شۇلغا
 مىختەك قادالغانىدى . قاغان مەلۇمات يەتكۈزگىلى كىرگەن بۇ مەسلى -
 ھەتچىنىڭ بىر سۆزىنىمۇ ئۆتكۈزۈۋەتمەي ، پۈتۈن زېھنىنى يىغىپ تىگ -
 شىماقتا ئىدى .

— ھىم ، قۇتلۇغ يايغۇ شۇنداق دېدىمۇ ؟ — دېدى ئۇ بېشىنى
 بىلىنەر - بىلىنمەس لىگىشىتىپ ، — ئۇ راستتىنلا كەتمەكچى بوپتۇمۇ ؟
 — شۇنداق ، بۈيۈك قاغانىم ، — دېدى تۈپەك ئالپ شۇل ، — ئۇ
 ھازىر قول ئاستىدىكى قوشۇننى ئاتلاندىرۇپ كېتىشكە تەييارلىق قىلىۋا -
 تىدۇ . مەن ئۇنى توسۇپ قالالمايمەن .
 — ھىم ، ماقۇل ئەمەس ، — دېدى بايانچۇر قاغان ئاۋازىنى سو -
 زۇپ ، — چىقىپ كەتسەڭ بولىدۇ .

تۈپەك ئالپ شۇل ئورنىدىن قوپۇپ ئېگىلىگىنىچە كەينىچە مېڭىپ چىقىپ كەتتى .

قاغان ئۇزاققىچە خىيال سۈرۈپ ئولتۇرۇپ كەتتى .
— ئىسيان ! — دېدى ئۇ ئۇلۇغ — كىچىك تىنىپ .

× × ×

تاغ — دالالار يېشىللىققا پۈركىنىپ ، ياز پەسلى كېلىپ قالغاندى . قاغاننىڭ قارارگاھى جايلاشقان كەڭرى ئوتلاقتا قاتار — قاتار كەڭ ئۆيلەر تىكىلگەنىدى . ئۇ يەر — بۇ يەردە ئوتلاپ يۈرگەن ئاتلار ۋە كالا — موزايىلار كۆزگە چېلىقاتتى .

ھەممىدىن چوڭ ۋە كۆركەم ئاق كىگىز ئۆينىڭ يېنىدا بىر توپ ياش نۆكەرلەر ئۆزئارا چاقچاق قىلىشىپ ، چېلىشىپ ئويناشماقتا ئىدى . كىگىز ئۆيىدىن شاپ بۇرۇتلۇق بىر سانغۇن چىقىپ ئۇلارغا توۋلىدى :
— سەپكە تىزىلىڭلار ! تابغاچ ئەلچىلىرى ئۇلۇغ بۇيرۇقنىڭ زىيا-پىتىگە چىقىدۇ .

نۆكەرلەر يانلىرىغا ئېسىقلىق قىلىچلىرىنى ۋە ئۇزۇن چاچلىرىنى تۈزەشتۈرۈپ سەپكە تىزىلدى .

كىگىز ئۆيىدىن يالتىراق تاۋار تونلار كىيىشكەن شالاڭ ساقاللىق ۋە قىسقى كۆزلۈك ئۈچ نەپەر تابغاچ كۈلۈمسىرىگەن ھالدا چىقىپ كەلدى . سانغۇن ئۇلارنى سەل ئېگىز رەك كۆتۈرۈلۈپ تۇرغان جايدىكى باشقا بىر ئاق كىگىز ئۆيگە باشلاپ كىردى . توققۇز بۇيرۇقلار باشلىقى قارا ساقاللىق ئىنانچۇ تون باغا تارقان رەڭدار گېلەم ئۈستىگە سېلىنغان ئالا — بالداق يولۋاس تېرىسىدە سۈرلۈك قىياپەت بىلەن چازا قۇرۇپ ئولتۇراتتى . تابغاچ ئەلچىلىرى كىرگەندە ئۇ ئورنىدىن تۇرۇپ قاندى — يوسۇنلۇق سالاملاشتى ۋە ئۇلارنى ئولتۇرۇشقا تەكلىپ قىلدى . تابغاچلارمۇ يولۋاس تېرىلىرىدىن ئورۇن ئېلىشتى .

— بۈيۈك قاغانىمىزنىڭ بىرئاز تاۋى يوق بولۇپ قالدى ، —

دېدى ئىنانچۇ تون باغا تارقان ، — شۇڭا ، ئۇ ھەر قايسىلىرى بىلەن زد-
ياپەتتە بىللە بولۇشنى پېقىرغا ھاۋالە قىلدى .

— بايانچۇر قاغاننىڭ ئۆمرى ئۇزۇن بولسۇن ! تۈمەن مىڭ يىللار
سەلتەنەت سۈرۈپ ياشسۇن ! — دېيىشتى ئەلچىلەر .
داستىخان تارتىلىپ ، زىياپەت باشلاندى . سۆز ئارىسىدا ئەلچى-
لەردىن بىرى سورىدى :

— خانزادە قۇتلۇغ يابغۇ سالامەت تۇرۇۋاتامدۇ ؟

— ئۇ يېقىندا قازا تاپتى ، — دەپ جاۋاب بەردى باغا تارقان .

تابغاچلار قاغۇسىنى ئىپادىلىدى :

— بىز بۇ مۇسبەتتىن خەۋەر تاپماپتۇق .

— ئۇ كېسەلمىدى ؟

— رەھمەتلىك توپىلاڭنى باستۇرۇشتا چوڭ خىزمەت كۆرسەت-

كەندى .

— شۇنداق ، ئۇ باتۇر ئىدى ، — دېدى باغا تارقان ، — لېكىن

ئۇ ئۇرۇشتا داڭق چىقارغاندىن كېيىن كۆرەڭلەپ كەتتى ، خاتالاشتى ،

قاغانغا ئۆكتە قوپتى . شۇڭا ، ئېلىمىزنىڭ ئەزەلدىن داۋاملىشىپ كېلىۋات-

قان ئادىتى بويىچە جازالاندى . ئۇ ئەمدى يورۇق دۇنيادىن كەتتى .

تابغاچلار « چۈشەندۈق » دېگەننى بىلدۈرۈپ ، باشلىرىنى ئىر-

غىتتى .

× × ×

بايانچۇر قاغان يىپەك چېدىردىكى ئېيىق ۋە تۈلكە تېرىلىرى سې-

لىنغان كات ئۈستىدە گۈللۈك تاۋار بىلەن قاپلانغان توزغاق ياستۇققا

بېشىنى قويۇپ ، ئۇچىسىغا قۇندۇز جۇۋىسىنى يېيىنغان ھالدا سوزۇلۇپ

ياتاتتى . ئۇ چوڭ ئوغلى قۇتلۇغ يابغۇ ئۆلگەندىن كېيىن ئۇدا بىر نەچچە

كۈنگىچە گېلىدىن غىزا ئۆتمەي ئاھ ئۇرۇپ ، ئاخىر تاۋى يوق بولۇپ يې-

تىپ قالغانىدى .

— ھەي قۇتلۇغ ، ئۆزۈڭگىمۇ قىلدىڭ ، ماڭىمۇ قىلدىڭ ! —
دېدى ئۇ. ئاچچىق يىغىدىن ئاۋازى بوغۇلۇپ ، — ئەجەبمۇ كۆيۈمسىز ،
قارا كۆڭۈل ، قارام بولۇپ تۇرىلىپتىكەنسىن ...

نىڭگو قاتۇن قاغاننىڭ يېنىدا غەمكىن ئولتۇراتتى . ئۇ ئۇيغۇر
تىلىنى تېخى تۈزۈكرەك ئۆگىنەلمىگەچكە كىشىلەر بىلەن راۋان سۆزلە-
شەلمەيتتى ، پەقەت ئايرىم سۆزلەرنىلا دېيەلەيتتى .

— ئىچىڭ ، — دېدى ئۇ بىر چىنە ئىسسىق شورپىنى قوش
قوللاپ بىمار ئېرىگە سۇنۇپ .

قاغان بىلەن قاتۇننىڭ يېنىدا خىزمەت كۈتۈپ ئولتۇرۇشقان
ئىككى دېدەك قىز قاغاننى ئىككى ياندىن يۆلەپ ئولتۇرغۇزۇشتى . بىمار
شورپىنى ئوتلىدى .

شۇ ئەسنادا بىر چاپارمەن كىرىپ مەلۇمات بەردى :
— بۈيۈك قاغانىمغا مەلۇم بولغاچكى ، تابغاچ ئەلچىلىرى سالامغا
كەلدى .

نىڭگو قاتۇن ئۇيغۇرچىنى تولۇق بىلمىسىمۇ ، چاپارمەننىڭ مەلۇم-
ماتىنى چۈشەندى ۋە ئۆز يۇرتداشلىرىنىڭ كەلگەنلىكىدىن شادلىنىپ ،
يۈرىكى تېپىچەكلەپ كەتتى . ئۇنىڭ بايقى پەرىشانلىق ھالىنى شامال
ئۇچۇرتۇپ كەتكەندەك بولدى . ئۇ بىراقلا جانلىنىپ ، شوخ چاقناپ
كەتكەن كۆزلىرى بىلەن قاغانغا تىكىلدى .

— ئۇلار بىلەن تېزرەك كۆرۈشەيلى ، — دېدى ئۇ ئۆزىنى بى-
سئوالماي .

— مېھمانلارنى باشلاڭلار ، — دېدى قاغان ۋە كاتتىن چۈشتى .
نىڭگو قاتۇن ئۇنى قولتۇقىدىن يۆلدى . ئۇلار ھۇجرا قىلىنغان
چېدىردىن چىقىپ ، تەخت قويۇلغان ئەڭ چوڭ چېدىرغا كىردى . قاغان
ئالتۇن تەختكە چىقىپ ، چازا قۇرۇپ ئولتۇردى . قاتۇن خۇددى يۇمشاق
ئاسلاندىك سىلىققىغا كېلىپ ئۇنىڭ يېنىغا جايلاشتى .

تابغاچ ئەلچىلىرى ئۇلۇغ بۇيرۇق ئىنانچۇ تون باغا تارقاننىڭ يول
باشلىشى بىلەن قاغان چېدىرىغا كىرىپ تەزىم بەجا كەلتۈرۈشتى ، ئىككى

تەرەپ ئۆزئارا ھال - ئەھۋال سوراشتى . باش ئەلچى سۆزىنى باشلىدى :
— ئۇيغۇر قوشۇنى ئوتتۇرا تۈزلەڭگە بېرىپ ، بىز بىلەن ماسلى-
شىپ جەڭ قىلغانلىقتىن زور غەلبە قولغا كەلگەندى ، ئەن لۇشەن -
ئەن چىڭشۈي توپىلىڭى ئاساسىي جەھەتتىن تىنچىتىلغانىدى . لېكىن ،
ئۇيغۇر قوشۇنى قايتىپ كېتىشى بىلەنلا يەنە شى سىمىن توپىلاڭ كۆ-
تۈردى .

— شى سىمىن تەڭرى ئوغلغا تەسلىم بولغان ئەمەسمىدى ، —
دېدى ئەل ئەتمىش بىلگە قاغان .

— شۇنداق ، — دەپ ئۇنىڭ سۆزىنى تەستىقلىدى باش
ئەلچى ، — شى سىمىن دەسلەپتە ئەن لۇشەنگە قوشۇلۇپ توپىلاڭ كۆ-
تۈرگەن . ئەن لۇشەن ئۆلگەندىن كېيىن ئەن چىڭشۈيىنىڭ باش مەسلى-
ھەتچىسى بىلەن چىقىشالماي بۈيۈك تاڭ دۆلىتىگە سادىق بولىدىغانلىقىنى
بىلدۈرۈپ ، بىز تەرەپكە ئۆتكەندى . تەڭرى ئوغلى تاڭ سۇزۇڭ ئۇنى
فەنياڭ ئايمىقىغا ئىراۋۇل قىلىپ تەيىنلىگەندى . بۇ يىل ئەتىيازدا قو-
ماندان گوزىيى ئەن چىڭشۈيىنىڭ قالدۇق كۈچلىرىنى تازىلاش ئۈچۈن
خېنەنگە يۈرۈش قىلغانىدى . جەڭ باشلانغاندا شى سىمىن بىزدىن يۈز
ئۆرۈپ ، ئارقا سېپىمىزگە تېگىش قىلىپ ، يېمەك - ئىچمەك ، ئات -
ئۇلاغلىرىمىزنى بۇلاپ كەتتى . ئارقىدىنلا سەكسەن مىڭ كىشىلىك قو-
شۇن بىلەن بىزگە ھۇجۇم قىلدى .

— جەڭ نەتىجىسى قانداق بولدى ؟ — بايانچۇر قاغان بۇ ئىشقا
كۆڭۈل بۆلگەن ھالدا سورىدى .

— جەڭ راسا قىزىپ كەتكەن مەزگىلدە تۇيۇقسىزدىن قارا بوران
چىقىپ كەتتى ، ھەر ئىككى تەرەپ جەڭنى داۋاملاشتۇرۇشقا ئامالسىز
قالدى . بوران دەرەخلەرنى يىلتىزىدىن قومۇرۇپ ، ئادەملەرنى ئۇچۇرتۇپ
يىقىتاتتى . سەپلەر بۇزۇلۇپ ، بىزنىڭ پىيادە جەڭچىلىرىمىز چېچىلىپ
كەتتى . لېكىن ، شى سىمىننىڭ ئەسكەرلىرى ئاتلىرىنى يانقۇزۇپ ، ئۆز-
لىرى شۇ ئاتلارنىڭ دالدىسىدا يېتىۋېلىپ ، بوراندىن ئوڭۇشلۇق ئۆ-
تۈۋالدى - دە ، قايتىدىن ئاتلىنىپ چىقىپ ، بىزنىڭ دالادا چېچىلىپ

كەتكەن ئەسكەرلىرىمىزنى قوغلاپ قىرغىلى تۇردى . ئاخىر گوزىيى لو-
ياڭدىن چېكىنىپ چىقىشقا مەجبۇر بولدى .

— كېيىن قانداق بولدى ؟ — قاغان يەنە سورىدى .

— كېيىن شى سىمىن ئەن چىڭشۈينى ئۆلتۈرۈپ ، يېقىندا ئۆزىنى
« پادىشاھ » دەپ ئېلان قىلدى .

نىڭگو قاتۇن سۆھبەتكە پۈتۈن ۋۇجۇدى بىلەن بېرىلىپ ، تاڭ
قوشۇنلىرىنىڭ ھەربىر ئوڭۇشسىزلىقى توغرىسىدا گەپ بولغاندا ئاھ ئۇ-
رۇپ ، كۆزلىرىگە ياش ئېلىپ ئولتۇراتتى .

— خان ئاتام ساق - سالامەتمۇ ؟ چاڭئەندە ئۇرۇش بول-
دىمۇ ؟ — دەپ ئۆزىنى تۇنۇۋالماي سورىدى ئۇ .

— تەڭرى ئوغلى ساق - سالامەت ، — دەپ ئۇنىڭغا تەسەللى

بەردى باش ئەلچى ، — ئۇرۇش ھەرىكەتلىرى ئاساسەن خېنەن ، خېنەن
بېيلاردا بولۇۋاتىدۇ . گوزىيى ، لى گۇاڭبى ، بارغۇت خۇيۇن قوشۇنلىرى
توپىلاڭچىلارنى شەنشى تەۋەسىگە ئۆتكۈزەي تىرىككەش جېڭى ئېلىپ
بېرىۋاتىدۇ .

— شى سىمىننى پات ئارىدا تىنچىتىشتىن ئۈمىد بارمۇ ؟ — يەنە
سورىدى قاغان .

— ئەلۋەتتە ، — دېدى ئەلچى ، — لېكىن بۇ قېتىمقى ئۇرۇشلار

جەريانىدا قوشۇنىمىزدا مۇنداق ئىككى تۈرلۈك يېتەرسىزلىك بايقالدى .

بۇنىڭ بىرى ، بىزدە ئاتلىق قوشۇن كەم . يەنە بىرى ، بىزنىڭ مىس

قونداقلىق ئوقىلىرىمىزنىڭ سۈپىتى تۆۋەن ئىكەن . ئۇيغۇر قوشۇنى ئىش-

لىتىۋاتقان ئوقىلار ئەۋرىشىم بولۇپ ، ئوقنىڭ ئۇچۇش مۇساپىسى يىراق ،

دەللىك نىسبىتى يۇقىرى ئىكەن . شۇڭا ، قوشۇنلىرىمىزنى ئۇيغۇر ئوقى-

لىرى بىلەن قوراللاندىرۇشنىڭ زۆرۈرلۈكىنى ھېس قىلدۇق . تەڭرى

ئوغلى ياتۇر ۋە دانىشمەن بايانچۇر قاغاندىن چاڭئەنگە بىر تۈركۈم ئوقى-

ياساش ئۈستىلىرىنى ئەۋەتىپ بېرىشنى ئۈمىد قىلىدۇ .

— بۈيۈك قاغانم ، — دەپ تاقەتسىزلىك بىلەن ئىلتىجا قىلدى

نىڭگو قاتۇن ، — ئوقىا ئۈستىلىرىنى تېزەرەك ئەۋەتىپ بېرىيلى .

ئۇلۇغ بۇيرۇق ئىنانچۇ تون باغا تارقان ئەمدى سۆز قىستۇرۇشنى مۇۋاپىق تاپتى :

— بۈيۈك قاغانىمىز بىلەن نىڭگو بىلگە قانۇنغا چوڭ شەھەرلەر- دىكىدەك كېسەك ئۆي سالدۇرۇپ بېرىشنى قارار قىلغانىدۇق . شۇڭا ، چاڭئەندىن بىناكارلىق ئۈستىلىرىنى ئەۋەتىپ بەرسەڭلار تازا كۆڭۈلدىكىدەك ئىش بولاتتى .

— شۇنداق ، شۇنداق ، ئۆي بولمىسا بولمايدۇ ، — دېدى نىڭگو قاتۇن بېشىنى تېز - تېز ئىرغىتىپ ، — ئۈستىلارنى تېزىرەك ئەۋەتىپ بېرىڭلار ، خان ئاتامغا ئېيتىڭلار .

— ئەلۋەتتە ، بۇ تەلىپىڭلارنى تەڭرى ئوغلىغا يەتكۈزۈمىز ، ئۇس- تىلار كېچىكمەي بۇ يەرگە يېتىپ كېلىدۇ .

شۇنداق قىلىپ ، ئون كۈندىن كېيىن تابغاچ ئەلچىلىرى ئوقيا ياسايدىغان ئۇيغۇر ئۈستىلارنى باشلاپ سەددىچىن سېپىلى تەرەپكە يۈرۈپ كەتتى .

× × ×

بايانچۇر قاغاننىڭ كېسلى كۈندىن - كۈنگە ئېغىرلىشىپ كەتتى . قۇياش قىزدۇرۇپ تۇرغان تومۇز كۈنلىرىنىڭ بىرىدە ئۇ ئۆزىنىڭ ئاداققى ۋەسىيىتىنى ئېيتماقچى بولدى .

— ئىدىگەننى چاقىرىڭلار ، — دېدى ئۇ زەئىپلەشكەن ئاۋازدا . دېدەكلەرنىڭ بىرى ئۆيىدىن چىقىپ ، ئىشىك ئالدىدا بۇيرۇق كۈتۈپ تۇرغان ئىككى قورۇقچىغا :

— ئىككىنچى خانزادىنى چاقىرىڭلار ، — دەپ قويۇپ قايتىپ كىردى .

ھايال ئۆتمەي ئىككىنچى خانزادە ئىدىگەن قۇتلۇغ بىلگە تارقان خان ئاتىسىنىڭ ئالدىغا كېلىپ تېز چۆكتى .
— قاغان ئانا ، مەن كەلدىم .

بايانچۇر قاغان كۆزلىرىنى ئاستا ئېچىپ ئوغلغا قارىدى .
— تالاغا چىقىمەن ، — دېدى ئۇ ، — ئەجدادلىرىمىز قالدۇرۇپ
كەتكەن مەڭگۈ تاشلارنى كۆرگۈم كېلىپ قالدى . سەنمۇ بىللە بارغىن ، ئوغلۇم .
خانزادە ئاتىسىنى يۆلەپ ئورنىدىن تۇرغۇزدى ۋە ئاق كىرگەن
ئۇزۇن چاچلىرى ئۈستىدىن قىزىل تاۋار ياغلىقىنى چىگىپ قويدى . قو-
رۇقچىلار قاغاننى ئېگەر — جابدۇقلىرى ئالتۇن — كۈمۈش بىلەن بېزى-
تىلگەن ئاق ئاتقا مىنگۈزۈشتى . خانزادە ئىدىگەن قۇتلۇغ بىلگە تارقان ،
ئۇلۇغ بۇيرۇق ئىنانچۇ تون باغا تارقان ، مەسلىھەتچى ۋە بىتىكچى تۈبەك
ئالىپ شۇل ياغلاقار ئۇنىڭغا ھەمراھ بولدى . تۆت يۈز قورۇقچى ئۇلارنى
قوغداپ ماڭدى .

تىنىق كۆك ئاسماندا قۇياش ئۆزىنىڭ يارقىن نۇرىنى سېخىلىق
بىلەن تۆكۈپ تۇراتتى . ئورخۇن ۋادىسىنىڭ گۈزەل مەنزىرىسى كەڭ
قۇچاق ئېچىپ دىللارنى سۆيۈندۈرەتتى . سۈزۈك دەريا سۈيى شوخ مەۋج
ئۇرۇپ ئاقاتتى . ساھىلدىن باشلانغان كەڭرى يايلاق بولۇق ئۆسكەن
ئوت — چۆپلەر ۋە رەڭمۇ رەڭ ياۋا گۈللەرگە تولۇپ كەتكەنىدى . يىراق-
تىكى ئېدىرلار ئارىسىدا يېشىل چاتقاللار غۇزمەكلىشىپ كۆرۈنەتتى .
قاغان بىر نەچچە كۈندىن بېرى يوتقان تۇتۇپ يېتىپ بەكلا
ماغدۇرسىزلىنىپ كەتكەنىدى . ھالبۇكى ، بۇ دۇنياغا كۆز ئېچىشى بىلەنلا
ئات ئۈستىدە چوڭ بولىدىغان يايلاق خەلقى ھەرقانداق ئەھۋالدىمۇ ئې-
گەردە راھەتلىنىپ ئولتۇراالايدۇ . بايانچۇر قاغانمۇ ئېتىنى مىنىپ يىراق —
يىراقلارغا كۆز تىككىنىدە دىلى يورۇپ ، يېنىكلەپ قالغاندەك بولدى .
ئېگىزلىكتە چوقچىيىپ تۇرغان مەڭگۈ تاشلار ۋە ئۇلارنىڭ ئەتراپ-
پىغا ئورنىتىلغان ئادەم سىياقىدىكى بالباللار كۆرۈندى . ئالىي مەرتىۋىلىك
چەۋەندازلار ھەربىر مەڭگۈ تاشنىڭ ئالدىدا بىر ئەسناغىچە توختاپ ئېھ-
تىرام بىلەن كۆز تىكەتتى . كۆل تېگىن ، تونپوقۇق ، بىلگە قاغان مەڭگۈ
تاشلىرى ... بايانچۇر قاغان مەڭگۈ تاشلارغا رەتلىك ئويۇلغان يېزىقلارغا
قاراپ ئۇزاققىچە سۈكۈت قىلىپ تۇرۇپ قالاتتى . ئۇ يايلاق خەلقىنىڭ
ئۇزاق ، مۇرەككەپ ، ئەگرى — توقاي تارىخىنىڭ يادنامىسى سۈپىتىدە

زامانلارغا گۇۋاھلىق بېرىپ تۇرغان بۇ تاش پۈتۈكلەرگە قاراپ خىيال سۈرۈۋاتامدۇ ياكى ئۇلاردىكى بايانلارنى ئىچىدە ئوقۇۋاتامدۇ ؟ بۇنى ھېچكىم بىلمەيتتى ، لېكىن ھەممەيلەن خۇددى قاغانغا ئوخشاشلا بۇ يېزىق ئويۇلغان تاشلاردىن يايلاق خەلقنىڭ شەرەپلىك ئىش ئىزلىرىنى كۆرۈپ ، مەغرۇر قىياپەتتە تەنتەنە قىلىۋاتقاندەك تۇيولاتتى .

— بۇ مۇقەددەس تاشلارنى كۆز قارىچۇقۇڭلاردەك بىلىپ ئاسراڭلار ، بۇ يەرگە كېلىپ تاۋاپ قىلىشنى ئۇنىۋماڭلار ، — دېدى قاغان قولى بىلەن مەڭگۈ تاشلارنى كۆرسىتىپ ، — بۇ تاشلارغا زامانلار ھەقىقىتى ، ئەجدادلارنىڭ ئەقىل - پاراستى ۋە ياشاش ئىرادىسى پۈتۈلگەن . بۇ پۈتۈكلەردىن سىلەر نۇرغۇن ئىبرەتلىك ساۋاق ۋە ھايات يوللىرىنىڭ تۈرلۈك ئۆرنەكلىرىنى تاپالايسىلەر . بۇ بىزنىڭ مىراسلىرىمىز . بۇنىڭ يىللىق ، تۈمەن يىللىق مەڭگۈ تاشلارنى مەڭگۈ ئەستىن چىقارماڭلار . بۇ بىزنىڭ دۇنيادىكى مەۋجۇتلۇقىمىزنىڭ نىشانىسى بولۇپ قالغۇسى .

چەۋەندازلار خۇددى سېھىرلەنگەندەك ، خۇددى كۆك تەڭرى ۋە ئىلاھىي قۇياشقا بەيئەت قىلىۋاتقاندەك ، خۇددى قەدىمكى ئەجدادلار كۆك بۆرىگە ئەگىشىپ ھاياتلىق ۋە بەخت يوللىرىنى ئىزلىگەن ئاشۇ ئۇزاق ئۆتمۈش زامانلار قوينىدىكى يورۇق نۇقتىلارنى كۆرۈۋاتقاندەك جىمجىت ، جىمجىت بولۇشۇپ قاغاننىڭ بىر سۆزىنىمۇ ئۆتكۈزۈۋەتمەي تىڭشماقتا ئىدى .

قاغان ئېتىنى دېۋىتتى . باشقىلارمۇ ئۇنىڭ كەينىدىن ئەگەشتى . ئۇلار شۇ مېڭىشىدا تېرخىن دەرياسىغا يېقىن جايدىكى تۆپىلىككە چىقىپ ، ئەل ئەتمىش بىلگە قاغان مەڭگۈ تېشىنىڭ ئالدىغا كېلىپ توختىدى . قاغان شەخسەن ئۆزىنىڭ شەرىپىگە بېغىشلاپ ئورنىتىلغان بۇ تاشقا قاراپ تېخىمۇ ئۇزاق تۇرۇپ كەتتى ، لېكىن ھېچنېمە دېمىدى ۋە ئۇلۇغ - كىچىك تىنىپ قويۇپ ، يولىنى داۋاملاشتۇردى .

ئۇلار ئوردىغا ، يەنى قاغاننىڭ تۇرالغۇسىغا قايتىپ كەلگەندىن كېيىن بايانچۇر قاغان ئاتتىن چۈشمەي تۇرۇپ ئۇلۇغ بۇيرۇق ئىنانچۇ تون باغا تارقانىنى قول ئىشارىتى بىلەن يېنىغا چاقىردى .

— مەندىن كېيىن خانلىقىمىزنىڭ ئالتۇن تەختىگە ئىككىنچى ئوغلۇم ئىدىگەن قۇتلۇغ بىلگە تارقان ۋارىسلىق قىلسۇن ، — دېدى ئۇ ، — سىلەر ، مېنىڭ سادىق توققۇز بۇيرۇقلىرىم ئۇيۇلناشتەك ئىتتىپاقلىشىپ ۋارىسىمنىڭ پۇتىغا پۇت ، قولىغا قول بولۇڭلار . شۇنداق قىلساڭلار مېنىڭ روھىم ۋە خانلىقىمىزنى تىكلىگەن ئاتام كۆل بىلگە قاغاننىڭ مۇقەددەس روھى ئەمىن تاپىدۇ ، سىلەردىن رازى بولىدۇ .
باغا تارقان ئوڭ قولىنى كۆكسىگە قويدى .

— بىز ھەممىمىز جېنىمىز ، تېنىمىز بىلەن خانلىقىمىزنى ھەم قانغانىمىزنى قوغدايمىز ، ھەر ئىشتا ئۇنى قوللايمىز ، — دېدى ئۇ .
قاغان قورۇقچىلارنىڭ ياردىمى بىلەن ئاتتىن چۈشتى .
نىڭگو قاتۇن ئۇنى يۆلەپ يىپەك چېدىرغا ئەكىرىپ كەتتى .

بۇ بايانچۇر قاغاننىڭ يورۇق دۇنيادىكى ئەڭ ئاخىرقى پائالىيىتى بولۇپ قالدى . ئەتىسى ، قارىخاي بويىدىن ئېگىز رەك ئۆزلىگەن ياز قۇياشنىڭ ئىللىق نۇرى چېدىرنىڭ شەرققە قارىتىلغان ئىشىكىدىن ئىچكىرىگە پارلاپ كىرىشكە باشلىغان مەزگىلدە ئورخۇن ئۇيغۇر خانلىقىنىڭ ئىككىنچى قاغانى بايانچۇر ئەل ئەتەش بىلگە قاغان قوڭۇر يەردىكى ئادەملەر ئارىسىدىن كۆتۈرۈلۈپ چىقىپ ، كۆك ئاسماندىكى روھلار قاتارىغا قوشۇلدى .

خان جەمەتى ۋە ئوردا ئەھلى بوغۇزلانغان ئات ۋە قويلارنى قانغاننىڭ جەسىتى قويۇلۇپ ، ئىشىك ئالدىغا قوتاز قۇيرۇقى ئېسىلغان ئاق كىگىز ئۆيىنىڭ ئەتراپىغا تىزىپ ياتقۇزۇشتى ھەمدە يەتتە كۈن ھازا تۇتۇپ ، كۆڭلەك - چاپانلىرىنىڭ ياقىلىرىنى يىرتىپ ، كۆك بۆرىلەر - دەك ھۇۋلاپ يىغلىشىپ ، ئېگىز دۆڭگە دەپنە قىلىشتى .

مەرھۇم قاغاننىڭ ئاخىرەتلىك ئىشلىرى ئاياغلاشقاندىن كېيىن ئۇنىڭ ۋارىسى ئىدىگەن قۇتلۇغ تارقان ئاق كىگىزدە كۆتۈرۈلۈپ « تەڭرىدە قۇت بولمىش بۆگۈ قاغان » دېگەن قۇتلۇق نام بىلەن ئالتۇن تەختكە ئولتۇرغۇزۇلدى .

شۇنداق قىلىپ ، ئورخۇن ئۇيغۇر خانلىقىنىڭ ئۈچىنچى قاغانى مىلادىيە 759 - يىلى يازدا تەختكە چىقتى .

ئون بەشىنچى باب

بۆگۈ قاغان ۋە مانى روھانىيلىرى

مىلادىيە 761 - يىلى كۈز .

سەددىچىن سېپىلىنىڭ ئۇ تەرىپىدىن ئورخۇن بويىغا يەنە ئەلچىلەر كەلدى . ئەمما ، بۇ قېتىم كەلگەنلەر تابغاچ ئەمەس ، بەلكى قاڭشار-لىق ۋە قويۇق قارا ساقاللىق غۇز قەبىلىسىنىڭ كىشىلىرى ئىدى . بۆگۈ قاغان ئۇلارنى مەرھۇم ئاتىسى بايانچۇر قاغاندىن مىراس قالغان يىپەك چېدىردىكى ئالتۇن تەختتە ئولتۇرۇپ كۈتۈۋالدى . باش ئەلچى سۆزىنى باشلىدى :

— باتۇر ۋە دانىشمەن بۆگۈ قاغان ئالىيلىرىغا مەلۇم بولغايسى ، بىز شەۋكەتلىك ئەن لۇشەن سانغۇن تەرىپىدىن بەرپا قىلىنغان يەن سۇلالىسىدىن ھۇزۇرلىرىغا سالام بېرىش ئۈچۈن كەلدۇق . — دېمەك ، سىلەر شى سىمىنىڭ ئەلچىلىرى ئىكەنسىلەر . دە ؟ — دەپ سورىدى بۆگۈ قاغان .

— شۇنداق ، ئالىيلىرى ، — دېدى ئەلچى ، — لېكىن شى سىمىن سانغۇن ۋاپات بولدى . ئەمدى ئۇنىڭ ئوغلى شى چاۋبى يەن سۇلا-لىسىنىڭ قاغانلىق ئورنىغا چىقتى . بىز ئەنە شۇ شى چاۋبى خاننىڭ سالمىنى ئېلىپ كەلدۇق .

بۆگۈ قاغان ئۇنىچىقماستىن ، ئەلچىگە سىناق نەزىرىدە تىكىلىپ قارىدى . باش ئەلچى سۆزىنى داۋاملاشتۇردى :

— شى چاۋبى خان بۆگۈ قاغان بىلەن ئىناق دوست بولۇشنى ئارزۇ قىلىدۇ . ئاتا — بوۋىلىرىمىزدىن قالغان كونا ئاداۋەتنى تاشلاپ ئىت-

تىپاقلىشىلى . بىز بىرلەشسەك تاڭ سۇلالىسىنى ئاسانلا يىمىرىپ تاشلايدىمىز . ئۇ چاغدا شى چاۋيى خان تەخت ۋە ئوردا خەزىنىسىگە ئىگە بولسا ، باتۇر بۆگۈ قاغانغا تاڭ سۇلالىسىنىڭ بىرقىسىم زېمىن ۋە ئاھالىسىنى بۆلۈپ بېرىدۇ .

بۆگۈ قاغاننىڭ بۇنداق تەكلىپكە نېمىدەپ جاۋاب قايتۇرغانلىقى تارىختا ئېنىق خاتىرىلەنمىگەن ، ئەمما ئۇنىڭ قانداق ھەرىكەت قوللانغانلىقىنى كېيىنكى سەھىپىلەردىن كۆرىمىز .

× × ×

چاڭئەن كوچىلىرىغا بىر توپ ئاتلىق ئادەملەر يۈك ئارتىلغان بىرنەچچە تۆگىنى ھەيدەپ كىرىپ كەلدى . بۇ ئادەملەرنىڭ ئۈستۈشىنى چاڭ باسقان ، كىيىملىرى يىرتىلغان ، چىرايلىرى ھارغىن بولۇپ ، ئۇرۇن سەپەردىن كەلگەنلىكى كۆرۈنۈپ تۇراتتى . شەھەر ئاھالىسى ئۇلارنى كۆرگەندە « بۇ ساقاللىق غەيرىي ئادەملەر تەسلىم بولۇپ كەلگەن توپلاڭچى غۇزلارمۇ ياكى ئوردىغا ياردەم بېرىش ئۈچۈن كەلگەن ئۆي-خۇزلارمۇ ؟ » دېيىشىپ ، گۇمانسىراپ قارىشاتتى ھەمدە قانداقلا بولمىسۇن ، ئۇلارغا يېقىن يولماسقا تىرىشاتتى .

ھالبۇكى ، يول بويىدا قۇرۇلۇش قىلىپ ئۆي سېلىۋاتقان بىر توپ تامچىلار ئىچىدىن ياش بىر ئىشلەمچى ئايرىلىپ چىقىپ ئاشۇ ساقاللىق كىشىلەرنىڭ ئالدىغا كەلدى .

— قۇت بولسۇن ، يولۇچىلار ، سىلەر سوغدىلارمۇ ياكى تۈركىي بولامسىلەر ؟ — دەپ سورىدى ئۇ .

— بىز قورداندىن كېلىۋاتىمىز ، قاسار تائىپىسىدىن بولىمىز ، — دەپ جاۋاب بەردى ئەڭ ئالدىدا كېلىۋاتقان يېشى چوڭراق بىر چەۋەنداز ، — سەن ئۆزۈڭ كىم بولسەن ؟

— مېنىڭ ئىسمىم قۇتادىمىش ، ئۇيغۇر تائىپىسىدىن بولىمەن ، بىر قوۋم ئىكەنمىز . كېلىڭلار ، بىر ئاز ئارام ئېلىپ ماڭغايىسىلەر .

يولۇچىلار قۇتادىمىشقا خۇشاللىق بىلەن قاراپ غۇلغۇلا قىلىشتى :
— بىزنىڭ تىلىمىزدا سۆزلەۋاتىدۇ !

— مۇساپىرچىلىقتا شۇنچە ئۇزاق يۈرۈپ ، ئاخىر ئۆز ئادەملىرىمىزدىن بىرىنى كۆردۈق !
ھەممەيلەن ئاتتىن چۈشتى ۋە قۇتادىمىش بىلەن قۇچاقلىشىپ كۆرۈشتى .

— مېنىڭ ئايالىمۇ قوردانلىق . يۈرۈڭلار ، بىزنىڭ ئۆيگە بارايلى ، — دەپ تەكلىپ قىلدى قۇتادىمىش ، — مەنمۇ ئۆز ئادەملىرىمىز بىلەن كۆرۈشمىگىلى ئۇزاق بولدى . بۇ يەردە تابغاچلار ۋە سوغدىلار بىلەن ئىشلەپ ، ھۈنەر ئۆگەنگەچ تىرىكچىلىك قىلىۋاتىمەن .
مۇساپىرلار ماقۇل بولدى .

— بىز بۇ يەردە ھېچكىمنى تونۇمايمىز ، — دېيىشتى ئۇلار ، — ئازراق سودا قىلىپ ، ھۈنەر — كەسىپلىرىمىزنى ئىشقا سېلىپ پۇل تاپايلى دەپ كەلگەنىدۇق . يولدا بۇلاڭچىلارغا ئۇچراپ مال — مۈلكىمىزدىن ئايرىلدۇق ، ئاران مۇشۇ بىرنەچچە تۆگىمىز قالدى .

قۇتادىمىش ئىشلەمچى بۇرادەرلىرىگە ئەھۋالىنى چۈشەندۈرۈپ قويۇپ ، قوردانلىقلار بىلەن قايتتى . ئايتولۇن ئۆز يۇرتداشلىرىنى كۆرۈپ خۇشاللىقىدىن كۆز يېشى قىلدى ۋە داستىخان سېلىپ غىزا تەييارلىدى .
قۇتادىمىش ئەھۋال تونۇشتۇرۇپ سۆزلىدى :

— ئايتولۇن ئاخىر مېنى مانى راھىبلىرىنىڭ گېپىگە كىرىشكە ماقۇل كەلتۈردى . مەن ئۆزۈممۇ ئىبادەتخانىدا تۇرغان كۈنلىرىمدە راھىبلارنىڭ پەتىۋالىرىنى تولا ئاڭلاپ بۇ دىنغا قىزىقىپ قالدىم .
— ئاخىر مانى دىنغا كىردىڭىزمۇ ؟ — سورىدى قوردانلىقلار .

دىن بىرى ~~بىر~~
— ئاي ، — دەيدى قۇتادىمىش ، — لېكىن باش روھانىيغا يالغاندىن كۆڭۈل ئېيتىپ « مانىخەي بولاي » دەپ قويدۇم .

— نېمىشقا يالغان سۆزلەيسىز ؟
— چۈنكى ، شۇنداق دەپ قويمىسام باش روھانىي مېنىڭ ئايتو-

لۇن بىلەن توي قىلىشىغا قوشۇلمايتتى . مانا ئەمدى ئىككىمىز توي قىلىپ ، ئىبادەتخانىدىن ئايرىلىپ چىقتۇق ، مانا مۇشۇ ئۆيىنى ئىجارىگە ئېلىپ ئولتۇردۇق . مەن ھازىر تابغاچ ئۈستاملار بىلەن بىناكارلىق قىلىۋاتىمەن .

قوردانلىقلارنىڭ چوڭى ئايتولۇنغا ئەيىبلەش نەزىرى بىلەن قارىدى .

— بىز قوردانلىقلار بۇددا دىنىغا ئېتىقاد قىلىمىز . سىز نېمە ئۇچۇن ئاتا - بوۋىلىرىڭىزنىڭ يولىنى تۇتماي مانىخەيلەرگە ئەگىشىپ كەتتىڭىز ؟

ئايتولۇن باشتا خىجىل بولۇپ يەرگە قارىدى ، ئاندىن بېشىنى كەسكىن كۆتۈرۈپ ، ئىشەنچكە تولغان ئاۋازدا سۆزلىدى :

— مانى دىنى پاك دىن . بۇ دىن كىشىلەرنى ئىناقلىققا ، مېھرىبانلىققا باشلايدۇ ، ئۆچمەنلىك ھەم دۈشمەنلىكنى يوقىتىدۇ . سىلەر مۇ باش روھانىيىنىڭ ۋەز - نەسەھەتلىرىنى ئاڭلاپ باقساڭلار قايىل بولىسىلەر .

— ئۇ ماڭا دائىم مۇشۇنداق تەلىم بېرىدۇ ، — دېدى قۇتادىمش ، — قىزىق ئىشلار بولۇۋاتىدۇ - دە ! بىز ھەممىمىز بىر تائىپىنىڭ ئادەملىرى ، تىلىمىز بىر ، لېكىن دىنىمىز باشقا بولۇپ كېتىۋاتىدۇ . ئورخۇندىكىلەر شامان ئەقىدىلىرىنى ئۇلۇغلايدۇ ، سىلەر قوردان ، بەشبا - لىق تەرەپتىكىلەر بۇددا نوملىرىنى ئوقۇيسىلەر ، مانا ئەمدى مانى دىنىغا ئېتىقاد قىلىدىغانلارمۇ چىققىلى تۇردى .

قوردانلىقلار ئەدەپ يۈزىسىدىن سۈكۈت قىلدى . ئۇلارنىڭ چوڭى گەپنى باشقا ياققا بۇردى :

— بىزنىڭ ھازىر تىجارەت قىلغۇدەك ھېچقانچە مال - مۈلكىمىز قالمىدى . قۇرۇق قول بىلەن يۇرتىمىزغىمۇ قايتىپ كېتەلمەيمىز . ئۇنىڭ ئۈستىگە ، يوللار بەك خەتەرلىك ئىكەن . ھەممە يەردە بۇلاڭچى ، قاراقچىلار قاتراپ يۈرىدىكەن .

— شۇنداق ، — دېدى قۇتادىمش ، — ئەن لۇشەن توپىلاڭ كۆتۈرگەندىن بۇيان مانا بەش - ئالتە يىل بولۇپ قالدى ، جاھان تىنچىدۇ .

مايۋاتىدۇ ، ھازىرمۇ ئۇرۇش داۋاملىشىۋاتىدۇ . ۋەيران بولۇپ ، ئۆي - ما .
كانسىز قالغان بىر قىسىم سەرگەردانلار ئوغرى ، بۇلاڭچى بولۇپ كەتتى .
بۇ كۈنلەردە سەپەرگە چىقىش ھەقىقەتەن خەتەرلىك . شۇڭا ، بىزمۇ
ئورخۇن تەرەپكە كېتەلمەيۋاتىمىز .

— بىزنى تابغاچ ئۇستىلارغا تونۇشتۇرۇپ قويسىڭىز ، — دەپ
ئۆتۈندى قوردانلىقلارنىڭ چوڭى ، — ئەمگەك قىلىپ ، قايتىپ كەتكۈدەك
دەسمايە تېپىۋالساق دەيمىز .

— سىلەر قۇرۇلۇشتا ئىشلەپ باققانمۇ ؟ — سورىدى قۇتادىمىش .
قوردانلىقلار مېيىقىدا كۈلدى .

— قوردان دېگەن چوڭ شەھەر . ئۇ يەردە ھەممە ئادەم ئۆي -
ئىمارەتلەردە ياشايدۇ . پۇقرالار ئۆيلىرىنى ئۆزلىرى سالىدۇ . قورداندا ئۆي
سېلىشنى بىلمەيدىغان ئادەم يوق .

— ئۇنداق بولسا ياخشى ، — دېدى قۇتادىمىش ، — چاڭئەندە
بولغان ئۇرۇشلاردا نۇرغۇن ئۆيلەر ۋەيران قىلىنغان . شۇڭا ، ھازىر تام -
چىلارغا ئىش كۆپ . مەن سىلەرگە ئىش تېپىپ بېرەي .

× × ×

مىلادىيە 762 - يىلى ياز .

بۆگۈ قاغان شاھانە يىپەك چېدىرىدىكى ئالتۇن تەختتە ئولتۇ -
رۇپ ، چاڭئەندىن كەلگەن ئەلچىلەرنى قوبۇل قىلدى .

— باتۇر ۋە دانىشمەن بۆگۈ قاغانغا مەلۇم بولغاچكى ، — دېدى
باش ئەلچى ، — شەۋكەتلىك تاڭ سۇزۇڭ ئالىيلىرى تۇيۇقسىزدىن يۈرەك
كېسىلى قوزغىلىپ قازا تاپتى . خانزادە لى يۈي تەختكە ۋارىسلىق قىلىپ
تاڭ دەيزۇڭ دېگەن نام بىلەن ئۇلۇغلاندى . تەڭرى ئوغلى تاڭ دەيزۇڭ
شى چاۋيىنى يوقىتىپ توپىلاڭنى باستۇرۇش ئۈچۈن ئۆزىنىڭ چوڭ
ئوغلى لى كۈنى باش قوماندان ، بۆگۈ قاغان ئالىيلىرىنىڭ قېيناتىسى
بارغۇت خۇيۇننى مۇئاۋىن قوماندان قىلىپ تەيىنلىدى . تەڭرى ئوغلى

تاڭ دەيزۇڭ بىلەن مۇئاۋىن قوماندان بارغۇت خۇيۇن سانغۇن بۆگۈ قا.
غاننىڭ قوشۇن ئەۋەتىپ ، توپىلاڭنى باستۇرۇشقا ياردەم بېرىشنى ئۈمىد
قىلىدۇ .

تابغاچ ئەلچىلىرى بىرنەچچە كۈن دەم ئېلىپلا قايتىپ كەتتى .
يەنە بىرنەچچە كۈن ئۆتكەندىن كېيىن بۆگۈ قاغان شەخسەن ئۆزى تۆت
مىڭ كىشىلىك ئاتلىق قوشۇننى باشلاپ سەددىچىن سېپىلى تەرەپكە يول
ئالدى .

تاڭ سۇلالىسىدىكى نۇرغۇن كىشىلەر دەككە - دۈككەگە چۈشۈپ
قالدى . ئۇيغۇر قوشۇنى بۇ قېتىم ئالدىنقى قېتىمقىسىغا ئوخشاش تاڭ
ئوردىسىغا ياردەم بېرىش ئۈچۈن كېلىۋاتامدۇ ياكى شى چاۋيىنىڭ تەك
لىپىنى قوبۇل قىلىپ توپىلاڭغا قوشۇلماقچىمۇ ؟ ھالبۇكى ، بۆگۈ قاغان
سەددىچىن سېپىلىدىن ئۆتۈپ ئوتتۇرا تۈزلەڭگە كەلگەندىن كېيىن مەلۇم
بولدىكى ، ئۇ شى چاۋيىغا قارشى قان كېچىپ جەڭ قىلىۋاتقان ئۆزىنىڭ
قېيناتىسى بارغۇت خۇيۇنغا ياردەم بېرىش ئۈچۈن كەلگەندى .

شۇنىڭ بىلەن خانزادە لى كو ، بارغۇت خۇيۇن ۋە بۆگۈ قاغان
نىڭ قوشۇنلىرى بىرلىكتە ھەرىكەت قىلىپ ، توپىلاڭچىلارنى كەينى -
كەينىدىن مەغلۇپ قىلدى . ئاخىر شۇ يىلى كۈزدە ئۇيغۇر - تابغاچ قو-
شۇنلىرى شى چاۋيى قوشۇنىغا ئەجەللىك زەربە بېرىپ ، ھەل قىلغۇچ
غەلبىنى قولغا كەلتۈردى . تارىخىي خاتىرىلەردىن مەلۇم بولۇشىچە ، تو-
پىلاڭچىلاردىن ئاتمىش مىڭ ئادەم ئۆلۈپ ، يىگىرمە مىڭ ئادەم ئەسىرگە
چۈشكەن . شۇ يىلى مىلادىيە ھېسابىدا 11 - ئاينىڭ 20 - كۈنى بۆگۈ قا-
غان قوشۇنى زەپەر قۇچۇپ ، شىددەتلىك ھۇجۇم بىلەن تاڭ سۇلالىسى-
نىڭ شەرقىي ئاستانىسى لويياڭ شەھىرىنى ئىشغال قىلدى . شى چاۋيى
لويياڭدىن قېچىپ چىقىپ ، بىر ئورمانلىققا كەلگەندە ئۈمىدىسىزلىكتىن
ھالدا دەرەخكە ئېسىلىپ ئۆلۈۋالدى .

شۇنىڭ بىلەن مىلادىيە 755 - يىلى 1 - ئايدا باشلانغان تارىختا
مەشھۇر ئەن لۇشەن - شى سىمىن قوزغىلىڭى 762 - يىلىنىڭ ئاخىرىدا
ئۈزۈل - كېسىل باستۇرۇلدى .

بۆگۈ قاغان لويياڭدىكى ھەشەمەتلىك قەسىردە قىشلاپ تۇرۇپ قالدى . ھاۋا ئىلىپ ، قارلار ئېرىگەندىن كېيىنمۇ كېتىشكە ئالدىرىمىدى . تاڭ سۇلالىسىنىڭ يېڭى ھۆكۈمدارى تاڭ دەيزۇڭ ئويلىمىغان يەردىن يەنە توپىلاڭ ياكى پاراكەندىچىلىكلەر چىقىپ قېلىشىدىن ئەنسىرەپ ، ئۇيغۇر قوشۇنىنىڭ ھازىرچە قايتىپ كەتمەي تۇرۇشىنى ئۆتۈنگەندى .

دەل - دەرەخلەر بىخ چىقىرىشقا باشلىغان قۇياشلىق كۈنلەرنىڭ بىرىدە بۆگۈ قاغان بىر توپ قورۇقچى چەۋەندازلىرىنى ئەگەشتۈرۈپ قەسىردىن چىقتى . كىچىكىدىن تارتىپ كەڭ يايلاقلاردا ئەركىن يايىپ ، ئات ئوينىتىپ ئۆسكەن بۇ قاغان ھازىر تابغاچلارنىڭ ئىسسىق ئۆيلىرىدە يۇمشاق يوتقان - كۆرىپلەرگە يۆگىنىپ بىكار ياتىۋېرىشتىن زېرىكتى ، مەيخورلۇق قىلىپ ، گۈزەل دېدەكلەرگە بەدىنىنى ئۇۋۇلتىپ ئېزىلىپ كۈن ئۆتكۈزۈشتىن راھى قايىتتى . شۇنىڭ بىلەن ئۇ ھەر كۈنى ئات مەنىپ كوچا - كويلارنى ئايلىنىدىغان ، شەھەر سىرتىغا چىقىپ چەۋگەن ئوينىيدىغان ، ئوقيا ئېتىشىنى مەشىق قىلىدىغان ئادىتىنى قايتا باشلىغا .

بۈگۈنمۇ شۇنداق بولدى . ئورخۇنلۇق قاغان چىرايلىق ئاق ئېتىنى يورغىلىتىپ كېتىۋېتىپ ، مانى ئىبادەتخانىسى جايلاشقان بىر كوچىغا كېلىپ قالدى . ئىبادەتخانا ئالدىغا نۇرغۇن ئادەم توپلاشقان بولۇپ ، ئۇلارنىڭ ئارىسىدىن ئات بىلەن ئۆتۈش مۇمكىن بولماي قالدى . ئاتلىق ۋە پىيادە ئادەملەر تىقما - تىقما بولۇپ ، كوچىنى بىر ئالغانىدى .
— نېمە قىلىشقا يىغىلىپ تۇرغان ئادەملەر بۇ ؟ — دەپ سورىدى بۆگۈ قاغان .

— مانىخەيلەر ئىبادەت قىلىشقا كەلگەن ئوخشايدۇ ، — دېدى قاغاننىڭ يېنىدا تۇرغان قورۇقچىلاردىن بىرى .
بۆگۈ قاغان ئېگەردىن كۆتۈرۈلۈپ ، كىشىلەرنىڭ باشلىرى ئۈستىدە

تىدىن قارىدى . ئۇدۇلدىكى ئىبادەتخانىنىڭ كەڭ ئېچىۋېتىلگەن دەرۋازىدىن سىدىن ئاق لىباسلىق راھىبلار چىقىپ ، توپلىشىپ تۇرغان خالايقىنى ئا. رىلاپ نېمىلەرنىدۇر سۆزلەيتتى . ئۇلارنىڭ بىرى نەسىللىك ئاتلارغا مىس ئىپ تۇرغان قاغان ۋە ئۇنىڭ قورۇقچىلىرىنىڭ ئالدىغا كېلىپ قالدى .

— تەخىر قىلغايىسىلەر ، پاك دىندارلار ، ئىبادەتخانا ئىچى بوشىد خاندا باش روھانىي سىزلەنمۇ قوبۇل قىلىندۇ ، — دەيتتى راھىب ئەتراپ تىكىلەرگە قايتا - قايتا تۆۋەنچىلىك بىلەن ئېگىلىپ .

— ئەي راھىب ، — دەپ چاقىردى ئۇنى بۆگۈ قاغان ، — نېمىدە دېگەن تولا ئادەم بۇ ؟ باش روھانىي ئۇلارنى قوبۇل قىلىپ نېمە قىلىدۇ ؟ راھىب ئەدەپ بىلەن تەزىم قىلغاندىن كېيىن جاۋاب بەردى :

— بۈگۈن ئىبادەتخانىدا توۋا ئىستىغيار ئوقۇلىدىغان كۈن . بۇ كىشىلەر ھاياتلىقتا بىلىپ - بىلمەي ئۆتكۈزگەن گۇناھلىرىنى باش روھانىيغا ئېيتىپ ، توۋا قىلىش ئۈچۈن كەلگەن .

« بۇ نېمە كارامەت ، — دەپ ئويلىدى بۆگۈ قاغان ، — ئادەملەر پادىشاھ ، قاغانلارغىمۇ بۇنچىلىك ئىخلاسى قىلمايدۇ . گۇناھ ئۆتكۈزگەنلەر ھۆكۈمرانلارنىڭ جازاسىدىن قۇتۇلۇش ئۈچۈن قېچىپ كېتىدۇ ، ھېچكىممۇ بۇنداق ئۆزلۈكىدىن كېلىپ ھۆكۈمدارلارغا ئۆزلىرىنىڭ گۇناھلىرىنى سۆزلەپ بەرمەيدۇ . قاغانلار ئۆز پەرمانلىرىنى ئۇقتۇرۇش ئۈچۈن بۇنچىلىك كۆپ خەلقنى بىر يەرگە يىغالمايدۇ . »

قاغان ئەجەبەنگەن ۋە چوڭقۇر ئويغا پاتقان ھالدا ئېتىنىڭ بېشىنى كەينىگە بۇراپ ، ئۆز قەسىرىگە قايتىپ كەتتى . شۇ كۈنى كېچىچە ئۇ مانىخەيلەرنىڭ توۋا قىلىش ئادىتى ۋە ئۇلارنىڭ ئېتىقادىنىڭ شۇ قەدەر مۇستەھكەملىكىنى ئويلاپ تۈزۈكرەك ئۇخلىيالمىدى . « بۇنىڭ سەۋەبى نېمە ؟ — دەپ ئويلايتتى ئۇ ، — مانى دىندارلىرىنىڭ كىشىلەر قەلبىنى شۇقەدەر بويسۇندۇرۇپ ، ئۆزىگە رام قىلىشىدا قانداق سىر بار ؟ »

ئەتىسى ناشتىدىن كېيىنلا ئۇ « مانى ئىبادەتخانىسىغا بارمەن » دەپ جابدۇندى . قاغانغا ھەمراھ بولۇپ بۇ يەردە تۇرۇۋاتقان پاختىمۇش ، چاڭگا ساقاللىق شامان بۇنىڭغا قارىتا نارازىلىق بىلدۈردى .

— شامان مۇخلىسلىرى مانى جىنلىرى بىلەن ئالاقىلەشسە بولمايدۇ ، ئەجدادلىرىمىزنىڭ مۇقەددەس روھلىرى غەزەپلىنىدۇ ، — دېدى ئۇ بۆگۈ قاغاننىڭ يولىنى توسۇپ .

— توسقۇنلۇق قىلما ، ھۆرمەتلىك شامان ، مانىخەيلەرنىڭ ئىچىنى سىرنى ئۆز كۆزۈم بىلەن كۆرۈپ باقاي دەيمەن ، — دېدى قاغان ۋە شاماننى بىر قولى بىلەن چەتكەرەك ئىتتىرىپ قەسىردىن چىقتى .

— ئەمەس مەن پال سېلىپ باقاي ، — دېدى شامان ئۇنىڭ كەينىدىن چىقىپ ، — مانىخەيلەر بىلەن كۆرۈشۈش پايدىلىقمۇ ، زىيانلىق-مۇ ؟ مەن پېرە ئويناپ ، روھلاردىن سوراپ باقاي .

— بۇنىڭغا پېرە ئويناش ، پال سېلىش كەتمەيدۇ ، — دېدى بۆگۈ قاغان ۋە ئۇزۇن پۇتلۇق غاز بويۇن ئاق ئېتىنى چاپتۇرغىنىچە دەرۋازىدىن چىقىپ كەتتى . يىگىرمىدەك قورۇقچىمۇ ئۇنىڭ كەينىدىن ئات سالىدى .

ئىبادەتخانىدىكى راھىبلار يېنىغا قىلىچ ئاسقان قارا ساقاللىق ، سۈرلۈك قاغاننى ۋە ئۇنىڭ قورۇقچىلىرىنى كۆرۈپ ھودۇقۇپ قالدى ۋە يۈگۈرگىنىچە باش روھانىغا خەۋەر يەتكۈزۈش ئۈچۈن كىرىپ كەتتى . — مەن سىلەرنىڭ ئەڭ چوڭ ئۇستازىڭلار بىلەن كۆرۈشمەن ، — دېدى قاغان ئىبادەتخانا قورۇسىدا نېمە قىلىشىنى بىلمەي تۇرۇپ قېلىشقان ئىككى راھىبقا قاراپ .

دەل شۇ چاغدا ئىبادەتخانىنىڭ قىزىل سىرلانغان قوش قاناتلىق ئىشىكى ئېچىلىپ ، ئۇزۇن ئاق لىباس كىيگەن تاقىر باش روھانى قورۇغا چىقىپ كەلدى .

— مەرھابا ، ئەي تەڭرىنىڭ ئەزىز بەندىسى ، — دېدى ئۇ بۆگۈ قاغانغا سىپايىلىك بىلەن كۈلۈمسىرەپ .

قاغان ئاتتىن چۈشتى .

— ئۇلۇغ تەڭرى مانى بۇرخان شەرىپىگە سېلىنغان ئىبادەتخانىغا ئادەم ئۆلتۈرىدىغان قورال بىلەن كىرىشكە بولمايدۇ ، — دېدى يەنە ھېلىقى روھانى .

بۆگۈ قاغان كەڭ تاسما كەمەرنى يېشىپ ، قىلچىنى قورۇق
چىلاردىن بىرىگە بەردى .

— مەرھابا ، ئەزىز مېھمان !

روھانىي بۆگۈ قاغاننى ئىبادەتخانىغا باشلاپ كىردى . ئۇلار ئازادە
خانغا سېلىنغان گېلەم ئۈستىگە چازا قۇرۇپ ئولتۇرۇشتى .

— كەمىنىڭىز مۇشۇ ئىبادەتخانىنىڭ باش روھانىيسى بولمەن .
كېلىشتكى مۇددىئايىڭىزنى بايان قىلغايسىز ، ئەي تەڭرىنىڭ ئەزىز بەندىسى ، — دېدى روھانىي .

بۆگۈ قاغان سورىدى :

— نېمە ئۈچۈن مانىخەيلەر شۇنچە رايش ؟ نېمە ئۈچۈن ئۇلار
روھانىيلارنىڭ تەلەپلىرىنى شەرتسىز ئادا قىلىدۇ ؟ نېمە ئۈچۈن ئۇلار ئۆز
ئىختىيارلىرى بىلەن گۇناھلىرىغا توۋا قىلىدۇ ؟

— بۇنىڭ ھەممىسى دىننىڭ كۈچى ، — دېدى باش روھانىي .
— سىلەر دىنسىزلار بۇنى چۈشەنمەيسىلەر .

— بىزنىڭمۇ دىنىمىز بار ، — دېدى بۆگۈ قاغان ، — بىز شامان
دىنىغا ئېتىقاد قىلىمىز .

— يوقسۇ ، يوقسۇ ، — دېدى باش روھانىي يەنىلا سپايىلىك
بىلەن كۈلۈپ تۇرۇپ ، — شامانلارنىڭ دەيدىغانلىرى دىن ئەمەس . شامانلار
روھلارنى چاقىرىمىز دېيىشىدۇ ، لېكىن شۇ روھلارنى باشقۇرىدۇ .
خان تەڭرىلەرنى بىلمەيدۇ ، تەڭرىلەرگە تېۋىنماستىن پال سېلىپ جا-
دۇگەرلىك قىلىدۇ . بۇنداق قىلىمىشلار تەڭرىلەرنى غەزەپلەندۈرىدۇ .

— دىنىڭىزنى ماڭا تەپسىلىي چۈشەندۈرۈپ بېرىڭ ، — دېدى
بۆگۈ قاغان ، — سىلەرنىڭ بۇ دىنىڭلاردا زادى نېمە خىسەلت بار ؟
شۇنى بىلگۈم كېلىدۇ .

— ياخشى گەپ ، — دېدى باش روھانىي ، — تەڭرى مانى تە-
لىماتىنى ئاڭلاپ دىندارلاردىن بولۇپ قېلىشىڭىزنى تەلەيمەن . مانى يو-
لىنى تۇتۇپ ، بىزنىڭ قائىدە - قانۇنلىرىمىز بويىچە ئىش قىلىشىڭىز ئېلىد-
ڭىز تېخىمۇ قۇدرەت تاپىدۇ ، قائىدە - قانۇنلارنى بىلمەي يۈرۈۋەرسىڭىز

ئېلىڭىز بۇزۇلىدۇ .

— ياق ، بىزنىڭمۇ ئۆزىمىزنىڭ قانۇنلىرىمىز بار . شۇ قانۇنلىرىمىز بويىچە ئىش بېجىرىمىز ، — دەپ ئېتىراز بىلدۈردى بۆگۈ قاغان .
— قانداق قانۇن ؟ — سورىدى باش روھانىي .
بۆگۈ قاغان جاۋاب بەردى :

— غەلىيانچىلار ، خائىنلار ۋە قاتىللارغا ئۆلۈم جازاسى بېرىلىدۇ . ئېرى بار ئايالغا باسقۇنچىلىق قىلغانلارمۇ ئۆلتۈرۈلىدۇ . ئەگەر كىمكى يانلىق بولمىغان قىزنىڭ نومۇسىغا تەگسە شۇ قىزغا ئۆيلىنىشى شەرت . ئوغرىلار ئۆزلىرى ئوغرىلىغان مالنىڭ باھاسىدىن ئون ھەسسە ئارتۇق جەرىمانە تۆلەشكە مەجبۇر قىلىنىدۇ . سوقۇشۇپ باشقىلارنى يارىلاندى . رۇپ قويغانلار تۆلەم تۆلەيدۇ . ئۇرۇش بولۇپ قالغاندا بارلىق ساغلام ئەركەكلەر ئاتلىنىپ قوشۇنغا كېلىدۇ .

باش روھانىي قاغاننىڭ چۈشەندۈرۈشلىرىنى يەنە سىلىقلىقچە رەت قىلدى :

— يوقسۇ ، تەڭرىنىڭ ئەركە بەندىسى ، بۇ قانۇن ئەمەس ، بەلكى ئۆزۈڭلارنىڭ ئۆرپ — ئادىتىڭلار . ئەمما ، ئۆرپ — ئادەت دېگەن مۇسە تەھكەم بولمايدۇ ، كىشىلەر يەنىلا بىلىپ — بىلمەي داۋاملىق گۇناھلىق ئىشلارنى قىلىۋېرىدۇ . پەقەت ئىخلاسمەن دىندارلار ئۆزىنى گۇناھتىن ساقلايدۇ .

— نېمە ئۈچۈن شۇنداق بولىدۇ ؟

— چۈنكى ، ئۇلار تەڭرىلەردىن قورقىدۇ . مانا بۇ دىننىڭ كۈچى !

— دېمەك ، دىندارلار ئۆزلىرىنى ئۆزلىرى چەكلەيدىكەن — دە .

باش روھانىي « شۇنداق » دېگەننى ئىپادىلەپ بېشىنى ئىرغىتتى .
بۆگۈ قاغان كۆزلىرىنى تۆۋەن قارىتىپ ، ئۇزاققىچە ئويلىنىپ ئولتۇردى .
— ئەگەر ھەممە خەلق شۇنداق بولسا نېمىدېگەن ياخشى ! —
دەپ خىتاب قىلدى ئۇ .

— بۇنداق بولۇش ئۈچۈن ھەممە خەلق مانى دىنىغا كىرىشى

كېرەك ، — دېدى يەنە باش روھانىي ، — بۈيۈك قاغان ، ئالدى بىلەن سىز دىنغا كىرىڭ ، ئاندىن بارلىق پۇقرالىرىڭىزنى تەڭرى مانى بۇرخاننىڭ نۇرلۇق يولىغا باشلاڭ . شۇنداق قىلىشىڭىز ئېلىڭىزدە سىزنىڭ خاھىشىڭىز بىلەن ئۇلۇغ ئىشلار ، ياخشى خۇلقلار بارلىققا كېلىدۇ . ئەگەر ئۇنداق قىلمىشىڭىز ئېلىڭىز بۇزۇلىدۇ ، يامان خۇيلۇق گۇناھكارلار كۆپىيىپ كېتىدۇ . شۇنداق بولغان چاغدا سىز ئۆزىڭىزنىڭ ئارغىماق ئېتىشىڭىز ، ئەقىل — پاراستىڭىز ، قەيسەر قوشۇنىڭىز ، ھېسابسىز باتۇرلىرىڭىز بىلەنمۇ خەلقىڭىزنى باشقۇرالمىدىغان بولۇپ قالسىز .

— دىنىڭىزنى ماڭا چۈشەندۈرۈپ بېقىڭ ، — دېدى بۆگۈ قاغان ، — بۇنىڭغا ئىشىنىش — ئىشەنمەسلىكنى ئاندىن ئويلىشىپ باقاي . — خوپ ، تەڭرىنىڭ ئەزىز بەندىسى ، — دېدى باش روھانىي ، — لېكىن بۇنى ئىككى جۈملە سۆز بىلەن چۈشەندۈرگىلى بولىدۇ . قورۇقچىلىرىڭىز قايتىپ كەتسۇن . سىز مۇشۇ يەردە قېلىڭ . مەقسەتكە لايىق سۆھبەتلىشەيلى .

بۆگۈ قاغان بۇ تەكلىپكە ماقۇل بولدى ۋە بارلىق قورۇقچىلىرىنى قايتۇرۇۋېتىپ ، ئىبادەتخانىدا يالغۇز قالدى . باش روھانىي يۇقىرى دەرىجىلىك راھىبلاردىن تۆت كىشىنى باشلاپ كىردى . ئۇلار ھەممىسى بۆگۈ قاغانغا نۆۋەت بىلەن سۆزلەپ مانى دىنىنى چۈشەندۈرۈشكە كىرىشتى :

— دىنىمىزدا ئەڭ ئالىي ئىلاھ ئەزىزۇئا تەڭرىدۇر .

— ئالەمنى شەكىللەندۈرگۈچى بەش تەڭرى بار ، بۇلار : ھاۋا ،

شامال ، يورۇقلۇق ، سۇ ، ئوت تەڭرىلىرىدۇر .

— بىز ئىككى تەرەپ ، ئۈچ زامان ئەقىدىسىگە ئىشىنىمىز . ئىككى

تەرەپ دېگىنىمىز يورۇقلۇق بىلەن قاراڭغۇلۇق ، يەنى ياخشىلىق بىلەن يامانلىقنى كۆرسىتىدۇ . بارلىق ياخشى نەرسىلەر يورۇقلۇقتىن ، بارلىق يامان شەيئىلەر قاراڭغۇلۇقتىن مەيدانغا كەلگەن . ئۈچ زامان دېگىنىمىز دەسلەپكى زامان ، ئارىلىقتىكى زامان ۋە ئاخىرقى زاماندىن ئىبارەت ئۈچ پەيتنى كۆرسىتىدۇ . دۇنيا بىنا بولمىغان دەسلەپكى پەيتتە يورۇقلۇق بىلەن قاراڭغۇلۇقتىن ئىبارەت ئىككى تەرەپ بولغان . ئۇلار بىر — بىرىگە

ئارىلىشالمىغان . ئارىلىقتىكى پەيتكە كەلگەندە قاراڭغۇلۇق يورۇقلۇقنى بېسىپ كەتكەن . يورۇقلۇق بىلەن قاراڭغۇلۇق ئارىلىشىپ كەتكەن . ئا-
خىرقى زامان كەلگەندە زور بالايىئاپەت يۈز بېرىپ ، پۈتۈن دۇنيا
گۇمران بولىدۇ . يورۇقلۇق بىلەن قاراڭغۇلۇقنىڭ چەك - چېگرىسى قاي-
تىدىن ئايرىلىدۇ . ئۇ چاغدا ئىبادەتنى تاشلىماي ، ياخشى ئىش قىلغان
ئادەملەر جەننەتكە ، يامان ئىش قىلىش نىيىتىدىن يانمىغان گۇناھكارلار
دوزاخقا كىرىدۇ .

روھانىيلار بىرىنىڭ كەينىدىن بىرى ئۈزۈلدۈرمەي سۆزلەپ ، مانى
دىنىنىڭ ئەمرىمەرۇپلىرىنى بايان قىلىشتى . بۆگۈ قاغان بارغانسېرى قى-
زىقىپ تىگىشماقتا ئىدى . شۇ تەرىقىدە ئۇ ئۇدا ئىككى كۈنگىچە ئىبادەت-
خانىدىن چىقىمىدى ، روھانىيلار بىلەن بىللە غىزالىنىپ ، بىللە يېتىپ -
قوپتى . روھانىيلار بۆگۈ قاغانغا مانى بۇر خاننىڭ تەرجىمىھالىنى سۆز-
لەيتتى ، مانى نوملىرىدىن ئۇزۇندىلەرنى ئوقۇپ شەرھلەيتتى . بۆگۈ قا-
غانمۇ بەزىدە ئۇلار بىلەن مۇنازىرىلىشىپ ، شامان دىنىنىڭ ئەقىدىلىرىدىن
سۆز ئاچاتتى ، يايلاق خەلقىنىڭ ئۆرپ - ئادەتلىرىنى ماختاپ ناتىقلىق
قىلاتتى . روھانىيلار تەرغىباتىنى تېخىمۇ كۈچەيتتى .

— بىز پاكىمىز ، بىز دىندارمىز ، — دەيتتى ئۇلار ، — تەڭرىنىڭ
ئېيتقىنىنى تولۇق بېجىرىمىز ، تېنىمىزنى قالدۇرۇپ تەڭرىنىڭ ئالدىغا با-
رىمىز . تەڭرى بەرگەن ئەقلىڭىز بىلەن ئويلاپ بېقىڭ . بىلىمىز ، نادان
پېرىخۇنلارنىڭ كەينىگە كىرىپ خاتالاشتىڭىز . سىزگە ئەگىشىپ پۈتۈن
تۈرك خەلقىمۇ خاتا يولغا كېتىۋاتىدۇ . مۇشۇنداق بولسۇنەرسە خەلقىڭىز
بۇلغىنىدۇ ، ئۇلارنى ھېچقانداق قىلىپمۇ قۇتقۇزۇپ قالالمايسىز . شۇڭا ،
تېزەرەك دىنغا كىرىپ ئۇلارنى توغرا يولغا باشلاڭ ، ئۇلارنى مەڭگۈلۈك
ئازابتىن ساقلاڭ .

شۇنداق قىلىپ ، ئۈچىنچى كۈنىگە كەلگەندە بۆگۈ قاغاننىڭ
پىكرى بىر ئاز بوشىدى . ئۇ ئۆز ئىچىدە شامانلارنىڭ سۆز - ھەرىكەت-
لىرى بىلەن بۇ دىندارلارنىڭ ۋەز - نەسىھەتلىرىنى ، يېرە ئويناش بىلەن
ئىبادەت قىلىشنى سېلىشتۇردى . « يايلاق خەلقى ئىچىدە جېدەل - ما-

جىرا ، پاراگەندىچىلىكلەر ئۈزۈلمەي داۋاملىشىپ كېلىۋاتىدۇ ، — دەپ ئويلىدى ئۇ ، — ئوغرىلىق ، بۇلاڭچىلىق ، قاتىللىق قىلمىشلىرى ئەزەلدىن بۇغرىلىق باقمىدى ، ئىسيانچىلار باش كۆتۈرۈپ تەختكە تەھدىت سالىدىغان ئىشلارمۇ ، قەبىلىۋازلىق ، يۇرتۋازلىق قىلىشىپ ئەلنى پارچىلايدىغان جىنايىتى ئىشلارمۇ بۇرۇندىن تارتىپ يۈز بېرىپ تۇرغان . قاغانلار قورال كۈچى بىلەن باستۇرۇپمۇ ، شامانلار جىن - شەيتانلارنى قوغلاپ ، روھلارنى ياردەمگە چاقىرىپمۇ بۇنداق پاراگەندىچىلىكلەرگە خاتىمە بېرەلمىدى . ئادەملەرنىڭ پەيلى بۇزۇلسا ھايۋاندىن بەتەر بولۇپ كېتىدىكەن . قارىغاندا ، خەلق مانى دىنىغا ئېتىقاد قىلىدىغان بولسا ئاندىن بۇنداق پاراگەندىچىلىك ۋە ھەر خىل ئەسكىلىكلەرنىڭ ئالدىنى ئالغىلى بولىدىكەن — دە ! ھەممە ئادەم مانا مۇشۇ دىندارلاردەك مۆمىن ، ئەدەب - قائىدىلىك بولسا ئاندىن ئەل ئىچىدە خاتىرجەملىك ۋە ئاسايىشلىق بولىدىغان ئوخشايدۇ .»

— ئېيتقىنىڭلار توغرا ، مەن سىلەرگە ئىشەندىم ، — دېدى بۇگۇ قاغان روھانىيلارغا قاراپ ۋە رازىمەنلىكىنى ئىپادىلەپ بېشىنى ئىزغىتى ، — مەن ئۆزۈمنى ۋە خەلقىمنى مەڭگۈلۈك ئازابتىن ساقلاپ ، توغرا يولغا مېڭىش ئۈچۈن مانى دىنىغا كىرىشنى قارار قىلدىم ! ماڭا مانى تەلىماتلىرىنى ئۆگىتىڭلار .

باش روھانىي ئىككى قولنى ئېگىز كۆتۈرۈپ ، كۆزلىرىنى يۇقىرىغا قاراتتى .

— ئەي ئەزرۇئا تەڭرى ، قۇدرىتىڭگە قايىلىمەن ! — دەپ ئۈنلۈك خىتاب قىلدى ئۇ ، — سېنىڭ كارامىتىڭ بىلەن بۇگۇ قاغاندەك تەڭداشسىز قۇدرەتلىك ھۆكۈمدار بۇگۇن ئۆز ئىختىيارى بىلەن تەڭرى مانى بۇرخانىنىڭ نۇرلۇق يولىغا قەدەم قويدى . ئۇ ئالەمنى ياراتقان تەڭرىلەرنى تونۇدى ، يورۇقلۇق بىلەن قاراڭغۇلۇقنىڭ پەرقىنى كۆردى .

باشقا راھىيلارمۇ سالاپىتىنى بۇزماي خىتاب قىلىشتى :
— ئەزرۇئا قۇدرەتلىكتۇر !

باش روھانىي بۆگۈ قاغانغا قاراپ سۆزلىدى :

— ئەي تەڭداشسىز باتۇر ۋە دانىشمەن بۆگۈ قاغان ، شۇنى بىد
لىڭكى ، دىنىمىزدا ئۈچ تەقىپ ، ئون پەرھىز يولغا قويۇلغان . ئۈچ تەقىپ
دېگىنىمىز مۇنداق بولۇر : بىرىنچى ، ئېغىز تەقىپى . بۇ ھاراق ئىچمەس-
لىك ، گۆش يېمەسلىك دېگەننى بىلدۈرىدۇ . ئىككىنچى ، قول تەقىپى .
بۇ خۇپىيانە ھالدا يامان ئىش قىلماسلىق دېگەنلىكتۇر . ئۈچىنچى ، كۆ-
گۈل تەقىپى . بۇ شەھۋانىيلىق ئىستىكىدە بولماسلىق دېگەن مەنىدە . ئون
پەرھىز دېگىنىمىز مۇنۇلاردىن ئىبارەت : بۇتقا چوقۇنماسلىق ، يالغان
سۆزلىمەسلىك ، ئاچ كۆزلۈك قىلماسلىق ، جانلىقلارنى ئۆلتۈرمەس-
لىك ، شەھۋانىيلىق قىلماسلىق ، ئوغرىلىق قىلماسلىق ، ئالدامچىلىق
قىلماسلىق ، ناتوغرا يولدا ماڭماسلىق ، جادۇگەرلىك قىلماس-
لىق ، ھۇرۇن بولماسلىق .

— بۇ تەلىمنى ئېسىمدە ساقلايمەن ، — دېدى بۆگۈ قاغان .

باش روھانىي بۆگۈ قاغانغا ئۆگىتىشنى داۋاملاشتۇردى :

— ئەي تەڭرىنىڭ ئەزىز بەندىسى ، نەگە بارسىڭىز ، نەدە تۇر-
سىڭىز ، نەگە كىرسىڭىز ، نەدىن چىقىسىڭىز « تەڭرى ، يارۇق ^① ،
كۈچلۈك ، بىلگە » دېگەن تۆت سۆزنى ئاغزىڭىزدىن چۈشۈرمەي دائىم
يادلاپ تۇرۇڭ . شۇنداق قىلسىڭىز ئەزىزۇئا تەڭرى سىزگە مەدەت بېرىپ ،
ئىشلىرىڭىز ئاسان بولىدۇ . بۇنىڭدىكى « تەڭرى » دېگىنىمىز ئالىي
ئىلاھ ئەزىزۇئا تەڭرىنى بىلدۈرىدۇ . « يارۇق » دېگىنىمىز يورۇقلۇق
ئىلاھلىرى بولمىش كۈن ، ئاي تەڭرىلەرنى بىلدۈرىدۇ . « كۈچلۈك »
دېگىنىمىز تەڭرىنىڭ كۈچ - قۇدرىتى بولمىش يورۇقلۇق ئەلچىلىرى-
دۇر . « بىلگە » دېگىنىمىز ئەزىزۇئا تەڭرىنىڭ ئەقىل - پاراسىتى دېمەك-
تۇر . بۇ تۆت سۆزنى ھازىرلا يادلىۋېلىڭ .

بۆگۈ قاغان يادلىدى :

— تەڭرى ، يارۇق ، كۈچلۈك ، بىلگە .

باش روھانىي شادلانغان ھالدا خىتاب قىلدى :

① يارۇق — قەدىمكى تۈركىي تىلدا « يورۇقلۇق ، نۇر » .

— قۇتلۇق بولغايىسىز ، ئەي تەڭرىنىڭ ئەزىز بەندىسى ! مانى روھى قەلبىڭىزنى يورۇتتى . ھازىرغا قەدەر مانىخەيلەر ئىچىدىن ھۆ-كۇمرانلار چىقىپ باقمىغانىدى . سىز مانىخەيلەرنىڭ تۇنجى ھۆكۈمدارى بولۇپ قالدىڭىز . شۇڭا ، بىز سىزنى شۇ بۈگۈنكى كۈندىن ئېتىبارەن « تەڭرىخان » دەپ ئاتايمىز .

— خوپ ، ھۆرمەتلىك باش روھانىي ، — دېدى بۆگۈ قاغان ، — ئەمدى سىزگە بىر ئىلتىماسم بار .

— ئىلتىماسىڭىزنى بايان قىلغايىسىز ، بۈيۈك تەڭرىخان .

— پۇقرالىرىمغا مانى دىنىنى ئۆگىتىش ئۈچۈن ماڭا بىر نەچچە راھىبنى قوشۇپ بەرگەيسىز .

— بارىكالا ! — باش روھانىي يەنە خۇشاللىق بىلەن خىتاب قىلدى ۋە ئۆزىنىڭ يېنىدا ئولتۇرغان تۆت راھىبنى قولى بىلەن ئىشارە قىلىپ كۆرسەتتى ، — مانا بۇ راھىبلار سىزگە ياردەمچى ۋە مەسلىھەتچى بولسۇن .

— بۈيۈك تەڭرىخاننىڭ خىزمىتىدە بولۇشقا تەييارمىز ، — دې-

يىشتى تۆت راھىب سىپايلىك بىلەن باش ئېگىپ .

شۇنداق قىلىپ ، بۆگۈ قاغان « تەڭرىخان » دېگەن پەخىرى نام بىلەن ئۇلۇغلىنىپ ، مانى دىنىغا كىرگەن ھېسابتا بولدى . سەددىچىن سېپىلىنىڭ شىمالى ۋە غەربىدىكى بارلىق تۈركىي خەلقلەرنىڭ ئالىي ھۆكۈمدارى بولۇپ تۇرۇۋاتقان بۇ قاغان ئەن لۇشەن — شى سىمىن توپىلىڭىنى باستۇرۇشتا ۋە تاڭ سۇلالىسىنىڭ مەۋجۇتلۇقىنى ساقلاپ قېلىشتا ھەل قىلغۇچ رول ئوينىغانىدى . مانا ئەمدى ئۇ غەلىبىلىك جەڭ قىلىپ ، شى چاۋيى قولىدىن تارتىۋالغان شەرقىي ئاستانە لويياڭ شەھىرىدە سوغدى روھانىيلىرىنىڭ دەۋىتى بىلەن مانى دىنىنى پۈتۈن ئۇيغۇر خانلىقىنىڭ ئورتاق دىنى قىلىشقا بەل باغلاپ ، تۆت راھىبنى ئېلىپ قەسىرگە قايتتى .

× × ×

چاڭئەن . شۇ يىلنىڭ تومۇز كۈنلىرى .

قۇتادىمىش قوردانلىق مۇساپىرلار بىلەن بىناكارلىق قۇرۇلۇشىدا ئىشلىمەكتە ئىدى . ئۇ ھازىر خېلى ئوبدانلا ئۇستا بولۇپ يېتىشىپ قالغان . ئىدى . شۇ تاپتا ئۇ يوغان - يوغان خام كېسەكلەرنى رەتلىك تىزىپ تام قوپۇرۇش بىلەن بەند ئىدى .

— ئەي بۇرادەر ، — دەپ چاقچاق قىلاتتى ئۇنىڭغا قوردانلىقلار ، — قوردانلىق قىزغا ئۆيلىنىپ ، مانا ئاخىر ئۆزۈڭمۇ ھەقىقىي قوردانلىق ئۇستا بولۇپ يېتىشتىڭ . تامچىلىق ھۈنرىنى بىلىمگەن ئادەمنى قوردانلىق دېگىلى بولمايدۇ .

— بۇ ھۈنەرنى ئەمدى ئورخۇنلۇق يۇرتداشلىرىمغىمۇ ئۆگىتىمەن ، — دەيتتى قۇتادىمىش قوردانلىقلارغا خۇشخۇي بېقىپ . شۇ ئەسنادا قۇرۇلۇش ئورنىنىڭ يېنىدىن ئۆتۈپ كېتىۋاتقان بىر تابغاچ ئۇلارغا قىزىقىپ توختاپ قالدى ۋە ئىككى قولىنى جۈپلەپ سالام بەرگەندىن كېيىن كۈلۈمسىرەپ تۇرۇپ سورىدى :

— قارىسام تابغاچ ئەمەس ئىكەنسىلەر ، ئۇيغۇرچە سۆزلەۋاتىسىلەر ، نەدىن كەلگەن سىلەر ؟

— بۇلار قورداندىن ، مەن ئورخۇندىن كەلگەن ، — دېدى قۇتادىمىش ئۇنىڭغا سالام بېرىپ .

— مەنمۇ ئۆتكەن ھەپتىدە ئورخۇندىن كەلگەن ، — دېدى تابغاچ ، — شۇڭا سىلەرنى كۆرۈپ سالام بەرگىلى كەلدىم .

— ئورخۇن بويىغا نېمە ئىش بىلەن بارغانىدىڭىز ؟ — سورىدى قۇتادىمىش .

— ئۇيغۇرلارنىڭ قاغانىغا ياتلىق بولغان نىڭگو قۇنچۇي ئۈچۈن ئۆي - ئىمارەت سالدۇق ، — دەپ جاۋاب بەردى تابغاچ .

— دېمەك ، سىزمۇ بىناكار ئىكەنسىز - دە .

— شۇنداق . ئۇ يەرگە بىز ناھايىتى نۇرغۇن ئىشلەمچىلەر بىللە بارغانىدۇق . نۇرغۇن ئىمارەتلەرنى سالدۇق ، ئەتراپىغا سېپىل سوقتۇق . شۇنداق قىلىپ ، ئورخۇن دەرياسىغا يېقىن جايدا پۈتۈن بىر شەھەر بىنا بولدى . ئۇيغۇرلار ئۇ شەھەرنى « قاتۇنبالىق »^① دەپ ئاتىۋالدى . — تابغاچ ئۈستىلار يايلاققا ئىشلەشكە كەتتى دەپ ئاڭلىغانىدۇق ، لېكىن پۈتۈن بىر شەھەر قۇرۇلۇپ پۈتكەنلىكىنى ئويلىماپتىكەنمەن ، — دېدى قۇتادىمىش .

— ھازىر ئۇ يەرلەردە ئۆي سېلىش قىزغىنلىقى كۆتۈرۈلۈپ كەتتى ، — دېدى تابغاچ ، — يۇقىرى تەبىقە كىشىلىرى كىڭىز ئۆيلەرنى تاشلاپ كېسەك ئۆيلەرگە كىرىشكە باشلىدى . ھازىر يەنە سوغدى روھانىيلىرى بىرنەچچە ئورۇندا مانى ئىبادەتخانىلىرىنى سېلىۋاتىدۇ . — ئۇ تەرەپلەردە كىشىلەر مانى دىنىغا كىرىۋاتىدۇ دەپ ئاڭلىدىمۇ . راستمۇ ؟ — دەپ سورىدى قوردانلىقلاردىن بىرى .

— راست ، — دېدى تابغاچ ، — تېخى يېقىندا بۆگۈ قاغان لوياڭدىن مانى راھىبلىرىنى ئېلىپ ئورخۇن بويىغا قايتىپ كەلدى . ئۇ مانى دىنىنى پۈتۈن خانلىقنىڭ رەسمىي دىنى ، بارلىق پۇقرالار بۇنىڭدىن كېيىن مانى دىنىغا ئېتىقاد قىلىشى كېرەك دەپ جاكارلاپتۇ . تابغاچ يەنە بىردەم پاراڭلىشىپ ئولتۇرغاندىن كېيىن ئۆز يولىغا كەتتى . قۇتادىمىشنىڭ دىل ئارامى بۇزۇلغانىدى . ئۇنىڭ قولى ئىشقا بارمىدى .

— بۇرادەرلەر ، ئەمدى يۇرتۇمغا قايتىمىسام بولمايدۇ ، — دېدى قۇتادىمىش قوردانلىق شېرىكلىرىگە مۇراجىئەت قىلىپ ، — مەن بۇ يەردە بىناكارلىق كەسپىنى ئۆگىنىش ئۈچۈن تۇرۇپ قالغانىدىم . تابغاچ ۋە سوغدى ئۈستىلاردىن ئۆگەندىم . ئەمدى يايلاقلاردا شەھەر بىنا قىلىش قۇرۇلۇشلىرىغا قاتنىشىمەن . سىلەرچۇ ؟ مەن بىلەن كېتەمسىلەر ؟ قوردانلىقلار ئۆزئارا غۇلغۇلا قىلىشتى .

① قاتۇنبالىق — « خانىش شەھىرى » دېگەن مەنىدە (قەدىمكى تۈركىي

— ماقۇل ، بۇرادەر قۇتادىمىش ، — دېيىشتى ئاخىر ئۇلار ، —
ئورخۇن يايلاقلىرىنىمۇ كۆرۈپ باقايلى .

ئۇلار ئىش ئورنىنى تابغاچ ئىشلەمچىلەرگە ئۆتكۈزۈپ بېرىپ ئۆي-
لىرىگە قايتتى .

— ئەمدىغۇ مانى دىنىغا كىرەرسىز ؟ — دېدى ئايتولۇن قۇتاد-
مىش قايتىپ كېلىپ ، بۆگۈ قاغاننىڭ مانى دىنىغا كىرگەنلىكىنى سۆزلەپ
بەرگەندىن كېيىن .

— بۇ گەپنى كېيىن قىلىشايلى ، — دېدى قۇتادىمىش ، — ئالدى
بىلەن يايلاققا بېرىۋالايلىچۇ .

— ماقۇل ، — دەپ رازىلىق بىلدۈردى ئايتولۇن .

ئون ئالتىنچى باب

مانى ۋە شامان

تىنىق كۆك ئاسماندىكى ئالتۇن قۇياش يېشىل يايلاق ئۈستىگە ئۆزىنىڭ يارقىن نۇرىنى سېخىلىق بىلەن چېچىپ تۇراتتى . ئورخۇن دەرياسىنىڭ شاۋقۇنلۇق دولقۇنلىرى مەۋج ئۇرۇپ ئاقماقتا ئىدى . قۇناد-مىش ، ئايتولۇن ۋە قوردانلىق ئىشلەمچىلەر ئىككى ھارۋىغا يۈك - تاقلارنى بېسىپ بۇ پايانسىز كەڭرى يايلاققا يېتىپ كەلدى .

— مانا بۇ مېنىڭ يۇرتۇم ! — دەپ خىتاب قىلدى قۇتادىمىش ئات ئۈستىدە زوقمەنلىك بىلەن ئەتراپقا نەزەر تاشلاپ ، — نېمىدېگەن گۈزەل يايلاق ! كۆردۈڭلارمۇ ؟

— راست گۈزەل يەر ئىكەن ، — دېيىشتى قوردانلىقلار تەستىقلىغان تەرىزدە باشلىرىنى لىڭشىتىپ . ئۇلارنىڭ بەزىلىرى ئاتلىق ، بەزىلىرى ھارۋىلاردا ئولتۇرۇشقانىدى .

— قاراڭلار ، سېپىل ! — دېدى ئايتولۇن ئولتۇرغان ھارۋىنى ھەيدەۋاتقان قوردانلىق يىگىت قولى بىلەن يىراقنى كۆرسىتىپ .

— بۇ قانداق گەپ ؟ — دەپ ھەيران بولدى قۇتادىمىش يىراقتىكى سېپىللارغا قاراپ ، — بۇ يەردە ھېچقانداق سېپىل يوق ئىدىغۇ ! يۈرۈڭلار ، بېرىپ كۆرەيلى .

ئۇلار ئاتلىرىنىڭ باشلىرىنى بۇراپ سېپىلغا يېقىنلاشتى . يوغان - يوغان چاسا تاشلار بىلەن قويۇرۇلغان ھەيۋەتلىك سېپىلنىڭ دەرۋازىسىدىن ئىككى چەۋەنداز ئۇچىسىدىكى تۆمۈر ساۋۇت ۋە يانلىرىغا ئېسىلغان قىلىچ - خەنجەرلىرىنى شاراقلىتىپ چىقىپ كەلدى .

— توختاڭلار! سىلەر نېمە ئادەم؟ نەدىن كەلدىڭلار؟ — دەپ سورىدى ئۇلاردىن بىرى قۇتادىمىشنىڭ ئالدىنى توسۇپ .
— بىز سەددىچىن سېپىلىنىڭ ئۇ تەرىپىدىن ، چاڭئەن شەھىرىدىن كەلدۇق .

— نېمە ئىش بىلەن كەلدىڭلار ؟
— بۇ مېنىڭ يۇرتۇم ، — دېدى قۇتادىمىش ، — مەن مۇشۇ يەر-دىن كەتكەن ، ئەمدى يەنە قايتىپ كەلدىم . ئەمدى سىلەردىن سوراپ باقاي ، بۇ سېپىل قاچان سېلىنغان ؟ يەتتە يىلنىڭ ئالدىدا مەن بۇ يەر-دىن كەتكەندە بۇنداق سېپىل يوق ئىدى .

— بۇ ئادەتتىكى سېپىل ئەمەس . بۇ مەرھۇم بايانچۇر قاغاننىڭ كىچىك قاتۇنى نىڭگو قۇنجۇي ئۈچۈن سالدۇرۇلغان مەخسۇس قەل-ئە ، — دېدى چەۋەندازلارنىڭ بىرى .

— شۇنىڭ ئۈچۈن بۇ قەلئە « قاتۇنبالىق » دەپ ئاتالغان ، — دەپ چۈشەندۈردى ئىككىنچى چەۋەنداز .
— شەھەرگە كىرسەك بولامدۇ ؟ — سورىدى قۇتادىمىش .

— بولىدۇ ، — دەپ جاۋاب بەردى چەۋەندازلاردىن بىرى ، — ھازىر بۇ يەردە نۇرغۇن ئىشلەمچى ، ھۈنەرۋەن ھەم سودىگەرلەر ماكانلىق شىۋاتىدۇ .

— شەھەرگە كىرىپ كۆرۈپ باقايلى ، — دېدى قۇتادىمىش .
ئۇلار سېپىلنىڭ تۆمۈر بىلەن قاپلىنىپ قارا سىرلانغان يوغان قوش قاناتلىق دەرۋازىسىدىن كىردى .
— بۇ قانداق شەھەر ؟ — دېدى قوردانلىقلاردىن بىرى تەئەج-جۈپلەنگەن ھالدا ئەتراپىغا قاراپ .

يېڭىدىن بىنا قىلىنغان بۇ قەلئە قوردانغا ياكى ئوتتۇرا تۈزلەڭ-دىكى شەھەرلەرگە ئوخشىمايتتى . ئۇ يەر — بۇ يەردە كۆزگە تاشلىنىپ تۇرىدىغان چوڭ — كىچىك سودا دۇكانلىرى ۋە چاققانغىنا سېلىنغان بىر نەچچە ئۆيىنى ھېسابقا ئالمىغاندا ئالاھىدە قۇرۇلۇشمۇ يوق ئىدى . ئەك-سىچە ، ھەممە يەردە خۇددى يايلاقتىكىگە ئوخشاش چېدىر ۋە كىگىز

ئۆيلەر تىكىلگەندى . چۈلۈۋىدىن دەرەخ ياكى تۈۋرۈكلەرگە باغلاپ قويۇلغان ئات ۋە تۆگىلەر ئۇچراپ تۇراتتى . ئوڭغۇل - دوڭغۇل تار كوچىلاردىن ئۆتۈپ بىر يەرگە كەلگەندە قۇتادىمىش ئېتىنى توختىتىپ خىتاب قىلدى :

— قاراڭلار ، يەنە سېپىل بار ئىكەن .

دەرۋەقە ، بۇ ئۆزگىچە شەھەر ئىچىدە يەنە بىر كىچىك شەھەرچە بار ئىدى . بۇ شەھەرچىمۇ تۆت تەرەپتىن چاسا شەكىلدە سېپىل بىلەن قورشالغانىدى .

— بۇ يەرگە كىرىشكە بولمايدۇ ! — شەھەرچىنىڭ قىزىل سىرلانغان دەرۋازىسى ئالدىدا ئۇزۇن نەيزە تۇتۇپ تۇرغان جىسەكچى قۇتادىمىشنىڭ ئالدىنى توسىدى .

— بۇ يەرگە نېمىشقا كىرىشكە بولمايدۇ ؟ — قۇتادىمىش قىزىقپ

سورىدى .

ساۋۇت ۋە دۇبۇلغا كىيگەن نەيزىلىك جىسەكچى چۈشەندۈردى :

— بۇ قەلئەدە نىڭگو قاتۇن ئۆزىنىڭ يېقىنلىرى ھەم چۆرە -

چاكارلىرى بىلەن تۇرىدۇ . قارىغاندا ، سىلەر ياقا يۇرتتىن كەلگەندەك تۇرىسىلەر . قونالغۇ كېرەك يولسا تاشقى شەھەردىن ئىزدەڭلار .

— بۇ شەھەرنىڭ قاتۇنسىالىق دەپ ئاتالغىنى بىكار ئەمەس

ئىكەن - دە ، — دېدى قۇتادىمىش ۋە ئېتىنىڭ بېشىنى كەينىگە بۇرىدى .

تاشقى شەھەردە مۇساپىرلار قونالغۇ قىلىدىغان دەڭلەر تەسىس

قىلىنغانىدى . ئۇزۇن سەپەردە چارچىغان قۇتادىمىش قاتارلىقلار ئەنە

شۇنداق دەڭلەرنىڭ بىرىگە كېلىپ توختىدى . ئۇلار ئاتلىرىنى ئېغىل

قىلىنغان لاپاس ئاستىغا توختىتىپ ، ئۆزلىرى خام كېسەك بىلەن قوپۇ-

رۇلغان ئاددىيغىنا بىر كۆرۈمىسىز ئۆيگە كىرىشتى . دەڭ خوجايىنى سۇ-

پىغا داستىخان سېلىپ ، ھىجر - چىنىلەرگە چاي قۇيدى .

— بۇ شەھەر شۇنچە ئاسان پۈتۈپ چىقىپتۇ - ھە ؟ — قۇتاد-

مىش ئەجەبلىنىپ سورىدى .

— شۇنداق ، — دېدى دەڭ خوجايىنى ، — شەھەر قۇرۇلۇشىغا

ئوتتۇرا تۈزلەڭدىن ، شۇنداقلا ، قوچۇ ① ، بەشبالىق ، كۈسەن ② قاتارلىق جايلاردىن ناھايىتى نۇرغۇن ئىشلەمچى ئۇستىلار ئېلىپ كېلىندى . ئۇلار تەرەپ - تەرەپتىن جىددىي تۇتۇش قىلىپ ، ئىككى يىل بولغاندا مانا مۇشۇنچىلىك بىر شەھەرنى قۇرۇپ چىقىشتى .

— بۇ شەھەر تېخى بەك كىچىك ، بەك ئاددىي ئىكەن ، — دېدى قوردانلىقلاردىن بىرى .

— شۇنداق ، — دېدى يەنە دەڭ خوجاينى ، — لېكىن ھازىرمۇ يەنە قۇرۇلۇش توختاپ قالمىدى . ئىمكانىيىتى بولغان ھاللىق كىشىلەر داۋاملىق بۇ يەرگە كېلىپ ، ئۆزلىرىگە ئۆي سېلىۋاتىدۇ .

— باشقا جايلاردىمۇ شەھەر قۇرۇلۇشى بولۇۋاتامدۇ ؟ — قۇتاد-
مىش قىزىقىپ سورىدى .

— ھازىر بۆگۈ قاغان ئاستانە قىلىش ئۈچۈن ئايرىم شەھەر سالدۇرماقچى بولۇپ ، ئىشلەمچىلەرنى يىغىۋاتىدۇ ، — دېدى دەڭ خوجاينى .

— بۆگۈ قاغان ھازىر قەيەردە ؟

— ئورخۇن دەرياسىنىڭ تۆۋەن ئېقىنىنى بويلاپ ماڭغاندا بۇ شەھەردىن ئۈچ كۈنلۈك يەردىكى يايلاقتا دەپ ئاڭلىدىم . ئۇ شەھەر قۇ-
رۇلىدىغان يەرنى ئۆزى تاللاپ ، ئۆزى نازارەت قىلىۋېتىپتۇ .

قۇتادىمىش ئۆز ھەمراھلىرىغا قارىدى .

— ئەتە ئەتىگەندىلا يولغا چىقايلى ، قاغاننى تاپايلى .

× × ×

گوياكى ئىلاھىي داستىخان كەبى كەڭ يېپىلغان يېشىل يايلاقتا رەڭمۇ رەڭ ياۋا گۈللەر ئېچىلىپ كەتكەن بولۇپ ، ھەر خىل چوڭ - كىچىك كېپىنەكلەر ئۇچۇپ - قونۇپ ، بۇ يەرنىڭ تەبىئىي گۈزەللىكىگە

① قوچۇ — ھازىرقى تۇرپان شەھىرىنىڭ ئورنىدا بولغان شەھەر .

② كۈسەن — ھازىرقى كۇچا ناھىيىسىنىڭ ئورنىدا بولغان شەھەر .

يەنە يېڭىچە گۈزەللىك قوشاتتى . شۇ يايلاقنىڭ ئېگىزرەك كۆتۈرۈلگەن تەكشى تۈپلىكىگە بۆگۈ قاغاننىڭ قارارگاھى قۇرۇلغانىدى . قىزىل رەڭدىكى ئۈچ يىپەك چېدىر يىراقتىنلا كۆزگە تاشلىنىپ تۇراتتى . ئوتتۇرىدىكى چېدىرنىڭ كۈنچىقىشقا قارىتىلغان ئىشىكى ئالدىدا ئالتۇن رەڭلىك بۆرە بېشىنىڭ شەكلى چۈشۈرۈلگەن كۆك بايراق ئىزغىرىن شامالدا يېرىنىڭ يەلپۈنۈپ تۇراتتى .

چېدىرلاردىن ئانچە يىراق بولمىغان يەرگە گېلەم سېلىنغان بولۇپ ، ئۈستىگە ئاق شايبى داستىخان تارتىلغانىدى . ئۇچىسىغا قىزىل يىپەك تون كىيىپ ، ئۇزۇن قوڭۇر چاچلىرى ئۈستىدىن يېشىل تاۋار ياغلىق چىڭىۋالغان بۆگۈ قاغان توزغاق تولدۇرۇپ ئىككىلەن يوغان تەككىلىگە جەينىكى بىلەن تايىنىپ ئولتۇرغان ھالدا قىمىز ئىچكەچ كاۋاپقا ئېغىز تەگمەكتە ئىدى . قوي تېرىسىدىن جىلتىگە كىيگەن ياش چاكار قىمىز تولدۇرۇلغان تورسۇقنى چالغىتىپ ئولتۇراتتى .

شۇ ئەسنادا يىراقتىن ئات تۇياقلىرىنىڭ تۈشى ئاڭلاندى . چاكار شۇ تەرەپكە نەزەر تاشلاپ ، قاغانغا مەلۇم قىلدى :

— ئۇلۇغ بۇيرۇق ئىنانچۇ تون باغا تارقان كەلدى .

ئۇلۇغ بۇيرۇق يېقىن كېلىپ ئاتتىن چۈشتى . شۇ يەردە كاۋاپدانغا ئوتۇن كەسلەۋاتقان چاكار يۈگۈرۈپ كېلىپ ، ئۇنىڭ ئېتىنىڭ چۆلۈۋىرىنى يەرگە قېقىلغان تۆمۈر قوزۇققا باغلاپ قويدى .

— تەڭرىدە بولمىش بۆگۈ قاغانغ قۇت بولسۇن ① ، — دەپ سالام بەردى باغا تارقان .

— سىزگىمۇ قۇت بولسۇن . ئولتۇرۇڭ ، — دېدى قاغان .

ئۇلۇغ بۇيرۇق دادىل قەدەم تاشلاپ كېلىپ گېلەمگە ئولتۇردى . چاكار كۈمۈش كاسىغا تورسۇقتىن قىمىز قۇيۇپ ئۇنىڭغا سۇندى . بۆگۈ قاغان ئۇلۇغ بۇيرۇققا قاراپ قۇيۇپ ، ئۇنچىقىماستىن قىمىزنى ئوتلىدى . ئۇ مەزكۈر يېشىقەدەم بۇيرۇققا ئالاھىدە ئېتىبار بىلەن قارايتتى ، چوڭ - كىچىك

① تەڭرىدىن يارالغان بۆگۈ قاغانغا بەخت يار بولسۇن (قەدىمكى تۈركىي تىلىدا) .

چىك ئىشلاردا ھەمىشە ئۇنىڭ بىلەن مەسلىھەتلىشەتتى ، ئۇنى خانلىقتىكى ئەڭ چوڭ دانىشمەن دەپ ھېسابلايتتى . ئىنانچۇ تون باغا تارقان ئىلگىرى كۆل بىلگە قاغان ۋە بايانچۇر ئەل ئەتمىش بىلگە قاغانغا ئۇلۇغ بۇيرۇق بولۇپ خىزمەت قىلغان . مانا ئەمدى ئۇچىنچى ئەۋلاد ھۆكۈمدار بۆگۈ قاغانخىمۇ يەنە شۇ ئەمەل بىلەن خىزمەت قىلماقتا . ئۇ ئورخۇن ئۇيغۇر خانلىقىنىڭ تىكلىنىشىدە ئالاھىدە كۆزگە كۆرۈنگۈدەك تۆھپە قوشقان ، دانالىقى ۋە قەھرىمانلىقى بىلەن داڭق چىقارغان مەشھۇر زات ئىدى . شۇڭا ، ئۇ ئۈچ ئەۋلاد قاغاننىڭ ئالدىدا ئالاھىدە ئىمتىيازغا ئىگە بولۇپ ، خالىغان ۋاقىتتا ئۇلار بىلەن ئىختىيارىي كۆرۈشۈپ ، ئەركىن پاراڭلىشالايتتى . ھالبۇكى ، بۆگۈ قاغان ئۇنىڭ بەزى چاغلاردىكى تەكەللۈپسىز ئەركىنلىكىنى ئانچە ياقىتۇرۇپ كەتمەيتتى . شۇنداقتىمۇ ، قاغان ئۆزىنىڭ بۇنداق نارازىلىقىنى ئۆز ئىچىدىلا بىلىپ ، سىرتىدا چاندۇرمايتتى .

— بۈيۈك قاغانىمغا ئېيتىدىغان سۆزۈم بار ، — دېدى ئىنانچۇ تون باغا تارقان بىر كاسا قىمىزنى ئىچىۋەتكەندىن كېيىن .
— سۆزلەڭ ، ئۇلۇغ بۇيرۇق .

— بۈيۈك قاغانىم ، پۈتۈن يايلاق خەلقى ، جۈملىدىن بىزمۇ ئەزەلدىن شامان يولىنى تۇتۇپ كەلگەن . ئانا — بوۋىلىرىمىزنىڭ مۇقەددەس روھلىرى شامانلار ئارقىلىق بىزگە مەدەت بېرىپ تۇرىدۇ . بىزنىڭ ۋۇجۇدىمىز ھەم ئېتىقادىمىز شامانلارغا باغلانغان . مانى ، بۇرخان دېگەن — لەر بىزگە يات ، ئەجدادلىرىمىزنىڭ پاك روھلىرى ئۇلارنى قوللىمايدۇ . ھازىر ئەل ئىچىدە مانى دىنىغا قارشى تۇرىدىغانلار ناھايىتى كۆپ .

قاغاننىڭ چىرايىدا نارازىلىق ئالامەتلىرى روشەن ئىپادىلەندى .

— سىز بىلەن بۇ ھەقتە بىرنەچچە قېتىم سۆزلەشتۇق ، — دېدى ئۇ ، — مانى دىنىنىڭ ئەۋزەللىكلىرى كۆپ . بۇ دىن ئادەملەرنى ئىنساپقا باشلايدۇ . ئېلىمىزدىكى بارلىق قەبىلە ، تائىپىلەر بۇنىڭدىن كېيىن مانى بۇرخان ئەقىدىلىرىگە ئەمەل قىلىشى شەرت . مانى روھى بىزنىڭ كۈچ — مىزگە كۈچ قوشىدۇ ، بىزنى تېخىمۇ يۈكسەلدۈرىدۇ .

ئۇلۇغ بۇيرۇق يەنە ئېتىراز بىلدۈردى :

— كۆك تەڭرىنىڭ ئىرادىسى ، شامانلارنىڭ ئۇلۇغۇقى بىلەن بىزمۇ ھەم بارلىق تۈركىي قەبىلىلەرمۇ ئەزەلدىن تارتىپ ھازىرغىچە تەڭداشسىز قۇدرەتلىك بولۇپ كېلىۋاتىمىز . ئەمدى بۈگۈنكى كۈنگە كەلگەندە ئەنئەنىۋى ئېتىقادىمىزدىن يۈز ئۆرۈپ ، باشقا دىنغا كىرسەك كۆك تەڭرى ، كۆك بۆرە ئېلىمىزگە بالايى - قازا ياغدۇرىدۇ .

— بەس ! — دەپ خىتاب قىلدى بۆگۈ قاغان جۇدۇنى ئۆر-لەپ ، — بىز يەنىلا كۆك تەڭرى ، كۆك بۆرىنى ئۇلۇغلايمىز ، ئەجدادلىق رىسمىنىڭ مۇقەددەس روھلىرىغا سېغىنىمىز ، لېكىن ئەلنى سوراشتا شامانلارنىڭ پال سېلىپ ، پېرە ئويناشلىرى بىلەن ئەمەس ، مانى بۇرخان تەلىماتى بىلەن ئىش كۆرىمىز !

— بەللى ! — دېدى ئىنانچۇ تون باغا تارقان كىنايلىك تەلەپ پۇزدا ، — بۇ ئىككى خىل ئېتىقادنىڭ ئارىلاشمىسى بولۇپ قالدغۇ . ئەمدى بۆگۈ قاغان ئۆزىنى بېسىۋالماي قالدى .

— بەس ! — دەپ قاتتىق ۋارقىرىدى ئۇ ئۇلۇغ بۇيرۇققا غەزەپ بىلەن تىكىلىپ ، — ئىككى ئېتىقاد بولسا نېمە بوپتۇ ! ئارىدا بىر ھازاغىچە ئېغىر جىمجىتلىق ھۆكۈم سۈردى . ئاندىن بۆگۈ قاغان يەنە سۆزلىدى :

— سىز ئالدى بىلەن روھانىيلارنىڭ بايانلىرىنى ئۆز قۇلىقىڭىز بىلەن ئاڭلاپ بېقىڭ . ئۇلار سىزگە مانى نوملىرىنى ئوقۇپ بەرسۇن . شۇنىڭدىن كېيىن بۇ دىننىڭ ئەۋزەللىكىگە قايىل بولىسىز .

— خوپ ، — دېدى ئىنانچۇ تون باغا تارقان ۋە پەرىشان ھالدا چوڭقۇر بىر تىنىۋېلىپ ئورنىدىن تۇردى ، — مەن قايتاي ، ئىجازەت بەرگەيسىز .

بۆگۈ قاغان ماقۇل بولغانلىقىنى بىلدۈرۈپ بېشىنى ئىرغىتتى . ئۇ-لۇغ بۇيرۇق ئېتىغا مىنىپ يۈرۈپ كەتتى . يايلاق ئەنئەنىسىنى ئۆزگەرتىپ ، مانى يولىغا ماڭغان قاغان ئالدىدىكى كۈمۈش كاسىغا قۇيۇلغان قىمىزنى ئىچىشىنىمۇ ئۇنتۇپ ، ئۇزاققىچە خىيال سۈرۈپ ئولتۇردى . قاغاننىڭ ئۈچ چېدىرى تىكىلگەن جايدىن ئانچە يىراق بولمىغان

يەردە يەنە بىر يېڭى يىپەك چېدىر كۆرۈنۈپ تۇراتتى . شۇ چېدىردىن ئۇزۇن ئاق لباس كىيگەن تاقىر باش سوغدى روھانىي قېلىن بىر كىتابنى قولتۇقىغا قىسقان ھالدا چىقتى ۋە ئۇدۇل بۆگۈ قاغاننىڭ يېنىغا كېلىپ ، گېلەمگە يۈكۈندى . ئۇنىڭ بۇنداق ئەركىنلىكىدىن قاغان بىلەن دائىم كۆرۈشۈپ ، ئۆزلىشىپ كەتكەنلىكىنى قىياس قىلىشقا بولاتتى .

— نوم ئوقۇشنى باشلايمىزمۇ ، بۈيۈك قاغانىم ؟ — دەپ سورىدى ئۇ سپايىلىك بىلەن ئاۋازىنى سىلىق چىقىرىپ .
— ئوقۇيلى ، — دېدى بۆگۈ قاغانمۇ بوش ئاۋازدا ، — ئاۋۋال قىمىز ئىچىڭ .

روھانىي چاكار سۇنۇپ بەرگەن كۈمۈش كاسىنى ئىككى ئالدىنى بىلەن توسۇپ ، ئەدەپ بىلەن رەت قىلدى .

— بىز مانى مۇرىتلىرى گۆش يېمەيمىز ، قىمىز ئىچمەيمىز .
— ھە راست ، دائىم ئۇنتۇپ قالسىمەن ، — دېدى بۆگۈ قاغان ، — لېكىن مەن گۆش يەپ ، قىمىز ئىچىدىغان ئادىتىمنى زادى ئۆزگەرتەلمىدىم .

— ئەزىزۇئا تەڭرى بۈيۈك قاغانىمنى كەچۈرىدۇ ، — دېدى روھانىي ، — چۈنكى بۆگۈ قاغان پۈتۈن بىر خانلىقنىڭ ئاھالىسىنى دىنىمىزغا باشلىدى .

ئەمدى قاغان بۇ روھانىيىدىن ھېيىققاندەك بولۇپ ، كاۋاپ بىلەن قىمىزغا ئېغىز تەگمەي شۈك بولۇپ قالدى .

— ئىبادەتخانا قۇرۇلۇشىنى قاچان باشلايمىز ، بۈيۈك قاغانىم ؟ — دەپ يەنە سورىدى روھانىي .

— پات ئارىدا باشلايمىز ، — دېدى قاغان ، — قاتۇنبالىق شەھىرىنىڭ قۇرۇلۇشىدا ئىشلىگەن ئۇستىلار ئۆز يۇرتلىرىغا قايتىپ كەتتى . تېخى تۈنۈگۈنلا قوچۇ ۋە بەشبالىق دىيارىدىن بىر قىسىم ئۇستىلار كەلدى . ئۇلارغا يەنە بىر تۈركۈم ئىشلەمچىلەرنى سەپلەپ بەرسەك ئىش باشلىنىدۇ .

روھانىي رازى بولغان قىياپەتتە بېشىنى لىڭشىتىپ قويدى . — دە ،

قولدىكى نوم كىتابنى ئېچىپ ئوقۇشقا باشلىدى . قاغان بېشىنى تۆۋەن سېلىپ ، ئىخلاس بىلەن تىگشاپ ئولتۇردى . بىراق ، نومنى داۋاملىق ئوقۇشقا نېسىپ بولمىدى . يېقىنلاپ كېلىۋاتقان ئات تۇياقلىرىنىڭ شەپىسى ئاڭلاندى .

— قاغان بىلەن كۆرۈشمەن ، ئىلتىماسم بار ، — دېدى يېقىنلاپ كەلگەن چەۋەنداز ئۆزىنىڭ يولىنى توسىغان قورۇقچىغا .

— بولمايدۇ ، بۈگۈن قاغاننىڭ چولپىسى تەگمەيدۇ ، باشقا كۈنى كەل ، — دېدى قورۇقچى ئۇنىڭغا يول بەرمەي .

بۈگۈن قاغان بۇرۇلۇپ ئۇلار تەرەپكە قارىدى ۋە ئۈنلۈك توۋلىدى :
— نېمە ئادەم سەن ؟ بۇ ياققا كەلگەن .

بۇ يېڭى كەلگەن چەۋەنداز قۇتادىمىش ئىدى . ئۇ قاغان ئالدىدا بىر پۈتى بىلەن تىزلىنىپ بېشىنى ئەگدى ۋە گېپىنى ئۇدۇللا باشلىدى :
— بۈيۈك قاغانم يېڭىدىن بىر شەھەر سالدۇرماقچى دەپ ئاڭلىدىم .

— شۇنداق . ئوردا تۇرىدىغان شەھەر سالدۇرماقچى بولۇۋا . تىمىز ، — دېدى بۈگۈن قاغان بۇ ناتونۇش يېڭىتكە قىزىقسىنىپ قاراپ ،
— دادىل سۆزلەيدىغان ئەزىمەت ئىكەن سەن . ئەمدى سەنمۇ « شەھەر قۇرۇش ياخشى ئەمەس ، ئاتا — بوۋىمىزدىن كېلىۋاتقان ئەنئەنىۋى تۇر-مۇش ئۇسۇلىمىزنى ئۆزگەرتىشكە بولمايدۇ » دېمەكچىمۇ ؟

— يوقسۇ ، يوقسۇ ، بۈيۈك قاغانم ، — دېدى قۇتادىمىش ۋە ئوڭ قولىنى كۆكسىگە ئېلىپ بېشىنى ئەگدى ، — دەل بۇنىڭ ئەكسىچە ، يېقىنلىرىنىڭ ئۇزاقتىن بېرى شەھەر تۇرمۇشىغا ھېرىسمەنلىكى بار . يېقىنلىرىڭ مەرھۇم ئاتىسى يايلاقلىرىمىزدا شەھەر بىنا قىلىش توغرىسىدا كۆك تۈركلەرنىڭ ئۆزىمىش قاغانغا ۋە بىزنىڭ مەرھۇم بايانچۇر قاغانىمىزغا بىرنەچچە قېتىم تەكلىپ بەرگەنىكەن . رەھمەتلىك ئاتام يېقىنغا « بىناكارلىق ھۈنرىنى ئۆگەن ، بىزنىڭ كىشىلىرىمىزمۇ كېيىن ھامان بىر كۈنى شەھەر تۇرمۇشىنىڭ ئەۋزەللىكىنى چۈشىنىدۇ . ئەنە شۇ چاغدا ھۈنەر ساڭا ئەسقاتىدۇ » دەپ ۋەسىيەت قىلغان .

— ھىم ، مۇنداق دېگىن ، — دېدى قاغان بۇ سۆھبەتكە قىزىققان ھالدا ، — سېنىڭ ئاتاڭ كىم بولىدۇ ؟ ئۇنىڭ نام — شەرىپى نېمە ؟
— ئاتامنىڭ ئىسمى بوتاسۇن بۇقا . ئۇ كۆك تۈرك دەۋرىدىن تارتىپ ھارۋىكەشلىك قىلىپ ئۆتكەن .

— ھە ، ئېسىمدە بار ، ئېسىمدە بار ، — دېدى قاغان بېشىنى ئىرغىتىپ ، — ئىلگىرى ئۇ سودا كارۋانلىرىغا باش بولۇپ دائىم ئوتتۇرا تۈزلەڭگە ، ئالتاي ، قوچۇ ، بەشبالىق ، ئىلى قاتارلىق جايلارغا قاتناپ تۇراتتى . راست ، راست ، ئۇنىڭ شەھەر پىنا قىلىش توغرىسىدىكى تەكلىپلىرىنى مەنمۇ ئاڭلىغان . ھە ، دېمەك سەن شۇ كىشىنىڭ ئوغلى ئىدەنمەن . — دە ؟

— شۇنداق ، بوتاسۇن بۇقىنىڭ ئوغلى بولمەن .
— ئەمەس ، ئاتاڭنىڭ ۋەسىيىتىگە ئەمەل قىلىپ ، پىناكارلىق ھۈنرىنى ئۆگەندىڭمۇ ؟

— ئەلۋەتتە ، بۈيۈك قاغانىم . پېقىر چاڭئەن شەھىرىدە يەتتە يىل تۇرۇپ ، تابغاچ ۋە سوغدى ئۈستىلاردىن ئۆگەندىم .

— بۇ يەرگە شۇنى دېيىش ئۈچۈن كەلدىڭمۇ ؟
— شۇنداق ، بۈيۈك قاغانىم . شەھەر قۇرۇلۇشىدا ئىشلىگۈم بار .
— ھىم ، سەن ئۆزۈڭ يالغۇزمۇ ؟

— يوقسۇ ، بۈيۈك قاغانىم . پېقىرنىڭ قوردان شەھىرىدىن كەلگەن شېرىكلىرى بار . ئۇلار ئۇستا تامچى .

گەپ شۇ يەرگە كەلگەندە قاغاننىڭ يېنىدا كىتاب تۇتۇپ ئولتۇرغان سوغدى روھانى سۆزگە ئارىلاشتى :

— قوردانلىقلار بۇتقا چوقۇنىدۇ . لېكىن ، بۆگۈ قاغاننىڭ قول ئاستىدىكى يەرلەردە مانى دىنى رەسمىي دىن قىلىپ بېكىتىلدى . ئۇ قوردانلىق شېرىكلىرىڭ ئەمدى قانداق قىلماقچى ؟

قۇتادىمىش بۇ سوئالغىمۇ دادىللىق بىلەن جاۋاب بەردى :
— مېنىڭ ئايالىمۇ قوردانلىق . ئۇ چاڭئەندە مانى دىنىغا كىرىپ كەن . ئەمدى مەنمۇ بۈيۈك قاغانىمىزنىڭ ئىرادىسىگە ئىتائەت قىلىپ ،

مانى تەلىمانىنى قوبۇل قىلىمەن . قوردانلىق بۇرادەرلىرىمۇ شۇنداق قىل-
ماقچى .

— ھىم ، ياخشى ، — دېدى روھانىي رازىمەنلىك بىلەن كۈلۈم-
سىرەپ .

— ماقۇل ئەمەسە ، — دېدى بۆگۈ قاغان قۇتادىمىشقا دوستانە رە-
ۋىشتە كۆز تىكىپ ، — ئەتە ئەتىگەندە ئاشۇ قوردانلىق بۇرادەرلىرىڭنى
باشلاپ كەل . مېنىڭ ئادەملىرىم سىلەرنى شەھەر قۇرۇلۇشى بولىدىغان
يەرگە باشلاپ بارىدۇ .

× × ×

ئارىدىن بىر يىل ئۆتتى . ئەنئەنىۋى شامان دىنىنىڭ ھىمايىچى-
لىرى بىلەن يايلاق تۇرمۇشىغا يېڭىدىن سىڭىپ كىرىۋاتقان مانى دىنى-
نىڭ تەرغىباتچىلىرى ئوتتۇرىسىدىكى تالاش - تارتىشلار تېخىچە بېسىق-
مايۋاناتتى .

ئۆتۈكەن تاغلىرى ئىچىدىكى بىر قىشلاقتا چارۋىچىلار غۇلغۇلا
قىلىشماقتا ئىدى . قارا بۇرۇتنى تەكشى قىرقىپ ياسىۋالغان قامەتلىك ۋە
سۈرلۈك بىر يىگىت ئوتتۇرىدىكى كۆتەك ھارۋىنىڭ تۆپىسىگە چىقىۋېلىپ
سۆزمەنلىك قىلماقتا ئىدى . ئۇ بېشىغا بۇلغۇن تېرىسىدىن تىكىلگەن قال-
پاق ، ئۇچىسىغا خۇددى تابغاچلارنىڭ ئېسىلزاڭلىرىدەك سېرىق ئەجدە-
ھانىڭ سۈرىتى چۈشۈرۈلگەن ئۇزۇن تاۋار تون كىيگەن بولۇپ ، قارى-
ماققا كاتتا بايدەك كۆرۈنەتتى .

— ئەي خالايق ! — دەپ ئۈنلۈك چاقىرىق قىلدى ئۇ ئەتراپتا
تويلىشىپ تۇرغان ئاتلىق ۋە پىيادە كىشىلەرگە ئۆتكۈر كۆزلىرى بىلەن
سەپىيلىپ ، — بىز ئەزەل - ئەزەلدىن ئېگىز تاغلاردا بۈركۈتتەك ، كەڭ
دالا - چۆللەردە قاپلاندىك ئەركىن ياشاپ كەلگەن كۆچمەن خەلق . بىز
شەھەر سېپىللىرىنىڭ ئىچىدە قاپسىلىپ ياشىيالايمىز ! سوغدىلارنىڭ ئۆز
ئىبادەتخانىلىرىنى قۇرۇپ ، روھىمىزنى بۇلغىشىغا يول قويمايمىز !

توپلىشىپ تۇرغانلار تەرەپ - تەرەپتىن ئاۋاز قوشتى :
— توغرا گەپ قىلدىڭ ، ماسمادار ! بىزگە شەھەر كېرەك ئەمەس !
ئۆزىمىزنىڭ ئۆرپ - ئادەتلىرىمىزنى تاشلاپ ، يات تائىپىلەرنى
دوراش خائىنلارنىڭ ئىشى ! سەن بىزنىڭ كۆڭلىمىزدىكى گەپنى قىل-
دىڭ ، ماسمادار .

بۇ دەل ھېلىقى كونا قاراقچى ، قۇتادىمىشنىڭ ئەشەددىي دۈشمىنى
بولۇپ قالغان ماسمادار ئىدى . تىنچ ۋە خاتىرجەم تۇرمۇشقا ئەسلا كۆ-
نەلمەيدىغان بۇ كالا كېسەر ھەر جايلاردا قاتراپ يۈرۈپ ، بۇلاڭچىلىق ۋە
قاتىللىق قىلىپ ھارام بايلىققا ئىگە بولغاندىن كېيىن ئۆتۈكەن باغرىغا
كېلىپ ماكانلاشقاندى . كېيىن يەنە جىنايەتلىك قارا كۆڭلىگە شەيتان
كىرىپ ، گۈزەل ئادارقىزنى ئالداپ ئېلىپ قاچقاندى . چاڭئەندە ئۇ ئىس-
يانكار سوغدىلار بىلەن بىرلىشىپ ، توپىلاڭدىن توقاچ ئوغرىلاش ئىستى-
كىدە فەنياڭ ئايمىقىدىكى ئەن لۇشەن قوشۇنىغا پىدائىي بولۇپ قاتناشقا-
ئىدى . ئاخىر ئۆزىنىڭ ۋەزىيەتنى خاتا مۆلچەرلىگەنلىكىنى چۈشىنىپ ،
كەينى - كەينىدىن زەپەر قۇچۇپ ئىلگىرىلەۋاتقان ئۇيغۇر قوشۇنىغا سۇ-
قۇنۇپ كىرىۋالغاندى . شۇنىڭ بىلەن ئۇ ئەن لۇشەن - شى سىمىن تە-
رەپدارلىرىنىڭ پاچىئەلىك تەقدىرىدىن قۇتۇلۇپ ، يەنە ئامان - ئېسەن
ئۆتۈكەن تاغلىرى ئىچىگە قايتىپ كەلگەنىدى . مانا ئەمدى ئۇنىڭ تىنىم
تاپماي قۇتراپ تۇرىدىغان ياۋۇز تەبىئىتى يەنە ئۆزىنى كۆرسىتىشكە باش-
لىدى . « جىم ياتقاندىن پايدا يوق . مالىمانچىلىق ئىچىدىن نەپكە ئېرىش-
كىلى بولىدۇ ، — دەپ ئويلايتتى ئۇ ، — مانا ھازىر تازا ئوبدان پۇرسەت
كەلدى » .

ماسمادارنىڭ « پۇرسەت » دېگىنى شۇكى ، بۆگۈ قاغان مانى دە-
نىنى پۈتۈن خانلىقنىڭ رەسمىي دىنى دەپ جاكارلىغاندىن كېيىن قارا
بودۇن ئىچىدە غۇلغۇلا كۆتۈرۈلدى ، نارازىلىق كەيپىياتى ئەۋج ئالدى .
قاغاننىڭ ئەمر - پەرمانلىرىغا بويسۇنمايدىغان ، مانىخەيلەرنىڭ تەرغىبات-
چىلىرىنى تۇتۇۋېلىپ ئۇرىدىغان ئىشلار بۇز بېرىشكە باشلىدى .

— قېرىنداشلار ! — دەپ قاتتىق ۋارقىرىدى كۆپچىلىكنىڭ غە-
زەپلىك كەيپىياتىدىن تېخىمۇ رىغبەتلەنگەن ماسمادار ، — ئازغۇنلار سې-
لىۋاتقان ئۆي - ئىمارەتلەرنى بۇرۇپ تاشلايلى ! بىزنىڭ تاغ - دالالاردا
ياشايدىغان ئېسىل ئۆرپ - ئادىتىمىزنى ئۆزگەرتىشكە يول قويمايلى !
تەرەپ - تەرەپتىن چۇقان كۆتۈرۈلدى :

— يۈرۈڭلار ، يۈرۈڭلار !

— ئازغۇن مۇناپىقلارنىڭ ئەدىپىنى بېرەيلى !

ئەنئەنىۋى ئېتىقادنىڭ تەسىر كۈچى بىلەن ئەس - ھوشنى يوق-
قاتقان كىشىلەر ئات - ئۇلاغلىرىنى مىنىشىپ ، قىلىچ ياكى خەنجەر -
پىچاقلىرىنى يانلىرىغا ئېسىشىپ ، تاغدىن سەلدەك يامراپ چۈشكىلى
تۇردى .

× × ×

ئورخۇن دەرياسىنىڭ يۇقىرى ئېقىنى دائىرىسىدىكى قارا بالغاسۇن
دېگەن جايدا يەنە بىر شەھەر قەد كۆتۈرۈشكە باشلىغانىدى . بۇ شەھەر
تېخى قۇرۇلۇپ بولماي تۇرۇپلا « ئوردۇبالىق » ① دېگەن نام بىلەن ئا-
تالدى . پات ئارىدا قۇرۇلۇش ئىشلىرى تاماملانغاندىن كېيىن بۇ شە-
ھەرگە بۆگۈ قاغان ۋە ئۇنىڭ توققۇز بۇيرۇقى ئائىلە - تاۋابىئاتلىرى بى-
لەن كۆچۈپ كېلىپ ئولتۇراقلاشقانچىدى .

قۇتادىمىش ئۆزىنىڭ قوردانلىق بۇرادەرلىرى بىلەن بۇ شەھەرنىڭ
قۇرۇلۇشىدا جىددىي ئىشلەۋاتقىنىغا بىر يىل بولاي دەپ قالغانىدى . بۇ
يەردە ئۇلاردىن باشقا قوچۇ ، بەشبالىق ، كۈسەن قاتارلىق جايلاردىن
كەلتۈرۈلگەن ئىشلەمچىلەر ۋە يەرلىك پۇقرالاردىن سەپەرۋەر قىلىنىپ
كەلگەنلەرمۇ ناھايىتى كۆپ ئىدى . ئىش - ئەمگەك راسا قىزىپ كەتكە-
نىدى . بەزىلەر ئۆي سالماقتا ، بەزىلەر ياغاچچىلىق ، تۆمۈرچىلىك قى-
لىشماقتا ، يەنە بەزىلەر شەھەر ئەتراپىغا سېپىل قوپۇرماقتا ئىدى . سې-

① ئوردۇبالىق — ئوردا تۇرىدىغان شەھەر ، ئاستانە .

پىلدىن ئانچە يىراق بولمىغان جايدا چوڭ خۇمدان بولۇپ ، ئۇ يەردىمۇ بىر تۈركۈم ئىشلەمچىلەر خىش ۋە كاھىشلارنى پىشۇرۇپ تاۋلىماقتا ئىدى . قۇتادىمىش قاتارلىق بىر نەچچە يىلەن ئېگىز كۆتۈرۈپ سېلىنغان بىر ئىمارەتنىڭ ئۆگزىسىگە كاھىش ياتقۇزماقتا ئىدى .

ئەنە شۇنداق قىزغىن ئەمگەك قاينىمىدا ئۆتۈۋاتقان قۇياشلىق با- ھار كۈنلىرىنىڭ بىرىدە ئۇشتۇمتۇت كۈتۈلمىگەن بىر ۋەقە يۈز بەردى . يىراقتا گىرىمسەن كۆرۈنۈپ تۇرغان تاغ تىزمىلىرى تەرەپتىن بىر توپ چەۋەندازلار ئاتلىرىنى چاپتۇرۇپ كېلىپ قالدى . ئۇلار ئاز دېگەندىمۇ بەش - ئالتە يۈزچە ئادەم بولۇپ ، ھەممىسى قىلىچ ، نەيزىلەر بىلەن قوراللانغانىدى . ئىشلەمچىلەر جىددىيلىشىپ قالدى . بۇ نېمە ئادەملەر ؟ قارىغاندا ، ئەلپازى ياماندەك كۆرۈنىدۇ .

ھەممىدىن ئاۋۋال قۇتادىمىش ئەھۋالنىڭ چاتاقلىقىنى پەملىدى .
— بۇرادەرلەر ، دەرھال قوراللىنىلى ! — دەپ ۋارقىرىدى ئۇ ئۆگزە ئۈستىدە تۇرۇپ .

بۇنىڭدىن بۇرۇنمۇ بىرقىسىم كىشىلەر بۇ يەرگە كېلىپ ئىشلەمچىلەرنى ھاقارەتلەيدىغان ، بەزىدە ئۇرۇشۇپ ، مۇشتلىشىپ قالىدىغان ياكى تاش ، توقماقلارنى كۆتۈرۈپ ھۇجۇم قىلىدىغان ئىشلار بىر نەچچە قېتىم كۆرۈلگەنىدى . توغرا ، بۇنداق چاغلاردا قاغاننىڭ شەھەر قۇرۇلۇشىنى نازارەت قىلىپ ، ئەتراپتا چارلاپ يۈرىدىغان چېرىكلىرى چاتاقچىلارنى قامچىلار بىلەن ساۋاپ قوغلىۋېتەتتى . شۇنداقسىمۇ ، ئىشلەمچىلەر ئېھتىيات يۈزىسىدىن يېنىغا قورال ئېلىپ يۈرىدىغان بولغانىدى . شۇنداق قىلغىنىمۇ دۇرۇس بويىتىكەن . قۇتادىمىشنىڭ چاقىرىقى بىلەن ھەممەيىلەن قوللىرىغا قىلىچ ، پالسا ، تۆمۈر گۈرۈزىلەرنى ئېلىپ تەييار تۇرۇش تى .

سىرتتىن كەلگەن چەۋەندازلار تېخى قۇرۇلۇپ پۈتمىگەن سېپىلنىڭ ئالدىدا توختاپ قالايمىقان ۋارقىراشتى . شۇ ئەسنادا ئۇلارنىڭ ئا- رىسىدىن بىرى سەپنىڭ ئالدىغا چىقىپ ، قىلىچىنى قىنىدىن سۇغۇرۇپ ئالدى .

— يۇرتداشلار ! — دەپ ۋارقىرىدى ئۇ ئۆز ئادەملىرىگە قاراپ ، — بۇ ئازغۇن مۇناپىقلارنىڭ ئۆيلىرىنى چېقىپ ، مال - مۈلكىنى ، خوتۇن - قىزلىرىنى ئولجا قىلىپ ئالايلى ! قورقماڭلار ، شامان ئەۋلىيالىدە رىمىز بىزنى قوللايدۇ !
قۇتادىمىش ئۆگزىدىن ئۇنىڭغا قاراپ ، غەزەپتىن تىترەپ كەتتى .

— ئەي مەلئۇن ماسمادار ! بۇ سەنمىدىڭ ؟ — دەپ ۋارقىردى ئۇ ، — سېنى ئىزلەپ تاپالماي يۈرەتتىم ، ئاخىر ئۆزۈڭ ئالدىمغا كەپسەن . ئەمدى ئەجىلنىڭ توشتى ، پەسكەش قاراقچى !
— ئۆز قولۇم بىلەن جېنىڭنى ئالمەن ! — دەپ جاۋابەن ۋارقىردى ماسمادار قىلىچىنى پۇلاڭلىتىپ .

شۇنىڭ بىلەن بۇ قۇتۇرغان توپىلاڭچىلار ئاتلىرىنى چاپتۇرغىنىچە شەھەر سېپىلىنىڭ تېخى دەرۋازا ئورنىتىلمىغان كىرىش ئېغىزىدىن ئىچكىرىگە كىرىپ كېتىشتى . ئىشلەمچىلەرنىڭ كۆپچىلىكى ئۆز ئائىلىلىرىنى بۇ يەرگە يۆتكەپ كېلىپ ، سېلىنىپ بولغان كېسەك ئۆيلەردە ياكى ئۆزلىرى تىكىۋالغان كىگىز ئۆيلەردە ۋاقىتلىق جايلاشقاندى . شۇڭا ، ئۇلار ئۆزلىرىنىڭ جانىجان مەنپەئىتىنى قوغداش ئۈچۈن جېنىنى تىكىپ قولىنىپ ، رەقىبلەرگە قاپلاندىدەك قەيسەرلىك بىلەن ئېتىلدى . ئىككى تەرەپ گىرەلىشىپ ، دەھشەتلىك ئۇر - يىقىت باشلىنىپ كەتتى . لېكىن ، توپىلاڭچىلار ئاتلىق بولغاچقا پىيادە ئىشلەمچىلەرنى روشەن ئۇستۇنلۇك بىلەن قىستاپ سۈرۈشكە باشلىدى . ئاخىر ، ئىشلەمچىلەر ئۆگزىلەرگە چىقىپ قېلىپ ، ئاتلىقلارغا تاش ۋە كېسەكلەرنى ئاتتى ، ئوقياسى بارلار ئوق ئۇردى .

قۇتادىمىش ئەكسىچە ، ئۆگزىدىن چۈشتى ۋە بىر بۆلۈك ئەزىمەتتە لەرنى باشلاپ ، ئاتلىقلارنىڭ ئالدىغا ئېتىلىپ باردى . قىلىچىنى شىددەتتە لىك ئوينىتىپ بىرىنىڭ ئېتىنى يىقىتتى ، ئىككىنچىسىنىڭ بېقىنىدىن تۆشۈك ئاچتى ، ئۈچىنچىسىنى ئېگەردىن تارتىپ چۈشۈرۈپ كالىسىنى ئالدى . ئۇ ھامان ئىشلەمچىلەرنى سۈرۈپ كېلىۋاتقان ماسمادارغا يېقىندى .

شىشقا تىرىشقاتتى .

شۇ ئەسنادا شەھەر ئەتراپىدا چارلاپ يۈرگەن قاغان چېرىكلىرى كېلىپ قالدى . توپلاڭچىلار ئۇلارنى كۆرۈپ ، ھېچنېمىگە قارىماي قاچ-قىلى تۇردى . لېكىن ، ماسادار قېچىشقا ئالدىرىمىدى . ئۇ ئېتىنى چاپ-تۇرغىنىچە قۇتادىمىشنىڭ ئالدىغا باستۇرۇپ كەلدى .

— سېنىڭ جېنىڭنى ئالماي تۇرۇپ كەتمەيمەن ! — دەپ ۋارقىردى ئۇ بوغۇلۇپ كەتكەن ئاۋازدا .

ئىككىيلەن ، بىرى ئاتلىق ، بىرى پىيادە قىلىچۇزلىققا چۈشۈپ كەتتى . ھەر ئىككىسى بىر — بىرىگە بوش كېلىدىغاندەك ئەمەس ئىدى . ئىشلەمچىلەرنىڭ تولىسى قاغان چېرىكلىرىگە ئەگىشىپ ، قاچقان تو-پىلاڭچىلارنى قوغلاپ كېتىشكەن بولۇپ ، شەھەر ئىچىدە ئاز بىر قىسىم كىشىلەرلا قالغانىدى . ئۇلار يالغۇز قېلىپ جاھىللىق بىلەن ئېلىشىۋاتقان ماسادارغا ئېتىلىپ كەلدى . بۇ جاھىل قاراڭغۇ قۇتادىمىشنى ئاسانلىقچە جايلىۋەتكىلى بولمايدىغانلىقىغا كۆزى يېتىپ دەرىمانسىز زەردى بىلەن چىشىلىرىنى غۇچۇرلاتتى — دە ، ئېتىنىڭ بېشىنى كەينىگە بۇرۇپ بەدەر قاچتى . قۇتادىمىش ئىگىسىز قالغان بىر ئاتنى چەبدەسلىك بىلەن تۇتۇ-ۋېلىپ مىندى — دە ، ئۇنىڭ كەينىدىن قوغلىدى . ماسادار باشقا تو-پىلاڭچىلار كەتكەن تەرەپكە ماڭماستىن ، ئەكسىچە ، ئۆزى بىخەتەر دەپ ئويلىغان ئادەمزاتسىز ئوچۇق دالاغا يول ئالدى ، قۇتادىمىش ئېتىنىڭ بە-قىنىلىرىغا ئۆتۈكلىرىنىڭ ئۆكچىلىرى بىلەن قاتتىق نىقتاپ ، ئۇنىڭ ئار-قىسىدىن بوراندەك ئۇچۇپ كېلىۋاتاتتى . ھايال ئۆتمەي ئۇ يېتىشىۋالدى . ئىنىسۇجىن كۆرۈنمەيدىغان كەڭ دالادا ئىككى رەقب قايتىدىن تۇتۇشۇپ كەتتى . پولات قىلىچلار بىر — بىرىگە قاتتىق سوقۇلۇپ ئوت چاقىنىتاتتى ، ئاتلار تېپىچەكلەپ ئەنسىز كىشىنەيتتى . مەردنى مەيداندا سىنايدىغان بۇ يەكمۇ يەك ئېلىشىش ئانچە ئۇزاق داۋاملاشمىدى . قۇتادىمىش مىنگەن ئات-نىڭ بېشىغا قىلىچ تەگدى . ئات « گۈپ » قىلىپ يىقىلدى . قۇتادىمىش ئېگەردىن قاڭقىپ چىقىپ ، قويۇق ئوت — چۆپ بىلەن قاپلانغان قارا تۇپراققا دومىلاپ كەتتى .

— ئەمدى تۈگەشتىڭ ! — ماسمادار تەنتەنىلىك ۋارقىرىدى ۋە ئېتىنى دېۋىتىپ كېلىپ قىلىچىنى كۈچ بىلەن چاپتى .

قۇتادىمىش چاققانلىق بىلەن ئۆزىنى چەتكە ئالدى - دە ، قولىدىن چىقىپ كېتىپ بەردە ياتقان قىلىچىنى ئالدى ۋە شۇ ھامان ماسمادارغا ياندىن ئېتىلىپ كېلىپ قىلىچ ئۇردى . ماسمادار بىر يانغا قىيسىيىپ بىقىنىنى تۇتقىنىچە ئېگەردىن چۈشۈپ كەتتى . ئەمما ، ئۇنىڭ بىر پۇتى ئۈزەگىگە ئېلىنىپ قېلىپ ، بېشى يەرگە تەگكەن ھالەتتە ساڭگىلاپ قالدى . ئۈر كۈپ كەتكەن ئات بار كۈچى بىلەن دالانى بويلاپ چىپىپ كەتتى . قۇتادىمىش ئاتنىڭ كەينىدىن خېلى بىر يەرلەرگىچە يۈگۈرۈپ بېقىپ توختاپ قالدى .

ئۇنىڭغىچە ، شەھەردە قالغان ئىشلەمچىلەرنىڭ بەزىلىرى ئاتلىق ، بەزىلىرى پىيادە ، ئىلگىرى - كېيىن بولۇپ بۇ يەرگە يېتىپ كېلىشتى . قۇتادىمىش ئاتلىقلاردىن بىرىنىڭ كەينىگە مىنگەشتى . كۆپچىلىك ماسمادارنى سۆرەپ كېتىۋاتقان ئاتنىڭ كەينىدىن يەنە قوغلاپ باردى . ياش چەۋەندازلاردىن بىرى ئۇچقاندەك بېرىپ ئۇ ئاتنى تۇتۇۋالدى . قۇتادىمىش يېقىن كەلگەندە ئاتتىن چۈشۈپ قارىدى . ماسمادارنىڭ ئاللىقاچان جېنى چىقىپ كەتكەن بولۇپ ، كۆزلىرى قورقۇنچىلىق تۈستە يوغان ئېچىلىپ قالغانىدى .

ئىشلەمچىلەرنىڭ شەھەر ئىچىدىكى ئائىلە - تاۋابىئاتلىرى پارا - كەندىچىلىكتىن خەۋەر تاپقاندىن كېيىن ئۆي - تۆيلەردىن تېرىلىپ چىقىشقانىدى . قۇتادىمىش ۋە ئۇنىڭ ھەمراھلىرى شەھەرگە قايتىپ كەلگەندە ياشانغان ئاتا - ئانىلار ، ئاياللار ، ئۇششاق بالىلار ئۇلارنىڭ ئالدىغا يۈگۈرۈشتى .

گۈزەل ئاي تولۇن ئۇن سېلىپ يىغلىغان پېتى قۇتادىمىشنىڭ بويىغا ئېسىلدى .

— قۇتادىمىش ... تەڭرىگە شۈكرى ، ساق ئىكەنسىزغۇ ...

ئۆتۈكەن تاغلىرى بىلەن ئورخۇن دەرياسىنىڭ ئوتتۇرىغا جايلاشقان قاراباغسۇن يايلىقى سۇلىرى ئەلۋەك ، ئوت - چۆپلىرى بو- لۇق ئۆسكەن بولۇپ ، تەبىئىي مەنزىرىسىنىڭ گۈزەللىكى ۋە مال - چار- ۋىسىنىڭ خىللىقى بىلەن مەشھۇر ئىدى . ئەڭ ياخشى نەسىللىك ئاتلار مۇشۇ يايلاقتا يېتىلەتتى ، قوي - كالىلار ئەركىن يايىپ تېز كۆپىيەتتى . ئۇنىڭ ئۈستىگە ، بۇ يەر خانلىقنىڭ مەركىزى قىسمىغا جايلاشقان بو- لۇپ ، ھەر تەرەپتىكى تۈرلۈك قەبىلە - تائىپىلەرنىڭ خىرىسى ۋە ھۇجۇم- لىرىغا دائىم ئۇچراپ تۇرىدىغان كۆچمەنلىك تۇرمۇشىدا ھۆكۈمدارلار ئۈچۈن تازا كۆڭۈلدىكىدەك تۇرالغۇ بولالايتتى . ئۆتۈشتىكى كۆك تۈرك ھۆكۈمرانلىرى ۋە كېيىنكى ئۇيغۇر خانلىرىنىڭ ھەممىسى مۇشۇ قاراباغسۇننى ئوردا قىلغان . بارلىق كۆك تۈرك خانلىرى ۋە ئۇيغۇر خانلىرىدىن كۆل بىلگە قاغان بىلەن ئۇنىڭ مىراسخور ئوغلى بايانچۇر قاغان بۇ يەردە ئۆزلىرىنىڭ شاھانە يىپەك چېدىرلىرىنى تىكىشكەندى . ئەمدى بايانچۇر قاغاننىڭ ۋارىسى ئوغلى بۆگۈ قاغان بۇ گۈزەل يايلاققا چوڭ ۋە ھەشەمەتلىك شەھەر سالدۇردى . بۇ شەھەر تارىختا « قارابا- خاسۇن » ۋە « ئوردۇبالىق » دېگەن ئىككى خىل نام بىلەن مەشھۇر بولدى .

بۆگۈ قاغان ئاستانە قىلغان بۇ شەھەرنىڭ ئېگىز قوبۇرۇلغان كۈنگۈرلىك سېپىللىرى يايلاقنىڭ يېشىل ئارقا كۆرۈنۈشىدە ھەيۋەتلىك ۋە سۈرلۈك مەنزىرە ھاسىل قىلاتتى . يىراقتىن كېلىۋاتقان يىگىرمىچە چەۋەنداز ئاتلىرىنى يورغىلىتىپ ، ئەنە شۇ ھەيۋەتلىك سېپىللارغا يې- قىنلاشماقتا ئىدى . سېپىلنىڭ قارا سىرلانغان يوغان تۆمۈر دەرۋازىسى ئېچىلدى . قىممەت باھالىق تاۋار تون كىيگەن سالاپەتلىك بىر كىشى تۈلپاردەك ئويناقلاپ تۇرغان قۇلا ئېتىنى دېۋىتىپ دەرۋازىدىن چىقتى - دە ، ئۇدۇل ھېلىقى يېقىنلاپ كېلىۋاتقان چەۋەندازلارنىڭ ئالدىغا باردى

ۋە ئوڭ قولىنى كۆكسىگە قويۇپ سالام بەردى :

— قۇت بولسۇن ، ھۆرمەتلىك تۆرىلىرىم . ئوردىغا مەرھەمەت قىلغايىسىلەر . پېقىر ئوردا ئىشلىرىنى باشقۇرغۇچى باش غوجىدار بولدى مەن . بۈيۈك قاغانىم پېقىرنى ھەر قايسىلىرىنىڭ ئالدىغا چىقاردى . يىراقتىن كەلگەن چەۋەندازلارمۇ باشلىرىنى ئېگىشىپ ، ئەدەپ بىلەن سالاملاشتى .

— شەھەر ناھايىتى چوڭ كۆرۈنىدۇ ، — دېدى ئۇلارنىڭ ئىچىدىكى ئاق ساقاللىق بىر مويسىپىت سېپىل تۈۋىدە ئېتىنى توختىتىپ ، — دەرۋازىلارمۇ مۇستەھكەم ئىكەن .

— شۇنداق ، — دېدى باش غوجىدار ، — بۇ شەھەرنىڭ ئون ئىككى دەرۋازىسى بار ، ھەممىسى مۇشۇنداق تۆمۈر بىلەن قاپلانغان . ئۇلار شەھەرگە كىردى . ئەتراپتىكى كۆركەم ئۆي - ئىمارەتلەرگە قاراپ ، بايقىق مويسىپىت يەنە ئېغىز ئاچتى :

— بۇ يەردە ناھايىتى كۆپ ئۇستىلار ئىشلىگەن بولسا كېرەك ؟
— شۇنداق ، — دېدى باش غوجىدار ، — شەھەر قۇرۇلۇشىغا دەسلەپتە تابغاچ ۋە سوغدى ئۇستىلار كەلگەن ، كېيىنچە ئۆزىمىزنىڭ ئىشلەمچىلىرىمىزمۇ يېتىشىپ چىقتى .
— سېلىپنىڭ دەرياسى بويىدىمۇ بىر چوڭ شەھەر بار ئىكەن ، — دېدى يەنە مويسىپىت .

— شۇنداق ، سېلىپنىڭ دەرياسى بويىدا بايبالىق شەھىرى بار . ئۇ شەھەردە ئاساسەن باي سودىگەرلەر ئولتۇراقلاشقان . ئۇ ئاۋات سودا شەھىرى . سوغدى ۋە تابغاچ سودىگەرلىرى دائىم شۇ شەھەرگە قاتناپ تۇرىدۇ . قارلۇق ، تاتار ، قىرغىز چارۋىچىلىرىمۇ كېلىپ ، ئات - ئۇلاغلىرىغا تۈرلۈك ماللارنى تېگىشىپ كېتىدۇ .

چەۋەندازلار يول بويىدىكى مانى ئىبادەتخانىسىنىڭ ئالدىدىن ئۆتۈۋاتقاندا دەرۋازىدىن كىرىپ - چىقىپ يۈرۈشكەن ئاق لىباسلىق تا-قىر باش روھانىيلارنى كۆرۈپ ، روشەن سېزىلىپ تۇرغان ئۆچمەنلىك بىلەن قاپاقلىرىنى تۈرۈپ تەتۈر قاراشتى .

— ھەممە يەرگە مانى جىنلىرى توشۇپ كېتىپتۇ ، — دەپ غو-
دۇڭشىپ قويدى مويىسىپت .

شەھەر مەركىزىدىكى كەڭرى تۆپىلىكتە يەنە ئېگىز سېپىلار بى-
لەن قورشالغان قەلئە بار ئىدى . قەلئەنىڭ ئوتتۇرا قىسمىدىكى ئېگىزلىكتە
قاغاننىڭ ئۈچ چېدىرى تىكىلگەندى . ھېلىقى مويىسىپت باش غوجىدارغا
ئەجەبلىنىپ قارىدى .

— قاغان تېخىچە چېدىردا تۇرامدۇ ؟

— شۇنداق . ئۇ قەسىر — سارايلارنى سالدۇرغان بولسىمۇ ، يەنىلا
ياز كۈنلىرى مۇشۇ چېدىرلاردا تۇرۇشنى ياخشى كۆرىدۇ .

— ھىم ... — دېدى مويىسىپت بېشىنى ئاستا لىڭشىتىپ ، —
قانداقلا بولمىسۇن ، ئاتا — بوۋىلىرىمىزنىڭ ئادەتلىرىنى ئۇنتۇمايتۇ .

ئۇلار ئىزغىرىن شامالدا يېنىك لەپىلدەپ تۇرغان بۆرە بايرىقىغا
توققۇز قېتىم تەزىم قىلغاندىن كېيىن ئوتتۇرىدىكى چوڭ چېدىرغا
كىردى . قىزىل تاۋار تون كىيىپ ، ئاقىرىشقا باشلىغان ئۇزۇن چاچلى-
رىنى قىزىل ياغلىق بىلەن چىگىپ ، تۆردىكى ئالتۇن تەختتە چازا قۇرۇپ
ئولتۇرغان بۆگۈ قاغان مېھمانلارنىڭ سالىمىنى ئىلىك ئېلىپ ، ئولتۇرۇشقا
تەكلىپ قىلدى .

باش غوجىدا ئوردىدىكى رەسمىيەت بويىچە قاغانغا مەلۇمات
بەردى :

— تۆلىس قەبىلىسىنىڭ ئۇلۇغ بېگى ئۆزىنىڭ ئالتە ئۇرۇقىنىڭ
ئاقساقاللىرىنى باشلاپ بۈيۈك قاغانىمىزغا سالام بېرىش ئۈچۈن كەلدى .
— ناھايىتى ياخشى ، — دېدى بۆگۈ قاغان تۆلىس قەبىلىسىنىڭ
ئۇلۇغ بېگى بولمىش ھېلىقى مويىسىپتقا دوستانە رەۋىشتە كۈلۈمسى-
رەپ ، — تۆلىس بېگى مېنىڭ يېقىن سەپىدىشىم . قەبىلە — ئۇرۇقلار ئا-
رىسىدا يۈز بەرگەن بىرنەچچە قېتىملىق تالاش — تارتىش ھەم پاراكەن-
دىچىلىكلەردە ئۇ باشتىن — ئاخىر تەۋرەنمەي مەن تەرەپتە تۇرغان . تۆ-
لىس قەبىلىسى مېنىڭ توققۇز ئوغۇز قەبىلەم بىلەن ئەزەلدىن بىرلىكنى
بۇزماي كەلگەن . شۇڭا ، تۆلىسلەر مەن ئۈچۈن مېھمان ئەمەس ، ئۆز با-

لىلىرىم .

قاغاننىڭ بۇنداق مېھرىبانلىق كۆرسىتىپ سۆزلىشى تۆلىسلەرگە ئانچە تەسىر قىلمىغاندەك كۆرۈنەتتى . بىزنى چىچە ئېغىز تەكەللىۋېتىپ سۆزلىرىدىن كېيىن تۆلىس بېگى كېلىشتىكى مۇددىئاسىنى بايان قىلدى :

— بۈيۈك قاغانىم ئېيتقاندا ، بىز تۆلىسلەر باشتىن - ئاخىر خانلىقىمىزغا ھەم قاغانىمىزغا سادىق بولۇپ كەلدۇق . لېكىن ، ئاخىرقى ۋاقىتلاردىن بۇيان ئەقلىمىزگە سىغمايدىغان ئىشلار بولۇۋاتىدۇ . ئەزەل - ئەزەلدىن داۋاملىشىپ كېلىۋاتقان ئۆرپ - ئادەتلىرىمىز بۇزۇلۇپ كېتىۋاتىدۇ . مانى روھانىيلىرى ھەممە قىشلاق ، ئايماقلىرىمىزدا ئۆزلىرىنىڭ يات ئەقىدىلىرىنى تەشۋىق قىلىپ ، شامان - باخشىلىرىمىزنى ھاقارەتلەۋاتىدۇ . بالىلىرىمىز ئانىلار يولىنى تۇتماي ئۆزگىرىپ كېتىۋاتىدۇ . ئۇلار ئەجدادلىرىمىزنىڭ مەڭگۈ تاشلىرىدىكى مۇقەددەس يېزىقلىرىنى تاشلاپ ، سوغدىلارنىڭ موي قەلەم بىلەن يازىدىغان غەيرىي يېزىقنى ئۆگىنىپ ، كۈن بويى « نوم » دەپ ئاتىلىدىغان گۇناھلىق كىتابلارنى ئوقۇيدىغان بولۇپ كەتتى . مۇشۇنداق بولۇۋەرسە خەلقىمىز تاپتىن چىقىدۇ ، ئېلىمىز تۈگىشىدۇ ! بىز بۈيۈك قاغانىمىزنىڭ مانىخەيلەرگە ئەگەشمەستىن ، پۇقرالارنى پارلاق يولغا باشلىشىنى ئۆتۈنۈپ سورايمىز .

— مويىسىيەت بەگ بىلەن كەلگەن تۆلىس ئاقساقاللىرىمۇ ئاۋاز قوشتى :

— بۈيۈك قاغانىم ، ئەجدادلىرىمىزنى ئۇنتۇپ قالمايلى !

— بۈيۈك قاغانىم ، ئۆرپ - ئادەتلىرىمىزنى قوغدايلى !

بۈگۈن قاغاننىڭ قوشۇمىسى تۇرۇلدى . ئۇ زۇۋان سۈرمەستىن ئۇزاققىچە مېھمانلارغا بىر - بىرلەپ قاراپ ئولتۇرۇپ كەتتى .

— مانى دىنى بىز ئۈچۈن پايدىلىق ، — دېدى ئۇ ، — بۇ دىن بىزنىڭ ئەلنى سورايش ئىشلىرىمىزنى ئاسانلاشتۇرىدۇ . مانىخەيلەر تەڭرىدىن قورقىدۇ . ئۇلار ئۆزۈڭدىن ساۋابلىق ئىشلارنى قىلىدۇ ، گۇناھىدىن ئۆزىنى تارتىدۇ ، يامانلىق ، ۋەھشىيلىك قىلمىشلىرىغا بېرىلمەستىن ، ئۆزلىرىنى ئۆزلىرى چەكلەيدۇ . بىزنىڭ ھەممە پۇقرالىرىمىز

شۇنداق بولسا ياخشى ئەمەسمۇ .
مېھمانلار يەنە بىردەم ئۇنداق - مۇنداق دەپ باقتىيۇ ، بەربىر قا-
غاننى قايىل كەلتۈرەلمەيدىغانلىقىغا كۆزى يېتىپ جىم بولۇشتى .

× × ×

تۆلىسلەر ئوردۇبالىقتا ئىككى كۈن دەم ئالغاندىن كېيىن قايتىپ
ماڭدى . شەھەر سېپىللىرى كۆزدىن غايىب بولۇپ ، بىر ئېدىرلىققا كەل-
گەندە ئۇلار بىر توپ ئېسىل سۈپەت چەۋەندازلارغا ئۇچراشتى .

— قۇت بولسۇن ، قەدىرلىك مېھمانلار ، — بۇ چەۋەندازلارنىڭ
ئىچىدىكى چاچ - ساقاللىرىغا ئاق كىرگەن بولسىمۇ ، بوي - بەستى كې-
لىشكەن مۆتىۋەر سۈپەت بىر كىشى كۆتۈرەڭگۈ ئاۋازدا سالام بەردى .
تۆلىس بېگى ئەجەبەنگەن ھالدا ئۇنىڭغا تىكىلىپ قارىدى .

— قۇت بولسۇن ، ئۇلۇغ بۇيرۇق ، — دەپ جاۋابەن سالام
بەردى ئۇ ئوڭ قولىنى كۆكسىگە ئېلىپ .

بۇ ھەقىقەتەن ئۇلۇغ بۇيرۇق ئىنانچۇ تون باغا تارقان ئىدى .
— مېنىڭ ئۆيۈمدىمۇ مېھمان بولۇپ ئۆتكەيسىلەر ، — دېدى ئۇ
تۆلىسلەرگە خۇشخۇي كۈلۈمسىرەپ .

— يەنە شەھەرگە قايتىپ بارامدۇق ؟ — سورىدى تۆلىس بېگى .
— يوقسۇ ، يوقسۇ ، — دېدى ئۇلۇغ بۇيرۇق ، — مەن ياز پەس-

لىدە يايلاقتا تۇرىمەن .

ئۇلار بىرلىكتە ئېدىرلىقتىن چىقىپ ، كەڭ دالاغا تىكىلگەن يىپەك
چېدىر ۋە ئۇنىڭ ئەتراپىدىكى بىر نەچچە كىگىز ئۆيلەرنى كۆردى . چې-
دىر ئالدىغا گېلەم سېلىنغان بولۇپ ، شامان ۋە باخشىلار مۇكچىيىپ
ئولتۇراتتى . باغا تارقاننىڭ ئىجازەت قىلىشى بىلەن چاكارلار ئالدىن تەي-
يارلاپ قويۇلغان گۈلخانغا ئوت ياقتى . چاچ - ساقاللىرى ئۆسۈپ پاخىد-
يىپ كەتكەن شامان بەل ۋە مەيدىسىگە ئېسىۋېتىلگەن تۇچ قوڭغۇراق ،
كۈمۈش قاداقلرىنى جىرىڭلىتىپ ، پېرە ئويناشقا باشلىدى . ساھىبخانا

بىلەن مېھمانلارمۇ ئۇنىڭغا ئەگىشىپ گۈلخان ئەتراپىدىن توققۇز قېتىم ئايلانغاندىن كېيىن جىن - ئالۋاستىلاردىن پاكلانغان ھېسابلىنىپ چېر - دىرغا كىردى .

مېھمانلارنىڭ ئالدىغا داستىخان تارتىلىپ ، مىس تاۋاقلاردا قوي ۋە كېپىك گۆشلىرى كەلتۈرۈلدى ، كۈمۈش كاسىلارغا قىمىز قۇيۇلدى . غىزادىن كېيىن ئۇلۇغ بۇيرۇق ئىنانچۇ تون باغا تارقان سۆز باشلىدى :

— ھەر قايسىڭلار بۇ يەرگە ياخشى تىلەك ۋە زور ئارزۇ - ئۈمىد - لەر بىلەن كەلدىڭلار . لېكىن ، قاغانىمىز سىلەرنىڭ كۈتكەن يېرىڭلاردىن چىقمىدى .

تۆلىسىلەر بۇ گەپنىڭ تېگىگە يېتەلمەي ئۇلۇغ بۇيرۇققا سوئال نە - زىرى بىلەن قاراپ سۈكۈت قىلىشتى .

— مەن سىلەرنىڭ كۆڭلۈڭلارنى چۈشەندىم ، — دەپ سۆزىنى داۋاملاشتۇردى باغا تارقان ، — بىزنىڭ ئارزۇ - ئۈستەكلىرىمىز بىر يەر - دىن چىقىۋاتىدۇ . بىز بىرلىكتە كۈچ چىقىرىپ شامانلارنى قوغدىشىمىز كېرەك . مانى جىنلىرىنىڭ ئەدىپىنى بېرىپ ، ئەجدادلىرىمىزنىڭ پاك روھلىرىنى خۇش قىلايلى !

تۆلىسىلەر جانلىنىپ كەتتى . ئۇلارنىڭ كۆزلىرى ئۈمىد ۋە تەنتەنە ئوتى بىلەن چاقناپ كەتتى .

× × ×

ئوردۇبالىق شەھىرىدىكى كاتتا ئىبادەتخانا ئىچىدە ئۇزۇن ئاق لى - باس كىيىگەن تاقىر باش روھانىي ئۆزىنىڭ ئالدىدا تىزلىنىپ ئولتۇرۇش - قان يېڭى مۇخلىسلىرىغا قولدىكى قېلىن نومنى ئوقۇپ چۈشەندۈرمەكتە ۋە ناتىقلىق قىلىپ ۋەز ئېيتماقتا ئىدى :

— ئەي مۆمىن دىندارلار ، ئەزىزۇئا تەڭرى قۇدرەتلىكتۇر ! ئا - لەمنى ياراتقۇچى بەش تەڭرى قۇدرەتلىكتۇر ! تەڭرى مانى بۇرخان

كۆرسەتكەن يول بارلىق تىرىك جانلارنى مەڭگۈلۈك راھەت - پاراغەتكە باشلايدىغان يورۇق يولدۇر ! مانى بۇرخانىنىڭ قۇدرىتى بىلەن ئازغۇن گۇناھكارلار گۇناھىنى تونۇدى ، ياخشى - ياماننى ئايرىۋالدى . يامان خۇلققا ئادەتلىنىپ ، ھەممە يەردە تىرىك جانلارغا زامىن بولۇپ قان تۆ- كۈپ يۈرگەن ئادەملەر ئەمدى ئېتىزلارغا ئاشلىق تېرىپ ، كۆكتات يەپ- دىغان بولدى ؛ تىغ كۆتۈرۈپ بىر - بىرىنى ئۆلتۈرىدىغان ئادەملەر ئەمدى ياۋاش ، مۆمىن بولۇپ ، ساۋابلىق ئىشلارنى قىلىدىغان بولدى ... بۇ ئىبادەتخانىنىڭ ئارقا تەرىپىدىكى ئېتىزلىقتا كەتمەن چېپىپ ئىشلەۋاتقان تېرىقچىلار بېلىگە باغلىغان پوتىسى بىلەن يۈزىدىكى تەرنىنى سۈرتۈپ غودۇڭشىيتتى :

— مانى دىنىغا كىردۇق دەپ نېمە چاپا بۇ ! گۆش يېمەي كۆك- تات يەيدىغان بولدۇق . ئىلگىرىكى ۋاقىتلاردا قويلىرىمىزنى ئوتلاشقا قو- يۇپ بېرىپ ، ئۆزىمىز يانپاشلاپ ياتاتتۇق . مانا ئەمدى ئەتىدىن كەچكىچە ئېتىزدا ئاپتاپقا قاقلىنىپ ئىشلەيدىغان بولدۇق . تېخى روھانىيلار يىلدا بىر ئاي روزا تۇتمىساڭ بولمايدۇ دەپ سۈتىنىمۇ ئىچكىلى قويمايدۇ . بۇنداق ئاچ قورساق ئورۇقلاپ يۈرۈپ ، دۈشمەن كېلىپ قالسا قىلچىنى قانداق تۇتىمىز ؟ قىلىۋاتقان بۇ ئىشلىرىمىز ياخشىلىققا تارتامدۇ ، يامان- لىققىمۇ ؟

گويىكى ھاۋا گۈلدۈرلىگەندەك بولدى . مىڭلىغان ئاتلارنىڭ تۆ- مۈر تاقىلىق تۇياقلىرى ھەيۋەتلىك دۈپۈرلەپ قوڭۇر يەرنىڭ باغرىنى لەرزىگە كەلتۈردى . تۇچ دۇبۇلغا ، پولات ساۋۇت كىيىپ ، قىلىچ بىلەن قوراللانغان چەۋەندازلار ئاتلىرىنى تېز چاپتۇرغان پېتى مانى ئىبادەتخا- نىسىنى ۋە ئۇنىڭ ئارقىسىدىكى ئېتىزلىقنى يانداپ ئۆتۈپ ، شەھەر مەر- كىزىگە ھۇجۇم قىلدى .

ئۇلۇغ بۇيرۇق ئىنانچۇ تون باغا تارقان ئۆزىنىڭ نۆكەرلىرىنى ۋە ياردەمگە كەلگەن تۆلىس لەشكەرلىرىنى باشلاپ بۆگۈ قاغاننىڭ ئوردىسىغا بېسىپ كىردى . ئوردا مۇھاپىزەتچىلىرى شەخسەن بۆگۈ قاغاننىڭ قو- ماندانلىقىدا ئاتلىنىپ چىقتى . بولۇپ ئۆتكەن قىسقا ، ئەمما رەھىم -

شەپقەتسىز جەڭدە باغا تارقان غەلبە قىلدى . ئوردا ئىچى قانغا بويالدى .
بۆگۈ قاغان ، ئۇنىڭ يېقىنلىرى ۋە سوغدى روھانىيلىرىدىن بولۇپ ،
جەمئىي ئىككى مىڭدەك ئادەم قىرىپ تاشلاندى .
بۇ پاجىئەلىك ۋەقە مىلادىيە 780 - يىلى يازدا يۈز بەردى . شۇ
يىلى ئۇيغۇر خانلىقىنىڭ تۇنجى ئۇلۇغ بۇيرۇقى بولغان ئىنانچۇ تون باغا
تارقان ئاق كىگىزدە كۆتۈرۈلۈپ ، خانلىقنىڭ ئالتۇن تەختىگە ئولتۇردى
ۋە قات قۇتلۇغ بىلگە قاغان دېگەن نام بىلەن ئۇلۇغلاندى . شۇنىڭ بىلەن
لەن ياغلاقار ئۇرۇقىنىڭ سەلتەنىتى ئاياغلىشىپ ، يېڭى قاغاننىڭ ئەدىز
ئۇرۇقى ھۆكۈمرانلىق ئورنىنى ئىگىلىدى .

ئۈچىنچى قىسىم

بۇ يوللار ئۇزۇن يوللار
ئېتىم ئۆلسىمۇ قىلىچىم سۇنىمدى

بىرىنچى باب

تاپار بوۋاينىڭ ھېكايىسى

قارا بالغاسۇن يايلىقى ئىلگىرىكى زامانلاردا ئۆزىنىڭ گۈزەل مەنەزىرىسى ۋە ئارغىماق ئاتلىرى بىلەن داڭق چىقارغان بولسا ، بۈگۈنكى كۈندە بۇ يەردىكى ئوردۇبالىق دەپ ئاتالغان كاتتا شەھەر ئۇنىڭ شۆھرىتىنى ھەسسىلەپ ئاشۇرۇۋەتتى . ئاستانە قىلىنغان بۇ شەھەرنىڭ دائىرىسى يىلدىن - يىلغا كېڭىيىپ ، ئۆي - ئىمارەتلەر كۆپىيىپ ، كوچا - رەستىلەر بەرپا قىلىنىپ ، ئاجايىپ ھەيۋەتلىك تۇس ئالغانىدى . مىلادىيە 839 - يىلىغا كەلگەندە ئۇيغۇر قاغانلىرىنىڭ بۇ ئاستانىسى ئوتتۇرا تۈز - لەڭدىكى قەدىمىي شەھەرلەردىن قېلىشمايدىغان دەبدەبىسى بىلەن قەدىمكى كۆتۈرۈپ تۇراتتى . بۇ يەرگە ئوتتۇرا تۈزلەڭدىن ، تەڭرىتاغ ئەتراپىدىكى جايلاردىن ۋە ھەتتا ئىران ۋە ئەرەب ئەللىرىدىنمۇ سودا كارۋانلىرى كېلىپ - كېتىپ تۇراتتى . بىرقىسىم سەيياھلار ئوردۇبالىقنىڭ ھەيۋەتلىك سېپىللىرى ۋە ھەشەمەتلىك ئوردا - قەسىرلىرىگە قاراپ ھەيران بولغان قىياپەتتە سورشاتتى :

— ئىلگىرى بۇ يەرلەردە شەھەر يوق دەپ ئاڭلىغانىدۇق . ئەسلى ئۇنداق ئەمەس ئىكەن - دە ؟
يەرلىك ئاھالىلەر ئۇلارغا ئىپتىخارلىق تۇيغۇسى بىلەن جاۋاب بېرىشەتتى :

— ئىلگىرى بۇ يەرلەردە ھەقىقەتەن شەھەر يوق ئىدى . بۆگۈن قاغان دەۋرىدىن باشلاپ ئوردۇبالىق ، قاتۇنبالىق ، بايبالىق دېگەن چوڭ شەھەرلەر بارلىققا كەلدى . ئۇنىڭدىن باشقا يەنە جاي - جايلاردا كىچىك

قەلئە شەھەرچىلەرمۇ بار . ئۇلارمۇ كېيىن چوڭ شەھەرلەرگە ئايلىنىدۇ .
دەرۋەقە ، ئومۇمىي ئەھۋال شۇنداق ئىدى . جۈملىدىن ، ئوردۇبا .

لىق شەھىرىدىمۇ قۇرۇلۇش ئىشلىرى تېخىچە توختاپ قالغىنى يوق .

باھار پەسلىنىڭ ئاخىرقى كۈنلىرى بولۇپ ، ئالتۇن قۇياش يەر -
جاھاننى قىزدۇرۇشقا باشلىغانىدى . ئوردۇبالىق كوچىلىرىدىن بىرىدە
يېڭىدىن بىر ئۆي سېلىنماقتا ئىدى . ئۇزۇن قارا بۇرۇتلۇق ئۇستا قۇرۇ -
لۇۋاتقان ئىمارەتنىڭ تاش ياتقۇزۇلغان ئۇلى ئۈستىگە كېسەكلەرنى رەت -
لىك تىزىپ تام قويۇرۇشقا تۇتۇش قىلغانىدى . دولقۇنسىمان قوڭۇر
چاچلىرىنى يېشىل شايبى ياغلىق بىلەن چىڭ تارتىپ چىگىۋالغان ياش
يىگىت يۇمشاق سېرىق توپىغا سامان ئارىلاشتۇرۇپ ، سۇ قويۇپ ، لاي
ئەتمەكتە ئىدى . ئانچە يىراق بولمىغان يەردىكى ئېرىق بويىدا چاچ -
ساقاللىرى خۇددى يېڭى ياغقان قاردەك ئاقارغان بوۋاي تاش ئوچاققا ئوت
قالاپ ، چويۇن قازاندا گۆش پىشۇرۇۋاتاتتى .

— ھەي ئۆتەمىش ، — دەپ ۋارقىرىدى بوۋاي ھېلىقى لاي ئې -
تىۋاتقان يىگىتكە قولىنى پۇلاڭلىتىپ ، — ئاتاڭنى چاقىر ، گۆش پىش -
تى ، بۇياققا كېلىڭلار .

ئۆتەمىش ئىسىملىك يىگىت قولىدىكى كەتمەننى يەرگە قويۇپ ،
تام قويۇرۇۋاتقان ئۈستىنى چاقىردى :

— ئاتا ، بوۋام چاقىرىۋاتىدۇ ، گۆش پىشتى دەيدۇ .

ئۆتەمىش بىلەن ئاتىسى ئېرىقتا يۈز - قوللىرىنى يۇيۇپ ، ئوچاق -
نىڭ يېنىدىكى كەسلەپ قويۇلغان كۆتەكلەرگە ئولتۇردى . بوۋاي ھېجىز
قاچىلارغا شورپا ، گۆش ئۇسۇپ ئۇلارغا بەردى . غىزادىن كېيىن بوۋاي
ھارغىن كۆزلىرىنى ئوغلى بىلەن نەۋرىسىگە قارىتىپ ئالدىرماي سۆز -
لىدى :

— قېرىدىم ، سالامەتلىكىم ناچارلىشىپ كېتىۋاتىدۇ . چۈشلىرىمگە
ئايان بولدى ، ئاتا - بوۋىلىرىمىزنىڭ روھلىرى مېنى چاقىرىۋاتىدۇ . تۈ -
نۈگۈن ئىبادەتخانغا بېرىپ ، باش روھانىي ئالدىدا ئۆمرۈمدە بىلىپ -
بىلمەي ئۆتكۈزگەن گۇناھلىرىمغا توۋا قىلدىم . ھەر كۈنى ئەتىگەندە ،

كەچتە ئەزىزۇئا تەڭرىنى ياد ئېتىپ ، مانى بۇرخان ھەققىدە ئىبادەت قىل-
لىۋاتىمەن . شۇنداقتىمۇ ، ئەھۋالىم ياخشىلانمىدى . كۈندىن - كۈنگە
ماغدۇرسىزلىنىپ كېتىۋاتىمەن . ئەتە بىر كۈن ئىشنى توختىتايلى . شا-
مان ، باخشىلارنى چاقىرىپ كېلىڭلار . ئۇلار پېرە ئويناپ باقسۇن ، پال
سېلىپ باقسۇن .

— بوۋا ، — دېدى ئۆتەمىش ، — روھانىيلار دائىم مانى مۇخ-
لىسلىرى شامانغا ئىشەنمەسلىكى كېرەك ، پېرە ئويناش گۇناھ بولىدۇ
دەيدىغۇ .

— ھەي بالام ، — دېدى بوۋاي نەسەھەت قىلغان تەلەپپۇزدا ، —
بۇ دېگەن ئاتا - بوۋىمىزدىن كېلىۋاتقان ئۇدۇم ، بىزنىڭ ئۆرپ - ئادىتىمىز .
بىز مانى دىنىغا ئېتىقاد قىلىمىز . بۇنىڭدا شەك يوق ، لېكىن شامان-
لىرىمىزدىن يۈز ئۆرۈسەك بولمايدۇ ، بۇمۇ ئېغىر گۇناھ .
ئۆتەمىش يەنە سورىدى :

— مانى نوملىرىدا تىرىك جانغا ئۇۋال قىلىشقا بولمايدۇ ، گۆش
يېيىشكە بولمايدۇ دەپ يېزىلغان . بىز قوي - كالىلارنى سويۇپ ،
كېيىك - بۆكەنلەرنى ئوۋلاپ ، گۆش يەيمىزغۇ ؟

— ھەممىشە مۇشۇنداق گەپلەرنى سورايسەن ، — دېدى
بوۋاي ، — سورىغىنىڭغۇ ياخشى . كۆپ سورىغان كىشى كۆپنى بىلىد-
غان بولىدۇ . بىراق ، بۇ گەپلەرنى مەنمۇ تازا چۈشىنىپ كەتمەيمەن ،
بالام . ئىبادەتخانىلاردىكى روھانىيلار ئۆيلەنمەيدۇ ، گۆش يېمەيدۇ . بۇ
ئۇلارنىڭ ئۆزىنىڭ ئىشى . بىز ئەمگەك قىلىپ جان باقىدىغان ئادەملەر
گۆش يېمىسەك قانداق بولىدۇ ؟ ھەممە ئادەم ئۆيلەنمىسە نەسلىمىز قۇرۇپ
كەتمەمدۇ .

سۆڭەك غاجىلاپ ئولتۇرغان ئوتتۇرا ياشلىق تاقىر باش ئۇستا ،
يەنى ئۆتەمىشنىڭ ئاتىسى سۆزگە ئارىلاشتى :

— بۇنداق گەپلەرنى تولا ئويلاپ كەتمە ، ئۆتەمىش . تىرىكچى-
لىك قىلىش مۇھىم . ھۈنەرنى كۆڭۈل قويۇپ ئۆگەن .
— ئاتاڭ توغرا دەيدۇ ، — دېدى بوۋاي ، — سەنمۇ ئاتاڭغا

ئوخشاش ئۇستا بىناكار بولۇپ چىقىشنىڭ كېرەك . بۇ مېنىڭ ئاتامدىن قالغان ھۈنەر . ئائىلىمىزنىڭ شەجەرىسىنى ئۇنتۇپ قالمىغىن ، ئۆتەمىش بالام . ئاتامنىڭ ئاتىسى بوتاسۇن بۇقا ئىسىملىك كىشى بولۇپ ، ئۇ ئۆزى كارۋانچى ، ھارۋىكەش بولسىمۇ ، بىناكارلىق كەسپىنى ئۆگىنىپ ، يايلاقلىرىمىزدا شەھەر بىنا قىلىشنى ئارزۇ قىلاتتىكەن . لېكىن ئۇ ئۆمۈر بويى ئۆزىنىڭ بۇ ئارزۇسىنى ئەمەلگە ئاشۇرالمىدى ئۇنتۇپ كېتىپتۇ . ئاخىر ، ئاتام قۇتادىمىش ئۇنىڭ ۋەسىيىتىنى ئادا قىلىپ ، بۇ ھۈنەرنى ئۆگىنىپتۇ . ئۇ يايلاقلىرىمىزدىكى بىرىنچى تۈركۈم ئۇستىلاردىن بولۇپ قالغانىكەن .

— رەھمەتلىك قۇتادىمىش بوۋام ناھايىتى مەشھۇر كىشى ئىدى ، — دەپ سۆز قاتتى ئۆتەمىشنىڭ ئاتىسى ، — « قۇتادىمىش ئۇستام » دېسە ، ئۇنى تونۇمايدىغان ئادەم يوق ئىدى .

ئۆتەمىش يەنە بوۋىسىدىن سورىدى :

— سىزمۇ بىناكارلىق ھۈنرىنى شۇ ئاتىڭىزدىن ئۆگەنگەنمۇ ؟

— شۇنداق ، بالام . ئۇ شەخسەن ئۆزى مانا بۇ ھۈنەرنى ئۆگەتكەن . بۇرۇن مېنىمۇ كىشىلەر « تاپار ئۇستام » دەپ ھۆرمەت قىلىشاتتى . ئەمدى قېرىدىم . ئەمدى كىشىلەر مېنى ئاددىيلا قىلىپ « تاپار بوۋاي » دەپ ئاتىشىدىغان بولۇپ قالدى .

تاپار بوۋاي تۇيۇقسىزدىن قاتتىق يۆتىلىپ كېتىپ ، سۆزى ئۈزۈلۈپ قالدى . ئۆتەمىش بوۋىسىغا يېقىن سۈرۈلۈپ كېلىپ ، ئۇنىڭ دۈمبىسىگە يېنىك — يېنىك مۇشتلاپ قويدى . ئۆتەمىشنىڭ ئاتىسى ھېچىرغا ئازراق شورپا قۇيىدى .

— بۇنى ئىچىۋېلىڭ ، ئاتا .

تاپار بوۋاي شورپىنى بىر — ئىككى ئوتلاپ تىنچلاندى ۋە نەۋرىسىگە كۈلۈمسىرەپ قارىدى .

— مەن ئۆز ئاتامدىن ئۆگەنگەن بۇ ھۈنەرنى كېيىن سېنىڭ ئاتا-تايغا ئۆگەتتىم . ئۇمۇ ئاتاقلىق ئۇستا بولۇپ چىقتى . مانا ئەمدى ئۇنىمۇ « باسان قارا » دېسە ھەممە ئادەم تونۇيدۇ .

ئۆتەمىش بوۋىسى بىلەن ئاتىسىغا كۈلۈپ قارىدى .

— بۇ ھۈنەرنى ئاتام ئەمدى ماڭا ئۆگىتىۋاتىدۇ .
باسان قارا ئوغلىنىڭ ئۇزۇن چاچلىق بېشىنى ئالىقنى بىلەن
سىلاشتۇرۇپ ، ئەر كىلىتىپ قويدى .
— سەنمۇ ئاتاقلىق ئۇستا بولۇپ چىقسەن ، — دېدى ئۇ .
تاپار بوۋاي چوڭقۇر بىر تىنىق ئېلىپ « ئۇھ » تارتتى ۋە يەنە
سۆزلىدى :

— ئۆمرۈمنىڭ ئاخىرىدا بولسىمۇ قوردان شەھىرىگە بىر بارسام
بولاتتى . رەھمەتلىك ئانامنىڭ يۇرتىنى بەك كۆرگۈم كېلىدۇ . ئالەمنى
ياراتقۇچى بەش تەڭرى خالسا ، ئۆتەمىشنىڭ توپىدىن كېيىن ھەممىمىز
بىرلىكتە قوردانغا بىر بېرىپ كېلەيلى .

— ئەلۋەتتە ، شۇنداق قىلىمىز ، — دېدى باسان قارا ، — بۇ
ئۆينى كۈزگىچە پۈتتۈرۈپ ، ئۆتەمىشنىڭ توپىنى قىلىۋەتكەندىن كېيىن
چوقۇم سىزنى قوردانغا ئاپىرىمەن .
تاپار بوۋاي نەۋرىسى ئۆتەمىشنىڭ ئۆزىگە تىكىلىپ قاراپ قالغان .
لىقنى بايقاپ چۈشەندۈردى :

— مېنىڭ ئانام ئايىتولۇن ئەسلى قورداندىن چىققان ئىكەن .
قورداننى بەك چوڭ ، ئاۋات شەھەر دېيىشىدۇ . لېكىن مەن شۇ قۇرۇلۇش
ئىشلىرى بىلەنلا بولۇپ كېتىپ ، ئۇ يەرگە تېخى بارالمىدىم .

— ئەمدى بارايلى ، بوۋا ، — دېدى ئۆتەمىش .
— تەڭرى مانى خالسا ، شۇنداق قىلىمىز ، بالام .
— خاتىرجەم بولۇڭ ، ئاتا ، قوردانغا چوقۇم بارىمىز ، — دېدى
باسان قارا .

ئىككىنچى باب

بۇ يۇرتلارغا كۆز تەگدىمۇ ؟

بىناكار ئۇستا باسان قارا ۋە ئۇنىڭ ئوغلى ئۆتەمىش سېلىۋاتقان ئۆي پۈتەي دەپ قالغانىدى . تومۇز كۈنلىرى يېتىپ كېلىپ ، ھاۋا چىدىغۇسىز ئىسسىپ كەتكەن بولسىمۇ ، ئاتا - بالا ئىككىيلەن ئەتىدىن كەچكىچە ئارام ئالماي جىددىي ئىشلىمەكتە ئىدى . يولدىن ئۆتكەن - كەچكەنلەر ئۇلارغا قاراپ توختاپ قالاتتى ۋە قايىل بولغان تەرىزدە باشلىرىنى ئىرغىتىپ خىتاب قىلىشاتتى :

— پايھ ، نېمىدېگەن چوڭ ئۆي بۇ ! خۇددى بەگلەرنىڭ قەسىرلىرىدەك قىلىۋېتىپسىلەر .

باسان قارا ئۇلارغا خۇشخۇي بېقىپ جاۋاب قايتۇراتتى :

— ئوغلۇمنىڭ تويىنى قىلماقچىمەن . شۇڭا ، چوڭراق قورۇ - جاي قىلىشىمىزغا توغرا كەلدى .

باسان قارا ئۆينىڭ ئۆگزىسىدە زوڭزىيىپ ئولتۇرۇپ كاھىش ياتقۇزماقتا ئىدى . ئۆتەمىش يەردىكى دۆۋىلەپ قويۇلغان كاھىشلارنى ئۇنىڭغا بىردىن - بىردىن ئېتىپ بېرەتتى . شۇ ئەسنادا كوچىنىڭ نېرىقى بېشىدىن پاخمۇش شامانغا ئەگىشىپ كېلىۋاتقان بىر توپ ئادەم بىر - مۇنچە ئات ، كالا ، قويلارنى ھەيدىگەن ھالدا چىقىپ كەلدى . توپ ئىچىدىكىلەر قۇرۇلۇشچىلارغا قوللىرىنى پۇلاڭلىتىپ ۋارقىراشتى :

— ئەي باسان قارا ، تېخىچە ئۆيۈڭنىڭ غېمىدىلا يۈرەمسەن ؟ ئەلنىڭ بېشىغا كېلىۋاتقان بۇ ئېغىر كۈنلەرنى كۆرمەيۋاتامسەن ؟ ئۆگزىدىن چۈش ، بىز بىلەن ماڭ .

باسان قارا ھاپىلا - شاپىلا ئۆگزىدىن چۈشتى .
— روهلاردىن مەدەت تىلەشكە بارامدۇق ؟ — دەپ سورىدى ئۇ
خالاپىقتىن .

— شۇنداق ، باسان قارا ، ئۇدا نەچچە يىل بولدى ، بىزنى پالا-
كەت باسقىلى تۇردىغۇ .

— راست دەيسەن ، بۇرادەر ، — دېدى باسان قارا ۋە ئوغلى ئۆ-
تەمىشنى باشلاپ توپقا قېتىلدى .

ياش - قېرى ، چوڭ - كىچىك بولۇپ ، ئالاھىزەل ئىككى مىڭدەك
ئادەم پاخمىۋاش شامانغا ئەگىشىپ شەھەرنىڭ سىرتىغا چىقتى . يول
بويى كىشىلەر تەرەپ - تەرەپتىن غۇلغۇلا قىلىشتى :

— قاراڭلار ، پۈتۈن يايلاقتا ئوت - چۆپنىڭ قۇرۇپ كەتكىنىنى !
ئۈچ يىلدىن بېرى بىر تامچە يامغۇر يېغىپ قويمىدى - ھە !

— بۇ بىر چوڭ بەختسىزلىكنىڭ بېشارىتى ، يۇرتداشلار . ئۈچ
يىلدىن بېرى يازدا يامغۇر ياغمىسا ، قىشتا قار چۈشمىسە ... دەريا - ئې-
قىنلارنىڭمۇ سۈيى تارتىلىپ كەتتى .

— ھەي ، بىزنىڭ بۇ يۇرتلىرىمىزغا كۆز تەگدىمۇ نېمە ، قې-
رىنداشلار ! چارۋا ماللىرىمىز قىرىلىپ كېتىۋاتىدۇ ، ئاچارچىلىقتا ئادەم-
لەرمۇ ئۆلگىنى ئۆلۈپ ، قالغىنى ھەر تەرەپلەرگە چېچىلىپ ، توزۇپ كې-
تىۋاتىدۇ .

بىر تەكشى تۆپىلىككە چىققاندا ، ئالدىدا كېتىۋاتقان شامان قول-
دىكى ھاسا تايىقىنى ئېگىز كۆتۈرۈپ ، خالاپىقنى توختاشقا بۇيرۇدى .
كۆپچىلىك ئۇنىڭ ئەتراپىدا چەمبەر ھاسىل قىلىپ ئولتۇرۇشتى . غۇلغۇلا
بېسىقتى . ھەممە ئادەم شاماننى قۇتقۇزغۇچى ئەۋلىيادەك كۆرۈپ ، ئۇنىڭغا
چەكسىز ئۈمىد ۋە ئىلتىجا بىلەن كۆز تىكىشتى .

چاچ - ساقاللىرى بىر قۇچاق بولۇپ پاخىيىپ كەتكەن شامان
قورقۇنچلۇق چەكچىيىپ كەتكەن كۆزلىرى بىلەن كىشىلەرگە بىر قۇر
قاراپ چىققاندىن كېيىن ئىككى قولىنى يۇقىرىغا سوزۇپ ئۈنلۈك خىتاب
قىلدى :

— سىلەر كۆك تەڭرىدىن يۈز ئۆردۈڭلار ! مېھرىبان ئوماي ئاندىن
مىزدىن يۈز ئۆردۈڭلار ! سىلەر يات تائىپىلەرنىڭ يالغان گەپلىرىگە ئىشەنمىدى ، ئۇلارنىڭ ئىبادەتخانىلىرىغا كىرىپ ، ئەجدادلىرىمىزنىڭ مۇقەددەس
روھلىرىنى ئۇنتۇپ كەتتىڭلار !

خالايق ئىچىدىن « راست دەيدۇ » ، « راست شۇنداق » دېگەن
ئۆكۈنۈش سادالىرى ئاڭلاندى . شامان يەنە سۆزىنى داۋاملاشتۇردى :

— سىلەر توغرا يولدىن ئازدىڭلار . شۇڭا ، جىن - ئالۋاستىلار
بىزگە پالاكەت ياغدۇرۇۋاتىدۇ ، ھەممە يەردە يامان كېسەل تارقىلىپ
كەتتى . ئادەملەر ئاچلىقتىنمۇ ، كېسەلدىنمۇ ئۆلۈپ كېتىۋاتىدۇ .
خالايق يەنە ئۇنىڭغا دوست تارتىشتى :

— راست شۇنداق ، شامان راست دەيدۇ .

شامان كۆزلىرىنى تېخىمۇ قورقۇنچلۇقراق چەكچەيتىپ ، تېخىمۇ
قاتتىقراق ۋارقىردى :

— قۇربانلىققا ئاتىغان ماللىرىڭلارنى بوغۇزلاڭلار ! قان ئاققۇزۇپ
كۆك تەڭرىدىن مەدەت تىلەيلى ! گۈلخان تەييارلاپ ئوت يېقىڭلار !

كۆپچىلىك دەرھال ھەرىكەتكە كەلدى . گۈلخانغا ئوت يېقىلدى ؛
ئات ، كالا ، قويلار بوغۇزلىنىپ ، گۈلخان ئەتراپىغا تىزىپ ياتقۇزۇلدى .
شامان بېلىگە ئېسىلغان قوڭغۇراقلارنى جىرىڭلىتىپ ، « ھۇم ! ھۇم ! »
دەپ زىكىم سوقۇپ پېرە ئويناشنى باشلىدى . ئۇ پىرقىراپ ، سەكرەپ ،
ئەسەبىيلەرچە ۋارقىراش بىلەن جىن - ئالۋاستىلارنى قوغلاپ ، ئاخىر
ئەس - ھوشىنى يوقاتقان ھالدا بوغۇزلانغان ئات ، كالىلارنىڭ ئارىسىدا
تىپىرلاپ يېتىپ قالدى . كۆپچىلىك يەنە غۇلغۇلا قىلىشتى :

— ئەمدى ياخشى بولدى . ئۇ روھلار بىلەن كۆرۈشۈۋاتىدۇ .

شامان ھوشىغا كەلگەندىن كېيىن خالايق قۇربانلىق قىلىنغان
ھايۋانلارنى شۇ گۈلخان ئەتراپىدا قالدۇرۇپ ، شەھەرگە قايتىپ كەتتى .
قەھەتچىلىك ئىچىدىكى قاتتىق كۈنلەر بىر - بىرلەپ ئۆتۈۋەردى .
شاماننىڭ تىرىشچانلىقلىرى بىكارغا كەتتى ، كۆك تەڭرى ھەققىدە قۇر-
بانلىق قىلىشىڭىمۇ پايدىسى بولمىدى . پۈتۈن يايلاق خەلقىدە يەيدىغانغا

يا ئاشلىق ، يا گۆشنىڭ تايىنى قالمىدى . ئاچارچىلىقتا ئورۇقلاپ ھالى قالمىغان كىشىلەر ئارىسىدا يۇقۇملۇق كېسەل تارقىلىپ كەتتى . ئادەملەر ئائىلە - ئائىلە بويىچە قىرىلىپ كېتىدىغان ئەھۋاللار كۆرۈلۈشكە باشلىدى . ئەلنى ۋەھىمە باستى . جان قايغۇسىدا قالغان ئادەملەر ئۆي - ماكانلىرىنى تاشلاپ ، ھەركىم ئۆزى بىلگەن ياقا يۇرتلارغا كۆچۈپ كەتتى . كىلى تۇردى . كوچىلاردا ئادەم كۆرۈنمەس بولۇپ كەتتى . ئىگىسىز قالغان ئۆيلەرنىڭ ئىشىكلىرى ھاڭغىرقاي ئېچىلىپ تۇراتتى . ھۈنەرۋەن ، كاسىپلار دۇكانلىرىنى تاقاشتى . سودىگەرلەرمۇ بۇ يەرلەرگە ئاياغ باسمايدىغان بولۇپ كەتتى .

باسان قارا تېخىچە بوشاشماي ئۆي سېلىشنى داۋاملاشتۇردى . ئۆينىڭ ئۆگزىسى يېپىلىپ ، ئىشىك - دېرىزىلىرى ئورنىتىلىپ بولدى . ئەمدى تاملىرىغا سامانلىق لاي بىلەن سۇۋاق بېرىۋەتسىلا ئىش پۈتتۈ . تاپار بوۋاي ئوغلى بىلەن نەۋرىسىنى چاقىردى .

— بىر ئاز دەم ئالغىچ قورساقنى توقلىۋېلىڭلار . گۆش يوق بولسىمۇ ، ئازراق تېرىق يەيلى .

شۇ ئەسنادا يىراقتىكى غۇۋا كۆرۈنۈپ تۇرغان ئېتىزلىق تەرەپتىن ياش بىر قىز يۈگۈرۈپ كەلدى .

— ئۆتەمىش ، — دەپ توۋلىدى ئۇ تېخى يېقىن كەلمەي تۇرۇپلا .

قورۇلغان تېرىقنى خالىتىدىن ئۇچۇملاپ ئېلىپ ئاغزىغا سېلىۋاتقان ئۆتەمىش ئىتتىك بېشىنى كۆتۈرۈپ ، يۈگۈرۈپ كېلىۋاتقان قىزغا قارىدى .

— ئايتۇرۇن ! — دېدى ئۇ ۋە دەرھال ئورنىدىن تۇرۇپ ئۇنىڭ ئالدىغا باردى .

قىز يېقىن كېلىپ توختىدى . ئۇ تېز يۈگۈرگەنلىكتىن ئىككى مەڭزى تاڭ شەپقىدەك قىزىرىپ ، ھاسىراپ تۇراتتى . ئۆتەمىش ئۇنىڭ گۈللۈك چىنتىنى كۆڭلەك كىيىلگەن زىلۋا بويىغا ، ئۇششاق ئورۇلگەن قوڭۇر چاچلىرى ئۈستىدىن ھال رەڭ يىپەك ياغلىق چىگىپ تېخىمۇ گۈ-

زەللىشىپ كەتكەن ئايدەك جامالىغا ئىنتىزارلىق بىلەن كۆزلىرىنى تىكتى .
قىز قانداقتۇر چۈشىنىكسىز ھاياجاندىن ئۆزىنى بېسىۋالماي نازۇك قول
لىرىنى كۆكسىگە قويغان ھالدا يىگىتكە يېنىش - يېنىشلاپ قارايتتى ، بىر
نېمە دېمەكچى بولاتتىۇ ، سۆزىنى قانداق باشلىشىنى بىلەلمەي چوڭقۇر -
چوڭقۇر تىنىق ئالاتتى .

— ئايتۇرۇن ، نېمە بولدى ؟ — سورىدى ئۆتەمىش ، — بوۋام
بىلەن ئاتامدىن دائىم قېچىپ يۈرەتتىڭ . بۈگۈن ئەجەب ئالدىراپ كېلىپ
قايسەنغۇ ؟

— ئۆتەمىش ، — دېدى قىز تېخىچىلا ھاياجانلىنىپ تۇرۇپ ، —
ئاتام بۇ يەردىن كۆچۈپ كېتىمىز دەيدۇ .
— ھە ؟ قاچان ؟ نەگە ؟ — دېدى يىگىت ھاڭ - تاڭ بولۇپ .
— بىلمەيمەن . ئىشقىلىپ ، بۇ يەردىن كەتمىسەك بولمايدۇ
دەيدۇ .

باسان قارا بىلەن تاپار بوۋايمۇ ئۇلارنىڭ ئەپتىگە قاراپ ئەنسىرد -
گەن ھالدا يېقىن كەلدى .

— نېمە بولدى ، قىزىم ؟ ئۆي ئىچى تىنچلىقمۇ ؟ — دەپ سو -
رىدى تاپار بوۋاي .

ئايتۇرۇن ئۆزىنى بېسىۋالماي يىغلاپ تاشلىدى - دە ، ئارقىسىغا
بۇرۇلۇپ ، ھېلىقى ئېتىزلىق تەرەپكە يۈگۈرۈپ كەتتى . بۇ قىز ئەسلى
ئۆتەمىشنىڭ لايىقى بولۇپ ، ئۇنىڭ ئائىلىسى يىراقتا كۆرۈنۈپ تۇرغان
ئاشۇ ئېتىزلىقتا دېھقانچىلىق بىلەن شۇغۇللىناتتى . ئايتۇرۇننىڭ ئاتىسى
تۈكەل بۇغا تېخى بىر ئاينىڭ ئالدىدىلا باسان قارىنىڭ ئەلچىلىرىگە داس -
تىخان سېلىپ ، بۇ ئارزۇلۇق يالغۇز قىزىنى ئۇنىڭغا كېلىن قىلىپ بې -
رىشكە رازىلىق بىلدۈرگەنىدى . ئەمدى ئۇنىڭ تۇيۇقسىزدىن كۆچۈپ
كەتمەكچى بولغىنى قانداق گەپ ؟

تاپار بوۋاي ، باسان قارا ۋە ئۆتەمىش قىزىنىڭ كەينىدىن ئالدىراپ
مېڭىشتى .

— بۇ يەردىن كەتمىسەك بولمايدىغان يېرىگە كېلىپ قالدى ،

تۇغقانلار ، — دېدى تۈكەل بۇغا بولغۇسى قۇدىلىرىغا ئۇدۇل قارىيالماستىن ، تىت - تىت بولغان قىياپەتتە ۋە قاپرىپ يىرىكلىشىپ كەتكەن ئالدىنى بىلەن تاقىر بېشىنى سىلاشتۇردى .

— ھەر ئىش بولسىمۇ مەسلىھەت بىلەن بىر نېمە دېيىش مەدۇق ، — دېدى باسان قارا .

— ھەممىز بىللە كېتەيلى ، تۇغقانلار ، — دېدى تۈكەل بۇغا ئۈمىدسىزلەنگەن ، ھەسرەتلەنگەن ئاھاڭدا ، — ئېتىزغا تېرىغان ئاشلىق ، كۆكتاتلىرىمنىڭ ھەممىسى قۇرۇپ كەتتى . سۇ يوق ... كالا ، قويلرىم - نىڭمۇ تەڭدىن تولىسى ئۆلۈپ كەتتى . بۇ ئەتراپتىن تۈزۈكرەك ئوت - چۆپمۇ تاپقىلى بولمىسا ... بۇ يەردە تۇرىۋەرسەك ئاچلىقتىن ئۆلۈپ كېتىمىز . ئايتۇزۈتنىڭ ئانىسى بۇلتۇر ئەتىيازدا قازا قىلغانىدى ... مۇشۇنداق ئاچلىقتىن ، كېسەلدىن ئۆلۈپ كېتىۋاتقانلار ئازمۇ ؟ تۈنۈگۈن كەچتە نېرىقى ھويلىدىكى قوشنىمىزنىڭ ساپساقلا بىر ئوغلى ئۆلۈپ قاپتۇ ... تېخى ئۆيلەنمىگەن يىگىت ئىدى .

تاپار بوۋاي كۆزلىرىگە ياش ئالدى .

— بۇ جاھاننىڭ ئىچى نېمە بولۇپ كېتىۋاتىدۇ ! — دېدى ئۇ ئەلەم بىلەن بېشىنى چايقاپ ، — بىزنىڭ بۇ ئاۋات يۇرتلىرىمىزغا راست - تىنلا كۆز تەگدىمۇ ؟

بىر چەتتە بېشىنى ساڭگىلىتىپ تۇرغان ئايتۇزۇن ياغلىقنىڭ ئۇچى بىلەن ئاغزىنى ئېتىۋېلىپ ، ئېسەدەپ يىغلاپ كەتتى .

— بىزمۇ كېتەيلى ، ئاتا ، — دېدى ئۆتەمش ئاتىسىغا يېقىنراق كېلىپ .

باسان قارا كۈنراپ رەڭگى ئۆڭۈپ كەتكەن ياغلىقنى تاقىر بېشىدىن يۇلۇپ ئېلىپ ، ئىككى قولى بىلەن مىجىقلىغىلى تۇردى .

— كەتمەي تۇرايلى ، تۈكەل بۇغا ، — دېدى ئۇ ، — ئەل نېمە بولسا بىزمۇ شۇ . ئاتا - بوۋىلىرىمىزدىن تارتىپ مۇشۇ يەرلەردە ياشاپ كەلدۇق . ئەمدى نەگە بارىمىز ؟ بۇ كۈنلەرمۇ ئۆتۈپ كېتەر . سېلىۋات

قان ئۆيىمىز پۈتەي دەپ قالدى . بالىلارنىڭ تويىنى قىلىۋېتەيلى . ئۆ .
تەمىشنىڭ ئانىسى تۈگەپ كەتكەنگىمۇ ئىككى يىل بولۇپ قالدغۇ .
قانداق قىلىمىز ؟ تەقدىر شۇنداق ئىكەن . ئىككى ئائىلە بىرلىشىپ
جان بېقىشنىڭ ئامالىنى قىلايلى . تىرىك جاندا ئۈمىد بار . غەيرەت
قىلايلى .

تاپار بوۋاي قولى بىلەن ئاغزىنى توسۇپ يۆتىلىپ
كەتتى .

— مەنمۇ كېسەلچان بولۇپ كەتتىم ، — دېدى ئۇ ، — بىلىپ
تۇرۇۋاتىمەن ، ئۆمرۈم ئاز قالدى . كۆزۈمنىڭ ئوچۇقىدا بالىلارنىڭ تو-
يىنى قىلىۋېتەيلى . تۈگەل بۇغا ، سەنمۇ ئۆز بالامدەك . كىچىكىڭدىن
تارتىپ كۆز ئالدىمدا چوڭ بولغان . ئوبدان ئويلاپ باققىن ، قالغان
گەپلەر بولسا ، كېيىن يەنە سۆزلىشەيلى .

— ماقۇل ئەمىسە ، — دېدى تۈگەل بۇغا ۋە ئۇلۇغ — كىچىك
تىنىپ بېشىنى تۆۋەن سالىدى .

دەل شۇ چاغدا ئېتىزنىڭ نېرىقى بېشىدىن يانداپ كېلىۋاتقان بىر
ھارۋا كۆرۈندى . ئەسكى — تۈسكى لاقا — لۇقىلىرى بېسىلغان ئېگىز
چاقلىق ھارۋىغا خوتۇن — بالىلىرىنى ئولتۇرغۇزۇپ ، ئورۇقلاپ قوۋۇرغى-
لىرى چىقىپ قالغان قوتۇر ئاتنى چولۇۋرىدىن يېتىلەپ كېتىۋاتقان كې-
سەل چىراي ئادەم تاپار بوۋاي قاتارلىقلارغا سەل ئېگىلىپ سالام ئىپادى-
سىنى بىلدۈردى .

— ھەي بۇرادەر ، يول قايماققا ؟ — دەپ توۋلىدى باسان قارا .
ھارۋىلىق ئادەم چوڭقۇر ئولتۇرۇشۇپ ، ياشاڭغىراپ تۇرغان چې-
قىر كۆزلىرى بىلەن باسان قارىغا قاراپ ، مېڭىشىنى توختاتماستىن
جاۋاب بەردى :

— كۆچۈپ ماڭدۇق ، بۇرادەر . ئۆي — جايىمۇ ، ھەممىنى
تاشلاپ ماڭدۇق . بىزنىڭ قەبىلىنىڭ ئادەملىرى سەپەرگە ئاتلىنىپتۇ .
بىزمۇ ئۇلاردىن قالمايلى دېدۇق . بۇ يەردە ئۆلۈپ تۈگەيدىغان ئوخشايد-
مىز . جان بېقىش ئەۋزەل .

كېلەڭسىز كۆتەك ھارۋا تاراقلاپ ، غىچىرلاپ ئۆتۈپ كەتتى .
تۈكەل بۇغا ھارۋىنىڭ كەينىدىن ئۇزاقچە قاراپ تۇردى .
— كىشىلەر ئۇرۇق - ئۇرۇقلىرى بويىچە كۆچۈۋاتىدۇ ، ھەتتا
پۈتۈن - پۈتۈن قەبىلىلەرمۇ كېتىۋاتىدۇ ، — دېدى ئۇ .

ئۈچىنچى باب

تاغ - دالالار ئىگرىماقتا

ئوردۇبالىق شەھىرىنىڭ مەركىزىي قىسمى تۆپىلىك بولۇپ ، شۇ تۆپىلىكتە مەزمۇت ۋە قېلىن تاش سېپىللار بىلەن قورشالغان ھەيۋەتلىك قەلئە قەد كۆتۈرۈپ تۇراتتى . بۇ قەلئە « ئالتۇنلۇق » ياكى « ئالتۇن ئوردا » دەپ ئاتىلاتتى . ئورخۇن خانلىقىنىڭ ئالىي ھۆكۈمدارى ئايدىنلىق ئۇلۇغ مۇنىش بىلگە قاغان ئۆزىنىڭ قاتۇنى ، توققۇز بۇيرۇقى ۋە خاس قورۇقچىلىرى بىلەن ئەنە شۇ قەلئە شەكلىدىكى ئالتۇن ئوردىدا تۇراتتى .

قاغاننىڭ كۆڭلى پەرىشان ئىدى . بىرىدىن بىرى كۆڭۈلسىز خەۋەرلەر ئۇنىڭ يۈرىكىنى ئەزەمەكتە ئىدى . ئاچارچىلىق ھەم كېسەللىك تىن ئۇلۇۋاتقانلار كۈندىن - كۈنگە كۆپەيمەكتە . قوشۇنلاردا ئات يېتىشمەيدىغان ئەھۋاللار كۆرۈلۈشكە باشلىدى . بۆلگۈنچىلىك ھەرىكەتلىرىنى توسۇۋالغىلى بولمايۋاتىدۇ . ئەڭ ئالدى بىلەن قىرغىزلار بۆلۈنۈپ چىقىپ كەتتى . ئاندىن تاتابىلار ئايرىلىپ چىقتى . شەرقتە قىتانلار ، غەربتە قارلۇقلار ئۆكتە قوپقىلى تۇردى . ھازىر پەقەت توققۇز ئوغۇزلار بىلەن تۆلىسلەرلا تەۋرەنمەي تۇرۇۋاتىدۇ . بىراق ، بۇلارنىڭ ئۆز ئىچىدىكى ئاقساقال ، ئەمەلدارلارنىڭ جەڭگى - جېدەللىرى كۆپىيىپ كەتتى . ھەممە ئادەم ئۆزىنىڭ گېيىنى يورغىلىتىپ ، ھېچكىمنىڭ گېيىگە ھېچكىم كىرمەيدىغان قاتمال ۋەزىيەت شەكىللەنمەكتە ئىدى .

ئايدىنلىق ئۇلۇغ مۇنىش بىلگە قاغاننىڭ راسا بېشى قاتتى . ئۇنىڭ كېچىسى ئۇيقۇسى كەلمەيدىغان ، كۈندۈزى گېلىدىن غىزا ئۆتمەي-

دىغان بولۇپ كەتتى . دەردمەن قاغان ئوردا ئىچىدىكى ئارامگاھتا ھەس-
رەتلىك خىياللار بىلەن ئېغىرلاشقان بېشىنى تۆۋەن سېلىپ تەنھا ئول-
تۇراتتى . كۆك بۆزدىن ئازادە يەكتەك كىيگەن كوسا مەھرەم ئىشكىنى
ئاۋايلاپ ئېچىپ كىردى - دە ، قول قوشتۇرۇپ مەلۇمات بەردى :
— بۈيۈك قاغانمغا مەلۇم بولسۇنكى ، پان تېگىن تۆرەم قەدەم
تەشرىپ قىلدى .

— كىرسۇن ، — دېدى ئايدىنلىق ئۇلۇغ مۇنمىش بىلگە قاغان
بوش ۋە مىسكىن ئاۋازدا .

بوي - بەستى كېلىشكەن ، تۇرقىدىن جەسۇرلۇقى كۆرۈنۈپ تۇ-
رىدىغان پان تېگىن قاسراقسىمان پولات ساۋۇتىنى شاراقلىتىپ كىردى -
دە ، قاغان ئالدىدا بىر تىزغا چۆكۈپ ، ئوڭ قولىنى كۆكسىگە ئالدى .
— كۈن تەڭرىدە بولمىش ئايدىنلىق ئۇلۇغ مۇنمىش بىلگە قاغانم
قۇت بولسۇن ، — دەپ سالام بەردى ئۇ .

— قۇت بولسۇن ، پان تېگىن ، — دېدى قاغان ئۇنىڭغا ئىلاجى
بار خۇشخۇي كۆرۈنۈشكە تىرىشىپ ، — قېنى ، ئولتۇرغىن ، قانداق يې-
ڭىلىقلار بار ؟ ئەل ئىچىدە نېمە ئىشلار بولۇۋاتىدۇ ؟ سۆزلەپ بەرگىن .
قاغان بىلەن تېگىن سۇيا ئۈستىگە سېلىنغان ئېيىق تېرىلىرىگە
چازا قۇرۇپ ئولتۇرۇشتى . قاغاننىڭ شۇ چاغدىكى ئەپتىدىن ئۇنىڭ ئەل
ئىچىدىكى ئىشلارنى ئۆز ۋاقتىدا بىلىپ تۇرۇشقا نەقەدەر تەقەززا بولۇۋات-
قانلىقىنى پەملەشكە بولاتتى . پان تېگىننىڭ تۇرقى - سىياقىدىن ۋە
سۆزلىگەندىكى تەلەپپۇزىدىن يوشۇرغىلى بولمايدىغان غەزىپى قايىناپ -
تېشىپ تۇراتتى .

— ئەل بۇزۇلدى ، قارا بودۇن تاپتىن چىقتى ، — دېدى ئۇ ، —
ھەممە يەردە باشباشتاقلق ، تەرتىپسىزلىك ئەۋج ئېلىپ كەتتى .
تاردۇش ① بەگلىرى باشقا ئۇرۇقلارغا تېگىش قىلىپ ، چارۋا ماللارنى
بۇلاپ ، قارشىلىق كۆرسەتكەنلەرگە تىغ كۆتۈرۈپ ، بەك ھەددىدىن ئې-
شىپ كېتىۋاتىدۇ . بۇ ھەقتىكى ئۇچۇرنى ئاڭلىغاندىن كېيىن دەرھال

① تاردۇش — بىر قەبىلىنىڭ نامى .

قوشۇن تارتىپ ، ئۇلارنىڭ يايلاقلىرىغا يۈرۈش قىلدىم . تاردۇشلار نە-
سەھەنلىرىمگە قۇلاق سالماي ئۆكتە قوپتى . جەڭ بولدى . ئۇلار مەغلۇب
بولغاندىن كېيىن خانلىقتىن بۆلۈنۈپ چىقىپ كېتىشكە ئۇرۇنۇپ قاچتى .
مەن ئۇلارنىڭ بەگلىرىنى ئۆلتۈرۈپ ، پۇقرالىرىنى قايتۇرۇپ كەلدىم .

— ياخشى ، ياخشى قىپسەن ، پان تېگىن ! شۇنداق قىلىش كې-
رەك ... شۇنداق قىلىش كېرەك ... — قاغان ئالدىراپ — تېنەپ سۆزلەپ
كەتتى . قىيىن ئەھۋالدا قېلىپ ، ئۆزىنىڭ ئاجىزلىقىنى بىلىپ تۇرغان
ئادەم كىچىككىنە ئۈمىد بولغۇدەك بىر گەپنى ئاڭلاپ قالسا ئەنە شۇنداق
ئالدىراپ كېتىدۇ .

پان تېگىن ئايدىنلىق ئۇلۇغ مۇنىمىش بىلگە قاغان دېگەن شۇنچە
دەيدەبىلىك سەلتەنەت نامى بىلەن ئاتالغان ھۆكۈمدارنىڭ شۇ تاپتىكى
بىچارىلەرچە تۇرقىغا قاراپ قوشۇمىسىنى تۇردى .

— بۈيۈك قاغانىم ، — دېدى ئۇ ئاشكارا بىلىنىپ تۇرغان ئەيىب-
لەش تەلەپپۈزى بىلەن ، — ئەھۋالىمىز كۈندىن — كۈنگە ئوساللىشىۋا-
تىدۇ . سىز ئەلنىڭ ئاتىسى . قانداق قىلىشىمىز كېرەك ؟ بۇنداق ئاھ-ئۇ-
رۇپ ئولتۇرۇۋەرمەي ئۈنۈملۈك تەدبىر قوللانغايىسىز ، كەسكىن قارار چى-
قارغايىسىز .

بۇنداق تەلەپپۈزدا ئېيتىلغان سۆزلەردىن قاغان تېخىمۇ تەمتىرەپ
قالدى . ئۇ ئۆزىنىڭ ھەقىقەتەن چارسىزلىكىگە تەن بېرەتتى . شۇنداق-
تىمۇ ، ئۇ ئۆزىنى غەيرەتلىك ھەم پاراسەتلىك ھۆكۈمران سۈپىتىدە
كۆرسىتىشكە تىرىشاتتى .

— ئىلگىرى قاغانلىرىمىزنىڭ ھېچقايسىمۇ ھازىرقىدەك قاتتىقچى-
لىقنى كۆرۈپ باقمىغان ، — دېدى ئۇمۇ قوشۇمىسىنى تۇرۇپ ، — ھا-
زىرقى ۋەزىيەتتە بىرەر كەسكىن قارار چىقىرىشىمۇ تەس . قارار چىقىرىل-
خاندىن كېيىن ئۇنى ئىجرا قىلىش تېخىمۇ تەس . ھازىرقى ئەمەلدارلار
بىلەن تېگىنلەر بۇرۇنقىلاردەك جاسارەتلىك ئەمەس .

پان تېگىن بۇ گەپلەرنىڭ تەنە قىلىش مەنىسىنى چۈشەندى .
— قاغاندىن يارىلىق چۈشەپ پېقىر پان تېگىن جان پىدالىق بىد-

لەن ئىجرا قىلىمەن ، — دېدى ئۇ .

— ئەمەس مەندىن يارلىق ! — دەپ خىتاب قىلدى قاغان ، —
بۈگۈندىن باشلاپ قارا بۇدۇندىن سېلىق يىغىلسۇن ! بۇ ئىشقا سىز مەس-
ئۇل بولغايسىز .

— بۇنداق قىلساق بولماسمىكىن ، بۈيۈك قاغانم ، — دەپ ئېتىراز
بىلدۈردى پان تېگىن ، — ھازىر يايلاقلىرىمىزدا قەھەتچىلىك بولۇۋاتىم-
دۇ . قارا بۇدۇننىڭ سېلىق تۆلىگۈدەك ھالى يوق .

— ئەمەس قانداق قىلىمىز ؟ ئوردا خەزىنىسى قۇرۇق قىلىپ قالدى .
قوشۇندا ئات يېتىشمەيدۇ . قىيىنچىلىقلارنى بىر - بىرلەپ سۆزلەپ ئول-
تۇرمىسامۇ ئۆزىڭىز بىلىسىزغۇ ، جاسارەتلىك پان تېگىن ! يىراقنى يېقىن
قىلىدىغان سودىگەرلەرمۇ بۇ نەس باسقان يايلاقلارغا كەلمەيدىغان بولۇپ
كەتتى .

— شۇنداقتىمۇ ، سېلىق يىغىشقا بولمايدۇ ، — دېدى پان تېگىن
قەتئىيلىك بىلەن .

— ئەمەس قانداق قىلىمىز ؟ ئوردا ئەھلى ئاچ قېلىۋاتىدۇ ، — قا-
غان ئاچچىقىنى باسالماي قاتتىق ۋارقىردى .

— چارۋىچىلاردا چارۋا يوق ، دېھقانلاردا ئاشلىق يوق ! ئۇلار
قانداق قىلىدۇ ؟ — پان تېگىنمۇ قاغانغا قاتتىق تەگدى ۋە ئورنىدىن
دەس تۇرۇپ تەزىم قىلدى - دە ، تېز - تېز قەدەم تاشلاپ چىقىپ
كەتتى .

ئايدىنلىق ئۇلۇغ مۇنمىش بىلگە قاغان ئۆزىنى قاتتىق ھاقارەتلەن-
گەن ھېس قىلىپ ، دەرياسىز غەزەپتىن تىترەپ كەتتى .

— خەپ توختاپ تۇر ، گەدەنكەش مۇناپىق ! — دەپ بار ئاۋا-
زىنى قويۇپ بېرىپ ۋارقىردى ئۇ ۋە ئورنىدىن سەكرەپ قويۇپ ،
خۇددى قەپەسكە سولانغان قاپلاندىك خان ئىچىدە ئۇياق - بۇياققا مې-
گىپ كەتتى .

دەل شۇ چاغدا ئاق يىپەك كۆڭلەك كىيگەن ۋە كۆپتۈرۈپ ياسال-
غان قاپقارا قويۇق چاچلىرىغا ئالتۇن زىخچىلار قانداغان تەخمىنەن ئوتتۇز

بەش ياشلار چامسىدىكى تابغاچ ئايال ئەنسىرىگەن ھالەتتە ئىشكىتىن ئالدىراپ كىرىپ كەلدى .

— نېمە بولدى ، بۈيۈك قاغانىم .

— تەيخې قاتۇن ، — دېدى قاغان مېڭىشتىن توختاپ . ئۇ ئۆزىنىڭ ئامراق ئايالىنى كۆرۈپ ئاچچىقىنى بېسىۋالغان بولسىمۇ ، يەنىلا كۆڭلى پەرىشان ھالەتتە گەپ قىلماي بېشىنى ساڭگىلاتتى ۋە ئاستا كەينىگە بۇرۇلۇپ قايتا سۇپىغا چىقىپ ئولتۇردى .

ئەسلى كېلىپ چىقىشى تاڭ سۇلالىسى قۇنجۇيلىرىدىن بولۇپ ، ئۇيغۇر قاغانغا ياتلىق قىلىنغاندىن كېيىن « قاتۇن » دېگەن سۈپەت بىلەن ئۇلۇغلانغان ساھىبجامال تەيخې ھەر دائىمقىدەك ئالاھىدە سىلىق نازاكەت بىلەن ئاستا كېلىپ قاغاننىڭ يېنىغا ئولتۇردى .

— بۈيۈك قاغانىم ، بۇ يەردىن كېتەيلى ، كۆچۈپ كېتەيلى ، — دېدى ئۇ ئۇيغۇرچە — خەنزۇچە ئارىلاشتۇرۇپ سۆزلەپ .

قاغان غەم باسقان كۆزلىرى بىلەن ئۇنىڭغا تىكىلىپ قارىدى . ئۇ ھەر دائىم تابغاچلارچە گۈزەللىكىنى ئۆزىگە مۇجەسسەملىگەن تەيخې قاغاننىڭ ئاق سۈزۈك يۈزىگە ، قاپقارا قىيىچاق كۆزلىرىگە قارىغىنىدا يۈرەك — باغرىغا گويىكى يېقىملىق تۇيغۇلار ئىللىق ئېقىم بولۇپ قۇيۇلۇۋاتقاندەك مۇلايمىلىشىپ قالاتتى ۋە ئۇنىڭ خۇددى ئەر كە مۇشۇكتەك ئۆزىگە يۇمشاققىنا سۈركىلىپ تۇرۇپ قىلغان گەپلىرىنى قانچە ئاڭلىسىمۇ زېرىكمەيتتى .

— نەگە كېتىمىز ، تەيخې ؟ نەگە كېتەلەيمىز ؟ — دېدى ئۇ چوڭقۇر مۇڭ — ھەسرەتكە تولغان ئاۋازدا .

— مېنىڭ يۇرتۇمغا كېتەيلى ، بۈيۈك قاغانىم . بۈيۈك تاڭ دۆلىتىنىڭ ئوردىسى بىزنى قارشى ئالىدۇ .

ئايىدىنلىق ئۇلۇغ مۇنىشى بىلگە قاغان تېخىمۇ چوڭقۇر ھەسرەت بىلەن ئۇلۇغ — كىچىك تىندى .

— مەن قاغان تۇرسام ، — دېدى ئۇ چۈشكۈنلەشكەن بوش ئاۋازدا ، — بۇ يايلاقلارنى تاشلاپ ، ئۆز خەلقىمنى تاشلاپ نەگىمۇ

بارالایمەن ؟

تەيخى قاتۇن ئېرىنىڭ بىلىكىگە يۇمشاق كۆكسىنى يېقىپ چىڭ قۇچاقلدى .

— دائىملىققا ئەمەس ، ۋاقتىنچە كېتىپ تۇرايلى ، — دېدى ئۇ ، — چاڭئەنگە ياكى لويانغا بېرىپ بىر مەزگىل تۇرايلى . بۇ يەردىكى ئەھۋال ياخشىلانغاندىن كېيىن يەنە قايتىپ كەلسەك بولىدىغۇ . قاغاننىڭ ئىچكى ھېسسىياتى بىرقەدەر تەڭپۇڭلىشىپ ، ئىرادىسى قەتئىيلەشتى .

— بولمايدۇ ! — دېدى ئۇ كەسكىن تەلەپپۇزدا .

تەيخى قاتۇن ئۇنىسىز يىغلىدى ۋە كۆڭلىكىنىڭ كەشتىلەنگەن كەڭ يېڭى ئىچىدىن ھال رەڭ يىپەك قولىغا ئېلىنىپ چىقىرىپ كۆز ياشلىرىنى سۈرتتى .

— ئەمەس قانداق قىلىمىز ، بۈيۈك قاغانم ؟ — دەپ سورىدى ئۇ يىغىدىن ئۆزگىرىپ كەتكەن ئاۋازدا ، — ئوردا ئىچىدىمۇ يېمەكلىكنىڭ تايىنى قالمايۋاتىدۇ . ھەممە يەردە كېسەل تارقىلىپ كېتىۋاتىدۇ . ئۆزىڭىز بىلىسىز ، تېخى يېقىندىلا مېنىڭ ئىككى دېدىكىم كېسەل يۇقتۇرۇۋېلىپ ئۆلۈپ كەتتى . بىزگىمۇ كېسەل يۇقماي قالارمۇ ؟

قاغان سۇپىدىن چۈشۈپ يەنە قاپاقلىرىنى تۈرگەن ھالدا ئۇيان - بۇيان ماڭغىلى تۇردى .

— ئوردىغا ئاتاقلىق ئەمچىلەرنى چاقىرتىمىز ، — دېدى ئۇ ، — سىرتتىن كېلىدىغان ئادەملەرنى كىرگۈزمەيمىز . شامانلارغا پېرە ئويىنىتىپ جىن - ئالۋاستىلارنى قوغلايمىز . ئات - تۆگىلەرنى بوغۇزلاپ مۇ - قەددەس روھلاردىن مەدەت تىلەيمىز . ئىبادەتخانىغا بېرىپ توۋا دۇئالىرىنى ئوقۇپ ، تەڭرى مانى بۇرخانغا تېۋىنىپ ، ئەزىزۇئا تەڭرىدىن ، ئالەمنى ياراتقۇچى بەش تەڭرىدىن ئاسانلىق تىلەيمىز .

— ھەممىشە مۇشۇنداق گەپلەرنى قىلىسىز ، — تەيخى قاتۇن قېيىداپ سۆز ياندۇردى ، — مانىخەيلەرگىمۇ ئەگىشىسىز ، شامانلارغىمۇ ئىشىنىسىز . ئۇلارنىڭ زادى قايسىسىنىڭ يولى توغرا ؟

— بەس ! — دەپ قاغان يەنە غەزەپلەندى ، — بۇنداق ئىشلار بىلەن سېنىڭ كارىڭ بولمىسۇن ! بۇ دېگەن بىزنىڭ ئۆرپ - ئادىتىمىز . خالىساڭ سەنمۇ كۆڭزى - مىڭزىنىڭ كىتابلىرىنى ئوقۇپ ئولتۇرىۋەر .

— ئەمىسە يېمەكلىك مەسىلىسىنى قانداق قىلىمىز ؟ — تەيخې قاتۇن بولدى قىلماستىن يەنە سورىدى .

— بۇمۇ سېنىڭ باش قاتۇرىدىغان ئىشنىڭ ئەمەس ، — دېدى قاغان ، — يېمەكلىك تېپىلىدۇ .

تەيخې قاتۇن خۇددى يۇمشاق مۇشۇكتەك سۇپىدىن سىلىققىغا سىيرىلىپ چۈشتى ۋە يەنە قاغاننى يالغۇز قالدۇرۇپ چىقىپ كەتتى .



ئايىدىنلىق ئۇلۇغ مۇنىمىش بىلگە قاغان ئەتىسى ئەتىگەن تۇرۇپ ، ئىبادەتخانىغا باردى ۋە مۆمىن مانىخەيلەرگە خاس ئىخلاسمەنلىك بىلەن دۇئا تىلاۋەت قىلدى .

باش روھانى ۋەز ئېيتىپ بىر تالاي سۆزلىدى :

— ئادەملەردە ئىنساپ قالمىدى . ئادەملەر تەڭرى مانى بۇرخاننىڭ مەڭگۈ يورۇق تەلىماتلىرىغا ئەمەل قىلمايۋاتىدۇ . ئۇلار ۋەھشىيلىك قىلىپ ئۆزئارا ئۇرۇشىۋاتىدۇ ، بىر - بىرىنى ئولتۇرىۋاتىدۇ ، جانلىقلارنىڭ تەڭرى بەرگەن جانلىرىغا زامىن بولۇپ ، قان تۆكۈپ گۆش يەۋاتىدۇ . شەھەر ۋە يايلاقلىرىمىز گۇناھغا تولۇپ كەتتى . شۇڭا ، يورۇق تەڭرىدە لىرىنىڭ غەزىپى كەلدى . تەڭرىلەر گۇناھكارلارنى جازالاش ئۈچۈن بىز سىمىزغا بالايى - ئاپەت ياغدۇرۇۋاتىدۇ . ئەي ، كۈن تەڭرىدە بولمىش ئايىدىنلىق ئۇلۇغ مۇنىمىش بىلگە قاغان ! سىز ئادەملەرنىڭ ئۇلۇغى ، سىز بۇ ئەلنىڭ ئاتىسى ! سىز گۇناھكارلارنى جازالاڭ ، پۈتۈن بودۇننى ئە - دەپ - ئەردەم ۋە ئىنساپقا باشلاڭ . شۇ چاغدىلا تەڭرىلەر بىزنى قور - قۇنچلۇق بالايىئاپەتلەردىن ساقلاپ قالىدۇ . ئەزىزۇئا تەڭرى سىزگە زىيادە

كۈچ بەرسۇن !
باش روھانىيىنىڭ ۋەز ئېيتىشى تېخى ئاياغلاشماي تۇرۇپلا ئىبا-
دەتخانا سىرتىدىن ئات تۇياقلىرىنىڭ دۇپۇرلەشلىرى ئاڭلاندى .

تۆتىنچى باب

ئاپەت ئۈستىگە پاراكەندىچىلىك

ئىبادەتخانا ئىچىگە يالتىراق تاۋار تون كىيگەن خام سېمىز بىر ئادەم ئىمكانقەدەر تېزىرەك مېڭىشقا تىرىشىپ ، خىرىلداپ ۋە پۇشۇلداپ كىرىپ كەلدى . ئاخىرقى كۈنلەردىن بېرى كىچە - كۈندۈز دەككە - دۈككە ئىچىدە يۈرۈشكە كۆنۈپ كەتكەن ئايدىنلىق ئۇلۇغ مۇنىمىش بىلگە قاغان « يەنە نېمە بولغاندۇ ؟ » دېگەن سوئال مەنىسى ئېنىق ئىپادىلىنىپ تۇرغان ئايانچىلىق كۆزلىرى بىلەن بۇ يېڭى كىرگەن كىشىنىڭ ھاياجان-لىنىشتىن قىزىرىپ كەتكەن ئەتىلىك يۈزىگە تىكىلىپ قاراپ قالدى .

تاقىر باش ، ئاق لىباسلىق باش روھانىي سالاپتىنى بۇزماستىن ئۇزۇن ئاق ساقىلىنى ئاستا سىلاپ قويدى ھەمدە يېڭى كىرگەن كىشىگە مۇراجىئەت قىلدى :

— مەرھابا ، ئۇلۇغ بۇيرۇق كۈلۈگ باغا تارقان . ئىبادەت قىلىش ئۈچۈن كەلگەن بولسىڭىز يۈكۈنۈپ ئولتۇرغايىسىز .

كۈلۈگ باغا تارقان ئىسىملىك بۇ كىشى ھەقىقەتەن ئايدىنلىق ئۇلۇغ مۇنىمىش بىلگە قاغاننىڭ باش ۋەزىرى ، يەنى ئۇلۇغ بۇيرۇق ئىدى .

— يوقسۇ ، ھۆرمەتلىك باش روھانىي ، — دېدى ئۇ ئالدىراش تەزىم قىلىپ ، — بۈگۈن ئىبادەت قىلىشقا چولام تەگمەيدۇ ، مۇھىم ئىش چىقىپ قالدى .

— نېمە ئىش ؟ — قاغان ئالدىراپ سورىدى .

— بۈيۈك قاغانىم ، سىرتقا چىقايلى ، — دېدى ئۇلۇغ بۇيرۇق كۈلۈگ باغا تارقان .

ئابدىنىلىق بىلگە قاغان باش روھانىي بىلەن خوشلىشىشىمۇ ئۇندۇ .
تۇپ ، ئولتۇرغان يېرىدىن ئىرغىپ تۇردى - دە ، سىرتقا چىقتى .
— يايلاقتىكى بىرمۇنچە ئۇرۇق قەبىلىلەر ئۆزئارا ئۇرۇشۇپ كې-
تىپتۇ ! — دېدى ئۇلۇغ بۇيرۇق تەشۋىشلەنگەن ۋە ھاياجانلانغان ھالدا
ئاق كىرگەن شالاڭ ساقىلىنى تىترىتىپ .

قاغاننىڭ كۆزلىرى يوغان ئېچىلىپ كەتتى .
— قايسى ئۇرۇقلار ؟ قايسى قەبىلىلەر ؟ — سورىدى ئۇ .
— مەنمۇ تېخى ئۇجۇر - بۇجۇرنى بىلىپ كەتكۈدەك بولمىدىم ،
— دېدى كۈلۈگ باغا تارقان ، — بۇ خەۋەرنى تېخى بايىلا چاپارمەندىن
ئاڭلىدىم . ئىشقىلىپ ، قارابالغاسۇن بېگى قوشۇن تارتىپ باشباشتاقلق
قىلىۋاتقانلىقى ئېنىق .

— قارابالغاسۇن بېگى ؟

— شۇنداق ، بۈيۈك قاغانىم ، ھېلىقى مەن بىلەن ئىسمىداش
بولسىمۇ ، ھەمىشە پېقىر بىلەن پۇت تېپىشىپ يۈرىدىغان قاپىقى يامان ،
پەيلى بۇزۇق بەگچۇ .

— كۈلۈگ بەگمۇ ؟

— شۇنداق ، بۈيۈك قاغانىم ، دەل شۇ ، كۈلۈگ بەگ .

قاغاننىڭ روھى چۈشۈپ كەتتى .

— چاتاق بوپتۇ ، چاتاق بوپتۇ ، — دېدى ئۇ بېشىنى چاپ-
قاپ ، — يۈرۈڭ ، ئوردىغا قايتايلى .

ئۇلار دەرھال ئاتلىرىغا مىنىپ ، مەھرەم ۋە قورۇقچىلارنىڭ
ھەمراھلىقىدا شەھەر مەركىزىدىكى تاش قەلئەگە قايتىپ كېلىشتى .

— كۈلۈگ بەگ بۇ ئەتراپتىكى بەگلەرنىڭ كاتتىسى ، — دېدى
قاغان سارايغا كىرىپ ، ئېيىق ۋە يولۋاس تېرىلىرى سېلىنغان كەڭرى
سۇپىغا چىقىپ ئولتۇرغاندىن كېيىن ، — كۈلۈگ بەگ چاتاق چىقارسا
ئىش چوڭىيىپ كېتىدۇ . سىز دەرھال قول ئاستىڭىزدىكى قوشۇننى
باشلاپ ، پاراكەندىچىلىكنى توختىتىڭ . كۈلۈگ بەگ بىلەن كۆرۈشۈپ ،
ئۇنىڭغا مېنىڭ يارلىقىمنى يەتكۈزۈڭ .

— باش ئۈستىگە ، بۈيۈك قاغانىم .

× × ×

ئۇلۇغ بۇيرۇق كۈلۈگ باغا تارقان ئۆزىگە ئىسمىداش بولغان كۈ-
لۈگ بەگنى بەك ئۆچ كۆرەتتى . ئۇ « ئۇلۇغ بۇيرۇق » مەنسىپىگە ئې-
رىشكەندىن كېيىن يىراق - يېقىندىكى بارلىق بەگ ۋە مۆتىۋەرلەر ئۇنىڭغا
تۆۋەنچىلىك بىلەن باش ئېگىپ تەزىم قىلىشىدىغان بولدى . پەقەت مۇشۇ
كۈلۈگ بەگلا ئۆزىنى چوڭ تۇتۇپ ، كۈلۈگ باغا تارقانغا يېلىنماي ،
خۇددى بۇيرۇقلار بىلەن ، ھەتتا ئوردا بىلەنمۇ كارى يوقتەك يۈرەتتى .
كۈلۈگ باغا تارقان باشقىلارنىڭ ئۆزىگە ياخشى كۆرۈنۈش ئۈچۈن تۈر-
لۈك قىلىقلارنى چىقىرىپ ، پەرۋاندىمەك چۆرگىلەپ يۈرگىنىنى كۆرگەندە
ئۆزىنى ھەقىقىي قۇدرەتلىك ھوقۇقدار دەك ھېس قىلىپ ، دىلى يورۇپ
كېتەتتى . ئۇ باشقىلارنىڭ ئۆزىدىن قورقۇپ ، چۆچۈپ تۇرۇشىنى
خالايتتىكى ، قاغان ۋە بۇيرۇقلاردىن باشقا ھەرقانداق بەندىنىڭ ئۆزى
بىلەن باراۋەرلىك ئاساسىدىكى مۇئامىلىدە بولۇشىنى ھەرگىز ياقتمۇ مايت-
تى . شۇنىڭ ئۈچۈنمۇ ، كۈلۈگ بەگنىڭ ئارتۇقچە تەكەللۈپسىز مۇئام-
لىسى ئۇنىڭ دىلىغا قاتتىق تېگەتتى .

« خەپ توختاپ تۇر ! سېنىمۇ ئوڭدا قويدىغان كۈنلەر كېلىپ
قالار » دەپ ئويلايتتى ئۇلۇغ بۇيرۇق . ئۇ ھامان بۇ قاپقى يامان بەگكە
ئۆز ھەيۋىسىنى كۆرسىتىپ قويۇش ئۈچۈن پۇرسەت ۋە باھانە ئىزدەيت-
تى . مانا ، ئاخىر پۇرسەت كەلدى ، باھانە تېپىلدى . كۈلۈگ بەگ ئۆز
ئەتراپىدىكى باشقا بەگلەر بىلەن چىقىشالماي تۇرۇش قوزغىدى . ئايدىن
لىق ئۇلۇغ مۇنىش بىلگە قاغان بۇ ماجىرائى تىنجىتىش ۋەزىپىسىنى كۈ-
لۈگ باغا تارقانغا تاپشۇردى . « ئەمدى ئاشۇ ھاكاۋۇر كۈلۈگ بەگنىڭ
نوخلىسىنى ئالىدىغان پەيت كەلدى ، — دەپ ئويلىدى باغا تارقان ، —
ھەر قانچە باي بولساڭمۇ ، ھەرقانچە يامان بولساڭمۇ قاغانغا تەڭ كېلە-
مەيسەن ، ئەخمەق بەگ ! »

ئەنە شۇنداق ئىلھامبەخش خىياللار بىلەن روھلىنىپ ، مەنىۋى كۈچ توپلىغان ئۇلۇغ بۇيرۇق كۈلۈگ باغا تارقان ئون مىڭ ئاتلىق ئەسكەرنى باشلاپ يۈرۈشكە ئاتلاندى .

ئۇرۇش بولۇۋاتقان جايغا يېقىنلاشقانسېرى قاچقۇنلار كۆپلەپ ئۇچراشقا باشلىدى . ئېچىرقاپ ئورۇقلاپ كەتكەن ، ئۈستۈشى جۈل - جۈل بولۇپ ، ئەپتىدىن نامراتلىق ۋە بىچارىلىك يېغىپ تۇرغان ياش - قېرى ، ئەر - ئايال ۋە ئۇششاق بالىلار ھارۋىلىق ، ئاتلىق ۋە پىيادە بو-لۇشۇپ توپ - توپى بىلەن كۆچمەكتە ئىدى . كۈلۈگ باغا تارقان ئۇلاردىن سورايتتى :

— نېمە ئادەم سىلەر ؟ نەگە كېتىۋاتىسىلەر ؟

ھارغىن كۆچمەنلەر ئۇنىڭغا نۇرسىز كۆزلىرىنى تىكىپ :

— ھەممە يەردە ئۇرۇش بولۇۋاتىدۇ . جان بېقىشقا ئامالسىز قال-دۇق . تىرىكچىلىك قىلغىلى بولغۇدەك يەرنى ئىزلەپ ماڭدۇق ، — دې-يىشەتتى — دە ، يولىنى داۋاملاشتۇراتتى .

كۈلۈگ باغا تارقان شۇ ئۇرۇش بولۇۋاتقان يەرلەرنى كۆزلەپ ، قوشۇننى تېز سۈرئەت بىلەن باشلاپ توختىماي ئىلگىرىلىدى .

قوشۇننىڭ ئالدى تەرىپىدە سۈرەتلىنىپ ياتقان قات - قات ئى-دىرلار ئارىسىدىن يىگىرمە - ئوتتۇزدەك چارلىغۇچى ئاتلىرىنى ئۇچقاندەك چاپتۇرۇپ چىقىپ كەلدى - دە ، ئاشۇ ئېدىرلىقنىڭ ئۇ تەرىپىدە جەڭ بولۇۋاتقانلىقىنى خەۋەر قىلدى . كۈلۈگ باغا تارقان ئېتىغا قامچا ئۇردى . دەرۋەقە ، ئۇپۇققا تاقاشقان كەڭ دالادا گويىكى دوزاخ ئوتى قا-ي-نىماقتا ئىدى . مىڭلىغان چەۋەندازلار ئىككى سەپتىن بىر - بىرىگە ئېتى-لىپ ، دەھشەتلىك قىلىچۈزلىققا چۈشۈپ كەتكەنىدى . كۈلۈگ باغا تار-قان ئېگىز تۆپىلىكتە ئېتىنى توختىتىپ ، بىر ئەسناغىچە جەڭ مەنزىرە-سىنى كۆزىتىپ تۇردى . ئۇنىڭ يېنىدا تۇرغان سانغۇن بىر قولى بىلەن جەڭ مەيدانىنى كۆرسىتىپ دېدى :

— كۈنچىقىش تەرەپتىن كېلىۋاتقانلار كۈلۈگ بەگنىڭ ئادەملىرى

ئىكەن .

— شۇنداق ، — دېدى كۈلۈگ باغا تارقان .

— دەرھال قوشۇن تارتىپ ئۇرۇشنى توختىتايلى ، — دېدى يەنە

سانغۇن .

ئۇلۇغ بۇيرۇق بىردەم سۈكۈت قىلغاندىن كېيىن بېشىنى ئاستا

چايقىدى .

— ياق ، ئۇلار يەنە ئۇرۇشۇپ باقسۇن .

سانغۇن سەل ئەجەبلەنگەن ۋە رازى بولمىغان قىياپەتتە ئۇنىڭغا

قاراپ قويدى .

— نېمىشقا ؟ — دەپ سورىدى ئۇ ، — بىز بۇ يەرگە ئۇرۇشنى

توختىتىش ئۈچۈن كەلدۇققۇ .

كۈلۈگ باغا تارقان قاينىقىنى تۈرۈپ ئۈنچىقىمدى . ئۇ كۈلۈگ

بەگ قوشۇنىنىڭ كۆپرەك تالاپەت تارتىشىنى ، مۇمكىن بولسا پۈتۈنلەي

تارمار بولۇشىنى كۈتەتتى . لېكىن ، ئۇزاق ئۆتمەي ئەھۋال ئۇنىڭ ئار-

زۇسىنىڭ ئەكسىچە بولۇپ ئۆزگىرىشكە باشلىدى . كۈلۈگ بەگنىڭ قو-

شۇنى تەدرىجىي ئۈستۈنلۈكىنى ئىگىلىدى . قارشى تەرەپنىڭ سەپلىرى

يىمىرىلىپ ، ئات ۋە ئادەملەرى كەينى - كەينىدىن قىرىلىپ يىقىلغىلى

تۇردى . ئەمدى تۆپىلىكتە تاماشا كۆرۈپ تۇرغان كۈلۈگ باغا تارقاننىڭ

چىرايى جىددىيلەشتى .

— قوشۇننى ئاتلاندىرۇڭ ! ئۇرۇشنى توختىتايلى ، — دەپ خى-

تاب قىلدى ئۇ يېنىدىكى سانغۇنغا .

شۇنىڭ بىلەن ئوردۇبالمىقتىن كەلگەن قوشۇن تۆپىلىكتىن تېز-

لىكتە يامراپ چۈشۈپ ، جەڭ مەيدانىغا بۆسۈپ كىردى . ساۋۇت ۋە دۈ-

بۇلغا كىيىپ ، قاۋۇل قارا ئارغىماققا مىنگەن سانغۇن قىلىچىنى ئېگىز

كۆتۈرۈپ ياڭراق ئاۋازدا ۋارقىردى :

— قاغاندىن بۇيرۇق ! جەڭ توختىسۇن !

ھەر ئىككى تەرەپنىڭ جەڭدە كۆزلىرى قىزىرىپ ، چىرايلىرى

دەھشەتلىك تۇس ئالغان چەۋەندازلىرى ئاتلىرىنىڭ تىزگىنلىرىنى تار-

تىشتى . ھايال ئۆتمەي جەڭ توختىدى . ئوردۇبالمىقتىن كەلگەن سانغۇن

يەنە ۋارقىردى :

— قاغاندىن بۇيرۇق ! ئۆز بارگاھلىرىڭلارغا قايتىڭلار ! كىم
بۇيرۇقنى ئىجرا قىلمىسا شۇ قاتتىق جازاغا تارتىلىدۇ !
ھەر ئىككى تەرەپنىڭ سانغۇن ۋە چاۋۇشلىرى قاغاننىڭ بۇيرۇ-
قىنى ئېلىپ كەلگەن بۇ سۈرلۈك سانغۇنغا كۆز تىكىپ ، ئارىسالدىچىلىقتا
تۇرۇپ قېلىشتى . ئۇلار « بۇ سانغۇن راست قاغاننىڭ يېنىدىن كەلگەن-
مۇ ؟ » دېگەن گۇمان بىلەن كۆڭۈللىرىنى توختىتالمايۋاتقانلىقى كۆرۈ-
نۈپ تۇراتتى . ۋەھالەنكى ، ھەر ئىككى سەپتىكىلەر ئىچىدىكى بىر قىسىم
كىشىلەر بۇ سۈرلۈك سانغۇننىڭ يېنىدا يالنتىراق تاۋار تونغا پۈركەنگەن
ھالدا ئاق ئارغىماقتا گىدىيىپ ئولتۇرغان كۈلۈگ باغا تارقاننى تونۇدى .
— راست ، بۇلار قاغاننىڭ يېنىدىن كەپتۇ ، — دېيىشتى ئۇلار .
شۇنىڭ بىلەن ھەر ئىككى تەرەپتىكىلەرنىڭ ھورى بېسىلىپ ، ئۆز
بارگاھلىرىغا قايتىشتى .

— كۈلۈگ بەگنىڭ تۇرالغۇسىغا بارايلى ، — دېدى كۈلۈگ باغا
تارقان .

كۈلۈگ بەگنىڭ ئادەملىرى ئۇلارنى باشلاپ ماڭدى . بۇ يەردىن
ئانچە يىراق بولمىغان جايدىكى قېيىنزارلىق ياقىسىدا بىرنەچچە چېدىر ۋە
كىگىز ئۆيلەر تىكىلگەن بولۇپ ، ئەتراپتا ئېگەرلەنگەن ئاتلار دەرەخ
شاخلىرىغا باغلانغانىدى ، نەيزىلىك قاراۋۇللار ئۇياق - بۇياققا مېڭىپ
تۇرۇشاتتى . ئوتتۇرىدىكى ئەڭ چوڭ ۋە كۆركەم يىپەك چېدىردىن ھال-
قىسىمان پولات ساۋۇت كىيگەن بەستىلىك بىر كىشى چىقىپ كەلدى .
— قۇت بولسۇن ، مېھمانلار ، — دېدى ئۇ كۈلۈگ باغا تارقان
بىلەن ھېلىقى سانغۇنغا تىك بېقىپ ، لېكىن تەزىم قىلمىدى ، ئېگىلىپمۇ
قويمىدى .

— قۇت بولسۇن ، كۈلۈگ بەگ ، — دېدى سانغۇن ۋە ئوڭ قو-
لىنى كۆكسىگە ئېلىپ ، بېشىنى ئەگدى .

ئۇلۇغ بۇيرۇق كۈلۈگ باغا تارقان ئۈنچىقماستىن كۈلۈگ بەگكە
مىخەنەك قادىلىپ قارىدى . ئۇنىڭ بۇ قارىشىدا « مەن كاتتا ھوقۇقدار »

دېگەندەك تەكەببۇرلۇق ئىپادىسى ۋە شەخسىي ئۆچمەنلىك ئالامەتلىرى خېلى ئېنىق سېزىلىپ تۇراتتى . ئۇ ئۆزىنىڭ ئالدىدا مەيدىسىنى كېرىپ تۇرغان كۈلۈگ بەگنىڭ دولقۇنسىمان بۇدۇرلىشىپ كەڭ يەلكىلىرىگە چېچىلىپ چۈشكەن ئۇزۇن قوڭۇر چاچلىرىغا ، قىسقا قىرقلغان قويۇق ساقال - بۇرۇتغا ۋە بولۇپمۇ ئۇنىڭ ئاشۇ قورقۇمسىز قارا كۆزلىرىگە قارا رىغانسېرى جۇدۇنى ئۆرلىدى . « بۇنىڭ يوغانچىلىقىنى قارا ! — دەپ ئويلىدى ئۇ ، — ئوردىدىن كەلگەن مەندەك بىر ئۇلۇغ بۇيرۇقنىڭ ئالدىدا قىلچە ھېيىقماستىن گىدىيىپ تۇرۇشنى ! خەپ توختاپ تۇر ... »

— مەرھەمەت ، — دېدى كۈلۈگ بەگ خوجايىنلارچە تەكەللۈپ سىز قول ھەرىكىتى بىلەن چېدىر ئىشىكىنى كۆرسىتىپ .

ھەممەيلەن چېدىر ئىچىگە كىرىپ ، گېلەم ئۈستىگە سېلىنغان قاپلان ۋە تۈلكە تېرىلىرىگە ئولتۇرۇشتى . كۈلۈگ باغا تارقان ئۆزىنىڭ ھوقۇقىنى كۆرسىتىپ ، بۇ مەنەنچى بەگنىڭ ھەيۋىسىنى سۇندۇرۇش مەقسىتىدە گەپنى ئۇدۇل قاغاننىڭ سەلتەنەتلىك نامىدىن باشلىدى :

— كۈن تەڭرىدە قۇت بولمىش ئايدىنلىق ئۇلۇغ مۇنىش بىلگە قاغان سىزگە يارلىق چۈشۈردى .

— ياخشى گەپ ، قاغاننىڭ بۇيرۇق چۈشۈرۈش ھوقۇقى بار ، — دېدى كۈلۈگ بەگ يەنىلا سالاپىتىنى بۇزماستىن .

— مانا يارلىق ، — كۈلۈگ باغا تارقان تاۋار تونىنىڭ قوينىدىن يارلىق يېزىلغان قېلىن سېرىق قەغەزنى چىقىرىپ ساھىبخانا بەگكە ئۇزاتتى .

بەگ يۇقىرىدىن تۆۋەنگە قارىتىپ سوغدى يېزىقىدا پۈتۈلگەن يارلىقنى ئېلىپ مۇنداقلا بىر قاراپ قويدى - دە ، ئالدىغا قويۇپ قويدى .

— مەن ئۆزىمىزنىڭ تۈرك يېزىقىنى بىلىمەن ، مانىخەيلەرنىڭ سوغدى يېزىقىنى تېخى ئۆگەنمىدىم ، — دېدى ئۇ .

كۈلۈگ باغا تارقاننىڭ ئوغىسى قاينىدى .

— قاغاننىڭ يارلىقىغا بۇنداق مەنىستەمەسلىك بىلەن جاۋاب قىلىش ئېغىر گۇناھ ، كۈلۈگ بەگ ! — دېدى ئۇ ، — قاغان سىزنىڭ يەنە

ئۇرۇش قوزغاپ ، مۇنداق پاراكەندىچىلىك سېلىشىڭىزنى چەكلىدى .
دەرھال قاغاننىڭ ھۇزۇرىغا داخىل بولۇپ ، گۇناھىڭىزغا توۋا قىلغايىسىز .
كۈلۈگ بەگ مېيىقىدا كۈلۈپ قويدى .

— كۈلۈگ باغا تارقان ، — دېدى ئۇ ئېرەن قىلمىغان
قىياپەتتە ، — سىز ئايدىنلىق قاغانغا يەتكۈزۈپ قويۇڭ ، ھازىر مەن بەگ
ئالدىراش ، ئوردۇبالىققا سەپەر قىلىشقا ۋاقتىم يەتمەيدۇ . ئىشلىرىم پۈت-
كەندە چوقۇم ئوردىغا كىرىپ قاغان بىلەن يۈزمۇيۈز تۇرۇپ سۆزلىشى-
مەن ، ھازىرچە ئالدىرىماي تۇرسۇن .

كۈلۈگ باغا تارقاننىڭ يېنىدا ئولتۇرغان سانغۇن سۈرلۈك قىيا-
پىتى بىلەن كەسكىن تەلەپپۈزدا خىتاب قىلدى :

— قاغانغا ھۆرمەتسىزلىك قىلىۋاتىسىز ، كۈلۈگ بەگ ! ئەردەم
قائىدىمىزنى ئۇنتۇپ قالماڭ !

كۈلۈگ باغا تارقاننىڭ چېقىر كۆزلىرى چەكچىيىپ ، شالاڭ سا-
قىلى تىترەپ كەتتى .

— قاغانغا ھۆرمەتسىزلىك قىلىش ئىسياندىن دېرەك بېرىدۇ ! —
دېدى ئۇ ، — سىز ھەتتا بۈيۈك قاغانىمىزنىڭ مۇبارەك نامىنى ئاتىغاندا
ئۇنىڭ « ئۇلۇغ » ، « بىلگە » دېگەن سۈپەتلىرىنىمۇ تىلغا ئالمىدىڭىز .
بۇ گۇناھ ... ئەڭ ئېغىر گۇناھ !

ئىشىك ئالدىدا تۇرغان ئىككى قاراۋۇل بۇ غەزەپلىك قاتتىق
ئاۋازلارنى ئاڭلاپ ، قىلىچلىرىنىڭ دەستىلىرىنى چىڭ تۇتۇشقان ھالدا
چېدىر ئىچىگە ئېتىلىپ كىردى . كۈلۈگ بەگ تەمكىنلىك بىلەن ئۇلارغا
قول ئىشارىتى قىلدى .

— ھېچ ئىش يوق ، چىقىپ كېتىڭلار .

قاراۋۇللار يەنە چىقىپ ئىشىك ئالدىدا تۇرۇشتى . كۈلۈگ بەگ
خۇددى ھېچقانداق ئىش بولمىغاندەك چىرايىنى ئۆزگەرتەستىن ئۆزىنىڭ
گېپىنى قىلىۋەردى :

— مەندە گۇناھ يوق ، مەن ئۇرۇش قوزغىمىدىم . باشقىلار تىخ
كۆتۈرۈپ كېلىپ مېنىڭ يايلاقلىرىمنى بېسىۋالسا ، يىلقىلىرىمنى بۇلاپ

كەتسە مەن قول قوۋۇشتۇرۇپ تۇرسەنمۇ ؟ ھەممە يەردە كىشىلەر ئەدەپ - ئەردەم دېگەننى ئۇنتۇپ كەتتى ، تەرتىپ - ئىنتىزام بۇزۇلدى . كېسەل تارقىلىپ ئادەملەر ئۆلۈۋاتىدۇ . قەھەتچىلىكتە جان قايغۇسىدا قالغان ئادەملەر بەئەينى قۇترىغان ھايۋانغا ئوخشاپ قالدى . لېكىن ، بىز - نىڭ قاغانىمىز نېمە قىلىۋاتىدۇ ؟ ئەلنى قوغداپ ، تەرتىپ ئورنىتىپ ، خانلىقنىڭ ئىشلىرىنى توغرا يولغا سېلىش ئۈچۈن ئۇ نېمە قىلدى ؟

كۈلۈگ باغا تارقان بىلەن سانغۇن قاغاننى ئوچۇقتىن - ئوچۇق ئەيىبلەۋاتقان بۇ ئۆز سۆزلۈك بەگكە دەھشەت ۋە ھەيرەت ئىچىدە قاراپ گويا قېتىپ قېلىشتى . كۈلۈگ بەگ سۆزىنى داۋاملاشتۇردى :

— قاغان ئەلنى تۈزەش ئۈچۈن ھېچقانداق ئىش قىلمىدى ، ھېچ قانداق ئۈنۈملۈك تەدبىر قوللىنالمىدى . قاغان قابىل بولمىسا ئەلنىڭ كۈنى تەس بولىدىكەن .

كۈلۈگ باغا تارقان بۇ گەپلەردىن قورقۇپ چىرايى تاتىرىپ كەتتى . سانغۇن ئورنىدىن دەس تۇردى .

— سىز قاغانغا بويسۇنمايمەن دېمەكچىمۇ ؟ — دەپ ئۈنۈك خىتاب قىلدى ئۇ .

كۈلۈگ بەگمۇ ئورنىدىن قوپتى .
— مەن پەقەت قاغان ئەلنىڭ غېمىنى يېيىشى كېرەك دېمەكچىمەن ، — دېدى ئۇمۇ ئاۋازىنى كۆتۈرۈپ .

سانغۇن بىلەن بەگ بەجايىكى قانلىق جەڭ مەيدانىدا دوقۇرۇشۇپ قالغان رەقبىلەردەك بىر - بىرىگە خىرىس قىلىش نەزىرى بىلەن قارىشىپ قېلىشتى . كۈلۈگ باغا تارقان ئاخىر بەرداشلىق بېرەلمىدى . ئۇ ئىشنىڭ چاتاقلىقىنى پەملىدى .

— بولدى ، سانغۇن ، بىز قايتايلى ، — دېدى ئۇ ۋە چېدىردىن ئىتتىك چىقىپ كەتتى . سانغۇنمۇ ئۇنىڭ كەينىدىن چىقتى . ئىككىيلەن دەرھال ئاتلىرىغا مىنىشتى - دە ، كۈلۈگ بەگكە « خوش » مۇ دېمەستىن ئۆز قوشۇنى ئارام ئېلىۋاتقان جايغا چېپىپ كېتىشتى .

— قوشۇنى ئاتلاندىرۇپ ئۇنىڭ ئەدىپىنى بېرەيلى ، — دېدى

سانغۇن .

— ياق ، ھازىر بولمايدۇ ، — دېدى باغا تارقان ، — ئەمدى تېزrەك قايتىپ ئەھۋالنى قاغانغا مەلۇم قىلايلى .
شۇنىڭ بىلەن ئوردىنىڭ ئون مىڭ كىشىلىك قوشۇنى ھېچقانداق ھەرىكەت قوللانماستىن ئوردۇبالىقىغا قايتىپ ماڭدى . ئۇلۇغ بۇيرۇق كۈلۈگ باغا تارقان زەردىگۆش بولۇپ ئېگەر ئۈستىدە تولغىناتتى .
« خەپ توختاپ تۇر ، كۈلۈگ بەگ ! خەپ توختاپ تۇر ... »

بەشىنچى باب

بۈيۈك قاغان بۈيۈك ئەمەس

تاپار بوۋاي بىلەن ئوغلى باسان قارا ھارۋىغا ئولتۇرۇپ ، بول-
خۇسى قۇدىسى تۈكەل بۇغنىڭ ئۆيىگە كەلدى . ئۇلار كىمگىز سېلىنغان
سۇپىغا چىقىپ ئولتۇرۇپ تىنچلىق ، ئامانلىق سوراشقاندىن كېيىن تاپار
بوۋاي سۆز ئاچتى :

— گېپىمگە قۇلاق سالغىن ، تۈكەل بۇغا ، يېڭى ئۆيۈمۈ پۈتتى ،
كۆچۈپ كىرىۋالدۇق . ئەمدى ئاينۇزۇن قىزىمنى ئۆرپ — ئادىتىمىز بو-
يىچە رازى — رىزالىق بىلەن توي قىلىپ ئەكىرىۋالساقلا بولىدۇ . رازىلىق
بەرگىن ، تۈكەل بۇغا ، بۇ ئىشنى يەنە كەينىگە سوزمايلى .

تۈكەل بۇغا تاقىر بېشىنى ساڭگىتىلىپ ، بىر ئەسناغىچە ئۇنچىق-
ماستىن پۇشۇلداپ ئولتۇرۇپ كەتتى . ئاندىن رەڭگى ئۆڭۈپ كەتكەن
كۆك بۆز كۆڭلىكىنىڭ ياقىسىنى يەنمۇ كەڭرەك ئېچىۋېتىپ ، تۈكلۈك
مەيدىسىنى قاشلاپ قويدى .

— مەنمۇ بۇ ئىشقا رازى بولۇپ تۇرۇۋاتىمەنغۇ ، تاپار بوۋاي ، —
دېدى ئۇ ، — مېنىڭ دەيدىغىنىم ، بۇ يەردىن كېتەيلى . سۈيى ئەلۋەك ،
ئورمانغا يېقىن بىرەر جايغا بېرىپ ، ھېچبولمىغاندا يېلىق تۇتۇپ ، ئوۋ-
چىلىق قىلىپ بولسىمۇ بىر مەزگىل جان بېقىپ تۇرايلى . جاھان ئوڭ-
شالغاندا يەنە قايتىپ كەلمەيمىزمۇ . بۇ يەردە يا ئېتىزدىن ھوسۇل چىق-
مىسا ، يا ئۇرۇش پاراكەندىچىلىكىدىن خاتىرجەم بولالمىساق ... بۇ شە-
ھەردە ئاچلىقتىن ، كېسەلدىن ئۆلۈپ كېتىۋاتقانلار ئازمۇ ؟

بىر ئەسناغىچە ئېغىر جىمجىتلىق ھۆكۈم سۈردى . تاپار بوۋاي

ئۇھ تارتىپ ، بېشىنى لىگىشىپ قويدى . باسان قارا قانداقتۇر بىر بەل-
گىسىز نۇقتىغا تىكىلگىنىچە مىدىرلىماي ئولتۇرۇپ كەتتى .

— مېنىڭ كۆڭلۈمنى چۈشىنىڭلار ، قېرىنداشلار ، — دېدى يەنە
تۈكەل بۇغا ، — سىلەرغۇ ھۈنەرۋەن خەق ، قول — ئىلكىڭلاردا بار . لې-
كىن ، ماڭا ئوخشاش تېرىقچىلارنىڭ كۈنى تەس بولدى . دەريا — ئېقىنلار
قۇرۇپ كەتتى ، يا ئاسماندىن بىر تامچە يامغۇر چۈشمەسە ...

— قۇدا بولغاندىن كېيىن بارنى تەڭ كۆرمەمدۇق ، تۈكەل
بۇغا ، — دېدى تاپار بوۋاي .

تۈكەل بۇغا بېشىنى چايقاپ ، ئۇنىڭ پىكىرىگە قوشۇلمايدىغانلىق-
قىنى ئىپادىلىدى .

— ماقۇل ئەمەس ، — دېدى ھېلىغىچە جىم ئولتۇرغان باسان
قارا ، — باشتا توپنى قىلايلى . ئاندىن سىلەر ئۆتەمىش بىلەن بىللە تاغقا
چىقىپ بىر مەزگىل تۇرۇپ كېلەرسىلەر . مەن بۇ يەردە شاگىرتلىرىم
بىلەن تىرىكچىلىك قىلىپ تۇراي .

تۈكەل بۇغا ئەمدى رازى بولغانلىقىنى ئىپادىلەپ تاقىر بېشىنى
ئىرغىتىپ قويدى .

دەل شۇ چاغدا تاشقىرىدىن ئات تۇياقلىرىنىڭ دۈپۈرلەشلىرى ۋە
بىرمۇنچە كىشىلەرنىڭ قالايمىقان ئاۋازلىرى ئاڭلاندى . ئۈچ سۆھبەتداش
بىر — بىرىگە قارىشىپ قالدى . دە ، دەرھال ئورۇنلىرىدىن قوپۇپ تاش-
قىرىغا چىقىشتى . يانلىرىغا قىلىچ ، خەنجەر ئاسقان بەش — ئالتە چە-
ۋەنداز ئاتلىرىنى يورغىلىتىپ ئۇلارنىڭ ئالدىدىن ئۆتۈپ كەتتى ۋە كو-
چىنىڭ ئۇ بېشىدىكى كەڭرى مەيداندا توختىدى . ئۆي — ئۆيلەردىن
چىققان بىر توپ ياش — قېرى كىشىلەر ، ھەتتا بىر قىسىم ئاياللار ۋە
ئۇششاق بالىلار ۋاراڭ — چۈرۈڭ قىلىشىپ چەۋەندازلارنىڭ كەينىدىن
ئەگەشتى . تاپار بوۋاي باشلىق ئۈچەيلەنمۇ توپقا قوشۇلۇپ ، ھېلىقى
چەۋەندازلار توختىغان يەرگە كەلدى .

— نېمە ئىش بولغاندۇ ؟ بۇ ئوردىنىڭ ئادەملىرىغۇ ، — دېدى
تۈكەل بۇغا .

ئەتراپتىكى كىشىلەرمۇ ھەر خىل تەخمىنلەر بىلەن غۇلغۇلا قىلىشماقتا ئىدى .

— قاغاننىڭ ئۇقتۇرۇشى بار ئوخشىمامدۇ ؟

— ھاشارغا بارىدىغان ئىشمۇ يا ؟

— ياكى سېلىق يىغىدىغان ئىشمۇ ؟

چەۋەندازلار ئىچىدىكى ئويناقلاپ تۇرغان قارا ئارغىماققا مىنگەن بىرەيلەن ئېتىنى دېۋىتىپ ئالدىغا ئۆتتى ۋە ئوڭ قولىنى ئېگىز كۆتۈرۈپ ۋارقىردى :

— ئەي خالايق ، ئاڭلاڭلار ، ئاڭلىمىدىم دېمەڭلار ! قاغاننىڭ بۇيرۇقىنى يەتكۈزۈمەن .

باشان قارا بۇ جاكارچى چەۋەندازنى تونۇۋالدى ۋە كىشىلەر ئا-
رىسىدىن قىستىلىپ ئۆتۈپ خىتاب قىلدى :

— ئەي بارمان يۈز بېشى ، سالامەتمۇ سەن ؟ قاغاننىڭ قانداق بۇيرۇقىنى ئېلىپ كەلدىڭ ؟ قۇلاققا ياققۇدەك گەپ بارمۇ ؟

بارمان يۈز بېشى كېلىشكەن قىران كىشى ئىدى . ئۇزۇن قوڭۇر چاچلىرى سەلەكەن شامالدا ئۇچۇپ ئويناپ تۇراتتى . قىسقا قىرقلان بۇرۇتى ۋە چىڭ ھىمىرلىگەن قارا قاشلىرى ئۇنىڭ ئايتاپتا كۆيگەن يۈ-
زىگە ئالاھىدە بىر خىل باھادىرلىق تۈسىنى بېرىپ تۇراتتى . ئۇ ئوڭ ياندىن ئىزمىلەنگەن ئاق بۆز كۆڭلىكىنىڭ بېلىدىن كەڭ تاسما كەمەر باغلاپ ، قىلىچ ئاسقاندى . ئۇنىڭ غاز بويۇن قارا ئارغىمىقمۇ كوكۇلىسى ۋە يالى تەكشى قىرقلان چىرايلىق بېشىنى سىلكىپ ، پۇرقۇپ ، يەرنى تېپىپ ، ئىگىسىنىڭ سۆلىتىگە سۆلەت قوشۇپ تۇراتتى .

— ھە بۇرادەر ، سەنمۇ چىقىپسەن - دە ، — دېدى ئۇ ئۆزىنىڭ ئالدىدا تۇرغان باشان قارىغا كۆز تىكىپ ، — قاغاننىڭ بۇيرۇقىنى يەت-
كۈزۈمەن . سېنىڭ قۇلقىڭغا ياقامدۇ ، ياقامدۇ ، بۇنى بىلمەيمەن . لې-
كىن ، قاغاننىڭ بۇيرۇقىغا ئەمەل قىلماقلىق ھەربىر پۇقرانىڭ مەجبۇرى-
يىتى .

يىراق - يېقىندىن يەنە كىشىلەر كېلىپ ، توپ ئۇلغايىدى ،

ۋاراك - چۇرۇك كۆپەيدى .

— ئەي ئەزىمەت ، قېنى گېپىڭنى قىل . قاغاننىڭ قانداق بۇيرۇقى بار ؟ — كىشىلەر ھەر تەرەپتىن خىتاب قىلىشتى .

— قاغاننىڭ بۇيرۇقى ! — دەپ قاتتىق ۋارقىرىدى بارمان يۈز بېشى ، — ئات مېنىپ ، قىلىچ تۇتالايدىغانلىكى ئەر كەكلەر ئەتە ئەتە گەندە جەڭگىۋار ھالەتتە ئوردا ئالدىدىكى مەيدانغا يىغىلىپ تەخ بو . لۇڭلار ! ئۇرۇش بولدى ، ھەممە ئادەم شەھەر مۇداپىئەسىگە ئاتلىنىشى كېرەك .

يۈز بېشىنىڭ جاكارىنى تىڭشاپ جىم بولۇشقان ئادەملەر يەنە چۇقان كۆتۈرۈشتى :
— ئۇرۇش !

— كىم بىلەن ئۇرۇشىمىز ؟

— قايسى دۈشمەن كەلدى ؟

بارمان يۈز بېشى ئېتىنى دېۋىتىپ ، يۈرۈشكە تەمشەلدى .

— قايسى دۈشمەن كەلگەنلىكىنى مەنمۇ ئۇقىمىدىم ، — دېدى ئۇ خالايدىققا بىر قۇر سەپسىلىپ ، — ئىشقىلىپ ، دۈشمەن كەلگەنلىكى ئېنىق . يولنى بوشتىڭلار ، يۇرتداشلار ، باشقا مەھەللىلەرگە بېرىپ ئۇق-تۇرۇش قىلىشىم كېرەك .

كىشىلەر ئىككى ياققا ئايرىلىپ ، چەۋەندازلارغا يول بەردى . يۈز بېشى ئۆتۈپ كېتىۋاتقاچ باسان قارىغا خىتاب قىلدى :

— ئوغلۇك ئۆتەمىش كۆرۈنمەيدىغۇ ، ئۇستام ؟ ئۇ چوقۇم قو-شۇنغا قاتناشسۇن .

× × ×

بۇ چاغدا ئۆتەمىش بىلەن ئايتۇزۇن شەھەر سىرتىدىكى دالادا ئاستا قەدەملەر بىلەن يانمۇ يان كېتىپ باراتتى . ئۇلار ئىككىسى يالغۇز قالغاندا قانچە سۆزلەشسىمۇ گېپى تۈگىمەيتتى . چوڭلار تالاش - تارتىش

قىلىشۇاتقان « بۇ يەردىن كۆچۈپ كېتىش ياكى كەتمەسلىك » مەسىلىسى ئۇلار ئۈچۈن ئانچە مۇھىم ئەمەس ئىدى . مۇھىمى ، ئۇلار ئىككىسى ئىلاجى بار تېزىرەك توي قىلىۋالسا ، نەدە تۇرسىمۇ ئوخشاش ئەمەسمۇ !
— ئاتام بىلەن بوۋام كۆچمەيمىز دەپ ئەجەبمۇ كاجلىق قىلىۋا-
تىدۇ ، — دەيتتى ئۆتەمىش ، — ياز كۈنلىرى تاغقا چىقىپ ئوۋ قىلساق ياخشى ئەمەسمۇ .

— مېنىڭ ئاتام كۆچمىز دېسە كۆچمىز دەپ ئەجەبمۇ تەرسالىق قىلىۋاتىدۇ ، — دەيتتى ئايتۈزۈن ، — باشقىلارمۇ كۆچۈپ كەتمەي يا-
شاۋاتىدىغۇ .

— بىراق ، راستنى ئېيتقاندا ، بۇ ئەتراپتا جان بېقىشمۇ تەس بولۇپ قالدى ، — دېدى ئۆتەمىش ، — قارىغىنا ، ھەممە يەر قاقاسلىشىپ كەتتى ، ئوت — چۆپلەر تۈزۈك ئۆسمىدى ، ئۆسكەنلىرىمۇ قۇرۇپ كەتتى .

— ھەئە ، راست ، — دېدى ئايتۈزۈن ئۇيان — بۇيانغا كۆز يۈ-
گۈرتۈپ .

دېمىسىمۇ ، ئادەم نەگە قارىسا ھەممە يەردە قۇرۇپ كەتكەن ئوت —
چۆپلەر پاخاللىشىپ كۆڭۈلسىز مەنزىرە ھاسىل قىلاتتى .
— بۇ دالادا ئوۋ قىلغۇدەك توشقان ، كەكلىك دېگەنلەرمۇ قال-
مىدى ، — دېدى ئۆتەمىش .

ئايتۈزۈن ئۇنچىقماستىن ئۆتەمىشكە يېپىشتى . يىگىت خۇددى
كىچىك بالىنى ئەركىلەتكەندەك سىلىققىنا ھەرىكەت بىلەن ئۇنى باغرىغا
باستى . ئۇلار گويىكى بىر جان ، بىر تەن بولۇپ بۇ قاقاس دالادا ئۇزاق
قىچە ئۇن — تىنىسىز تۇرۇپ كەتتى .

ئۇشتۇمتۇت قانداقتۇر بىر تۇتۇق سادا ئاسماننى قاپلاپ يېقىنلى-
شىپ كېلىۋاتقاندا ، قانداقتۇر بىر غايىبانە كۈچ يەرنى تىلغاپ تىترى-
تىۋاتقاندا كېلىنىپ كەتتى . يىگىت بىلەن قىز چۆچۈپ باشلىرىنى كۆ-
تۈرۈشتى ، « بۇ نېمە ؟ » دېگەندەك قىلىپ بىر — بىرىگە قاراشتى ، ئان-
دىن باشلىرىنى شەھەر تەرەپكە بۇراشتى . شەھەر سېپىلىنىڭ ئىككى

دەرۋازىسىدىن بىراقلا زور قوشۇن ئاتلىرىنى چاپتۇرغىنىچە سەلدەك ئې-
قىپ كېلىۋاتاتتى. ئاسماننى قاپلىغاندەك ، يەرنى تىترىتىۋاتقاندىك بىلىنى-
گەن سادا ئەسلىدە ئەنە شۇ ئون مىڭلىغان ئات تۇياقلىرىنىڭ دۈپۈرلەش-
لىمى ئىدى . يىڭىت بىلەن قىز بىر - بىرىنى قويۇۋېتىپ ، قىلىچ ، نەي-
زىلەر بىلەن قوراللىنىپ ، ساۋۇت - دۇبۇلغا كىيىشىپ ، جەڭگىۋار ھا-
لەتتە دالاغا ئىچكىرىلەپ كېتىۋاتقان ئاتلىق قوشۇنغا ھەيرانلىق ئىچىدە
قاراپ قېلىشتى .

— ئۇلار نەگە بارىدىغاندۇ ؟ — دېدى ئۆتەمىش ۋە بىردەم
سۈكۈت قىلغاندىن كېيىن قىزنىڭ قولىنى تارتتى ، — يۈر ، ئايتۇزۇن ،
شەھەرگە قايتايلى ، نېمە ئىش بولغانلىقىنى ئۇقايلى .

ئاخىرقى ۋاقىتلاردىن بۇيان قەھەتچىلىك ئەۋج ئالغانسېرى ئۇ
ئۇرۇق بىلەن بۇ ئۇرۇق ، ئۇ قەبىلە بىلەن بۇ قەبىلە يايلاق ، سۇ تالىشىپ
ئۇرۇشۇپ قالدىغان ئىشلار پات - پات سادىر بولۇپ تۇراتتى . ئەمما ،
ئوردىنىڭ زور قوشۇنى ھەرىكەت قوللىنىدىغان ئەھۋاللار ئادەتتە كۆپ
كۆرۈلمەيتتى .

ئۆتەمىش بىلەن ئايتۇزۇن شەھەر دەرۋازىسىدىن كىرىشى بىلەنلا
ئۇ يەر - بۇ يەردە توپلىشىپ تۇرغان كىشىلەرنىڭ ھاجايانلىنىپ غۇلغۇلا
قىلىشىۋاتقانلىقىنى كۆردى ۋە « قاغان ئىسيانچىلارنى باستۇرۇش ئۈچۈن
ئوردا قوشۇنىنى ئاتلاندىرۇپتۇ » دېگەن گەپنى ئاڭلىدى .

× × ×

شۇنداق قىلىپ ، ئۇرۇش پاراكەندىچىلىكى ئىچىدە ئۆتەمىش بى-
لەن ئايتۇزۇننىڭ توي ئىشى ئەمەلگە ئاشمىدى . تۈكەل بۇغىمۇ تاغ ۋە
يايلاق تەرەپلەرگە كۆچۈپ كېتىش ئويىدىن يالتايدى ، چۈنكى بۇنداق
ئەھۋال ئاستىدا شەھەردىن چىقىپ دالادا يۈرۈش خەتەرلىك بولاتتى ،
ئەلۋەتتە . ئۆتەمىش ئاتىسى باسان قارا بىلەن شەھەرنى مۇداپىئە قىلغۇچى
پىدائىيلار قوشۇنىغا قاتناشتى .

ئالاھىزەل ئون مىڭ پىدائىي ، بەزىلىرى ئاتلىق ، بەزىلىرى پىيا-
دە ، ھەر كىم ئۆزى ئېلىپ كەلگەن قىلىچ ، نەيزە ياكى ئوقيا بىلەن
قوراللانغان ھالدا ئوردا قەلئەسى ئالدىدىكى كەڭرى مەيداندا يىغىلىپ ،
بۇيرۇق كۈتۈپ تۇراتتى . قەلئەنىڭ تۆمۈر بىلەن قاپلانغان قوش قانات-
لىق يوغان دەرۋازىسى ھەيۋەتلىك غىچىرلاپ كەڭ ئېچىلدى . ئۇلۇغ
بۇيرۇق كۈلۈگ باغا تارقان تۆت يۈز قورۇقچى چەۋەندازلىرىنىڭ
ھەمراھلىقىدا دەرۋازىدىن چىقىپ ، پىدائىيلار قوشۇنى ئالدىغا كەلدى .
شەھەر مۇداپىئەسىگە مەسئۇل سانغۇن ئېتىنى يورغىلىتىپ كېلىپ ، ئۇلۇغ
بۇيرۇقنىڭ ئالدىدا توختىدى .

— بۇ پىدائىيلارنى سېپىل دەرۋازىلىرىنى ساقلاشقا قوي-
ماقچىمەن ، — دەپ مەلۇمات بەردى ئۇ .

— ياخشى ، — دېدى باغا تارقان ، — ئۇلارنى سېپىلنىڭ ئون
ئىككى دەرۋازىسىغا تەڭ تەقسىم قىلىڭ .

— خوپ ، — دېدى سانغۇن ۋە پىدائىيلار قوشۇنىنى باشلاپ
ماڭدى .

كۈلۈگ باغا تارقان شەھەر سېپىلنىڭ ئون ئىككى دەرۋازىسىنى
بىر مۇبەر كۆزدىن كەچۈرۈپ ، مۇداپىئە ئىشلىرىنىڭ ئورۇنلاشتۇرۇلۇشىغا
قائىدەت ھاسىل قىلغاندىن كېيىن ئوردىغا قايتتى . ئايدىنلىق ئۇلۇغ مۇن-
مىش بىلگە قاغان سارايدىكى ئالتۇن تەختتە ئولتۇرۇپ ئۇنى قارشى
ئالدى .

— خوش ، ئىشلار قانداق بولۇۋاتىدۇ ؟ — دەپ سورىدى ئۇ .

كۈلۈگ باغا تارقان جاۋاب بەردى :

— ئىشلار جايىدا ، بۈيۈك قاغانىم . ئوردا قوشۇنى بۈگۈن — ئە-

تىنىڭ ئىچىدە ئىسيانچىلارنى باستۇرىدۇ . مەن قوشۇن قوماندانىغا باش
ئىسيانكار كۈلۈگ بەگنىڭ ئۆلۈكى بولسا ئۆلۈكىنى ، تىرىكى بولسا تىر-
كىنى ئوردىغا يەتكۈزۈشنى ئالاھىدە تاپىلىدىم . مۇبادا ئويلىمىغان يەردىن
شەھەرگە تېگىش قىلىدىغان تەۋەككۈلچىلەر چىقىپ قالغان تەقدىردىمۇ
سېپىللىرىمىز مۇستەھكەم ، قورۇقچىلىرىمىز خىل ، پىدائىيلارمۇ كۆپ .

ھېچقانداق دۈشمەن شەھەرگە بېسىپ كىرەلمەيدۇ .
ئايدينلىق قاغان « چۈشەندىم » دېگەننى ئىپادىلەپ بېشىنى ئىر-
غىتىپ قويدى ، لېكىن ئۇنىڭ چىرايىدىن يەنىلا خاتىرجەم بولالمايۋاتقان-
لىقى چىقىپ تۇراتتى .

— كۈلۈگ بەگ يامان نېمە ، — دېدى ئۇ ، — ئۇنىڭغا سەل
قاراشقا بولمايدۇ . پان تېگىن كەتمەي تۇرسا بولاتتى . ئۇ تەدبىرلىك ،
ئۇرۇش قىلىشقا ماھىر ئىدى . ئۇنىڭ نۆكەرلىرىمۇ جەڭلەردە داڭق چى-
قارغان . ئۇلار ھازىر تازا ئەسقىتىپ قالاتتى .

قاغاننىڭ بۇ سۆزلىرى كۈلۈگ باغا تارقاننىڭ كۆڭلىگە تەگدى .
« ئۇ مېنى كۆزگە ئىلمايدۇ ، ھەممىشە پان تېگىننى ماختايدۇ » دەپ ئوي-
لىدى ئۇ . شۇنداقتىمۇ ، چاندۇرماستىن گەپ قىلدى :

— بۈيۈك قاغانم پان تېگىننى كەتكۈزمىسە بولماسمىدى ؟
قاغان ھەسرەتلىك قىياپەتتە قولىنى بوشقىنا سىلكىپ قويدى .
— ئۇنى تۇتۇپ قالالمايدىمغۇ . شەھەردە ئىچىم سىقىلىپ كەتتى ،
يازنى تاغدا ئۆتكۈزۈش مەن دەپلا تۇرۇۋالدى . تۇيۇقسىزدىن بۇنداق چوڭ
ئىسيان كۆتۈرۈلۈشىنى مەنمۇ بىلىدىم ، ئۇمۇ ئويلىمىغان . دە .

كۈلۈگ باغا تارقان بىر دەملىك سۈكۈتتىن كېيىن بوش ئاۋازدا :
— ئۇ ھازىر قاغاننى قوللامدۇ ياكى كۈلۈگ بەگنىمۇ ؟ بۇ ھەقتە
بىر نېمە دېيىش تەس ، — دەپ قويدى .

قاغان ئۇنىڭغا « لىپ » قىلىپ بىر قارىدىيۇ ، زۇۋان سۈرمەستىن
بېشىنى ساڭگىلاتتى . ئۇ پان تېگىننىڭ باغا تارقاننى ياراتمايدىغانلىقىنى ،
تارقاننىڭمۇ پان تېگىننى ئۆچ كۆرىدىغانلىقىنى بىلەتتى . « نېمىدېگەن
چىقىشالمايدىغان خەق بۇ ، — دەپ خاپا بولۇپ ئويلىدى قاغان ، — ئە-
مەلدار ، بۇيرۇقلارنىڭ ھەممىسى مۇشۇنداق . سىرتىدا چاندۇرمىغىنى بىر-
لەن ئىچىدە بىر - بىرىگە غۇم ساقلايدۇ ، بىر - بىرىگە ئاستىرتىن ئورا
كولىشىدۇ . تېخى ھەددىدىن ئېشىپ مانا ئەمدى ئوردىغىمۇ ، قاغانغىمۇ
ئۆكتە قويىدىغانلار چىقىۋاتىدۇ . كىم بىلىدۇ ، بۇلارنىڭ قايسىلىرى يەنە
قانداق ئويۇنلارنى كۆرسىتىدۇ تېخى ؟ »

— بولىدۇ ، سىزگە ئىجازەت ، — دېدى قاغان .

كۈلۈگ باغا تارقان تەزىم بەجا كەلتۈرۈپ چىقىپ كەتتى . ئاي-دىنلىق ئۇلۇغ مۇنىشى بىلگە قاغان ئالتۇن تەختتە ئۇزاققىچە خىيال سۈرۈپ ئولتۇرۇپ كەتتى . ئەتىگەندىن بېرى ئۇنىڭ كۆڭلى ئارامدا بولماي ، گېلىدىن غىزا ئۆتمىدى . ئۇ قوشۇنلارنى ئاتلاندىرۇپ ، شەھەر مۇداپىئەسىنى ئورۇنلاشتۇرغان بولسىمۇ ، يەنىلا خاتىرجەم بولالمىدى .

« كۈلۈگ بەگ خەتەرلىك رەقىب ، — دەپ ئويلايتتى ئۇ ، — قاغان جەمەتى ئىچىدىكى بىر مۇنچە كىشىلەر ئۇنى قوللايدۇ . باشقا بەگلەر ئىچىدىمۇ ئۇنىڭ ئابرويى يۇقىرى . بۇ ئالتۇن تەختكە كۆزىنى قىزارتسۇنات قانلار ئۇنىڭدىن پايدىلانماقچى بولۇۋاتىدۇ . ئەمدى مەن كىمىدىن پايدىلىنماي ؟ كىمگە ئىشىنەي ؟ جەمەتىمىز ئىچىدىكىلەردىن بىر پان تېگىن بۇ شەھەردە مەن بىلەن بىللە تۇرۇۋاتقانىدى . لېكىن ئۇمۇ ھە دېسىلا مەن دىن نارازى بولۇپ ، خانلىقنى ياخشى باشقۇرالمىدى دەپ كەينىمىدىن غاچاپ ، غودۇڭشىپ يۈرىدۇ ، پەرىمانلىرىغا قۇلاق سالمايدۇ ، ئۆزى بىلگەنچە ئىش قىلىدۇ . مانا ئەمدى ئۇمۇ مۇشۇنداق ئېغىر كۈنلەردە يېنىمدا بولماي يىراقتىكى تاغلارغا كېتىپ قالدى . »

قاغان قولاشمىغان ھەرىكەتلەر بىلەن ئالتۇن تەختتىن چۈشۈپ ، ئېغىرلاشقان قەدەملىرى بىلەن سارايدىن چىقتى . بۇنداق چاغلاردا قاغاننىڭ ھالىغا يېتىپ ، ئۇنىڭغا ھەقىقىي غەمگۈزار بولالايدىغان بىردىنبىر كىشى يەنىلا ئاشۇ ئوتى يامان تابغاچ قاتۇن ، ئاشۇ ئاسلان دەك يۇمشاق ، جىڭجۈي تىياتىرلىرىدىكى پەرىزاتلار دەك نازا كەتلىك تەيخې قاتۇن !

قاغان ھۇجرىغا كىرگەندە تەيخې قاتۇن تابغاچ ئۇسلۇبىدا ئېگىز كۆتۈرۈلۈپ قويۇرۇلغان كاڭ ئۈستىدىكى قات - قات سېلىنغان شايشى كۆرپىلەردە تىزلىرىنى قۇچاقلانغان ھالەتتە مۇكەچىپ ئولتۇراتتى . ئا - خىرقى كۈنلەردىن بېرى ئۇ تولا ئاھ ئۇرۇپ ، ئۇھ تارتىپ ، ھەسرەت - نادامەت ئىچىدە يۈرىسىمۇ ، يەنىلا ئۆزىنى تاشلىۋەتمەي ، پەرداز قىلىشنى ئۇنتۇماي ، ياسىنىپ - تارىنىپ يۈرەتتى . قاپقارا قويۇق چاچلىرىغا ئالتۇن زىخچىلار سانجىلىپ ، مەرۋايىتلار ئېسىلغان ، قىيغىچ كۆزلىرى ئۈستىلىق

بىلەن سۈرمىلىنىپ ، مەڭزىلىرى ئەڭلىك بىلەن قىزارتىلغان ، نازۇك بىلەن كىلىرىگە سۈزۈك قاشتېشىدىن بىلەزۈكلەر سېلىنغانىدى . ئۇ ئېرىنى كۆرۈپ ، كاڭدىن ئىتتىك چۈشتى . ئۇنىڭ ئۇچىسىدىكى خۇددى يېڭى ياغقان قاردەك ئاپئاق يىپەك كۆڭلىكى شۇ قەدەر سىپتا ۋە شۇقەدەر نېپىز ئىدىكى ، بەدىنىنىڭ ھەممە ئوي - دۆڭ يەرلىرى خېلىلا ئېنىق نامايان بولۇپ تۇراتتى .

ئايىدىنلىق ئۇلۇغ مۇنىشى بىلگە قاغان ھەر دائىم تەيخې قاتۇن بىلەن يالغۇز قالغاندا ۋە بولۇپمۇ ئۇنىڭغا يېقىن تۇرغاندا ، ئۇنىڭ بەدىنىدىن كېلىۋاتقان ئاشۇ سېھىرلىگۈچى ئاجايىپ يېقىملىق پۇرىقىنى پۇراپ قالغاندا گويىكى قان تومۇرلىرىغا ئىللىق ئېقىم تارقىلىۋاتقاندەك بولۇپ ، بارلىق خاپىلىقلىرىنى ئۇنتۇپ كېتەتتى . بۇ خۇبى تاتلىق تايغاچ قاتۇن ھەر كۈنى ئۆزىنىڭ قوينىدا ياتسىمۇ ئۇنىڭغا ھېچ تويىدىغاندەك ئەمەس ئىدى .

تەيخې سىلىققىنا كېلىپ ئېرىگە يېپىشتى . قاغان قاتۇننى باغرىغا بېسىپ ، يىرىك ساقلىنى ئۇنىڭ يۇمران مەڭزىگە ياقىتى . تەيخېنىڭ مۇڭلۇق كۆزلىرىدىن ياش قۇيۇلۇپ كەتتى . قاغان ئۇنىڭ مۇرىلىرىدىن تۇتۇپ ، ئاشۇ ياشلىق كۆزلىرىگە تىكىلىپ قارىدى .

— يەنە يىغلاۋاتسىنغۇ ، بولدى ، يىغلىما ، — دېدى ئۇ .

تەيخېمۇ ئۇنىڭغا تىكىلىپ قارىدى .

— كۆڭلۈم بىر شۇملۇقنى تۇيۇۋاتقاندەك بولۇۋاتىدۇ ، — دېدى ئۇ ، — بۇ يەردىن كېتەيلىچۇ ، چاڭئەنگە بارايلى ... ئۇرۇق - تۇغقانلىرىمنى سېغىنىپ كەتتىم .

قاغان ئۇنىڭغا تەسەللى بەردى :

— ماقۇل ، تەيخې . ئىسيان باستۇرۇلغاندىن كېيىن سېنى چاڭئەنگە ئاپىرىپ كېلەي ، بولامدۇ ؟ ئەمدى يىغلىما .

تەيخې ئاق يىپەك قولياغلىقى بىلەن كۆز ياشلىرىنى سۈرتۈۋېتىپ كۈلۈمسىردى .

— بىراق ، ئىسيان قاچان باستۇرۇلىدۇ ؟

— بۇ مالىمانچىلىقنى ئىمكانقەدەر تېزىرەك تۈگىتىشكە تىرىشىمەن .
ئۇلارنى باستۇرۇشقا بىر قوشۇن ئەۋەتتىم . ئەتە — ئۆگۈن شەخسەن ئۆ-
زۈم زور قوشۇنىنى باشلاپ ، ھەل قىلغۇچ زەربە بېرىشكە ئاتلىناي
دەۋاتىمەن .

— ياق ، ئۇنداق قىلماڭ ، بۈيۈك قاغانم ! سىز قاغان تۇرۇپ
جەڭگە چىقىشىڭىز قانداق بولىدۇ ؟ ئۇنداق قىلماڭ ... مەن تۇل بولۇپ
قېلىشنى خالىمايمەن ... تابغاچ پادىشاھلىرى ئۆزلىرى جەڭگە چىقمايدۇ ...
— قورقما ، تەيخې ، مەن ھېچنېمە بولمايمەن . ھازىرقى ئەھۋالدا
مەن ئۆزۈم جەڭگە چىقىمسام بولمايدىغاندەك تۇرىدۇ .

× × ×

ئىسيانچىلارنى باستۇرۇشقا ئەۋەتىلگەن قوشۇن كۈلۈگ بەگنىڭ
قوشۇنى بىلەن بولغان چوڭ جەڭدە قاتتىق مەغلۇبىيەتكە ئۇچرىدى .
ئوردا قوشۇنىنىڭ بىر قىسمى قىرىپ تاشلاندى ، بىر قىسمى كۈلۈگ بەگ
تەرەپكە ئۆتۈپ كەتتى ، قالغانلىرى ئاتلىرىنى ئايىماي چاپتۇرۇپ ئوردۇ-
بالىققا قېچىپ كېلىۋالدى . ئايدىنلىق ئۇلۇغ مۇنىمىش بىلگە قاغان مەغلۇ-
بىيەتتىن روھى چۈشكەن ، تۇغ — ئەلەملىرىنى يوقاتقان ، بەزىلىرى ئات-
لىرىدىن ئايرىلغان ، بەزىلىرى يارىدار بولۇپ ، باش — كۆزلىرىدە قان
داغلىرى ئۇيۇپ قالغان ئەسكەرلەرنى كۆرۈپ ئىچىگە زەھەر قۇيۇلغاندەك
بولۇپ كەتتى . غەزەپ ۋە قورقۇنچ ئالامەتلىرى گىرەلىشىپ ، ئۇنىڭ يۈ-
رىكىنى قاماللىدى . ئۇ خۇددى روھىنى يوقاتقاندەك تېگىرقاپ تۇرۇپ
قالدى . ئاخىر ، ھەممە ھېس — تۇيغۇلارنى غەزەپ ئوتى بېسىپ چۈشتى .
قاغان يىپەك توننى سېلىپ تاشلاپ ، پولات قاسراقلىق ساۋۇت كىيىدى ،
ئالتۇن كەمىرىگە بېزەكلىك قىلىچىنى ئاستى . شەھەر مۇداپىئەسىگە ئۇ-
لۇغ بۇيرۇقنى مەسئۇل قىلىپ قالدۇرۇپ ، ئۆزى ئاساسلىق قوشۇن بىلەن
باش ئىسيانكار كۈلۈگ بەگنىڭ ئالدىغا يۈرۈش قىلدى .
ئوردۇبالىق شەھىرىدىن ئىككى كۈنلۈك يەردىكى كەڭ دالادا

ئىككى تەرەپنىڭ سەپلىرى توقۇنۇشتى . ھەر ئىككى تەرەپتە ئالتۇن رەڭلىك بۆرە بېشىنىڭ شەكلى چۈشۈرۈلگەن كۆك بايراق لەپىلدەيتتى ، ھەر ئىككى تەرەپنىڭ جەڭچىلىرى « كۆك تەڭرى ! » ، « كۆك بۆرە ! » دەپ ئۇران توۋلايتتى . بەجايىكى ئەپسانىۋى يىرتقۇچلاردەك قۇترىغان ئادەملەر ئۆز قانداش - قېرىنداشلىرىنى رەھىمسىزلىك بىلەن قىرغىن قىلاتتى . جېنىدىن ئايرىلغان ئات ۋە ئادەملەرنىڭ ھەرىكەتسىز تەنلىرى پۈتۈن ئەتراپقا چېچىلىپ كەتتى . تۆمۈر تىغلارنىڭ بىر - بىرىگە جاراڭ - لىق سوقۇلۇشلىرى ، جان - جەھلى بىلەن ئېلىشىۋاتقان جەڭچىلەرنىڭ قىيقاس - چۇقانىلىرى ، ئاتلارنىڭ كىشەنەشلىرى ، يارىدارلارنىڭ داد - پەريادلىرى گويا پەلەكنى قاپلىدى .

بارا - بارا كۈلۈگ بەگ تەرەپ ئۈستۈنلۈكنى ئىگىلىدى . ئايدىن - لىق ئۇلۇغ مۇنىش بىلگە قاغان تەشەببۇسكارلىقنى قولدىن بېرىپ قويدى . ئۇنىڭ سەپلىرى يىمىرىلىپ ، چېكىنىشكە يۈزلەندى . قاغان جان ئاچچىقىدا قىلىچ ئۇرۇپ ، ئالغا ئىنتىلىپ ، ئەسكەرلىرىگە مەدەت بېرىشكە ئۇرۇنۇپ باقتى ، لېكىن ئامال بولمىدى . قاغاندىن تەلەي قاچقاندى . ئىسياننى باستۇرۇش ئۈمىدى يوققا چىقتى . قاغاننىڭ بۈيۈكلۈكى يەرگە ئۇرۇلدى .

ئۇ ئامان قالغان بىرقىسىم نۆكەرلىرى بىلەن جەڭ مەيدانىدىن تەستە قېچىپ چىقىپ ، ئۇچقۇر ئېتىننىڭ خاسىيىتى بىلەن قۇتۇلۇپ قالدى . ھالبۇكى ، قاغان ئەمدى ئوردۇبالىققا قايتالمايتتى . شەھەرگە با - رىدىغان بارلىق يوللارنى ئىسيانكارلار ئىگىلەپ بولغانىدى . قاغان يۈرىكى ئېچىشقان ھالدا ئېتىنى ئەسەبىيلەرچە چاپتۇرۇپ ، ئادەمزاتسىز دالاغا ئىچكىرىلەپ كېتىۋەردى . كۈلۈگ بەگنىڭ زەربىدار قىسمى ئۇدا بىر نەچچە كۈنگىچە ئۇلارنىڭ ئىزىغا چۈشۈپ قوغلىدى . قاغاننىڭ نۆكەر - لىرى كۈندىن - كۈنگە ئازايدى . ئۇلارنىڭ بەزىلىرى قوغلاپ يېتىشىپ كەلگەن رەقىبەلەر بىلەن بولغان توقۇنۇشلاردا قازا تاپتى ، بەزىلىرى قا - گاندىن يۈز ئۆرۈپ قېچىپ كەتتى .

ئاسماندا تولۇن ئاي ۋە سانسىز يۇلتۇزلار خۇددى ھېچ ئىش بول -

مىغاندەك نازۇك جىمىرلاپ ، قاراڭغۇلۇققا چۆمگەن جىمجىت دالاغا ئۆز-
لىرىنىڭ سۈتتەك ئاق نۇرىنى تۆكۈپ تۇراتتى . ئايدىنلىق ئۇلۇغ مۇنىش
بىلگە قاغان بەجايىكى باشپاناھسىز قاقچۇن سەرگەرداندەك بېشىنى ئې-
گەرگە قويۇپ ، قۇرۇپ كەتكەن يۇمشاق توپا ئۈستىدە سوزۇلۇپ ياتتى .
ئۇنىڭ يۈرىكى قىسىلىپ ، ئۇيغۇ قاقچان كۆزلىرىدىن ياش ئەگىدى . ئۇ
ئىچ - ئىچىدىن ئېغىر خورسىنىپ ئاھ ئۇراتتى . ئۇ بىر بۈيۈك قاغان
ئىدى ، ئەمدى نېمە بولدى ؟ ئىككى مىڭغا يەتمەيدىغان نۆكەر بىلەن
خۇددى ئوۋچىدىن ئۆركۈپ كەتكەن قۇلاندەك قېچىپ يۈرىدۇ . قېنى
ئۇنىڭ ئاستانىسى ؟ قېنى ئۇنىڭ ئالتۇن تەختى ؟ قېنى ئۇنىڭ قاتۇن ۋە
چۆرىلىرى ؟

سەرگەردان قاغان تاڭغا يېقىن ئۇخلاپ قالدى . چۈشىدە ئورد-
دىكى ئۆز ھۇجرىسىنى كۆردى . ئۇ يۇمشاق مامۇق كۆرىپىلەردە تەيخې
قاتۇننىڭ ئاپئاق تەنلىرىنى سىلاپ ، مىسلىسىز راھەت - پاراغەت ئىچىدە
ياتاتتى . تەيخې قاتۇن ئۇنىڭغا ئەركىلەپ يېپىشاتتى ۋە « كېتەيلىچۇ ...
چاڭئەنگە كېتەيلىچۇ ... » دەپ تەكرار - تەكرار پىچىرلايتتى ، لېكىن
ئۇنىڭ ئاۋازى بارغانسېرى قاغاننىڭ قۇلاقلىرىدىن يىراقلاپ ، ئۇچۇپ كې-
تىۋاتقاندەك تۇيۇلاتتى ...

نۆكەرلەرنىڭ ۋاراڭ - چۇرۇڭلىرى قاغاننى ئويغىتىۋەتتى .
— نېمە ئىش بولدى ؟ نېمە دېيىشىۋاتىسىلەر ؟ — دەپ سورىدى
قاغان ئۇيغۇچىلىقتا ئالاق - جالاق بولۇپ كەتكەن كۆزلىرى بىلەن ھېلى
ئۇنىڭغا ، ھېلى بۇنىڭغا قاراپ .

— چارلىغۇچىلار قايتىپ كەلدى . ئوردۇبالىق قولىدىن كېتىپتۇ .
بۇ جاۋابنى ئاڭلاپ قاغاننىڭ بېشى ئايلاندى . ئۇزاققىچە خامۇش
ھالەتتە زۇۋان سۈرمەستىن ئولتۇرۇپ كەتتى . ئۇ ئورۇقلاپ ، كۆزلىرى
ئولتۇرۇشۇپ كەتكەن ، چاچ - ساقاللىرىنى توپا بېسىپ چىگىشلىشىپ
كەتكەن بولۇپ ، بۈيۈك قاغانغا زادىلا ئوخشىماي تۇراتتى . ئۇ خۇددى
كۈچىدىن قالغان رەزگى بوۋايدەك ئورنىدىن تەستە قوپتى ۋە پۇتلىرىنى
سۆرەپ ، يىراقتا كۆرۈنۈپ تۇرغان ئېدىرلار ئارىسىغا كىرىپ كەتتى .

دېمى ئىچىگە چۈشۈپ كەتكەن نۆكەرلەر قانداق قىلىشىنى بىلمەي ئۇنىڭ ئارقىسىدىن قاراپ قېلىشتى .

قاغان ئېدىرلىق ئارىسىدا توختاپ ، كەمىرىگە ئېسىلغان خەنجەرنى غىلىپىدىن سۇغۇرۇپ ئالدى . ئۇنىڭ كۆزلىرىدىن ئىككى تامچە ياش سرغىپ ئېقىپ چۈشتى . بۈيۈك قاغان ئەمدى بۈيۈك ئەمەس ، قۇدرەتلىك ئەمەس ئىدى .

— ئەزىزۇئا تەڭرى ، مانى بۇرخان ! روھىمنى قۇتلۇق قىلغايىمەن .
لەر ! — دەپ خىتاب قىلدى ئۇ كۆزلىرىنى يۇقىرىغا قارىتىپ .

ئۇنىڭ چىرايى تاتىرىپ ، خەنجەر تۇتقان قولى تىترەپ كەتتى . ئۇ توساتتىن شامانلارنىڭ روھلارغا مۇراجىئەت قىلىشلىرىنى ئويلاپ قالدى ، ئەزەلدىن داۋاملىشىپ كېلىۋاتقان ئۇدۇمنى ، قۇياش ئېتىقادىنى ئېسىگە ئالدى ۋە ئېدىر ئارىسىدىن يۈگۈرۈپ چىقتى — دە ، قىپقىزىل نۇر چېچىپ ، ئۇپۇقتىن ئۆرلەپ چىقىۋاتقان قۇياشقا كۆز تىكتى . قۇياش ئۇ-لۇغدۇر ! قۇياشقا يۈز تۇتقان ئادەمنىڭ دىلى يورۇق بولىدۇ !

قاغان خەنجەرنى مەھكەم سىقىملاپ ، بار كۈچى بىلەن گېلىغا سۈركىدى . ئۇ يىقىلدى ۋە ئۇلۇغ قۇياشقا ئىنتىلىۋاتقان قىياپەتتە ئىككى قولىنى ئالدىغا سوزۇپ دۈم يېتىپ قالدى . ئايدىنلىق ئۇلۇغ مۇنىمىش بىلگە قاغاننىڭ بويىنىدىن ئاققان قىپقىزىل قان قاغىراپ كەتكەن قۇرۇق تۇپراقتا ئۇيۇپ قالدى .

ئالتىنچى باب

ئالتۇن تەختتە ئۆسمۈر قاغان

ئوردۇبالىق مۇداپىئەسىگە مەسئۇل بولۇپ قالغان كۈلۈگ باغا تار-
قان چاپارمەنلەردىن قاغان باشلاپ كەتكەن زور قوشۇننىڭ مەغلۇبىيى-
تىنى ئۇققاندىن كېيىن مىسلىسىز ۋەھىمە ئىچىدە تىترەپ كەتتى ، كۆز-
لىرى قاراڭغۇلىشىپ ، كېكىردىكىگە ئاچچىق بىر نەرسە كەپلىشىپ قال-
خاندەك بولدى . ئىش چاتاق ! ئەمدى قانداق قىلىش كېرەك ؟ چىڭ
تۇرۇپ شەھەرنى مۇداپىئە قىلىش كېرەكمۇ ؟ ياكى شەھەردىن چېكىنىپ
چىقىپ ، قاغاننى ئىزدەش كېرەكمۇ ؟ كۆپ ئويلاشقا ۋاقىت يوق ئىدى .
كۈلۈگ بەگنىڭ قوشۇنى ھايال بولماي شەھەر سېپىللىرى تۈۋىدە پەيدا
بولۇشى مۇمكىن ئىدى .

كۈلۈگ باغا تارقان ئالدىراپ - تېنەپ ئېتىغا مىندى - دە ، قو-
رۇقچى نۆكەرلەرنىڭ ھەمراھلىقىدا قەلئەدىن چىقتى .
— بارمان يۈز بېشىنى چاقىرىڭلار ! — دەپ قاتتىق ۋارقىرىدى
ئۇ قەلئە سىرتىدىكى جىسە كىچىلەرگە .

ھەش - پەش دېگۈچە بارمان يۈز بېشى ئېتىنى ئۇچقاندەك چاپ-
تۇرۇپ يېتىپ كەلدى .

— دەرھال جەڭچىلىرىڭ بىلەن ئاتلىنىپ ، بايبالىق شەھىرىدىن
ياردەمچى قوشۇن باشلاپ كەل ! — تارقان يەنە قاتتىق ۋارقىراپ بۇيرۇق
بەردى .

بارمان يۈز بېشى ئۆزىنىڭ يۈز نەپەر جەڭچىسىنى باشلاپ ، ئات-
لىرىنى قۇيۇندەك چاپتۇرغىنىچە شەھەردىن چىقىپ كەتتى . ئۇلارنىڭ

ئىچىدە ئۆتەمىشمۇ بار ئىدى . ئۇشتۇمتۇت ئاتلىنىش بۇيرۇقى چۈشكەن .
دىن كېيىن ئۇ شەھەردىكى قىسمىدا قالغان ئاتىسى باسان قارا بى-
لەن چالا - پۇچۇق خوشلىشىۋېلىشقا ئاران ئۈلگۈردى . « بوۋام بىلەن
خوشلىشالمىدىم ، ئايتۇزۇننى كۆرەلمىدىم » دەپ ئەلەم بىلەن ئويلىدى ئۇ
سەپداشلىرىنىڭ قاتارىدا ئېتىنى يورغىلىتىپ كېتىۋېتىپ . ئۆتەمىشنىڭ
ئىچى پۇشۇپ ، كۆڭلى يېرىم بولدى . « ئۇلار بىلەن كۆرۈشەلمەي
قالارمەنمۇ ؟ ئۇرۇش پاراكەندىچىلىكىدە كىمنىڭ قانداق بولۇشىنى ھېچ-
كىم پەرمز قىلالمايدۇ . جان بار يەردە قازا بار ... لېكىن ئۇرۇش دېگەن
ئۇرۇش . جەڭچىنىڭ ۋەزىپىسى ئۇرۇش قىلىش » .

ئۇلار شەھەردىن چىقىپ ئىككىنچى كۈنى كۈلۈگ بەگنىڭ مىڭ
كىشىلىك چارلىغۇچىلار قوشۇنىغا دوقۇرۇشۇپ قالدى . بارمان يۈز بېشى-
نىڭ جەڭچىلىرى ئۆزلىرىنى چەتكە ئېلىشقىمۇ ئۈلگۈرەلمىدى . مىڭ دەپ
گەن مىڭ ، يۈز دېگەن يۈز . قىسقىغىنا تەڭسىز چېپىشىشتىن كېيىن
بارمان يۈز بېشىنىڭ سەكسەندەك ئادىمى ئامان قالدى . ئۇلار بايبالىق
تەرەپكە ئۆتەلمەي ، بېشى قايغان تەرەپلەرگە قېچىپ قۇتۇلدى .

× × ×

ئوردۇبالىق سېپىللىرىنىڭ ئىچىدە تىت - تىت بولۇپ تۇرغان
كۈلۈگ باغا تارقان سىرتتىن ياردەمگە ئېرىشەلمىدى . ئۇ كۈندە نەچچە
قېتىم سېپىل ئۈستىگە چىقىپ كۆزلىرى تالغۇچە تۆت ئەتراپقا زارىقىپ
قارايتتى .

— نېمە بولۇپ كېتىۋاتىدۇ بۇ دۇنيا ! — دەپ ئەسەبىيلىشىپ
خىتاب قىلاتتى ئۇ ، — يا بارمان يۈز بېشىدىن دېرەك يوق ، يا باشقا
بەگ - تارقانلارنىڭ قاغانغا سادىق بولغانلىق ئالامىتى يوق . خۇددى بۇ
ئاستاننى ھەممە ئادەم ئۇنتۇپ كەتكەندەك ھېچكىمنىڭ قارىسى كۆ-
رۈنمەيدىغۇ ؟

ۋەھالەنكى ، ئاستانە ئۇنتۇلمىغانىدى . ياز بىلەن كۈز تۇتاشقان

كۈنلەرنىڭ بىرىدە كۈلۈگ بەگنىڭ قوماندانلىقىدىكى زور قوشۇن ئوردۇ-
بالىقنى مۇھاسىرىگە ئالدى . كۈلۈگ باغا تارقان سېپىل ئۈستىدە سىرتقا
قاراپ ، ئەرۋاھى ئۇچۇپ كەتتى . ئۇنىڭ يۈرىكى قاتتىق سوقۇپ ، كۆز-
لىرى چاناقلىرىدىن چىقىپ كەتكۈدەك بولدى . ئۇ ئۆزىنىڭ سانغۇنلىرىغا
بۇيرۇق بېرىشكە تەمشەلدىيۇ ، نەپىسى بوغۇلۇپ ، ئاۋازى چىقماي قالدى .
سىرتتىكىلەر ھۇجۇمنى باشلىدى . شەھەرنى قوغدىغۇچىلار
ئۇلارغا قارىتىپ ئوقىلاردىن ئوق ئۇزدى ، سېپىللارغا قويۇلغان شو-
تلارنى ئىتتىرىپ غۇلاتتى ، يېقىن كەلگەنلەرگە تاش - كېسەكلەرنى
ئاتتى . جەڭ ئوتى قىزىپ كەتتى .

كۈلۈگ باغا تارقان سېپىلدىن ئالمان - تالمان يېنىپ چۈشتى . ئۇ
كەچ كىرگۈچە ئوردا قەلئەسىدىن چىقمىدى . تۈن نىسپى كەلگەندە
خوتۇن - بالىلىرىنى ۋە يۈك - تاقلارنى ھارۋىلارغا بېسىپ ، ئوردا قو-
رۇقچىلىرىنى ئاتلاندىرۇپ شەھەردىن چىقىپ كەتتى . شەھەرنىڭ ئىچى-
دىكىلەرمۇ ، سىرتتىكىلەرمۇ بۇ خۇپىيانە قېچىشنى تۇيماي قالدى . تۈن
قاراڭغۇسى قاچقۇنلارنى يۈتۈپ كەتتى .

كۈلۈگ باغا تارقان چۆل - دالالاردا ئون بەش - يىگىرمە كۈن-
لەرگىچە تېنەپ يۈرگەندىن كېيىن ئايدىنلىق ئۇلۇغ مۇنىش بىلگە قا-
غاننىڭ پىتراپ كەتكەن ئادەملىرىنى ئۇچراتتى . « قاغان ئۆلدى » دېگەن
خەۋەرنى ئاڭلىغاندا بۇ قاچقۇن تارقاننىڭ يۈرىكىگە نەشتە سانجىلغان-
دەك بولدى . ئوردۇبالىق ھۇجۇم باشلىنىپ ئىككىنچى كۈنى قولدىن
كەتكەنىدى . ئەمدى قاغانمۇ يوق بوپتۇ . تۈگىدى ، ھەممىسى تۈگىدى !
جاننى قۇتۇلدۇرۇشنىڭ ئامالىنى قىلىش كېرەك .

كۈلۈگ باغا تارقان قېچىپ يۈرۈپ بارغانلا يېرىدە قارشى ئېلىن-
مايدىغان مېھمان بولدى . ئۇنى قوللايدىغان ئادەم چىقمىدى . قارىغاندا ،
ھەممە يەردە كۈلۈگ بەگنىڭ ھۆكۈمرانلىقى قوبۇل قىلىنماقتا ئىدى .
قاچقۇن تارقان يايلاقتىن يايلاققا قېچىپ يۈرۈپ ، جېنىنى سىغدۇرغۇدەك
جاي تاپالماي قالدى . كۈلۈگ بەگنىڭ ئىزچىلىرى ئۇنى ئۈزۈلدۈرمەي
قوغلاشنى داۋاملاشتۇردى . شۇ كۈنلەردە تارقان خۇددى ئوۋچىلاردىن

قېچىپ ھالى قالمىغان تەنھا جەرەنگە ئوخشاپ قالدى . « ئەمدى نەگە باراي ؟ — دەپ ئاچچىق ئازاب ئىچىدە ئۆرتىنىپ ئويلايتتى ئۇ ، — ئۇلارنىڭ قولىغا چۈشسەملا كاللام ئېلىنىدۇ . بۇنداق قېچىپ يۈرۈپ جېنىمنى ساقلاپ قالالمىغۇدەكمەن . بۇ كۈلۈگ بەگ دېگەن مۇتتەھەمنىڭ دەككىسىنى بېرەلمىگۈدەك بىر يۆلەنچۈك تېپىلماسمۇ ؟ »

كۈلۈگ باغا تارقان ئويلىغانسىرى بىرلا خىيال ئۇنىڭ قىزىپ كەتكەن مېڭىسىدىن چىقمايدىغان بولۇپ قالدى . « قىرغىزلار ! — دەپ ئويلايتتى ئۇ ، — بۇ مۇتتەھەم كۈلۈگ بەگكە قىرغىزلاردىن باشقىسى تېپتىيالمىدۇ . » تارقان يەنىلا بىر قارارغا كېلەلمەستىن ئىككىلىنەتتى . « باشقا ئامال بارمۇ ؟ » دەپ ۋەزىيەتنى قايتا - قايتا تەھلىل قىلاتتى . ئىلگىرىكى ۋاقىتلاردا تولا توپىلاڭ كۆتۈرۈپ خانلىققا ئارام بەرمىگەن چوڭ - چوڭ قەبىلىلەر ئەمدى جىمىپ كەتكەندى . قىتان ، باسمىل ، تانا ، توققۇز تاتار ، ئۈچ قارلۇق ، سىر - تاردۇش قەبىلىلىرى ئاللىقاچان ئۆزلىرىنى ئورخۇن ئۇيغۇر خانلىقىنىڭ قانۇنلۇق پۇقرا - لىرى ھېسابلاپ تىنىچ ياشايدىغان بولۇپ كەتكەندى . ئۇلارنىڭ خانلىققا قارشى تۇرغان ئىشلىرى ئاللىقاچان ئۈتۈلۈپ كەتكەن بولۇپ ، پەقەت مەڭگۈ تاشلاردىكى خاتىرىلەردىلا ساقلىنىپ قالغان . ئاخىرقى ۋاقىتلار - دىن بېرى كۆچمەنلەرنىڭ يايلاق ۋە سۇ تالىشىپ كەلتۈرۈپ چىقارغان ئۇرۇش - ماجىراللىرى ھەرقانچە كۆپەيگەن بولسىمۇ ، بەربىر ھېچكىمنىڭ خانلىققا قارشى تۇرۇش ، ھوقۇق تالىشىش مۇددىئاسى كۆرۈلمىدى .

« ئالتۇن تەختتە كىم ئولتۇرسىمۇ ئۇلارنىڭ كارى يوق » دەپ ئويلىدى كۈلۈگ باغا تارقان . ئۇ قايسى تەرەپتىن ئويلىسىمۇ ھامان ئاشۇ « قىرغىزلار ! قىرغىزلار ! » دېگەن سادا ئۇنىڭغا ئارام بەرمەيدىغان بولۇپ قالدى .

ئورخۇن ئۇيغۇر خانلىقى قۇرۇلغان دەسلەپكى كۈنلەردە سابىق كۆك تۈرك خانلىقىنىڭ تەركىبىدە بولغان ھەرقايسى ئائىپىلەر ھوقۇق تالىشىپ ، كەڭ كۆلەمدە ئۇرۇش قوزغاشتى . قىتان ، تانا ، توققۇز تانا ، ئۈچ قارلۇق ۋە قىرغىز قەبىلىلىرى ئۆزئارا ماسلىشىپ ، ياغلاقتى .

رۇقىدىن ھوقۇق تارتىۋېلىپ ، توققۇز ئوغۇز ئۇيغۇرلىرىنىڭ ھۆكۈمرانلىق قىلىشىنى ئاغدۇرۇپ تاشلاشقا ئۇرۇندى . ئۇيغۇر خانلىقىنىڭ تۇنجى ھۆكۈمدارى كۆل بىلگە قاغان بۇ توپىلاڭلارنىڭ ھەممىسىنى باستۇرۇپ ، يايلاقنى تىنچىتىپتۇ . بۇلاردىن پەقەت قىتانلارلا ئۇيغۇر خانلىقىغا قوشۇلماي ، ئامۇ دەرياسى بويلىرىغا كېتىپ ئايرىم بولۇۋالدى . لېكىن ئۇزاق ئۆتمەي ئۇلار ئەن لۇشەننىڭ زەربىسىدىن قۇتۇلۇش ئۈچۈن ئۆز ئىختىيارلىرى بىلەن ئۇيغۇر خانلىقىغا قوشۇلدى . شۇنىڭ بىلەن ئاخىرقى ما-جىرا بېسىققاندىكى بولدى . ئەپسۇسكى ، مىلادىيە 758 - يىلى ئۇيغۇر قوشۇنى ئوتتۇرا تۈزلەڭدىكى ئەن لۇشەنگە قارشى ئۇرۇشقا باغلىنىپ قالغانلىقى پۇرسىتىدىن پايدىلىنىپ قىرغىزلار يەنە ئىسيان كۆتۈردى . نەتىجىدە ، ئۇيغۇر قوشۇنى ئوتتۇرا تۈزلەڭدىكى ئۇرۇش تېخى تولۇق ئاياغلاشماي تۇرۇپلا قايتىپ كېلىپ ، قىرغىزلارغا جازا يۈرۈشى قىلدى ۋە ئۇلارنى باستۇرۇپ ، يېنسەي دەريا ۋادىسى بىلەن بايقال كۆلى ئەتراپىدىكى جايلارنى قايتىدىن بىرلىككە كەلتۈردى . ۋاقىتنىڭ ئۆتۈشى بىلەن پەلەك چاقى ئايلىنىپ ، ئۇيغۇر خانلىقىنىڭ سەلتەنىتى كەينى - كەينىدىن ئېغىر بۆھران ئۆتكەللىرىگە دۇچ كەلدى . خان جەمەتى ئىچىدىكى ئىناقسىزلىق ئۇلغايدى ، ھەرقايسى ئۇرۇق ۋە قەبىلىلەر ئوتتۇرىسىدىكى جەڭگى - جېدەللەر كۆپىيىپ ، مۇقىمسىزلىق ھالىتى ئۇزاق داۋاملاشتى . قىرغىزلار ، ئەكسىچە ، تەدرىجىي كۈچ توپلاپ زورايدى . شۇنىڭ بىلەن مىلادىيە 818 - يىلى ئۇلار ئۇيغۇر خانلىقىدىن بۆلۈنۈپ چىقىپ ، يېنسەي ۋادىسىدا ئۆزلىرىنىڭ خانلىقىنى تىكلدى . ئىچكى ماجىرالارغا پېتىپ قالغان ئۇيغۇر ھۆكۈمدارلىرى بۇنىڭغا قارشى ھېچقانداق ھەرىكەت قوللانمىدى . قىرغىزلار شۇنىڭ بىلەن بولدى قىلماي ئۇيغۇر خانلىقى تەۋەسىگە داۋاملىق باستۇرۇپ كىرىپ ، پاراكەندىچىلىك سېلىپ كەلدى . مەكتە ئىدى . بۇ يېڭىدىن قۇرۇلغان قىرغىز خانلىقىنىڭ ئالىي ھۆكۈمدارى ئاجو ئىسىملىك قاغان « سەددىچىن سېپىلىنىڭ شىمالىدىكى بارلىق يايلاقلاردا ئۆز ھۆكۈمرانلىقىمنى تىكلەيمەن » دەپ داۋراڭ سالماقتا ئىدى .

ئوردۇبالىقتىن قېچىپ چىقىپ سەرگەردان بولۇپ يۈرگەن كۈلۈگ باغا تارقان يۇقىرىقىدەك سەۋەبلەر تۈپەيلىدىن قىرغىزلارنى پاناھ تارت-
ماقچى بولدى . ئۇ ئۆزىگە سادىق بولغان ئىككى مىڭدەك چەۋەندازنى
باشلاپ ، بۇنداق سوغۇق كۈز كۈنلىرى ئادەم ئاياغ باسمايدىغان چۆلگە
ئىچكىرىلەپ يوشۇرۇنۇپ ياتقاندى .

ئاسماننى ئېغىر قارا بۇلۇتلار قاپلىغان بولۇپ ، سوغۇق شامال
گۈركىرەپ سوقۇپ تۇراتتى . تىتىلىپ ، كىرلىشىپ كەتكەن كىگىز
ئۆيىدىن كۈلۈگ باغا تارقان چىقىپ ، سەل نېرىدا قۇرۇپ كەتكەن ئوت -
چۆپلەر ئۈستىدە غەمكىن خىيال سۈرۈپ ئولتۇرغان بىر چاۋۇشنى ئىشا-
رەت بىلەن چاقىردى .

— ئەسكەرلەرنى يىغ ، يولغا چىقايلى ، — دېدى تارقان .

— نەگە بارىمىز ؟ — سورىدى چاۋۇش .

كۈلۈگ باغا تارقان ھېرىپ ھالى قالمىغان ئادەمدەك بېشىنى
ساڭگىلىتىپ شۇك بولۇپ كەتتى . ئۇ جۈدەپ ، كۆزلىرى خۇنۇكلىشىپ ،
ئون يىللىق قېرىپ كەتكەندەك كۆرۈنەتتى .

— يېنسەي ۋادىسىغا ... قىرغىزلار تەرەپكە بارىمىز ، — دېدى ئۇ
بوغۇق ئاۋازدا .

چاۋۇشمۇ ھەسرەتلىك قىياپەتتە بېشىنى تۆۋەن سېلىپ ئۇلۇغ -
كىچىك تىندى .

كۈلۈگ بەگدىن ئۆچ ئېلىپ ، ئۆزىنىڭ ئوردىدىكى ئورنىنى ئەس-
لىگە كەلتۈرۈش ئىستىكى كۈلۈگ باغا تارقانغا ئۈزلۈكسىز غەيرەت بېرىپ
تۇراتتى . ئۇ ھەرقېتىم كۈلۈگ بەگنى كۆز ئالدىغا كەلتۈرگەندە ئىختى-
يارسىز تۈردە « خەپ توختاپ تۇر ! » دەپ چىشلىرىنى غۇچۇرلىتاتتى .
شۇنداق قىلىپ ، كۈلۈگ باغا تارقاننىڭ يېتەكچىلىكىدىكى ئاچ
قالغان ، ئۈمىدسىزلەنگەن ئىككى مىڭ چەۋەنداز ئورۇقلاپ ، قوتۇرلاشقان
ئاتلىرىنى مىنىپ ، ئائىلە - تاۋابىئاتلىرىنى ھارۋىلارغا جايلاشتۇرۇپ ،
شمال تەرەپتىكى يېنسەي ۋادىسىغا يول ئالدى .

شۇنچە ئاسانلا ئوردا ئىشلىرىنى ئاستىن - ئۈستۈن قىلىۋەتكەن كۈلۈگ بەگ زەپەر قۇچقان ھالدا ئۆز قوشۇنىنى باشلاپ ، ئوردۇبالىقىنى ئىشغال قىلدى . ئوردا ئەمەلدارلىرى ئۇنىڭ ئاياغلىرىغا يىقىلىپ ئىتائەت بىلدۈرۈشتى . كۈلۈگ بەگ ئۇلارنى كەچۈردى ۋە ئۇلارنىڭ باشلىرىنى سىلاپ ئاتىدارچىلىق قىلدى .

— سىلەر قاچقۇن باغا تارقانغا ئەگەشمەڭلار ، — دېدى ئۇ ، — باغا تارقان بىرقىسىم شەخسىيەتچى تۆرىلەر بىلەن تىل بىرىكتۈرۈپ ئايەدىنلىقنى تەختكە چىقارغاندى . بىز بارلىق خان جەمەتىگە ھەم كۆپچىلىك بەگ — تۆرىلەرگە ۋاكالىتەن ھەقىقىي قانۇنلۇق قاغاننى تەختكە ئولتۇرغۇزىمىز .

شۇنداق قىلىپ ، خان جەمەتىنىڭ ۋەكىللىرى ، نۇرغۇن بەگ — تۆرىلەر ئوردۇبالىققا يىغىلىپ كېڭەش ئۆتكۈزدى . قىممەت باھالىق كىمە خاب تون كىيىپ ، قويۇق ئۆسكەن قوڭۇر ساقال - بۇرۇتنى تەكشى قىرقىپ ۋە تاراپ ياسانغان كۈلۈگ بەگ ئالاھىدە تەنتەنىلىك قىياپەتتە ئوتتۇرىغا چىقتى . كۆپچىلىك ئۇن - تىن چىقارماي ئۇنىڭغا تىكىلدى . — ئايا ئاقىل تۆرىلەر ، ئايا باتۇر تېگىنلەر ، — دەپ سۆز باشلىدى كۈلۈگ بەگ ، — بىز بۈگۈن كۈن تەڭرى ھەم ئاي تەڭرىنىڭ خالىشى بىلەن ، ئەجدادلىرىمىز روھلىرىنىڭ قوللىشى بىلەن ھەقىقىي قاغان بولۇشقا مۇناسىپ نامزاتنى تاللىدۇق ھەم ئۇنى ئۆزىمىزنىڭ قانۇنلۇق ھۆكۈمدارىمىز قىلىپ سايلىدۇق . ئۇنى خاندانلىقىمىزنىڭ ئالتۇن تەختىگە چىقىرايلى !

ئاق ساقاللىق ئىككى تۆرە شاھانە قىزىل تون كىيىپ ، بېشىغا قىزىل ياغلىق تاڭغان ئاقپىشماق بىر ئۆسمۈر بالىنى ئىككى ياندىن يېتىدەلەپ كېلىپ ، ئالدىنئىلا تەييارلاپ قويۇلغان ئاق كىگىزگە ئولتۇرغۇزدى .

— مانا ئۇ بىز سايلىغان نامزات قوزا تېگىن ، — دەپ جاكارلىدى ئاق ساقاللىق تۆرىلەرنىڭ بىرى .

— قوزا تېگىنىنى تەختكە ئولتۇرغۇزايلى ! بۈگۈندىن ئېتىبارەن ئۇ
بىزنىڭ قاغانىمىز بولىدۇ ! — دەپ چاقىرىق قىلدى ئىككىنچى تۆرە .
كۆپچىلىك قولمۇ قول تۇتۇش قىلىپ ، قوزا تېگىن ئولتۇرغان ئاق
كىگىزنى كۆتۈرۈپ ، تۆردىكى ئالتۇن تەختنىڭ ئالدىغا ئېلىپ كېلىشتى .
بايىقى ئىككى ئاقساقال يەنە قوزا تېگىنىنى ئىككى ياندىن يۆلەپ ئالتۇن
تەختكە ئولتۇرغۇزدى . كۆپچىلىك تەخت ئالدىدا تىزلىنىپ ھۆرمەت
بىلدۈرۈشتى .

— بۈيۈك قاغانىمىز قۇتلۇق بولسۇن !

« بۈيۈك قاغان » دېگەننىڭ مەنىسىنى تازا چۈشىنىپ كەتمەيدى .
خان ئون ئىككى — ئون ئۈچ ياشلاردىكى قوزا تېگىن يوغان — يوغان
مۇنچاق تەك قارا كۆزلىرىنى پارقىرىتىپ ، ھېلى ئۇنىڭغا ، ھېلى بۇنىڭغا
قاراپ ئولتۇراتتى .

يېڭى قاغاننى تەختكە ئولتۇرغۇزۇش مۇراسىمى ئاياغلىشىپ بىر
نەچچە كۈندىن كېيىن بۇ قېتىمقى سىياسىي ئۆزگىرىشنىڭ باش قەھرىد-
مانى كۈلۈگ يېگ يەنە بىر قېتىم مۆتىۋەرلەرنى يىغدى .

— ئايا مۆھتەرەم پارانلار ، — دېدى كۈلۈگ بەگ ، — ھەممىمىز
بىرلىكتە كۈچ چىقىرىپ ئۆزىمىزنىڭ قاغانىمىزنى تىكلەيدۇق . قاغان جە-
مەتىنىڭ رازىلىقى بىلەن پېقىر ئۇلۇغ بۇيرۇق بولۇپ سايلاندىم . ئەمدى
مەسلىھەتلىشىدىغان يەنە بىر ئىش قالدى . ئەزەلدىن داۋاملىشىپ كېلىۋات-
قان ئۇدۇمىمىز بويىچە قاغان ئۆلگەندىن كېيىن قاتۇن يېڭى قاغانغا يان-
لىق بولۇشى كېرەك . ھازىر تەيخې قاتۇن تۇل بولۇپ قالدى . يېڭى قا-
غانىمىز تېخى بالاغەتكە يەتمىگەن بالا . شۇڭا ، ھەر قايسىلىرى مۇۋاپىق
تاپسا ، تەيخېگە مەن ئىگىدارچىلىق قىلسام دېگەن ئويۇم بار .
مۆتىۋەرلەرنىڭ كۆزلىرىدە نارازىلىق ئالامەتلىرى ئىپادىلەندى .

— بولماسمىكىن ، مۆھتەرەم ئۇلۇغ بۇيرۇق ، — دېيىشتى
ئۇلار ، — تەيخې قاتۇن تابغاچ خاننىڭ قىزى . ئۇ ئىلگىرى — كېيىن
بولۇپ ، ئۇيغۇر قاغانلىرىدىن ئىككىسىگە قاتۇن بولدى . بۇنىڭدىن كې-
يىنمۇ يەنىلا قاغانغا يانلىق بولۇشى كېرەك . ھازىرقى قاغانىمىز بالاغەتكە

يەتكەندىن كېيىن تەيخې قاتۇنى ئۆز ئىلكىگە ئالدىۇ .

كۈلۈگ بەگ ئارتۇق گەپ قىلالمىدى . تۆرىلەر قايتىپ كېتىشتى .
بۇ قېتىمقى يىغىنغا پان تېگىنمۇ قاتناشقاندى . يىغىن باشلىنىپ
ئاياغلاشقۇچە ئۇ بىر ئېغىزمۇ گەپ قىلمىدى . ئۇنىڭ قوشۇمىسى تۇرۇل-
گەن ، كۆزلىرى خىيالچان ، چىرايى مىسكىن كۆرۈنەتتى . سارايدىن قايتىپ
تىپ چىققاندىن كېيىنمۇ ئۇ ھېچكىمگە قارىماستىن ئېتىغا مىندى - دە ،
ئۆز ئۆيىگە يول ئالدى . ئۇنىڭ ئۆيىمۇ مۇشۇ قەلئە ئىچىدە ئىدى . ئۇشۇ
تۇمتۇت كىمدۇر بىرى ئېتىنى چاپتۇرۇپ كېلىپ ئۇنىڭغا يانداشتى . پان
تېگىن ئۆزىنىڭ خىيال دۇنياسىدىن قايتىپ ، يانداشقان كىشىگە قارىدى .
— ھە ، بۇ سەنمىدىڭ ، ئۆگە تېگىن ؟

ياندىشىپ كەلگەن ئۆگە تېگىن ئىسىملىك بۇ كىشى قارىماققا پان
تېگىندىن چوڭراق بولۇپ ، چاچ - ساقاللىرىغا ئاق سانجىشقا باشلىغان
ئىدى . لېكىن ئۇ ئېغىر - بېسىق پان تېگىنگە قارىغاندا تېنىك ، ھەرى-
كەتچان ۋە سۆزمەن كۆرۈنەتتى .
— ئەجەب خىيالچان كۆرۈنمىسەنغۇ ؟ نېمىنى ئويلاۋاتسەن ؟ —

دەپ سورىدى ئۇ .

پان تېگىن بىر دەققە سۈكۈت قىلغاندىن كېيىن خۇشياقمىغان
تەلەپپۇزدا :

— ھېچنېمە ... ھېچنېمىنى ئويلىمىدىم ، — دەپ قويدى .

ئۆگە تېگىننىڭ ئىچىدە دەيدىغان گەپلىرى باردەك كۆرۈنەتتى .
ئۇ سۆھبەتدىشىنىڭ كەم سۆزلۈكىگە پەرۋا قىلماستىن يەنە سۆزلىدى :

— ھېچنېمىنى ئويلىمىدىم دېگىنىڭ نېمىسى ؟ ئويلايدىغان ئىشلار
ناھايىتى كۆپ تۇرمادۇ . مەسىلەن ئالاھىلى ، بالا قاغان چوڭ بولغۇچە
يېشى ئوتتۇزدىن ئېشىپ قالغان تەيخې قېرىپ كەتمەمدۇ ؟
پان تېگىن تېرىككەندەك قىلدى .

— بۇنىڭ بىلەن سېنىڭ نېمە كارىڭ ؟ — دېدى ئۇ تېخىچە
قوشۇمىسىنى تۇرۇپ ، — بالا قاغان يەنە بىر نەچچە يىلدىن كېيىن تەي-
يار بولۇپ قالىدۇ . ئۇنىڭغىچە قاتۇنمۇ قېرىپ كەتمەس .

— ئوغۇ شۇنداق ، — دېدى ئۆگە تېگىن ، — بىراق تەيخېنى
يەنە نەچچە يىلغىچە ساقلىتىپ ، ئۇنىڭ نەپسىنى تاقىلدىتىشنىڭ نېمە
ھاجىتى ؟ راستىنى ئېيتسام ، تەيخېنى مەن ئالايمىكىن دەپ ئويلىغانىدىم .
بىزمۇ خان جەمەتنىڭ ئەزاسىمۇ . بىزنىڭ قايسى شەرتىمىز توشمىغۇ .
دەك ؟

— تەختتە كىم ئولتۇرغان بولسا قاتۇن شۇنىڭ ، — پان تېگىن
قىسقىلا جاۋاب قايتۇردى .

— ھە بەللى ! مېنىڭ دېمەكچى بولغىنىمۇ شۇ ، — دېدى ئۆگە
تېگىن چىرايىنى جىددىيلەشتۈرۈپ ، — بىزنىڭمۇ قاغان بولۇشقا شەرتى-
مىز توشىدىغۇ ! بۇ كۈلۈگ بەگ دېگەن ھىيلىگەر تۈلكە ھەممىمىزنى
ئوينىتىۋاتىدۇ . ئۇ قوزا تېگىننى قورچاق قاغان قىلىپ تىكلەپ قويۇپ ،
ئەمەلىي ھوقۇقنى ئۆز چاڭگىلىدا تۇتۇش ئۈچۈن مۇشۇنداق قىلدى .

— بولدى ، ئاغزىڭنى يۇم ! — دەپ خىتاب قىلدى پان تې-
گىن ، — مۇشۇنداق يېنىكلىكىڭنى قاچان تاشلايسەن ؟ ھازىر ھەممە
يەردە كۈلۈگ بەگنىڭ ئايغاچقىلىرى بار . مۇشۇ گەپلىرىڭ ئاشكارىلىنىپ
قالدىغان بولسا ...

ئۆگە تېگىن تېرىكتى .

— ئاشكارىلىنىپ قالسا قانداق بولىدىكەن ؟ — دېدى ئۇ ئېتىنى
توخىتىپ ، — توختا ، سەن بىلەن سۆزلەشمەكچىمەن .

پان تېگىنمۇ ئېتىنىڭ تىزگىنىنى تارتتى .

— بېشىڭنى ئىچىڭگە تىقىپلا يۈرسەنغۇ . ئاشۇ كۈلۈگ بەگدىن
قورقاسەن ؟ — دېدى ئۆگە تېگىن ئاچچىقىنى باسالماي .

پان تېگىن يەنىلا ھېچقانچە جىددىيلەشمىدى .

— كۈلۈگ بەگ ئوردۇبالىقنى ئىشغال قىلغاندا مەن يايلاقتا ئى-
دىم ، — دېدى ئۇ ، — ئەگەر ئۇنىڭ بۇنداق قىلىشىدىن بۇرۇنراق خە-

ۋەر تاپقان بولسام ، بەلكىم ئۇنى توسۇشقا ھەرىكەت قىلغان بولار ئىدىم .
ئايدىنلىق قاغان ئەلنى سوراشتا ئىقتىدارسىز بولغانلىقى راست . لېكىن ،
ئۇنى زورلۇق بىلەن ئەمەس ، بەلكى ئاقساقاللارنىڭ كېڭىشىش يولى بى-

لەن ئالماشتۇرۇش كېرەك ئىدى ...

ئۆگە تېگىن ئۇنىڭ سۆزىنى بۆلۈۋەتتى :

— لېكىن ، كۈلۈگ بەگ قوشۇن تارتىپ قىرغىنچىلىق يۈر-

گۈزدى ...

پان تېگىنمۇ ئۇنىڭ سۆزىنى بۆلۈۋەتتى :

— ئەمدى بىزمۇ كۈلۈگ بەگنى ئاغدۇرىمىز دەپ يەنە بىر قېتىم

قىرغىنچىلىق يۈرگۈزەمدۇق ؟ ئۇنىڭسىزمۇ يېتىپ ئاشقۇدەك دەردىمىز بار .

خەلقىمىز ئاچلىقتىن ئۆلۈپ كېتىۋاتىدۇ ، تارقىلىپ ، تۈزۈپ كېتىۋاتىدۇ .

بىز ھازىر تەخت ماجىراسىدىن ساقلىنىپ ، بىرلىكتە كۈچ چىقىرىپ ،

ئەھۋالىمىزنى ياخشىلىشىمىز كېرەك ، بولمىسا ھەممىمىز تۈگىشىمىز .

ئۆگە تېگىن بىزار بولغان قىياپەتتە قولىنى سىلكىپ قويدى .

— بولدىلا ! ساڭا گەپ تېپىپ بەرگىلى بولمايدۇ .

× × ×

بارمان يۈز بېشى ھەر خىل توقۇنۇشلاردىن ئامان قالغان ئەللىك

تەك ئادىمىنى باشلاپ يايلاقتىن يايلاققا ، قىشلاقتىن قىشلاققا كۆچۈپ

يوشۇرۇنۇپ يۈرەتتى . ئۇ ئالدىنقى قاغاننىڭ ئوردا قورۇقچىلىرىدىن بول-

ماچقا ، يېڭى قاغاننىڭ قولىغا چۈشۈپ جازاغا تارتىلىشتىن قورقاتتى .

لېكىن ، باشقىلارنىڭ ئوخشاشمىغان كۆز قاراشلىرى چىققىلى تۇردى .

بەزىلەر يېڭى قاغانغا ئاداۋەت ساقلاپ يۈرگەن بەگلەرگە قوشۇلۇپ ، قاي-

تىدىن ئوردۇبالققا تېگىش قىلىش تەكلىپىنى ئېيتىشتى . بەزىلەر يېڭى

قاغانغا تەسلىم بولايلى دېيىشتى . يەنە بەزىلەر قىرغىزلار تەرەپكە ئۆتۈپ

كېتىش كېرەك دېگەن قاراشتا چىڭ تۇرۇشتى . بارمان بۇ پىكىرلەرنىڭ

ھېچقايسىسىغا قوشۇلمايتتى .

— بۇ يەردىن يىراقراق بىر يۇرتقا بېرىپ ئوۋچىلىق ، بېلىقچىلىق

قىلىپ جان بېقىپ تۇرايلى . كېيىنكى ئەھۋالنى كېيىن كۆرەيمىز ، —

دەيتتى ئۇ .

بۇ تەكلىپكە باشقىلار كۆنمىدى . شۇنىڭ بىلەن بۇ يۈز بېشىنىڭ قول ئاستىدىكى ئادەملەر ھەر ياقلارغا تارقىلىپ كېتىشتى . بەزىلەر يېڭى قاغاننىڭ كەڭچىلىك قىلىشىدىن ئۈمىد كۈتۈپ ئوردۇبالققا قايتىپ كەتتى . بەزىلەر كەڭچىلىككە ئېرىشىشتىن ئۈمىد كۈتمەستىن يېنسەي ۋادىسىغا يول ئالدى . بىر مۇنچىلىرى ئۆز يۇرتلىرىغا كېتىشتى . بارمان يۈز بېشىنىڭ يېنىدا يالغۇز ئۆتمەشلا قالدى . ئۇلار ئىككى كىسى دالالاردا جەرمەن ، توشقان ئوۋلاپ بىرنەچچە كۈن ئۆتكۈزدى . ئۆتمەشنىڭ ئىچى قايناپ ، بۇرۇقنۇرما بولاتتى . ئاتىسىنى ، بوۋىسىنى ئويلاپ خاتىرجەمسىزلىنەتتى ، سۆيگىنى ئايتۇزۇننى ھەر ئەسلىگەندە يۈزىدىكى ئاچچىق ئۆرتىنىپ ئېچىشقانداك بولاتتى . « ئۇلار نېمە بولۇپ كەتكەندۇ ؟ — دەپ ئويلايتتى ئۇ ، — ئامان تۇرغانمىدۇ ؟ ياكى ... » ئۆتمەش بۇ « ياكى » دىن كېيىنكى ئېھتىماللىقنى ئويلاشقا جۈرئەت قىلالمايتتى .

— بارمان يۈز بېشى ، ئوردۇبالققا قايتىپ كېتەيلى ، — دېدى ئۇ ، — شەھەرگە مەخپىي كىرىپ ، قاياشلىرىمنى ئېلىپ چىقايلى . ئاندىن باشقا بىر يۇرتقا بېرىپ تىرىكچىلىك قىلارمىز . — ماقۇل ، — دېدى بارمان ئىلاجىزلىقتا ، — سوغۇق چۈشۈپ قالدى ، دالادا بۇنداق تېنەپ يۈرۈۋېرىشكىمۇ بولمايدۇ . مەنمۇ بىر قارا يېتىم . بىرمۇ تۇغقىنىم يوق . يېشىم سەندىن خېلى چوڭ بولسىمۇ ، تېخى ئۆيلەنمىدىم . بارىدىغان يېرىمۇ يوق . سەن بىلەن بىللە باراي . شۇنداق قىلىپ ، كەچ كۈزنىڭ سوغۇق شامىلى گۈركىرەپ تۇرغان بۇلۇتلۇق كۈنلەرنىڭ بىرىدە ئۇلار ئوردۇبالققا يېتىپ كەلدى . ئىلاجى بار تونۇش - بىلىشلەرگە كۆرۈنمەسلىككە تىرىشىپ ، جىسەكچى ۋە قاراۋۇللاردىن ئۆزلىرىنى چەتكە ئېلىپ ، ئۆتمەشنىڭ ئۆيىگە كېلىشتى . ھويلا ئىچى ۋە پۈتۈن ئىمارەت گۈرستان جىمجىتلىقىغا چۆمگەن بولۇپ ، بىرمۇ ئادەم يوق ئىدى . ئات - ئۇلاغ ۋە ھارۋىلارمۇ يوق ، ئىشىك - دېرىزىلەر تاختايىلار بىلەن مەخلىۋېتىلگەندى . ئۆتە - مەش ئۇياق - بۇياقنى ئايلىنىپ قاراپ چىققاندىن كېيىن يەنە ئېتىغا مە-

نىپ ، ئايتۇزۇنلەرنىڭ ئۆيىگە باردى . ئۇ يەردىمۇ ھېچكىم يوق ئىدى .
بارمان يۈز بېشى ئۆتەمىشكە تەسەللى بەردى :
— كۆڭلۈڭنى بۇزما ، ئۇكام ، يەنە ئىزلەپ باقايلى ، دېرىكى بو-
لۇپ قالار .

ئىككىيلەن ئەتراپتىكى دېھقانلاردىن سۈرۈشتۈرۈپ تاپار بوۋاي ،
باسان قارا ، تۈكەل بۇغا ۋە ئۇنىڭ قىزى ئايتۇزۇننىڭ بىرلىكتە شەھەر-
دىن خۇپىيانە چىقىپ كەتكەنلىكىنى ئۇقتى . لېكىن ، ئۇلارنىڭ زادى
نەگە كەتكەنلىكىنى ھېچكىم بىلمەيتتى .

— ئۇلار قېچىپ كەتمىسە بولمايتتى ، — دەپ چۈشەندۈردى بىر
كېسەلچان قېرى بوۋاي ئۇزۇن ئاياققا تايىنىپ تۇرۇپ ، — يېڭى قاغان-
نىڭ چېرىكلىرى شەھەرنى ئىشغال قىلغاندىن كېيىن شەھەر مۇداپىئە-
سىگە قاتناشقانلارنى قوغلاپ ، ئۆيۈمۇ ئۆي ئىزدەپ يۈرۈپ قىرغىن قىل-
دى ، شەھەرنى ئۈچ كۈنگىچە بۇلاڭ - تالاڭ قىلدى ، خوتۇن - قىزلارنى
قۇللۇققا تۇتۇپ كېتىشتى ...

ئۆتەمىش بىلەن بارمان يۈز بېشى شەھەرگە قانداق خۇپىيانە
كىرگەن بولسا ، خۇددى شۇنداقلا ھېچكىمگە تۇيدۇرماستىن قايتا دالاغا
چىقىپ كەتتى .

— مەن ئۇلارنى يەنە ئىزلەيمەن ، ئۇلارنى تاپمىسام بولمايدۇ ، —
دېدى ئۆتەمىش .

— ئەلۋەتتە ، — دەپ ئۇنىڭغا قوشۇلدى بارمان يۈز بېشى ، —
مەنمۇ ساڭا ھەمدەمدە بولمەن . ئىككىمىزنىڭ تەقدىرىمىز باغلىنىپ قال-
غان ئوخشايدۇ . باشقا شەھەر ۋە قىشلاقلارنى ئارىلاپ كۆرەيلى .
ئىككىيلەن ئاتلىرىنى يورغىلىتىپ ، دالاغا ئىچكىرىلەپ كىرىپ
كەتتى .

يەتتىنچى باب

قىرغىز ئاتلىرى كىشىمەكتە

بۇ يەرلەردە قىش بالدۇر كېلىپ ، ئۇزاق داۋاملىشىدۇ . يېنسەي دەرياسى قىرغاقلىرىغا تولۇپ ، چۈش ئۇرۇپ ئاقماقتا . دەريانىڭ ئىككى تەرىپىدىكى چەكسىز ئوتلاقلاردا ئوت - چۆپلەر سارغىيىپ غازاڭلاشقا باشلىغانىدى . شىمالدىن توختىماي سوقۇپ تۇرغان سوغۇق شامال قىش كۈنلىرىنىڭ كېلىپ قالغانلىقىنى ئەسلىتىپ ، كۆك ئاسمان يۈزىنى ئېغىر قارا بۇلۇتلار بىلەن يېپىپ تۇراتتى . سەھەردە ياغقان تۇنجى قار تەبىئەتكە يېڭىچە تۇس بېرىپ ، پۈتۈن ئەتراپنى ئاق دۇنياغا ئايلاندۇردى . پەقەت ئاشۇ ھەيۋەتلىك يېنسەي دەرياسىلا ئۆز رەڭگىنى ئۆزگەرتمەي ، ئۇششاق بۇزغۇنلۇق دولقۇنچىلارنى ھاسىل قىلىپ توختىماي ئېقىپ تۇراتتى . ئۇششۇمىتۇت تەبىئەتنىڭ بۇ كۆركەم ۋە سەلتەنەتلىك جىمجىتلىقىنى بۇزۇپ ، ئات تۇياقلىرىنىڭ دۇپۇرلىگەن ساداسى ئاڭلاندى . تەخمىنەن بىرەر مىڭدەك قىرغىز چەۋەندازلار ئاتلىرىنى تېز چاپتۇرۇپ كېلىپ ، بىر ئېگىز تۆپىلىكتە توختىدى ۋە پەس تەرەپتىكى تۈزلەڭگە كۆز تىكتى . قارلىق تۈزلەڭدە ئىككى مىڭچە ئاتلىق ئادەملەر پەيدا بولۇپ قالغانىدى . ئۇلارنىڭ يىراق يەرلەردىن كېلىۋاتقانلىقى بىلىنىپ تۇراتتى . ئورۇقلاپ ، قۇرۇق ئۈستىخان بولۇپ قالغان ئاتلار باشلىرىنى ساڭگىلىدىتىپ ، پۇتلىرىنى ئاران سۆرەپ كەلمەكتە ئىدى . ساقال - بۇرۇنلىرى ئۆسۈپ ، چىرايلىرى قارىداپ كەتكەن ئادەملەرنىڭ تۇرقى - سىياقىدىن ھارغىنلىق چىقىپ تۇراتتى . تولىسىنىڭ ئۈستۈپىشى يېلىڭ ۋە يىرتىق بولۇپ ، ئۇلارنىڭ بۇ يەرلەرگە سودا ياكى زىيارەت ئۈچۈن كەلمىگەنلىكى

ئېنىق ئىدى .

قىرغىزلار ئاتلىرىنى يورغىلىتىپ پەسكە چۈشتى .

— توختاڭلار ! نېمە ئادەملەر سىلەر ؟ — دەپ ۋارقىرىدى
ئۇلارنىڭ ئاتامانى .

— بىز ئۇيغۇرلار ، قىرغىز قېرىنداشلارنى پاناھ تارتىپ
كەلدۇق ، — دەپ جاۋاب بەردى تۈزلەڭدە كېلىۋاتقان ئاتلىقلاردىن
بىرى .

قېلىن جۇۋىلار ھەم ئاق كىگىز قالپاقلارنى كىيىشكەن قىرغىزلار
قارلىق دالادا ئۇشتۇمتۇت پەيدا بولغان بۇ سەرگەردان سۈپەت كىشىلەرگە
سېلىشتۇرغاندا ئالاھىدە جانلىق ۋە جەسۇرانە قىياپەتتە كۆرۈنەتتى .
بۇ سەرگەردان ئۇيغۇرلار توپى ئىچىدىن چاچ — ساقاللىرىغا ئاق
كىرگەن خام سېمىز بىرى ئېتىنى دېۋىتىپ ئالدىنقى قاتارغا ئۆتتى .

— مەن ئۇيغۇر خانلىقىنىڭ ئۇلۇغ بۇيرۇقى كۈلۈگ باغا تارقان
بولمەن ، — دەپ ئۆزىنى تونۇشتۇردى ئۇ ، — مېنى ئوردىغا باشلاپ
ئاپىرىڭلار ، سىلەرنىڭ قاغانىڭلار بىلەن سۆزلىشىدىغان ئىشىم بار .
يانلىرىغا قىلىچ ، خەنجەر ئاسقان بۇ قىرغىزلار بېجىرىم ۋە قاۋۇل
ئاتلىرىنى ئويناقتىتىپ ، ئۇلارنى قورشاپ ماڭدى .

قىرغىزلارنىڭ ئوردىسى يېنىسەي دەرياسىغا يېقىن يەردىكى تۈز-
لەڭگە جايلاشقان بولۇپ ، قاغاننىڭ تۇرالغۇسى ئەنئەنىۋى تۈرك ئادىتى
بويىچە ئۈچ چېدىردىن تەشكىل تاپقاندى . ئەتراپتا يەنە بىرمۇنچە كىگىز
ئۆيلەر تىكىلگەنىدى . بۇلغۇن تېرىسىدىن ئۇچلۇق قىلىپ تىكىلگەن قال-
پىقىغا بۈركۈت پېيىنى قاندىۋالغان قىرغىز چاۋۇش كۈلۈگ باغا تارقاننى
ئۈچ چېدىرنىڭ ئوتتۇرىدىكىسىگە باشلاپ كىردى . تۆردىكى ئورۇنغا ئې-
يىق ۋە قاپلان تېرىلىرى ، ئۇلارنىڭ ئۈستىگە قات — قات تاۋار كۆرپە
سېلىنغان بولۇپ ، قىرغىزلارنىڭ قاغانى چازا قۇرۇپ ئولتۇراتتى . ئۇ
ساقلىغا ئاق كىرگەن ، ياشىنىپ قالغان ئادەم بولسىمۇ ، بەستلىك ،
پالۋان سۈپەت ھۆكۈمدار ئىدى . ئۇنىڭ بېشىدىكى ئاق كىگىز قالپىقى ۋە
ئۇچسىدىكى قاپقارا يۇڭلىرى يالتىراپ تۇرغان قۇندۇز جۈۋىسى ئۇنى

تېخىمۇ ھەيۋەتلىك ۋە سۈرلۈك قىلىپ كۆرسىتىپ تۇراتتى .
كۈلۈگ باغا تارقان ئۇنىڭغا چوڭقۇر ئېگىلىپ تەزىم قىلدى .
— تەڭرىدە قۇت بولمىش ئاجو قاغانغ قۇت بولسۇن ، — دەپ
سالام بەردى ئۇ .

قىرغىزلار ھۆكۈمدارىنىڭ ئىسمى ئاجو ئىدى . قىرغىزلار بۇرۇن
ئۇيغۇر خانلىقىنىڭ باشقۇرۇشىدا بولغانلىقى ئۈچۈن ئۇلارنىڭ ئاقساقال -
تۆرىلىرى ، جۈملىدىن ئاجومۇ ئوردۇبالىقتىكى قاغان ۋە بۇيرۇقلارنى
ئوبدان تونۇيتتى .

— تىنچ تۇردۇڭمۇ ، باغا تارقان ؟ قېنى ، ئولتۇرغىن ، — دېدى
ئاجو قاغان ئۆزىنى ئۈستۈن تۇتقان تەلەپپۇزدا .

كۈلۈگ باغا تارقان ئېيىق تېرىسىگە يۈكۈنۈپ ئولتۇردى .
گۈللۈك تاۋار تونىنىڭ كۆكرەك قىسمىغا ھەر خىل مۇنچاقلارنى
ئېسىپ ، پەي قالدالغان ئۇچلۇق قالپاقلرى ئاستىدىن چۈشۈپ تۇرغان
ئۇزۇن ئۆرۈمە چاچلىرىغا كۈمۈش بېزەكلەر ئاسقان ئىككى دىدەك ئوت-
تۇرىغا داستىخان سېلىپ ، مىس تاۋاقتا پىشۇرۇلغان قوي گۆشى ، ئوتتۇرا
تۈزلەڭنىڭ جانان چىنىلىرىدە بوزا كەلتۈردى . مېھمان بىلەن ساھىبخانا
غىزاغا ئېغىز تەڭكۈزگەچ پاراڭلاشتى .

تۈركىي خەلقلەرنىڭ ئەنئەنىۋى ئادىتى بويىچە ساھىبخانا مېھمان-
نىڭ نېمە ئىش بىلەن كەلگەنلىكىنى سورىمايدۇ . شۇڭا ، ئاجو قاغانمۇ
ئارتۇق گەپ قىلماستىن ، مېھماننى گۆش يېيىشكە ۋە بوزا ئىچىشكە
زورلاپ ئولتۇردى . نەق گەپنى كۈلۈگ باغا تارقان ئۆزى باشلىدى .

— بېشىمىزغا كۈن چۈشتى ، بۈيۈك ئاجو قاغان ، — دېدى
ئۇ ، — قارا نىيەتچى كۈلۈگ بەگ ئاستانىمىزنى ئىشغال قىلىۋالدى . قا-
نۇنلۇق قاغانىمىز قازا تاپتى . توپىلاڭنى تىنچىتىشقا ئامالسىز قالدۇق . بۇ
ئىسيانكارلارغا يول قويساق مالىمانچىلىق كېڭىيىپ ، قىرغىز يۇرتلىرىدىمۇ
پاراكەندىچىلىك تۇغۇلۇشى مۇمكىن . كۈلۈگ بەگ بۇ يەرلەرگىمۇ جەز-
مەن يۈرۈش قىلىدۇ .

ئاجو « چۈشەندىم » دېگەننى ئىپادىلەپ بېشىنى ئاستا ئىرغىتىپ

قويدىيۇ ، ئۈنچىقىمىدى . كۈلۈگ باغا تارقان باتۇرلۇقتا داڭقى چىققان بۇ
ھۆكۈمدارنى قايىل كەلتۈرۈشكە تىرىشىپ سۆزىنى داۋاملاشتۇردى :
— باش ئىسيانكار كۈلۈگ بەگ ئۇيغۇر ، قىرغىز خەلقلەرنىڭ
ئەنئەنىۋى ئۆرپ - ئادەتلىرىنى دەپسەندە قىلىپ ، شامانلىرىمىزنى كۆزگە
ئىلمايدىغان بولۇۋالدى ، ئۆزىمىزنىڭ تۈرك يېزىقىمىزنى ئەمەلدىن قالدۇر-
رۇپ ، سوغدىلارنىڭ قاملاشمىغان يېزىقىنى ئىشلىتىۋاتىدۇ ... تۇخۇمى
قۇرۇغۇر مانىخەيلەرگە ئەگىشىپ ...

— بولدى ، بولدى ، — ئاجو ئۇنىڭ سۆزىنى بۆلۈۋەتتى ، — بۇ
گۇناھلارنى يالغۇز كۈلۈگ بەگكلا دۆڭگەپ قويغىلى بولمايدۇ . كۈلۈگ
بەگ تېخى ئەمدىلا ھوقۇق تارتىۋاپتۇ . بىراق ، سەن دەۋانتقان گۇناھلىق
ئىشلار سىلەرنىڭ ئاراڭلاردا ئۇزاقتىن بۇيان داۋاملىشىپ كېلىۋاتىدۇ .
سىلەر ھەممىڭلار ئاتا - بوۋىلىرىمىزنىڭ مۇقەددەس روھلىرىغا ھۆرمەت
قىلماستىن ، مانى دىنىغا كىرىپ كەتتىڭلار ، شامانلىرىمىزنى خارلى-
دىڭلار ! بىزگە ئوخشاش قېرىنداشلىرىڭلارنى چەتكە قايرىپ قويۇپ ،
قېنىمىز قوشۇلمايدىغان سوغدىلار بىلەن ئاپاق - چاپاق بولۇپ كەت-
تىڭلار !

باغا تارقان ئاجو قاغاننىڭ ئىلتىپاتىنى تەلەپپۇزدا ئېيتقان بۇ
سۆزلىرىنى ئاڭلاپ قورقۇپ كەتتى ھەمدە كۈلۈگ بەگنى يامان كۆرسە-
تىمەن دەپ ھېسسىياتقا بېرىلىپ كېتىپ قاملاشمىغان گەپ قىلىپ قوي-
خانلىقىنى چۈشەندى .

— بۈيۈك قاغانىم ، — دېدى ئۇ ئولتۇرغان يېرىدە يەنە قايتا -
قايتا بېشىنى ئېگىپ ، — بۈيۈك قاغانىم ، دانا گەپ قىلىدىڭىز ! بىز گۈ-
ناھكار ! بىز ئازدۇق ! ئاتا - بوۋىلىرىمىزنىڭ ئېتىقادىنى تاشلاپ ، سوغ-
دىلارنىڭ مانى جىنلىرىغا ئەگىشىپ كەتتۇق . شۇنىڭ ئۈچۈن ، ئەجداد-
لىرىمىزنىڭ مۇقەددەس روھلىرى بىزنى قوللىمايدىغان بولۇپ كەتتى ...
شۇنىڭ ئۈچۈن ، بىزنى پالاكەت باستى ...

— ھىم ، بولدى ، بولدى ، — دېدى يەنە ئاجو قولىنى
سىلكىپ ، — بۇ گەپلەرنى دەۋېرىشنىڭ پايدىسى يوق . پاناھ ئىزدەپ

كەلگەن بولساڭلار پاناھلىق بېرىمىز . بۇ يەردە قانچىلىك تۇرۇشنى خا-
لساڭلار شۇنچىلىك تۇرىۋېرىڭلار . سىلەر بىزنىڭ مېھمىنىمىز ھەم دوستىمىز .

كۈلۈگ يەنە تەكرار باش ئەگدى .

— تەشەككۈر ، بۈيۈك قاغانىم ، تەشەككۈر ! سىزگە بىر تەكلىم

پىم بار ، ماقۇل كۆرەمسىزكىن ؟

ئاجونىڭ چىراي ئىپادىسىدە كۈلۈگنىڭ قانداق تەكلىپ بېرىدۇ
خانلىقىنى ئاللىقاچان پەملەپ بولغانلىقى بىلىنىپ تۇراتتى .

— قانداق تەكلىپ ؟ — دېدى ئۇ .

كۈلۈگ قىسقا يۆتىلىپ ، جىددىيلەشكەن ھالەتتە ئورنىدىن قوز-

غىلىپ قويدى .

— كۈلۈگ بەگ پۈتۈن خانلىقىنى قولغا كىرگۈزۈۋالدى ، —

دېدى ئۇ ، — نۇرغۇن بەگ — تارقانلار ئۇنى قوللاپ چىقتى . ھازىر قىر-

غىزلاردىن باشقا ھېچقانداق قوشۇن ئۇنى يېڭەلمەيدۇ .

ئاجو سۆھبەتدەشكىغا تىكىلىپ قارىدى . ئۇنىڭ بۇ قارىشىدىن

« گېپىڭنى داۋاملاشتۇر » دېگەن مەنە چىقىپ تۇراتتى . كۈلۈگ باغا

تارقان گېپىنى داۋاملاشتۇردى :

— كۈلۈگ بەگ دائىم ئالدىنقى قاغاننى « قىرغىزلارنىڭ ئايرىم

خانلىق بولۇۋېلىشىغا يول قويدى » دەپ ئەيىبلەيتتى . ئۇ ئۆزىنى مۇس-

تەھكەملەپ ، ئالدى - كەينىنى ئوڭشىۋالغاندىن كېيىن چوقۇم سىزىلەرگە

قارشى جازا يۈرۈشى قىلىدۇ . شۇڭا ، ئۇنىڭ ئۆزىنى ئوڭشىۋېلىشىغا

پۇرسەت بەرمەي ، تەشەببۇسكارلىق بىلەن قوشۇن تارتىپ ، ئۇنى ئاغ-

دۇرۇپ تاشلاش كېرەك !

ئاجو شالاڭ ئۆچكە ساقىلىنى سىلاشتۇرغاچ ، ئۆزىنىڭ ئالدىدا

يۈكۈنۈپ ئولتۇرۇپ مەدەت تىلەۋاتقان قاچقۇن تارقانغا سىناق نەزىرى

بىلەن بىر ئەسناغىچە تىكىلىپ قارىدى .

— سېنىڭچە ، كۈلۈگ بەگنى ئاغدۇرغىلى بولامدۇ ؟ — دەپ

سورىدى ئۇ .

كۈلۈگ باغا تارقان ئاجونى ئىشەندۈرۈشكە تىرىشىپ ، ئالدىراپ -
تېنەپ سۆزلەپ كەتتى :

— بۈيۈك قاغانم ، قىرغىز قوشۇنى باتۇرلۇقتا تەڭداشسىزدۇر .
ئۇنىڭ ئۈستىگە ، ئۇيغۇر ئېلىدە ئۇدا بىر نەچچە يىل قۇرغاقچىلىق ئاپىتى
بولغاچقا چارۋا - ماللار قىرىلىپ ، ئاچارچىلىق بولۇۋاتىدۇ . يۇقۇملۇق
كېسەل تارقىلىپ ، ئۆلۈم - يېتىم كۆپىيىپ كەتتى . پۇقرالار ھەر تەرەپ-
لەرگە كۆچۈپ ، پىتىراپ كەتتى . ئاقساقال - تۆرىلەر ئىچىدە بىرلىك
يوق . بەگ ، بۇيرۇقلار ئۆزئارا زىتلىشىپ ، بىر - بىرىنى قەستلەپ تۇرۇ-
شىدۇ . ھەر قايسى ئۇرۇق - قەبىلىلەر پۈت تېپىشىپ ، ئۇرۇشۇپ تۇ-
رۇۋاتىدۇ . شۇڭا ، قوشۇن ئىچىدىمۇ ئىتتىپاقلىق يوق ، تەرتىپ - ئىد-
تىزام بۇزۇلغان . بۇنداق ئەھۋالدا ئۇلارنىڭ غەلبىلىك جەڭ قىلالىشى
تەس .

ئاجو قاغان ئۈنچىقماستىن ئۇزاققىچە خىيال سۈرۈپ ئولتۇرۇپ
كەتتى .

— قىش پەسلى ئۆتۈپ كەتسۇن ، — دېدى ئۇ ئاخىر .
شۇ تاپتا ئۇنىڭ قۇلاقلىرى تۈۋىدە گويىكى مىڭلىغان ، ئون مىڭ-
لىغان قىرغىز ئاتلىرىنىڭ ئۇلۇغ يۈرۈش تەقەززالىقى بىلەن ھەيۋەتلىك
كىشىگەن سادالىرى ئاڭلانغاندەك بولدى ؛ مىڭلىغان ، ئون مىڭلىغان
قىرغىز باتۇرلىرىنىڭ قىلىچلىرىنى يالىڭاچلاپ ئۇران توۋلىغان ئاۋازلىرى
ئاجو قاغاننىڭ قۇلاق تۈۋىدە ياڭرىغاندەك بولدى . قىرغىز قاغاننىڭ قېنى
قىزىدى ، كۆزلىرىدىن ئوت چاقنىدى . « ئۇزاقتىن بۇيان كۆڭلۈمگە پۈ-
كۈپ كېلىۋاتقان ئارزۇلۇق پەيت يېتىپ كەلدى ! » دەپ ئويلىدى ئۇ .
قىرغىز ئاقساقاللىرى ئۆتمۈشتىكى كۆك تۈرك خانلىقىغىمۇ ھەم
ھازىرقى ئۇيغۇر خانلىقىغىمۇ قوشۇلۇشقا ئۇنىماي ، بۆلۈنۈپ چىقىپ كې-
تىش ئۈچۈن كۈرەش قىلىپ كەلگەنىدى . كۆك تۈرك خانلىرىمۇ ، ئۈي-
خۇر قاغانلىرىمۇ ئۇلارنىڭ مۇستەقىللىق ھەرىكەتلىرىنى كۆپ قېتىم باس-
تۇرغانىدى . لېكىن ، قىرغىزلار باشتىن - ئاخىر تىنچىمىدى . ئۇلار ئوقۇل
قوراللىق كۈرەش قىلىش بىلەنلا مەقسىتىگە يېتەلمىگەندىن كېيىن تەد-

رىجىي ھالدا سىياسىي كۈرەش تاكتىكىسىنى قانات يايدۇردى . ئۇيغۇرلار بىلەن ئۈستۈنلۈك تالىشىپ تۇرۇۋاتقان تۈركەش ۋە تۈبۈت (تىبەت) خانلىرى بىلەن مۇناسىۋەتنى قويۇقلاشتۇردى ، تابغاچلارغا ئىتائەت بىلەن دۈرۈپ ، تاڭ سۇلالىسى پادىشاھلىرىنىڭ قوللىشىغا ئېرىشتى ۋە زور ماددىي بايلىقنى قولغا كەلتۈردى .

ئاجو ئاقساقال پۈتۈن قىرغىز خەلقىنى قوزغاپ ، ئۆز ئالدىغا ئايرىم خانلىق تىكلەنگەنلىكىنى ئېلان قىلغاندا ئىچكى - تاشقى قىيىنچىلىقلارغا بوغۇلۇپ ھېچ ھالى قالماي ئۇيغۇرلار قارشىلىق كۆرسەتمىدى ، ئاجونى قىرغىزلارنىڭ قاغانى دەپ ئېتىراپ قىلدى . لېكىن ، ئاجو شۇنىڭ بىلەن بولدى قىلمىدى . ئۇ ئەمدى قىرغىزلارنىڭ قاغانى بولۇش بىلەنلا قانائەت قىلمايتتى ، بەلكى سەددىچىن سېپىلىنىڭ شىمالىدىكى بارلىق قەبىلىلەر - نىڭ ھۆكۈمرانى بولۇشنى كۆزلەيتتى . شۇنىڭ بىلەن ئاجو قاغان ئۈي - خۇرلارغا ھۇجۇم قىلىشنىڭ ئەپلىك پەيتىنى كۈتۈپ ۋەزىيەتنى كۆز - تىشكە باشلىغانىدى . مانا ئەمدى شۇ كۈتكەن ئەپلىك پەيت يېتىپ كەلدى . دەرھال ئاتلىنىش كېرەك ! ئالتۇندەك پۇرسەت كەلدى ! بۇ پۇرسەتنى قولدىن بېرىپ قويۇپ ، ئۇيغۇرلارنىڭ ئۆزىنى ئوڭشىۋېلىشىغا يول قويۇلسا ، كېيىن پۇشايمان قىلغان بىلەن ئورنىغا كەلمەيدۇ .

كۈلۈگ باغا تارقان كەلگەندىن كېيىن ئاجو قاغاننىڭ دىل ئارامى بۇزۇلدى . ئۇ كېچە - كۈندۈز ئۇيغۇر ئېلىگە ھۇجۇم قىلىشنىڭ چارە - تەدبىرلىرىنى ئويلاپ ، جىددىي تەييارلىققا تۇتۇش قىلدى . ھالبۇكى ، تاغ - دالالارنى قاپلىغان ئاپئاق قارغا قاراپ ئەپسۇسلانغان ھالدا بېشىنى چايقايتتى . قەھرىستان قىش كۈنلىرىدە زور قوشۇن بىلەن ئۇزۇن سە - پەرگە ئاتلىنىشقا بولمايدۇ - دە . ئاجو قىرغىز ئاقساقاللىرىنى يىغىپ كې - گەش ئۆتكۈزدى . كېڭەشتە كۈن ئىسسىپ ، قارلار ئېرىگەندە يۈرۈشكە ئاتلىنىش قارار قىلىندى .

قىرغىز ئاقساقاللىرى ھاياجانغا كەلدى . ئۇلارنىڭ كۆزلىرى ئۈمىد ۋە ئىشەنچ بىلەن چاقناپ كەتتى .

— بۇ قېتىم بىز چوقۇم يېڭىمىز ! — دەپ مۇلاھىزە قىلىشتى

ئۇلار ، — ئاجو قاغاننىڭ ئانىسى تۈركەش ، قاتۇنى تۈبۈت سانغۇننىڭ قىزى . شۇڭا ، تۈركەشلەر بىلەن تۈبۈتلەر بىزنى قوللايدۇ . تابغاچلارمۇ بىزگە ئالاھىدە ئېتىبار بىلەن قارايدۇ . ئۇلار بىزگە ماددىي ياردەم بېرىۋاتىدۇ . ئۇلارمۇ بىزنىڭ گۇمران بولۇشىمىزنى خالىمايدۇ ، ئۇيغۇرلار ھازىر پۈتۈنلەي يېتىم قالدى . ئۇنىڭ ئۈستىگە ، بىزنىڭ بۇ يەرلەردە تەبىئىي ئاپەتلەر بولۇپ باقمىدى . ھەر تەرەپتىن قارىغاندىمۇ بەخت قۇشى بىز تەرەپكە ئۇچۇپ كەلمەكتە .

شۇنداق قىلىپ ، قىرغىزلار تەقەززالىق بىلەن كۈتكەن باھار پەسلى يېتىپ كەلدى . لاي — پاتقاقلار قۇرۇپ ، يايلاقلاردا دەسلەپكى ئوت — چۆپلەر ئۈنۈشكە باشلىغان ئىللىق كۈنلەرنىڭ بىرىدە يۈز مىڭ كىشىلىك قىرغىز ئاتلىق قوشۇنى سەپكە تۇرغۇزۇلدى . ئاجو قاغان شەخسەن ئۆزى ئاق بوز ئېتىنىڭ تىزگىنىدىن تۇتۇپ سەپ ئالدىدا تۇراتتى . يوغان گۈلخانغا ئوت يېقىلدى . ئۇزۇن چاپان كىيىپ ، بەل ۋە كۆكرەكلىرىگە قوڭغۇراق ۋە قاداقلارنى ئاسقان چار ساقاللىق شامان يېرە ئويناشقا باشلىدى . قىلىچ ۋە ئوقىيالار بىلەن قوراللانغان ئون مىڭلىغان ئاق قالپاقلىق قىرغىزلار شاماننىڭ ئەسەبىي ھەرىكەتلىرىگە چوڭقۇر ئېتىقادى بىلەن ئۈنچىقماستىن قاراپ تۇرۇشاتتى . شامان ياقىلىرىنى يىرتىپ ، كۆزلىرىنى چەكچەيتىپ :

— ئاتا — بوۋىلىرىمىزنىڭ مۇقەددەس روھلىرى بىزنى قوللاۋاتىدۇ ! جىن — ئالۋاستىلارنى قوغلايلى ! — دەپ قاتتىق ۋارقىرىغاندا كىشىلەر ھەر تەرەپكە قارىتىپ ئوقىيالىرىدىن ئوق ئۇزۇشتى . ئاجو باھادىرلارچە ئۇلۇغۋار قىياپەتتە شامانغا ۋە لاۋۇلداپ كۆيۈۋاتقان گۈلخانغا كۆز تىكىپ تۇراتتى . چاچلىرى پاختىيىپ ، ساقاللىرى چىگىشلىشىپ كەتكەن شامان ئۇنىڭ ئالدىغا كېلىپ خىتاب قىلدى :

— مەن ئاخشام كېچىچە ئۇخلىماي پال سالىدىم ، يۇلتۇزلارغا قارىدىم ، سېنىڭ يولۇڭ ئوچۇقتۇر . زور غەلبە ، زور شەرەپ سېنى كۈتۈپ تۇرماقتا . بۈگۈن سەھەر تۇرۇپ ئىشىك ئالدىغا چىقسام بىر ئاق

بۇغرا بېشىنى جەنۇب تەرەپكە سوزۇپ يېتىتۈ . بۇ جەنۇبتىكى ئورخۇن ،
ئۆتۈكەن تەرەپلەرگە يۈرۈش قىلساڭ سەپىرىڭ قۇتلۇق بولىدۇ دېگەنگە
بېشارەتتۇر . ئىككى يىلدىن بېرى ئورخۇن ، ئۆتۈكەن تەرەپلەردىن
بۇغا - ماراللار كۆپلەپ بىز تەرەپكە كۆچۈپ كېلىۋاتىدۇ . بۇ ئۇي-
غۇرلاردىن ئامەت قاچتى دېگەنگە بېشارەتتۇر .

ئاجو قاغان ئاق قالپاقلىق بېشىنى ئېگىز كۆتۈرۈپ ، كەڭ يەلك-
لىرىنى كېرىپ ، چوڭقۇر تىنىق ئالدى . ئۇنىڭ تۇرقى تېخىمۇ سەلتەنەت-
لىك ، تېخىمۇ مەغرۇر تۇس ئالدى . ئۇ خۇددى ياش يىگىتلەردەك ئىر-
غىپ ئېتىغا مىندى - دە ، ئاشۇ جەنۇب تەرەپكە سۆز بىلەن تەرىپلىگىلى
بولمايدىغان ئاجايىپ بىر مۇرەككەپ ھېسسىيات بىلەن كۆز تىكتى . ئۇ-
نىڭ بويلۇق ئاق بوز ئېتى خۇددى ئىگىسىنىڭ كۆڭلىنى چۈشەنگەندەك
تۆمۈر تاقىلىق تۇياقلىرى بىلەن قوڭۇر يەرنى تىلغاپ ، تېپىچەكلەپ ،
ئالدى پۇتلىرىنى ئېگىز كۆتۈرۈپ ، قاتتىق كىشىندى . قوشۇندىكى باشقا
ئاتلارمۇ خۇددى ئۇنىڭغا ئاۋاز قوشقانداك تەرەپ - تەرەپتىن پۇرقۇپ
كىشىگىلى تۇردى .

ئاجو قاغان تىزگىنىنى قويۇۋەتتى . تاقەتسىزلىنىپ ، تىپىرلاپ
تۇرغان ئاق بوز ئارغىماق جەنۇب تەرەپكە قۇيۇندەك ئۇچۇپ كەتتى . يۈز
مىڭ كىشىلىك ئاق قالپاقلىق قوشۇن ئۇنىڭ كەينىدىن ئات سالىدى .

سەككىزىنچى باب

ئاخىرقى جەڭلەر

ئورخۇن ئۇيغۇر خانلىقىنىڭ تارىخىدىكى بۇ ئەڭ چوڭ ۋەقە ۋە ئەڭ چوڭ پاجىئە مىلادىيە 840 - يىلى ئەتىيازدا باشلانغانىدى .

قىرغىز قوشۇنى ئۇيغۇر يايلاقلىرىغا كىرگەندە ھېچقانداق قارشىلىققا ئۇچرىمىدى . بۇ جايلاردىكى ئاھالىنىڭ كۆپ قىسمى ئۇياق - بۇياققا كۆچۈپ كەتكەن بولۇپ ، يايلاق ۋە قىشلاقلار ئىگىسىز قالغان يەرلەرگە ئوخشايتتى . كۆچمەي قالغانلىرىنىڭ بىر قىسمى قىرغىزلارنى كۆرۈشى بىلەنلا ئۆزلىرىنى دالدىغا ئېلىپ يوشۇرۇندى ، يەنە بىر قىسمى ئۆز ئىخە تىيارى بىلەن ئاجونىڭ ھۆكۈمرانلىقىنى قوبۇل قىلىدىغانلىقىنى بىلدۈرۈشتى . قىرغىزلار بىلەن بىرلىكتە كېلىۋاتقان كۈلۈگ باغا تارقان يول بويى ئۇچرىغان ئاھالىلەرگە تەشۋىق قىلاتتى :

— قارا نىيەتچى كۈلۈگ بەگ زورلۇق بىلەن ھوقۇق تارتىۋالدى . بىز ئۇنى جازالاپ ، ئىلگىرىكى ئايدىنلىق بىلگە قاغاننىڭ قانۇنلۇق ۋارىسىنى تەختكە چىقىرىش ئۈچۈن كېتىۋاتىمىز . بىزگە قوشۇلۇڭلار ! ئاجو قاغان ئادالەتنى ياقلاپ ، بىزگە ياردەم بېرىش ئۈچۈن كەلدى .

ھالبۇكى ، بۇ تەشۋىقاتنىڭ ھېچقانچە ئۈنۈمى كۆرۈلمىدى . قىرغىز قوشۇنى ئوردۇبالىققا يېقىنلاشقانسېرى ۋەزىيەت جىددىيەلەشكىلى تۇردى . يول بويىدىكى ئۇيغۇر ئاقساقاللىرى ئۆز ئادەملىرىنى جەڭگە چاقىرىپ ئاتلىنىپ چىقتى . بىر نەچچە قېتىملىق چوڭ - كىچىك جەڭلەردە بۇ ئاقساقاللارنىڭ ئايرىم - ئايرىم بۆلۈنمە ھالىتىدىكى تارقاق قوشۇنلىرى كەينى - كەينىدىن مەغلۇپ بولدى . ئاخىر قىرغىزلار ئوردۇبالا

لىققا قىستاپ كەلدى .

ئاجو ئاق بوز ئارغىمىقنى دېۋىتىپ ، شەھەر سېپىلغا يېقىن كەلدى ۋە پۈتۈن ئاۋازىنى قويۇپ بېرىپ ۋارقىرىدى :

— ئەي گۇناھكار مانىخەيلەر ! ئاڭلاپ قويۇش ، مەن قۇدرەتلىك قارا قىرغىز خاندانلىقىنىڭ بۈيۈك قاغانى بولمەن ! قورقۇنچاق چاشقان-دەك سېپىل ئىچىگە بېكىنىۋېلىپ قاغان بولۇۋالغان قايسىڭ ؟ سەن ئەمدى تۈگەشتىڭ . سېنىڭ تەقدىرىڭ مېنىڭ قولۇمدا . سېنىڭ ئالتۇن ئورداننى ۋەيران قىلمەن ، ئالتۇن تەختىڭگە ئېتىمنى باغلاپ ، ئۆزۈمنىڭ تۇغۇمنى قادايمەن ! مەن بىلەن ئېلىشالغۇدەك قۇربىڭ بولسا مەيدانغا چىق . ئەگەر ئۇنچىلىك مادارىڭ بولمىسا بۇ يەردىن كەت !

شۇ ھامان سېپىلنىڭ تۆمۈر بىلەن قاپلانغان قوش قاناتلىق يوغان دەرۋازىسى كەڭ ئېچىۋېتىلدى . سېپىل ئىچىدىن ئۇيغۇر قوشۇنى ئاتلى-رىنى چاپتۇرغىنىچە چىقىپ كەلدى . بۇ قوشۇنغا كۈلۈگ بەگ شەخسەن ئۆزى قوماندانلىق قىلغانىدى . ئۇنىڭ شۇ تاپتىكى غەزەپلىك چىرايى بە-ئەينى رىۋايەتلەردىكى جەڭ ئىلاھىنى ئەسلىتەتتى . ئۇنىڭ قوشۇمىسى چىڭ تۇرۇلگەن بولۇپ ، چوڭ - چوڭ قوي كۆزلىرىدىن گويىكى ئوت چاقىناپ تۇراتتى . چېكىلەپ تېگىلغان شەلپەر ياغلىقىنىڭ تېگىدىن چى-قىپ تۇرغان ئۇزۇن قوڭۇر چاچلىرى ئىزغىرىن شامالدا ئۇچۇپ ، پولات ساۋۇت كىيىلگەن كەڭ يەلكىلىرىگە چېچىلىپ تۇراتتى . ئۇنىڭ غاز بو-يۇن ئاق ئارغىمىقى بەئەينى قاناتلىق تۇلپاردەك ئۇچۇپ كەلمەكتە ئىدى . قولىدىكى ئەگرى قىلىچى كۈن نۇرىدا خۇددى ئەينەكتەك ۋالىلدايتتى . ئۇنىڭ شۇ قەدەر باھادىر سۈپەت كۆرۈنۈشى ئۆز جەڭچىلىرىگە غەيرەت ئاتا قىلسا ، دۈشمەنلىرىنىڭ تەنلىرىنى شۈر كەندۈرەتتى .

ئاجو قاغان ئۇنىڭغا زوقلىنىپ قاراپ قالدى .

— بۇ كۈلۈگ بەگ دېگەن ھەقىقەتەن باتۇر ئەزىمەت ئوخشايدۇ ، — دېدى ئۇ .

ئۇنىڭ يېنىدا تۇرغان كۈلۈگ باغا تارقان دەرھال ئىپادە بىل-

دۈردى :

— ئۇ بەك يامان نەرسە ، بۈيۈك قاغانىم . ئۇنى يوقاتمىغۇچە شەھەرنى ئالغىلى بولمايدۇ .

— ئۇنىڭ شۇنداق يامان نەرسە بولۇشىنى خالايمەن ، — دېدى ئاجو ، — باتۇرنى يەڭگەن ئادەملا باتۇر ھېسابلىنىدۇ .

كۈلۈگ بەگ ئۇيغۇر قوشۇنىنىڭ ئەڭ ئالدىدا خۇددى ئاق تۈلپاردا تۇچۇپ كېلىۋاتقاندا يېقىنلاشماقتا ئىدى . ئاجومۇ قىلىچىنى قىنىدىن سۇغۇرۇپ ئېلىپ ، بېشىنىڭ ئۈستىدىن ئېگىز كۆتۈردى . ھەرئىككى تەرەپنىڭ جەڭچىلىرى ھېسابسىز قورقماس ئارسلانلاردەك ئۇران توۋلاپ ، چۇقان سېلىپ بىر — بىرىگە ئېتىلدى . كۆزنى يۇمۇپ ئاچقۇچە سەپلەر ئارىلىشىپ ، دەھشەتلىك ئۇر — يىقىت باشلىنىپ كەتتى .

ئوردۇبالىق ئەتراپلىرىدىكى قارا بالغاسۇن يايلاقلىرىدا بۇنداق دەھشەتلىك جەڭ مەنزىرىسى تېخى كۆرۈلۈپ باقمىغانىدى . كۈچىنىپ قىلىچ ئۇرۇۋاتقان ئادەملەرنىڭ غەزەپلىك نىدالىرى ، ئادەملەردىن بەتەر جىددىيلىشىپ ئۇر كۈپ كەتكەن ئاتلارنىڭ ئەنسىز كىشەنەشلىرى ، پولات تىغلارنىڭ بىر — بىرىگە ئۇرۇلغاندىكى جاڭ — جۇڭ قىلغان سادالىرى ، يارىدارلارنىڭ جان ئاچچىقىدا ئۈن سېلىپ ئىگراشلىرى گويىكى يەر ۋە ئاسماننى قاپلاپ ، كەڭ دالانى مىسلىسىز دوزاخقا ئايلاندۇردى . ئۈچ يىلدىن بېرى قىشتا قار ، يازدا يامغۇر ياغماي قاغىجىراپ كەتكەن تۇپراققا ئۇيغۇرلار ۋە قىرغىزلارنىڭ ئىسسىق قانىلىرى تۆكۈلمەكتە ئىدى .

ئاجو قاغان جەڭ ئەھۋالىنى ئوبدان كۆزىتىپ ، ئۈنۈملۈك قو-ماندانلىق قىلىش ئۈچۈن بىر ئېگىز تۆپىلىككە چىقىپ تۇردى . قارىسا ، ئۇيغۇر قوشۇنى تەدرىجىي ئۈستۈنلۈكنى ئىگىلەپ ، قىرغىزلارنىڭ سەپ-لىرىنى يىمىرىپ بۆسۈپ ئۆتمەكتە ئىدى . بولۇپمۇ ، كۈلۈگ بەگنىڭ شەخسىي قەھرىمانلىقى ئالاھىدە كۆزگە چېلىقىپ تۇراتتى . ئۇنىڭ ۋۇ-جۇدىدا جىسمانىي كۈچمۇ ، قىلىچۈزلىق ماھارىتىمۇ ، قورقماس يۈرەكمۇ تولۇق مۇجەسسەملەشكەن ئىدى . ئۇ ھامان سەپنىڭ ئالدىدا ماڭاتتى ، ۋا-لىلداپ تۇرغان قىلىچىنى چەبدەسلىك بىلەن ئوينىتىپ ، ھەربىر چاققاندا

رەقبەلەردىن بىرىنى يىقىتماي قويمايتتى .
ئاخىر قىرغىزلار ئۆز بارگاھلىرىغا چېكىندى . كۈلۈگ بەگمۇ ئۆز
قوشۇنىنى شەھەرگە قايتۇرۇپ كەتتى .

قىرغىزلار بارگاھ قىلغان ئېگىز تۆپىلىكتىكى ئاق كىگىز ئۆيدە
ئاجو قاغان بىلەن كۈلۈگ باغا تارقان بوزا ئىچىشكەچ ئارام ئېلىپ ئول-
تۇراتتى . ئاجونىڭ چىرايىدا بۇرۇنقى مەغرۇرلۇق ئالامەتلىرى كۆرۈن-
مەيتتى . ئۇ ئەجەبلەنگەن ھالدا خىيال سۈرۈپ قالدى ۋە مۇنداق دېدى :
— مانىخەيلەرنى گۆش يېمەيدۇ ، سۈت ئىچمەيدۇ ، ئۇلار ھەتتا
قۇرت — قوڭغۇزنىمۇ ئۆلتۈرمەيدىغان ياۋاش مۆمىن خەلق دەپ ئاڭلىغا-
ندىم . ئەجەبا ، بۇ ئۇيغۇر مانىخەيلەر خۇددى قۇتىرىغان قاۋانلاردەك
بىزنىڭ ئىككى مىڭدىن ئارتۇق جەڭچىمىزنى قىرىپ تاشلىدىغۇ ؟
باغا تارقان چۈشەندۈرگىلى تۇردى :

— مانى تەلىمانلىرىغا پەقەت دىندارلار بىلەن بىر قىسىم ئاقسۆ-
گەكلەرلا ئەمەل قىلىدۇ . كۆپچىلىك پۇقرالار ئاتاقتىلا مانىخەي . ئۇلار
بىر تەرەپتىن مانى ئىبادەتخانىلىرىدا ئىبادەت قىلسا ، يەنە بىر تەرەپتىن
شامانلارغا سىغىنىدۇ ، گۆشنىمۇ يەۋىرىدۇ ، سۈت تۇرماق مەي — شاراب-
نىمۇ ئىچىۋېرىدۇ .

— ھىم ، — دەپ ئاۋازىنى سوزدى ئاجو ، — مەن تېخى ئۆي-
خۇرلار مانى دىنىغا كىرىپ ، دائىم روزا تۇتىمىز ، پەرھىز قىلىمىز دەپ
تۈزۈك بىر نېمە يېمەي ئورۇقلاپ ، ئاجىزلاپ يۈرىدىغان ، جەڭگىۋارلىقى
سۇسلىشىپ كەتكەن خەق دەپ يۈرۈپتىمەن .

— ئۇنداق دېگىلى بولمايدۇ ، — دېدى تارقان بېشىنى چايد-
قاپ ، — ئۇلارنىڭ جەڭگىۋارلىقى سۇس ئەمەس ، لېكىن ئۇلار ئىتتىپاق-
لىشالمايدۇ ، ئۆزئارا چىقىشالمايدۇ . ئۇلارنىڭ يۇرتۋازلىق ، قەبىلىۋازلىق
خاھىشى ناھايىتى كۈچلۈك .

— ھىم ، — ئاجو يەنە ئاۋازىنى سوزۇپ بېشىنى ئىرغىتتى ، —
ئۇنداق بولسا ئۇلارنى ھامان يېڭىدىكەنمىز .

كۈلۈگ بەگ ئوردۇبالىق قەلئەسىگە قايتىپ كەلگەندىن كېيىن دەرھال يېقىنلىرىنى كېڭەشكە چاقىردى .

— ئەھۋالنىمىز ئېغىر ، — دېدى ئۇ ، — قىرغىزلار ناھايىتى كۆپ ئىكەن . بۇ قېتىمقى جەڭگە ئۇلارنىڭ پەقەت ئوتتۇرا قىسمىلا قاتناشتى . ئوڭ ۋە سول قانات قىسىملىرى تېخى بۇ يەرگە يېتىپ كەلمىدى . ئەگەر ئۇلار بىرلەشمە ھۇجۇم قوزغىسا شەھەرنى ئۇزاققىچە ساقلاپ تۇرالشىمىز تەس .

— كېڭەش ئىشتىراكچىلىرى غۇلغۇلا قىلىشتى :

— بۇ شەھەردىكى ئون — يىگىرمە مىڭ قورۇقچى ئۆكەرلەر بىلەنلا چوڭ ئۇرۇش قىلغىلى بولمايدۇ . باشقا جايلاردىكى قوشۇنلارنىمۇ سەپەرۋەر قىلىش كېرەك .

— بارلىق تېگىن ، تارقانلارنىڭ كۈچىنى بىرلەشتۈرۈش كېرەك .
— بىراق ، بەگ — تۆرىلىرىمىز بىر — بىرىگە ئاداۋەت ساقلاپ ، تېخىچە ئۆزئارا تىز كىشىپ ، توقۇنۇشۇپ تۇرۇۋاتسا ئۇلارنى قانداقمۇ بىر — لىككە كەلتۈرگىلى بولىسۇن .

— تېخى بىر قىسىم ئاقساقاللىرىمىز قىرغىزلار بىلەن بىرلىشىپ بىزگە قارشى تۇرۇۋاتامدۇ .

كۈلۈگ بەگنىڭ قوشۇمىسى تۈرۈلدى .

— ئۆگە تېگىن بىلەن پان تېگىنگە دەرھال چاپارمەن ئەۋەتەيلى ، — دېدى ئۇ .

باشقىلار يەنە غۇلغۇلا قىلىشتى :

— مۇشۇ ئىككى تېگىن كەلگەن بولسىمۇ چوڭ ئىش بولاتتى . بىراق ، ئۇلار كېلەرمۇ ؟ ئۇلارنىڭ ھەر ئىككىسى بىزگە بويۇن تولغاچ ، ئۆز بېشىمچىلىق قىلىپ يۈرمەمدۇ .

— شۇ گەپ ئەمەسمۇ ! ئۆگە تېگىن ئوچۇقتىن — ئوچۇق ئۆك — تىچىلىك قىلىپ ، بىزگە تەھدىت سېلىپ يۈرۈۋاتامدۇ .

— توغرا ، پان تېگىنمۇ ئىچىدىكى گېپىنى دېمەي جىم يۈرگىنى

بىلەن بەربىر بىزنى قوللىمايدۇ .

— راست ، ئۇلار بىزگە ئۆچمەنلىك ساقلاپ ، شەھەردە تۇرمايمىز دەپ چىقىپ كېنىشتىغۇ .

كۈلۈگ بەگ قول ئىشارىسى قىلىپ ، باشقىلارنى سۆزلەشتىن توختاتتى .

— ئېيتقىنىڭلار دۇرۇس ، — دەدى ئۇ ، — لېكىن ھازىرقىدەك جىددىي پەيتتە ئۇلار بىزگە ياردەم بېرىش ئۈچۈن كېلىدۇ . مەن ئۇلارنى چۈشىنىمەن . ئۇلار قىرغىزلار تەرەپكە ئۆتۈپ كەتمەيدۇ .

كېڭەش ئاياغلاشتى . شۇ كۈنلا ئەڭ ئېسىل ئارغىماقلارغا مىنگەن چاپارمەنلەر ئۆگە تېگىن بىلەن پان تېگىننىڭ تۇرار جايلىرىغا يۈرۈپ كەتتى . ۋەھالەنكى ، چاپارمەنلەر بىر كۈنلۈك يەرگە ئۇزاپ بارغاندا قىرغىزلارغا دوقۇرۇشۇپ قېلىپ ھەممىسى ھالاك بولدى .

ئاجو ئۆزىنىڭ ئوڭ قانات ۋە سول قانات قىسىملىرىنى كۈلۈگ بەگنىڭ مۆلچەرىدىكىدىن خېلى بالدۇر يىغىپ ، ئوردۇبالققا ئومۇميۈزلۈك ھۇجۇم قوزغىدى . ئوردۇباللق گەرچە ئورخۇن ، سېلىنگا ۋادىلىرىدىكى قەلئە ، شەھەرلەرنىڭ ئەڭ كاتتىسى بولسىمۇ ، ئوتتۇرا تۈزلەڭدىكى تابغاچلارنىڭ شەھەرلىرىدەك ئۇنداق چوڭ ئەمەس ، سېپىللىرىمۇ ئۇنداق ئېگىز ئەمەس ، دەرۋازىلىرىمۇ ئۇنداق مۇستەھكەم ئەمەس ئىدى . يۈزىمىڭ قىرغىز شەھەرنى تولۇق چەمبەر شەكلىدە قامال قىلىپ ، ئون ئىككى دەرۋازىنىڭ ھەممىسىگە تەڭلا تېگىش قىلدى . شەھەر مۇھاپىزەتچىلىرى ئۇلارغا ئوقىيادىن ئوق ياغدۇردى ، تاش - كېسەكلەرنى ئاتتى ، سېپىلغا شوتا قويۇپ چىقىپ كەلگەنلەرگە نەيزە سانجىدى ، شوتىلارنى ئاغدۇرۇپ تاشلاشتى .

قىرغىزلار بىر كۈن كەچكىچە ئۈزۈلدۈرمەي ھۇجۇم قىلدى . سېپىل تۈۋىلىرىگە ئۇلارنىڭ جەسەتلىرى دۆۋىلىنىپ كەتتى . شۇنداق تىمۇ ، ئۇلار بولدى قىلىمىدى ، كەينى - كەينىدىن يوپۇرۇلۇپ كېلىۋەر-دى . ئىككىنچى كۈنىگە كەلگەندە ئۇلار تۆمۈر باشلىق يوغان لىم يا-غاچلار بىلەن ئۇرۇپ - سوقۇپ يۈرۈپ بىر دەرۋازىنى بۇزدى . قىلىچۇاز-

لىق ، نەيزىۋازلىق باشلىنىپ كەتتى . بىردەمدىلا دەرۋازىنىڭ ئىچى - تېشىدا ھەر ئىككى تەرەپنىڭ بىر تالاي ئادەملىرى جان ئۈزۈپ يېتىپ قالدى . ئۇنىڭغىچە ئىككىنچى دەرۋازىمۇ پاچاقلاندى . قىرغىزلار خۇددى تۇغاننى بۆسۈپ ئۆتكەن زور كەلكۈندەك شەھەر ئىچىگە يامراپ كىرىشكە باشلىدى . شەھەر ئاھالىسى قىلىچ ، نەيزە ، پالتا ، گۈرۈزلەرنى كۆتۈرۈ- شۈپ ، كوچا - كوچىلاردا قانلىق جەڭگە چۈشۈپ كەتتى . پۈتۈن شە- ھەر گويا ھالاكەت قاينىمىغا ئايلاندى .

كۈلۈگ بەگ باشتىن - ئاياغ بىرىنچى سەپتە تۇرۇپ ، شەھەر مۇداپىئەسىگە شەخسەن ئۆزى قوماندانلىق قىلدى . ئۇنىڭ بىلەن بىللە جان تىكىپ جەڭ قىلىۋاتقان نۆكەرلەر سان جەھەتتە ئۆزلىرىدىن نەچچە ھەسسە ئارتۇق ئىستېلاچىلارنىڭ ھۇجۇملىرىنى كەينى - كەينىدىن قا- تۇرغان بولسىمۇ ، بارغانسېرى قىرىلىپ ئاز قالماقتا ئىدى .

— كۈلۈگ بېگىم ، ئەمدى شەھەردىن بۆسۈپ چىقىپ كېتەيلى ، — دېدى سانغۇنلاردىن بىرى .

كۈلۈگ بەگ تولا قىلىچ چېپىپ چارچىغان ، ھاسىرىغان ، كۆز- لىرى قىزىرىپ كەتكەن ھالدا جەڭ مەيدانىغا بىرقۇر نەزەر تاشلىدى .

— قاغاننى قۇتۇلدۇرۇپ چىقىپ كېتەيلى ، — دېدى ئۇ .

ئۇلار خان جەمەتى ماكانلاشقان ئىچكى قەلئەگە كىردى . كۈلۈگ بەگ سارايدىن ئۆسمۈر قاغان قوزا تېگىنى يېتىلەپ چىقتى .

— قاغاننى ئوتتۇرىغا ئېلىپ ، شەھەردىن چىقىپ كېتىڭلار ، مەن سىلەرنى قوغداپ تۇرىمەن ، — دېدى ئۇ سانغۇنلاردىن بىرىگە .

ھالبۇكى ، ئۇلارنىڭ ھېچقايسىسى شەھەردىن چىقىپ كېتىشكە ئۈلگۈرەلمىدى . قىرغىزلار مۇتلەق ئۈستۈنلۈكنى ئىگىلەپ ، پۈتۈن شە- ھەرنى قاپلاپ كەتكەنىدى . ھايال ئۆتمەي ئۇلار ئىچكى قەلئەگىمۇ بېسىپ كىردى .

— قاغاننى قۇتقۇزۇڭلار ! — دەپ ۋارقىردى كۈلۈگ بەگ ۋە قىلىچنى يالىڭاچلاپ ياۋنىڭ ئالدىغا ئېتىلدى .

لېكىن ئۇ ئېتىغا مىنىشكىمۇ ئۈلگۈرمىدى . قىرغىزلار ھەر تەرەپتىن

ئاتلىرىنى چاپتۇرۇپ كېلىپ ئۇنى قورشىۋالدى . كۈلۈگ بەگ خۇددى تۇزاققا چۈشكەن ئارىسلاندىك غەزەپ بىلەن ھۆركىرەپ ، چاقماق تېزلىك كىدە ئۇياق - بۇياققا قىلىچ ئۇردى . بىر قىرغىزنىڭ ئېتى قاتتىق كىشىنەپ يەرگە « گۈپ » قىلىپ يىقىلدى . شۇ دەققە ئىچىدە تەرەپ - تەرەپتىن ئۇرۇلغان قىلىچلارنىڭ زەربىسىدە باش - كۆزلىرى قىپقىزىل قانغا بويالغان كۈلۈگ بەگمۇ مەڭگۈ ئورنىدىن تۇرماس بولۇپ يىقىلدى .

ئۆسمۈر قاغان قورقۇپ يىغلاپ كەتتى . نۆكەرلەر ئۇنى ئوتتۇرىغا ئېلىپ قوغداپ ، ھۇجۇمچىلار بىلەن قاتتىق تىرىكشىپ ئېلىشتى . لېكىن ، بۇنداق تەڭسىز ئېلىشىشمۇ ئاسانلا ئاياغلاشتى . ئۆسمۈر قاغان ۋە بارلىق نۆكەرلەرنىڭ بىرى قالماي ھەممىسى قىرىپ تاشلاندى .

قىرغىزلار تەنتەنىلىك چۇقان سېلىپ ، ئوردا ئىچىنى بۇلاڭ - تالاڭ قىلىشقا كىرىشتى . بۇ يەردە ئالتۇن - كۈمۈش ، تاۋار - دۇردۇن ۋە ھەرخىل قىممەتلىك بۇيۇملار ناھايىتى كۆپ ئىدى . قىرغىزلار بۇ نەرسىلەرنى قويۇنلىرىغا ، تاغار - خالتىلىرىغا تىقىپ ، ئاتلىرىغا غانجۇغىلاپ بۇلاڭچىلىقتا بەسلەشمەكتە ئىدى . ئۇششۇمتۇت كىمدۇر بىرىنىڭ :

— ۋاھ ، بۇنىڭغا قاراڭلار ! — دەپ ئۇنلۇك خىتاب قىلغىنى ئاڭلاندى .

بۇ خىتابنى ئاڭلىغان يېقىن ئەتراپتىكى قىرغىزلار تېخىمۇ چوڭ بايلىق تېپىلغان ئوخشايدۇ دەپ ئويلاپ ، نەقىشلىك ئىشىكى كەڭ ئېچىپ ۋېتىلگەن ئۆيگە يۈگۈرۈپ كىرىشتى . بۇ تەيخې قانۇننىڭ ھۇجرىسى ئىدى . يوتقان - كۆرىپىلەر قالايمىغان چېچىلىپ ياتقان كاڭ ئۈستىدە سۇس قىزىل رەڭلىك تاۋار كۆڭلەك كىيگەن تەيخې قاتۇن تەنھا ئۆزى دۈگىدىپ ئولتۇراتتى . ھۇجرىسىغا زورلۇق بىلەن بېسىپ كىرگەن قوراللىق كىشىلەرگە ياشقا تولغان ۋەھىمىلىك كۆزلىرى بىلەن تىكىلىپ قالغان بۇ ئېسىلزادە تابغاچ ئايال شۇ تاپتا خۇددى ئەپسانىۋى رىۋايەتلەر - دىكى سىرلىق قەسىرلەردە تۇيۇقسىز ئۇچراپ قالدىغان خاسىيەتلىك ساھىبجامالغا ئوخشاش كۆرۈنۈپ كەتتى .

قىرغىزلارنىڭ چوڭلىرىدىن بىرى ھېسسىياتىنى بېسىۋالماي :

— بۇ مېنىڭ ئولجام ! — دەپ خىتاب قىلدى — دە ، ئىتتىك كېلىپ ، تەيخېنىڭ قولىدىن تارتىپ ئۆرە تۇرغۇزدى .
— بولمايدۇ ! — دېدى قىرغىزلارنىڭ يەنە بىر چوڭى ، — ئۇ قاتۇن . ئۇنى ئاجوغا تاپشۇرۇشىمىز كېرەك .

× × ×

قىرغىزلار ئورخۇن ئۇيغۇر خانلىقىنىڭ ئاستانىسى ئوردۇبالىقنى ئىشغال قىلغاندىن كېيىن ئاجو ئۆزىنىڭ ئۇزاقتىن بۇيان كۆڭلىگە پۈكۈپ كەلگەن ئارزۇسى بويىچە ئوردىغا كىرىپ ئاق بوز ئېتىنى ئالتۇن تەختكە باغلىدى ، ئوردىنىڭ ئىشىك ئالدىغا ئۆزىنىڭ تۇغىنى تىكلىدى . ئاندىن ئۇ غالىبانە قىياپەتتە ساراي ئىچىنى ئايلىنىپ چىقتى — دە ، يەنە ئۆزىنىڭ دالادىكى بارگاھىغا قايتىپ كەتتى . بۇ قىر ھۆكۈمدارى شەھەردە تۇرۇشنى خالىمايتتى . ئۇ شەھەر ئاھالىسىنى راھەتپەرەسلىككە بېرىلىپ ، ھۇرۇنلىشىپ كەتكەن يارىماس خەلق دەپ ياراتمايتتى .

— بۈيۈك ئاجونى تابغاچ قاتۇنىنىڭ ھۇجرىسىغا باشلايلى ، — دېدى قىرغىز جەڭچىلەردىن بىرى .

ئاجو ئىنكار قىلىش مەنىسىدە بىر قولىنى كۆتۈرۈپ قويدى .
— خاتالاشتىڭ ، باتۇر جەڭچى ، — دېدى ئۇ ، — مەن ئۇنىڭ ئالدىغا كىرمەيمەن ، ئۇنى مېنىڭ ئالدىمغا ئېلىپ كىرىڭلار .

قىرغىزلار قورقۇپ چىرايى تاتىرىپ كەتكەن تەيخې قاتۇننى ئا . جونىڭ ئاق كىگىز ئۆيىگە ئېلىپ كىرىشتى . تەيخېنى باشلاپ كىرگەن ئاقساقال مۇراجىئەت قىلدى :

— ئاتا — بوۋىلىرىمىزدىن كېلىۋاتقان ئادەت بويىچە مەغلۇپ بولغان خاننىڭ خوتۇنى غالىب خانغا تەئەللۇق بولىدۇ . تەيخې ئەمدى بۇ يۈك ئاجوغا خوتۇن بولۇشى كېرەك .

ئاجو مېيىقىدا كۈلۈپ قويدى .
— ئۇنى ئايرىم كىگىز ئۆيىگە ئورۇنلاشتۇرۇڭلار ، — دېدى ئۇ .

ئاقساقال يەنە تەيخېنى باشلاپ چىقىپ كەتتى . ئاجو ئۆزىگە
ھەمراھ بولۇپ ئولتۇرغان ئىككى سانغۇنغا قاراپ مۇنداق دېدى :
— بۇ تابغاچ خوتۇنى ئاتا - ئانىسىنىڭ قولىغا تاپشۇرۇپ بې-
رەيلى . ئۇنى بۇ يەردە تۇتۇپ قالساق بولمايدۇ .
— ئۇنى خوتۇن قىلمايمىز ؟ — دەپ سورىدى سانغۇنلاردىن
بىرى .

— ياق ، — دېدى ئاجو ، — بۇ خوتۇنى تۇتۇپ قالساق تابغاچ
خاننىڭ ئاچچىقى كېلىشى مۇمكىن . تابغاچلارنىڭ چىشىغا تېگىپ قوي-
مايلى .
— دانا پىكىر ، — دەپ ئۇنىڭ سۆزىنى قۇۋۋەتلىدى سانغۇنلار-
نىڭ بىرى .

— توغرا ، — دەپ سۆزگە قوشۇلدى ئىككىنچى سانغۇن ، —
تەيخېنى تۇتۇپ قالساق تابغاچ پادىشاھ قىزىنىڭ تەقدىرىدىن ئەنسىرەپ
بىزگە قارشى تەدبىر قوللىنىشى مۇمكىن .
ئاجو سانغۇنلاردىن بىرىگە ۋەزىپە تاپشۇردى :
— سەن قول ئاستىڭدىكى قوشۇنۇڭ بىلەن تەيخېنى ھىمايە قى-
لىپ ئەتە ئەتىگەندە يولغا چىققىن ، چاڭئەنگە بېرىپ ئۇنى تابغاچ پادى-
شاھىنىڭ ئۆز قولىغا تاپشۇرۇپ بەرگىن ، بىزنىڭ تابغاچلارغا داۋاملىق
سادىق بولىدىغانلىقىمىزنى ئېيتقىن .
— خوپ ، ئېيتقىنىڭىزدەك قىلىمەن ، بۈيۈك ئاجو .

× × ×

كۈلۈگ بەگ بىلەن چىقىشالماي ، شەھەردە تۇرۇشتىن يالنىيىپ ،
قارا بالغاسۇن يايلاقلىرىدا بارگاھ قۇرۇپ تۇرۇۋاتقان ئۆگە تېگىن قىر-
غىزلارنىڭ ئوردۇبالىققا ھۇجۇم قىلغانلىقىدىن خەۋەر تېپىپلا قول ئاستى-
دىكى قوشۇننى باشلاپ يۈرۈشكە ئاتلاندى . ئوردۇبالىققا بىر كۈنلۈك يول
قالغان يەرگە كەلگەندە چارلىغۇچىلار يىراقتىن كېلىۋاتقان قىرغىز قو-

شۇنىنى بايقىدى .

قېنى قىزىق ئۆگە تېگىن بۇ خەۋەرنى ئاڭلاپ خۇشال بولۇپ
كەتتى .

— بىكارچىلىقتا ئىچم سىقىلىپ ، بۇرۇقۇرما بولۇپ كەتكەندە
بىم . مانا ئەمدى مەن قىلىدىغان ئىش چىقىپتۇ . قېنى ، قىرغىزلارنىڭ
كارامىتى قانچىلىك ئىكەن ، مەن بىر كۆرۈپ باقايچۇ ! — دېدى ئۇ ۋە
قىلىچىنى يالىڭاچلاپ ، ئېتىنى بوراندەك چاپتۇردى .

ئۆگە تېگىنگە دالادا ئۇچرىغان بۇ قوشۇن ئۇرۇشقا كېتىۋاتقانغا
ئوخشىمايتتى . ئۇلارنىڭ ئارىسىدا ئۈستى يېپىق مەپىلەر ۋە يۈك بېسىلغان
كۆتەك ھارۋىلار بولۇپ ، قىرغىز چەۋەندازلار شۇلارنى قوغداپ كېتىۋا-
تاتتى . ئۆگە تېگىننىڭ جەڭچىلىرى ئاتلىرىنى بولۇشىغا چاپتۇرۇپ
ئۇلارنىڭ ئۈستىگە باستۇرۇپ كەلدى . قىرغىزلار ئۆزلىرىگە خاس قەي-
سەرلىك بىلەن قاتتىق قارشىلىق كۆرسەتتى . ئۇيغۇر جەڭچىلىرىنىڭ
قەيسەرلىكىمۇ ، ئەلۋەتتە ، ئۇلاردىن قېلىشمايتتى . بىر مەيدان دەھشەتلىك
چېپىشىشتىن كېيىن قىرغىزلارنىڭ بىرى قالماي ھەممىسى قىرىپ
تاشلاندى . ئۆگە تېگىننىڭ جەڭچىلىرى ھارۋا ، مەپىلەرنى ئاخشۇرغىلى
تۇردى .

قىممەتلىك رەختلەر بىلەن يېپىلىپ ، ھەممىدىن كۆركەم بېزەل-
گەن بىر مەپىدە تەيخې قانۇن ئولتۇراتتى . يەنە بىر مەپىنىڭ يېنىدا ئاق
ساقاللىق بىر قىرغىز مۆتمۈەرنىڭ قانغا مىلەنگەن جەستى تۈگۈلۈپ يا-
تاتتى . تەيخې ئۆگە تېگىننى تونۇيتتى . شۇڭا ، ئۇ دەرھال قورقۇنچىنى
بېسىۋالدى .

— ئۇلار مېنى چاڭئەنگە ئاپىرىپ قويماقچى بولغان ، — دېدى ئۇ
ئۆزىنىڭ ئالدىدا ئاتتىن چۈشكەن ئۆگە تېگىنگە .

ئۆگە تېگىن تەيخېگە بىردەم قارىۋالغاندىن كېيىن ئۈنچىقماستىن
باشقا ھارۋىلارنى ئارىلاپ چىقتى . ھارۋىلارغا ئوپ — توپ يىپەك رەخت-
لەر ، ئالتۇن — كۈمۈش بۇيۇملار ، سۆسەر ۋە بۇلغۇن تېرىلىرى ، زىنە
نەتلىك ئېگەر — توقۇملار دۆۋىلەپ بېسىلغانىدى .

— ئوردۇبالىقتا قولغا چۈشۈرگەن ئولجىلارنى تابغاچ پادىشاھغا تەقدىم قىلماقچى بوپتۇ — دە ، — دېدى ئۆگە تېگىن .

تەيخې قاتۇن مەپىدىن بېشىنى چىقىرىپ قارىدى ۋە ئەتراپتا قالايمىقان چېچىلىپ ياتقان جەسەتلەرنى كۆرۈپ ھوشىدىن كەتكىلى تاس قالدى . ئۆگە تېگىن ھارۋىلارنى كۆرۈپ بولۇپ ئۇنىڭ يېنىغا كەلدى . ئۇزاقتىن بېرى بۇ تابغاچ خوتۇنغا كۆزى چۈشۈپ يۈرەتتى ، ئۇنىڭ يايلاق ئاياللىرىغا ئوخشىمايدىغان ئۆزگىچە گۈزەللىكىگە ھەۋەس قىلاتتى ، ئۇنىڭ تەمىنى بىر تېتىپ باقسام دەپ ئىچى قىزىتتى . مانا ئەمدى تەقدىر بۇ تابغاچ خېنىمنى ئۇنىڭ قولغا تۇتقۇزدى .

ئۆگە تېگىن تەيخېگە كۈلۈمسىرەپ قاراپ ، تامىقىنى قىرىپ قويدى .

— قورقماڭ ، ئەمدى سىزگە ھېچكىم چېقىلالمايدۇ ، — دېدى ئۇ .

تەيخې گەپ قىلمىدى . سادىر بولۇۋاتقان بۇ قورقۇنچلۇق ۋەقە . لەردىن ئۇ تېخىچە ئېسىگە كېلەلمىگەنىدى . ئۆگە تېگىن يەنە گەپ قىلدى :

— قىرغىزلار كۈلۈگ بەگنىمۇ ، قاغاننىمۇ ئۆلتۈرۈپ تاشلاپتۇ . ئەمدى مەن قاغان بولىمەن . شۇڭا ، سىز ئەمدى مېنىڭ ئەمرىمگە ئۆتتىڭىز ، مېنىڭ قاتۇنۇم بولسىز .

تەيخې نېمە دېيىشنى ، نېمە ئويلىشىنى بىلمەي ، داڭقىتىپ تۇرۇپلا قالدى . ئۆگە تېگىن يوغان دىقماق قوللىرى بىلەن تەيخېنىڭ يۈم-شاق بەدىنىنى ئۆزىگە تارتىپ ، ئۇنى مەپىدىن چۈشۈردى ۋە مەھكەم قۇچاقلىدى ، يىرىك ساقال — بۇرۇتىنى ئۇنىڭ سۈزۈك مەڭزى ۋە بويىنىغا ياقىتى .

× × ×

پان تېگىن ئوردۇبالىق پاچىئەسىنى بىر نەچچە كۈندىن كېيىن

ئۇقتى ۋە ئۇمۇدەرھال قوشۇن تارتىپ چىقتى . بۇ چاغدا پۈتۈن قارا بال
خاسۇن دىيارى قىرغىزلارنىڭ قولىغا ئۆتۈپ بولغانىدى . پان تېگىننىڭ
قوشۇنى نەگىلا بارسا ، ھەممە يەردە قىرغىزلار بىلەن توقۇنۇشۇپ قالات-
تى . ھەر كۈنى بىر نەچچە قېتىمدىن چوڭ - كىچىك جەڭلەرنى قىلىپ ،
بەزىدە ئىلگىرىلەپ ۋە بەزىدە چېكىنىپ دالادا ئايلىنىپ يۈرۈشكە توغرا
كەلدى .

— بۇنداق تەۋەككۈلچىلىك بىلەن ئۇدۇل كەلگەن يەرگە قار-
خۇلارچە ئۇسۇپ يۈرۈۋەرسەك بولمايدۇ ، — دېدى پان تېگىن سان-
خۇنلارغا ، — ئالدى بىلەن ئەھۋالنى ئېنىقلاپ ، ۋەزىيەتنى چۈشىنىپ
دەرھال قىرغىزلار تەرەپلەرگە چارلىغۇچىلار ھەم تەجرىبىلىك ئايغاقچىلار
ئەۋەتلىسۇن .

ئەۋەتلىگەن چارلىغۇچى ۋە ئايغاقچىلار ئۇزاق ئۆتمەي قايتىپ
كېلىپ مەلۇمات بېرىشتى .

— ھىم ، ئەمدى ياخشى بولدى ، — دېدى پان تېگىن قانائەت-
لەنگەن ھالدا ، — ئۇلارنىڭ ئاجو دېگەن باشلىقىنىڭ نەدە تۇرۇۋاتقانلى-
قىنى ئەمدى بىلىدىم .

شۇنىڭ بىلەن پان تېگىن قوشۇنى ئايغاقچىلارنىڭ يول باشلىشىدا
تېز ئىلگىرىلەپ ، ئىككى كۈندىن كېيىن ئاجونىڭ بارگاھىغا يېتىپ
كەلدى ۋە تۇن قاراڭغۇسىدىن پايدىلىنىپ تۇيۇقسىز ھۇجۇم قىلدى .
قىرغىزلار بۇنداق كۈتۈلمىگەن زەربىدىن ئالاقزادە بولۇپ ، ئۆزلىرىنى
ئوڭشىۋالماي قالدى . ئاجو ئۆزىنىڭ ئەڭ خىللانغان باتۇرلاردىن تەش-
كىللەنگەن قورۇقچىلىرىنى باشلاپ كېلىپ جەڭگە چۈشتى . شۇ ئەسنادا
ئۇيۇقچىلىقتا پىتىراپ كەتكەن باشقا قىرغىزلارمۇ ئېسىنى يىغىۋېلىپ قاي-
تۇرما ھۇجۇمغا ئۆتتى .

بۇ قىرغىزلار ئۇيغۇر يېرىگە باستۇرۇپ كىرگەندىن بۇيانقى ئەڭ
قاتتىق جەڭ بولدى . ھەر ئىككى تەرەپنىڭ جەڭچىلىرى بىر - بىرىدىن
قېلىشمايدىغان باتۇرلار ئىدى . ئۇلار ئارىسلانلاردەك ھۆر كىرەپ ، قاپلان-
دەك شىددەت بىلەن بىر - بىرىگە ئېتىلاتتى . ھەربىر جەڭچى بىر قە-

دەممۇ كەينىگە چېكىنمەي مەسلىسىز جاسارەت بىلەن جان تىكىپ ئېلىش-
ماقتا ئىدى . ھەر ئىككى تەرەپتىن ئەجەل تاپقان يىگىتلەر ئات ئۈستىدىن
قوڭۇر يەرگە دومىلاپ چۈشكىلى تۇردى .

شۇ ئەسنادا يېقىن ئەتراپتىكى باشقا قىرغىز قوشۇنلىرى بۇ جەڭ-
دىن خەۋەر تېپىپ تېزلىكتە يېتىپ كەلدى . پان تېگىن سان جەھەتتە
نەچچە ھەسسە ئارتۇق بولغان قىرغىزلارغا يەنە قاراملىق بىلەن ھۇجۇم
قىلىۋېرىشتىن باش تارتىپ ، ئۆز قوشۇنىنى چېكىندۈردى .

تاڭ يورۇپ قالغان مەزگىل ئىدى . قىرغىزلار ئۇلارنى توختىماي
قوغلىدى ، لېكىن ھەر قانچە كۈچەپمۇ يېتىشەلمىدى . ئاجو ئۇلارنىڭ
كەينىدىن قاراپ زوقمەنلىك بىلەن خىتاب قىلدى :

— ھەي ! نېمىدېگەن ئېسىل ئاتلار ! نېمىدېگەن باتۇر ئەزىمەتلەر
بۇلار ! بولدى ، قوغلاشنى توختىتىڭلار !

سانغۇنلاردىن بىرى ئېتىراز بىلدۈردى :

— بۈيۈك ئاجو ، ئۇلارنى بىراقلا يوقاتمىغۇچە توختىمايلى .

ئاجو تەمكىنلىك بىلەن بېشىنى چايقاپ قويدى .

— ياق . بۆكتۈرمىگە چۈشۈپ قېلىشىمىز مۇمكىن .

قىرغىزلار قوغلاشنى توختاتتى . ئۇيغۇرلارمۇ كەينىگە قاراپ
توختىدى . ئۇلارنىڭ قاتارىدىن چىرايلىق قارا گىر ئاتقا مىنگەن بىرى
ئايرىلىپ چىقىپ قىرغىزلارغا يېقىنراق كەلدى ۋە قاتتىق ۋارقىراپ مۇنداق
دېدى :

— ئەي ئاجو ، ئادەملىرىڭنىڭ كۆپلۈكى بىلەن كۆرەڭلەپ
كەتمە ! مېنى تونۇپ قوي ، مەن پان تېگىن بولمەن . بىز يەنە كۆرۈ-
شىمىز ، ئەدەپىڭنى ئۆزۈم بېرىمەن !

پان تېگىن شۇ گەپنى دەپلا كەينىگە بۇرۇلدى . دە ، ئېتىنى قۇ-
يۇندەك چاپتۇرۇپ يىراقلاشتى . بىر نەچچە دەققە ئىچىدىلا ئۇيغۇر قو-
شۇنى كۆزدىن غايىب بولدى . ئاجو ئۇلارنىڭ كەينىدىن ئۇزاققىچە قاراپ
تۇرۇپ قالدى . خۇددى ئۆزىگە ئوخشاشلا ئاق بوز ئات مىنگەن بىرىدە-
گىت كېلىپ ئۇنىڭ يېنىدا توختىدى .

— ئاجو ئاتا، نېمىنى ئويلاۋاتسىز؟ — دەپ سورىدى ئۇ .
— ئوغلۇم، بۇ پان تېگىن مەن ھازىرغا قەدەر كۆرگەن رەقىبىلەر
ئىچىدىكى ئەڭ يامىنى ئىكەن ، — دېدى ئاجو ، — ئۇنى يوقاتمىساق
بىزگە خاتىرجەملىك بولمايدۇ .

يىگىتنىڭ كۆزلىرىدە نارازىلىق ئالامەتلىرى ئىپادىلەندى .
— ئەسلىدە بۈگۈن جەڭنى توختاتماي ، مۇشۇ بىر قېتىمدىلا
ئۇنى يوقىتىش كېرەك ئىدى ، — دېدى ئۇ .
ئاجو بېشىنى چايقىدى .

— ئۇلار بەك تۇيۇقسىز ھۇجۇم قىلغان بولغاچقا سەپلىرىمىز
چېچىلىپ كېتىپ ، نۇرغۇن چىقىم تارتتۇق . بۇنداق ئەھۋالدا داۋاملىق
ئۇرۇش قىلىش خەۋپلىك بولىدۇ . تەۋەككۈلچىلىك قىلمايلى . بىز ئالدى
بىلەن قوشۇننى قايتىدىن رەتكە سېلىپ ، پۇختا تەييارلىق قىلايلى . ئاندىن
پۈتۈن كۈچىمىزنى مەركەزلەشتۈرۈپ ئۇنى يوقىتىمىز .

— بولىدۇ ، ئاجو ئاتا ، — دېدى يىگىت بۇ گەپلەرگە قايىل بول-
غان قىياپەتتە ، — لېكىن بىر ئىلتىماسم بار ، بۇ پان تېگىن دېگەن
ئەبلەخنى يوقىتىشقا مېنى ئەۋەتىڭ .

ئاجو تەڭدىن تولمىسى ئاقىرىپ كەتكەن شالاڭ ساقىلىنى سىلاش-
تۇرغاچ ئوغلغا مەمنۇنلۇق بىلەن قاراپ قويدى .

— پان تېگىننى يوقىتىش جېڭىگە پۈتۈن قوشۇننى سەپەرۋەر
قىلىپ ھەممىمىز بارىمىز . زەربىدار قىسمىغا سەن قوماندان بولسەن .
— خوپ ، ئاجو ئاتا .

شۇنداق قىلىپ ، ئاجونىڭ بىۋاسىتە رەھبەرلىكىدە قىرغىز قوشۇنى
قايتىدىن رەتكە سېلىنىپ ، پان تېگىننى يوقىتىش جېڭىگە ئاتلاندى .

تىنىق ئاسماندىكى باھار قۇياشى خۇددى يەر يۈزىدىكى تىنچ ياي-
شاشنى خالىمايدىغان بۇ ئىنسانلارغا شادلىق ۋە دوستلۇق ھېسسىياتىنى
ئاتا قىلماقچى بولۇۋاتقاندەك ئۆزىنىڭ يارقىن ۋە ئىللىق نۇرىنى سېخىيلىق
بىلەن چېچىپ تۇراتتى . يىراق - يېقىندىكى ئورمان ۋە چاتقاللار قىشچە
يالىڭاچ تۇرغان گەۋدىلىرىگە يېشىل تونلار كىيىشكە باشلىغانىدى .

دالالاردا توپ - توپ يۈرگەن جەرنەلەر ئۇچراپ قالاتتى . ئاسماندا گاھى رەتلىك سەپ تارتىپ ئۇچۇۋاتقان تۇرنىلار ، گاھى « غاق - غاق » دەپ قىچقىرىشىپ ئۆتۈۋاتقان غاز - ئۆردەكلەر كۆزگە چېلىقاتتى .

ئەنە شۇنداق كۆڭۈللەرنى سۆيۈندۈرىدىغان گۈزەل كۈنلەرنىڭ بىرىدە پان تېگىننىڭ ئىزىغا چۈشۈپ ماڭغان قىرغىز قوشۇنى ئورخۇن دەرياسى بويىدىكى كەڭ يايلاققا يېتىپ كەلدى . ئاسمان رەڭگىنى ئېلىپ ۋە يېقىملىق شاۋقۇن سېلىپ ، ئويناقلاپ ئېقىۋاتقان ئەزىم دەريا ، مەخ-مەلدەك يېشىللىققا پۈركەنگەن يايلاق دىللارنى مەھلىيا ئەيلىگۈچى ئاجا-يىپ ھەيۋەتلىك مەنزىرە ھاسىل قىلاتتى .

پان تېگىن مۇشۇ يايلاققا بارگاھ قۇرغانىدى . بىر قىسىم ئاقسا-قاللار نارازى بولۇپ ، « بۇنداق يىراق يەرلەرگە چېكىنىپ نېمە قىلىمىز ؟ قىرغىزلارغا ئۇزۇلدۇرمەي زەربە بېرىش كېرەك » دېيىشكەنىدى . پان تېگىن ئۇلارغا سەۋرچانلىق بىلەن چۈشەندۈرۈپ مۇنداق دېگەنىدى :

— ھازىر قىرغىز قوشۇنى سان جەھەتتىمۇ ، تەشكىللىنىش جەھەتتىمۇ بىزدىن ئۈستۈن تۇرىدۇ . بىز ئېھتىياتچان ۋە ھەرىكەتچان بولۇشىمىز كېرەك . بىز ھۇجۇم قىلىش ، چېكىنىش ، يەنە ھۇجۇم قىلىش ۋە يەنە چېكىنىش ئۇسۇلى بىلەن ئۇلارنى يايلاقلارنىمىزغا ئىچكىرىلەپ كىرگۈزۈپ ، ئۇلارنىڭ سەپلىرىنى ئۇزارتىشىمىز كېرەك . شۇنداق بولغاندا ، ئۇلارنىڭ ئەسكىرىي قىسىملىرى بىر - بىرىدىن ئۇزۇن مۇساپە ئارقىلىق ئايرىلىپ تۇرىدىغان ھالەت شەكىللىنىدۇ . ئەنە شۇ چاغدا ئۇلارنى بىردىن - بىردىن يوقىتىشقا ئىمكانىيەت ھازىرلىنىدۇ .

پان تېگىننىڭ بۇ تەدبىرى مەنتىقىي جەھەتتىن ئەقىلغا مۇۋاپىق ئىدى . ۋەھالەنكى ، ئاجو ئۆز قوشۇنىنى بۆلمىدى ، ئۇرۇش سېپىنى كېڭەيتىمىدى ، بەلكى كۆچمەن قەبىلىلەرنىڭ توپلىشىپ ياشاش ئادىتى بولمىسىچە بىرلىكنى بۇزماي ، كۈچنى مەركەزلەشتۈرۈپ ، پان تېگىنگە نۇقتىلىق زەربە بېرىشكە ئاتلاندى . قىرغىزلار تاغ - دالا خەلقلىرىگە خاس چىدام بىلەن ئۆزلىرىنىڭ ئۇچقۇر ئاتلىرىدا كېچە - كۈندۈز توختىماي ئىلگىرىلەپ ، پان تېگىننىڭ تاكتىكىسىنى بۇزۇۋەتتى . ئون مىڭلىغان

قىرغىز چەۋەندازلار گويىكى يانار تاغدىن ئېتىلىپ چىققان ئوتلۇق لاۋا-
دەك پۈتۈن دالانى قاپلاپ پوپۇرۇلۇپ كەلمەكتە ئىدى .

— ئۇلارنى بۇنداق تېزلىكتە تەشكىللىنىپ يېتىپ كېلەلەيدۇ دەپ
ئويلىماپتىمەن ، — دېدى پان تېگىن ھەيران بولۇپ ۋە ئۆزىمۇ چاقماق
تېزلىكىدە قوشۇننى سەپەرۋەر قىلىپ جەڭگە تەييار بولدى .

جەڭ باشلاندى . تەڭداشسىز قۇدرەتلىك ئىككى قوشۇن توقۇ-
نۇشتى . ئۇيغۇر ۋە قىرغىز ئاتلىرىنىڭ تۇياقلىرى تەڭگەنلىكى يەردە
ئۇلارغا تەڭ تۇرالغۇدەك رەقب تېخى تېپىلمىغانىدى . مانا ئەمدى داڭقى
چىققان شۇ ئىككى باتۇر قوشۇن بىر - بىرىگە ئېتىلدى . ئورخۇن قۇ-
ياشى بۇنداق دەھشەتلىك جەڭنى تېخى كۆرۈپ باقمىغانىدى . ئۆلۈمگە
پىسەنت قىلماي بۇنداق قاراملىق بىلەن ئېلىشىۋاتقان ئەزىمەتلەرنى كۆ-
رۈپ كۆك ئاسمانمۇ ھەيرەت ئىچىدە قېتىپ قالغاندەك تۇيۇلاتتى .

ئېگىز تۆپىلىكتە تۇرۇپ جەڭ مەيدانىنى كۆزىتىۋاتقان ئاجو ھەم
مىدىن بەكرەك ھاياجانلانماقتا ۋە جىددىيلەشمەكتە ئىدى . ئۇنىڭ ئوغلى
ھازىر زەربىدار قىسىمغا قوماندانلىق قىلىپ ، پان تېگىن بىلەن يۈزمۇيۈز
جەڭ قىلماقتا ئىدى . ئۇ بۇنىڭدىن بۇرۇنمۇ بىر نەچچە قېتىملىق جەڭ-
لەرگە قوماندانلىق قىلغان ۋە ئانچە كۈچىمەيلا غەلبە قازىنىپ قايتقان-
دى . بىراق ، ھازىر ئەھۋال باشقىچە كۆرۈنەتتى . پان تېگىننىڭ ئەس-
كەرلىرى قىرىلىپ - قىرىلىپ كېتىۋاتسىمۇ ھېچ قورقۇپ قالمىغاندەك
ئەمەس ئىدى . قىرغىزلارمۇ قىرىلىپ ، تۆكۈلۈپ كېتىۋاتاتتى . شۇنداق
تىمۇ ، ھەر ئىككى تەرەپ چارچايدىغاندەك ، بولدى قىلىدىغاندەك ئە-
مەس !

ئۇشتۇمتۇت قىرغىزلارنىڭ سەپلىرى يىمىرىلدى . جەڭ ئىلاھى
ئۇيغۇرلارغا ئوڭ كۆزىدە قارىغاندەك بولدى . قىرغىزلار مالىمانچىلىق ئى-
چىدە چېكىنىشنى تۈردى . ئاجو تۆپىلىكتە تۇرۇپ ، نېمە ئىشلار بولۇپ
كېتىۋاتقىنىنى پەملىيەلمەي قالدى . ئۇ ئالاق - جالاق بولۇپ كەتكەن
كۆزلىرى بىلەن بىر تۇرۇپ دالاغا چېچىلىپ كەتكەن قىرغىز قاپلىقلىرى-
غا ، بىر تۇرۇپ ئاتلىرىنى بولۇشىغا چاپتۇرۇپ قېچىپ كېلىۋاتقان بىر

توپ چەۋەندازغا قاراپ قالدى . ئاشۇ قېچىپ كېلىۋاتقان چەۋەندازلار توۋ-
پىلىككە چىقىپ ئاجونىڭ ئالدىدا توختىدى . ئۇلارنىڭ ئىچىدىكى بىرى
ئۈستۈبشى قانغا بويالغان بىر كىشىنى ئېگىزىنىڭ ئالدىغا توغرىسىغا يات-
قۇزۇپ ئېلىپ كەلگەنىدى . ئۈچ - تۆت چەۋەنداز دەرھال ئاتلىرىدىن
سەكرەپ چۈشۈپ ئۈستۈبشى قانغا بويالغان شۇ كىشىنى ئاۋايلاپ كۆتۈ-
رۈپ ئېلىپ يەرگە ياتقۇزدى . ئۇنىڭغا قاراپ ئاجونىڭ يۈرىكى قاتتىق
سوقۇپ ، چىرايى تاترىپ كەتتى . يەردە ياتقان بۇ كىشى ئۇنىڭ ئوغلى
ئىدى . ئاجو ئۇنىڭ ئۈستىگە ئۆزىنى تاشلاپ :

— ئوغلۇم ... يۈرىكىم ... باغرىم ... — دەپ ئۇن سېلىپ يىغلاپ
كەتتى .

ئۇ ياش قۇيۇلۇپ تۇرغان كۆزلىرى بىلەن ئوغلنىڭ يوغان ئې-
چىلىپ قېتىپ قالغان كۆزلىرىگە قاراپ ، ئۇنىڭ بېشىنى يۆلىدى . ئاجو-
نىڭ ئوغلى ئاللىقاچان مەڭگۈلۈك دۇنياغا كەتكەنىدى .
بۇ چاغدا پان تېگىنمۇ مۇھاسىرىگە چۈشۈپ قېلىشتىن ئەنسىرەپ
قوشۇنىنى قايتۇرۇپ كەتتى .

× × ×

ئۇرۇش ئوتى ھەممە يەرنى قاپلاپ كەتكەنىدى . گەرچە ئاستانە
ئوردۇبالىق قولىدىن كەتكەن ، ئالدىنقى ۋە كېيىنكى قاغانلار ئۆلۈپ تۇ-
گىگەن بولسىمۇ ، پۈتۈن ئەل ئۆزىنى قوغداش ئۈچۈن كۈرەشكە ئاتلان-
غانىدى . بەزىلەر جەڭ قىلىۋاتقان بەگ ، تارقانلارنىڭ چوڭ - كىچىك
قوشۇنلىرىغا پىدائىي بولۇپ قاتناشتى ، بەزىلەر ئۆزلۈكىدىن تەشكىللىنىپ
چىقىشتى .

يايلاق ۋە قىشلاقلاردا سەرگەردان بولۇپ يۈرگەن بارمان يۈز
بېشى بىلەن ئۆتەمىشمۇ ئەنە شۇنداق ئۆزلۈكىدىن تەشكىللىنگەن بىر
توپ كىشىگە قوشۇلدى . بۇ كىشىلەر بارمان يۈز بېشىنى ئۆزلىرىگە ئاتا-
مان قىلىۋېلىشتى . شۇنداق قىلىپ ، بۇرۇنقى يۈز بېشى ئەمدى مىڭغا يې-

قىن ئادەمگە باشلىق بولۇپ قالدى . ئۇ ئاشۇ پىندائىيلارنى باشلاپ ، قىر-غىزلارنىڭ كىچىك ئەترەتلىرىگە ھۇجۇم قىلىپ ، دالا ۋە يايلاقلاردا ئايلىنىپ يۈردى .

شۇنداق كۈنلەرنىڭ بىرىدە ئۇلار قىرغىزلار ۋە ئۇلارغا ئەل بولغان ئۇيغۇرلارنىڭ بىر نەچچە مىڭ كىشىلىك قوشۇنىغا دوقۇرۇشۇپ قالدى . جەڭ بولدى . بارمان يۈزبېشىنىڭ باتۇرلۇقى ۋە قىلىچۈزلىق ماھارىتى ئۆزىنىمۇ ، ئۆزگىنىمۇ تاڭ قالدۇردى . ئۇ خۇددى كۆكتىن شۇڭغۇپ چۈشۈۋاتقان قىران بۇر كۈتتەك قىرغىزلار ۋە ئاسىي ئۇيغۇرلارنىڭ سەپلىرىگە بۆسۈپ كىرىپ كېتەتتى . دە ، چاقماق تېزلىكىدە قىلىچ ئۇرۇپ يول ئاچاتتى . ئۇنىڭ قىلىچىنىڭ زەربىسىدىن ئادەملەر ۋە ئاتلار كەينى-كەينىدىن موللاقلاپ چۈشكىلى تۇردى .

جەڭ داۋامىدا ئۆتەمىشمۇ ئۆزىنى كۆرسەتتى . ئۇمۇ باتۇرلۇقتا بارماندىن قېلىشمايتتى . ئۇنىڭمۇ قېنى قىزىپ ، خەتەرنىڭ نېمە ئىكەنلىكىنى ئۇنتۇپ كەتكەنىدى . ئۇنىڭ ساقالسىز يۇمران مەڭزىلىرى قىزىرىپ ، كۆزلىرى چاقناپ تۇراتتى . ئۇ پۈتۈن كۈچى بىلەن غۇلاچلاپ قىلىچ ئۇرۇپ ، ئالدىغا كەلگەننىڭ ھەممىسىنى ئۇچۇرتۇپ يىقىتاتتى .

بۇ قېتىمقى جەڭمۇ خۇددى قارا بالغاسۇن يايلاقلىرىنىڭ ھەممە جايلىرىدا بولۇۋاتقان چوڭ - كىچىك جەڭلەرگە ئوخشاشلا قەھرىمانلىق داستانىنىڭ ئۈلگىسى بولۇپ قالدى . ھەر ئىككى تەرەپ قىلچە بوشاشماستىن ، جان - جەھلى بىلەن ئېلىشماقتا ئىدى . بارمان پىندائىيلارنىڭ تەڭدىن تولسى قىرىلىپ كەتتى . قىرغىزلارنىڭ تالاپىتى ئۇنىڭدىنمۇ كۆپرەك بولدى .

قانچىلىك ۋاقىت ئۆتتىكىن ، ئىشقىلىپ ، ئاخىر جەڭنىڭ ئاياغلىشىدىغان پەيتىمۇ كەلدى . قىرغىزلار جەڭنىڭ بەك ئۇزاق سوزۇلۇپ كېتىشىنى خالىمايتتى . ئۇلار باشقا ئۇيغۇر قوشۇنلىرىنىڭ كېلىپ قېلىشىدىن ئەنسىرەپ چېكىندى . ئەمما ، بارمان ئۆز جەڭچىلىرىنى توختاتمىدى . ئۇلار قىرغىزلارنىڭ كەينىدىن خۇددى كۆلەڭگىدەك قېلىشماي كېلىدۇ دەردى . ئۆتەمىش ئېتىنى چۆل بورىنىدەك ئۇچۇرتۇپ ، قېچىپ كېتىۋات-

قان قىرغىزلار ئارىسىدىكى يالتىراق تاۋار تون كىيگەن بىر كاتتىۋاشقا يېتىشىۋالدى ۋە ئېگەردىن سەكرەپ چىقىپ ئۇنىڭغا ئۆزىنى ئاتتى . ئىككى گەۋدە ئات ئۈستىدىن يىقىلىپ ، داق يەردە دومىلاپ كەتتى . ئۇلار ئىككىسى راسا چېلىشىپ ، مۇشتلاشقاندىن كېيىن ئۆتەمىش يەڭدى . ئۇ ئۇزۇن چاچ - ساقاللىرىغا ئاق كىرگەن بۇ خام سېمىز ئادەمنى بېسىۋېلىپ ، مۇشتى بىلەن نەچچىنى ئۇرۇۋەتتى - دە ، ياقىسىدىن تارتىپ تۇرغۇزدى . ئۆتەمىش « دۈشمەننىڭ چوڭلىرىنى ئىلاجى بار تىرىك تۇتۇش كېرەك » دېگەن تەلىمنى ئۇنتۇمىغانىدى .

بۇ چاغدا جەڭمۇ ئاخىرلاشقاندى . قىرغىزلار ئۇچقۇر ئاتلىرىنى چاپتۇرۇپ ، يىراقتىكى ئېدىرلار ئارىسىدا غايىب بولدى . بارمان يۈزبېشى ئۆتەمىشنىڭ يېنىغا كېلىپ ئېتىدىن چۈشتى ۋە توپىغا مىلىنىپ ، ئاق كىرگەن ئۇزۇن چاچ - ساقاللىرى چوۋۇلۇپ كەتكەن مۆتىۋەر سۈپەت تۇتقۇنغا تىكىلىپ قارىدى .

— بۇ سەنمىنىڭ ، ئاسىي مۇناپىق ! — دەپ خىتاب قىلدى ئۇ . بۇ تۇتقۇن كۈلۈگ باغا تارقان ئىدى . بارمان يۈزبېشى قىلىچىنى قىنىدىن سۇغۇرۇپ ئالدى . كۈلۈگنىڭ چىرايى تاتىرىپ كەتتى .

— توختاپ تۇر ، بارمان ، مەن ساڭا چۈشەندۈرەي ، — دېدى ئۇ ھودۇققان ھالدا تىلى كالىۋالىشىپ ، — مەن سېنىڭ باشلىقنىڭ ... سەن بىلەن ئىككىمىز كۈلۈگ بەگكە قارشى كۈرەش قىلغانغۇ ... مەن كۈلۈگ بەگنى جازالاپ ، قانۇنلۇق قاغاننى تەختكە چىقىرىش ئۈچۈن ئاجودىن ياردەم سورىدىم ...

بارمان قىلىچىنى غەزەپ بىلەن چاپتى . كۈلۈگ باغا تارقاننىڭ بېشى بىر ياقتا ، تېنى بىر ياقتا يېتىپ قالدى .

توققۇزىنچى باب

ئۇپۇقتا تەڭرىتاغ بوستانلىرى

ئاجوغا ئوغلنىڭ ئۆلۈمى بەكمۇ ئېغىر كەلدى . بىر نەچچە كۈن-
نىڭ ئىچىدىلا ئۇ ئورۇقلاپ ، يۈزىدىكى قورۇقلىرى كۆپىيىپ ، گەۋدىسى
مۇكچىيىپ قالغانىدى . قارماققا ئۇ بىراقلا ئون يىللىق قېرىپ كەتكەندەك
كۆرۈنەتتى . شۇنىڭ بىلەن بىر ۋاقىتتا ئۇ ئىنتايىن ئەسەبىيلىشىپ ،
ئوغلى ئۈچۈن قىساس ئېلىش ئىستىكى ئۇنىڭ باغرىنى ئۆرتەپ كاۋاپ
قىلدى . ئۇ پۈتۈن قوشۇنى ئاتلاندىرۇپ پان تېگىن قوشۇنىغا ئۈزۈل-
دۈرمەي زەربە بەردى .

پان تېگىن سان جەھەتتە مۇتلەق ئۈستۈنلۈكنى ئىگىلەپ تۇ-
رۇۋاتقان قىرغىز قوشۇنىغا قارشى قان كېچىپ كۈرەش قىلىپ چىكىد-
مەكتە ئىدى .

— چېكىنىپ نەگە بارىمىز ؟ — دەپ سورىدى سانغۇنلاردىن
بىرى .

— باشتا ئۆگە تېگىننى تېپىپ ، ئۇنىڭ بىلەن بىرلىشەيلى . ئان-
دىن باشقا بەگ ، تۆرىلەرنىڭ قوشۇنلىرىنىمۇ بىرلەشتۈرەيلى ، — دەپدى
پان تېگىن .

شۇنداق قىلىپ ، ئۇلار ئۆگە تېگىننى ئۆتۈكەن تاغلىرىنىڭ ئىچ-
كىرىسىدىكى بىر يەردىن تاپتى . پان تېگىن ئۇنىڭ چېدىرىغا كىرىپلا
گەپنى ئۇدۇل باشلاپ دوق قىلدى :

— ئەي ئۆگە تېگىن ، دۇنيا نېمە بولۇپ كېتىۋاتىدۇ ؟ سەن نېمە
قىلىپ يۈرۈۋاتىسەن ؟ بۇرۇن كۈلۈگ بەگنى ئاغدۇرايلى دەپ ھەممىدىن

بەكرەك قايناپ يۈرەتتىڭ ، ئەمدى بېشىڭنى ئىچىڭگە تىقىپ يېتىۋاپسەن .
خۇ ؟ بۇرۇن مېنى كۈلۈگ بەگكە قارشى چىقىمىدىڭ ، قورقۇنچاق دەپ
ئەيىبلەيتتىڭ . ئەمدى سېنى نېمە دېسەم بولىدۇ ؟

ئۆگە تېگىن ئۇنىڭ تاپا - تەنلىرىگە پەرۋا قىلمىدى .
— نېمانچە تېرىكسەن ، پان تېگىن ؟ قىرغىزلار بىلەن مەنمۇ
ئۇرۇشتۇم . لېكىن ، ئۇلار بەك كۆپ ئىكەن . ئويلشىپ ئىش قىلمىساق
بولمايدۇ .

— مۇشۇنداق چاغدا يەنە ئويلاشقۇدەك نېمە ئىش بار ؟ — دېدى
پان تېگىن ئۆزىنى بېسىۋېلىپ .

ئۆگە تېگىن بىر ئاز سۈكۈت قىلغاندىن كېيىن تامىقىنى قىرىپ
قويۇپ چۈشەندۈردى :

— قاغانلىرىمىز ئۆلۈپ تۈگىدى . ھازىر بىز ئالدى بىلەن بىر قانداق
غانى تىكلىشىمىز كېرەك . شۇنداق قىلساق ، قاغاننىڭ نامى بىلەن ئەلنى
ئىتتىپاقلاشتۇرالايمىز .

پان تېگىن چىرايىنى ئاچماي ئېتىراز بىلدۈردى :
— قاغاننى ئاقساقاللار كېڭىشى سايلاپ چىقىشى كېرەك . ھازىر
ھەممە يەردە ئۇرۇش بولۇۋاتسا ، ئاقساقاللارنى كىم يىغىدۇ ؟ كىمنى قاغان
قىلىمىز ؟

ئۆگە تېگىن گەپنى تومتاق قىلىدىغان ، ئۇدۇل سۆزلەيدىغان ئا-
دىتى بويىچە كۆڭلىدىكى مۇددىئاسىنى ئېيتتى :

— ھازىر خان جەمەتى ئىچىدە ئورۇن - مەرتىۋىسى ئەڭ چوڭى
مەن ، تېگىنلەر ئىچىدىكى يېشى ئەڭ چوڭمۇ مەن . ئۇنىڭ ئۈستىگە ،
تەيخې قاتۇن ماڭا ياتلىق بولدى . مېنى قاغان دەپ ئېلان قىلىڭلار . مەن
پۈتۈن ئەلنى سەپەرۋەر قىلاي .

پان تېگىن ئاچچىقىنى بېسىۋالماي ئورنىدىن سەكرەپ تۇرۇپ
كەتتى ، لېكىن يەنىلا ئۆزىنى تۇتۇۋېلىشقا تىرىشىپ سۆزلىدى :

— ماقۇل ، مەنمۇ سېنى قاغان دەپ ئېتىراپ قىلاي . لېكىن ،
بۇنى كىمگە ئېلان قىلىمىز ؟ پۈتۈن خەلق ئۇرۇش پاراكەندىچىلىكى بى-

لەن چېچىلىپ كەتتى . ھازىرقى ئۇرۇشتا كىمنىڭ تۆھپىسى ئەڭ كۆپ بولسا ، شۇ قاغان بولىدۇ . بىز قوشۇنلىرىمىزنى بىرلەشتۈرۈپ جەڭگە چىقايلى ! ھازىرقى بىرىنچى ئىشىمىز جەڭ قىلىش !

ئۆگە تېگىن ئۈنچىقماي ئولتۇرۇپ كەتتى . پان تېگىن ئادەتتە كەم سۆز ، ئېغىر - بېسىق ئادەم ئىدى . ئۇنىڭ بۇنداق كەسكىن تەلەپ-پۇزدا سۆزلەپ تەشەببۇسكارلىق قىلىشىنى ئۆگە تېگىن كۆرۈپ باقمىغا-نىدى . شۇ تاپتا پان تېگىننىڭ سۆز - ھەرىكىتى ، چىراي ئىپادىسى يۈكسەك پىداكارلىق ۋە قەھرىمانلىق تۈسىنى نامايان قىلىپ تۇراتتى .

بىرقىسىم كىشىلەر ئادەتتىكى تۇرمۇشتا ناھايىتى جانلىق ۋە باتۇر كۆرۈنىدۇ ، لېكىن تازا ھالقىلىق سىناق پەيتىگە كەلگەندە ئۇنداق باتۇر بولالماي قالىدۇ . ئەكسىچە ، يەنە بىر قىسىم كىشىلەر قارماققا ياۋاش ، ئېغىر - بېسىق كۆرۈنىدۇ ، ئەمما لازىم بولغاندا يانار تاغدەك پارتلاپ چىقالايدۇ . ئۆگە تېگىن بىرىنچى خىلدىكى ، پان تېگىن ئىككىنچى خىلدىكى ئادەم بولۇپ چىقتى .

ئىككى تېگىننىڭ سۆھبىتى ھېچقانداق نەتىجە بەرمىدى . پان تېگىن ئۈمىدسىزلەنگەن ۋە نەپرەتلەنگەن ھالدا ئۆگە تېگىننىڭ بارگا-ھىدىن قايتىپ چىقتى .

قىرغىزلار بارغانسېرى شىددەتلىك ھۇجۇم قىلىپ ، ھەممە يەرنى بېسىپ كەلمەكتە ئىدى . ئۇيغۇر بەگلىرى بىر ياقىدىن باش چىقىرىپ بىرلىشەلمىدى . ئۇلارنىڭ ھەر قايسىسى ئۆز يۇرتىنى ، ئۆز ئۆيىنى قوغدايمىز دەپ يەككە - يېگانە ھالدا ئېلىشىپ ، نەتىجىدە ھېچ نەرسىنى قوغدىيالماي ، كەينى - كەينىدىن تىرىپىرەن بولۇپ ، ھەر ياقلارغا چېچىلىپ قاچماقتا ئىدى .

پۇقرالارنى ۋەھىمە باستى . قارا بالغاسۇن يايلاقلىرىدا « قارا بو-دۇن » دەپ ئاتالغان ئاۋام پۇقرالار ئات ۋە تۆگىلەرگە يۈك - تاقلارنى ئارتىپ ، ھارۋىلارغا بالا - چاقىلىرىنى ئولتۇرغۇزۇپ ، نەگە بېرىشىنى ئۆزلىرىمۇ بىلمەي تېنەپ يۈرۈشەتتى .

بارمان يۈز بېشى كۆچ - كۆچ ئېقىمى ئىچىدىكى كىشىلەرنى ئا-

رىلاپ ، باتۇرلارنى جەڭگە چاقىرىپ ، ئەر كەلەرنى تەشكىللەپ ئەس-
كەرلىككە ئېلىپ ، تىنىم تاپماي ، كېچە - كۈندۈز ئېگەردىن چۈشمەي
دالالارنى كەزمەكتە ئىدى . ئۆتمەش سەرسان بولۇپ تېنەپ يۈرگەن
كىشىلەر توپلىرى ئىچىدىن ئۆزىنىڭ بوۋىسىنى ، ئاتىسىنى ، ئايىتۈزۈنى
ئىزلەيتتى ، ئۇلارنىڭ خەۋىرىنى ئاللاماي تىت - تىت بولاتتى .

قىرغىزلارنىڭ ئالدىن يۈرەر قىسىملىرى ئويلىمىغان يەردىن ئۇش-
تۇمتۇت پەيدا بولۇپ قالاتتى - دە ، قېچىپ كېتىۋاتقان پۇقرالارنى
ئۇرۇپ - چېپىپ ، ئات - ئۇلاغ ۋە مال - مۈلكىنى بۇلاپ كېتەتتى . بار-
مان يۈز بېشى مۇشۇنداق ئەھۋالنى ئۇقۇپلا قالسا دەرھال جەڭچىلىرىنى
ئاتلاندىرۇپ باراتتى - دە ، جان پىدالىق بىلەن جەڭگە چۈشۈپ كې-
تەتتى .

بۇ قېتىم شۇنداق بولدى . بارمان جەڭچىلىرى بىلەن دالادا
كېتىپ باراتتى . ئۇشتۇمتۇت يىراقتىكى دۆڭنىڭ كەينىدىن ئاتلىق ، تۆ-
گىلىك ، ھارۋىلىق ۋە پىيادە ئادەملەر چىقىپ كەلدى . ئۇلارنىڭ ئارىسىدا
ياش - قېرى ، ئەر - ئايال ۋە كىچىك بالىلارمۇ بار ئىدى . بارمان ئېتى-
نىڭ بېشىنى بۇراپ شۇلارنىڭ ئالدىغا باردى . ئاياللار ۋە بالىلار ھۆڭرەپ
يىغلىماقتا ئىدى .

— قىرغىزلار ... قىرغىزلار ... — دەيتتى ئۇلار قوللىرى بىلەن
يىراق بىر ياقلارنى كۆرسىتىپ .

تۆگىگە مېنىۋالغان تاقىرباش بوۋاي كۆز يېشىنى ئالقىنى بىلەن
سۈرتۈپ ئەھۋالنى چۈشەندۈردى :

— ئۆي - ماكانلىرىمىزنى تاشلاپ قېچىپ كېلىۋاتقاندىن .
ئۇشتۇمتۇت قىرغىزلار كېلىپ قالدى . ئۇلار « بىزگە قۇل بولساڭلار ئۆل-
تۈرمەيمىز » دەپ بىرمۇنچە ئادەملەرنى تۇتۇپ كېتىشتى . بىز ئاران قې-
چىپ قۇتۇلدۇق .

بارمان قىلىچىنى يالىڭاچلاپ جەڭچىلىرىگە قارىدى .

— يىگىتلەر ، ئالغا !

ئۇلار ئاتلىرىنى چاپتۇرۇپ كېتىشتى ۋە ئانچە ئۇزاق ئۆتمەيلا

يىراقتا كېتىۋاتقان قىرغىزلارنى كۆردى . قىرغىزلار قوللۇققا تۇتۇلغان ئوتتۇز - قىرىقتەك ئادەمنى ئالدىغا سېلىپ ئاستا كېتىۋاتاتتى . قارىغاندا ، قىرغىزلار خېلى كۆپ بولۇپ ، بارماننىڭ جەڭچىلىرىدىن بەش - ئالتە ھەسسە ئارتۇق ئىدى . ھالبۇكى ، بارمان ، ئۆتەمىش قاتارلىق پىدائىيلار شۇ تاپتا تۇتقۇنلارنى قۇتۇلدۇرۇشتىن باشقا ھېچنېمىنى ئويلىمايتتى . ئۇلار خۇددى تۈلكە ، توشقانلارغا ئۆزىنى ئاتقان بۇر كۈتلەردەك ئېتىلىپ كەلدى . ھايات - ماماتلىق تەڭسىز جەڭ بولدى . ھەر ئىككى تەرەپنىڭ جەڭچىلىرى قۇتىرىغان قاپلانلاردەك ھەيۋەت بىلەن بىر - بىرىگە تاشلاندى . تۇتقۇنلار قىيا - چىيا ۋارقىرىشىپ ھەر تەرەپلەرگە قېچىشتى .

ئادەملەر رەھىم - شەپقەت دېگەننى ئۇنتۇشقانىدى . ئارىسلانلار ، قاپلانلار تالاشتا ئۇزاق ئۆتمەي بولدى قىلىشىدۇ . لېكىن ، ئادەملەر بۇنداق شارائىتتا بولدى قىلمايدۇ ، قارشى تەرەپنى ئۇجۇقتۇرۇپ تۈگەتسەنمىگۈچە توختىمايدۇ . قانغا مىلەنگەن جەسەتلەر ھەر ياندا چېچىلىپ ، تېز كۆپەيگىلى تۇردى . ئىگىسىز قالغان ئاتلار ئۇر كۆپ كەتكەنلىكتىن قاتتىق كىشىنەپ جەڭ مەيدانىدىن قاچماقتا ئىدى .

بارماننىڭ پىدائىيلىرى خۇددى مۆلدۈر تەگكەن باشاقلاردەك قىرىلىپ تۆكۈلمەكتە ئىدى . نېمە دېگەنبىلەنمۇ بىر ئادەمنىڭ بەش - ئالتە ئادەمگە تەڭ كېلىشى تەس بولىدۇ - دە . ئۆتەمىش ئېگەردىن كۆتۈرۈلۈپ - كۆتۈرۈلۈپ پۈتۈن كۈچى بىلەن غۇلاچلاپ قىلىچ ئۇرۇپ چارچىدى ، بىلەكلىرى تالدى ، تىنىقلىرى ئېغىرلاشتى . شۇنداقتىمۇ ، ئۇ قىلچە بوشاشماي ، چېكىنمەي قىرغىنچىلىقتا بەسلەشمەكتە ئىدى . ئۇ ئادەم ۋە ئاتلارنى ئۆتكۈر قىلىچى بىلەن چېپىپ كەينى - كەينىدىن يىقىتماقتا ئىدى .

ئاخىر قىرغىزلار ئۈستۈنلۈكنى ئىگىلىدى . بارماننىڭ جەڭنى داۋاملاشتۇرغۇدەك جەڭچىلىرىمۇ قالمىدى . جەڭ مەيدانى قالايمىقانلىشىپ كەتتى . بەزىلەر ئۇرۇشۇۋاتقان ، بەزىلەر قېچىۋاتقان ، بەزىلەر قوغلاۋاتقان ... ئۆتەمىش ئۆپچۆرسىگە غىل - پال قاراپ بارماننى كۆرەلمىدى .

باشقا جەڭچىلەرمۇ كۆرۈنمەيتتى . ئۇ ئۈستى - ئۈستىلەپ كېلىۋاتقان قىرغىزلارغا قىلىچ ئۇرۇپ قوغدىنىپ ، ئاستا - ئاستا چېكىنىشكە باشلىدى . ئۇ بەلكىم قېچىپ قۇتۇلار ئىدى . ئۇ قىرغىزلارنى خېلى ئارقىدا قالدۇرۇپ ، جەڭ بولغان يەردىن يىراقلاپ كەتكەنىدى .

دەل شۇ چاغدا ئۇنىڭ كۆزى ھېلىقى تۇتقۇنلارغا چۈشۈپ قالدى . ئۇلارنىڭ بەزىلىرى ئىگىسىز قالغان ئاتلارنى تۇتۇپ قاچماقتا ، بەزىلىرى بېشى قايغان تەرەپلەرگە يۈگۈرۈپ ئوي - چوڭقۇرلارغا مۆكۈن - مەكتە ئىدى . قىرغىزلار ئۇلارنى قوغلاپ بەزىلىرىنى قامچا بىلەن ساۋاپ ، بەزىلىرىنى قىلىچ بىلەن چاناپ ، بەزىلىرىنى قىل ئارقانلار بىلەن باغلاپ ئاتقا سۈرتىپ ئېلىپ كەلمەكتە ئىدى .

كېيىنكى يىرتىلىپ ، چاچلىرى چۇۋۇلۇپ كەتكەن بىر ياش قىز چىر - چىر چىرقىراپ ، خۇددى ئوۋچىدىن قاچقان كېيىك بالىسىدەك يۈگۈرۈپ كەلمەكتە ئىدى . ئۆتمەش ئۇنىڭغا بىر قارىدى - دە ، يۈرىكى « قارت » قىلىپ ، قاتتىق چۆچۈپ كەتتى . بۇ قىز ئۇنىڭغا تو - نۇشتەك ، ناھايىتى يېقىن تونۇشتەك بىلىنىپ كەتتى . ئۇ دەرھال ئېتىنىڭ بېشىنى شۇ تەرەپكە بۇردى ۋە كۆزلىرىنىڭ خاتا كۆرمىگەنلىكىگە ئىشەندى . بۇ قېچىپ كېلىۋاتقان قىز دەل ئاينۇزۇن ئىدى ، ئۆتمەش شۇنچە ئۇزاقتىن بېرى ھەر جايلاردا ئىزلەپ تاپالمايۋاتقان ئۆزىنىڭ سۆيگىنى ئاينۇزۇن ئىدى .

ئۆتمەشنىڭ كۈچىگە كۈچ ، جېنىغا جان قوشۇلغاندەك بولدى . ئۇ ئاينۇزۇن تەرەپكە ئېتىنى چاپتۇردى ئەمەس ، بەلكى قاناتلىنىپ ئۇچتى . شۇ ئەسنادا بىرنەچچە قىرغىز ئاتلىرىنى چاپتۇرۇپ كېلىپ قىزنى ئارىغا ئېلىۋالدى . ئۇلار بۇ ئولجىنى تالىشىپ ھەرىقاتتىن قول سېلىشتى . ئاينۇزۇن ھەددىدىن ئارتۇق قورقۇپ كەتكەنلىكتىن يېقىلىپ چۈشۈپ يېتىپ قالدى . قىرغىزلاردىن بىرى ئات ئۈستىدىن چاققانلىق بىلەن ئېگىلىپ ، ئۇنى قاماللاپ كۆتۈردى - دە ، ئېگەرنىڭ ئالدىغا ياتقۇزۇۋالدى . ئەمما ئۇ ئولجىنى ئېلىپ قېچىشقا ئۈلگۈرمىدى . ئۆتمەش مىسالى قارا بوراندەك ئۇچۇپ كېلىپ قىلىچ ئۇردى . قىز بۇلاڭچىسى موللاقلاپ چۈ -

شۈپ كەتتى . شۇنىڭ بىلەن ئايتۇزۇنمۇ يەرگە يىقىلىپ چۈشۈپ كەتتى - دە ، دەرھال قويۇپ قېچىشقا تەمشەلدى .

— ئايتۇزۇن ! — دەپ تۈۋلىدى ئۆتەمىش ۋە ئۇنى كۈچلۈك قولى بىلەن كۆتۈرۈپ ، ئېگەرنىڭ ئالدىغا ئولتۇرغۇزۇۋالدى .

ئايتۇزۇن بۇ جىددىي پەيتتە ھەرقانچە قورقۇپ كەتكەن بولسىمۇ ، ئۆزىنىڭ سۆيگىنىنى تونۇدى ۋە ئۇنىڭ بويىغا ئىككى قولى بىلەن گىرە سېلىپ قۇچاقلىۋالدى . ھاياجان ۋە خەۋپ - خەتەر تۇيغۇسىدىن ياپراق تەك تىترەپ تۇرغان ئىككى ئوتلۇق تەن بىر - بىرىگە چىرمىشىپ ، يېپىشىپ كەتتى . ئۇلاردىن بەتەر قېنى قىزىپ ، تىپىرلاپ تۇرغان ئارغىماق يۇلقۇنۇپ چاپقىنىچە ئۇلارنى ياۋ ئارىسىدىن ئېلىپ قاچتى . بىر توپ قىرغىزلار ئۇلارنىڭ كەينىدىن قوغلاپ كەلمەكتە ئىدى ، ئۆتەمىش ئۆتۈكلىرىنىڭ قاتتىق ئۆكچىلىرى بىلەن ئېتىنىڭ بېقىنلىرىغا نىقتاپ ، ئۇنى يەنىمۇ تېز چېپىشقا زورلايتتى . لېكىن ، قارا تەرگە چۆمگەن ئارغىماق ھەرقانچە كۈچىگەن بىلەنمۇ مۆجىزە كۆرسىتەلمەيتتى . قىرغىزلار چۇقان سېلىپ بارغانسېرى يېقىنلاشماقتا ئىدى .

ئالدى تەرەپتە ئۇ باشتىن بۇ باشقا كەڭ سوزۇلغان چوڭقۇر بىر يار كۆرۈندى . ئۆتەمىش ئاننىڭ تىزگىنىنى تارتىمىدى . ئۇچقاندەك چېپىنىپ كېلىۋاتقان ئات بار كۈچىنى يىغىپ ئېتىلىپ سەكرىدى . ئاشىق - مەشۇقلارنى ئېلىپ ئۇچقان ئات خۇددى كۆلدىن قانات قېقىپ كۆتۈرۈلگەن غازدەك مۇئەللەقتە بىر تىپىرلىدى - دە ، يارنىڭ قارشى قېشىغا يېتەلمەي پەسكە چۈشۈپ كەتتى . يار لېۋىدىكى ئات تۇپاقلرىدىن بىمىردىلىپ چۈشكەن تاش - توپىلار ئۇلارنىڭ ئۈستىدىن تۆكۈلۈپ كەتتى .

ئۆتەمىش يارنىڭ ئۈستىگە سەكرەپ ئۆتۈپ كېتەلمەيمىز دەپ ئويلىدىمۇ ياكى قوغلىغۇچىلارنىڭ قولىغا تىرىك چۈشۈشنى خالىمىدىمۇ ، ئىشقىلىپ ، مۇشۇ يولنى تاللىۋالدى . بىر جۈپ ئاشىق - مەشۇق ئېتى بىلەن قوشۇلۇپ كۆز يەتكۈسىز چوڭقۇر يارنىڭ تېگىدىكى چوقچىيىپ چىقىپ تۇرغان قورام تاشلارغا ئۇرۇلۇپ بۇ دۇنيادىن ۋىدالاشتى .

بارمان يۈزبېشى ئويمان يەردە ھوشىدىن كېتىپ ياتاتتى . قانچىلىك ۋاقىت ياتتىكىن ، ئىشقىلىپ ، ھوشىغا كېلىپ كۆزلىرىنى ئاچقاندا پۈتۈن ئەتراپتا جىمجىتلىق ھۆكۈم سۈرمەكتە ئىدى . ئۇنىڭ بېشى غۇ-گۈلداپ ئاغرىپ تۇراتتى . ئۇ تەستە زېھنىنى يىغىپ جەڭ قىلغان ۋاقىتتىكى ، مىنگەن ئېتىنىڭ قىلىچ زەربىسىدىن يىقىلغانلىقىنى ۋە ئۆزىنىڭ ئېگەردىن قاڭقىپ چىقىپ كەتكەنلىكىنى ئەسلىدى . ئۇنىڭدىن كېيىنكى ئىشلارنى بىلمەيتتى . قارىغاندا ، ئۇ مۇشۇ ئويمانغا يىقىلىپ چۈشۈپ بېشى قاتتىق يەرگە ئۇرۇلۇشتىن زەخمىلەنگەنىدى . پۈتۈن بەدىنى ماغدۇرسىزلىنىپ كەتكەنىدى . ئۇ مىڭبىر مۇشەققەتتە ئۆمىلەپ ئويماندىن چىقتى . قارىسا ، كۆز يەتكۈدەك ئارىلىقتىكى ھەممە يەردە ئادەملەرنىڭ جەستەلىرى ، ئاتلارنىڭ ئۈلۈكلىرى ، قىلىچ ، نەيزە ، قالقانلار قالايمىقان چېچىلىپ ياتاتتى .

بارمان قاتتىق ئاغرىۋاتقان بېشىنى ئىككى قولى بىلەن چاڭگاللاپ ئۇزاق ئولتۇردى . ئۇشتۇمتۇت ، بىر چەتتە شېغىلنىڭ شىرىقىلغان تاۋۇشى ئاڭلاندى . بارمان بېشىنى ئاستا كۆتۈرۈپ شۇ ياققا قارىدى . يىراقتىن بىر ئادەم كېلىۋاتاتتى . بۇ ئادەم ئۆزۈم ، دۈشمەنمۇ ؟ بارمان قىمىر قىلماي ئۇنىڭغا قاراپ ئولتۇرىۋەردى . ئۆز بولسىمۇ ، دۈشمەن بولسىمۇ ، نىمىجان ھالەتتە ئولتۇرغان بارمان چارسىز ئىدى .

يوچۇن ئادەم يېقىن كەلدى .

— بارمان يۈزبېشى ! بۇ سەنمۇ ؟ — دەپ خىتاب قىلدى ئۇ .

— ھە ... سەنمىدىڭ ، باسان قارا ؟ — بارمان زەئىپلەشكەن

ئاۋازدا شۇ گەپنى ئاران ئېيتالىدى .

بۇ ھەقىقەتەن ، تېخى بايقى جەڭدە سۆيگەن يارى بىلەن بىللە قۇربان بولغان ئۆتەمىشنىڭ ئاتىسى باسان قارا ئىدى . ئۇنىڭ ئۇچىسىدىكى ئوڭ ياندىن ئىزمىلەنگەن ئاق بۆز كۆڭلىكى كىرىلىشىپ يىرتىلىپ كەتكەن ، كۆك بۆز شىمىنىڭمۇ بىر تىزى تېشىلىپ قالغان ، چاچ - ساقاللىرى ئۆسۈپ پاخىيىپ كەتكەنىدى . ئۇ ئاستا كېلىپ بارماننىڭ يې-

نىدا ئولتۇردى .

— ئوغلۇم ئۆتەمىش قېنى ، بارمان ؟ ئۇ سەن بىلەن كەتكەندە
دىغۇ ؟ — دەپ سورىدى ئۇ .

بارمان بىر ئەسناغىچە بېشىنى تۆۋەن سېلىپ ئولتۇردى . ئاندىن
باسان قارىنىڭ ئۈمىد ۋە ئىلتىجا بىلەن تەلمۈرۈپ تۇرغان كۆزلىرىگە
تىكىلدى .

— ئۇ ياشتىن — ئاياغ مەن بىلەن بىللە بولدى ، — دېدى
ئۇ ، — بۈگۈنكى جەڭگىمۇ بىز بىللە كەلگەندۇق ...
— ھە ، ئاندىن كېيىنچۇ ؟ ئۇ قېنى ؟

— كۆرمەيۋاتامسەن ، ياسان قارا ، مەنمۇ تېخى ھېلىلا ھوشۇمغا
كەلدىم ... مەنمۇ سەندىن « ئۆتەمىشنى كۆردۈگۈمۇ » دەپ سوراي دەپ
تۇراتتىم .

باسان قارا ئورنىدىن سەكرەپ تۇرۇپ كەتتى . ئۇ ئەمدى بارمانغا
گەپ قىلماستىن يۈگۈرۈپ بېرىپ ، ئۆلۈكلەرنى ئارىلاپ ، ھېلى ئۇنىڭغا ،
ھېلى بۇنىڭغا ئېڭىشىپ قاراپ ئىزلىگىلى تۇردى . بارمانمۇ تەستە قويۇپ
ئۇنىڭغا ئەگەشتى . ياسان قارا ھەربىر جەسەتنى كۆرگەندىن كېيىن يۈ-
رىكى ئېچىشقاندا ھالدا :

— ئەمەس ... ئەمەس ... — دەپ پىچىرلايتتى .
شۇ تەرىقىدە ئۇ پۈتۈن جەڭ مەيدانىنى ئالا قويماي ئارىلاپ
چىقتى .

— يوق ، — دېدى ئۇ ئاخىر ئىزلەشنى تاماملاپ ۋە يەنىلا
يىراق — يېقىنغا نەزەر تاشلاپ .

— بەلكىم قېچىپ قۇتۇلغاندۇ ، — دېدى بارمان .
— ئاينۇرۇنمۇ تېپىلمىدى ، — دېدى يەنە ياسان قارا .
— ئاتاڭ تاپار بوۋاي نەدە ؟ — دەپ سورىدى بارمان .
باسان قارا ئۈمىدسىزلىك ۋە ھەسرەتتىن روھى چۈشكەن ھالدا
ئۇلۇغ — كىچىك تىنىپ يەرگە ئولتۇردى .

— ئاتام قىرغىزلار ئوردۇبالققا ھۇجۇم قىلىشتىن ئىككى كۈن

ئىلگىرى كېسەلدىن ساقىيالمىي تۈگەپ كەتكەندى ، — دېدى ئۇ .
— ئەجدادلىرىمىزنىڭ پاك روھلىرى ئۇنى خۇشال قىلسۇن ، —
دېدى بارمان ، — ئايتۇزۇننىڭ ئاتىسى تۈكەل بۇغچۇ ؟
باسان قارا يەنە ئۇلۇغ — كىچىك تىندى .

— ئۇنى تېخى بايا ئەنە ئاۋۇ يەرگە كۆمۈپ قويدۇم ، — دېدى ئۇ
قولى بىلەن بىر چەتنى كۆرسىتىپ ، — بىز ھەممىمىز يۇرتداشلار بىلەن
بىللە كۆچۈپ كېتىۋاتقاندۇق . ئايتۇزۇن قىزمۇ ئاتىسى بىلەن بىللە
ئىدى . كېيىن قىرغىزلارنىڭ ھۇجۇمىغا ئۇچرىدۇق ... ئاندىن سىلەر
كەلدىڭلار ... يالغۇز مەنلا قېچىپ قۇتۇلۇپتىمەن . قىرغىزلار كەتكەندىن
كېيىن قايتىپ كېلىپ تۈكەل بۇغىنىڭ جەسىتىنى تاپتىم ، لېكىن ئۇنىڭ
قىزى نەگە كەتكەندۇ ؟

شۇ تاپتا ئۇلار ھەر ئىككىسى كۆڭلىدە « ئۇ قىزنى قىرغىزلار تۇ-
تۇپ كەتكەن بولسا كېرەك » دەپ ئويلاشتى ، ئەمما بۇنداق كۆڭۈلسىز
گەپنى ئېغىزلىرىدىن چىقىرالمايدى .
باسان قارا ئورنىدىن تۇردى .

— ئەمدى نېمە قىلىمىز ؟ نەگە بارىمىز ؟ — دەپ سورىدى ئۇ .
— ئەمدى قانداق قىلاتتۇق ؟ ئۆزىمىزنىڭكىلىرىنى ئىزلەپ تېپىش-
مىز كېرەك ، — دېدى بارمان .

ئۇلار ئىككىسى جەڭ مەيدانىدىن ياخشىراق قىلىچ ، خەنجەرلەرنى
تاللىۋېلىپ كەمەرلىرىگە ئاستى ، ئوقيا ۋە ئوق قاچىلانغان ساداقلارنى
يەلكىلىرىگە ئارتتى . باسان قارا تېخىچە بېشى چىڭقىلىپ ئاغرىپ تۇرغان
بارمان يۈزبېشىنى يۆلەشتۈرۈپ ماڭدى .

— بۇنداق كېتىۋەرسەك قىرغىزلار يىراقتىن بىزنى كۆرۈپ قې-
لىشى مۇمكىن ، — دېدى بارمان ، — ياخشىسى ، ئاۋۇ يارنىڭ تېگى بى-
لەن ماڭايلى .

— راست دەيسەن ، — دەپ ئۇنىڭ سۆزىگە قوشۇلدى باسان
قارا .

ئىككىيلەن يارنىڭ ئاسان چۈشكىلى بولىدىغان يانتۇراق يېرىنى

تاللاپ ئاستا تۆۋەنگە چۈشتى . ئۇلار يارنىڭ تېگىدە بىر ئاز ماڭغاندىن كېيىن ئۆتەمىش بىلەن ئايتۇزۇننىڭ قانغا بويىلىپ تونۇغۇسىز بولۇپ كەتكەن جەسەتلىرىنى ئۇچراتتى . باسان قارا :
— ۋاي بالام !!! — دەپ ئۆزىنى يەرگە تاشلىغىنىچە ھۆڭرەپ يىغلاپ كەتتى .

× × ×

پان تېگىن ئۇزۇلدۈرمەي جەڭ قىلىپ ، يايلاق ۋە قىشلاقلارنى كېزىپ ، ئاچارچىلىق ۋە ئۇرۇش پاراكەندىچىلىكىدە ھەر ياقلارغا چېچىلىپ كەتكەن ئۇرۇق - قەبىلىلەرنى بىر - بىرلەپ يىغىپ ، تەشكىللەپ كۈنپېتىش تەرەپكە باشلاپ ماڭدى . ئۇنىڭ تۇغى ئاستىدا ئۇيۇشقانلار كۈندىن - كۈنگە كۆپەيمەكتە ئىدى . سەرسان - سەرگەردان بولۇپ تېپىنەپ يۈرگەن ئادەملەر ئۇرۇق - ئۇرۇقلار بويىچە ۋە بۈتۈن - بۈتۈن قەبىلىلىرى بىلەن كېلىپ ئۇنىڭ توپىغا قوشۇلماقتا ئىدى . دالادا ئۇزۇن سوزۇلۇپ كېتىۋاتقان ئاتلىق ، تۆگىلىك ، ھارۋىلىق ئادەملەر سېپىنىڭ ئۈستىدىن بۇ بېشىغا كۆز يەتكۈزگىلى بولمايتتى . مىسىلسىز بەختسىزلىك ۋە بالايىئاپەتلەرنى بېشىدىن ئۆتكۈزۈپ ، ياشاش ۋە مەۋجۇت بولۇش ئۈچۈن ھايات - ماماتلىق سىناقلاردا قان كېچىپ كۈرەش قىلىپ ، تەقدىرنىڭ رەھىمسىز بوران - چاپقۇنلىرىغا بوي بەرمەي ئاجايىپ غەيرەت - شىجائەت بىلەن يېڭى يوللارنى ئېچىپ كېلىۋاتقان بۇ ئادەملەر پان تېپىگىنىگە ئىشىنىپ ، ھالقىلىق پەيتلەردە ئۆزىنى كۆرسەتكەن بۇ قەھرىمانغا ئەگەشكەندى .

پان تېگىن كىشىلەرگە يوليورۇق ۋە مەدەت بېرەتتى .

— قېرىنداشلار ، — دەپ خىتاب قىلاتتى ئۇ ، — بىز ئەمدى تەڭرىتاغ ئەتراپلىرىغا كۆچۈپ بارىمىز . ئۇ يەرلەردە بىزنىڭ ئۆز ئادەملىرىمىز ياشايدۇ . تەڭرىتاغ ئەتراپلىرىدىكى بوستانلىقلاردا ياشاۋاتقان ئاشۇ قانداش ، نەسىلداش تۇغقانلىرىمىز بىزنى ئۆز ئىچىگە ئالىدۇ .

ئۇلار يول بويى قوغلاپ كەلگەن قىرغىزلار بىلەن جەڭ قىلىپ ، قەدەممۇ قەدەم ئۇرخۇن ، سېلىنغا ، تۇغلا ۋادىلىرىدىن يىراقلاپ كەت- مەكتە ئىدى . ئۆتۈكەن تاغلىرى ئاستا - ئاستا ئۇپۇققا ئولتۇرۇشۇپ كې- تمۇتقاندا ئۇيۇلتتى . پان تېگىن ئاشۇ ئارقىدا قېلىۋاتقان تاغ - دالالارغا ، ئاشۇ ئانا تۇپراققا ھەسرەتلىك كۆزلىرى بىلەن قاراپ ئېغىر خورسناقتى . ئۇ ئۇيغۇر قەبىلىلىرىنىڭ كۆپ قىسمىنى توققۇز-ئوغۇز قە- بىلىسىنىڭ ئەتراپىغا ئۇيۇشتۇرۇپ ، تەشكىللەپ ماڭغان بولسىمۇ ، يەنە بىر قىسىم ئۇرۇق - قەبىلىلەر ئۇنىڭغا قوشۇلماي ھەر تەرەپلەرگە چېچى- لىپ كەتتى . ئۇلارنىڭ بەزىلىرى سەددىچىن سېپىلىنىڭ شەرقىي ئۇچىغا توغرا كېلىدىغان يەرلەردە ماكانلاشقان تاتايى قەبىلىسىنىڭ ئارىسىغا بې- رىپ پاناھلىق تاپتى ؛ بەزىلىرى ئۇنىڭدىنمۇ يىراققا ئۆتۈپ ، ئامۇر دەر- ياسى ۋادىسىدا كۆچمەن چارۋىچىلىق قىلىدىغان تاتار قەبىلىلىرىگە قو- شۇلۇپ كەتتى .

پەقەت ئۆگە تېگىنلا ھېچ ياققا كەتمەي ، ئورخۇن يايلاقلىرىدا يۆتكىلىپ يۈرۈپ قىرغىزلارغا تېگىش قىلماقتا ئىدى . ئۇ ئۆزىنى ئۇيغۇر خانلىقىنىڭ قاغانى دەپ ئېلان قىلغان بولغاچقا بۇ يەرلەرنى ئاسانلىقچە تاشلاپ كېتىشكە كۆڭلى ئۇنىمايتتى . پان تېگىن تېخى يېقىندىلا ئۇنىڭ بىلەن كۆرۈشۈپ ، غەربكە بىرلىكتە كۆچۈش تەكلىپىنى بەرگەنىدى . ئۆگە تېگىن ئۇنىمىدى .

« ياق ، — دېگەندى ئۇ ، — سەن مېنىڭ قاغان بولۇشۇمنى قوللىمىدىڭ . ئىككىمىزنىڭ يولىمىز باشقا . مەن جەنۇبقا بارىمەن . تاب خاچلارنىڭ يېرىگە بېرىپ ، ئۇلاردىن ياردەم ئالىمەن . تەيخې قاتۇن مې- نىڭ ئىلكىمدە ، شۇڭا تابخاچلار ماڭا ياردەم بېرىدۇ . »

پان تېگىن شۇ ئىشلارنى ئويلىسا كۆڭلى بۇزۇلاتتى . « ئۆگە تېگىن بىز بىلەن بىللە كۆچكەن بولسا ياخشى بولاتتى . كېيىن ئۇنى رەسمىي قاغان قىلساقمۇ بولاتتىغۇ ، — دەپ ئويلايتتى ئۇ ، — بىز خەق بەك بۆلۈنۈپ كەتتۇق ، زادى بىرلىشەلمىدۇق . ۋەزىيەت ھەر جەھەتتىن بىزگە پايدىسىز بولۇۋاتقان بۇنداق شارائىتتا ئادەملىرىمىزنى يىغىپ ،

كۈچىمىزنى بىرلىككە كەلتۈرۈپ ، خەلقىمىزنىڭ ھاياتلىقىنى ساقلاپ قېلىشىمىز كېرەك .»

ئېغىر خىياللار ، ئازابلىق كەچۈرمىشلەر پان تېگىننىڭ يۈرىكىنى قىستاتتى . لېكىن ئۇ ئاشۇ ئېغىر خىياللارنىڭ ئىسكەنجىسىدىن زادى قۇتۇلالمايتتى . « بىزنىڭ پەزىلىتىمىز يوقالغانمۇ ؟ — دەپ ئويلايتتى ئۇ ، — ھېچكىمنىڭ گېپىنى ھېچكىم ئاڭلىمايدۇ . ھەممىسى ئۆزىنى بىر رىنچى دەپ چاڭلايدۇ ، خۇددى بىرىنچى بولغانلار باشقىلارنىڭ گېپىنى ئاڭلىماسلىقى ، باشقىلارنىڭ باشقۇرۇشىغا بويسۇنماسلىقى كېرەكتەك يوق . غانچىلىق قىلىشىدۇ . بىر ئادەم باشلىق بولۇپ تىكلەنسە باشقىلار ئۇنى قوللاش ۋە يار — يۆلەكتە بولۇش ئەمەس ، ئەكسىچە ، ئۇنى غاچايدۇ . ئۇنىڭ ئارتۇقچىلىقلىرىغا كۆز يۇمۇپ ، ھامان قۇسۇر تاپىدۇ ، ئۇنىڭ ئەيىبىنى ئېچىپ ، كەمچىلىكلىرىنى مۇبالىغەلەشتۈرۈپ ، ئۇنىڭ يۈزىنى تۆكۈشكە ۋە ئاخىر ئۇنى قاتاردىن يوقىتىۋېتىشكە تىرىشىدۇ . ھەممىسى « مەن بولسام » دەپلا تۇرۇشىدۇ ، رىقابەتلەشمەستىن دۈشمەنلىشىدۇ ، خۇددى باشقىلاردا ، جۈملىدىن ئۆزىدە ھېچقانداق كەمچىلىك بولمايدىغاندەك چالۋاقاپ سەكرىشىدۇ . ئىلگىرىكى ۋاقىتلاردا بىز ئىناق ، ئىتتىپاق بولغانلىقىمىز ئۈچۈن ھېچكىم بىزگە تەڭ كېلەلمىگەنىدى . قۇدرەتلىك تاڭ سۇلالىسىنى ھالاك بولۇش گىردابىغا ئاپىرىپ قويغان ئەن لۇشەن — شى سىمىن قوشۇنلىرى بىزدىن دەككىسىنى يېگەنىدى ؛ قىرغىز ، قارلۇق ، باسمىل ، تاناپى ، قىتان ، تاتار ، ئاشىنا قاتارلىق قەبىلىلەر بىرلىشىپ ھۇجۇم قىلىپمۇ بىزنىڭ بىر تال تۈكۈمىزنى تەۋرىتەلمىگەنىدى . ئەمدى يالغۇز قىرغىزلار ئۆزلىرىلا ... »

پان تېگىننىڭ يۈرىكى ئېچىشتى ، ئازابلىق خىياللار ئۇنىڭ يېرىنى ئەگدى . شۇ ئەسنادا كىمدۇر بىرىنىڭ :

— قاراڭلار ، ئىككى ئادەم كېلىۋاتىدۇ ، — دەپ ۋارقىرىشى ئۇنىڭ خىياللىرىنى بۆلدى .

چەكسىز ئۇپۇق سىزىقىدا پىيادە كېلىۋاتقان ئىككى ئادەمنىڭ قارىسى ئىلغا قىلىندى . بىر نەچچە يىگىت ئاتلىرىنى چاپتۇرۇپ شۇ تە-

رەپكە كەتتى ۋە ئۇزاق ئۆتمەي ھېلىقى ئىككى ئادەمنى ئاتلىرىغا مىنگەش-
تۈرۈپ قايتىپ كەلدى. ئورۇقلاپ، ماغدۇرسىزلىنىپ، ئاران جېنى قال-
غان بۇ ئىككى ئادەم باسان قارا بىلەن بارمان يۈزبېشى ئىدى. پان تې-
گىنىنىڭ ئادەملىرى ئۇلارغا سۇ، تالغان بېرىپ قورساقلىرىنى توقلىدى ۋە
ئۆزلىرى ھەيدەپ كېتىۋاتقان يىلقا ئىچىدىن ئىككى ئاتنى ئۇلارغا ھەدىيە
قىلدى. بارمان ئۇلارغا مىننەتدارلىق بىلدۈردى:

— تەشەككۈر، قېرىنداشلار. بىز چۆلدە ئۆلۈپ تۈگىشىدىغان
بولدۇق دەپ ئويلىغاندۇق، بىزنى قۇتقۇزۇپ قالدىڭلار.

باسان قارا گەپ قىلمىدى. ئۇ بارلىق يېقىن كىشىلىرىدىن ئايرى-
لىپ يېگانە ئۆزى قالغان بولغاچقا ئېيتىپ تۈگەتكۈسىز قايغۇ - ھەسرەت
ئۇنى گاراڭ قىلىپ قويغانىدى. ئۇ ئۆزىنىڭ قۇتۇلۇپ قالغىنىغا خۇشال
بولغاندەكمۇ كۆرۈنمەيتتى.

غەربكە كۆچۈش دولقۇنى شۇ تەرىقىدە يېڭى - يېڭى ئادەملەر بى-
لەن تولۇقلىنىپ، كۈندىن - كۈنگە ئۇلغىيىپ ئىلگىرىلىمەكتە ئىدى.
ۋەھالەنكى، قىرغىزلارمۇ بولدى قىلمىدى. ئۇلارنىڭ يىراققا يۈرۈم-
سىملىرى ئۇشتۇمتۇت ئۇچۇپ كېلىپ زەربە بېرىپ تۇراتتى. بارمان بى-
لەن باسان قارا توپقا قوشۇلۇپ ئىككى كۈندىن كېيىن قىرغىزلارنىڭ
خېلى زور قوشۇنى ھۇجۇم قىلىپ كەلدى.

پان تېگىنىنىڭ جەڭگىۋار قىسىملىرى ئائىلە - تاۋابىئات ۋە مال -
مۈلۈكلەرنى قوغداش ئۈچۈن قىرغىزلارنىڭ ئالدىغا چىقىپ توسۇپ زەربە
بەردى. خۇددى ھەر قېتىمقىدەك ئىنتايىن شىددەتلىك رەھىمسىزلەرچە
قىرغىن قىلىش جېڭى باشلىنىپ كەتتى. سالامەتلىكى ئەسلىگە كېلىپ
قالغان بارمان بۇ قېتىمقى جەڭدە ئاجايىپ باتۇرلۇق كۆرسەتتى. ئۇ ئې-
تىنى بوراندەك ئۇچۇرتۇپ كېلىپ جەڭنىڭ قايناملىرىغا بۆسۈپ كىرىپ
كېتەتتى. ئەينەكتەك چاقناپ تۇرغان ئۆتكۈر قىلىچىنى شۇ قەدەر كاما-
لەتكە يەتكەن ماھارەت بىلەن چاپاتتىكى، ھەر چاپقاندا بىرىنى يىقىتماي
قويمايىتتى. ئۇ « ئۆلۈم، خەۋپ - خەتەر » دېگەن سۆزلەرنىڭ مەنى-
سىنى ئۇنۇغانىدى. ئۇ قىلىچىنى شۇنچە چاققانلىق بىلەن ئۇيانغىمۇ، بۇ-

يانغىمۇ ئۇرۇپ ، كەينى - كەينىدىن زەپەر قۇچۇپ ، توختىماي ئىلگىرىدە -
لەپ كېتىۋەردىكى ، ئۇنىڭ شۇنچە پۈتمەس - تۈگمەس كۈچ - قۇۋۋەت -
ۋەتىنى نەدىن تاپقانلىقىنى چۈشىنىش قىيىن ئىدى . ئۇ گويىكى بىر ئوت ،
گويىكى بىر قىساس خەنجىرى ئىدى .

ھالبۇكى ، ئوتنىڭمۇ ئۆچىدىغان ۋاقتى ، خەنجەرنىڭمۇ سۈنىدىغان
مىساللىرى بولىدۇ . گويىكى مەزمۇت قارىغاي ئۆرۈلۈپ چۈشكەندەك
بولدى . بارماننىڭ ئېتى بېشىغا قىلىچ يەپ ، خۇددى ئاسماندىن ئۇچۇپ
چۈشكەن يارىدار بۇر كۈتتەك يەرگە « گۈپ ! » قىلىپ يىقىلىپ چۈش-
تى . بارمان باتۇرنىڭ ئوڭ پۈتى ئاتنىڭ ئاستىدا بېسىلىپ قالدى . باتۇر
پۈتىنى چىقىرىۋېلىش ئۈچۈن كۈچىنىپ تىرىشىپ باقتى ، ئامال بولمى-
دى . شۇ ھامان قىرغىز ئەسكەرلىرى ئۇنىڭ ئۈستىگە باستۇرۇپ كېلىپ ،
ئۇنى ھەر تەرەپتىن قىلىچلاپ ، قىيما - چىيما قىلىۋەتتى .

× × ×

پان تېگىن ئۆز ئادەملىرىنى باشلاپ غەربكە يۈرۈشنى داۋاملاش-
تۇرماقتا ئىدى . ھالاكەت دېگىنىغا ئوخشاپ قالغان جەڭ مەيدانى ئاستا -
ئاستا ئارقىدا قالماقتا ئىدى . قىرغىزلار ئېغىر تالاپەت تارتىپ چېكىنىپ
كەتتى . پان تېگىننىڭ قوشۇنىدىنمۇ كۆپلىگەن مۇنەۋۋەر جەڭچىلەر
سەپتىن ئايرىلدى .

باسان قارا غىچىرلاپ كېتىۋاتقان كۆتەك ھارۋىدا ئولتۇرۇپ ،
ھەسرەتلىك كۆزلىرى بىلەن يىراق - يىراقلارغا قارايتتى . ئۇنىڭ قەلبىدە
نىڭ چوڭقۇر يېرىدىن يىغا ئەمەس ، يىغلىغانغا ئوخشايدىغان بىر خىل
ئېچىنىشلىق سادا ئۇرغۇپ چىقتى :

— ئاھ كۆك تەڭرى ! ئەي ئالەمنى ياراتقان بەش تەڭرى ! بىز
خەققە نېمە كۆرگۈلۈك بۇ ؟ تەڭرىلەرگە يارىمايدىغان شۇنچە ئېغىر گۈ-
ناھلارنى ئۆتكۈزدۈقمۇ ؟

باسان قارا ئاقىرىشقا باشلىغان چاچلىرى ئۆسۈپ كەتكەن بېشىنى

ئەلەم بىلەن چايغاپ ئۆزئىچىدە مۇلاھىزە قىلاتتى : « بىز خەق ياخشى كۈنلەرنىڭ قەدرىنى بىلمىدۇق . كۆڭلىمىزنى پاك تۇتالمىدۇق . ئالەمنى ياراتقان بەش تەڭرى بىزنى نىيىتىمىزگە يارىشا مۇشۇنداق كۈنگە قويدى » .

باسان قارا ئىچ - ئىچىدىن خورسىنىپ ئېغىر « ئۇھ » تارتتى ۋە يىغلىۋەتمەسلىك ئۈچۈن بېشىنى كۆتۈرۈپ يۇقىرىغا قارىدى . بۇلۇتلۇق كۈل رەڭ ئاسماندا تەنھا بۇر كۈت قۇدرەتلىك قاناتلىرىنى كەڭ يېيىپ لەرزىلەپ پەرۋاز قىلماقتا ئىدى .

« ئۇمۇ ماڭا ئوخشاش بارلىق يېقىن قايىشلىرىدىن ئايرىلىپ يېتىم قالغانمۇ ؟ » باسان قارا ئىختىيارسىز تۈردە شۇ گەپلەرنى خىيالىدىن ئۆتكۈزدى .

ئۇ ھارغىنلىق ، ئاچلىق ۋە قايغۇ - ھەسرەتتىن نۇرسىزلانغان كۆزلىرىنى تەنھا بۇر كۈتتىن ياندۇرۇپ ، پان تېگىنىگە ئەگىشىپ كېتىۋاتقان بۇ تەقدىرداش ئادەملەر سېپىگە قارىدى . پۈتۈن قاقاس دالانى بىر ئېلىپ كېتىۋاتقان ئاتلىق ، تۆگىلىك ، ھارۋىلىق ئادەملەر ... ئەرلەر ، ئاياللار ، ياشلار ۋە قېرىلار ، خۇددى چوڭ ئادەملەردەك قايىقلىرىنى تۇرۇپ جىددىي قىياپەتتە كېتىۋاتقان ئۆسمۈر بالىلار ، بۇ قارا قىسمەتنىڭ خەۋپلىك ئۆتكەللىرىنى تېخى بىلمەي ئانىلىرىنىڭ ئەمچەكلىرىنى ئېمىپ كېتىۋاتقان بوۋاقلار ...

« ئاقىۋىتىمىز قانداق بولار ؟ - دەپ يەنە ئويلىدى باسان قارا ، - مۇشۇنىڭ بىلەن تۈگىشىپ كېتەرمىزمۇ ؟ ياكى تەڭرىلەر بىزگە ھاياتلىق يولى بېرەرمۇ ؟ ئەي كۆك بۆرە ! بىزگە نىجاتلىق ئاتا قىلغىن ! بىزنى يورۇق يولغا باشلىغىن ! »

باسان قارا شۇ خىيال بىلەن ئۈمىدكە تولغان ھالدا بېشىنى كەسكىن كۆتۈرۈپ ، ئۇياق - بۇياققا نەزەر تاشلىدى . ئۇ مۇشۇ ئەتراپتا بىرەر بۆرىنى چېلىقتۇرۇشقا تەقەززا ئىدى . بىرەر بۆرە ئۇچراپ قالسا ياخشى بولاتتى ! ئالدى تەرەپتە ۋە ئىككى ياندا بۆرە كۆرۈنىدى . باسان قارا ئارقىسىغا ئورۇلۇپ قارىدى - دە ، بىر دەقىقە خۇددى قېتىپ قالغان .

دەك تۇرۇپ قالدى .

باسان قارىنىڭ ھارۋىسىدىن ئانچە يىراق بولمىغان يەردە ئاتقا مىنۋالغان بىر ئۆسمۈر بالا كېلىۋاتاتتى . ئۇ مىنگەن قاۋۇل چىلان تورۇق ئات بىلەن ئورۇق ھەم تاقىر باش ئوغۇل بالىنىڭ كىچىككىنە گەۋدىسى ئاجايىپ تەسىرلىك سېلىشتۇرما ھاسىل قىلاتتى . كىچىك بالىنىڭ ئۈي-قۇسى كېلىپ ئۇخلاپ قالاي دەپ قالغانىدى . ئۇ تۇرۇپ - تۇرۇپلا مۈگدەپ كېتەتتى ۋە دەرھال كىچىككىنە قوللىرى بىلەن ئاتنىڭ ئۇزۇن يالىنى چىڭ سىقىملاپ تۇتۇۋالاتتى - دە ، يۇمۇلغان كۆزلىرىنى يوغان ئېچىپ ، خۇددى ئۈر كۈپ كەتكەن تىيىندەك ئۆپچۆرىسىگە ئىتتىك قاراپ قوياتتى .

باسان قارا ھەممىنى ئۇنتۇپ شۇ بالغا قاراپ قالدى . ئۇنىڭغا قارىغانسېرى ئىچىدە بىر يەرلىرى ئىلىپ قالغاندەك بولدى ، ئانىسىنىڭ قۇچىقىغا بېشىنى قويۇپ تاتلىق ئۇخلايدىغان يېشىدا ئۇيقۇغا بوي بەرمەي ئاتنىڭ يالىغا يېپىشىپ كېتىۋاتقان بۇ كىچىككىنە باتۇر ئەزىمەتكە ئامراقلىقى كەلدى . « ئۇيغۇر بالىلىرى ئات ئۈستىدە تۇغۇلۇپ ، ئات ئۈستىدە ئۆلىدۇ » دېگەن ماقال ئۇنىڭ مېڭىسىدە گويا ئەكس سادا پەيدا قىلدى . — ئەي ئوغلۇم ، — باسان قارا ئۇ بالىنى ئۇخلاپ قېلىپ يىقىلىپ چۈشمىسۇن دەپ ئىختىيارسىز تۈردە ئۇنى چاقىردى ۋە ھارۋىدىن سەك رەپ چۈشۈپ ئۇنىڭ ئالدىغا باردى .

بالا چۆچۈپ كەتتى ۋە قاپقارا مۇنچاقتەك كۆزلىرىنى چىمچىقلىتىپ باسان قارىغا قارىدى .

— ئۇيقۇڭ كەلدىمۇ ، بالام ؟ — دېدى باسان قارا مۇلايىملىق بىلەن كۈلۈمسىرەپ .

— ھەئە ، ئۇيقۇم كەلدى ، — دېدى بالا گۆدەكلەرچە زىل ئاۋازدا .

ئۇنىڭ بۇنداق جاۋابىدىن ۋە چىراي ئىپادىسىدىن ئۇيقۇ ئازابىغا بەرداشلىق بېرەلمەيۋاتقانلىقى ھەم چوڭلارنىڭ غەمخورلۇقىغا بەكمۇ ئېھتىياجلىق بولۇۋاتقانلىقى ئىپادىلىنىپ تۇراتتى .

— كەلگىن بالام ، مېنىڭ ھارۋامدا يېتىپ ئۇخلىۋالغىن ، —
دېدى باسان قارا ۋە ئۇنى ئات ئۈستىدىن كۆتۈرۈپ ئېلىپ ، ھارۋىغا
ئولتۇرغۇزدى .

— بۇ سىزنىڭ ھارۋىڭىز مۇ ؟ — دەپ سورىدى بالا ، — سىزنىڭ
بالىڭىز يوقمۇ ؟ ئۆزىڭىز يالغۇز كېتىۋاتامسىز ؟

— شۇنداق بالام ، ئۆزۈم يالغۇز ، — دېدى باسان قارا ، — بۇ
ھارۋا ئەسلى باشقا خەقنىڭ ئىدى . ئۆتكەنكى جەڭدە ئۇلار ئۆلۈپ
كەتتى . بۇ ھارۋا ئەمدى ماڭا قالدى ... ھە ، مانا بۇ يەردە ياتقىن .

باسان قارا ئۆزىنىڭ كىيىم - كېچەكلىرىنى يېيىپ سېلىپ ، بالغا
ئورۇن راسلاپ بەردى ۋە ئۇ بالىنىڭ ئېتىنى چۈلۈۋىرىدىن ھارۋىنىڭ
كەينىگە باغلاپ قويدى . بالا يات كىشىدىن يېتىر قاپ ياتقىلى ئۈنىدى .
ئۇنىڭ ئۇيقۇسىمۇ ئېچىلىپ كەتكەندەك ئىدى .

باسان قارا ئاتلارچە مېھرىبانلىق كۆرسىتىپ ، ئۇنىڭ تاقىرىپ
شىنى سىلدى .

— ئاتا - ئانىلىرىڭ قېنى ، بالام ؟

بالىنىڭ دۇپدۇگىلەك مۇنچاق تەك قارا كۆزلىرىدىن ياش قۇيۇلۇپ
كەتتى . باسان قارىنىڭ قەلبى لەرزىگە كەلدى . ئۇ ھەممىنى چۈشەندى .
« ئاپلا ، سورىمىسام بوپتىكەن » دەپ ئويلاپ قالدى ئۇ ، لېكىن سورىمى-
سىمۇ بولمايتتى ، ئەلۋەتتە .

بالىنىڭ ئورۇق ، ئاجىز مۇرىلىرى تىترەپ ، سىلكىنىپ كەتتى .
ئۇ ئۆزىنى باسالماي ئۇن سېلىپ يىغلىۋەتتى .

— يىغلىما ، بالام ، يىغلىما ، — دېدى باسان قارا ئۇ بالىنى باغ-
رىغا بېسىپ ، — يىغلىما ، سەن يېتىم ئەمەس ... مەن ساڭا دادا بولىمەن ...
يىغلىما ... يىغلىما ...

باسان قارا يېتىم بالغا تەسەللى بولىدىغان باشقا سۆز تاپالماي
ھامان « يىغلىما ، يىغلىما » دەپ تەكرارلايتتى . لېكىن ، ئۆزىنىڭمۇ كۆز-
لىرىدىن سەلدەك ياش قۇيۇلۇپ كەتتى . ئۇ يىرىك ساقال بېسىپ كەت-
كەن يۈزىنى بالىنىڭ يۇمران مەڭزىگە يېقىپ ، ئۇنى مەھكەم قۇچاقلاپ ،

ئۆكسۈپ - ئۆكسۈپ يىغلاپ كەتتى .

— يىغلىما ، سەن مېنىڭ بالام ... مەن سېنىڭ داداڭ ...

ئۇلار ئىككىسىنىڭ ئىسسىق ياشلىرى قوشۇلۇپ كەتتى . ئىككىي-

لەن بىر - بىرىگە يېپىشىپ ، ئىچىدىكى توشۇپ كەتكەن دەرد - ھەس-

رەتلىرىنى بىراقلا چىقىرىپ تۈگىتىۋەتمەكچى بولغاندەك يىغلاۋەردى ،

يىغلاۋەردى ...

× × ×

پان تېگىن ئۆزىنىڭ يۇلتۇز قاشقىلىق قارا ئېتىدا باھادىرلارچە

سالاپەت بىلەن ئولتۇرۇپ ، ئۆتكۈر كۆزلىرىنى ئۇپۇقتىن ئۈزۈپ سەپ

ئالدىدا كېتىۋاتاتتى . ئۇنىڭ كۆزلىرىدىن ۋە ئومۇمەن پۈتۈن تۇرقىدىن

پولاتتەك ئىرادە ۋە پۈتمەس - تۈگىمەس كۈچ - غەيرەت ئىپادىلىنىپ

تۇراتتى . مىڭلىغان ، ئون مىڭلىغان ئادەملەر خۇددى تەڭرىگە تېۋىز-

غاندەك ئۇنىڭغا ئىشىنىپ ، ئۇنىڭغا ئەگىشىپ كەلمەكتە ئىدى .

پايانسىز دالانىڭ چېكى كۆرۈنمەيتتى . تۇرۇپ - تۇرۇپ يىراق-

تىكى ئۇپۇقتا قۇلانلار ياكى جەرەن ، بۆكەنلەر توپ - توپى بىلەن كۆ-

رۈنۈپ قالاتتى . بۇنداق چاغلاردا پان تېگىننىڭ ئۇچقۇر ئارغىماقلارغا

مىنگەن ياش نۆكەرلىرى ئوقىلىرىنى تەييارلاپ ئۇلارنىڭ كەينىدىن

قوغلاپ كېتەتتى . باشقىلار يەنە تەرتىپنى بۇزماي يۈرۈشنى داۋاملاش-

تۇراتتى . كىشىلەر شۇ تاپتا ئۆزلىرىگە ئوزۇق بولىدىغان ياۋايى

ھايۋانلارنى ئوۋلاشتىنمۇ بەكرەك بۆرىلەرنى ئۇچرىتىشقا ئالدىرايتتى .

ئۇلارنىڭ بۇ ئارزۇسى ئەمەلگە ئاشتى . ئەر ۋە ئاياللار بىردەك خۇشال

چۇقان كۆتۈرۈشتى :

— بۆرە ! بۆرە !

— ئەنە ، قاراڭلار ، بىر توپ بۆرىلەر كەلدى !

ھەممە ئادەمنىڭ روھى كۆتۈرۈلۈپ ، كۆزلىرى شادىيانە چاقناپ

كەتتى . بۆرىگە بولغان ئەنئەنىۋى ئېتىقاد كۈچى ئېزىلگەن قەلبىلەرگە

ئىشەنچ ئاتا قىلاتتى . ئادەملەرنىڭ جېنىغا جان ، كۈچىگە كۈچ قوشۇلغاندەك بولدى .

باسان قارا مۇشۇ ئېغىر كۈنلەردە تەقدىرى قوشۇلغان يېڭى ئوغلىنى بىر قولى بىلەن قۇچاقلاپ ، ئىككىنچى قولى بىلەن يىراقنى كۆرسەتتى .

— كۆردۈڭمۇ ، بالام ؟ ئاۋۇ بۆرىلەرنى كۆردۈڭمۇ ؟
ھەممە ئادەم بۆرىلەرگە قاراپ غۇلغۇلا قىلىشماقتا ئىدى . باساننىڭ بۇ ئاسراندى ئوغلۇمۇ ھارۋىدا ئۆرە تۇرۇپ شۇ ياققا قارىدى .

— دادا ، مەن ھارۋىدا ئولتۇرمايمەن ، — دېدى ئۇ ، — ئېتىمنى مەنەيچۇ ، بۆرىلەرگە يېقىنراق بېرىپ كۆرۈپ باقاي .
— ماقۇل ئوغلۇم . يىگىتتەك گەپ قىلدىڭ .

ئۆسمۈر بالا ھارۋىدىن ئەپچىللىك بىلەن سەكرەپ چۈشتى ۋە ئېگىز ئاتنىڭ يالىغا ئېسىلىپ تەستە ئېگەرگە چىقتى .

بۆرىلەر بۇ كۆچمەنلەرگە بىردەم قاراپ تۇرغاندىن كېيىن كەينىگە بۇرۇلدى — دە ، يىراقلاردا كۆزدىن غايىب بولدى .
شۇ ئارىدا كىمدۇر بىرى ئۈنلۈك خىتاب قىلدى :

— قاراڭلار ، ئالدىمىزدا دەرەخلەر كۆرۈندى !
— بۇ ئېۋىرغول بوستانلىقى ، — دېدى باسان قارا ھاياجانلانغان ھالەتتە شۇ ياققا كۆز تىكىپ .

پان تېگىن خۇددى ئاۋۋالقىدەكلا باھادىرلارچە قىياپەت ۋە ئۇلۇغۋار سالاپەت بىلەن ئادەملەرنى تەڭرىتاغقا تۇتاشقان ئاشۇ ئېۋىرغول بوستانلىقىغا باشلاپ كېتىۋەردى . ئۇنىڭغا ياندىشىپ كېلىۋاتقان بايراقدارنىڭ قولىدىكى ئالتۇن رەڭلىك بۆرە بېشىنىڭ شەكلى چۈشۈرۈلگەن كۆك بايراق ئېۋىرغول تەرەپتىن سوقۇۋاتقان مەيىن شامالدا ئېچىلىپ ، يېپىلىپ شوخ لەپىلدىمەكتە ئىدى .

ئورخۇن ھەققىدە سۆھبەت

(خاتىمە ئورنىدا)

— مۇئەللىم ، مەن يېقىندا « ئورخۇن شەجەرىسى » ناملىق رو-ماننى ئوقۇپ چىقتىم . ئۇيغۇر قەبىلىلىرى پان تېگىننىڭ رەھبەرلىكىدە قۇمۇل بوستانلىقىغا يېتىپ كەلگەندە رومان ئاپاغلاشتى . كېيىن قانداق بولغان ؟

— ھە ، قارىغاندا ، سەن بۇ رومانغا قىزىقىپ قاپسەن — دە . تىرىشچان ئوقۇغۇچىلىقنىڭ بۇ گەپلىرىگىدىنمۇ چىقىپ تۇرىدۇ . ئەمىسە ئاڭلاپ قوي . ئورخۇندىكى ئۇيغۇر خانلىقى يىمىرىلگەندىن كېيىن ئۇيغۇرلارنىڭ ئاساسلىق قەبىلىلىرى بىرلىكنى بۇزماي پان تېگىننىڭ رەھبەرلىكىدە غەربكە كۆچۈپ ھازىرقى قۇمۇل ، تۇرپان ، جىمسار ئەتراپىدىكى جايلاردا ئولتۇراقلاشتى . كېيىن ئۇلار تۇرپان ۋە جىمسارنى قوش ئاستانە قىلغان ئىدىقۇت ئۇيغۇر خانلىقىنى بەرپا قىلدى . ئۇنىڭدىنمۇ كېيىنكى ۋاقىتلاردا بۇ خانلىقنىڭ چېگرىلىرى جەنۇبتا ھا-زىرقى كۇچا ، شىمال ۋە غەربتە ئېمىل ۋە ئىلى دەريا ۋادىلىرىغىچە كېڭەيدى .

— مۇئەللىم ، ئورخۇن يايلاقلىرىدىكى ئۇيغۇرلارنىڭ ھەممىسى ئىدىقۇت خانلىقىدا ماكانلاشتىمۇ ؟

— ياق . بىرقىسىم ئۇيغۇرلار ھازىرقى گەنسۇ ئۆلكىسىگە تەۋە جايلارغا بېرىپ ، ئۇ يەردە گەنجۇ ئۇيغۇر خانلىقىنى قۇردى . يەنە بىر قىسىمى ئوتتۇرا تۈزلەڭ رايونىغا كۆچۈپ كەتتى . يەنە زور بىر تۈركۈم ئۇيغۇر قەبىلىلىرى تارىم ۋادىسى ، ئامۇ دەرياسى بىلەن سىر دەرياسى

ئوتتۇرىسىدىكى جايلار ۋە يەتتە سۇ رايونلىرىغا^① تارقالىشىپ ، شۇ جايلاردىكى تۈركىي قەبىلىلەر بىلەن بىرلىكتە قەشقەر ۋە بالاساغۇن شەھەرلىرىنى قوش ئاستانە قىلغان قاراخانلار سۇلالىسىنى قۇرۇپ چىقتى .

— مۇئەللىم ، ئورخۇن ئۇيغۇرلىرى نېمە ئۈچۈن باشقا يەرلەرگە بارماي مۇشۇ يەرلەرگە كەلگەن ؟

— چۈنكى ، بۇ يەرلەردە ئەزەلدىن ئۇيغۇر قەبىلىلىرى ياكى ئۇلارغا تۇغقان قەبىلىلەر ياشاپ كەلگەن . شۇڭا ، ئورخۇنلۇقلار بۇ يەرلەرگە كېلىپ ئاسانلا ئۆزلىشىپ كەتتى ۋە ئۆزلىرىنىڭ يېڭى خانلىقىنى قۇرۇپ چىقالدى .

— مۇئەللىم ، قىرغىزلارنىڭ شۇ قېتىمقى ھۇجۇمى ۋە زور غەلبىسىنىڭ ئاقىۋىتى قانداق بولدى ؟ ئۇيغۇر قەبىلىلىرى كۆچۈپ كەتكەندىن كېيىن ئورخۇن يايلاقلىرىدا قايسى خەلقلەر قالدى ؟

— ئۇيغۇرلار كۆچۈپ كەتكەندىن كېيىن قىرغىزلار ئورخۇن ، سېلىڭگا ۋادىلىرىدىكى گۈللەننىشكە باشلىغان شەھەرلەر ۋە ئېكىنزار-لىقلارنى ۋەيران قىلىپ ، بۇلايدىغاننى بۇلاپ ، ئالدىدىغاننى ئېلىپ ، يەنە ئۆزلىرىنىڭ يايلاقلىرىغا قايتىپ كەتتى . شۇنىڭدىن كېيىن ئۇ جايلاردا ئۇزاق بىر تارىخىي دەۋرلەر داۋامىدا شەھەر مەدەنىيىتى قايتىدىن باش كۆتۈرەلمىدى .

كېيىنكى ۋاقىتلاردا بۇ جايلاردا ھازىرقى موڭغۇل خەلقىنىڭ ئەجدادلىرى ۋە يەنە بىر قىسىم تۈركىي تىللىق قەبىلىلەر ئۆزلىرىنىڭ بەگلىك ۋە خانلىقلىرىنى قۇردى . چىڭگىزخان موڭغۇل قەبىلىلىرىنى بىرلىككە كەلتۈرگەندىن كېيىن ئۇ يەرلەر موڭغۇللارنىڭ بىرلىككە كەلگەن ۋەتىنى بولۇپ قالدى ۋە ھازىرغىچە شۇنداق بولماقتا .

— مۇئەللىم ، ئورخۇن خانلىقى نېمە ئۈچۈن يىمىرىلدى ؟ ئۇ چاغدىكى ئۇيغۇرلار بەك ئاجىزمدى ؟ ياكى مەدەنىيىتى ئارقىدا

① يەتتە سۇ رايونى — ھازىرقى قازاقىستاننىڭ شەرقىي - جەنۇبىي قىسمىدىن ئىبارەت بولۇپ ، ئالما - ئاتا ۋە تالدىقورغان ئوبلاستلىرىنى ئۆز ئىچىگە ئالىدۇ .

قالغانىمدى ؟


— ئورخۇن ئۇيغۇر خانلىقى ئىنتايىن قۇدرەتلىك خانلىق ئىدى . ئۇنىڭ زېمىنلىرى جەنۇبتىكى سەددىچىن سېپىلىدىن شىمالدىكى پېنسىيە دەرياسى ۋە بايقال كۆلى رايونلىرىغىچە ، شەرقتىكى ئامۇر (خېيلۇڭجە ياك) دەرياسىدىن غەربتىكى ئالتاي تاغلىرىغىچە بولغان كەڭ رايونلارنى ئۆز ئىچىگە ئالغان ۋە شۇ جايلاردىكى بارلىق تۈركىي تىللىق قەبىلىلەرنى بىرلىككە كەلتۈرگەنىدى . ئۇيغۇرلار ئوتتۇرا تۈزلەڭ رايونغا بىرنەچچە قېتىم قوشۇن چىقىرىپ ، دۇنيا تارىخىدا كۈچ - قۇدرىتى ۋە بۈيۈك مەدە - نىيىتى بىلەن مەشھۇر بولغان تاڭ سۇلالىسىنى ئەن لۇشەن - شى سىمىن توپىلىتىدىكى ھالاكەتتىن ساقلاپ قالدى . مۇشۇ پاكىتلاردىن قارىغاندا ، ئورخۇن ئۇيغۇر خانلىقىنىڭ ئاسىيا چوڭ قۇرۇقلۇقىدىكى ئىنتايىن كۈچ - لۈك بىر ئىجتىمائىي گەۋدە بولغانلىقىنى كۆرگىلى بولىدۇ .


بارلىق تۈركىي خەلقلەر ئىچىدە ئۇيغۇرلار بىرىنچى بولۇپ شەھەر مەدەنىيىتىنى ئۆزلەشتۈرگەن ۋە دېھقانچىلىق ئىشلىرىنى باشلىغان . دې - مەك ، ئەينى دەۋردە ئۇيغۇرلار يايلاق خەلقلرى ئىچىدە مەدەنىيەتتە باشلامچىلىق رولىنى ئوينىغان .

بۇ خانلىقنىڭ يىمىرىلىشىدە مۇرەككەپ ئىچكى - تاشقى سەۋەبلەر بولغان ، بۇ سەۋەبلەرنى مەخسۇس تېما سۈپىتىدە ئايرىم تەتقىق قىلىشقا توغرا كېلىدۇ . ئاددىيلاشتۇرۇپ ئېيتقاندا ، مۇنداق دەپ چۈشەندۈرۈشكە بولىدۇ : خانلىق تەۋەسىدە ئۇدا بىرنەچچە يىل قۇرغاقچىلىق ئاپىتى بو - لۇپ ، چارۋا - ماللار قىرىلىپ كەتتى ، ئەل ئىچىدە يۇقۇملۇق كېسەللىك تارقالدى ، ئاچارچىلىق بولدى ، ئاھالە باشقا جايلارغا كۆچۈپ تارقىلىپ كەتتى . ئوردىدا سىياسىي مۇقىمسىزلىق ئەۋج ئالدى . قاغان ئۆزىنىڭ ھوقۇقىنى يۈرگۈزەلمەيدىغان ھالەت شەكىللەندى . بىرمۇنچە ئۇرۇق ۋە قەبىلىلەر خانلىقتىن بۆلۈنۈپ چىقىپ ، ئايرىم بولۇۋالدى . خانلىق پار - چىلىنىپ كەتتى . بۆلۈنمەي قالغان توققۇز ئوغۇز ، تۆلىس ، باسمىل قا - تارلىق قەبىلىلەر ئىچىدىمۇ بىرلىك ، ئىتتىپاقلىق ئاجىزلاشتى . خانلىقنىڭ بۇرۇنقى سەلتەنىتى زاۋاللىققا يۈز تۇتتى . بۇنداق ئەھۋالدا يۈز مىڭ كە -

شلىك قىرغىز قوشۇنى ھۇجۇم قىلمىغان بولسىمۇ ، ئورخۇن خانلىقى ئۆز ئىچىدىن يىمىرىلىپ كېتىشى ئېنىق بولۇپ قالغانىدى .

دۇنيا تارىخىدا مەشھۇر بولغان قەدىمكى مىسىر ، يونان ، رىم ئىمپېرىيىسىدەك ئۆز زامانىسىنىڭ تەڭداشسىز قۇدرەتلىك دۆلەتلىرىمۇ كېيىنكى ۋاقىتلاردا تەدرىجىي زەئىپلىشىپ ، ئاخىر يىمىرىلىپ تۈگىگەنىدى . بۇنداق مىساللار تارىختا خېلى كۆپ . ئورخۇن خانلىقىنىڭ يىمىرىلىشىمۇ شۇنداق مىساللارنىڭ بىرى . ئوخشىمايدىغان يېرى شۇكى ، بىرقىسىم قەدىمكى خانلىقلار يىمىرىلگەندىن كېيىن ئىز - دېرەكسىز يوقىلىپ كەتتى . مەسىلەن : ھۇن ، قىتان ، ئېفتالىت ، جۇرجان ، سىيانپى ، پە-چەنەك قاتارلىق نۇرغۇنلىغان قەدىمكى تائىپىلەرنىڭ ھازىر پەقەت تارىخ تىكى نامىلا قالدى . ئۇيغۇرلار بولسا ، بىر خانلىقى يىمىرىلسە ئۇنىڭدىنمۇ قۇدرەتلىكرەك ، ئۇنىڭدىنمۇ مەدەنىيەتلىكرەك باشقا خانلىقلارنى قۇرۇپ ، تارىخنىڭ نى - نى دەھشەتلىك بوران - چاپقۇنلىرىغا بەرداشلىق بېرىپ ، ھازىرغىچە ئۆزىنىڭ جۇش ئۇرۇپ تۇرغان ھاياتىي كۈچىنى نامايان قىلىپ كەلمەكتە . بۇ نۇقتىنىمۇ يەنە ئالاھىدە تەتقىق قىلىشقا تېگىشلىك . جۇڭخۇا مىللەتلىرىنىڭ بىرى بولغان ئۇيغۇرلارنى بۈگۈنكى دۇنيادا ئا - سىيا ، ياۋروپا ۋە ئامېرىكا قىتئەسىدىكى بىر قاتار ئالىملار ھەر تەرەپلەر - دىن تۇتۇپ تەتقىق قىلماقتا .





ISBN 7-228-06142-X
I·2266(民文)定价:24.00元

ISBN 7-228-06142-X



9 787228 061426 >